



ئەختەم ئۆمەر پوۋېستلىرىدىن تاللانما

ئەختەم ئۆمەر پوۋېستلىرىدىن تاللانما

شىنجاڭ خەلق نەشرىياتى

شىنجاڭ خەلق نەشرىياتى



ISBN 7 - 228 - 05212 - 9

1·1930 (民文) 定价: 28.00 元

ISBN 7-228-05212-9



9 787228 052127 >

ئەختەم ئۆمەر پوۋېستلىرىدىن تاللانما

مۇھەررىرى: قۇربان بارات
مەسئۇل مۇھەررىرى: ئابدۇرۇسۇل ئۆمەر
كوررېكتورى: تۇنسايم ساۋۇت
مۇقاۋىسىنى لايىھىلىگۈچى: جالالىدىن بەھرام

ئەختەم ئۆمەر پوۋېستلىرىدىن تاللانما

*

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى №348)
شىنجاڭ شىنخۇا كىتابخانىسىدىن تارقىتىلدى
ئۈرۈمچى باجياخۇ رەڭلىك باسما زاۋۇتىدا بېسىلدى
فورماتى: 850×1168 مىللىمېتىر 1/32
باسما تاۋىقى: 14.875 قىستۇرما ۋارىقى: 2
1999 - يىل 5 - ئاي 1 - نەشرى
1999 - يىل 5 - ئاي 1 - بېسىلىشى
تىراژى: 3000 - 1
ISBN 7-228-05212-9/1 • 1930
باھاسى: 28.00 يۈەن

مۇندەرىجە

1 ئەختەم ئۆمەرنىڭ پروزا ئىجادىيىتى
1 زېمىن، قارا ئادەملىرىڭگە! (پوۋېست)
65 ئاھ، رەھىمسىز دەريا (پوۋېست)
124 قۇرۇتلاپ كەتكەن كۆل (پوۋېست)
218 قىيامەتتە قالغان سەھرا (پوۋېست)
372 ئومىقىم، كۆزىڭنى ياشلىما (پوۋېست)

ئەختەم ئۆمەرنىڭ پروزا ئىجادىيىتى

ئەختەم ئۆمەر 80 - يىللاردىن كېيىنكى ئۇيغۇر پروزىچىلىقىدا داڭق چىقارغان ياش يازغۇچىلارنىڭ بىرىدۇر .

80 - يىللاردىن باشلاپ، ئۇيغۇر ئەدەبىياتىدا يېڭى بىر ئەۋلاد ياش يازغۇچىلار يېتىشىپ چىقتى . ئەختەم ئۆمەر مانا شۇ يازغۇچىلارنىڭ بىرى . ئۇ، ئۆزىنىڭ بىر تۈركۈم ياخشى ئەسەرلىرى بىلەن ئۇيغۇر پروزىچىلىقىغا يېپيېڭى رەڭ بەردى ۋە جانلاندۇردى . نەچچە مىڭ يىللاردىن بۇيان، بىر خىلدا كېتىپ بارغان بۇرۇختۇم، بېكىنمە ھالەتتىكى ھاياتنى تەسۋىرلەشتە، يېڭى بىر سەھىپە ئېچىپ بەردى، ئاددىي ۋە توۋەن قاتلامدىكى كىشىلەرنىڭ ئاشۇ ئىنچىسىز يىللاردىكى مۇرەككەپ روھىي دۇنياسىنى، تۇراقسىز ۋە زىددىيەتلىك خاراكتېرىنى سىزىپ بەردى؛ باشقىلاردىكى قەت قىلمىغان ياكى ئېتىبارسىز قارىغان تېمىلارغا دادىللىق بىلەن شۇڭغۇپ كىرىپ، تەكلىماكان بىلەن جىپسىلىشىپ كەتكەن ئۇيغۇر ھاياتىنىڭ خۇشاللىق ۋە ئازابلىرىنى، كۈلكە ۋە يىغىسىنى، ئۈمىد ۋە خۇرسىنىشلىرىنى ئىپادە قىلدى؛ شۇنداقلا، پاجىدە بىلەن سۇغۇرۇلغان، كۆز يېشى بىلەن نەمدەلگەن تراگېدىك زىددىيەت - توقۇنۇشلارنى يۈكسەك زىلزىلە، ئاجايىپ دەبدەبە بىلەن ئەمەس، بەلكى ئاددىي زاغرا تىل، تۈز ۋە سىدام تەسۋىر ئارقىلىق سەنئەت يۈكسەكلىكىگە ئىگە قىلدى . . . ئەنە ئاشۇ تاشقى پوستى ئاددىي ئەمما ۋۇجۇدى مۇرەككەپلىككە ۋە رەڭدارلىققا تولغان دۇنيا ئەختەم ئۆمەرنىڭ ئەسەرلىرىدە ئىپادىسىنى تاپتى . يىراقتىن بىر خىل بوزىرىپ ياتقان، بارخانلىرى مۈگدەگەن، ۋۇجۇدى قاغىرىغان ئەمما قوينىغا سىرلىق دۇنيانى يوشۇ-



رۇپ ياتقان تەكلىماكان ئۇنىڭ ئەسەرلىرىدە قانچىنە جانلاندى .
 ئەختەم ئۆمەرنىڭ قىسقىغىنە ۋاقىت ئىچىدە ئارقا - ئارقىدىن
 دىن ئېلان قىلغان ئەسەرلىرىگە نەزەر تاشلىساق ، ئۇنىڭ تۇنجى
 ئەدەبىياتىدا بىر بۆسۈش ھاسىل قىلغانلىقى ، ئەسەرلىرىدە ئۆز
 گىچە بىر تەم ۋە كىشىنى ھايانغا سالدىغان بەدىئىي رەڭنىڭ
 بارلىقىنى چوڭقۇر ھېس قىلىمىز . بىز ئۇنىڭ ئىجادىيىتىدىكى
 خاس ئالاھىدىلىكلەرنى تۆۋەندىكى نۇقتىلاردىن مۇلاھىزە قىلىمىز .

2. تەكلىماكان روھى

نەچچە مىڭ يىللاردىن بۇيان ، بىزنىڭ ئەجدادلىرىمىز تەكلىماكان
 چۆلىدىن ئىبارەت بۇ غايەت زور سىرلىق جەزىرىنى قۇچاقلاپ
 ياشاپ كەلدى . قارا قۇرۇم ۋە تەڭرىتاغلىرىدىن ئېقىپ كەلگەن ،
 گامۇ ، گامۇ ئۈزۈلۈپ ، گامۇ ئۇلغۇيۇپ تۇرىدىغان ئېقىن سۇلارغا
 تايىنىپ ، قاغىراپ ياتقان قۇملۇقلار ئارىسىدا ، سانسىز بوستاندا
 لىقلارنى بەرپا قىلدى . ئەنە ئاشۇ كىچىك - كىچىك بوستانلىقلار
 بىلەن ئۇلارنى ئوراپ تۇرغان بىپايان قۇملۇقلار ئۇلارنىڭ دۇنياسى
 ئىدى . بۇ دۇنيادا ، ھەم خۇشاللىقمۇ ، ھەم ئازابمۇ ، ياغراق
 كۈلكە ساداسمۇ ، ئاچچىق كۆز يېشىمۇ بار ئىدى . ئۇلارنىڭ
 پۈتكۈل دەرد - ھەسرەتلىرى ۋە غەم - قايغۇلىرىنى ئانا تەكلىماكان
 كان گويا تارىم سۈيىمىنى ئىز - دېرەكسىز سىڭدۈرۈۋەتكەندەك ،
 ئۆز قەلبىگە تېخىپ كەلگەندى . ئۇزاق ئەسىرلەر داۋامىدا ، سىر -
 لىق تەكلىماكان ئۆزىنىڭ سېھىرلىك جىمىرلاشلىرى بىلەن دەھشەتلىك
 قۇم بورانلىرى ئارقىلىق ئاشۇ ئاددىي كىشىلەرنىڭ قەلبىگە
 ئىللىق توپا ھىدىدەك ئاق كۆڭۈللۈك ، سادىلىق ، كۆز يەتمەس
 جەزىرىدەك چەكسىزلىك ئانا قىلغانىدى . يەنە بىر تەرەپتىن ،
 ناچار مۇھىت ، پىنھانلىق ۋە جاھاندىن خالىي تۇرمۇش
 ئۇلارنىڭ روھىي دۇنياسىغا بۇرۇختۇملۇق ، نادانلىق ، قاشساقلىق
 ۋە مەنئىي گادايلقنىڭ ئۇرۇقىنى چوڭقۇر تېرىغانىدى . شۇڭا ،

بۇ جايدىكى كىشىلەر گويا تەكلىماكان بىلەن بىر گەۋدە بولۇپ كەتكەندەك، ئۆزلىرىنىڭ ھەربىر تىنىقىغىمۇ جەزىرە روھىنى يوشۇرغانىدى. ئۇلارنىڭ چۆيۈندەك قانقان، تارشىدەك چىڭىغان ۋە كۆمۈردەك قارايدىغان جىسمىدا، پەقەت تەكلىماكان ئارقىلىقلا نامايان بولىدىغان چۆل روھى بار ئىدى. بۇ روھ - سۈكۈنات ئىچىدىكى شاۋقۇنغا، مۈگدەك ئىچىدىكى چۈشكە، ئاددىيلىق ئىچىدىكى گۈزەللىككە يانداشقان تەكلىماكان روھى ئىدى.

ئەختەم ئۆمەر ئەنە ئاشۇ تەكلىماكان روھىدىن تۇغۇلدى ۋە ئۇنىڭدىن ئوزۇق ئالدى، شۇنىڭدەك، ئىجادىيىتىدە ئاشۇ خىل جەزىرە روھىنى ئىپادە قىلدى.

... قۇمغاق توپىلىق يولدا ئوتتەك ئاپتاپ دەستىدىن چىقىپ - چىلىق تەرگە چۆمۈلگەن، ناخشىسىنى ئوڭدا ئېيتىپ، ھارۋىسىنى ھەيدىگەن پېتى ياسىن مەدەك كېلىدۇ. ئۇنىڭ توپا كېچىپ تۇرغان يالىڭايغ پۈتلىرى، ئاپتاپتا قارايدىغان يۈزلىرى، كىرلەشكەن كىيىملىرى شۇنىڭدەك تەر ۋە ئاچچىق موخۇركا ھىدى گۈپۈلدەپ پۇراپ تۇرغان جىسمىدىن ئاجايىپ بىر خىل ئىپتىدائىي كۈچ ئەكس ئېتىپ تۇرىدۇ.

قاغىرىغان قۇملۇقتا ياپراقلىرى توپىغا مىلىنىپ تۇرغان پاكىر - پاكىر جىگدىلەر مۈگدەپ تۇرىدۇ. تۈرۈم - تۈرۈم قۇم بارخانلىرى گويا سانسىزلىغان تۆگە لوكىلىرىدەك، بىر - بىرىگە مىنگىشىپ، تىنىمىسىز جىمىرلايدۇ. زارقىش، تەلپۈنۈش ۋە سېغىنىش ئىلكىدە، ۋۇجۇدى پارلاپ تۇرغان قۇياشتىنمۇ بەكرەك ئىسسىغان نۇسرەت، چىت كۆڭلىكىنى يېشىۋېتىپ، ئۆزىنىڭ ئەمدىلا تولۇشقا باشلىغان يالىڭاچ پەدىنىگە قارايدۇ. قۇمنى كولاپ ھاسىل قىلغان نەم ئورەككە پىلتىڭلاپ تۇرغان يۇمران كۆكسىنى ياقىدۇ... ئۇنىڭ قىزلىق ۋۇجۇدى ئاجايىپ شېرىن تۇيغۇلارغا چۆمۈلۈپ، پۈتكۈل روھىي دۇنياسى تەكلىماكان بىلەن بىرلىك شىپ كېتىدۇ... مانا بۇ ئەختەم ئۆمەرنىڭ قەلىمى ئاستىدا



سىزىلغان گۈزەل كارتىنا. بۇ كارتىنىدا، ساپ تەبىئەتنىڭ ھىدى، ئانا تەكلىماكاننىڭ سېھرى، ئادەم ئاتا بىلەن ھاۋا ئانىنىڭ ئىزلىرى بار.

دەرۋەقە، ئەختەم ئۆمەر تەكلىماكان ئوغلغا خاس بىر رۆھ بىلەن، قۇم - جەزىرگە ئورۇنۇپ ئۇخلاۋاتقان بۇ زېمىننىڭ ئىچكى قاتلىمىدىكى ھاياتنى جانلىق سۈرەتلەپ بەردى، خەلقىمىز - نىڭ دەرد - ئەلىمى، غەم - قايغۇسى، ئاچچىق يىغىسى ۋە تارام - تارام كۆز ياشلىرىنى ئون - تىنسىز ئىچىگە يۇتۇۋاتقان تەكلىماكان چۆلىنىڭ باغرىنى ئېچىپ كۆرسەتتى. ئۇنىڭ ئەسەرلىرىدىكى تىترەۋاتقان قۇملۇق، مۈگدەۋاتقان بارخان، ئۇپۇق نۇرىغا چۆمۈلگەن يۇلغۇن ۋە كۆيۈۋاتقان زېمىن ھەرگىزمۇ ئوقۇل ھالىدىكى تەبىئەت تەسۋىرى بولماستىن، بەلكى خۇشاللىق بىلەن ئازاب، كۈلكە بىلەن يىغىدىن پۈتۈلگەن تەكلىماكان روھىدۇر. شۇڭا، ئەختەم ئۆمەر ئەسەرلىرىدىكى ئەڭ گۈزەل كارتىنلار ئۇنىڭ تەكلىماكان رسالىسىنى ياكى چۆل روھىنى ئىپادە قىلغان دەقەقىلىرىدە كۆرۈلىدۇ.

ئۆز ۋاقتىدا، پىلىخانوف تولىستوي ئەسەرلىرى ئۈستىدە توختىلىپ: «تولىستوينىڭ قەلىمى ئاستىدىكى تەبىئەت ئوقۇل تەسۋىردە ئەمەس، بەلكى تىرىك، جانلىقلىقى بىلەن كىشىنى مەھلىيا قىلىدۇ. بەزى ۋاقىتلاردا، تەبىئەت گويا ئۇنىڭ ئەسەرلىرىدىكى بىر پېرسوناژدەك كۆرۈنىدۇ...» دېگەندى. دەرۋەقە، ئەختەم ئۆمەرنىڭ ئەسەرلىرىدەمۇ بىز ئىنساننىڭ مەنىۋى دۇنياسى بىلەن چەمبەرچەس گىرەلىشىپ كەتكەن ساپ تەبىئەتنى ۋە ئۇنىڭ يالڭاچ ھىدىنى ھېس قىلىمىز. ئەختەم ئۆمەرنىڭ ئەسەرلىرىدىكى سىرلىق چۆل - جەزىرە، جىمىرلاپ تۇرغان بارخانلار ۋە ئۇنى قىزدۇرۇۋاتقان تونۇردەك ئاپتاپ شۇنىڭدەك ئۇنىڭغا يانداشقان قۇرغاق توپا ھىدى ھەرگىزمۇ ئۆلۈك، ئۇتروۋسىز ۋە سىدام تەسۋىر بولماستىن، بەلكى تارىملىقلارنىڭ مەنىۋى

دۇنياسى بىلەن جىپسىلىشىپ كەتكەن تەكلىماكان روھىدۇر. بىز بۇ روھنى فوتوگرافلارنىڭ سىن ئالغۇ لېنتىلىرى بىلەن رەسسەم-لارنىڭ سىزغان رەسىملىرىدىن ئەمەس، بەلكى ئەختەم ئۆمەرنىڭ قەلىمىدىن كۆرەلىدۇق.

بولۇپمۇ ئەختەم ئۆمەرنىڭ «زېمىن، قارا ئادەملىرىڭگە!» ، «قۇرتلاپ كەتكەن كۆل» ، «ئاد، رەھىمسىز دەريا!» قاتارلىق بىر تۈركۈم ئەسەرلىرىنى ئوقۇغىنىمىزدا، بىر خىل گۈپۈلدەپ پۇراپ تۇرغان تەكلىماكان روھىنى ھېس قىلىمىز. «قۇرتلاپ كەتكەن كۆل» دىكى نۇسرەتنىڭ قۇمغا يالىڭاچ كۆكسىنى يېقىپ، زارىقىش ئىچىدە ياسىن مەدەكنى كۈتۈپ تۇرغان چاغدىكى مۇرەك-كەپ روھىي ۋە پىسخىك ھالىتىنى ئوقۇغىنىمىزدا، ئىختىيار-سىزلا ئايىتماتوۋنىڭ «جەمىلە» ناملىق ئەسىرىدىكى تولۇن ئاي كۈلۈپ تۇرغان تالاس يايلىقىدا، دانىيارنىڭ ناخشىسىدىن مەست بولغان گۈزەل جەمىلەنى كۆز ئالدىمىزغا كەلتۈرىمىز. مانا بۇ ئەختەم ئۆمەر ئەسەرلىرىدىكى ھەقىقىي تەكلىماكان كۈيى، ئاد-دىي، تەبىئەت بىلەن بىرلىشىپ كەتكەن ئىنسان گۈزەللىكى.

ئەختەم ئۆمەر ئۆز ئەسەرلىرىدە يەنە دەۋرىمىزدىكى ئىنتايىن مۇھىم بولغان تەبىئەت مەسىلىسى — ئېكولوگىيەلىك تەڭپۇڭ-لۇقنىڭ ۋەيران بولۇشىنى ئەكس ئەتتۈردى. ئۇ بۇ تېمىنى قۇ-رۇق ۋەزخانلىق ۋە جەڭگىۋار شوئار بىلەن ئەمەس، بەلكى يۈك-سەك بەدىئىي ماھارەت بىلەن، تراگېدىك توقۇنۇشلارنى ئېچىپ بېرىش ئارقىلىق يورۇتتى. ھەممىگە مەلۇمكى، تارىم ۋادىسىنىڭ كۈندىن — كۈنگە يامانلىشىپ كېتىۋاتقان ئېكولوگىيەلىك مۇھىتى خەلقىمىزگە ئويلاپ باقمىغان ئېغىر تەھدىتلەرنى ئېلىپ كەلمەك-تە. دەريا — ئېقىنلارنىڭ بارغانسېرى قۇرۇشى، بوستانلىقلارنىڭ تارىيىشى، تەبىئىي توغراقلىقلارنىڭ ۋەيران قىلىنىشى تەكلىما-كاننىڭ ۋۇجۇدىنى كۈنساين قاجىرىتىپ باردى. تەكلىماكاننىڭ ھالسىرىشى ۋە تەڭپۇڭلۇقنىڭ بۇزۇلۇشى، ئاخىرقى ھېسابتا، بۇ



جايدىكى كىشىلەرنىڭ روھىي دۇنياسىنىمۇ قۇرۇۋېلىپ، مەنىۋىيەتتىكى چىرىتماقتا ئىدى. «قۇرتلاپ كەتكەن كۆل» دىكى ئايانغۇمۇ... لۇقلارنىڭ پاجىئەسى — دەل تەكلىماكاننىڭ پاجىئەسىدۇر. ئەخ- تەم ئۆمەر بۇ نۇقتىدا، ناھايىتى ماھىرلىق بىلەن، قاغىرىغان قۇملۇقنى گادايلىقتا قالغان ئىنسان روھىيىتى بىلەن ئورگانىك باغلىدى.

دەرۋەقە، ئادەم بىلەن تەبىئەتنىڭ مۇناسىۋىتى بىر - بىرىگە قارشى ۋە زىددىيەتلىك بولماستىن، بەلكى بىر - بىرىنى تەقەززا قىلىدىغان ۋە بىر - بىرىنى تولۇقلايدىغان مۇناسىۋەتتۇر. بىراق، ئىنسانلارنىڭ تەبىئەتكە قىلغان ھەددىدىن ئارتۇق ھۇجۇملىرى ئىنسان بىلەن تەبىئەتنى مىسلىسىز دەرىجىدە ياتلاشتۇرۇۋەتتى. خۇددى ئېنگېلس ئېيتقاندەك: «ئادەملەرنىڭ تەبىئەت ئۈستىدىن قىلغان غەلبىسى ئاخىرقى ھېسابتا ئۇلارنى ئارتۇقى بىلەن جازا- لىدى». شۇڭا، بۈگۈنكى دۇنيا ئەدەبىياتىدا، يادرو ئۇرۇشىنىڭ تەھدىتى بىلەن بىر ۋاقىتتا، كۈنسېرى بۇزۇلۇۋاتقان ئېكولوگىيە مەسىلىسىمۇ دۇنياۋى تېما سۈپىتىدە ئەكس ئەتتۈرۈلۈشكە باشلىدى. ئەختەم ئۆمەر بىر سەنئەتكارغا خاس مەسئۇلىيەت تۇيغۇسى بىلەن، ئۆز ئەسەرلىرىدە، مىللىتىمىز چوقۇم كۆڭۈل بۆلۈشكە تېگىشلىك تەكلىماكان پاجىئەسىنى ئىپادە قىلدى ھەمدە قاغىرا- ۋاتقان تەكلىماكاندا، ئادەم بىلەن تەبىئەتنىڭ مۇناسىۋىتى ھەققىدە قايتا ئويلىنىش لازىملىقىنى، سۇسىزلىقتىن ئېچىرىلغان تەكلىماكان قۇملۇقىنىڭ بىزنىڭ گەۋدىمىز، قۇرۇۋاتقان تارىم دەريا- سىنىڭ تومۇرلىرىمىزدىكى ئىسسىق قېنىمىز، ۋەيران قىلىنىۋات- قان تەبىئىي ئورمانلارنىڭ كىيىم - كېچىكىمىز ئىكەنلىكىنى يېڭىۋاشتىن ئەسكەرتتى. ئۇ يەنە ئاجىزلاپ كېتىۋاتقان تەكلىما- كان تىنىقىغا مىللىتىمىز روھىنىڭ ھالسىرىشى يوشۇرۇنغانلىقى- نى، تەكلىماكان پاجىئەسىنىڭ ئۆز ماھىيىتى بىلەن مىللىتىمىز پاجىئەسى ئىكەنلىكىنى ئاگاھلاندۇردى.

2. ھەقىقىي مەنىدىكى ئادەم ۋە تراگېدىيە ھەممىگە مەلۇمكى، ئادەم — ئەدەبىياتنىڭ ئاساسلىق ئوب- يېكتى ۋە مەڭگۈلۈك تېمىسى. تېخىمۇ توغرىراق قىلىپ ئېيتقاندا، ئەدەبىيات — ئادەمشۇناسلىقتۇر.

يېڭى دەۋر پروژىچىلىقىمىزغا نەزەر تاشلىساق، تۈرلۈك سىياسىي بورانلار، ئىجتىمائىي ئىنقىلابلار ۋە خىلمۇخىل داۋالغۇشلار نەتىجىسىدە، ئەدەبىياتىمىز ۋە ئۇنىڭدا يارىتىلغان ئادەملەر ئوبرازىنىڭ سىياسىي خاھىشلار ئۈچۈن خىزمەت قىلىدىغان، جادىسىز، ئۆلۈك، زامانغا ماسلاشقان ساختا ئادەملەر ئوبرازى ئىكەنلىكىنى چوڭقۇر ھېس قىلىمىز. بۈگۈنكى كۈندە، بۇ خىلدىكى ئەسەرلەر ئۆزىنىڭ قىممىتىنى ئاللىقاچان يوقاتتى، كىشىلەر تەرىپىدىن ئۇنتۇلۇپ كېتىلدى. . . ئەدەبىياتىمىز ئۆز مەقسىتى بولغان ئادەم ئۈستىدە توختاۋسىز ئىزدەندى ۋە ئاخىرقى ھېسابتا ھەقىقىي ئادەمنى يېزىش ۋە يارىتىش زۆرۈرلىكىنى تونۇپ يەتتى. خۇددى گىوتى ئېيتقانداكى: «ھەقىقىي سەنئەت قىممىتىگە ئىگە ئەسەر، زامان ۋە ماكاننىڭ چەكلىمىلىرىدىن ھالقىپ ئۆتۈپ، ھەرقانداق دەۋر ۋە ھەرقانداق مىللەت ئۈچۈن مەڭگۈلۈك بەدىئىي زوق بېرەلەيدۇ». ئەدەبىياتىمىز مانا مۇشۇنداق ھەقىقىي ئەسەرلەرگە تەقەززا بولۇپ تۇرغاندا، ئەختەم ئۆمەر ئۆزىنىڭ ئىجادىيەتى بىلەن پروژىچىلىقىمىزغا يېپيېڭى رەڭ بەردى.

ئەختەم ئۆمەرنىڭ دەسلەپكى مەزگىللەردىكى ئىجادىيىتىدە، «زېمىن، قارا ئادەملىرىڭگە!» ناملىق پوۋېستى ناھايىتى مۇھىم ئورۇن تۇتىدۇ. بولۇپمۇ پوۋېستتىكى جامال ئوبرازىنىڭ مۇۋەپپەقىيەتلىك يارىتىلىشى، ئۇيغۇر ئەدەبىياتىدا ھەقىقىي پېرسوناژ ئوبرازىنىڭ مەيدانغا كەلگەنلىكىدىن دېرەك بەردى. چۈنكى، ئۇيغۇر ئەدەبىياتىدا، 50 - يىللاردا زۇنۇن قادىرنىڭ قەلىمى ئاستىدا يارىتىلغان مەتنىياز ئوبرازىدىن باشقا، قېنى ۋە گۆشى بار تۈزۈكرەك ئوبرازلار يېزىلمىغاندى. ئەختەم ئۆمەر ناھايىتى زور

دادىلىق بىلەن، رەسسام جامال ئوبرازىنى چۆرىدىگەن ھالدا، پاتىمە، خۇمارخان، ھېكم چورۇقلارنىڭ ئۆزىگە خاس بەدەئىي ئوبرازىنى يارىتىپ بەردى.

ئەسەردىكى جامال ئەينى يىللاردا بېيجىڭ گۈزەل سەنئەت شۆيۈەندە ئالىي تەربىيە كۆرگەن، «كاستيوم - بۇرۇلكا كىيىپ، گالىستوك تاقىغان»، ئۈمىدلىك ياش ئىدى. ئۇ شۇ چاغلاردا، پۈتكۈل زېھنىنى ئۆز كەسىپى - رەسسامچىلىققا بېغىشلايدۇ. ئۇستازىنىڭ ھۆرمىتى ئۈچۈن، گۈزەل رۇس خېنىمنىڭ مۇھەببىتىنى رەت قىلىدۇ. بىراق، ئۇزۇنغا بارمايلا، «مەدەنىيەت ئىنقىلابى» باشلىنىپ، جاھاننى مالىمانچىلىق قاپلايدۇ. يەتكۈچە ئۇرۇپ - سوقۇلغان جامال ئۇدۇل يۈرتى تەكلىماكان قوينغا قايتىپ كېلىدۇ. ئەپسۇس، بۇ يەردىكى قۇيۇن تېخىمۇ دەھشەتلىك ئىدى. ئاچارچىلىق، ۋەھىمە ۋە قالايمىقانچىلىق ھەم مە يەرنى قاپلىغانىدى. ھەممە نەرسىدىن مەھرۇم بولغان جامال، بىر چاغلاردا ئۆزى ياخشى كۆرگەن، لېكىن بىرقانچە جىڭ تېرىق ئۈچۈن ئار - نومۇسىنى سېتىشقا مەجبۇر بولغان پاتىمە بىلەن توي قىلىدۇ. ئۇنىڭ ۋۇجۇدى خورلۇق ۋە قىساس ئوتى بىلەن تولىدۇ. لېكىن، چىقىش يولى تاپالماي يەنە چۈشكۈنلىشىدۇ. كېيىنچە، جامال ماۋزېدۇڭنىڭ رەسىمىنى سىزىپ داڭ چىقىرىدۇ ۋە بىردىنلا «سېسىق زىيالى» دىن چوڭ ئەترەتنىڭ شۇجىلىقىغا ئۆستۈرۈلىدۇ. شۇنىڭدىن باشلاپ، ئۇنىڭ ۋۇجۇدىدا جۇغلىنىپ قالغان مەنىۋى كېسەللىكلەر قۇتراشقا باشلايدۇ. ئۇنىڭ قىلمىغان ئەسكىلىكى قالمايدۇ. ئەينى ۋاقىتتا، بىرقانچە جىڭ تېرىق بەدەلىگە ئۆز سۆيگۈنى پاتىمەنىڭ نومۇسىنى بۇلغىغان ئەترەت ئامبار - چىسى ھېكم چورۇقنى يىراققا ھاشارغا پالۋېتىپ، ئۇنىڭ خوتۇنىغا كۆز تىكىدۇ، شۇنداقلا، بىرقانچە قاپ سەرەڭگە بىلەن بىر - ئىككى مېتىر چىبەرقۇت بەدىلىگە، خۇماخاننى دەپسەندە قىلىدۇ. ئەپسۇس، جامالنىڭ سەلتەنىتىمۇ ئۇزاققا بارمايدۇ. ئۇ خەلقى

ئالەم ئالدىدا رەسۋا بولۇپ، قولغا ئېلىنىدۇ. بىرقانچە يىللار تۈرمىدە يېتىپ، بوشانغاندىن كېيىن قايتىپ كېلىدۇ. بۇ چاغدا، جاھان پۈتۈنلەي ئۆزگىرىدۇ. جامالمۇ بۇ ئېقىمغا ئەگىشىپ، يەنە ياشاشقا باشلايدۇ، تىنىمىسىز يۇقىرىغا يامىشىدۇ... .

دېمەك، جامال ئوبرازى كۆپ قىرلىق، مۇرەككەپ ۋە ئۆز-گىرىشچانلىققا ئىگە ئوبراز. ئۇنىڭ روھىي دۇنياسىدا، گۈزەللىك بىلەن خۇنۇكلۇك، ياخشىلىق بىلەن يامانلىق، يورۇقلۇق بىلەن قاراڭغۇلۇق تەڭ مەۋجۇت. كىتابخانلار گاھىدا جامالغا ھېسداش-لىق قىلىپ ئىچ ئاغرىتسا، گاھىدا ئۇنىڭدىن نەپەرەتلىنىدۇ. ئەختەم ئۆمەر بۇ ئەسىرىدە، «ئىجابىي»، «سەلبىي» دەپ ئايرىپ كەلگەن پېرسوناژلار قېلىپىنى دادىللىق بىلەن بۇزۇپ تاشلاپ، ئۆزىگە خاس ئادەم ئوبرازىنى ياراتتى. ئۇنىڭ قەلىمى ئاستىدا يارىتىلغان جامال ئوبرازى - ئىنسان خاراكتېرىنىڭ قېلىپىغا چۈشمەيدىغان، تۇراقسىز، تىنچسىز ۋە زىددىيەتلىك تەرەپلىرىنى ئاشكارىلاپ قويدى. يازغۇچى مۇئەييەن قاراتمىلىققا ۋە خاھىشچان-لىققا ئىگە «تىپىك شارائىت ئىچىدىكى تىپىك پېرسوناژ ئوبرازى» نى يارىتىش ئۈچۈن ئەمەس، بەلكى ئادەمنىڭ ئادەم بولۇش جەريانىدىكى مۇرەككەپ ھايات تەقدىرى ئۈستىدە ئىزدەندى. قاتمال، ئۆلۈك، قېتىپ قالغان، سۈنئىي رامكىلاردىن ھالقىپ ئۆتۈپ، ئىنسان تەبىئىتىنىڭ بىز تونۇپ يەتمىگەن يوشۇرۇن ماھىيەتلىرىنى ئىپادىلەپ بەردى. بىز پوۋېستنىڭ پۈتكۈل جەريانىغا نەزەر تاشلىساق، جامال ئوبرازىنىڭ يارىتىلىشىدا يېتەرلىك ئېنېرگىيەنىڭ بارلىقىنى، ئۇنىڭ خاراكتېرىنىڭ تەبىئىي ۋە تەدرىجىي يېتىلگەنلىكىنى، كىتابخانلارنىڭ بەدىئىي ھەزىمىنىڭ ئۇنى پۈتۈندۈرۈش سىغىدۇرالايدىغانلىقىنى چوڭقۇر ھېس قىلىمىز. جامالنىڭ خاراكتېرىدىكى دەسلەپكى ساپلىق ۋە غۇبارسىزلىقنىڭ كېيىنچە مەنىۋى كېسەللىك ۋە چىرىكلىككە ئورۇن بېرىشى يازغۇچىنىڭ قەستەن ئورۇنلاشتۇرۇشى ئەمەس، بەلكى ئەينى چاغدىكى دەۋر

رېئاللىقنىڭ مەھسۇلىدۇر.

ئەسەردىكى پاتىمە، خۇماخان ۋە ھېكىم چورۇقلارنى مۇرەككەپ ۋە زىددىيەتلىك پېرسوناژلاردۇر. بولۇپمۇ ھېكىم چورۇق ئوبرازى بىزنى چوڭقۇر ئويغا سالىدۇ. ئۇ باشتا، ئۆزىنىڭ «ئادەم» بارچى» بولۇشتەك ئەۋزەل ئورنىدىن پايدىلىنىپ، پاتىمەگە ئوخشاش قانچىلىغان قىز - چوكانلارنى دەپسەندە قىلىدۇ، ئۇلارنىڭ غۇبارسىز قەلبىدە ساقايماس جاراھەتلەرنى قالدۇرىدۇ. . . شۇڭا، بىز ئۇنىڭغا قاتتىق نەپرەتلىنىمىز، ئوچ بولىمىز. بىراق، يازغۇ-چى ئۆز تەسەۋۋۇرىدىنمۇ ھالقىپ، ھېكىم چورۇقنى بىردىنلا خورلۇققا، زىيانكەشلىككە دۇچار قىلغاندا، بىز ئىختىيارسىز ئۇنىڭغا ئىچ ئاغرىتىپ قالىمىز. ھېكىم چورۇقنىڭ خورلۇق ۋە ئازاب ئىلىكىدە، تەكلىماكان قوينىغا ئەسەبىيلەرچە يۈگۈرۈپ، ئەڭ ئاخىرى كۆزدىن غايىپ بولغان كۆرۈنۈشلەرنى ئوقۇغىنىدەنمۇ، ئۇنىڭغا قاتتىق ھېسداشلىق قىلىمىز. دېمەك، يازغۇچى ھېكىم چورۇق ئوبرازىغا «سېپى ئۆزىدىن سەلبىي شەخس» دېگەن رامكا بىلەن ئەمەس، بەلكى ئەڭ ئالدى بىلەن «ئادەم» لىك نۇقتىدىن مۇئامىلە قىلغان، ھەرقانداق ئادەمدە، خۇشاللىقتىن شادلىنىش تۇيغۇسى بىلەن خورلۇقتىن ئازابلىنىش كەيپىياتىنىڭ مەۋجۇتلۇقىنى، ئىنساننىڭ تەبىئىيىتىگە تامغا بېسىشنىڭ مۇمكىن ئەمەسلىكىنى تەكىتلىگەن. شۇڭا، ئەختەم ئۆمەرنىڭ پېرسوناژلىرىدىكى كۆپ قىرلىق، تۇراقسىز خاراكتېر بىزنىڭ ئېستېتىك تەسىراتىمىزنىمۇ ئۆزگىرىشچانلىققا ۋە مۇرەككەپلىككە ئىگە قىلىدۇ.

1989 - يىلى، ئەختەم ئۆمەرنىڭ بۆسۈش خاراكتېرلىق يەنە بىر مۇھىم پوۋېستى «قۇرتلاپ كەتكەن كۆل» نى ئېلان قىلدى. «قۇرتلاپ كەتكەن كۆل» نىڭ ئېلان قىلىنىشى، ھەقىقىي ئەختەم ئۆمەرنىڭ دۇنياغا كەلگەنلىكىنى جاكارلىدى.

يازغۇچى بۇ ئەسەردە تەكلىماكان باغرىدىكى كىچىككىنە

يېزا — ئاياغقۇمنى ۋە ئۇنى مەۋجۇتلۇق كاپالىتىگە ئىگە قىلىپ تۇرغان بابكارنىڭ كۆلىنى مەركەز قىلىپ، بىر قاتار تراگېدىك زىددىيەت - توقۇنۇشلار ئارقىلىق، كىشىلەرنى ئويلنىشقا مەجبۇر قىلىدىغان ھايات رېئاللىقىنى ئېچىپ بەرگەن. شۇنىڭ بىلەن بىر ۋاقىتتا، يازغۇچى بىر يۈرۈش ئۆزگىچە پېرسوناژلار ئوبرازىدىكىنى يارىتىپ، ئەدەبىياتىمىزدا ساقلىنىپ كېلىۋاتقان بەدىئىي ئوب-راز يارىتىشتىكى قېلىپپازلىقنى يەنە بىر قېتىم بۇزۇپ تاشلىدى.

بىز ئەسەرنى ئوقۇغىنىمىزدا، نۇسرەتنىڭ بىخۇبار قەلبىدىكى، ھەشىمەتلىك كۆرۈنۈشلەردە ئەمەس، بەلكى ئاددىي، توپا ھىدى پۇراپ تۇرغان، تەبىئەت بىلەن تۇتۇشۇپ كەتكەن مۇھىتتا ئاشكارا بولغانلىقىنى ھېس قىلىمىز. ئۇنىڭ ئاددىي چىت كۆڭ-لەك كىيىپ، جىگدىلىكتە ياسىن مەدەكنىڭ يولىغا تەلمۈرۈپ تۇرۇشى، ئەتىگەن قويۇۋالغان ئوسمىسىنىڭ تەر بىلەن يۇيۇلۇپ كېتىشى، نەم قۇمغا قىزىغان يۇمران كۆكسىنى يېقىپ، ئەزەلدىن ھېس قىلىپ باقمىغان تاتلىق ھېسلارغا چۆمۈلۈشى، ياسىن مەدەك بىلەن قىلىشقان ئاددىي ئەمما كۆڭۈللۈك سۆھبىتى بىزنى شۇنچىلىك ھايانغا سالىدۇكى، بىز تۇنجى قېتىم ھەقىقىي گۈ-زەللىكنىڭ ئاددىيلىق ۋە تەبىئىيلىكتە ئىپادىلىنىدىغانلىقىنى ھېس قىلىمىز. يەنە بىر تەرەپتىن، نۇسرەت دۇچ كەلگەن پاجىدەدىن يۈرەك باغرىمىز لەختە - لەختە قان بولۇپ، ئازابلىق سۈكۈتكە چۆمۈمىز ۋە ئۆز خەلقىمىز، تەقدىرىمىز ئۈستىدە قايتىدىن ئويلنىشقا مەجبۇر بولىمىز.

ياسىن مەدەك ئوبرازىمۇ ئەسەردىكى ئەڭ مۇۋەپپەقىيەتلىك يارىتىلغان ئوبرازلارنىڭ بىرىدۇر. ئۇ ئاجايىپ ئۇلۇغۋار، سۆلەتلىك ۋە ھەممىنى ھەيران قالدۇرىدىغان غايىۋى قەھرىمان ئەمەس، بەلكى ئاددىي بىر يېزا يىگىتى. ئۇنىڭ ئاپتاپتا قارايدىغان ۋە گۆپۈلدەپ تەر پۇراپ تۇرغان ۋۇجۇدىدا، ئىنسانىيەتنىڭ بىر

خىل ئىپتىدائىي تەبىئىتى ياكى ئەرلەرنىڭ ئۆتكۈردە ياشىغان يىراق دەۋردىن قېپقالغان يوشۇرۇن پىسخىك تامغىسى بار. ئۇ، خوتۇن - بالىسى بار تۇرۇقلۇق، يەنە نۇسرەتنى ياخشى كۆرىدۇ، روزا تۇتقان تۇرۇقلۇق، نۇسرەتنى سۆيۈۋالدى ۋە ئۇنى ئىلىمەن دەپ ۋەدە بېرىدۇ. يۇرتىمۇ چۆرگىلەپ قىمار ئوينىيدۇ. مۇشۇ تەپسىلاتلار ياسىن مەدەنىيىتىنىڭ ئوبرازىنى مەلۇم جەھەتتە يورۇتۇپ بەرسىمۇ، لېكىن ئۇنىڭ ھەقىقىي خاراكتېرى سىدىق بايچەك بىلەن سوقۇشقاندىن كېيىن ئايان بولىدۇ. ئۇنىڭ سىدىق بايچەكنىڭ خوتۇنىدىن ئۆچ ئېلىشى ۋە «ئەرلىك غۇرۇرى» نى ئاقلىشى، نۇسرەتكە بولغان مۇھەببىتىدىن ئۈستۈن كېلىدۇ، نەتىجىدە، ئۆلۈم يولىنى تاللايدۇ. دېمەك، ياسىن مەدەنىيىتى ئۆز ئۆلۈمى ئارقىلىق ئۆزىنىڭ ھەقىقىي «ئادەم» لىكىنى نامايان قىلىدۇ.

ئەسەردىكى مۇھەممەتئىمىن سەيدىن ئوبرازى «بابكارنىڭ كۆلى» دىكى ھەقىقىي تراگېدىيىنىڭ ئاشكارىلىنىشىنى ئىلگىرى سۈرىدۇ. ئۇنىڭ ھاشىرخانىنى قۇتۇلدۇرۇپ قېلىش ئۈچۈن، ئۇنىڭ ئاتا - ئانىسىنىڭ ئۆيىگە بېرىشى ۋە تىل - ئاھانەتكە ئۇچرىدى. ھېچكىم بېرىشقا جۈرئەت قىلالمىغان كېپەك شياڭجاڭنىڭ قېشىغا بېرىشى، ئۇزۇن يىللاردىن كېيىن، ئايالى ھەمىشەرخانىنى تۇيۇقسىزلا باغرىغا چىڭ بېسىپ يىغلىشى، ئۇنىڭدىكى بىر خىل ئىسيانكارلىق روھىنى ئىپادە قىلىشىمۇ، لېكىن ھەقىقىي مۇھەممەتئىمىن سەيدىن ئەسەرنىڭ يېشىمدا ئاشكارا بولىدۇ. ئۇ ئۆز خاراكتېرىدىن ھالقىشتەك روھ ئارقىلىق، «بابكارنىڭ كۆلى» بويىدىكى ھېكايىنى تراگېدىيىلىك گۈزەللىكنىڭ يۈكسەكلىكىگە ئېرىشتۈردى، قىپپالغىچ ھالەتتە، «بابكارنىڭ كۆلى» گە سىيدى ۋە ئىنساننىڭ بىزنىڭ ئەدەبىياتىمىز تونۇپ يەتمىگەن يوشۇرۇن نامايەندىلىرىنى ئاشكارىلىدى.

دېمەك، ئەختەم ئۆمەر ئۆز ئەسەرلىرىدە تراگېدىيىدىن ئىبارەت

رەت بۇ يۈكسەك ئاغنى چوڭقۇر ئىپادە قىلدى ۋە ئۇنى ئۆز پېرسوناژلىرىنىڭ تەقدىرى بىلەن چەمبەرچەس يۇغۇرۇۋەتتى. ئۇ، مەخسۇس تراگېدىيە يېزىپ، كىتابخانلارنىڭ كۆزىنى ياشلاش ئۈچۈن ئەمەس، بەلكى تارىم بويىدىكى ئۇيغۇر ھاياتىنى مانا مۇشۇنداق توقۇلما چىنىملىقى ئىچىگە ئەكىرىپ، تەكلىماكان روھىنىڭ بىزگە مەلۇم بولمىغان قاراڭغۇ بوشلۇقلىرىنى ئېچىپ بەردى. مۇشۇ مەنىدىن ئېيتقاندا، ئەختەم ئۆمەر ئەسەرلىرىنىڭ بەدىئىي مۇۋەپپەقىيىتى ئۇنىڭ ھەقىقىي مەنىدىكى ئادەم بىلەن ھەقىقىي مەنىدىكى تراگېدىيىنى ئىپادە قىلالغانلىقىدىندۇر.

3. زاغرا تىل ۋە سىدام تەسۋىر

ئەدەبىياتنىڭ ئۆزى تىل سەنئىتىدۇر. شۇنداق بولغاچقا، ئەدەبىي ئەسەرلەر ئىنسان روھىيىتىنى ۋە ئۇنىڭ ئىچكى قاتلىمىنى يورۇتۇپ بېرىشتە، باشقا ھەرقانداق پەن قادىر بولالمىغان مۇمكىنچىلىككە ئىگە. بىز ئەختەم ئۆمەرنىڭ ئىجادىيىتىگە نەزەر تاشلىساق، ئۇنىڭ ئالاھىدە تىل ماھارىتىگە ئىگە يازغۇچى ئىكەنلىكىنى چوڭقۇر ھېس قىلىمىز. ئۇنىڭ ئەسەرلىرىگە يۈكسەك بەدىئىي رەڭ بېرىۋاتقان نەرسە - دەبدەبىلىك تىل، ئاجايىپ سۆز - ئىبارە ۋە ھەيۋەتلىك تەسۋىرلەر بولماستىن، بەلكى زاغرا تىل ۋە سىدام تەسۋىردۇر. شۇڭا، بىز ئەختەم ئۆمەرنىڭ ئەسەرلىرىدىكى بۇ خىل تىل بايلىقىدىن ھاياجانغا چۈمۈلىمىز.

ئەختەم ئۆمەر ئۆز ئەسەرلىرىدە، پېرسوناژلار خاراكتېرىنى يورۇتۇپ بېرىدىغان ھەرقانداق دېتالىنى ئاپتور باياندا ئەمەس، بەلكى پېرسوناژلارنىڭ دېئالوگ - مونولوگلىرى ئارقىلىق بېرىدۇ. بۇ خىل ئەھۋال ئۇنىڭ پېرسوناژلىرىغا كۈچلۈك تەبىئىيلىك بېغىشلايدۇ. ئۇنىڭ ئەسەرلىرىدىكى پېرسوناژلار ئاددىي كىشىلەر، دېھقانلار ۋە تۆۋەن قاتلامدىكى ئىشچى - خىزمەتچىلەر بولغاچقا، ئۇلارنىڭ خاراكتېرىگە خاس زاغرا تىل ۋە سىدام تەسۋىر ئىشلىتىلگەن. بىز بۇ خىل تىلنى ئۇنىڭ ھەممىلا ئەسەرلىرىدە



رىدىن كۆرۈۋالايىمىز. مەسىلەن:

« — يا ئاللا، سەن... سەن بىر-ئەرگە تەگسەنمۇ، خۇدا خوش بولماسمىدى؟... »

— سىلى ئالاملا... ھ... ھ... ھ...

— ئاغزىڭنى چايقىۋېتىپ گەپ قىل، نەپسى بالا قانچىق سېنى ئالىدىغانغا مەن قالدىممۇ؟ خۇدا ساقلا!

— ھىم... ھەممە ئادەمنىڭ سىلىنىڭ ئالتۇن كۆڭۈللىرىدەك كۆڭلى بار. مۇشۇ قاسقان شەپكە بىلەن ئالا - بولماچ كىيىملەرنى كىيىۋېلىپ، ئۆزلىرىنى ئاسماندا پەرۋاز قىلىپ ئۇ-چۇۋاتقاندا، باشقا ئادەمنى يەردە پاقىدەك ئۆمىلەپ يۈرگەندەك ھېس قىلىدىغان ئوخشايلا. بىلىپ قويسىلا، باشقىلارمۇ سىلىگە ئوخشاش ئادەم.

— ھەي داپ يۈز، تولا كاسىلدىما، سەن زادى غىت قىسىپ يۈرەمسەن يا ھەپسىدە يېتىپ پىتقا يەم بولامسەن؟

— ھىم، نوچىنىڭ گېپىگە قاراڭ!... »

مانا بۇ ئۇنىڭ «يۈلتۈزسىز كېچە» ھېكايىسىدىكى بىر پاھىد-شە ئايال بىلەن ئاددىي ساقچى ئوتتۇرىسىدىكى سۆھبەت. يازغۇچى بۇ ئىككى پېرسوناژنىڭ خاراكتېرىگە باب كېلىدىغان ئاددىي، زاغرا تىل بىلەن ئۇلارنىڭ سۆھبىتىنى تەبىئىي راۋاجلاندۇرغان. بولۇپمۇ يازغۇچىنىڭ «قۇرتلاپ كەتكەن كۆل» پوۋېستىدا، يۈكسەك تىل ماھارىتى نامايان قىلىنغان.

نۇسرەتنىڭ «ئەتىگەن قويۇۋالغان ئوسمىسى تەر بىلەن يۇيۇ-لۇپ، سۇس ئىزناسى قالغان» لىقى، ياسىن مەدەك «سۆيگەنگە روزا بۇزۇلمايدۇ» دەپ، نۇسرەتنىڭ بويىدىن سۆيۈۋالغاندا، نۇسرەتنىڭ «كۆكۈيۈن چاققان بايتالەك سەكرەپ»، ئاچچىق ئارىلاش، ئاجايىپ ناز - كەرەشمە بىلەن: «سەتلىكىنى، توخۇ پوقى» دەپ تىللىشى بىزنى ئاجايىپ ھاياجانغا سالدى. يازغۇچى ئەسەردە، ئاجايىپ ماھىرىلىق بىلەن، پېرسوناژلارنىڭ دىئالوگىد-

رنى جانلىقلىققا ۋە ئاددىيلىققا ئىگە قىلغان شۇنىڭدەك پېرسوناژلار تىلىنى پىسخىكىلىق تۈسكە ئىگە قىلىش ئارقىلىق، ئۇلارنىڭ خاراكتېرىنى چوڭقۇر ئېچىپ بەرگەن. يەنە بىر تەرەپتىن، ئەختەم ئۆمەر ئۆز ئەسەرلىرىدە، ئاجا-يىپ نازۇك سىدام تەسۋىر قوللاندى ۋە شۇ ئارقىلىق پېرسوناژلارنىڭ روھىي دۇنياسىنى خۇددى ئۇستا رەسسامدەك سىزىپ بەردى. نۇسرەتنىڭ جىگدىلىكتە ياسىن مەدەكنى ئەسلەپ تۇرغان ھالەتتىكى روھىي دۇنياسى بىلەن «بابكارنىڭ كۆلى» بويىدىكى دولان مەشرىپىنىڭ كۆرۈنۈشلىرى ئەنە ئاشۇنداق تەبىئىي ۋە سىدام تەسۋىر ئارقىلىق بەدىئىي گۈزەللىككە ئايلانغان. ئۇنىڭدىن باشقا، ئۇنىڭ ئەسەرلىرىدىكى ئىستىلىستىكىلىق ۋاستىلەر شۇنداقچىلىك يېڭى، شۇنچىلىك رەڭدار بولۇپ، كىشىگە مەڭگۈ ئۇنتۇلماستاس تۇيغۇ بېرىدۇ.

(بۇ تېكىست شىنجاڭ ئۇنىۋېرسىتېتىنىڭ پروفېسسورى ئا. زات سۇلتاننىڭ دۆلەتنىڭ ئىجتىمائىي پەنلەر تەتقىقاتى بويىچە 8 - بەش يىللىق پىلانغا كىرگۈزۈلگەن «بۈگۈنكى زامان ئۇيغۇر ئەدەبىياتى» ناملىق كىتابىدىن ئېلىندى. 355 - 367 - بەتلەر.)

زېمىن، قارا ئادەملىرىڭگە!

(پوۋېست)

ئەي زېمىن، بۇرنۇڭ سەزمەس بولۇپ قالدىمۇ؟ سېسىقچى-لىقتىن كۆڭلۈڭ ئاينىمىدىمۇ؟ ئادەملىرىڭنىڭ گەپلىرى شۇنچى-لىك سىيلىق، چىرايلىق بولغان بىلەن ئۇلارنىڭ ھەربىر نەپىسىدىن سېسىق بۇس چىقىدۇ. ئادەملىرىڭدىن سېنىڭ ئۈستۈڭگە چۈشۈۋاتقان پاسكىنىچىلىقلار پۈتۈن جىسمىڭنى بۇلغىۋەتتى. ئا-دەملىرىڭ سېنىڭ ساپ ھاۋايىڭنى سۈمۈرۈۋېلىپ، قەلبىدە بۇلغى-نىپ كەتكەن بۇسلارنى قويۇۋېتىۋاتىدۇ. زېمىن، بۇنى بىلىدىڭمۇ؟ بەلكى بۇنىڭغا ئىشەنمەيۋاتقانەن. مانا، ئادەملىرىڭ سېنىڭ ئۈس-تۈڭگە دەسسەپ، بەدىنىدىن قۇيۇلغان سېسىق تەرلىرىنى ساڭا تۆكۈۋاتىدۇ. مانا، بۇ پاسكىنىچىلىقلار سېنىڭ كۆزۈڭنى كور، بۇرنۇڭنى سەزمەس، قۇلقىڭنى گاس، ئاغزىڭنى تىلسىز، پۈ-تۈڭنى پالەچ ئادەمگە ئوخشىتىپ قويدى. مەيلى، ئاڭلا ياكى ئاڭلىما، مەن بار ئاۋازىم بىلەن توۋلاپ باقاي: «زېمىن، قارا ئادەملىرىڭگە!»

ئەي زېمىن، قارىغىن: سېنىڭ بۇنچىلىك ھالغا كېلىپ قېلىشىڭنى ئادەملىرىڭنىڭ بىۋاپالىقىدىن ئەمەس، ئىلاجىسىزلى-قىدىن بولۇۋاتىدۇ، دەپ جاۋاب بېرىمەن. بىقاۋۇل، ئارمانغا چۈشلۈك دەرمانى يوق، دەرد ئاستىدا مىجىقى چىققان ئادەملەر ئىلاجىسىز سېنى بۇلغايىدۇ. ھەي زېمىن، دەرد ئېزىۋەتكەنلەر يىغلاۋېرىپ، كۆزىنىڭ يېشى قۇرۇدى. بېشىغا كۈن چۈشسە، يىغىنىڭ ئورنىغا سازاڭدەك مىدىرلاپ، پىلە قۇرۇتمدەك سۆڭەك-

سىز بولۇپ، بىر - بىرىنى يالاپ، بىر - بىرىنى شۇراپ ياشاشنى
ئۆگەندى. مەينەتچىلىك سېنىڭ ئۈستۈڭگە مانا شۇنداقلا چىقىشقا
باشلىدى.

زېمىن، مەن سېنى بۇلغاۋاتقان ئادەملىرىڭنىڭ كىچىكىگە
سۈرىتىنى سىزىپ كۆرسەتمەكچى. سەن ئادەملىرىڭنىڭ سۈرىتى-
نى كۆرگىن!

1

ئون گەز ئۇزۇنلۇقتىكى ئاق يىپەك رەختكە ئاجايىپ بىر
سۈرەت كەشتىلەندى. شۇ سۈرەتكە زېمىنمىزنىڭ ئەڭ گۈزەل
جايلىرىنىڭ رەڭلىرى ماھىرلىق بىلەن بېرىلگەن. يېشىل يەرلى-
رى خۇددى پوستىدىن يېڭىدىن يېشىلپ چىققان يۇمران ياپراق-
قا، يەڭگىل تەۋرىنىپ تۇرغان بۇلاق سۇلىرى خۇددى گۈزەل
قىزلارنىڭ ئوماق كۈلكىسىگە ئوخشاش جىلۋىلىك ئىدى. ئەنە شۇ
بۇلاق بېشىدىكى ئېچىنىشلىق مەنزىرە گويا ھازىرقى زامان ئوۋ-
چىلىرىنىڭ ۋەھشىي يىرتقۇچىلارغا چىقىلىشتىن قورقۇپ، بىچا-
رە، مەھكۇم مۆمىنلەرنى قىرغىن قىلغىنىغا ئوخشاش پاجىئە
ئىدى. كۆرۈڭلار ئادەملەر، ۋەھشىلىك ئالدىدا كۆز پىلدىرلى-
تىپ قاراپ تۇرىدىغان ياكى ساقىپ چۈشۈۋاتقان قانغىمۇ قاراشقا
پەتئىنالمىدىغان قابىل تېنىڭلاردا پىلدىرلاپ تۇرغان ئاجىز قەلب
كۆزۈڭلار بىلەن كۆرۈڭلار، ھەرگىز قورقماڭلار! بۇ رېئاللىق
ئەمەس بىر سۈرەت، سۈرەت بولغاندىمۇ بىر خىيالىي سۈرەت.
بىر بىچارە چىشى كېيىك بۇلاق بېشىغا ئوۋچى تەرىپىدىن قويۇل-
غان چوڭ بىر تۆمۈر قاپقانغا چۈشكەن بولۇپ، پۈتلىرىدىن سىر-
غىپ چىققان قان بۇلاق سۈيىنى قىزىل رەڭگە كىرگۈزگەن.
تىنىق بۇلاق سۈيى بىچارە كېيىكنىڭ بىگوناھ قېنى بىلەن بويال-
غان. كېيىك زېمىنغا تۇرۇلۇپ ھېچنەرسىگە ياكى ھېچبىر ئادەم-

گە دەخلى - تەرۇز قىلمىغاندى. بىراق ئۇنىڭ ئاشۇنداق يىرتقۇچ بولماي دۇنياغا تۆرەلگىنى ئۇچۇنلا، يىرتقۇچلار ئۇنى زېمىنغا چۈشكەن ئارتۇق نەرسە قاتارىدا بىر تەرەپ قىلىۋاتىدۇ. چىشى كېيىك قاپقاندا تولغىنىپ، يۇمران چۆپلەرنى چەپلىۋەتكەن، ئەر-كەك كېيىك چوڭقۇر دەرد بىلەن ئۆز جۈپىنىڭ كۆز يېشىنى يالماقتا. ئۇنىڭ قارا سىياھدەك كۆزلىرى ئالتاغىل تۈسكە كىرگەن ئاسمانغا تىكىلگەندى. ئۇنىڭ بۇ قارىشى گويا بېشىغا چۈشكەن بۇ بەختسىزلىكتىن ئاللاغا نالە قىلىۋاتقاندا كۆرۈنىدۇ. يەنە بىر قاراشتا، ئۆز بېشىغا مۇشۇ كۈننى سالغان رەھىم-سىز تەقدىرگە غەزەپ بىلەن قاراۋاتقاندا، ئۇنىسىز شىكايەت قىلىۋاتقاندا كۆرۈنىدۇ. بۇ ھەقىقەتەن زور بەختسىزلىك، چى-دىغۇسىز بەختسىزلىك! بۇ تۇپراقنىڭ ئادەملىرى ئۆز جۈپتى ھالاك بولسا، ئىككىنچى بىرسى بىلەن جۈپ بولۇپ خاتىرجەم ياشاۋېرىدۇ. ئەمما ماۋۇ كېيىكچۈ، كېيىك ئۇنداق قىلالمايدۇ. ئۇنداق قىلىش ئۇنىڭ تەبىئىتىگە يات. ئۇ ئەمدى ياشاشنى ئاياقلاشتۇرىدۇ. مانا، ئەركەك كېيىكنىڭ پىغانلىق نالىسى ئاڭلانغاندا دەك بولدى. قويۇق ئورمانلاردىن، يىراقتا كۆرۈنۈپ تۇرغان ئاق چوققىلاردىن، يېشىل جىلغىدىن، بۇلاق سۈيىدىن... كېيىك-نىڭ ھەسرەتلىك نىداسىنىڭ دولقۇنىسىمان ئەكس ساداسى ياندى. كېيىك تىپىرلىدى، ئۆزىنى بۇنداق پاجىئەدە سىزغان رەھسەمغە-مۇ لەنەت ئوقۇغاندا دەك بولدى. جۈپتىدىن ئايرىلىپ تىرىك ياشاش-نى ھارام دەپ نالە قىلىۋاتقاندا دەك بولدى. رەھسەمنىڭ يۈرىكى كېيىكنىڭ يۈرىكىدىكى ئۇنىسىز نالىنى چۈشەنگەندەك، بىردىنلا ئۇنىڭ قەلەم تۇتقان قولى تىترەپ كەتتى. قاپقارا بوياق بىردىنلا قاپقانغا چۈشۈپ تولغىنىپ ياتقان چىشى كېيىكنىڭ يېنىدىكى ئەركەك كېيىكنى يۈتۈۋەتتى. چىشى كېيىكنىڭ يېنىدا بىردىنلا بىر قارا كۆلەڭگە پەيدا بولدى. رەھسەمنىڭ قوللىرى بەزگەكتەك تىترىگىنىچە، ئۈزلۈكسىز ھەرىكەتلەنمەكتە. قارا كۆلەڭگە ئاس-

تا - ئاستا ئاق رەڭگە كىرىشكە باشلىدى. ئەمدى چىشى كېيىك
 گويا بۇ يەرگە ئوۋچى يېتىپ كەلگەندە ھەمراھى ئۆزىنى تاشلاپ
 قېچىپ كەتكىنىگە نەپرەت بىلەن قاراپ ياتقاندەك ئىدى. ئۇنىڭ
 بۇرۇن تۆشۈكلىرى غايەت چوڭايغانىدى، ئۇ راستىنلا نەپرەتلەندى.
 گەندەك ئىدى. ياق، ياق، بىردىنلا ئاقۇش رەڭ ئۈستىدە يەنە
 ئەركەك كېيىك پەيدا بولدى. دەسلەپ ئۇنىڭ بېشى پەيدا بولدى،
 كۆزى پەيدا بولدى. ئەنە كۆزى پەيدا بولدى. ئۇنىڭ كۆزى بايقى
 كۆرۈنۈشنىڭ ئەكسىچە، پۈتۈنلەي ھەيران قالارلىق دەرىجىدە
 ئۆزگەرگەن. مانا ئەمدى ئۇنىڭ كۆزلىرى شادلىق، خۇشاللىق
 بولغىغا ئايلانغانىدى. ئۇ نېمىگە شۇنچە خۇشاللانغاندۇر، جۈپتە-
 نى قۇتقۇزۇشنىڭ بىرەر ئامالىنى تاپقانمىدۇر؟ ياق، بۇ مۇمكىن
 ئەمەس، ھىلىگەر ئادەملەرنىڭ قويغان قاپقىنىدىن كېيىكنىڭ
 ئامان قېلىپ ئۆزلىرىنى قۇتقۇزۇشى مۇمكىن ئەمەس، ئەمەس
 ئەركەك كېيىك بايا غايىب بولغاندا، ئوۋچىنىڭ ئالدىغا بېرىپ،
 كۆزلىرىدىن تارام - تارام ياش تۆكۈپ تۇرۇپ، ئۇنىسىز ھالدا
 ئۇنىڭغا يالۋۇرغانمىدۇر؟ ياق، ئەسلا مۇمكىن ئەمەس! ياۋۇز
 ئوۋچى كېيىكنى كۆرگەن ھامان ئوقيانىڭ كىرىچىنى بولۇشىچە
 تارتىپ، كېيىكنى ئاتماي قويمايدۇ، كېيىكمۇ ئوۋچىغا يېلىنماي-
 ىدۇ، ئۇ، ئوۋچىنىڭ رەھىمسىز يىرتقۇچ ئىكەنلىكىنى بىلىدۇ.
 ئادەملەرنىڭ ئۆزىنى كۆرگەندە ھامان يەۋپتىدىغانلىقىنى بىلىدۇ،
 ئەمەس ئۇ ھازىر نېمانچە خۇشال، ئاھ، ئەمدى كۆرۈڭلار، ئەمدى
 ئۇنىڭ ھەممە يېرى كۆرۈندى، ئەسلىدە، كۆكرىكىگە، بېقىنىغا
 ئوۋچىنىڭ ئىككى تال ئوقى سانجىلغان، قىزىل قان جۈپتىنىڭ
 قېنى بىلەن قوشۇلۇپ بۇلاق سۈيىگە قۇيۇلغانىدى. ئورمان ئارد-
 سىدىن رەھىمسىز ئوۋچىنىڭ يېرىم گەۋدىسى كۆرۈنۈپ تۇراتتى.
 دېمەك، ئەركەك كېيىك ئۆز ھەمراھى بىلەن مەڭگۈ بىرگە بول-
 دىغانلىقىدىن، ئادەملەرنىڭ ئۆتكۈر پىچاقلىرىدا تارتقۇشلاپ سو-
 يۇلۇپ، ۋاراقشىپ تۇرغان قازانلىرىدا تەنلىرى بىرگە قايىنايدىغان.

لىقىدىن، چىشلىرىدا بىرگە چاپىلىدىغانلىقىدىن، قاراڭغۇ قور-
ساقلىرىغا تىتىلىپ كىرگەندىمۇ بىرگە كىرىدىغانلىقىدىن، شۇ
قاراڭغۇلۇق ئىچىدە، شۇ ئادەملەرنىڭ يۈرىكىنىڭ قانداقلىقىنى
بىرگە كۆرىدىغانلىقىدىن خۇشال بولغانىكەن - دە! ئانا كېيىك ئەسلى
يېڭىدىن دۇنياغا كۆز ئاچقان ئوغلاقلارغا ئوزۇقنى كۆپرەك
بېرىش، بۇلاق سۈيىدىن كۆپ ئىچىپ، كۆكسىدىكى سۈننى كۆ-
پەيتىش ئۈچۈن بۇلاق بويىغا كەلگەنىدى. بىچارە ئوغلاقلار مەسۇم
كۆزلىرىنى ئاتا - ئانىسىنىڭ يولىغا ئىنتىزارلىق بىلەن تىكىپ،
ئانا سۈتگە تەشنا بولۇپ تۇرغاندا، ياۋۇز ئوۋچى ئۇلارنىمۇ تۇتار.
ئادەملەر يامان، ھىيلىگەر. ئۇلارنى كېيىك ئىزىدىن ئىزدەپ
بېرىپ تۇتىدۇ - دە، ئۇلارنىڭ يۇمران تەنلىرىنىمۇ لەززەت بىلەن
چاپناپ يۈتىدۇ. دېمەك، كېيىك ئوغلاقلارنىمۇ ئاتا - ئانىسى
بىلەن چوڭ بەختسىزلىك ئىچىدە بەختلىك ئۇچرىشىدۇ. . .
رەسسامنىڭ قولى تالدى، كۆزى تالدى.

ئۇ قىچىشىپ كەتكەن تاقىر بېشىنى بىر سىيلىۋىدى، ئاشۇ
ئېچىنىشلىق كۆرۈنۈشنى شەكىللەندۈرگەن بويىقلار تاقىر بېشىغا
يۇقتى، ئۇنىڭ تۈكسىز بېشىغا يۇققان بويىق ئاشۇنىڭغا ئوخشاش
بىر پاجىئەلىك سۈرەتنى ئىپادىلەپ بېرەلمىسىمۇ، لېكىن كى-
چىكىكەنە بولسىمۇ بىر كۆڭۈلسىزلىكنىڭ بېشىغا سايە تاشلىغاندە-
لىقىنىڭ ئالدىن بىشارىتىدەك كۆرۈنەتتى.

— بۇ سۈرەت ئەجەپ مەنىلىك سىزلىپتىغۇ؟

رەسسامنىڭ تايماقتەك ئورۇق، ئېگىز ئايالى ئۇنىڭ ئىشخانىدە-
سىغا كىرىپ، ھەم خۇشال ھەم ھەيران بولۇپ، ئىشخانىنىڭ بىر
ئېمىنى لىق ئالغان رەختتىكى سۈرەتكە قاراپ قالدى. رەسسام
بىر ئۇلۇق - كىچىك تىنىپ، ئايالىغا قاراپ قويدى - يۇ، ئۈنچىقىمدى.
— قاچاندىن بېرى بۇنداق سۈرەت سىزىشقا تەييارلىق كۆرگەنتىلە؟
— تۈنۈگۈن كەچتىن بېرى، — رەسسام جامال ھارغىن،
بوش ئاۋازدا جاۋاب بەردى. جامالنىڭ ئايالى تېخىمۇ ھەيران



بولۇپ، تۇمشۇقىنى ئۇشلاپ، چوڭقۇر كۆزلىرىنى يېپىۋالغان قاپقىنى سۈزدى.

— ۋىيەي، پوچىلىقنى، رەسمىي ئىجادىيەتكە كىرىشىپ بىرەر ئەسەر ئىجاد قىلماقچى بولسىلمۇ، بىرقانچە ئاي تەييارلىق قىلاتتىلە، ئەمەلىيەتتە سىزغانلىرى ئۇنچۇلا ئەمەس ئىدى. ئەجەب، بىر كېچىدىلا بۇنداق ئېسىل سۈرەت چىقامدۇ؟ ھازىرغىچە سىزغان ھەرقانداق داڭلىق رەسىملىرى مېنىڭچە بۇ رەسىمنىڭ ئالدىدا يىپ ئېشەلمەيدۇ.

— مەيلى، يىپ ئىشەلسۇن، ئىشەلمسۇن، يېزا باشلىقىغا يارىسىلا بولغىنى. بۇ رەسىمنى سىزنىڭ ئۇنىڭمۇ بىر كىشىلىك ھەسسسى بار، بولمىسا بۇنداق چىقىشى ناتايىن، — دېدى رەسسام ئايالى ئاپتۇۋادا قۇيۇپ بېرىۋاتقان ئىسسىق سۇدا قولىنى يۇيۇۋېتىپ.

— باشلانغۇچنى تۈزۈك ئوقۇمىغان باشلىقنىڭ بۇ رەسىمگە ھەسسە قوشالغۇدەك قانچىلىك بىڭىسى بار ئىدى؟ ئۇ كىشىلەرگە ۋارقىراشنى، بۇيرۇق چۈشۈرۈشنى، دېھقانلارنى شۇلۇپ يېيىشنى بىلىدۇ، — دېدى جامالنىڭ ئايالى ئاۋازىنى بولۇشىغا قويۇۋېتىپ، جامال چۆچۈپ بېشىنى كۆتۈرۈپ ئەتراپىغا قاراپ قويۇپ: — بوشراق گەپ قىل، كۈندۈزى گەپ قىلساڭ، ئەتراپىڭغا باق، كېچىسى گەپ قىلساڭ قۇلاقنى قۇلاققا ياق. چىڭراق گەپ قىلساڭ، ئەتىسى يېزا باشلىقنىڭ ئاغزىدىن ئوت بولۇپ چىقىپ، يۈزۈڭگە داغ سالىدۇ، — دېدى ئايالىغا چېچىلىپ. ئايالى ئېرىدىنىڭ چۈس مېجەزىنى بىلگەچكە، ئاستا غوتۇلدىدى:

— ئۆز ئۆيىدىمۇ ئۈنلۈكرەك گەپ قىلىشقا پېتىنالمىدۇ كىشى. يېزا باشلىقى بۇ رەسىمگە نېمە ھەسسە قوشتى؟ — ئۇ: «ئوغلۇمنىڭ يېڭى تۇتقان ئۆيىگە ئاسىدىغان گەپ، مۇشۇ ئون گەز رەختكە قاملاشتۇرۇپ بىر رەسىم سىزىپ بەر» دېدى. نېمە سىزىپ بېرىمەن؟ دېسەم، بىردەم بېشىمنى قاشلاپ:

«كەيىنكىنىڭ رەسىمىنى سىز» دېدى. ئويلاپ ئولتۇرۇپ، ئۇش- تۇمتۇتلا، ھېلىقى مەشھۇر ئۇيغۇر خەلق چۆچىكىدىكى كەيىنكى پاجىئەسى ئېسىمگە كېلىپ قالدى. شۇنىڭ بىلەن بۇ رەسىم سىزلىپ قالدى.

— بۇ رەسىمنى بەرمەيلى، — دېدى جامالنىڭ ئايالى پاتمە. جامال ئايالىغا ئاللىبىپ قاراپ قويدى.

— نېمىشقا بەرمەيمىز؟

— بۇ سىلىنىڭ ئىجادىيەتلىرى ئىچىدىكى ئەڭ ياخشىسى، ئۇنى بەرگەن تەقدىردىمۇ، بىزنىڭ ئۆيدە يەپ كېكىرىپ چىقىپ كەتكەن نەچچە قوينىڭ گۆشچىلىك ئەتمۇارى بولمايدۇ، ئۇچىغا چىققان يۈزىنى چوقۇر ئۇ.

— بولدى پاتمە، مۇشۇ كۈندە ئاغزىڭ ئېچىلىپ كەتسە توختاتقىلى بولمايدىغان بولۇپ قالدىڭ، قانداق قىلىمىز؟ بۇنداق ئىت خۇيلۇق ئادەملەرنى ئۇزاق مۇددەتكىچە يۇندا بىلەن باقمىغۇ- چە، ئىشنى ھەل قىلغىلى بولمايدۇ. مەيلى بۇنىمۇ ئالسۇن، يەنە نېمە يېسە يېسۇن، بۇ قېتىم يېزىغا بېرىلگەن كادىر قوبۇل قىلىش شتاتىنىڭ بىرىنى ماڭا تەستىقلاپ بەرسىلا بولغىنى. ئاشۇ نەپىسى تويماس چوقۇرنىڭ قورسىقى تويۇپ، بۇرۇتى مىدىرلاپ كەتسىلا، باشقىسى بۇ يەرلىك خاقاننىڭ ئالدىدا غىڭ قىلالمايدۇ، — دېدى جامال چوڭقۇر ئۇلۇق - كىچىك تىنىپ. پاتمە ئىچى سىيرىلگەن ھالدا رەسىمگە تىكىلدى.

2

جامالنىڭ شاپتۇل قېقىدەك قورۇلۇپ قالغان چىرايىغا خۇ- شاللىق يامىشىپ، يۈزىدىكى قورۇقلار تېخىمۇ قورۇلۇپ، ئۆمۈ- چۈك تۇرىغا ئوخشاپ قالدى. شۇنداق قىلىپ، ئۇ بىر يىل تىرىش- چانلىق كۆرسىتىپ، قوي سويۇپ شورپا تەييارلاش، ئۇچرىغان



ئەمەلدارلارغا كۆزىنى بىچارلىق بىلەن مۆلدۈرلىتىپ يېلىنىش،
سانسىز قېتىم بالىۋاقىمىنى رەسىمگە تارتىپ قويۇش، ئۆزىنى
چوڭايتىپ، چىرايلىق نەقىشلىك رامكىلارغا ئېلىپ، ئۆيلىرىگە
ئاپىرىپ، ئالىي ئېھتىرام بىلەن قاراش، ئاغزىغا كەلگەنلىكىنى
چىرايلىق سۆزلەر بىلەن ئاغزى قۇرۇغچە مەدھىيە ئوقۇش نەتىجىسىدە،
ئاخىرى ئۆزى كۆزلىگەن مەقسەتكە يېقىنلاپ قالدى.
تەستىق سېلىنىسلا، كادىرلىق شىتاتىدىن بىرنى ئېلىپ، نەچچە
ۋاقىتتىن بېرى مەتبۇئات، كۆرگەزمىلەردە دېھقان رەسىمى جامال
دەپ ئاتىلىپ كەلگەن قالپاقتىن قۇتۇلدۇ. ئەمدى گېزىتلەر ئۇنى
دېھقان فوتوگراف دېمەيدۇ. بۇ ئىسىمدىن ئۇ شۇنچىلىك باھار
بولغانىدى. بىراق نېمە ئىلاج، ئۇنىڭ ئۆزىمۇ نامرات بىر يالاڭ.
تۆش رەسىمى ئەمەسمۇ؟ بۇ ئىشنى قىلىپ تۇرمىسا، چۈنئەنكى
كىرىپ تۇرىدىغان پۇل توختايدۇ - دە. ئەمدى ئۇ دۆلەتنىڭ تۆمۈر
كىيىملىك كادىرى بولماقچى. ئۇنىڭ ھەممە يېرى - ئاغزى،
قۇلىقى، بۇرنى. . . ھەممە يېرى كادىر، ئۆلۈكىمۇ كادىر بولىدۇ.
دىغان گەپ. ساق قىرىق بەش ياشتا ئارانلا بىر يېزا كادىرى
بولماقچى. ۋاي، بۇنىڭ ئۈچۈن ئۇ قانچىلىك تىرىشىپ - تىرىشىپ -
تىرىشىپ يېزا باشلىقى، ناھىيە ھاكىمى، مۇئاۋىن شۇجى، كادىرلار
ئىشخانىسى، ئىش بېجىرگۈچىسى، باشلىقى، باشلىقنىڭ كاتى.
پى، ھەتتا ئاشۇ مۇناسىۋەتلىك ئورگانلارنىڭ دەرۋازىۋىنىدىن
تارتىپ ئالدىغا بېرىپ، ئوتتۇز تەزىم قىلىش، زورغا ھىجىيىش،
بىچارىلەرچە يېلىنىش، رەسىمگە چۈشىدىغان - چۈشمەيدىغانلىق -
قىنى، ئۆيىدە سىرلايدىغان نەرسىسىنىڭ بار - يوقلۇقىنى سو -
راش. . . ئۇھ، بۇ ئاقىنچى ئەبگاھلارنىڭ بۇنداق بىكار نەپتىن
قاچىدىغىنى نەدە! بىرىنى رەسىمگە تارتسا بالىسى، بالىسىدىن
ئاشا چوڭ ئانىسى، ئۇنىڭدىن ئۆتۈپ قوشنىسى، قوشنىسىنىڭ
نەۋرىسى، يەنە بىرىنىڭ ئەبجىقى چىقىپ كەتكەن غىچ - غىچ
ئىشكاپىدىن تارتىپ كەشىنى قويىدىغان ئورۇندۇقغىچە سىرلىدۇ.

ماق... ۋاي، بۇلارنى سانسى بەلكىم يۈز نەچچە قېتىمدىن
 ئېشىپ كېتەر. بۇ جەرياندا، يېمەي - ئىچمەي، چۆچۈرىدەك تۆت
 بالىسى بىلەن ئايالغا تەسەللى بېرىپ، چىشىنى چىشىغا چىشلەپ
 ئىشلىدى. كېچىدىمۇ - كۈندۈزدىمۇ ئىشلىدى. ئاشۇ پەلەمپەي
 شەكلىدىكى يوغان ئېغىزلىق ئەمەل ئىگىلىرىگە ئىشلىدى. ياپىر!
 بۇ ئېغىزلار شۇنچىلىك تولمايدىغان، چوڭقۇر ھەم كەڭرىكەنكى،
 خۇددى سۇلايمان پادىشاھنىڭ دېۋلەرنى بەند قىلىدىغان كۈپلىرىغا
 ئوخشاش تەگسىز ئىدى. بۇنداق چوڭ ھاڭلارنى جامالدىك بويى
 بىر مېتىر ئاتىش ساتىمېتىر كېلىدىغان ئاۋاق ئادەمنىڭ قان - تەرى
 قانداقمۇ تولدۇرۇپ بولالىسۇن. بىراق، جامال ئۈمىدىسىزلىككە
 دى، ئەكسىچە گېزىت - ژۇرناللار ئەۋەتكەن ئازغىنا قەلەم ھەق-
 قىنى توپلاپ، مېھمانغا يېتەرلىك نەرسىلەرنى تەييارلاپ، باشلىق-
 لارنىڭ ئالدىغا بارغاندا، قورۇنۇپ، ئۇلارنىڭ قار - مۇز يېغىپ
 تۇرغان چىرايىغا ساقچىدىن قورققان ئوغرىدەك قاراپ يۈرۈپ،
 ئاران تەكلىپ قىلىپ، مىڭبىر تەكلىپ - تەكەللۇپلار بىلەن
 يېگۈزگەندە، ئاغزىدا چىرايلىق مەدھىيە ئوقۇۋاتقان بولسىمۇ،
 قەلبىدە: «يە، يېگىن، ئىچە، نېمە يېسەڭ يەپ، نېمە ئىچسەڭ
 ئىچىپ، ئىشىمنى بىر ھەل قىلىۋەتسەڭلا مەيلىدى، قېنىمنى
 ئىچىۋاتسەن، بالانى يېسەڭمۇ يېگىن، لېكىن بىر ھەل قىلىۋەت-
 سەڭ بولاتتى» دەيتتى. كىم باشقىلارنىڭ ئۆيىدە مېھمان بولماي-
 دۇ، كىم رەسىمگە چۈشمەيدۇ، كىم دېرىزىنى سىرلاتمايدۇ؟ بۇ
 ئەلۋەتتە نورمال ئەھۋال - دە. جامال ئۇھ دېگۈچىلىك دەرمال
 قالمىغاندا، ئۆز مەقسىتىنى ئەمەلگە ئاشۇراي دېدى. ئاشۇ چاغدى-
 لا، ئۇ ئۆز ۋاقتىدا نېمە ئۈچۈن ياخشى ئوقۇپ مەكتەپنى سالامەت
 پۈتكۈزمىگەنلىكىگە يەنە قاتتىق ئازابلاندى. ئەينى چاغدا كادىرلىق-
 نىڭ قەدرىگە يېتىپ، كادىر بولماقنىڭ مۇشۇنچىلىك قىيىن
 ئىكەنلىكىنى بىلگىنىدە، غىت قىسىپ ئوقۇغان بولاتتى. ئەمدى
 پۇشايمان قىلغاننىڭ نېمە پايدىسى؟ بۇ ئىشلارمۇ ئۆتۈپ كېتەر.



مانا، كادىرلىقمۇ كۆزگە كۆرۈنۈپلا قالدى. ئۇ كادىر بولۇۋالغاندىن كېيىن، بىر ئاز دەپمىنى ئېلىۋالماقچى، بىر مەزگىل تېخى ۋالماقچى. قوللار تالدى، پۇتلار قاپاردى، تولا سۆزلەپ ئېچىشنىڭ بىر قات تېرىسى قالمىدى. تولا كۈتۈپ كۆزىنىڭ نۇرى ئاجىزلىدى. يۈرەك زارىقىپ لەش بولدى. ئۇ خۇشال ھالدا چوڭ بىر ئۆھ تارتتى. ئۇنىڭ يېنىدا ياتقان ئايالىمۇ ئويغاقكەن - دە. ئۇ ئېرى تەرەپكە ئۆرۈلدى.

— مۇرادلىرى ھاسىل بولۇشقا پەقەت بىر كۈنلا قالدى، — دېدى پاتىمە تەنە ئارىلاش. بەلكىم ئەتىگەندىن بېرى ئۇمۇ ئېرىگە ئوخشاش نۇرغۇن خىياللارنى سۈرگەندۇر، ئېرىنىڭ كادىر بولۇش يولىدا كەشىنىڭ سوڭى چۈشۈپ قالغۇدەك پالاقشىپ، يۇقىرى - تۆۋەن قاترىغانلىقىنى ئويلىغاندۇر. ئۈچىسىدا كىيىمى قالمىغۇچە مېھمان كۈتكەن مۇساپىسىنى ئەسلىگەندۇر.

— ماڭغان يوللىرىمنى، قىلغان ئەجرىمنى ئويلاپ ئۆھ تارتىۋاتمەن. مۇشۇ كىچىككەنە بىر جايدا باشلىقنىڭ شۇنچە تولىقلىقىنى ئويلاپ ئۆھ تارتىۋاتمەن. مېنىڭدەك بىر ئادەتتىكى ئادەمنى كادىرلىققا قوبۇل قىلىش شۇنچىۋالا كۆپ باشلىقنىڭ قولىدىن ئۆتىدىغانلىقىنى ئويلاپ ئۆھ تارتىۋاتمەن. نېمىدېگەن مۇرەككەپ؟ قانچە ئويلىسىمۇ تېگىگە يەتكىلى بولمايدۇ. خۇددى ئالۋاستىنىڭ چېچىدەك چېگىش ئىشلار. مېنىڭ ئىشىمغۇ ئاسا. سەن ھەل بولاي دەپ قالدى، ئەمما ئاشۇلارنىڭ ئالدىغا قاتراش جەريانىدا، ماڭا ئوخشاش نۇرغۇن بىچارىلەر بىلەن دوڭقۇرۇشۇپ قالدىم. مېنىڭ قولىمدىن ھېلىقىدەك ئۇششاق ئىشلاردىن تارتىپ مەدھىيە، خۇشامەتكىچە ھەممىسى كېلىدىكەن. تولا قاتراش ھار. مۇ كەلمەيدىكەن. بىراق ھەممە ئادەم ماڭا ئوخشامدۇ؟ ئاشۇلار. نىڭ ئىچىدە ماڭا ئوخشاش يېلىنىش - ھىچچىش، مەدھىيە، ماختاشقا تىلى بارمايدىغانلارمۇ بار. ئاشۇ بىچارىلەرنىڭ ھالىغا ئېچىنىمەن. مەسىلەن، باشلىقلارنىڭ تولىسى ماختانچاق كېلىدۇ.

كەن. مەن ئۇلارنىڭ بۇ ئاجىزلىقىنى بايقىۋالدىم - دە، ئۇلارنىڭ قاملاشمىغان ئىشلىرىنى كارامەت دانا ئىش بوپتۇ دەپ، ھارماي ماختىدىم، ياراشمىغان كىيىملىرىنى ئاجايىپ يارشىپتۇ، دېدىم. سەت دۆڭ پېشانە بالىلىرىنى ئەجەپمۇ ئوماق بالىلار كەن، پېشانەسى ئوچۇق كەن، دېدىم. ئۇلار ھاكاۋۇر، غادىيىپ تۇرىسىمۇ، ئەجەپ كەمتەر، كەڭ قورساق، دۇنيادا تېپىلغۇسىز بەلەن ئادەم. كەنلا، دېدىم. بۇ ماختاش، مەدھىيىلىرىمگە گەرچە ئۇلار پەرۋا قىلمايۋاتقاندەك، ئاڭلىمايۋاتقاندەك، بۇنداق ماختاشنى ياقتۇرماي-ۋاتقاندەك قىلىسىمۇ، چىن كۆڭلىدىن تازا ياقتۇرىدىغانلىقىنى بىلىپ تۇردۇم. شۇڭا ئىشىم ھەل بولاي دەپ قالدى. باشقا بىچارىلەرنىڭ ئۇلارغا قىلغان سوۋغاتلىرى مېنىڭكىدىن نەچچە ھەسسە كۆپ. بىراق ئۇلار مەندەك مەدھىيىچىلەردىن ئەمەس، دورىيالمايدۇ، شۇڭا ھەل بولمىدى. مانا بۇلار مېنىڭ ئالىي مەكتەپتە پسخولوگىيىنى ئوبدان ئوقۇپ...

— ۋاي ئاللا، بولدى قىلىسلىچۇ، ئېغىزلىرى بىر ئېچىلسا توختانقىلى بولمايدۇ.

پاتىمە جامالنىڭ سۆزىنى بۆلۈۋەتتى. جامال پىخىلداپ كۈلۈپ، قولىنى ئۈن - تىنىسىز پاتىمەگە سوزدى. بايا جامالنىڭ سۆز ئاخىرىسىدا: «مانا بۇلار مېنىڭ ئالىي مەكتەپتە پسخولوگىيىنى ئوبدان ئوقۇپ...» دېگەن سۆزىنى ئاڭلاپ قالدۇق. ئەجەپلىنىۋاتامسىلەر؟ «ئەجەب ئۇ ئالىي مەكتەپتە ئوقۇپتۇ - يۇ، يەنە نېمىشقا كادىر ئەمەس، ھازىرغىچە ئالىي مەكتەپتە ئوقۇغانلاردىن كادىر بولمىغىنى بارمۇ؟» بۇ غەلىتىلىك-تىن گەلۋەتتە ئەجەبلەنمەي قالمايسىلەر. بۇ جامال قانداق غەلىتە نەرسە، يۈرۈڭلار، سېۋەتتە سۇ توختىمىغاندەك، تولا گەپ قىلىدىغان ئادەمنىڭ ئىچىدە گەپ ياتمايدۇ. ئۇ ئەمەلدارلارنىڭ ماخى-تانچاقلىق ئاجىزلىقىدىن پايدىلىنىپ، ئۆز ئىشىنى ھەل قىلىشنىڭ كاۋىكىنى تاپقان بولسا، بىزمۇ ئۇنىڭ تولا گەپ قىلىدىغان

ئاجىزلىقىدىن پايدىلىنىپ، ئۇنىڭ بۇ غەلىتە سۆزىنىڭ سىرىنى بىلىۋالايلى.

3

جامال يېرىم كېچىدە چالا مەست ھالدا ياتقىغا قايتىپ كىرىپ، ئۆزىنى كارىۋىتىغا تاشلاپلا، خورۇلداپ ئۇيقۇغا كەتتى. كۆزى ئۇيقۇغا ئېلىنىش بىلەنلا، ئاجايىپ چۈشلەر باشلاندى... «يۇمشاق، ساپسىرىق چاچلىق بىر باش، ئىسسىق، يۇمشاق بىر تەن ئۇنىڭ كۆكسىگە سۈركەلمەكتە. ئۇنىڭدىن شۇنچىلىك خۇش پۇراقلار تارالماقتىكى، بۇ پۇراق جامالنىڭ ئۇيقۇلۇق سەز-گۈلىرىنى ئويغاتتى. دەسلەپ ئۇ ئاشۇ ئەۋرىشىم، يۇمشاق تەندىن باشقىنى بىلەلمىدى، كېيىن قولىنى يۇمشاق بىر قول چىڭ سىقتى. بۇ كىمنىڭ قولى بولغىدى؟ تونۇشلا بىر قولغۇ؟ شۇنچە نازۇك، ئىنچىكە بارماقلار... ۋاھ، تونۇشلا بىر جۈپ ئوتلۇق كۆك كۆز، لالىدەك قىزىل لەۋ. ئاخىرى كۆردى. ئۇ كۆرۈشكە ئۈلگۈرمەيلا ئاشۇ ئىسسىق لەۋلەر ئۇنىڭ تىكىلىپ قاراپ قالغان كۆزلىرىگە نۆۋەت بىلەن بېسىلدى. جامال دەرھال ۋارقىراپ ئۇنى سىلكىۋەتتى. لېكىن ئاۋازى بوغۇلۇپ زۇۋانى چىقمىدى، ئۇنى ئىتتىرىۋېتەي دېسىمۇ، قولىنى مىدىرلىتالمىدى.

— سۆيۈملۈك باقىيوۋ... —

ئالتۇن چاچلىق ياش رۇس ئايال، تونۇش ئاۋاز، تونۇش چىراي، تونۇش كۈلۈمسىرەش، تونۇش كۆك كۆز. لېكىن جامال گەپ قىلاي دېسە ئاۋازى چىقمايدۇ. تەنلىرى بەند قىلىۋېتىلگەندەك مىدىرلىمايدۇ.

— كاتە... — جامال قورققىنىدىن لاغىلداپ تىترەپ ۋار-قىرىۋەتتى. ئەمما ئاۋازى پەقەت چىقمىدى، ھەتتا ئۆزىمۇ ئاڭلى-ياللىمىدى.

— نېمىشقا بۇنچىۋالا ھودۇقسىز، سۆيۈملۈك باقىيوۋ، مەن ۋاسىلىۋا كاتىنىشكا ئەمەسمۇ؟ بۇ يەردە يات ئادەم يوق، سىلەر بۇ ئىشلارنى بەكمۇ خەتەرلىك، يامان ئىش دەپ قارايدىكەن. سىلەر، ئەمەلىيەتتەمۇ ھېچقانداق ئالاقزادە بولغۇدەك ئىش ئەمەسقۇ؟ سىز قورقماڭ، سىز ئۈچۈن ئېھتىيات قىلىپ، بۇ ئىشنى ھېچكىم بىلمەيدىغان قىلدىم. يېنىڭىزغا كىرگىنىمنى ھېچكىم كۆرگىنى يوق، سىز تولىمۇ سۆيۈملۈك، ياراملىق يىگىتسىز. . . . كاتىنىشكا جامالىنىڭ بويىغا گىرە سالدى. جامال ئۇنىڭ قولىنى ئاجرىتىۋەتمەكچى بولۇۋىدى، قولىنى كۆتۈرەلمىدى. كامال تەنىڭ كۆك كۆزلىرى ئۇنىڭغا چوڭقۇر مېھرى بىلەن تىكىلگەندى. دائىم مۇڭلىنىپ تۇرىدىغان كۆزلىرى ھازىر ئاجايىپ نۇر دېڭىزىغا ئايلانغانىدى. . . .»

جامال بوغۇلۇپ ۋارقىراپ ئويغىنىپ كەتتى. ئۇنىڭ پۈتۈن ئەزايى چىلىق - چىلىق سۇ بولۇپ كەتكەنىدى. ئۇنىڭ ساۋاقداشلىرىدىن بىر نەچچىسى ئويغىنىپ بېشىنى كۆتۈردى. چىراغ ياقىتى. «قارا باستىمۇ؟ . . .» جامال جاۋاب بەرمىدى. ئۇنىڭ يۈرىكى دەھشەت بىلەن سوقماقتا ئىدى.

ئۇ سەھەردە ئورنىدىن تۇرۇپ، بىر بىنانىڭ يېنىغا باردى - دە، دېرىزىدىن مارىدى. بىر رۇس ئەر چالا سىزىلغان بىر سۈرەتكە تىكىلگىنىچە بىر قولىدا موي قەلەم، بىر قولىدا بويلاق قاچىسى تۇتۇپ قېتىپ تۇراتتى. بۇ بايا جامال چۈشىدە كۆرگەن كاتىنىشكانىڭ ئېرى ۋاسىلى ئىۋانوۋ ئىدى. ئۇ جامال بېيجىڭ گۈزەل سەنئەت ئىنستىتۇتىغا كەلگەن بىر يىلدىن بېرى ئۇنىڭ رەسىم ئوقۇتقۇچىسى ئىدى. ۋاسىلى ئىۋانوۋ ناھايىتى ئاق كۆڭۈل، پۈتۈن ئىشتىياقنى رەسىم كەسپىگە بېغىشلىغان ئادەم ئىدى. ئۇنىڭ ئېغىر - بېسىق تۇرقىدىن ھەقىقىي سەنئەتكارلارغا خاس سالاپەت چىقىپ تۇراتتى. يېشى ئەللىكتىن ئېشىپ، پەقەت گەددەندىلا كىچىككەنە ئاق چېچى قالغان پېشقەدەم رەسسام جۇڭگونىڭ



ئىختىساسلىق خادىملىرىنى تەربىيەلەشكە ياردەم بېرىشى ئۈچۈن ئۆزى ئىلتىماس قىلىپ موسكۋادىن بېيجىڭغا كەلگەنىدىن كېيىن بىر تەرەپتىن، بۇ ئۇنىڭ جۇڭگودىكى كىشىنى مەپتۇن قىلىدىغان گۈزەل تەبىئىي مەنزىرىلەرنى، قەدىمىي خاتىرە جايلارنى ئۆز كۆزى بىلەن كۆرۈشكە بولغان تەشەببۇسنى بولغانىدى. ئۇ جۇڭگوغا كېلىپ بۇ تەشەببۇسقا قاندى. بېيجىڭنىڭ سەھەر ۋاقتىدىكى نۇرغا تولغان مەنزىرىسىنى، ئون ئۈچ پادىشاھ قەبرىسىدىكى، يېخېيۈەن، بېيەيخې، شياڭشەن، سەددىچىن قاتارلىق جايلارنى، گۈيلىننىڭ رىۋايەتلەردىكىدەك گۈزەل مەنزىرىلىك تاغ - دەريالىرىنى، تەيشەن تېغىنىڭ ئاسمان - پەلەك تىك چوققىلىرىدىكى كۆرۈپ، خۇشاللىقىدىن ئۆزىنى بېسىۋالماي قالدى. ئۆزىنى ياشلىقىغا يېنىپ قالغاندەك ھېس قىلدى. جۇڭگوغا كەلگەندىن تولىمۇ ئىپتىخارلاندى. شۇڭلاشقىمۇ ئۇ ئوقۇغۇچىلارغا بەكمۇ ئەستايىدىل دەرس ئۆتتى. بولۇپمۇ جامالغا تولىمۇ ئامراق ئىدى. چۈنكى جامالنىڭ قىسقىغىنا بىر يىل ئىچىدە رۇس تىلىنى خېلى ئوبدان ئۆگىنىپ، مەقسىتىنى بىلدۈرەلەيدىغان بولغانلىقى ئىۋا. نوۋنى تولىمۇ خۇشال قىلغانىدى. ئىۋانوۋ بوش ۋاقىتلىرىدا جامال بىلەن مۇڭدېشىپ ئىچ پۇشۇقىنى چىقىراتتى. دائىم دېگۈدەك تەڭرىتېغى، بوغدا كۆلى، تارىم ۋادىسى توغرىسىدا ھاياجانلىنىپ سۆزلەيتتى. شانلىق ئۇيغۇر مەدەنىيىتى توغرىسىدا، قەشقەر، خوتەن، تۇرپان، ئىلى توغرىسىدا؛ قەدىمكى زامانلاردا ئۆتكەن ئۇيغۇر ئالىملىرى، شائىر - يازغۇچىلىرى، رەسساملار توغرىسىدا سۆزلىگەندە، ئۆزىنى زادىلا توختىتىۋالمايتتى. توۋا، بىر رۇس شىنجاڭنىڭ ھەممىلا يېرىنى، ھەتتا نەچچە مىڭ يىللىق تارىخىنى بىلىدىكەنۇ، جامال ئۆزىنىڭ زېمىنىنى ئۇنىڭچىلىك بىلمەيدۇ. ھەتتا ھازىر شىنجاڭ قايسى تەرەپتە دېسە شۇنىمۇ ئېيتىپ بېرەلمەسلىكى مۇمكىن. ئىۋانوۋ جامالنى دائىم ئۆيىگە تاماققا تەكلىپ قىلاتتى. لېكىن جامال رەت قىلاتتى. بىر كۈنى

ئۇنۋۇ جامالى ئۇنىمىغىنىغا قويماي ئۆيىگە باشلاپ كەلدى. ئايالى كاتىنىشكا ئۇلارنى قارشى ئالدى. ئۇ جامالىنى كاتىنىشكىدەن خا: «بۇ تەڭرىتېغى بويىدىن كەلگەن تەڭرى بالىسى، كارامەت ئەقىللىق، زېرەك، تۇتۇۋېلىش قابىلىيىتى يۇقىرى، تىرىشچان ئوقۇغۇچى» دەپ تونۇشتۇردى. كاتىنىشكا ئېرىنىڭ جامالىنى ماخ- تاشلىرىغا ئانچە پەرۋا قىلمايۋاتقانداك قىلىشىمۇ، لېكىن ئۇنىڭ بىر خىل يوشۇرۇن ھەسرەت سايە تاشلاپ تۇرىدىغان چوڭقۇر كۆكۈش كۆزلىرى جامالغا پات - پات تىكىلەتتى. ئۇنىڭ سوزۇق سېرىق چىرايى، ئۇزۇن قوڭۇر كىرىپىكلىرى بۇ چوكاننىڭ گۈ- زەللىكىنى نامايان قىلىپ تۇراتتى.

— كاتە، باقىيوپ رۇس تىلىنى ئۆگىنىشكە ناھايىتى چوڭ- قۇر ئىشتىياق باغلىغان يىگىتكەن، بۇ قەدىرلەشكە تېگىشلىك ئىش، ئۇ، بوش ۋاقىتلىرىدا سىزنىڭ يېنىڭىزغا كىرىدۇ، سىز ئۇنىڭ رۇس تىلى ئۆگىنىشىگە ياردەملىشىڭ. ۋۇي، باقىيوپ، سىز تاماق يېمەيسىزغۇ؟... ھە، بىلدىم، سىز مۇسۇلمان بالىسى - دە، ئەمىسە، مېۋە سويۇپ يەڭ، كەمپۈت يەڭ. كاتە، بىز باقىيوپنىڭ مۇسۇلمان بالىسى ئىكەنلىكىگە ھۆرمەت قىلايلى، قارا، سەن ئۇنىڭ بىلەن تاماق يېگەندە، ئاۋۇ قۇچىقىڭدىكى ماچكاڭنى نېرى قىل، — كاتىنىشكا شۇن ئۇچىقىدىكى چۈپۈرلۈك سېرىق ماچكىسىنى ياتاق ئۆيىگە ئەكىرىۋەتتى. ئەمدى ئۇنىڭ چىرايىدا تەبەسسۇم پەيدا بولدى. ئۇ كۆزلىرىنى توسۇۋالغان سېرىق چاچلى- رىنى قولى بىلەن ئارقىغا قايرىۋېتىپ، ئىستاكانلارغا ھاراق قۇيىدى.

— باقىيوپ، سىز بىلەن تونۇشقىنىم ئۈچۈن ئىنتايىن خۇ- شالمەن، — دېدى ئۇ ئىستاكاننى قولىغا ئېلىپ، — بۇنىڭدىن كېيىن بوش ۋاقىتىڭىزدا دائىم كېلىڭ، مەن سىزنىڭ تىل ئۆگە- نىشىڭىزگە ياردەم قىلالىسام، ئۆزۈمنى ئىنتايىن بەختلىك ھېس قىلىمەن، — كاتىنىشكا ئورنىدىن تۇردى. ئۇنۋۇمۇ ئورنىدىن

تۇردى. ئۇلارنىڭ ئىستاكلىرى بىر - بىرىگە ئۆزۈڭلەردىكى جامال ئورنىدىن تۇرمىدى.

— ھە، بۇنداق تارتىنچاقلىق ئۇيغۇرلاردىكى بىر خىل قەيەم دىرلەشكە تېگىشلىك ئادەت، بۇ قىياپەت كىشىلەردە ھېسداشلىق قوزغایدۇ. بىراق، باقىيۇپ، خىجىل بولماڭ، بىز سىزنىڭ ئۆرپ-ئادەتلىرىڭىزگە ھۆرمەت قىلىش ئۈچۈن تىرىشچانلىق كۆرسىتىمىز. سىزمۇ ئەلۋەتتە چۈشىنىشىڭىز كېرەك، — دېدى ئىۋانوۋ سەمىيى بىر خىل ئاھاڭدا.

— ھۆرمەتلىك مۇئەللىم، خانىم، ماڭا كۆيۈنگىنىڭلار ئۇ-چۈن كۆپ رەھمەت، بىراق مەن ھاراق ئىچىپ باقمىغان.

— بۇ، دىنىڭىزغا بولغان سادىقلىقىڭىزغۇ دەيمەن؟ بىراق تارىختىكى مەشھۇر مۇسۇلمانلاردىن ھاراق ئىچكەنلىرىمۇ كۆپ. مەن سىزگە ئۇستاز سۈپىتىم بىلەن لەۋزى قىلدىم. ئۇنىڭ ئۈس-تىگە، كاتە سىزنى ئاتاين قەدەھ كۆتۈرۈشكە تەكلىپ قىلدى. ئۇيغۇرلاردا «دوستۇڭنىڭ كۆڭلىنى كۆكسۈڭگە باس» دېگەن سۆز بار، قېنى، كۆتۈرەيلى.

جامال ھاياتىدا تۇنجى قېتىم ھاراق رۇمكىسىنى قولىغا ئالدى. ئەمدى ئۇنىڭغا ئۇستازنىڭ سۆزىنى رەت قىلىش ئىمكانىيىدىتى قالمىغانىدى.

ئاماقىتىن كېيىن، ئۇلار ئۇزۇن پاراڭلاشتى. كاتىنىشكا ئېچىلىپلا كەتتى. ئۇ جامالغا رۇس تىلىنى چوقۇم كامالەتكە يەتكۈزۈپ ئۆگىتىشكە ۋەدە بەردى. جامال تولىمۇ خۇشال بولدى. ئۇ مۇئەللىمنىڭ ئۆيىدىن چىقىۋېتىپ: «ۋاسىلى ئىۋانوۋ يېشى ئەللىكتىن ئاشقان ئادەمكەن، ئايالى كاتە بولسا ئەمدىلا ئوتتۇزغا ئۆلۈشۈپتۇ. پەرق نېمىدېگەن چوڭ، قىزدە كلا تۇرىدۇ» دەپ ئويلىدى.

ۋاسىلى ئىۋانوۋ بىلەن كاتە ئىشىكى ئالدىدىكى گۈللۈكتە جامالنىڭ ئارقىسىدىن قاراپ قېلىشتى.

ئۇ مەكتەپنىڭ كەڭرى سەيناسغا چىقتى. تار سېمونت يول -
نىڭ ئىككى تەرىپىدە ئارچا - قارىغايلا بۈك ساپە تاشلاپ تۇراتتى.
سەھەر قۇياشنىڭ قىزغۇچ نۇرى يوپۇرماقلاردىكى شەبنەم
تامچىسى ئۈستىدە پارقىرايتتى. ئەتراپتىن تومۇزغىنىڭ چىرىل -
داشلىرى ئاڭلىناتتى. ئوقۇغۇچىلار ئەتىگەنلىك تاماق يېيىش
ئۈچۈن ئالدىرىشىپ ئاشخانا تەرەپكە يۈگۈرۈشمەكتە ئىدى. جامال
گويا ئوغرىلىق قىلغان ئادەمدەك ھودۇقاتتى. كېچىدە كۆرگەن
چۈشى ئۇنى ساراسمىگە سېلىۋەتتى، ياش ئادەم قىزلار بىلەن
بىرگە بولۇپ چۈش كۆرىدۇ. ئەمما مۇئەللىمنىڭ ئايالى بىلەن
بولۇپ چۈش كۆرسە - ھە؟ . . . بۇ كېچە كۆرگەن چۈشى شۇنچە
ئېنىق ئېسىدە تۇرۇپتۇ. ئۇ تولا چاغلاردا چۈش كۆرەتتى - يۇ،
ئەسلىيەلمەيتتى، ئۇنتۇپ قالاتتى، كۆرگەن چۈشمۇ شۇنچە
گۈڭگا ئىدى. ئەمما بۈگۈن كېچە كۆرگەن بۇ چۈشى گويا راس -
تەكلا، ئوڭمدا بولغاندەك تۇيولاتتى. كاتەنڭ ھەربىر ھەرىكىتى،
ھەربىر سۆزى، ھەربىر تىنىقى ئۇنىڭ ئېسىدە ناھايىتى ئېنىق
ساقلانغانىدى. چۈشمۇ شۇنداق بولىدىكەن. ياكى جامال كاتەنى
ئويلاپ يېتىپ شۇنداق چۈش كۆردىمۇ؟ ئۇنى نېمىشقا ئويلايدۇ؟
قانداق پېتىنىدۇ؟ تېخى ئۇستازنىڭ ئايالى بىلەن - ھە! . . .
ئۇ بۈگۈن كەچكىچە دەرسكە قاتناشمىدى. ئۇ بېيجىڭ كوچى -
لىرىدا لاغايلاپ يۈرۈپ، ئاخىرى بىر بوتولكا ھاراق، بىر ئاز
پىشۇرۇلغان كالا گۆشى، ئاندىن ئۇششاق يېمەكلىكلەردىن بىر
ئاز ئالدى - دە، يېخىيۈەن باغچىسىغا كىرىپ، بىر سۈنئىي تاغ
باغرىدىكى چۆپلۈكتە ئولتۇرۇپ، ئۆزى يالغۇز ئىچكەچ، خىيالغا
چۆمدى. ئۇنىڭ بېشى ئېغىرلىشىپ، لوقۇلداپ ئاغرىماقتا ئىدى.
ئۇ بىرقانچە كۈن ئىلگىرىكى ئىشلارنى ئەسلىدى.

بىر كۈنى كەچلىك تاماقتىن كېيىن، جامال ۋاسىلى ئىچىۋا-
 نوۋنىڭ ئۆيىگە كۈلۈمسىرەپ، سالام بېرىپ كىرىپ كەلدى.
 ئىۋانوۋ بىلەن كاتە تاماق جۈزىسىدا ئاخىرقى تاماقلارنى بېسىپ
 شىپ، ئېمىدۇر بىرنەرسە ئۈستىدە سۆزلىشىپ ئولتۇراتتى. ئۇ
 لار خۇشال ھالدا ئورنىدىن تۇرۇشۇپ، جامالنى ئىنتايىن قىزغىن
 قارشى ئالدى. ھەممىدىن كاتەنىڭ چىرايى بۆلەكچىلا ئېچىلىپ
 كەتكەنىدى. ئۇ جامالنىڭ قولىدىن يېتىلەپ ئەكىلىپ تاماق ئۈس-
 تىلى يېنىغا ئولتۇرغۇزدى ۋە رۇمكىلارغا ۋىنو تولدۇردى. ئۇ
 كۆزلىرىنى خۇمارلاشتۇرۇپ:

— ھازىر ۋاسىلى بىلەن سىزنىڭ گېپىڭىزنى قىلىشىپ
 ئولتۇراتتۇق. ئۇنىڭغا سىزنىڭ رۇسچە ئۆگىنىش ئۈنۈمىڭىزنىڭ
 يۇقىرى بولۇۋاتقانلىقىنى سۆزلەپ بېرىۋىدىم، ئۇ ئىنتايىن خۇشال
 بولدى، — دېدى.

— ھە، مەن ئىشىنىمەن، چوقۇم ياخشى بولىدىغانلىقىغا
 ئىشىنىمەن. مەن سىزنى چوقۇم كېلىدۇ دەپ كۈتۈپ ئولتۇرغانى-
 دىم. ئاخىرى كەلدىڭىز. قېنى، كۆتۈرەيلى!
 ئۈچ رومكا بىر - بىرىگە يېنىك جاراڭلاپ ئۇرۇلدى. روم-
 كىنىڭ جاراڭلىغان ئاۋازى شۇ تاپتا بۇ ئۈچ يۈرەكتە ئۈچ خىل
 ئەكس سادا پەيدا قىلغانىدى.

ئىككى رومكىدىن ۋىنو ئىچىلگەندىن كېيىن، ۋاسىلى ئىۋا-
 نوۋ ئورنىدىن تۇردى.

— مەن ئىشخاناغا چىقىمەن، سىلەر ئۆز ئىشىڭلارنى داۋام-
 لاشتۇرۇڭلار. خەير كاتە، خەير باقىيۇپ.

ۋاسىلى ئىۋانوۋ ئادىتى بويىچە كاتەنىڭ مەڭزىگە سۆيۈپ
 قويۇپ، خوشلىشىپ چىقىپ كەتتى. بۇنداق چاغلاردا كاتە ئېرد-
 دىن ئىچ - ئىچىدىن بىزار ئىكەنلىكىنى قانچىلىك يوشۇرۇشقا
 ئۇرۇنىشىمۇ، لېكىن ئۇنىڭ مۇڭ چىقىپ تۇرغان گۈزەل كۆك
 كۆزى بىلىندۈرۈپ قوياتتى. كاتە خۇمار كۆزلىرىنى ئوينىتىپ،

جامالغا دەرس بېرىشكە كىرىشتى. ئۇ شۇنچىلىك ھېسسىياتچان، شۇنچىلىك قىزغىن، شوخ ئىدى. ئۆگەتكەن سۆزلىرى تولىمۇ كۈلكىلىك ئىدى. بۇنداق كۆڭۈللۈك ئۆگىنىش، بىر تەرەپتىن، جامالنىڭ ئېغىر دەرىسلەرنىڭ بېسىمىدىن تالغان مېڭىسىگە ھار-دۇق بەرسە، يەنە بىر تەرەپتىن، بۇ يەردە ئۆگەنگەنلىرى ئۆزىمۇ سەزمىگەن ھالدا كاللىسىغا ئورنىشىپلا قالاتتى. بۇنداق ئۆگە-نىشنىڭ ۋاقتى ئۇزارغانسېرى، كاتە بىلەن جامال ئوتتۇرىسىدىكى سۆزلەر كۆپەيدى. سىپايە سۆز قىزىقچىلىققا، قىزغىنلىق چاق-چاققا ئايلىنىپ، ئۇلار ئۆزلىرىمۇ سەزمىگەن ھالدا، بىر - بىرىگە بولغان سەممىي دوستلۇق ھېسسىياتى بارغانسېرى چوڭ-قۇرلاشتى. جامال كاتەنىڭ ھەر بىر سۆزىنى قاتتىق بېرىلىپ ئاڭلايتتى. ئەگىشىپ تەكرارلايتتى.

كاتە بەزى چاغلاردا تىل ئۆگىنىش ھېسابىغا، گۈزەل موسكا-ۋا كوچىلىرى، ئۇ يەردە ئۆتكۈزگەن كۈنلىرى، قىز دوستلىرى، مەكتەپ ھاياتى، ئاتا - ئانىسى توغرىسىدا ئاجايىپ سېغىنىش ئىچىدە سۆزلەپ بېرەتتى. جامالمۇ ئۇنىڭ سۆزلىرىنى بېرىلىپ ئاڭلايتتى.

بىر كۈنى كاتە سۆز ئارىسىدا جامالدىن ئۆز يۇرتى توغرىسىدا سۆزلەپ بېرىشنى تەلەپ قىلدى. ئۇمۇ كاتەنىڭ سورىشىنى ئىنتىد-زار بولۇپ كۈتكەن، ئەمما ئۆزلىكىدىن سۆزلىمىگەندى. ئۇ ئۆز يۇرتىنىڭ تەكلىماكان گىرۋىكىگە يېقىن يەردە ئىكەنلىكىنى، ئۇ يۇرتنى ئۇيغۇرلار «دولان» دەپ ئاتايدىغانلىقىنى، يەرلىرىنىڭ مۇنبەت، ئادەملىرىنىڭ ناھايىتى ئاق كۆڭۈل، مەرد، مېھمان-دوست، سەنئەت خۇمار ئىكەنلىكىنى، كۈندە مەشرەپ ئوينىمىسا ئۇيقۇسى كەلمەيدىغانلىقىنى، مەدەنىيەتنىڭ ئۇيغۇرلار ئارىسىدىمۇ ئۆزىگە خاس تۇتقان ئورنىنىڭ بارلىقىنى ئىپتىخارلىق بىلەن سۆزلەپ بەردى. ئۇ سۆزدىن توختىغاندا، يېرىم كېچە بولۇپ قالغانىدى. جامال تامغا ئېسىقلىق ئالتۇن سۇمرۇغ سائەتكە قاراپ



چۆچۈپ ئورنىدىن تۇرۇپ كەتتى ۋە كىتاب - ماتىرىياللىرىنى
يىغىشتۇرۇپ، كاتە بىلەن خوشلىشىپ چىقىپ كەتتى. كاتە ھەسەت-
رەت بىلەن بىر ئۆھ تارتىپ، بويىنى قىسقان ھالدا، جامالنىڭ
ئارقىسىدىن قاراپ قالدى. ئىختىيارسىز كۆزلىرىدىن ياش سىز-
غىپ چۈشتى.

5

جامال كىتاب - خاتىرىلىرىنى قولتۇقلاپ، ئادىتى بويىچە
ۋاسىلى ئىۋانوۋنىڭ ئۆيىگە كىرىپ كەلدى. ئىشىك تۈۋىدە ئىۋانوۋ
بىلەن دوقۇرۇشۇپ قالدى. ئىۋانوۋ رەسىم سىزىش ئۈچۈن ئىش-
خانغا ماڭغانىدى، ئۇنىڭ كەيپى تازا جايدا ئەمەس ئىدى. شۇڭا
ئۇ جامالغا زورغا كۈلۈمسەرەپ باش لىڭشىتىپ قويۇپ چىقىپ
كەتتى. كاتە بولسا ھارغىن بىر خىل كەيپىياتتا ئېزىلىپ ئولتۇ-
راتتى. ئۇ جامالنى كۆرۈش بىلەنلا بۆلەكچە جانلىنىپ، ئۇنى
قىزغىن قارشى ئالدى. جامال سەل تەمتىرەپ:

— كاتە خانىم، بۈگۈن كەيپىڭىز ئانچە ياخشى ئەمەستەك
تۇرىدۇ، ئەتە كېلەيمۇ - يا؟ - دېدى.

— ياق، باقىيوپ. ئادەم دېگەن جانلىق نەرسە، كەيپىياتنىڭ
ئۆزگىرىپ تۇرۇشى ئىنساندىكى تەبىئىي خۇسۇسىيەت، كەتمەك.
شۇنداق قىلىپ ئۆگىنىش باشلاندى. لېكىن بىر دەمدىن كې-
يىنلا كاتە:

— باقىيوپ، بايا سىز كەيپىمنىڭ ياخشى ئەمەسلىكىنى
ئېيتقاندىڭىز، بۈگۈن مەن سىز بىلەن بىر ئاز ئىچىشكەچ پاراڭ-
لىشىشنى خالاپ قالدىم. بىزنىڭ پاراڭلىشىشىمىزمۇ سىز ئۈچۈن
بەربىر ئۆگىنىش. مېنىڭ ئۈمىدىمنى رەت قىلماسلىقىڭىزنى
سورايمەن. بۈگۈن ماڭا ئۆزىڭىز ياخشى كۆرگەن ھېكايىلەردىن
سۆزلەپ بېرىشىڭىزنى ئۈمىد قىلىمەن.

جامال بۇ تۇيۇقسىز سوئالدىن سەل تەمتىرەپ تۇرۇپ قالغان.
دىن كېيىن:

— ماقۇل، چىن تۆمۈر باتۇرنى ئېيتىپ بېرەي، — دېدى.
كاتە رازىمەنلىك بىلەن كۈلۈمسىرەپ بېشىنى لىڭشىتتى.
جامال پۈتۈن زوقى بىلەن قىسسنى ئېيتىپ بەردى.
كاتە جامالغا بىردەم ئۈنسز تىكىلىپ قاراپ تۇرغاندىن كې-

يىن:

— بۇغۇ ھەقىقەتەن تەسىرلىك قەھرىمانلىق داستانكەن،
بۇنى ئەركىنلىككە تەشنا بولغان، ئەمما ئۇنى قولغا ئېلىشنى
بىلمەيدىغان قۇللار ئارىسىغا بېرىپ ئوقۇپ بەرسىڭىز، مەلۇم
ئۆنۈمنى كۆرۈشىڭىز مۇمكىن، بىراق مەن سىزدىن ھەقىقىي
مۇھەببەت داستانىنى تەلەپ قىلىۋاتىمەن، بىلىدىڭىزمۇ؟ —
دېدى.

كاتە بىر ئۇلۇق — كىچىك تىنىۋېتىپ جامالغا تىكىلدى.
يەنە بىر رومكا كۆتۈرۈۋەتتى. ئۇنىڭ كۆزلىرى بارغانچە مۇڭلە-
نىپ كېتىۋاتاتتى. جامالمۇ رومكىنى قولغا ئالدى. ئۇلار ئۈز-
سىز ھالدا بىر — بىرىگە تىكىلىپ تۇرۇپ، ئارقا — ئارقىدىن
ئىككى رومكىنى ئىچىۋەتتى.

— ماقۇل كاتە، مەن سىزگە پادىچى بىلەن مەلىكە ھەققىدە-
كى قىسسنى ئېيتىپ بېرەي.

جامال بىر ئاز تەڭشىلىپ، روھىي كۆتۈرۈلۈپ قالغانىدى.
ئۇ، قىسسنىڭ بەزى سۆزلىرىنى رۇسچە ئېيتالمىغاندا، ئۇيغۇر-
چىنى ئارىلاشتۇرۇپ، ھاياجانلىنىپ سۆزلەپ كەتتى. كاتە بۇ
ياۋاش — يۇمشاق، جىمغۇر، تارتىنچاق يىگىتنىڭ بۇنچىلىك
ھېسسىياتلىق ئىكەنلىكىنى ئويلاپمۇ باقمىغانىدى. ئىختىيارسىز
كۆزلىرىدىن نەچچە قېتىم ياش تۆكۈلگىنىنى سەزمەي قالدى. بۇ
كۆز يېشى ئەلۋەتتە، ئاشىقلار ئاشىقلارنىڭ قىسسنى ئاڭلىغاندا-
دا چىقىدىغان كۆز يېشى ئىدى. قىسسە ئاخىرلاشتى. كاتە ئىخ-

تەييارسىز :

— باقىيويۇپ، سىزنىڭ مۇھەببەت باغلىغان قىزىڭىز بارمۇ؟ — دەپ سوراپ قالدى. ۋاھ، كۆرۈڭ ماۋۇ قاملاشتۇرۇپ سورالغان سوپا ئالنى؟ ھاراق سېغىنىشنى بىر ھەسسە كۈچەيتسە، مۇھەببەت قىسسىسى ئون ھەسسە كۈچەيتىدۇ. ئەي مۇھەببەت ھىجراننىڭ لەززەتلىك ئازابىنى تارتىپ كۆرگەنلەر، ئېيتىڭلار! بۇنداق چاغدا، سېغىنىش گرادۇسى ئەڭ يۇقىرى رەقەمنى كۆرسىتىپ، يۈرەكنىڭ نازۇك سىرتىلىكى قانچىلىك تىترەيدۇ؟! جامال چېكە چېچى تەكشى قىرقلغان، قارا كۆزلۈك، چىرايلىق پاتىمەنى ئەسلىدى، ئۇنىڭ مەسۇم، ئالمىدەك چىرايى، ئۈمچىيىپ تۇرغان جىنەستىدەك لېۋى، يوپۇرماقتىن غىرىلداپ، سېرىلىپ چۈشكەن شەبنەم تامچىسىدەك ياش تۆلۈپ تۇرغان سىماسى جامالنىڭ كۆز ئالدىغا كەلدى. «مەن سىزنى ساقلايمەن، ئامانەتنى چىڭ ساقلايمەن، ياق، ياق، ئوبدان جامال، سىز كەتمەڭ، ئوقۇغان ئادەم-لەر ۋىجدانسىز بولىدىكەن، بىلىمى قانچە كۆپ بولسا، شۇنچە ۋىجدانسىز بولۇپ كېتىدىكەن، سىز ئوقۇشقا بارمىسىڭىزمۇ بو-لاتتى. مۇشۇ ئوقۇغىنىڭىزمۇ يېتەر. ھازىر ئوقۇمىغان ۋاقتىڭىز-دىكىگە پەقەت ئوخشىماي قېلىۋاتىسىز، ئۇ چاغدا بەك ياخشىد-ىڭىز»، «خاتىرجەم بولۇڭ پاتىمەم، ئوقۇغان ئادەملەرنىڭ كۆپلە-رى ياخشى، ۋىجدانلىق بولىدۇ، مېنىڭ يۈرىكىمگە پەقەت سىزلا نەقىشلەنگەن. ئۇ پەقەت ئۆزگەرمەيدۇ. مېنى چوقۇم ساقلاڭ.»

جامال كاتەننىڭ سوئالىغا قانداق جاۋاب بەرگەنلىكىنى ئۆزىمۇ ئاڭقىرالماي، كاتەگە بىردەم تىكىلىپ قاراپ قالدى. كاتەمۇ ئۇنىڭغا شۇنچىلىك تىكىلىپ قارىدىكى، بىر جۈپ قارا كۆز بىلەن بىر جۈپ كۆك كۆزنىڭ نۇرلىرى بىر - بىرىنىڭ قەلبىنىڭ نازۇك يەرلىرىگە شۇڭغۇشقاندەك ئىدى. كاتە ئاغزىنى ئۆمەللىدى:

— مېنىڭمۇ سۆيگەن يىگىتىم، ئاشىقىم بار ئىدى، — ئۇنىڭ كۆزى ياشلاندى، — رېئاللىق ئاشىقىمدىن ئايرىپ تاشلىدى. يىل-

لاردىن بېرى، قەلبىم ئاشىقىمنىڭ يېنىدا؛ پۇلغا، ئاش - نانغا، كىيىمگە، شۆھرەتكە ئېھتىياجلىق ماددىي تېنىم بۇ يەردە ئىدى، يېقىندىن بېرى، روھقا ئايلىنىپ كەتكەن مۇھەببەتتىم تېنىمگە قايتىپ كەلگەندەك بولدى. يۈرىكىمنى تۇتۇپ باقسام، مۇھەببەتتىم قايتىپ كەپتۇ.

— شۇنداقمۇ؟ — دەيدى جامال كاتەگە ھەيرانلىق بىلەن تىكىلىپ. ئۇ كاتەنىڭ سۆز - ھەرىكەتلىرىدىن ھاپىسىزلىقنىڭ بەزى ئالامەتلىرىنى سېزىپ قالغانىدى. ئۇنىڭ قارشىچە، مۇئەللىمگە، ئۇستازغا خىيانەت قىلىش - ئەخلاقسىزلىقنىڭ ئەڭ يۇقىرى پەللىسى بولۇپ، بۇ ئادىمگە رىجىلىككە مۇتلەق سىغمايدى. خان ئىش ئىدى.

6

كۈنلەر ئۆتمەكتە. جامالنىڭ ۋاسىلى ئىۋانوۋنىڭ ئۆيىگە رۇس تىلى ئۆگىنىشكە بارمىغىنىغا بىر ھەپتىدىن ئاشتى. بۇنىڭغا جامالنىڭ ھېلىقى كېچىدە كۆرگەن چۈشى سەۋەب بولدى. ئاشۇ چۈش ئۇنىڭ مۇئەللىمنىڭ ئۆيىگە بارىدىغان يولىنى توسۇپ قويغانىدى.

جامال بىر ھەپتىنى ئۇيقۇسىزلىق، مەجنۇنلۇق ئىچىدە ئۆتتۈ. كۈزدى. دەرسكىمۇ چالا - پۇللا قاتنىشىپ يۈردى. ۋاسىلى ئىۋانوۋنى كۆرگەندە، ئۇنىڭ بەدىنىنى غۇزۇرىدە سوغۇق تەر بېسىپ كېتەتتى. ئىۋانوۋ بىر كۈنى كاتەدىن جامالنىڭ دىلى رەنجىد - گۈدەك بىرەر ئىشنىڭ بولغان - بولمىغانلىقىنى سورىۋىدى، كاتە قىلچە تەمتىرمەستىنلا، بۇنداق بولۇشنىڭ مۇمكىن ئەمەسلىكىنى ئېيتتى. ۋاسىلى ئىۋانوۋ كاتەگە بىر ھازا تىكىلىپ قاراپ تۇرغاندىن كېيىن، ئۇن - تىنىسىز كەچلىك تاماققا ئولتۇردى. ئۇلار زۇۋان سۈرمەستىن تاماق يېيىشتى. ۋاسىلى ئىۋانوۋ يەر تېگىدىن



كاتەگە نەزەر سالدى. كاتە كۆڭلى تارتىمىغان، خوش باقمىغان ھالدا تاماققا ئانچە - مۇنچە ئېغىز تېگىپ قويۇپلا ئولتۇردى. ۋاسىلى ئىۋانوۋ رەسساملارغا خاس سەزگۈرلۈك بىلەن، بۇ ياش ئايالىنىڭ ئۆزىدىن قانچىلىك نەپرەتلىنىدىغانلىقىنى ئويىدىن چۈشەنمەيتتى. ئۇ ئەلۋەتتە ئۆز ئېرىدىن نەپرەتلىنىشكە ھەقلىق. كاتە ھازىر پەقەت مۇھەببەتكە مۇھتاج، مۇھەببەتتىن باشقا ھېچقانداق نەرسىگە مۇھتاج ئەمەس. ئېسىل يېمەكلىكلەر، مەخسۇس ماشىنا، ئازادە ئۆي، كىيىملىك نۆۋەت تەگمىگەن كىيىملەر... لېكىن ئېرى ئۇنىڭ تەلپ قىلغان مۇھەببىتىنى بېرەلمەيدۇ. ئۇنىڭ تەشنا يۈرىكىنى قاندۇرىدىغان مۇھەببەت بۇ ئىردە يوق. بۇنىڭ ئۈچۈن ھەر ئىككى يۈرەك ئورتاق ھەسرەتكە تولغان. بىرى تەشەنلىق ئازابىدا تولغانسا، بىرى ۋىجدان ئازابىدا ھەسرەت چېكىدۇ.

— كاتە، مەن چۈشىنىمەن، — دېدى ۋاسىلى ئىۋانوۋ بىر رومكا كۆتۈرۈۋېتىپ، — سەن نۇرغۇن قۇربانلارنى بەردىڭ، بىراق مەن سېنى بەختلىك قىلالمىدىم.

ئۇ كاتەنىڭ مەڭزىگە سۆيۈپ قويۇپ، ئىشخانىسىغا چىقىپ كەتتى. كاتە قولىغا ئېلىپ مەڭزىنى سۈرتۈۋەتتى. بەدەننى جۇغۇلدىتىدىغان بىر خىل سوغۇق ئېقىم ئۇنىڭ مەڭزى ئارقىلىق پۈتۈن تومۇرلىرىغا تارقالغانىدى. ئۇ، يۈزىنى بارماقلىرى ئارىسىغا ئېلىپ يىغلىۋەتتى.

جامال بىر توپ ساۋاقداشلىرى بىلەن چاقچاقلىشىپ مەكتەپ باغچىسىدا كېتىپ بارغاندا، تۇيۇقسىز كاتە بىلەن دوقۇرۇشۇپ قالدى. ئۇنىڭ كاتەنى كۆرمىگىنىگە بىر ئايدىن ئاشقانىدى. جامالنىڭ خۇشاللىقى شۇنچە غايىب بولۇپ، چىرايى تاتىرىپ كەتتى.

— مەن سىز بىلەن ئايرىم سۆزلەشمەكچىمەن، — دېدى كاتە رۇس تىلىدا. جامالنىڭ يېنىدا تۇرغان ساۋاقداشلىرى بۇ سۆزنى چۈشەنەلمىدى. ئۇلار جامالغا قارىدى. جامال ئۆزىمۇ سەزمىگەن ھالدا:

— سىلەر كېتىۋېرىڭلار، مۇئەللىم مېنى چاقىرتىپتۇ، — دېدى. ساۋاقداشلىرى كاتەگە ئەيمىنىپ قارىشىپ، باش لىڭشىدە تىپ قويۇپ كېتىپ قېلىشتى. كاتە جامالنىڭ يېنىغا كەلدى. ئۇ كۆزلىرىنى خۇمارلاشتۇرۇپ:

— باقىيۇپ، مەندىن قاتتىق رەنجىگەن ئوخشايسىز، مەن سىزنى تەكلىپ قىلغىلى كەلدىم، — دېدى.

— بارالمايمەن.

— نېمىشقا بارمايسىز؟ مەن سىزنىڭ چوقۇم بارىدىغانلىقىدا ئىشىنىپ كەلدىم.

جامالنىڭ كۈندىلىك ئۆگىنىشى ئەسلىگە كەلدى. ئۇ يەنە ھەركۈنى كەچتە ۋاسىلى ئىۋانوۋنىڭ ئۆيىگە بارىدىغان بولدى. كاتە ياشاردى. كۈندىن — كۈنگە ھۆسنىگە تولۇپ، گۈلدەك ئېچىلىپ كەتتى. مۇھەببەتنىڭ تەڭداشسىز قۇدرەتلىك كۈچى ئۇنىڭ ياش تۇرۇپ مومايلارغا ئوخشاپ قالغان كۆڭلىنى ياشارتقا. ئىدى. كاتەنىڭ خۇشاللىقى قېرى رەسسامنى كاتەدىن نەچچە ھەسەسە خۇشال قىلغانىدى. كاتە ھازىر ئىۋانوۋنى ساداقەتمەن ئاياللارنىڭ ئۆز ئېرىگە قىلىدىغان ئۇلۇغ مېھرىبانلىقى بىلەن ھۆرمەت-لەيپىتى. ئىۋانوۋ ئايالىنىڭ ھۆرمىتىدىن ئۆزىگە لەززەت تاپتى. بۇ لەززەت ئۇنىڭ چىرىپ لەش بولغان تېنىنى چىڭ قۇچاقلاپ تۇرغان ياش، گۈزەل ئايالنىڭ سەكرەپ تۇرغان يۈرىكىدىكى خۇشاللىقىدىن كېلەتتى. بۇ ياش يۈرەك مانا بۇ قېرى تەن ئۈستىدە خۇشال تېپىچەكلەيدۇ. بۇ گويا بېلىجاننىڭ سۇسىز كۆلچەكتە سۇغا تەشنا بولۇپ ھەر تەرەپكە سەكرىگىنىگە ئوخشايدۇ. نىمجان بېلىق ئۆلۈم گىردابىغا بېرىۋىدى، ئاسماندىن تۇيۇقسىز ياغقان

شىپالىق يامغۇر ئۇنىڭغا جان بەردى، ئۇ يەنە تىرىلدى.

جامال ئادىتى بويىچە كەچلىك تاماقتىن كېيىن كىتاب - دەپتەرلىرىنى قولتۇقلاپ، قويۇق ئارچىلار ئارىسىدىكى كىچىك سېمونت يول بىلەن ۋاسىلى ئىۋانوۋنىڭ ئۆيىنىڭ ئالدىغا كەلدى. ئايىغى ئاستىدا بىرنەرسە «پاس» قىلىپ قالدى. ئۇ يۈرىكى ئاغقان ھالدا ئايىقىغا قارىدى. ئۇ، ئۇزۇن بىر سالىمغا دەسسەۋالغان بولۇپ، سالما قانغا مىلىنىپ ياتاتتى. جامال خۇرسىندى. ئۇ يولدا تەكشى ئۆمىلىشىپ يۈرىدىغان سالىمدىن تولىمۇ بىزار ئىدى. ئۇ بېيجىڭغا كەلگەن بىر يېرىم يىلدىن بېرى ئايىغى ئاستىدا ئۆمىلەپ يۈرگەن سالىملاردىن ئېھتىيات بىلەن ئاتلاپ ئۆتۈپ كەلگەنىدى. ئۇنىڭ يۇرتىدا: «سالىمنى ئۆلتۈرگەن كىشىنى نەس باسدۇ» دېگەن ئەقىدە بار ئىدى. ئۇنىڭ يۈرىكى راستىنلا بۆلەكچە سوقۇپ كەتتى. ئۇنى بىر خىل ۋەھىمە قاپلىدى. ئۇغۇ كونا، خۇراپى قاراش. ئەمما يەنىلا ئادەمنىڭ بالىلىق دەۋرىدە ئېڭىغا سىڭىپ كەتكەن ئەقىدىنى يۇيۇپ چىقىرىۋەتكىلى بولمايدۇ. بۇ، دارۋىنىنىڭ سۆزى بويىچە ئېيتقاندا، ئىنسانلاردىكى تۇغما خۇسۇسىيەت. جامالنىڭ كۆڭلى چىۋىن يەۋالغاندەك بولۇپ، ئىشىك ئالدىغا كېلىپ قالغىنىنىمۇ تۇيماي قالدى. ئۆي ئىچىدىن ۋاسىلى ئىۋانوۋنىڭ ئاۋازى ئېنىق ئاڭلىنىۋاتاتتى:

— ھازىر ۋەزىيەت جىددىي ئۆزگەردى. سوۋېت - جۇڭگو مۇناسىۋىتى يامانلىشىش تەرەپكە قاراپ بۇرۇلدى. ھۆكۈمىتىمىز ئۆزىنىڭ جۇڭگوغا قىلغان بارلىق ياردەملىرىنى قايتۇرۇۋالماقچى. جۇڭگوغا كىرگەن بارلىق مۇتەخەسسەس، ئالىملارنى قايتۇرۇپ ئەپچىقپ كەتمەكچى. كىشىنى ئەپسۇسلاندۇرىدىغان بۇ ئىشنى بۈگۈن چۈشتىن كېيىن ئەلچىخانمىزدىكى كاتتىۋاشلار

بىزگە ئۇقتۇردى. بۇ يەردە قىلىۋاتقان ۋە قىلماقچى بولۇۋاتقان نۇرغۇن ئىشلار ئىزىدا قالدى. بۇ تولىمۇ ئېچىنارلىق بىر ئىش. ئىۋانوفنىڭ سۆزى ئۇزۇلدى. ئۆي ئىچى گۇرستاندەك جىم-جىملىققا چۆمدى.

ئايغ تىۋىشى ئىشىككە يېقىنلاپ كەلدى. جامال قويۇق ئارچا يوپۇرماقلىرى ئارىسىغا مەڭدىگەن ھالدا ئۆزىنى ئاتتى.

9

ئوغۇل بالىنىڭ بېشىغا ھەرخىل قىسمەتلەر كېلىدۇ. ئاممىنىڭ كەلسە، ئىشىك - دېرىزە ئىچى ئېتىۋالساڭمۇ موراڭدىن كىرىۋېرىدۇ. ئاممىنىڭ قاچقاندا بولسا، تۇتۇۋالسىمەن دەپ ئىشىك - دېرىزە ئىچى مەخلىۋەتسەڭمۇ تېمىڭنى ئۆرۈپ چىقىپ كېتىۋېرىدۇ. ئاممەت جامالغا بىردەملىككەلا كۈلۈمسىرەپ باقتى - يۇ، ئۇنىڭ كەينىدىن بالا - قازا ئىز بېسىپ كېلىپ قالدى. جامال بىر يېرىم يىل كاستۇم - بۇرۇلكا كىيىپ، گالستوك تاقاپ، بېيجىڭ كوچىسىدا ئۆزىنى پۈۋلەپ، كەشىگە چۈشكەن شولىغا قاراپ چېچىنى ياساپ، ئانسا ئويىناپ، ستۇدېنت بولۇۋىدى، بىر يېرىم يىلدىن كېيىن تەقدىر ئۇنى شېخىدىن ئايرىغان يوپۇرماقتەك ئۇچۇرۇپ ئاپىرىپ، تېگى كۆرۈنمەس بىر ھاڭنىڭ گىرۋىكىگە ئاپىرىپ تاشلىدى. جۇڭگو - سوۋېت مۇناسىۋىتى بۇزۇلۇپ ئۇزۇنغا قالماي، جامال شىۋېتچىلارنىڭ ئىشپىيىنى دېيىلىپ، مەكتەپتىن سولاقخانغا يۆتكەلدى. سوراق، تاياق. ئاھ، نەچچە مىڭ كىلو-مېتىر يىراقلىقتىكى ئانا يۇرت، ئاھ، تەكلىماكان، ئاھ، دولان، مېنىڭ يۇرتۇم، قايدىسەن! مېنى قويۇۋالغانغا ئال، ئوغلۇڭغا قۇچد-قىڭنى ئاچ، ئوغلۇڭنىڭ بېشىغا تېگى كۆرۈنمەس قارا بالا - قازا كەلدى. ئوغلۇڭنى قارا باسنى. ئانا يۇرت، ئانىلىق مېھرىڭ بىلەن مېنى ياغرىڭغا باس، بېشىمنى سىيلا، ئاق سۈت بەرگەن



قوش ئەمچىكىنىڭ ئارىسىغا يوشۇر. ئوغلۇڭنىڭ ئارقىسىدىن قارا بوراندىك دەھشەتلىك بالا - قازا يۈگۈرۈپ كېلىۋاتىدۇ. مېنى چەكسىز كەتكەن بىپايان قۇملىرىڭغا كۆم، تىلىسىملىق شەھىرىڭگە سولمۇت، ئۇلار ئوغلۇڭنى كۆرەلمسۇن. چېتىگە كۆز يەتە مەس توغراقلىقىڭغا يوشۇر، بوران ئۇچۇرۇپ كەتمسۇن. ساپ ھاۋالىق بوستانلىرىڭغا يوشۇر، بالانىڭ كۆزى كۆرمىسۇن. بەگ- ۋاش دولان دەرياسىنى گەپكە كىرگۈز، دەھشەتلىك دولقۇنلىرى بىلەن يەتتە باشلىق يالماۋۇزنى توسقاندىك، بالا - قازانىڭ يولىنى توسسۇن. ئۆزىنىڭ مەۋج ئۇرۇپ تۇرغان دولقۇنلىرى، يۈرەكنى تىترىتىدىغان شىددەتلىك شاۋقۇنلىرى بىلەن، بالا - قازانىڭ يۈرىكىنى تىترەتسۇن. ئۇھ... جامال بەدەر قاچقانچە، ئۆز يۇرتىغا كېلىپ ھالىسىرىغان ھالدا ئانا تۇپراققا، كىنىدىك قېنى تۆكۈلگەن يەرگە يۈزلىرىنى، لەۋلىرىنى يېقىپ يىقىلدى. ئۇ دولان دەرياسىدىن ئۆتۈپ بولغۇچە، گويا كەينىدىن بىرنەرسە قوغلاپ كېلىدىغاندىك، يۈرىكى ئاغزىغا تىقىلدى. بىرەر يولۇچى ئۇنىڭغا گەپ قىلسا، قورققىنىدىن بەزگەكتەك تىترەپ كەتتى. بىرەر ساقچىنىڭ قارىسىنى كۆرۈپ قالسا، يەۋاتقان نېنىنى قو- يۇپ قاچتى. مانا ئاخىرى، مىڭ ئۆلۈپ، بىر تىرىلىپ، ئالىي مەكتەپتە رۇس تىلىغا قىزىققىنىغا مىڭ لەنەت ئوقۇپ، ئانىسىدىن تۇغۇلغىنىغا پۇشايماق قىلىپ، يۇرتىغا ئاران كېلىۋالدى. ئۇنى قورقىتىپ، ۋەھىمگە سېلىپ، يۈرىكىنى قېپىدىن چىقارغان بالا - قازا كەلمىدى. دەككە - دۈككىدە ئۆتكەن كۈنلەر بارا - بارا يىراقلاپ كەتتى. لېكىن ئۇ نەسچىلىكىنىڭ ئۈستىگە چۈشكەنلىكىنى بىردىنلا سېزىپ قالدى.

پۈتكۈل يۇرت قەھەتچىلىكتە قالغانىدى. ئاچارچىلىقتىن كە- شىلەر قىرىلىپ، كەينى - كەينىدىن ئۆلمەكتە، خۇددى كېسەل تەگكەن توخۇدەك ئارقا - ئارقىدىن ئۆلمەكتە. ئۆلمىگەنلىرى شامال كېسىلىگە يولۇقۇپ، چىرايلىرى سارغىيىپ، نىمجان بو-

لۇپ قالغانىدى. جامالىنىڭ ئاتىسىمۇ بەرداشلىق بېرەلمەي يېقىلدى. ئاتىسى ئۆلگەندىن كېيىن، جامالمۇ نىمجان بولۇپ قالدى. ئۇ ئۆزىنى كۈتۈپ تۇرغان پاتىمەنىڭ كۆڭۈلچەك، رەھىمدىل ئاتا - ئانىسىنىڭ پاناھىغا ئېرىشتى. ئۇ، بۇ ئۆيگە زەمبىلدە كەلتۈرۈلگەنىدى. بۇ ئائىلىنىڭ ھال - كۈنىمۇ كوممۇنىستىك ئاش قازىنىدىكى كېپەك ئۈمىچىغا قاراشلىق ئىدى. تازا ئىشتەيلىك ئېغىز - دىن بىرسى كۆپەيدى. بۇ ئائىلىنىڭ يۈكى بىر ھەسسە ئېغىرلاشتى. ئەمما پاتىمەنىڭ ئاتا - ئانىسى غىمى قىلمىدى. پاتىمەنىڭ گۈزەللىكى تۈگۈل ئۇنىڭ شوخلۇقىدىن ئەسەرمۇ قالمىغانىدى. ئۇنىڭ يۈزى قوشۇقتەك بولۇپ قالغان، ئالمىدەك يۈزىنى داغ باسقان، مېجەزى ئۆزگىرىپ، مۆرىمەس بولۇپ قالغانىدى. ئۇ جامالىنىڭ كەلگىنىگە خۇشال بولمىدى. ئۇنىڭ گەپلىرىگە پىسەنت قىلمىدى، پاتىمە ئۆيدىكى ئالتە جان ئادەمنىڭ ئاچلىقتىن ئۆلۈمەسلىكى ئۈچۈن ئۆزىنى قۇربان قىلغانىدى. ئامانەتنى دادۇينىڭ ياش ئامبارچىسى ھېكىمگە بىر چارەك تېرىققا مەخپىي تىگىشكەندى. كېيىنمۇ ئون جىڭ... بەش جىڭ... بىر جىڭ... تېرىققا تىگىشۋەردى. ئاتا - ئانا بۇلارنى بىلدى. تېرىق ئىزسىز يوقالدى - يۇ، ئۇنىڭ سۆڭىكى گالغا تۇرۇپ قالدى. پاتىمە ئېغىر بوي بولۇپ قالغانىدى. مانا بۇنى پاتىمەنىڭ ئاتا - ئانىسى جامالغا دەپ بەردى. جامال پاتىمە بىلەن توي قىلدى. ئۇ قىز توپلىقى ئۈچۈن، ئاياللارنىڭ ئېتىزدا ئەمگەك قىلىدىغان بىردىنبىر قورالى بولغان تاغاردىن بىرنى ئالدى. ئۇ بۇنى لېۋىنى لېۋىگە چىشىلەپ قىلدى. ئۇ پاتىمەنىڭ ئاتا - ئانىسىنىڭ ئۆزىنى پاناھىغا ئېلىپ، ئۆلۈمدىن قۇتقۇزغىنىغا جاۋاب قايتۇرۇش ئۈچۈن، پاتىمە بىلەن توي قىلغانىدى. ئەمما يۈرىكىدە بىر داغ قالدى.

پاتىمە تاغاردا ئېتىزغا توپا قۇيۇپ يۈردى. ئېغىر توپا ئوۋى بويىدىن ئاجرىتىۋەتتى. كۈنلەر ئەنە شۇنداق ئۆتۈۋەردى. جامال غەزىپىنى كەتمەندىن چىقاردى. ئۇ بىر چارەك ئېغىرلىقتىكى



پولات كەتمەننى بوز يەرگە كۈچ بىلەن چاپلايدىغان بولدى. ئۆز
ۋاقتىدا ئالىي دەرىجىلىك سارجىدا كاستۇم - بۇرۇلكا كىيىپ،
گالستۇك تاقاپ، كەشنىڭ شولىسىدا ئۆزىنى كۆرۈپ يۈرگەن
يىگىت مانا ئەمدى بېشىنى چۈشۈرتۈپ، شاپاق دوپپا كىيىپ،
توپا ئارىسىدا ھاشار چاپىدىغان دولان دېھقنىغا ئايلانغانىدى.

ئايىلار، يىللار ئەنە شۇنداق مۇشەققەت ئىچىدە ئۆتۈۋەردى.
كىشىلەر ئۆلدى، بالىلار تۇغۇلدى. تىرىكچىلىك يەنە داۋاملىشىد-
ۋەردى.

جامال ئېغىر ئەمگەك دەستىدىن مۇنەككەك قورۇلۇپ قال-
دى. دەرد - ھەسرەت، پۇشايىمان ئۇنىڭ يۈرىكىنى ئېغىر ئەم-
گەكتىنمۇ بەتتەر ئازابلاندى. ئۇ ئايالى پاتىمەگە بىر قارىسىلا،
ئاچچىقى كېلەتتى - دە، ئۇنى چېچىدىن تۇتۇپ راسا ساۋغۇسى
كېلەتتى، يەنە بىر تۇرۇپ ئىچى ئاغرىتتى. مېھرىبانلىقى تۇتۇپ
قالسا، تارىشىدەك قاتقان قوللىرى بىلەن ئۇنى قۇچاقلاپ قويات-
تى. بۇلارنىڭ ھەممىسى پاتىمە ئۈچۈن بەربىر ئوخشاش، ئۇ
يەنىلا ئۇنىسىز، ياۋاش بىر بەندىگە ئايلىنىپ قالغان. جامال نېمە
تەلەپ قىلسا، نېمىگە بۇيرۇسا، ئۇنىسىز ئىجرا قىلاتتى. مانا بۇ
ھال جامالنىڭ يۈرىكىنى سىناتتى، ئىچىنى پۇشۇراتتى. ئاخىرى
ئۇ، نېسىۋىسىگە چاڭ سالغان ھېكمىدىن ئىنتىقام ئېلىپ، شۇ
ئارقىلىق خورلانغان قەلب يارىسىنى شىپا تاپقۇزماقچى بولدى.
ئۇنى ھازىرلا بېرىپ دەردى چىققۇدەك ئۇرسۇنمۇ ياكى بىر پىچاق
بىلەنلا ئۇ ئالەمگە يوللىۋەتسۇنمۇ؟ بۇلارنىڭ ھەممىسى ئۆز پۇتمىنى
بىر ئۆتۈككە تىقىش، ئۆزىنى ھالاك قىلىشتىن ئىبارەت، خالاس.
ئەڭ ياخشىسى، ۋاقىت كۈتۈش، پۇرسەت كۈتۈش، شۇ جەرياندا
مۇۋاپىق بىر چارىگە ئىگە بولۇش كېرەك.

پەلەكنىڭ تەتۈر چۆرگىلەۋاتقان چاقى بىردىنلا ئوڭ چۆرگە-
 لەشكە باشلىدى. جامال لەپىدە بۇ ناھىيىدىلا ئەمەس، ۋىلايەت
 تەۋەسىدە نامدار، ئابرويلۇق ئىنسانغا ئايلىنىپ قالدى. ھەر چوڭ
 ئەترەتتە ماۋ زېدۇڭنىڭ ئون گەزلىك سۈرىتىدىن ھېچ بولمىغاندا
 بىرسى بولۇشى، كىچىك ئەترەتلەرنىڭ مەجلىس خانى، ئىسكىلات
 تاملرىدا ساناقسىز ماۋ زېدۇڭ سۈرەتلىرى بولۇشى، ئائىلىلەردە-
 مۇ ئاشۇ سۈرەتتىن بىرسى بولۇشى تەلەپ قىلىندى. قانچە كۆپ
 بولسا، شۇنچە ياخشى، بۇ ھەربىر كىشىنىڭ پارتىيىگە، ماۋجۇ-
 شىغا بولغان سادىقلىقىنى ئۆلچەيدىغان ئۆلچەم. ئەگەر كىم مەڭ-
 دەپ قېلىپ، بۇ بورانغا توغرا تۇرۇپ قالىدىغان بولسا، بۇ
 بىچارىنىڭ ھالىغا ۋاي. مانا، بۇ بورانغا قاراپ يەلكەن يايغان ئەڭ
 ئاكتىپ كىشى بىزنىڭ جامال بولدى. ئۇنىڭغا بېيجىڭدا ئۆگەنگەن
 ھۈنەرنى ئىشقا سالىدىغان پۇرسەت كەلگەنىدى. لېكىن بىزنىڭ
 جامالى ئەترەتتىكىلەر كۆزگە ئىلماي، نەچچە مىڭ يۈەن تۆلەم
 تۆلەپ، ئىچكىرىدىكى داڭلىق رەسساملارنى تەكلىپ قىلغىلى ئا-
 دەم ماڭدۇردى. كېلىدىغان داڭلىق رەسساملار ئۈچۈن مېھمانخانا
 تەييارلىدى، ئەترەتنىڭ ئاشلىق ئىسكىلاتىدا تېرىقتىن ئۆزگە
 ھېچنېمە يوق ئىدى. تېرىق تامىقىنى قانداقمۇ ئىچكىرىدىن چىق-
 قان داڭلىق رەسساملارنىڭ ئالدىغا قويغىلى بولسۇن؟! ئۇلار
 دەررۇ يېزىدىكى داڭلىق قاراڭغۇ بازارچى ساۋۇت شېيخىنى قاراڭ-
 غۇ ئۆيدىن بوشىتىپ، بۇغداي ئۇنى تېپىپ كېلىشكە ماڭدۇردى.
 چوڭ ئەترەتنىڭ چارۋا مۇدىرىغا ھەرقايسى قوتانلاردىكى ئەركەك
 پاخانلارنى تاللاپ، بىر يەرگە يىغىپ، مېھمانلار ئۈچۈن ئوبدان
 بورداش بۇيرۇقى بېرىلدى. بېلىق، ئۆدەك، غاز، قاشقالداق
 تۇتۇشقا مەخسۇس ئادەملەر بەلگىلەندى. قېرى مەزىنگە بىرقانچە
 چوشقىنى بورداپ سەمىرىتىش ۋەزىپىسى يۈكلەندى. مانا بۇ ئىشلار
 جامالنىڭ ئوغىسىنى قاينىتىۋەتتى. ئۇ ئۆيىنىڭ ئالدى تېمىنى
 تۈزغاق بىلەن كۆك سېغىزدا چىرايلىق سوۋىدى. ئاندىن كېيىن

ھاكلاپ ئاقارتتى ، كېچىسى پاتىمەنىڭ قولىغا جىن چىراغىنى تۇت-
 قۇزۇپ قويۇپ ، بېيجىڭدىن سومكىسىغا سولاپ ئەپكەلگەن بولماق-
 نى ئەپچىقىپ سۈرەت سىزىشقا باشلىدى . بىچارە پاتىمە ئېرىنىڭ
 ھاياتىدىن ئۈمىدىنى ئۈزدى . تولا يىغلاپ ئاۋازى پۈتتى . ئېرىنى
 قاراملىق قىلماسلىققا ئۈندەپ يالۋۇردى . ئالدىڭىزدىكى ئىككى
 بالا ئاتىسىز يېتىم بولۇپ قالمىسۇن ، دەپ يېلىندى . بىراق
 جاھىل ئېرىنى توسۇپ قالالمىدى . نائىلاج چىراغنى تۇتۇپ قاراپ
 تۇردى . ئالا قانجۇقنى ئىشىك ئالدىدىكى قېرى ئۆرۈككە باغلى-
 دى . ئىت قاۋاپ ئادەم كەلگەنلىكىدىن شەپە بەرسىلا ، سىزىلىۋات-
 قان سۈرەتنى سۇۋاپ چاپلىۋېتىش ئۈچۈن ، زەمبىلىدە سېغىز لاي
 ئەكىلىپ قويدى . ئېرى بولسا خاتىرجەم ھالدا ئاۋۋال قېرىنداش
 قەلەم بىلەن ئۆزى ياسىۋالغان ياغاچ سىزغۇچتا بىرمۇنچە سىزىق
 تارتىپ چىقتى . پاتىمەنىڭ كۆزلىرى ئالاق - جالاق بولۇپ ،
 بەزگەكتەك لاغىلداپ تىتىرىمەكتە . ئۇنىڭ شۇنچە ئېغىر - بى-
 سىق ، غەم يېمەس مەجەزى نەلەرگە كەتتىكىن . چىراغ تولا
 لىپىلداپ جامالنىڭ سەپراسىنى ئۆرلەتتى . قارىۋىدى ، ئايالىنىڭ
 بىر قولى بىلەن يۈرىكىنى تۇتۇۋېلىپ ، ھەدەپ ھاسىراۋاتقانلىقىنى
 كۆردى . ئۇنىڭ ئاغزىدىن چىققان چوڭ تىنىق چىراغنى لىپىلدە-
 تىپ ئۆچۈرۈپ قويماي دەپ قالغانىدى . جامال زەردىسى قاينىغان
 ھالدا ، ئايالىدىن چىراغنى تارتىۋېلىپ : « كۆزۈمدىن يوقال ! »
 دېدى . ئايالى قورقۇمسىراپ تالاغا چىقىپ كەتتى . جامال بىر
 قولىدا جىن چىراغنى ، بىر قولىدا موي قەلەم تۇتۇپ ، ماۋجۇش-
 نىڭ تىيەنئەنمېن راۋىقىدا ھەيۋەت بىلەن تىكىلىپ تۇرغان ھەربىي
 فۇرمىلىق سۈرىتىنى سىزىشقا كىرىشتى . ئۇ ھودۇقماي ، خاتىر-
 جەم ئىشلىمەكتە ئىدى . پاتىمە ئىشىك تۈۋىدە تۇرۇپ ، چەكسىز
 قاراڭغۇلۇق ئىچىدىن پىل - پىل قىلىپ كۆرۈنۈپ قالىدىغان
 چىراغ شولىسىنى كۆرۈپ قالاتتى . يىراق - يىراقلاردىن ئېچىر-
 قىغان ئىتلارنىڭ ئېچىنىشلىق ھۇۋلاشلىرى ، چېكەتكىلەرنىڭ

بەس - بەستە چىرىلداشلىرى، قياقتىندۇر ئەتىگەلىك ناشتا ئۈچۈن ياغۇنچاق^① چۆرۈۋاتقان قېرى مەزلۈمنىڭ مۇڭلۇق ناخشا ئاۋازى ئاڭلىناتتى:

«قادر خۇدا قۇدرىتىڭدىن تاغنى ياراتتىڭ،
تاغنىڭ ئىچى قاراڭغۇ دەپ ئاينى ياراتتىڭ.
«.....»

پاتىمە ئەنسىزلىك ئىچىدە يۇلتۇزسىز قاراڭغۇلۇققا قاراپ ھارغاندىن كېيىن، ئالا قانجۇقنىڭ يالىقىغا بېشىنى قويۇپ، ئۇيقۇغا كەتتى.

پاتىمە دەھشەتلىك قارا بېسىپ چىرقىراپ ئويغانغاندا، ئېرى جىن چىراغنى تۇتۇپ، يۈز - كۆزلىرى، قوللىرى ھەرخىل بويىقلار بىلەن بويالغان ھالدا، ئۇنىڭ بېشىدا زوڭزىيىپ ئولتۇرغانى، ئۇنىڭ قارىيىپ گەز باغلىغان لەۋلىرى ئۈمچىيىپ، ئۈي-قۇسىزلىقتىن قىزارغان كۆزلىرىدىن تاراملاپ ياش قۇيۇلۇۋاتاتتى. پاتىمە ئورنىدىن چاچراپ تۇرۇپ، ئېرىنىڭ قولىدىن جىن چىراغنى يۇلۇۋالدى - دە، تامنىڭ ئالدىغا بېرىپ، جىن چىراغ يورۇقىدا تامغا سەڭگىرىپ قارىدى. ئۇ ھەيرانلىقتىن قورقۇپ ئارقىسىغا داڭدى. ماۋ زېدۇڭنىڭ ئىككى گەز چوڭلۇقتىكى ھەيۋەتلىك ھەربىي فورما بىلەن قاراپ تۇرغان سۈرىتى يىراقلارغا، چەكسىز قاراڭغۇلۇققا تىكىلىپ تۇراتتى. پاتىمە نېمە ئۈچۈندۇر ئۆزىچە قورقۇپ، چىراغنى قولىدىن پاققىدە چۈشۈرۈۋەتتى، ئۇ پېشانىسىنى تۇتقان ھالدا ھوشسىزلىنىپ يىقىلدى.

— پاتىمە! — جامال پاتىمەنى يۇلۇۋالدى.

① ياغۇنچاق - قىيىن يىللاردا مەكىت خەلقى قولىدا چۆرۈپ ئۈن چىقىرىدىغان بىر جۈپ يوغان تاش. — ئاپتوردىن.

جامالنىڭ ھەرە كۆنىكىدەك قۇشقاچ كامىرى تېمىنى ئېلىپ بولغان ھەيۋەتلىك سۈرەت قومۇشلۇق سەھرادىكى كىچىككىنە يېزىنى ئۆرە - تۆپە قىلىۋەتتى، شامال كېسىلى يېسىپ، چىرايىلىرى ساماندىك سارغايغان، ئاچلىقتىن ئورۇقلاپ، قۇرۇق قاق-شالدەك بولۇپ قالغان دېھقانلار ياشاڭغىراپ تۇرغان كۆزلىرىنى چىمچىقلىتىشىپ، بۇ تامدىكى ھەيۋەتلىك سۈرەتكە قورقۇمسىز-راپ، تۈرلۈك - تۈمەن ئەندىشلەر بىلەن تىكىلىشتى. بەزىلىرى بۇ سۈرەتكە قاراشقىمۇ پېتىنالمى، ياقىسىنى تۇتۇشقان ھالدا: «توۋا، جامالدا ئات كالىسىدەك يۈرەك بار ئوخشايدۇ، قانداق پېتىنغاندۇر؟ بۇ تەلۋە ساراڭ بېشىغا بالا تېپىۋالدىغان بولدى - دە. خۇدانىڭ بەرگىنىگە شۈكۈر قىلىپ، سىڭگەن يامىسىنى ئىچسە بولماسمىدى؟» دېيىشىپ تارقاپ كېتىشتى. بەزىلىرى: «ئەجەب-مۇ بالادىن قورقمايدىغان قارام بىر نېمىكەن بۇ؟ ئۆزىغۇ مېشەك مانتىسى يېمىگەندىمۇ، گۈندىخانغا كىرىپ ئاق موما يەپ ياتار. ئەمما ئايالى بىچارە بىلەن ئىككى بالا تەس كۈنگە قالىدىغان بولدى - دە، ئۇلارغا ئەمدى سېرىق قوناقنىڭ ئۈمىچىنى كىم تېپىپ بېرىدۇ؟» دېيىشىپ، جامالدىن رەنجىشتى. بۇلار بۇ بالا - قازاننىڭ ئۆزلىرىگە يۇقۇپ قېلىشىدىن قورقۇپ، جامالنى قارغاشتى، لە-نەت - نەپرەت ئوقۇشتى ۋە يۇرتنىڭ بېشىغا بالا - قازانى چىلاپ كەلگەن بۇ شۇم ھوقۇشنى سا چۈچىنى قاماللىغاندەك چاڭگاللاپ، ئەترەتنىڭ سولاقخانىسىغا قامىۋېتىپ، ئۇنىڭ ئىشلىرىنى بىرنەچچە ۋاراق سامان قەغەزگە پۈتۈپ، گۇڭشىغا يوللاشتى. گۇڭشىدىن كەلگەن باشلىق جامالنىڭ تېمىدىكى سۈرەتكە قاراپ، ئاغزىنى ئۆمەللەپ، كۆزلىرىنى چىمچىقلىتتى - يۇ، ھۆكۈم چىقىرالماي، ناھىيىگە يوللاش ئۈچۈن دەرھال قايتتى. ناھىيىدىن كەل-

گەنلەر رەڭگى ئۆچۈپ ئاقىرىپ كەتكەن سېرىق سىيامبۇ شەپكىلە -
رىنى قوللىرىغا ئېلىشىپ، پىشانىلىرىدىكى تەرنى سۈرتۈشتى،
كۆزەينىكىنى ھورداپ سۈرتۈشۈپ، رەسىمگە ئۇزاققىچە تىكىلىپ
قاراشتى. بىراق، ئۇلارمۇ ھۆكۈم چىقىرىشقا ئاجىزلىق قىلىشتى
بولغاي، ۋىلايەتكە يوللاش ئۈچۈن، جامالىنى قارلىغاچ قانىتى
قىلىپ بوغۇچلاپ، ساقچى ماشىنىسىغا سېلىپ، ناھىيىگە ئېلىپ
كېتىشتى. بۇ يېزىدىكى دېھقانلار گويا ئۈستىدىن بىر ئېغىر يۈك
ئېلىپ تاشلانغاندەك بولۇپ يېنىك تىنىشتى. بۇ بالا - قازانىڭ
ئاشۇ دەپۈز جامال بىلەنلا كەتكىنىگە چەكسىز خۇشال بولۇشتى.
ئۇنداق شۇم قۇشنىڭ ماكانى ئاشۇ قاراڭغۇ گۈندىخانا بولۇشى
كېرەك. ئەترەتتە چوڭ - كىچىك، قاتلاممۇ قاتلام يىغىنلار
ئېچىلىپ، جامالىنىڭ تەلۋىلىكى، دۆتلىكى، يۇرتقا سالغان ئەد -
سىزچىلىكى راسا نەپرەت بىلەن قاغالىدى. پاتىمە ئېغىر دەرد -
ئەلەم، ئاھانەتكە چىداپ تۇرالمى، تانىنى قېرى ئۈرۈككە سېلىپ
تۇرۇۋىدى، بالىلىرى چىرقىراپ يىغلىشىپ، ئۇنىڭ پۇتىغا ئېسىد -
لىپ يالۋۇرۇشتى، زېمىنغا، ئاسمانغا قاراپ، ئانىسىنى، ئۆزلى -
رىنى قۇتقۇزۇۋېلىشنى تىلەپ ۋارقىراشتى. ئانىسىنىڭ يۈرىكى
ئەلۋەتتە تاش ئەمەس، ئۇ سەل سىقىپ قويسىلا سۈيى چىقىدىغان شوخلىد -
غا ئوخشايدۇ. ئانا ئاخىرى بالىلىرىنى قۇچاقلاپ ئۇن سېلىپ يىغلىۋەتتى.
گۈدەك بالىلارنىڭ سېھرىي كۈچى نېمىدېگەن قۇدرەتلىك - ھە. ئۇلار
گۆرىستانغا ئوخشايدىغان سۈرلۈك، قاپاق ئىچىگە چۈشكەن ھەرىدەك غۇ -
كۈلداپ تۇرىدىغان بۇ دۇنيادىن ۋاز كەچكەن ئانىنى ئۇ دۇنيادىكى تىنچ،
خاتىرجەم كۆيگىلى بولىدىغان دوزاققا مېڭىشتىن توسۇپ قويدى.
ئانا يەنە شۇ مەسۇم گۈدەكلەرنىڭ بەختى ئۈچۈن ياشاش قارارىغا
كەلدى.

ناھىيە بۇ چوڭ سىياسىي مەسىلىنى ۋىلايەتكە يوللىدى. بۇ ئىش ئىچكىرى ئۆلكىدىن شىنجاڭنىڭ سۈرەت سىزىشىغا ياردەم بەرگۈچى رەسساملار ئۆمىكى كەلگەن پەيتكە توغرا كەلدى. بۇلار- نىڭ ئارىسىدا جۇڭگو ۋە چەت ئەللەردە نامى چىققان داڭلىق تاقىر باش رەسساملارمۇ، ياش بۇيرۇقۇز رەسساملارمۇ بار ئىدى. ئۇ- لارنىڭ ئىچىدە ياشلىرى قېرىلىرىنى باشقۇراتتى. قېرىلىرى «گىزەندىلەر»، ياشلىرى ئىنقىلابىي كۈچلەر ھېسابلىناتتى. ئۇ- لارنىڭ ئارىسىدا ياش تۇرۇپ قېرى «گىزەندىلەر» نىڭ قاتارىغا ئۆتۈپ قالغانلارمۇ بار ئىدى. «جامال»، «رەسىم» دېگەن ئىسىم چىقىش بىلەن تەڭ، بىر ياش رەسىم بىلەن قېرى رەسىم بىر - بىرىگە ھەيرانۇ - ھەس بولۇپ قاراشتى ۋە بۇ ئەزىزنى تەكشۈرۈش ھەم ئۇ ناھىيىنىڭ رەسىم سىزىش ئىشلىرىغا يېتەكچىلىك قىلىش، سىزىلغان رەسىملەرنىڭ سۈپىتىنى تەكشۈرۈپ بېكىتىشكە ياردەم بېرىش ئۈچۈن، جامالنىڭ يۇرتىغا بېرىشنى تەلەپ قىلدى. بۇ ناھىيىنىڭ قاتنىشى ئىنتايىن قولايىسىز، ئۇنىڭ ئۈستىگە داڭقى كەتكەن بەگۋاش دەريادىن ئۆتكۈچىلەر ئۆلۈمنى ئالقىنىغا ئېلىپ مېڭىشقا توغرا كېلەتتى. شۇڭا ئۇلارنىڭ تەلىپى دەرھال تەستىق- لاندۇ. شۇنىمۇ ئېيتىپ ئۆتۈش كېرەككى، ئىچكىرىدىن دۈش- كەللىنىپ ھەيدەپ كېلىنگەن «گىزەندە» رەسساملار شىنجاڭ بوسۇغۇسىغا قەدەم قويۇشى بىلەنلا، زور قارشى ئېلىشقا، ئۇخلاپ چۈشىدە كۆرمىگەن ھۆرمەت ۋە ئالىي ئېھتىرامغا ئېرىشكەندى. شۇڭا ئۇلار شىنجاڭدا ئەركىنلىككە ئېرىشىپ، نازارەتتىن قۇتۇل- غاندىن كېيىن، كۆڭلى ئازادە بولۇپ، «بۇ يەر مەھبۇسلار پانالى- نىدىغان بىپايان دالدا چايكەن» دېيىشىپ، بۇ خاسىيەتلىك جايغا نېمىشقا بالدۇرراق كەلمىگىنىگە پۇشايمان يېيىشتى. بۇ ئىككى

داڭلىق رەسسام تەكشۈرگۈچى خادىملار بىلەن بىللە جامالىنىڭ قومۇشلۇق ئارىسىدىكى ئۆيى ئالدىغا باردى. باردى - يۇ، ئېغىز-لىرىنى كاماردەك ئېچىشىپ قارىشىپ قالدى. ماۋ زېدۇڭنىڭ ھەيۋەتلىك سۈرىتى بۇ قومۇشلۇق مەھەللىدە ھەيۋەت بىلەن قاراپ تۇراتتى.

— ئوخشايتۇ، قالتىس ئوخشايتۇ. بىزمۇ ھازىرغىچە ماۋجۇ-شىنىڭ بۇنچىۋالا چوڭلۇقتىكى رەسىمىنى سىزىپ باقمىدۇق. بەلكىم ھەرقانچە سىز ساقمۇ مۇشۇنچىلىق سىزارمىز. قېنى رەس-سام، ئۇنى نېمىشقا خورلايسىلەر؟ بۇنى سىزىش ئاسان گەپمۇ؟ ئۇ ھەقىقىي باتۇر ئەزىمەت ئىكەن. بىزنى ئۇنىڭ بىلەن كۆرۈشتۈ-رۇڭلار!

ناھىيىنىڭ ئورۇق، 5 - سىنىپ سەۋىيىسىگە ئىگە، ئەس-كەرلىكتىن ئالماشقان بۇيرۇقۋاز سېكرىتارى دەرھال جامالىنى بوشۇتۇپ كېلىشنى بۇيرۇدى. تەرجىمان ئارقىلىق داڭلىق رەس-سامنىڭ سۆزلىرىنى ئۇققان سېمىز گۇڭشى شۇجىسى ھاڭ - تاڭ بولۇپ ئاغزىنى ئېچىپلا قالدى. جامال كەلتۈرۈلدى. ئۇنىڭ سا-قاللىرى سۈپۈرگىدەك بولۇپ، چاچلىرى گەدىنىنى ياپقانىدى. ئىككى خەنزۇ رەسسام دەسلەپ جامالغا چېكەتكىدەك قاراپ قېلىش-تى، كېيىن كۆزلىرىدىن تاراملاپ ياش تۆكۈلدى. جامال بولسا بىردەم ھاڭۋېقىپ قاراپ تۇرغاندىن كېيىن خەنزۇ تىلىدا:

— جاڭ مۇئەللىم، شياۋليۇ، — دەپ ۋارقىرىغىنىچە ئېتىد-لىپ بېرىپ، ئۇلارنى چىڭ قۇچاقلانۋالدى.

ئۈچەيلەن كالىك بولۇپ قۇچاقلشىپ، يىغلىشىپ كەتتى. — بۇ، ئوڭۇممۇ، چۈشۈممۇ؟ مەن ھازىر نەدە؟ سىلەر بۇ يەرگە نېمىشقا كەلدىڭلار؟ مېنى ئەپكەتكىلى كەلدىڭلارمۇ ياكى جازالىغىلى كەلدىڭلارمۇ؟ ئۇلار مېنى جازالاش ئۈچۈن تۇتۇپ تۇرغان. بولدى، مەن بۇلارنىڭ قولىدا ئۆلگۈچە، سىلەرنىڭ قولۇڭلاردا ئۆلۈشنى خالايمەن، — دېدى جامال ئۆپكىدەپ يىغلاپ

تۇرۇپ.

— نېمە دەۋاتىسىز جامال، ساراڭ بولىدىڭىزمۇ؟ بىلەن سىز بىلەن كۆرۈشۈپ ئىنتايىن خۇشال بولدۇق. شىنجاڭغا كېلىدىغانلىقىمىزنى ئاڭلاپ، سىز بىلەن كۆرۈشۈشنى تاما قىلغانىدۇق. قەشقەرگە كېلىشىمىز بىلەنلا، بىر رەسسامنىڭ رەسىم سىزغانلىقىنى ئاڭلىدۇق. رەسىمنى چوقۇم سىزنىڭ سىزغانلىقىڭىزنى پەرەز قىلدۇق. سىز ھەم قورقۇمىسىز ئىدىڭىز، ھەم ياخشى سىزاتتىڭىز. ۋاسىلى ئىۋانوۋ سىزگە ئەڭ قاتتىق تەلپ قويۇپ ئۆگىتەتتى.

جاڭ مۇئەللىم ۋاسىلى ئىۋانوۋنىڭ ئىسمىنى تىلغا ئالغىنىغا شۇ زامان پۇشايماق قىلىپ، گېپىنى توختىتىۋالدى، چۈنكى شۇ كۈنلەردە، رۇسلارنىڭ ئىچىدە لېنىن بىلەن ستالىندىن باشقىسىدىكى ئىسمىنى تىلغا ئالغىلى بولمايتتى. ئۇ سۆزىنى بىراقلا ئۈزۈپ قويسا ياخشى ئەمەسلىكىنى ئويلاپ، ۋىلايەت ۋە ناھىيىدىن كەلگەنلەرگە قاراپ سۆزىنى داۋاملاشتۇردى:

— جامال بىلەن شياۋلىيۇ مېنىڭ بېيجىڭ مىللەتلەر ئىنىستىتۇتىدىكى ئوقۇغۇچىلىرىم. شياۋلىيۇ بىلەن جامال ساۋاقداش بولدى، دەپ سۆزىنى ئاخىرلاشتۇردى.

13

جامال بىردىنلا ناھىيە، ۋىلايەت تەۋەسىدە نامدار شەخسكە ئايلىنىپ قالدى. ئۇ رەسىم سىزىپ بېرىشنى تەلپ قىلىپ كەلگەن ئورۇنلارغا يېتىشەلمەي قالدى. ماشىنىلار ئۇنىڭ ئىشىكى ئالدىدا ئۆچرەت ساقلاپ تۇرىدىغان بولدى. ئۇنىڭ رەسىم سىزىپ كەلتۈرگەن كىرىمى بۇ نامرات ئەترەتنى بېيىتىپ قويدى. قەيەرگە رەسىم سىزىپ بەرسە، رەسىم سىزىش ھەققىگە ئاشلىق تەلپ قىلدى. شۇنىڭ بىلەن، تەرەپ - تەرەپلەردىن ھارۋا - ماشىنىلار

دا ئاشلىق كېلىپ، ئەترەتنىڭ چاشقان يامانلاپ چىقىپ كەتكۈدەك ھالدا كېلىپ قالغان ئامبارلىرىغا تۆكۈلدى. ئاچارچىلىقتىن تەرەپ - تەرەپكە پىتىراپ چىقىپ كەتكەن دېھقانلار قايتىپ كېلىشكە باشلىدى. ھەتتا باشقا ئەترەتلەرنىڭ دېھقانلىرىمۇ قورساق تويىدىغان بۇ جەننەتكە نوپۇسقا ئۆتۈشكە ئۇرۇنۇپ، تەرەپ - تەرەپتىن كېلىشكە باشلىدى. جامال بولسا، كېچە - كۈندۈز ئارام تاپماي، تاملارغا، يول بويىغا قاتۇرۇلغان سېمونت مۇنارلارغا ھارماي رەسىم سىزاتتى. ئۇ ھازىر «پادىشاھمۇ مەندەك قەدىرلىك بولۇپ كەتمەس؟» دەپ ئويلايتتى. ئۇ ئەمدى ئادەمگە ئوخشىدى، سەمردى، بەدىنىگە ئەت قوندى، قېتىپ تارشىدەك بولۇپ كەتكەن قوللىرى يۇمشىدى، ئالقانلىرىغا، يۇتلىرىغا چۈشكەن قاداقلار يوقالدى. ئەمدى ئۇ ئۆتكەن - كەچكەنلەرنىڭ ئالىي ئېھتىراملىق سالمىنى قوبۇل قىلىدىغان بولدى. بۇرۇن ئۇنى يۇرتىغا بالايىئاپەت ئېلىپ كەلگۈچى شۇم قۇش دەپ قارىغان يۇرت دېھقانلىرى ئەمدىلىكتە جەينامازدا ئولتۇرۇپ، ئۇنىڭغا ئالادىن مەدەت تىلىدى: «چىققان دۆۋىسىنى تېخىمۇ ئېگىز قىلغايسەن، مەرتىۋىسىنى تېخىمۇ يۇقىرى قىلغايسەن» دەپ دۇئا قىلىشىدىغان بولدى. جاك مۇئەللىم، شياۋليۇ ۋە ۋىلايەتتىن كەلگەن تەكشۈرگۈچىلەر ئەھۋالنى ۋىلايەتكە دوكلات قىلىۋىدى، ۋىلايەت رەھبەرلىرى بۇنىڭدىن كېيىن بارلىق رەسىملەرنى جامالنىڭ سىزىشىنى، ھازىر رەسىمچىلەر يېتىشمىگەنلىكى ئۈچۈن، ئىچكىرىدىن كەلگەن رەسىمچىلەرنىڭ دەرھال قايتىپ كېلىشىنى ئۆقتۈردى. شۇنىڭ بىلەن، جامال جاك مۇئەللىم ۋە ساۋاقدىشى شياۋليۇ بىلەن خوشلاشتى. جاك مۇئەللىم خوشلىشىدىغان چاغدا، شياۋليۇنىڭ مەكتەپتە ئوقۇتقۇچىلىققا ئېلىپ قېلىنىپ، مانا ئەمدىلىكتە ئۆزى بىلەن تەڭ تارتىپ چىقىرىلىپ، بۇ يەرگە كەلگەنلىكىنى سۆزلەپ بەردى. جاك مۇئەللىم يەنە ۋاسىلى ئىۋانوۋ بىلەن بولغان دوستلۇقى، ۋاسىلى ئىۋانوۋنىڭ تالانتى توغرىسىدا ناھايىتى پەس ئا-



ۋازدا كۆپ سۆزلىدى، جامالنىڭ بالىلىرىنى ئەركىنلىكتىكى، كۈلدى، خۇشال يايىردى، مېھمان شەرىپىگە ئۆتكۈزۈۋالدى. دولان مەشرىپىدە، ئالا - تاغىل توۋلاپ، ئوڭغۇل - دوڭغۇل دەسسەپ، ئۈسسۈل ئوينىدى، دولاننىڭ گۈزەل مەنزىرىسىنى زوق بىلەن ماختاپ ئولتۇرۇپ سىزدى. جامال ئوقۇۋاتقان ۋاقتىدا ۋاسىلى ئىۋانوۋ تەقدىم قىلغان فوتو ئاپپاراتنى ئەسكى ساندۇقتىن ئەپچىدە قىپ، ئۇلار بىلەن گۈزەل مەنزىرە تاللاپ رەسىمگە چۈشتى. مۇئەللىمنى ئائىلىسىدىكىلەر بىلەن رەسىمگە تارتتى. ئەترەتنىڭ قاشاڭ ئاتلىرىغا مىنىپ، تاكاس جاڭگىلىغا بېرىپ، جەرەن، توشقان ئوۋلىدى. جاڭ مۇئەللىم بىلەن شياۋلىيۇ ئۇيغۇر ئوۋچىدە لىرىنىڭ قارچۇغا، بۈركۈتتە ئوۋ ئوۋلاشلىرىنى كۆرۈپ، ھايا-جان بىلەن، ئاغزى كۆپۈك بولغۇچە ماختىدى، رەسىمگە ئالدى، سىزدى، ئۆزلىرىنىڭ تۇغۇلۇپ، چوڭ بولۇپ بۇنچىلىك كۆڭۈل-لۈك سەيلە قىلمىغانلىقىنى، بۇنچىلىك گۈزەل، مۇنبەت يايلاق-لارنى، بوستانلىقلارنى، چەكسىز توغراقلىق ئورمانلارنى كۆرمىدە-گەنلىكىنى، بۇنىڭ ئەستىن چىقمايدىغان خاتىرە بولۇپ قالدىغان-لىقىنى سۆزلەشتى. جاڭ مۇئەللىم كېتىدىغان چاغدا، جامالنى چىڭ قۇچاقلاپ تۇرۇپ:

— ئىنىم، بىزنىڭ ھاياتىمىز بەك ئەگرى - توقاي، مۇشە-كۈل، بولۇپمۇ بىزنىڭ ئېلىمىزنىڭ ئالاھىدىلىكى شۇنداق. چى-داملىق بولۇڭ! — دەپ خوشلاشتى. ئۇ، بۇنىڭدىن كېيىن يەنە كۆرۈشەلەيدىغان ياكى كۆرۈشەلمەيدىغانلىقىنى تىلغا ئالغىنىدا، كۆزلىرىدىن يېشى پەقەت توختىمىدى، قوللىرىنى چۈشۈرمەي پۇلاڭلاتتى.

جامالغا ئامەتنىڭ ئىشىكىنى ئېچىپ قويدى. جاپالىق يىللار داۋام-
 لىشىۋاتقان بولسىمۇ، لېكىن جامال ئەمدى ئامۇت ياغىچىدىن
 دەستىلەنگەن پېرىم چارەك ئېغىرلىقتىكى پولات كەتمەندىن قۇ-
 تۇلغانىدى. ئۇنىڭ ئاغزى گۆش - مايغا تولۇۋىدى، يۈزلىرىدىكى
 چاۋىراپ تۇرغان داغلار يوقىلىپ، ياغاچ قوشۇقنىڭ كاسسىدەك
 قىزاردى، ۋىجىك گەۋدىسى قاپاقتىرەكنىڭ غولىدەك چوڭايدى،
 يىپتەك ئىنچىكە قورساقلىرى ئالدىغا سېلىنىپ، كالىنىڭ قور-
 سقىدەك پولاتايدى، جىگدە يىلتىزىدەك كۆرۈنىدىغان قاپقارا گە-
 دىنى كۈندىن - كۈنگە ئېسىلىپ بۇقنىڭ گەدىنىدەك زورايدى.
 كۆزلىرى پىلىدىرلاپ تۇرىدىغان يىلتىز بويۇن جامال ھازىر يوق.
 ئۇ ئەمدى باشقا بىر جامالغا ئايلانغان. ھازىر ئۇ قورسىقىنى
 ئالدىغا چىقىرىپ، قولىنى كەينىگە تۇتۇپ، بوغۇم - بوغۇم تور-
 لىشىپ كەتكەن گەدىنىنى قوپۇرۇپ ماڭىدىغان بولدى. قولىتۇقىغا
 خالتا قىستۇرغان دېھقانلار يىراقتىن ئۇنىڭ ئالدىغا ئىگىلىگىنچە
 كېلىپ سالام قىلىدۇ، مەدھىيە ئوقۇيدۇ. جامال بولسا، خوش
 ياقمىغان ھالدا دېھقاننىڭ سالىمىنى ئىلىك ئالىدۇ، قولىتۇقىغا
 خالتا قىستۇرۇپ، بويىنىنى قىسىپ تۇرغان دېھقانغا: «پالانغا
 ئون جىڭ قوناق بېرىلسۇن» ياكى «پۇستاننىڭ كېسىلى ئېغىر-
 لىشىپ گېلىدىن غىزا ئۆتمىگىنى ئۈچۈن، ئۈچ جىڭ چا بۇغداي
 بېرىلسۇن» دەپ باغاچچە يېزىپ بېرىدۇ. دېھقان بۇ ئىنسانپەرۋەر
 باشلىققا تۈمەن رەھمەت ئوقۇپ دۇئا قىلىدۇ. دەسلەپ كەينىچە،
 كېيىن يېنىچە مېڭىپ، ئېگىلىگەن ھالدا كېتىپ قالىدۇ. جامال
 بەزىدە: «ھەي... پالانئۆي، بىز سېنىڭ ھالىڭغا يەتكەندىن
 كېيىن، سەنمۇ ئىشتا ھورۇن بولمىغىن. ئۆتكەندە ئېتىز ئارىلاپ
 كېتىۋاتسام، بىر يەر ناھايىتى ئەرۋايىمنى ئۇچۇردى. يەرگە قۇي-
 غان توپا سېنىڭ مۇشۇ تەلپىكىڭگە بىر كېلىدۇ. سۈرۈشتۈرسەم،
 سېنىڭ قىلغان ئىشىڭكەن. بۇنىڭدىن كېيىن ئۇنداق قىلمىغىن،
 ماڭە، ئىشىڭغا بارغىن. ھەممە ئادەم باش - كۆز يوق ئىشلەۋات-



سا، سەن لاغايلاپ يۈرسەڭ بولمايدۇ» دەيدۇ. دېھقان بولسا بويۇنلىرىنى قىسىپ، خىجىللىقىدىن ھىجايغان ھالدا: «ئوبدان، سېكرىتار، ئوبدان، ئوبدان، ئوبدان قىلىلى. بىز ھەرگىزمۇ شىشى تەشكىل ئالدىدا يەرگە قاراتمايمىز» دەپ كېتىپ قالىدۇ. بايا بىر ئۇنىڭ رەسىم سىزىپ يۈرگىنىنى كۆرۈۋىدۇق، ئەمدى ئۇنىڭ ئىسمى - جىسىمغا لايىق يېزا ئەمەلدارىغا خاس سالاپىتىنى كۆرۈۋاتىمىز. ئەمدى ئۇنىڭ قانداق قىلىپ ئەترەت سېكرىتارى بولۇۋالغانلىقىنى كۆرۈپ باقايلى:

... شۇنداق قىلىپ جامال رەسىم سىزىپ يۈرۈپ دالڭ چىقاردى. ئۇ، بۇ ئىشى بىلەن ئۆزىنىڭ يېزىسىدىكى دېھقانلارنىڭ قورسىقىنى توپغۇزۇپ، دۇئاسىنى ئالغاننىڭ ئۈستىگە، ئۇنىڭ يېزىسى، گۇڭشېسى، ناھىيىسى ۋىلايەت بويىچە، ماۋجۇشى رەسىملىرىنى ئومۇملاشتۇرۇشتا ئىلغار بولۇپ، يۇقىرى دەرىجىلىك ئورۇنلارنىڭ تەقدىرلىشىگە ئېرىشتى. دېمەك، ئۇ پۈتۈن ناھىيەسىنى شەرەپنىڭ چوققىسىغا ئەپچىققۇچى خاسىيەتلىك ئادەمگە ئايلىنىپ قالدى. ئاخبارات ئورۇنلىرى ئۇنىڭ شانلىق تۆھپىسىنى مەدھىيىلەپ جاۋىلدىشىپ كەتتى. رادىئولار ئۇنىڭ ئىسمىنى تىزىپ ماپ تەكرارلىدى. گېزىتلەر ئۇنىڭ ھەرخىل كۆرۈنۈشتىكى سۈرەتلەرنى باشتى. شۇنداق قىلىپ، ئۇ بىر نامدار، ئۇلۇغ شەخسكە ئايلاندى. ناھىيە سېكرىتارى بىر قېتىملىق سۆھبەتتە ئۇنىڭ رەسىمىدىلا قابىلىيىتى بولۇپ قالماستىن، سىياسىي جەھەتتىمۇ كۆپ نەرسىلەرنى بىلىدىغانلىقىغا ھەيران بولۇپ ھاڭزۇق قالدى. شۇ سۈرۈندە جامال ئۇنىڭ ئالتە گەز چوڭلۇقتىكى سۈرىتىنى سىزىپ ئۆزىگە تەقدىم قىلدى. سېكرىتار دەرھال ئېسىنى يىغىپ، جامالنى ئۆز دادۇيىنىڭ سېكرىتارىلىقىغا تەيىنلىدى. ناھىيە سېكرىتارى، بۇ، جامالنى ئۆستۈرۈشنىڭ دەسلەپكى قەدەمى ئىكەنلىكى، كېيىن دەرىجىمۇ دەرىجە ئۆستۈرۈپ ناھىيىگە ئەكىلىدىغانلىقى ھەققىدە بىشارەت بەردى. گۇڭشى باشلىقلىرى

نەچچە يۈز كىشىلىك يىغىن ئېچىپ، جامالىنىڭ شورتۇپە دادۇيدىن -
 نىڭ سېكرىتارى بولغانلىقىنى تەنتەنىلىك جاكارلىدى. شورتۇپە
 دادۇي خەلقى بولسا تەلپەكلىرىنى ئاسمانغا ئېتىشىپ، ئۆزلىرىنى
 ئاچارچىلىقتىن قۇتقۇزغان بۇ خاسىيەتلىك ئادەمنىڭ ئۆزلىرىگە
 باشلىق بولغىنىنى تەنتەنە قىلىشتى. بىراق، بىر ئاز ۋاقىت ئۆتە -
 ئۆتمەيلا، بۇ يېڭى باشلىقتىن دەسلەپ تويۇشتى، كېيىن سېسىق
 كېكىرىشتى، ئاخىرىدا قاقشاشتى. ئۇلار بۇ باشلىقنىڭ خىزمەت
 كۆرسىتىپ، ناھىيە سېكرىتارىنىڭ ئورنىنى ئېلىش نىيىتىنىڭ
 بارلىقىنى نەدىن بىلسۇن؟ ئەتىگىنى يۇلتۇز تارماستىنلا، كى-
 چىك ئەترەتنىڭ ئۇزۇن مىس كارنىيىدىن كىچىك ئەترەت باشلى-
 قىنىڭ جان - جەھلى بىلەن «ئەڭ ئالىي يوليورۇق» ئوقۇغان
 ئاۋازى ئاڭلىنىدۇ. «ئالىي يوليورۇق» نىڭ ئارقىسىغا ئۇلاپلا،
 ئىشقا ھەيدەپ توۋلىغان بوغۇق ئاۋازى مەھەللىدىكى ئېچىرىغان
 ئىتلارنىڭ ئوغىسىنى قاينىتىپ ھاۋىسىنى ئېتىدۇ. ئەترەت باشلىقى
 ئىتلارغا پەرۋا قىلماي، ئۇزۇن تاياقنى ئېلىپ، ئۆيمۇئۆي ھايت -
 ھۇيتلاپ ئىشقا سۈيلەپ ماڭىدۇ. بۇنداق چاغدا، مەھەللە ئىتلىرى
 ئىگىسىنىڭ ئۆزلىرىگە ناشىلىق بېرىشىگە پۇرسەت بەرمەيدىغان
 بۇ ئەشەددى رەقەبىنىڭ ئارقىسىدىن ئۇزاققىچە قاۋايدۇ، غىڭشىد-
 دۇ، ھوۋلايدۇ. ئۇلار گەرچە توپلۇشۇپ ھۇجۇم قىلىسۇمۇ، ھېچ-
 قايسىسى بۆسۈپ بېرىپ ئەترەت باشلىقىغا چاڭ سالالمايدۇ، چۈن-
 كى ئۇلار ئاچ قورساق، كەم ماغدۇر بولغاننىڭ ئۈستىگە، ئەترەت
 باشلىقىنىڭ قولىدىكى يوغان غولىدىن قورقىدۇ. ئەترەت باشلى-
 قى شۇنچىۋالا ئىتلارنىڭ قورشاپ تىنماي قاۋاشلىرىغا پىسەنت
 قىلماستىن، خاتىرجەم كېتىۋېرىدۇ، چۈنكى ئۇنىڭ قولىدا ئىت-
 لارنىڭ ئەدىپىنى بېرىدىغان يوغان غولدا بولغاندىن سىرت، ئۇ-
 نىڭ ئىگىسىنىڭ ئەدىپىنى بېرىدىغان كۆزگە كۆرۈنمەيدىغان غاي-
 ۋانە ھوقۇق غولىسىمۇ بار - دە!

دېھقانلار جامال سېكرىتارىنىڭ يەرلىك سىياسىتىنىڭ ھەيۋىد-

سى ۋە ئېغىر ئەمگەك دەستىدىن يۇرتىنى تاشلاپ تەرەپ - تەرەپكە قاچماقتا ئىدى. كىمكى كېسەل بولۇپ قالسا، كۈنىڭ ئولتۇرغىچىلىك ماغدۇرى بولسىلا، زەمبىل بىلەن ئەپچىلىپ ئېتىز بېشىدا ياتقۇزۇلاتتى. كېسەل كىشى ئېتىزدىكى قايىق ئەمگەك مەنزىرىسىنى - قۇلاقلىرىنى سالىپايتىپ كېتىۋاتقان يىغىر ئېشەكلەرنى، ئۇنىڭ ئارقىسىدىن مىسىلداپ كېتىۋاتقان زە - ئىپ، ھارغىن گەۋدىلەرنى، ياغاچ ھارۋىلارنى مۇڭلۇق غىچىرلە - تىپ، دەلدۈگۈنۈپ كېتىۋاتقان خوتۇن - قىزلارنىڭ ئېغىر قە - دەملىرىنى كۆرۈپ ياتاتتى. بىرەر دېھقان زەردىسى قايناپ، ئە - رەت باشلىقىغا چوڭراق تىكىلسە، شۇئان چوڭ ئەترەت ئىشخاند - سىغا ئاپىرىپ سولاپ قويۇلاتتى - دە، كەچ كىرگەندە چىراغ ئۆچتى^① قىلىپ راسا ئەدەپلىنەتتى. بۇنداق تۆمۈر ئىنتىزام تۈپەيلىدىن دېھقانلار جامالغا ئۆچ بولۇپ كەتتى. ئۇلارنىڭ جامالغا بولغان ئۆچمەنلىكى قان - قېنىغا سىڭىپ كەتكەنىدى. بۇرۇن يۈزمۈيۈز ئوقۇلىدىغان مەدەنىيەتلەر ئەمدى يوشۇرۇن نەپرەتكە، يۇرتقا توقچىلىق كەلتۈرگىنى ئۈچۈن جەيناماز ئۈستىدە قىلىنغان دۇئا ئەمدى «بوينۇڭ سۇنۇپ ئۆلەرسەن» دېگەن قارغىشلارغا ئۆزگەرگەنىدى.

چالا بوغۇزلانغان كالىدەك خارىلداپ خورەك تارتىپ ئۇخلا - ۋاتقان جامال بىرسىنىڭ يەر ئاستىغا كۆمۈۋەتكەن بەختسىز ئىت كۈچىكىدەك غىڭشىغان ئاۋازىنى ئاڭلاپ، كۆزىنى ئۇۋىلاپ يانغا

① ئون يىللىق مالىمانچىلىق يىللىرىدا، جەنۇبىي شىنجاڭ يېزى - لىرىدا، دېھقانلارنى چىراغ ئۆچۈرۈۋېتىپ، ئۇرۇپ جازالايدىغان ئادەت بار ئىدى..

ئۆرۈلدى. ئۇ ئۇيقۇسىنى بۇزغۇچىغا ئاچچىقلىناي دەپ ئاغزىنى
ئۆمەللىدى - يۇ، ئۇيقۇسىنىڭ ئەمدى ئاخىرلىشىپ قالغىنىنى
ئويلاپ ئىنجىقلاپ ئۆرە ئولتۇردى. ئۇنىڭ ئېغىر گەۋدسىدىن
ياغاچ كارىۋات غىچىلداپ كەتتى. ئۇنىڭ ئالدىدا، دادۇينىڭ تېلې-
فونچىسى قورقۇمسىراپ قاراپ تۇراتتى. جامال كۆزلىرىنى ئۇۋد-
لمىغان ھالدا:

— ھازىر قايسى ۋاقىت؟ — دەپ سورىدى خىرىلىدىغان
ئاۋازدا.

— ھازىر چۈش بولاي دېدى، — دېدى تېلېفونچى بالا.

— سەن بۇ يەردە نېمە ئىش قىلىسەن؟

— تى... تېلېفونغا قارايمەن، — قورققىنىدىن دۇدۇقلاپ

ئارانلا جاۋاب بەردى بالا.

— ھە؟... — جامال كۆزلىرىنى چىمىلدىتىپ ئۆيگە بىر

قۇر خوشياقماي قارىۋەتكەندىن كېيىن، — ھە... مەن ئىشخا-

ئىدا يېتىپ ئۇخلاپتىمەن - دە، تېخى ئۆيدە ياتتىممىكىن دەپتە-

مەن. بۇ يەرگە قاچان كىرىپ ئۇخلىدىم؟ — دېدى.

— تاڭغا يېقىن كىرىپ ئۇخلىدىلا.

— مېنى كىم ئەكىردى بۇ يەرگە؟

— مەن ئەكىردىم.

— كۆپ ئىچىۋېتىپتىمەن - دە، قۇسۇۋەتتىممۇ؟

— ھەئە.

— چىشلىۋالغان ئوخشايدۇ، كاساپەت، ئىچىمدىكى ھەممە

نەرسە يانمەن دەپلا تۇرىدىغۇ، باشقىلار قېنى؟

— ئەترەتنىڭ ھارۋىسىدا ئۆيلىرىگە ئاپىرىپ قويدى.

— ھەممىسى مەست بوپتىما؟

— ھەئە.

— مېنى نېمىشقا ئۆيگە ئاپىرىۋەتمىدىڭلار؟

— ئۆزلىرى مۇشۇ يەردە ياتمەن دەپ تۇرۇۋالدىلا.

بالا داستا سۇ، لۇڭگە ئەپكەلدى. جامال ئىنجىقلاپ تۇرۇپ
يۈز - كۆزنى يۇيدى، يۈزنى سۈرتۈپ بولۇپ، خامۇش ھالدا
ئۇنىسز پۇشۇلداپ ئولتۇردى.

— بىر نەرسە يەۋالاملا؟ — دەپ سورىدى بالا. جامال
پىشانىسىنى ئۇۋۇلاپ، بېشىنى چايقىدى.

— ھۆ تۇتۇپلا تۇرىدۇ. كۆڭلۈم سوغۇق بىر نەرسە تارتىدۇ.
ھە راست، بىر تاۋاق قېتىق تاپمىسەن. ئىچمۇەتسەم، ھاراق
قويۇۋىتەمدىكىن، — دېدى جامال.

— ماقۇل، — بالا دەررۇ ئىشىك تۇۋىگە باردى - يۇ، يەنە
ئارقىسىغا قايرىلدى، — سېكرىتار، خۇماخان ئاچام كەپتىكەن،
بىر سائەتتەك بولدى، سىلنى ساقلاپ تۇرىدۇ، دەيدىغان گېپى
بار ئىكەن.

جامالنىڭ قىسىلغان كۆزلىرى سەل - پەل ئېچىلدى:
— قايسى خۇماخان، ھە... ھېلىقى ھېكىم چورۇقنىڭ
خوتۇنما؟ كىرسۇن.

بالا چىقىپ كەتتى. جامالنىڭ چىرايىدا خامۇش بىر تەبەس-
سۇم پەيدا بولدى. خۇماخان ئەدەپ بىلەن، قورۇنۇپقىنا كىرىپ
كەلدى. خۇماخان 28 ياشلار ئۆپچۆرۈسىدىكى كېلىشكەن، چى-
رايلىق جۇۋان ئىدى. قاپقارا شەھلا كۆزلىرى ئولتۇرۇشقان بو-
لۇپ، سەل غەمكىن، بۇغداي ئۆڭ يۇمىلاق يۈزى مىسكىن كۆرۈ-
نەتتى. ئىككى تال ئۇزۇن ئۆرۈمە چېچى تېقىمىدىن ئاشقان،
بېشىغا كىيىۋالغان مەخمەل دوپپا بىلەن ئۇچىسىدىكى ئوڭۇپ
كەتكەن كونا ئەتلەس كۆڭلىكىمۇ ئۇنىڭ بويىنى زىبالاشتۇرۇپ
تۇراتتى. ئۇ، مۇشۇ يېزىدىكى ئاياللارنىڭ ئەڭ چىرايلىقى ئىدى.
ئاچارچىلىق يىللىرىدا، ئۇنىڭ ھازىرقى ئېرى ھېكىم چورۇق
مۇشۇ يېزىدىكى بىر مىڭ تۆت يۈز قىرىق ئۈچ گالنىڭ ئوزۇق
ئاچقۇچىنى ئۆز قولىدا تۇتقان. دېھقانلار ئۇنىڭ ئالدىدا خالىتىل-
رىنى قولتۇقلاپ، بويۇن قىسىپ، يېلىنىپ - يالۋۇرۇپ تۇر-

غان. ئۇ، قولىدىكى قىممەتلىك ئالتۇن ئاچقۇچتىن پايدىلىنىپ، مۇشۇ يېزىنىڭ نۇرغۇن گۈزەل قىزلىرىنىڭ نومۇسىنى بىرقانچە جىڭدىن تېرىق ياكى سېرىق قوناققا تېگىشىپ نەپسىنى قاندۇر-غان. ئۇ، ئاشۇ يىللاردا ئۆزىنىڭ خوتۇنىنى ئۈچ بالىسى بىلەن بىللە ھەيدىۋېتىپ، مۇشۇ خۇمار كۆزلۈك گۈزەل قىزنى ئۆزىگە خوتۇن قىلىۋالغانىدى. يەنە تېخى جامالىنىڭ پاتىمەسىمۇ ئۇنىڭ چاڭگىلىدا تىپىرلاپ، ئەڭ قىممەتلىك نەرسىسىدىن ئايرىلىپ قالغانىدى. شۇ تاپتا جامالىنىڭ ھېكىم چورۇقنى چايناپ پۈركۈ-ۋەتكۈسى، يالاڭچىلاپ تۇۋرۇككە تېڭىپ: «يېزىمىزنىڭ قىزلىرىدى-نى يەۋەتكەن تويماس نەپسىڭ مۇشۇمۇ؟» دەپ جان يېرىگە داغمال ياققۇسى كېلىپ كەتتى. بىراق، ھېكىم چورۇق ھازىر يوق. جامال دادۇينىڭ سېكرىتارى بولۇپلا، ئەتىسى ئۇنىڭ قولىدىكى ئالتۇن ئاچقۇچنى تارتىۋالغان، نەدە يىراق ھاشار، ئېغىر ئەمگەك بولسا، شۇ يەرگە ئەۋەتكەنىدى. شۇ ئارقىلىق ئۇ ئۆچىنى ئالماق-چى، ئۆزىنىڭ قىممەتلىك نەرسىسىنى بۇلىۋالغان بۇلاڭچىنى جا-زالماقچىدى. مانا ھازىر ھېكىم چورۇق بۇ يەردىن تۆت يۈز كىلومېتىر يىراقلىقتىكى سوغۇچاق سۇ ئامبىرىدا ھاشاردا ئىدى. ئۇ جامالىنىڭ ئۆزىدىن ئۆچ ئالىدىغانلىقىنى بىلمەيدۇ. چۈنكى ئۇنىڭ نەزەرىدە، پاتىمەنى ئاياق - ئاستى قىلغىنىنى جامال بىل-مەيدۇ. ئۇ، جامال بېيجىڭدا ئوقۇۋاتقان مەزگىلدە بولغان ئىش تۇرسا، قانداق بىلەلسۇن؟ ئۇ ئىشنى پەقەت بىر دۆۋە چالا ئادالانغان تېرىق دۆۋىسى، ھاڭدەك چوڭ قاراڭغۇ ئامبارنىڭ تۆت تېمىدىن باشقا ئىنىسى - جىن كۆرمىگەن. ئەمدىلا ئون ئالتىگە قەدەم باسقان پاتىمەنىڭ تېرىق دۆۋىسى ئۈستىدە ئۆڭۈپ تىتىلىپ كەتكەن زەيتۇن رەڭلىك يىپ ياغلىقىنى چىڭ چىشلەپ، ئۇنىسىز نالە قىلىپ، تېپچەكلەپ ئاستىدىكى تېرىقلارنى ھەر تەرەپكە چې-چىۋەتكىنىنى پەقەت تېرىقلا بىلەتتى. قىز يىرتىق خالتىسىغا تېرىقنى ئېلىپ، چىرايى تاتارغان، كۆزلىرىدىن يامغۇردەك ياش

تۆككەن ھالدا، ھېكىمگە تەلمۈرۈپ تۇرۇپ: «ئوبدان ئاكا، بۇ ئىشنى ئىنى - جىنغا تىنىمىسىڭىز» دەپ، تېرىقنى يۈدىگەن پېشى دەلدۈ - گۈنۈپ چىقىپ كەتكەنىدى. ئۇنىڭ ئۆشنىسىدىكى تېرىق ئەمەس، ئۆزىنىڭ بەختى. پاتىمە ئۆزىنىڭ بەختىنى تېرىققا ئايلاندۇرۇپ، ئەسكى خالتىغا قاچىلاپ، ئۆشنىسىگە ئارتىپ كەتكەنىدى. بىر قىز ئۈچۈن دۇنيادا بۇنىڭدىن ئارتۇق بەختسىزلىك بولماس؟ ئۇ ئىلاجىسىز شۇنداق قىلغانىدى. ھېكىم چورۇق مۇشۇ يېزىدىكى نۇرغۇن قىزلارنىڭ، ياش ئاياللارنىڭ بەختىنى ئۆز ئالقىنىدىكى كەڭرى، قاراڭغۇ تېرىق ئامبىرىدا، تېرىق دۆۋىسى ئۈستىدە نا - بۇت قىلدى. بۇ بەختسىزلىكلەرنى ئىنىسى - جىن كۆرمىگەن، پەقەت تۆت تام، سانسىزلىغان تېرىق دانچىلىرى كۆرگەن. ئاشۇ بەختسىز قىزلار، بەختسىز ياش ئاياللار چۇۋۇلغان چاچلىرىنى تۈزەشتۈرۈپ، ئىچىدە يېلىنجاۋاتقان غەزەپ - نەپرەتنى بېسىپ تۇرۇپ: «ئوبدان ھېكىم ئاكا، بۇ ئىشنى ئىنىسى - جىن بىلىم - سۇن» دەپ يېلىنغانىدى. ھېكىم ھېچكىمگە تىنمىدى. قىز - جۇۋانلارنىڭ قەلبىدىكى چەكسىز نومۇسمۇ بۇ ئىشنى گويا ئاسمان نىڭ كېچە - كۈندۈزلەپ كۆز يېشىنى تۆكسە، بىپايان تەكلىما - كان ھېچقانداق شەپىسىز ئىچىگە سىڭىرىۋەتكىنىدەك، ئىچىگە سىڭىرىۋەتتى. بۇ ئاياللار تەكلىماكان تۇپرىقىنىڭ نېمىتىدە ئې - غىزلانغانلىقى، ئۇنىڭ باغرىدىكى ئۆركەشلەپ تۇرغان دەريالىرىد - نىڭ سۈيىنى ئىچكەنلىكى، شۇ تۇپراق بىلەن نەپەسداش بولغىنى ئۈچۈن، گويا تەكلىماكان ئۆزىنىڭ بېشىغا كەلگەن نۇرغۇن بالا - قازا ۋە تەقدىرىنى تەتۈر قىلىۋەتكەن بەختسىزلىكلەرنى كەڭ قورسىقى ئىچىگە ئۇن - تىۋىشىسىز سولىۋەتكەندەك، ئانا تۇپراقنىڭ سۈت بىلەن سىڭىرگەن خۇبى بويىچە سىڭىرىۋەتتى، سۈكۈتكە پاتتى. قىزلار قىز ئاتىقى بىلەن ئەرگە تېگىۋېرىشتى. بەزىسى شۇنىڭ بىلەن يۈرىكى زىدە ھالدا ئىلاجىسىز بەختلىك بولۇشتى. بەزىسى توي بولۇپ ئۈچ كۈندىن كېيىن، بىر داستىخان نان ئۈستىدىكى

سەۋزە بىلەن ئائىلىسىگە قايتىپ كېلىپ، بەختسىز تەقدىر بىلەن ياشىدى ياكى ياشىمىدى. ھېلىقى چىرايلىق جۇۋانلار سۈكۈت ئىچىدە، بولغانغا كۆكسىگە سوغۇق سۇ شاپشىتىۋېتىپ، بالىلارنىڭ ئاغزىغا ئەمچەك سالدى. قورساق بىر ئاز ئاراملاندى، ماددىي تەن بۇ ھارام نېمەتتىن ئوزۇق ئالدى. بىراق ئۇنىڭ ئىپلاس تامغىسى ۋىجدان تۆرىگە ئىز سالدى. ھېكىم چورۇق بۇ ئۇنىسىز، ئىزسىز، بۇسى يوق ئىشىدىن خۇشال بولدى. قىز - جۇۋانلاردىن رازى بولدى. بىراق، پاتىمەنىڭ بۇ ئىشى قان - يامغۇر يىغلاپ تۇرۇپ جامالغا دەيدىغانلىقىنى خىيالىغىمۇ كەلتۈرمىدى. ئۇنىڭ نەزەرىدە، ھەرقانداق ئايال ئۆزىنىڭ خىيانتىنى ھالال چۈپتىگە دەپمەسلىكى تەبىئىي ئىدى. بىراق، ئۇ گۇمانلاندى، كۆڭلى تۇيۇپ تۇردى. جامال ئەلۋەتتە ئۇنىڭ بۇنداق قىلغىنىنى ئېغىزدىن چىقىرىشى مۇمكىن ئەمەس ۋە شۇ قىلغىنى ئۈچۈن ئۇنى ساقچىغا سولۇتۇۋېتىشمۇ، ئۆلتۈرۈشمۇ مۇمكىن ئەمەس. پەقەت ئېغىر ئەمگەك، ئۈستى - ئۈستىلەپ زۇلۇم سېلىش ئارقىلىق قىيناپ جېنىنى ئېلىشى مۇمكىن. سوغۇچاق ھاشىرىدىن ھەركۈنى كېلىۋاتقان ئاغرىق - سىلاقنىڭ شۆم خەۋدىرى جامالنىڭ كۆڭلىگە بىر خىيالىنى كەلتۈردى. شۇ ئېغىر ھاشاردا ئۆلگەن نۇرغۇن ھايۋانلار قاتارىدا ھېكىم چورۇقتەك بىر ئادەم سۈپەت ھايۋاننىڭ ئۆلۈشى تەبىئىي. ھېكىم چورۇق ئۆلگەن ئات، تۆگە، كالىنىڭ ئورنىغا يېڭى ئات، تۆگە، كالا ھەيدەپ، سوغۇچاققا ھاشارغا ماڭدۇرۇلدى. ئۆزى ھەيدەپ كېتىۋاتقان ھايۋانلارنىڭ تەقدىرىمۇ ئالدىنقىلاردەك بولىدىغانلىقىنى ھېكىم چورۇقنىڭ كۆڭلى تۇيۇپ تۇردى. ھېچبولمىسا، يېرىمى شۇنداق بولىدۇ. جامال ھېكىمنىڭمۇ ئاشۇ قاتاردا بولۇشىنى نەقەدەر ئارزۇ قىلىدۇ - ھە! بۇلارنى ھېكىم خۇددى ئەينى چاغدا ئامباردىكى تېرىقنىڭ ھېسابىنى بىلگەندەك ئېنىق بىلىدۇ. ئۇ جامال ئۈستىدىن ئەرز قىلسۇنمۇ؟ جامال ناھىيە، ۋىلايەت ھەتتا ئاپتونوم



رايون بويىچە ئىلغار ئادەم، ئۇنى تونمايدىغان باشلىق يوق. بۇ ناھىيىدە بولسا، ھەتتا ئەمدىلا ئەقلى تولغان بالىلارمۇ ماۋزۇنىڭ نىڭ سۈرىتى بىلەن تەڭلا جامالىنىمۇ يادىغا ئالىدۇ. بېيجىڭغا قارىغاندا، ئۇ يەردىمۇ بۇ بەدرەكنىڭ تونۇشلىرى، دوستلىرى بار ئىكەن ئەمەسمۇ؟ بۇنداق ئىشلىگەن يالغۇز ھېكمىلا ئەمەس. مۇشۇ شۇ يېزىدىكى شۈمەك سالغىن ئەرنىڭ ھەممىسى ئىشلەۋاتمامدۇ؟ جامال ھېكمىنى يېزىنىڭ خوتۇن - قىزلىرىنى بۇلغىدى دەپ ئامبارچىلىقتىن ئېلىپ تاشلىدى. بىراق، ھازىر ئۆزىچۇ؟ جامال ھېكمى چورۇقتىن نەچچە ھەسسە ئاشۇرۇۋەتتى. ھېكمى چورۇق پەقەت قاراڭغۇ تېرىق ئامبىرى، تېرىق دۆۋىسى ئۈستىدىلا شۇنداق ئىشلارنى قىلغانىدى. جامال بولسا، قوناقلۇق، كېۋەزلىك، باغ، ئۆستەڭ بويى، ھەتتا ئەترەت ئىشخانىسى، خامانلاردا بىمالال ئەسكىلىك قىلالايدۇ. كىشىلەر كۆرسىمۇ كۆرمەسكە، ئاڭلىسىمۇ ئاڭلىماسقا سالىدۇ. ھېچكىم ئۇنىڭغا تىكىلىپ قارىيالمايدۇ. قارىسا، ئۇنىڭ ئۆچ ئېلىش ھىيلىسى شەيتاننىڭ نۇختىسىدىن كۆپ. چىرايلىق ئاياللارنىڭ ئەرلىرى يىراق ھاشاردىن كېلەلمەيدۇ، چىرايلىق ئاياللارنىڭ ئۆيىدىن ئۇنىڭ ئايىقى ئۈزۈلمەيدۇ. نەچچە قىزنىڭ ياتلىق بولماي بويىدا قالدى. بىراق، جامال ئۇلارنى يۇۋاش - يۇمشاق، يېتىم - مۇساپىرلارغا «ئاتىدارچىلىق» بىلەن چېتىپ، ئەر - خوتۇن قىلىپ قويدى. ھېكمى چورۇق يۇقىرىقىلارنى پۈتۈپ يۇقىرىغا ئەر زىيازسا نېمىشقا بولمايدىكەن؟ ئەل-ۋەتتە بولىدۇ. بىراق، تەكشۈرگۈچىلەر پىراقتىنلا «پاكتىڭ قېنى؟» دەپ، كۆزلىرىنى چەكچەيتىشىپ كېلىدۇ. ھە، پاكتى قېنى؟ جامالنى كىم بىلىكىدىن تۇتۇۋالالىدى؟ كۆرگەن ئادەم بارمۇ؟ بار. لېكىن ئۇلاردىن سورىساڭ، ئالاقزادىلىك بىلەن: «ياق، مەن كۆرمىدىم» دەيدۇ. چۈنكى «كۆردىم» دەپ قويدىمۇ، بولدى، ئۇنىڭ تېگى يوق، پۈت - قولى يوق بالا - قازاغا ئۇچرىغىدىنى شۇ. كىم ئۆزىگە بالا - قازانى يۈكلىۋېلىشنى خالايدۇ؟

دېمەك، بۇ يەرلىك خاقانغا بۇ يەردە ئاللا ئۆزى تەڭ كەلمىسە، بەندە تەڭ كېلىشى قىيىن. ئاللاغا تاپشۇردۇم، ئۆتنە جاھان، ئۆتنەڭ بىر كۈن ئەمەس، بىر كۈن ئۆتۈپمۇ قالار. ھېكمەت ھەممىنى ئاللاغا تاپشۇرۇپ، ئاللانىڭ، تەقدىرنىڭ تەڭشىشىگە قويدى. ئەگەر ھېكمەت چورۇق جامالىنى تەختتىن غۇلۇتلايدىغان بولسا، ئۆزىلا ئەمەس، پۈتۈن ئەل - يۇرت، ئانىلار، ئاياللار، بالىلار، قىزلار، ئەرلەر خۇشال بولغان، ھېكمەتنى ئاسمانغا ئېتىپ، ئۇنىڭ پىشانىسىدىن سۆيگەن بولار ئىدى. بۇ جامالغا ئاللا تەڭ كەلسۇن، جاجىسىنى ئاللا بەرسۇن!

16

خۇماخاننىڭ مىسكىن قىياپىتى ئۇنى تېخىمۇ گۈزەللەشتۈرۈۋەتكەنىدى. جامال ھېكمەتكە بولغان چەكسىز ئۆچمەنلىكى تۈپەيلىدىن، ئۇنىڭ ئەنجان تېمىدىن قوپۇرۇلغان پۈمزەك ئۆيىگە يىراقتىن نەزەر سېلىپ قويغان، بىراق ئۇنىڭ بۇنداق چىرايلىق ياش ئايالى بارلىقىنى ئېسىگە ئالمىغان، ئېتىز ئارىلاپ، خىزمەت تەكشۈرگەندە، بۇ ئايالنى ئەسكى سەگەز كىيىم ئىچىدە، بالىلارنىڭ تەرتىمىنى ئېرىغداپ ئولتۇرغان يېرىدە كۆرگەنۇ، كۆڭلى ئاينىپ ئانچە بەك دىققەت قىلىشقا ئۈلگۈرەلمىگەنىدى. يېقىندا ئۇ «بەشتە كاپالەتلىك» بىر تۇل خوتۇن ئارقىلىق خۇماخان توغرىسىدا ئاڭلىغان. ئۇ جامالغا چىرايلىقلارنىڭ ئۈچۈرىنى مەخپىي يەتكۈزىدىغان «كۆز» ئىدى. بالىلىرى ئاغرىپ قالغان ئاياللار ئۇنىڭ ئالدىغا بالىلىرىغا «ئوت كۆچۈرتۈش» ئۈچۈن كېلەتتى - دە، بۇ «كۆز» نىڭ نەزەرگە چۈشۈپ قالاتتى. بۇ «كۆز» نىڭ نەزەرگە ئېلىشقان ھەرقانداق ئايال ئۇزۇنغا قالماي جامالنىڭ نەزەرگە ئېلىشاتتى. بىراق ئۇنى ھېچكىم بىلمەيتتى. مانا بۇ خۇماخان تېخى يېقىندىلا «كۆز» ئارقىلىق جامالنىڭ قۇلىقىغا



يەتكەن. بىراق يېقىندىن بۇيان سوغۇچاق ھاشىرىغا ئادەم چىقىش-
تۇرۇپ بولالماي، جامالنىڭ بۇ ئىشقا ۋاقتى يەتمىگەنىدىكى مانا
ئەمدى ئۇ ئۆز ئايىقى بىلەن كەپتۇ. بۇمۇ بىر ئامەت.
— ھە، خۇمارخان نېمە گەپ؟

— ئازراق قىيىنچىلىقىم بار ئىدى، شۇڭا...
قورققىنىدىن تۈگۈلگەن ھالدا ئاران سۆزلىدى خۇمارخان.
— ھە... قىيىنچىلىق دەڭ؟ ئىشكىنى ئېتىۋېتىڭا، ئالادا
نېمانچە غەلۋە كۆپ، — ئەمەلىيەتتە سىرت تېنىچ ئىدى. خۇمار-
خان بېرىپ ئىشكىنى يېپىپ قويدى.

— كۆزۈمنى كۈن چېقىپ كەتتىغۇ، ئاۋۇ دېرىزە پەردىسىنى
چۈشۈرۈۋېتىڭا! . . .

خۇمارخان جامالنىڭ دېگىنى بويىچە قىلدى.
— ھە، نېمە قىيىنچىلىق؟ — جامالنىڭ سالپاڭ گۆشلۈك
چىرايىغا بىر ئاز كۈلكە يۈگۈردى.

— ئۆيدە ئورۇس گۈگۈتى بىلەن كىرىسىن تۈگەپتىكەن،
كىنىشكىگە^① ئېلىپ بولغانىكەنمىز، تىلەپمۇ ئىش ئەپلەشمىدى،
شۇڭا ئۆزلىرىنى بەش قاپ سەرەڭگە بىلەن ئون سەر كىرىسىغا
خەت يېزىپ بېرىمىدىكىن، دەپ كىرىۋىدىم.

— ھە... بەش قاپ سەرەڭگە ھازىر ئۈچ ئائىلىگە بېرىلدى-
دۇ. ماقۇل، ئىككى قاپ سەرەڭگە بىلەن ئون سەر كىرىسىن
ئېلىپ تۇرۇڭ، تۈگىسە يەنە بىز بولغاندىن كېيىن، بىر ئىش
قىلارمىز، ھە، يەنە قانداق قىيىنچىلىق بار؟

— بالىلارنىڭ ئاتىسى ئۆيدە يوق... — خۇمارخان سۆزىنى
داۋاملاشتۇرالماي ئۆپكىدەپ يىغلىۋەتتى. ئۇ خۇددى ئاسادىيىي
مېھرىبان شەپقەتچىگە يولۇققاندەك، ئۆزىنى بېسىۋالالماي قالغاندەك.

70 — يىللاردا كىرىسىن بىلەن سەرەڭگە قىس بولغانلىقتىن،
ھۆكۈمەت بۇ نەرسىلەرنى كىنىشكە تارقىتىپ ئورمىلىق ئەمىنلىگەن.

دى. «ئۆز ۋاقتىدا مېنىڭ پاتىمەممۇ سېنىڭ ئېرىڭ ئالدىدا مۇشۇنداق بىچارىلىق بىلەن يېلىنىپ تۇرغان. ئەمدى سەن...» جامال خۇمارخاننىڭ بىلىكىدىن تارتىپ ئاستا يېنىدا ئولتۇرغۇزدى. خۇمارخان قورققىنىدىن غال - غال تىترەپ كەتتى.

— قورقماڭ، مەن سىزنىڭ قىيىنچىلىقىڭىزنى ھەل قىلىپ بېرىمەن. ئۆز ۋاقتىدا ھېكىم چورۇقمۇ ئايالىمنىڭ قىيىنچىلىقىدىن ئوبدان ھەل قىلىپ قويۇپتىكەن.

جامال شۇنداق دەپ خۇمارخاننىڭ ياش توختاپ قالغان مەڭ-زىنى يۇمشاق، گۆشلۈك قوللىرى بىلەن سۈرتتى.

جامال خۇمارخانغا كىرسىن، سەرەڭگە ھەل قىلىپ بەردى، خۇددى، ھېكىم چورۇق پاتىمەگە تېرىق ھەل قىلىپ بەرگىنىگە ئوخشاش. جامال يەنە ھەل قىلىپ بەردى، يەنە ھەل قىلىپ بەردى.

جامال بىر كەچقۇرۇنلۇقى ئىككى مېتىر قارا چىپەرقۇت ئېلىپ خۇمارخاننىڭ ئۆيىگە كەلدى. ئۇششاق بالىلار ئۇخلاپ قالغانىدى. خۇمارخان دەسلەپ جامالنىڭ ئىلتىپاتىغا ئېرىشكەندە، خورلۇق ھېس قىلىپ، ئىچ - ئىچىدىن يىغلىغۇسى كەلگەندە، كېيىنكى كۈنلەردە كۆنۈپمۇ كەتتى. جاپانى بۇرۇنقىدىن خېلى ئاز تارتتى، غېمىمۇ خېلى يېنىكلىدى. جامال ئۇنىڭغا ھېكىمنى پات ئارىدا سوغۇچاقتىن قايتۇرۇپ كېلىشكە ۋەدە بەردى. جامال خۇمارخانغا خۇمار بولۇپ قالغانىدى. بۈگۈن كەچتە ئۇ پات ئارىدا باشلىنىدىغان بۇغداي ئورۇمىغا قەسەمىيات يىغىنى ئاچماقچى بولۇپ، كىچىك ئەترەت باشلىقىغا ئەر - ئايال، قېرى - ياش ھەممىسىنى ئەترەتنىڭ كالا ئېغىلى يېنىدىكى چوڭ گەمىگە يىغىشنى تاپىلاپ قويۇپ، خۇمارخاننىڭ ئۆيىگە كەلگەندى. جامال مال چىپەرقۇتنى خۇمارخانغا ئۇزارتقاندا، ئۇ خۇشاللىقتىن سەك-رەپ كېلىپ، جامالنىڭ بوپىنىغا ئېسىلدى. چىپەرقۇت بۇ يىللاردا ھوقۇقى، ئابروىي بار كىشىلەر كىيىدىغان ئالىي دەرىجىلىك



رەخت ھېسابلىناتتى. ئىككى قەدىناس ئۇزاققىچە ئىرمىشىپ،
چىرمىشىپ يېتىپ، ئاخىرى ئۇخلاپ قېلىشتى. بۇ ئۇيقۇ ئۇلار
نىڭ ئاخىرقى شېرىن ئۇيقۇسى، ئۇلارنىڭ بېشىغا كېلىدىغان ئالدىنقى
قازاننىڭ مۇقەددىمىسى، جامال دېگەن يەرلىك خاقاننىڭ زور ئاۋات
لىق دەۋرىنىڭ خاتىمىسى بولۇپ قالغانىدى. . .

كىچىك ئەترەت باشلىقىنىڭ ئىشىكىنى قاتتىق تېپىپ ۋارقىد-
راپ - جارقىراپ تىللىشى ئۇلارنى چۆچۈتۈپ ئويغۇتتۇرتتى.
- قانداق دېگەن يۈزى قېلىن خوتۇن سەن؟ بايا يىغىنغا
قىچقىرىپ قويسام، تېخىچە بارمىدىڭ، ھەممە ئادەم يىغىلىپ
بولدى، بۇ يىغىننى جامال سېكرىتار ئاچماقچى، مېنى شۇ ئادەم-
نىڭ سېسىق گېپىگە قويماي دەمسەن؟ سەندەك گەپ ئاڭلىمايدىغان
قېلىن خوتۇننى ئالدىمغا سېلىپ ھەيدەپ بارمىسام، ئاچە ئىشىد-
ىڭىنى!

خۇمارخان لاغىلداپ تىترەپ، چىراق يېقىش ئۈچۈن سەرەڭ-
گىنى قولغا ئېلىۋىدى، جامال ئۇنىڭ قولىغا ئۇرۇۋېتىپ، چى-
راقنى ياقمايلا كىيىنىپ كىچىك ئەترەت باشلىقى بىلەن كېتىۋې-
رىشنى بۇيرىدى. خۇمارخان قاراڭغۇدا ئالاق - جالاق بولۇپ
كىيىملىرىنى كىيىپ چىقىپ كەتتى. كىچىك ئەترەت باشلىقى
ئۇنى ئالدىغا سېلىپ، تىللىغانچە ئېلىپ كەتتى. جامالنىڭ يۈرد-
كى جايىغا چۈشتى. ئۇ چىراقمۇ ياقماستىن ئالدىراپ كىيىملىرىد-
ى كىيىدى. ئۆيىدىن چىقىپ ھويلا تېمىدىن ئارقىغا ئارتىلىپ
چۈشۈپ، مىڭبىر جاپادا سىرتقا چىقىۋالدى. ئەتراپ سىيادەك
قاراڭغۇ، ھاۋا تىنچىق، بەش بارماقنىمۇ پەرق قىلغىلى بولمايد-
تى. جامال ھاسىراپ، بىر ھازاغچە ئىزىدا ئولتۇرۇپ قالدى،
پۈتۈن ئەزىبى تەرلەپ چىلىق - چىلىق سۇ بولۇپ كەتكەنىدى.
ئۇ ئىزىدا بىر ئاش پىشىم ئولتۇرۇپ، سەل دېمىنى ئالغاندىن
كېيىن، ئۆزىنى كۈتۈپ تۇرغان يىغىننى ئېچىش ئۈچۈن، يىراقتا
پىلىدىلاپ كۆرۈنۈپ تۇرغان چىراق يورۇقىغا قاراپ يول ئالدى.

جامال ئادىتى بويىچە قوللىرىنى ئارقىسىغا تۇتۇپ، قورسىق قىنى ئالدىغا تومپايتىپ، لىققىدە ئەزالار ئولتۇرغان گەمگە كىرگىنىدە، ھەممە دېگۈدەك پاراسلىتىپ چاۋاك چېلىۋەتتى. خۇمارخاننى ئوتتۇرىدا توختىتىپ قويۇپ تازا تىللاۋاتقان كىچىك ئەترەت باشلىقى چاۋاك ئاۋازىنى ئاڭلاپ، ئارقىسىغا بۇرۇلدى. گەمە ئىچى ئون بەش تال شام بىلەن يورۇتۇلغانىدى. كىچىك ئەترەت باشلىقى ئەدەپ بىلەن قول باغلاپ ئالدىغا ماڭدى، ئۈچ قەدەم مېڭىپ ئىزىدا توختاپ قالدى. ئۇ سېكىرىتارغا قاراپ بۇتەتەك قېتىپ قالدى. بىردىنلا گەمە ئىچىدە دولان دەرياسىنىڭ دولقۇنىدەك قاتتىق قىقاس - چۇقان، كۈلكە كۆتۈرۈلدى. ئۇلار شۇنداق قاتتىق كۈلۈشتىكى، گويا مۇشۇ بىرقانچە يىلدىن بۇيانقى يىغىلىپ قالغان كۈلكىسىنى كۈلۈتاتتى. ئۇلار تولا كۈلۈپ مادارىدىن كېتىشتى، يىقىلىپ قېلىشتى، كۈلگۈدەك كۈچىمۇ قالمىدى، ھەممەيلى ئوتتۇرىدا ھەيكەلدەك قېتىپ تۇرغان جامال بىلەن خۇمارخانغا قاراپ كۈلمەكتە ئىدى. چۈنكى ئىككىسى بىر - بىرىنى ئىشتىنىنى ئالماشتۇرۇپ كىيىۋالغانىدى. جامال خۇمارخاننىڭ قىزىل سىيامبۇ ئىشتىنىنى، خۇمارخان بولسا جامالنىڭ قارا سىيامبۇ ئىشتىنىنى كىيىۋالغانىدى. جامال ھۇشىنى يوقاتتى. ئۇ ھۇشىغا كېلىپ، ئۆزىنى گەمە سىرتىغا ئالماقچى بولۇۋىدى، كۈلكىدىن توختىغان دېھقانلار گويا بىر توپ ئوۋچى ياۋا تۇڭگۇزغا ئېتىلغاندەك، دۈررىدە ئېتىلىپ كېلىپ، ئۇنى يەرگە باستى. غەزەپلەنگەن، ۋىجدان ئازابىدىن قىينالغان ئەرلەر، خورلانغان ئاياللار، ياشلار، قېرىلار ھەممىسى جامالنى يومۇداقلاپ بېسىۋېلىشتى، ئۇرۇشتى، تېپىشتى، ھەممەيلى ئۆچىنى ئېلىۋېلىشقا، ئاچچىقىنى چىقىرىۋېلىشقا تىرىشىپ، قەھرى - غەزەپ بىلەن، كۈچىنىڭ بارىچە مۇشتلايتتى. يېقىن يارالمىغانلار تۈكۈرەتتى، تىللايتتى.

خۇمارخان بىردەم داڭ قېتىپ تۇردى - دە، گەمىدىن قۇيۇندۇ.



دەك يۈگۈرۈپ چىقىپ كەتتى. ئۇنى ھېچكىم كۆرمىدى، ھېچكىم ئۇنىڭغا دىققەت قىلمىدى، ئۇ پۈتۈن كۈچى بىلەن يۈگۈردى، يۈگۈردى، يېقىلدى، يەنە قوپتى، ئۆيىگە باردى. بالىلار ئۇخلاۋاتاتتى. ئۇ قىل ئارغامچىنى ئىشىك ئالدىدىكى قېرى ئۆزىگە سالدى، ئىككىلەندى، كۆزلىرىدىن يامغۇردەك ياش تۆكۈپ، بايىپان تۈن قوينىدا ياتقان تەكلىماكانغا قارىدى، سوغۇچاق تەرەپكە قارىدى. ئېرىنىڭ چوڭقۇر خەندەك ئىچىدە دەرمانسىز كەتمەن چېپىۋاتقان سىماسى كۆرۈندى. يۈزىنى قولى بىلەن ئېتىپ، كەينىگە ئۆرۈلدى، بالىلىرى ئۇخلاۋاتقان ئۆي تەرەپكە قارىدى. سەبىي بالىلار ئۇخلىماقتا، يېنىك پۇشۇلداپ، ھىچنەمىدىن خەۋەرسىز ھالدا تاتلىق ئۇخلىماقتا.

— بالىلىرىم... سىلەر شەرمەندە ئاناڭلارنى كۆرمەڭلار. ئۇ سىلەرنىڭ ئاناڭلار بولۇشقا يارمايدۇ. ئۇ بىر شەرمەندە، پايىشە خوتۇن، سىلەر مېنى ئانا دېمەڭلار، مەندەك ئاناڭلارنىڭ بارلىقىنى ھېچكىمگە دېمەڭلار، يۈزىگە قارىماڭلار، سىلەرنىڭ پاك يۈزۈڭلەرگە داغ چۈشمەسۇن. ھەممە ئىپلاسلىق مەن بىلەن كەتسۇن، تۈگىسۇن. مېنى تۇپراققا كۆممەڭلار، تەكلىماكان بولغانمىسۇن. تېنىمنى قاغا - قۇزغۇنلار يەپ كەتسۇن!... رازى بولۇڭلار جان جىگەرلىرىم!... خۇمارخان سىرتماققا ئېسىلدى...

تەقدىرنىڭ چاقى يەنە چۆرگىلىمەكتە، پىرقىرىماقتا. تەقدىرنىڭ چاقى بۇ قېتىم جامالىنى ئامەت تەختى ئۈستىدىن يۈلۈۋېلىپ، ئۇنىڭغا ئايالچە ئىشتاننى كىيدۈرۈپ، چوڭقۇر ھاڭغا پىرقىرىتىپ تاشلىۋەتتى. بۇ ھال بۇرۇختۇملۇق ئىچىدە تۇنجۇقۇپ، يۈرەك - باغرى خۇن بولغان دېھقانلارغا تازا كۆڭۈللۈك كۈلكە

بولدى. كىشىلەرنىڭ كۈلكىسى بىردىنبلا غەزەپ دولقۇنىغا ئۆز-
 گەردى. تەقدىر چاقى ئۇلارنىڭ كۈل ئۈستىدىكى قوقاسنىڭ ۋە-
 لىلىداپ قالغان قەلبىگە ئوت تۇتاشتۇردى. ئۇلار جامالىنى غەزەپ
 ئوتلىرىدىن پۈتكەن دوزاققا مەھكۇم قىلىۋەتتى. جامالىنىڭ خۇ-
 مارخاننى مەخپىي كىچىك خوتۇن قىلىۋالغىنىنى سوغۇچاقى ھاشى-
 رىدا تۇرۇپ ئاڭلىغان ھېكم چورۇقنىڭ قورساقلىرى ئېسىد-
 لىپ، دەرد ئىچىدە بىپايان چۆللۈكتە، يانتاق باسقان قۇملۇق
 ئۈستىدە ئوغا يۈتۈۋالغاندەك تولىغاندى. كۆك يانتاق تىكەنلىرى
 بەدەنلىرىگە سانجىلدى، كۆز ياشلىرى قۇمغا تۆكۈلدى. ئۇ ئاس-
 مانغا، بىپايان قۇملارغا قاراپ بار ئاۋازى بىلەن ۋارقىردى: «ئى
 ياراتقان ئاللا، مەن قانداق قىلاي؟ بۇ دەردىمنى كىمگە بېرىپ
 ئېيتاي؟!». چۆلدىن، قۇمدىن سادا كەلدى. ئۆز ئاۋازىمىكىن،
 زېمىننىڭ ئاۋازىمىكىن ياكى تەڭرىنىڭ، ئاسماننىڭ ئاۋازىمى-
 كىن، ھەيۋەتلىك ئاۋاز كەلدى: «چىدا، سەن ئەسكىلىك قىلغان-
 دا، باشقىلارمۇ ساڭا ئوخشاش نالە قىلغان. بۇ ئۆتتە جاھان.
 سەن تۈنۈگۈن باشقىلارنى ئۆزۈڭگە ئوخشاش قان يىغلانغان، قو-
 لۇڭغا قاراتقان، مالايدەك ئىشلەتكەن، قۇلدەك بىقاۋۇل قىلغان،
 ئەمدى نۆۋەت ساڭا كەلدى.» ھېكم بۇ ئاۋازدىن چۆچۈدى.
 كۆزلىرىنى چوڭ ئېچىپ، مەغرپىتىن مەشرىققە قارىدى. بۇ ئاۋاز
 نەدىن كەلدى؟ ھېچبىر ئادەم يوق. زېمىندىن كەلدىمۇ؟ ياق،
 ئۇنىڭ تىلى يوق. بۇ زېمىننىڭ تىلىنى مۇشۇ بىپايان قۇملۇق
 بېسىپ كەتكەن، ئۇنى سۆزلىيەلمەس، تىنالماس قىلىۋەتكەن.
 ئۇ مەڭگۈ سۆزلىيەلمەيدۇ. ياق، ياق، ئەسلى تىل سۆزلىمەيدۇ،
 دىل سۆزلەيدۇ. بۇ بىپايان قۇملۇق ئەسلى يېشىل بوستانلىق،
 تامللىرى ھەتتاكى ئىتىلىرىنىڭ يالقىغىچە ئالتۇندىن بولغان گۈ-
 زەل زېمىن ئىدى. كېيىن قۇم بېسىپ ۋەيران قىلدى، تىلىسىم
 قىلىۋەتتى، تىلىنى سۆزلىيەلمەس قىلىۋەتتى، كۆزىگە قۇم تىقىد-
 ۋەتتى، قۇللىقىغا قۇم تولۇپ قالدى. بىراق دىلىنى، يۈزىكىنى



ھېچنەرسە قىلالمىدى. يۈرىكى قۇمنى لۆمۈلدىتىپ كۆتۈرۈۋاتىدۇ. ئېغىر قۇمنى ھالسىرىتىۋاتىدۇ، دىلى سوزلەۋاتىدۇ، ھەر بىر نىتىقى كۇيىقاپ ھاسىل قىلىپ، بوران چىقىرىپ قۇمنى شىددەت بىلەن ئۇچۇرۇپ، ئۆزىنىڭ ئۈستىنى باسقان بۇ ئايەتنى كۆچۈرۈۋاتىدۇ. بۇ ئاۋاز ئەنە شۇ قۇم ئاستىدىكى زېمىننىڭ دىلىدىن چىققان ئاۋاز، يۈرەك ئاۋازى! ھېكىم چورۇق بېشىنى چاڭگاللاپ دەسلەپ ھۆركۈرەپ يىغلىدى، كېيىن قاققلاپ كۈلدى، زېمىندىن ئەمدى ھېچبىر سادا كەلمىدى. «ئۇھ... قىزىق تەقدىر بولدى. مەن ساڭا قول قويدۇم، ساڭا بويسۇندۇم، دېگىنىڭنى قىلدىڭ، قىلىۋاتسەن. بىر خار بولغاننى ئەزىز قىلىمەن، ئەزىز بولغاننى خار قىلماي قويمايمەن. سېنىڭ تۇتقان يولۇڭ شۇغۇ، ئەمدى بىلىدىم، شۇنداق قىل، مېنى يەنە قانچىلىك خار قىلىسەنكىن؟» ھېكىمنىڭ قۇملۇققا قاراپ ناخشا توۋلىغۇسى كەلدى. ئۇ سوغۇچاق ھاشارچىلىرى ئارىسىدا كەڭ تارقالغان ھاشارچىلار ناخشىسىنى توۋلىدى:

سوغۇچاق ئامبا،
چۆرىسى دامبا.
كادىر بارسا نان بار،
دېھقان بارسا چام بار.

سوغۇچاق قۇم يەر،
چاپسا - چاپسا تۈگىمەس.
كەتمەن چاپقان زاغرا يەر،
ئوڭدا ياتقان سامسا يەر.

ھېكىم چورۇقنىڭ ناخشىسى ئاخىرلاشمايلا، قۇلاق پەردىسى شۇم خەۋەرنىڭ شىددەتلىك زەربىسىدىن تېشىلدى. خۇمارخاننىڭ

ئېسىلىپ ئۆلۈۋالغانلىقى ۋە جامالنىڭ قولغا ئېلىنغانلىقى ھەققىدە خەۋەر يېتىپ كەلگەندى. ھېكىم بۇ خەۋەرنى ئاڭلىدى - يۇ، بىپايان قۇملۇققا، چەت - چېكى كۆرۈنمەس تەكلىماكان قۇملۇقىغا قاراپ يۈگۈردى. ئېگىز قۇم چوققىسىغا زورۇقۇپ چىقتى، ھاڭدەك چوڭقۇر قۇم ئازگىلىغا موللاقلاپ چۈشتى، يەنە ئۆمىلەپ ئورنىدىن تۇردى، يۈگۈردى. ساراڭلارچە، ئەسەبىيلەرچە كۈلۈپ، ۋارقىراپ - جارقىراپ، چەكسىز قۇملۇق ئىچىگە ئىچكىرىلەپ كىرىپ كەتتى. ئۇنىڭ جان - جەھلى بىلەن ۋارقىرىغان ئاۋازىنى بىپايان قۇملۇق سۈنى سۈمۈرگەندەك سۈمۈرۈپ كەتتى. قۇملۇقتا ئۇنىڭ گەۋدىسى دەسلەپ تۆگە مايىقىمدەك، كېيىن بىر تال چېكىتتەك كۆرۈندى. بىپايان قۇملۇق بۇ چېكىننى ئاخىرى يۇتۇپ كەتتى. ھاشارچىلار ئۇنىڭ ئارقىسىدىن ھاڭۋېقىپ قاراپ قالدى. ئادەملەرنىڭ بەزىلىرى ياقىلىرىنى تۇتۇپ، توۋا دېيىشىپ كېتىپ قېلىشتى، قۇلىقىم ئاڭلىمىسۇن، كۆزۈم كۆرمىسۇن دېگەندەك، ئۈنسىز كېتىپ قېلىشتى. يەنە بەزىلىرى جامالىنى قارغاپ، ھېكىمگە ئىچ ئاغرىتىشتى.

ھېكىم چورۇق چۆلگە چىقىپ كەتتى. ئۇ ئۆلۈكمۇ، - تەرىكمۇ، بۇنى بىلىش قىيىن. بەلكىم تىرىكتۇر. بىپايان قۇملۇق ئۇنى ئۈنسىز قوينىغا ئالدى. ئۆزىنى ئۆلتۈرۈۋالغان ئادەم ئۇدۇل دوزاققا كىرىدۇ، دېيىشىدۇ. بىراق خۇمارخان رەھمەتلىك بۇ جاھاننىڭ ئازاب - ئوقۇبەتلىرىدىن قۇتۇلۇش ئۈچۈن ئۆزىنى ئۆل - تۈرگەندى. ئۇ راستىنلا دوزاققا كىرىپ كەتكەنمىدۇر؟ دوزاقتا كۆيۈۋاتقانمىدۇر؟ ئۇ يەردىن قانداق قۇتۇلار؟ ئۇ يەردىن بۇ جاھانغا يەنە قايتىپ كەلگەنلەر بولمىغىنى ئۈچۈن، بۇنىڭغا ئاللاڭدىن باشقا ھېچكىم جاۋاب بېرەلمەيدۇ. ھېكىمنىڭ بالىلىرىنى ئۇنىڭ تۇغقانلىرى بۆلۈۋېلىشتى. بۇ بىچارە يېتىملار ئاتا - ئانىسىدىن ئايرىلىش ئازابى يەتمىگەندەك، ئۆز ئارامۇ ئايرىلىپ قېلىشتى.



ئۇلار ئەمدى بىر يوتقاندا يېتىپ، تېپچەكلەپ ئوينىشالمايدىغان بولدى، پەقەت كىرىپدەك تۈگۈلۈپ ياتىدۇ. تەڭبۆشلىرى بار ئاۋازى بىلەن «ئاتا، ئانا، ئاكا» دەپ چاقىرسا، بۇلار نام ئۈمىد بىلمىنى چىشلەپ، بوينىنى قىسىپ، كۆزىگە ۋىلىدە ياش ئۆزۈمبىلىپ ئۆكسۈپ يىغلايدۇ. ئانىسىنى سېغىنىدۇ، ئاتىسىنى سېغىنىدۇ، ئاكىسىنى سېغىنىدۇ، ئۆكسىنى، سىڭلىسىنى، ئاچىسىنى سېغىنىدۇ، بۇرۇنقى غەمىسىز كۈنلىرىنى سېغىنىدۇ، ئۈمىد قىلىدۇ.

18

تەقدىرنىڭ چاقى پىقىراپ ئايلىنىپ، بىزنىڭ جامالىنى يەنە مۇشۇ زېمىنغا، دولان بويدىكى قومۇشلۇق مەھەللىگە ئەپكەلىپ تاشلىدى. كىشىلەر ئۇنىڭغا ھەيرانۇ - ھەس بولۇپ قاراشتى. ئۇنىڭغا ھازىر بۇرۇنقىدەك كۈچلۈك نەپرەت بىلەن قارىمىسىمۇ، لېكىن ھېسداشلىقمۇ قىلمىدى. ئۇلار: «ئادەم پەقەت ھايات بولسىلا، ھەممە ئىش ئۆتۈپ كېتىدىكەن، ھەممە ئىش ئۆلگەنگە بولدى» دېيىشتى. جامال ئون يىللىق تۈرمە ۋە رېجىم ھاياتىنى ئاخىرلاشتۇرۇپ، يەنە ھايات قايتىپ چىقتى. ئۇ خېلىلا ئۆزگەرىپتۇ، چاچ - ساقلىغا ئاق ئارىلاپتۇ، ئەمما بۇرۇنقىدەكلا سېمىز تۇرۇپتۇ. ياش ۋاقتىدىكى ئويناپ تۇرىدىغان كۆزلىرى ئەمدى سەل خىيالچان باقىدىغان بولۇپ قاپتۇ. ئۇنىڭ بۇ قىياپىتى ئەمگەك بىلەن ئۆزگەرتىش مەيدانىدا ئىشلەپ كەلگەن ئادەمگە مۇتلەق ئوخشىمايدۇ. توغرا، ئۇ «ھۈنەرلىك ئەر خار بولماس» دېگەندەك، ئاشۇ نەچچە مىڭ جىنايەتچىلەر ئارىسىدا ئېغىر ئەمگەك بىلەن ئەمەس، ئۆز كەسپى بىلەن شۇغۇللاندى. رەسىم سىزدى، رەسىم تارتتى، ھازىرقى زامان ئادەملىرى رەسىمىز ياشالامتى؟ جىنايەتچىلەرمۇ، ئۇلارنىڭ گۈندىپايلىرىمۇ ئادەم - دە. ئۇلارمۇ

رەسىمگە چۈشۈشنى، رەسىم سىزدۇرۇشنى ئارزۇ قىلىدۇ. ئادەتتە -
تىكى تۈرمە مۇھاپىزەت خادىملىرى، بۆلۈم ئەمەلدارلىرى، باش-
لىقلىرى، ئۇلارنىڭ ئەركە - نايناق چىرايلىق خوتۇن - قىزلى-
رى، ئۇرۇق - تۇغقانلىرى ھەممىسى رەسىمگە موھتاج. جامال
ئۇلار ئۈچۈن قۇل رەسىمچى. جامالمۇ ئېغىر گەمگەكتىن قۇتۇل-
غىنىغا خوش. ئۇ، قانداق سىزىش، قانداق رەسىم تارتىش بۇي-
رۇلسا شۇنداق قىلدى. مانا شۇنداق قىلىپ، ئون يىلنى، ئەركە-
سىز، ئەمما جاپاسىز ئۆتكۈزدى. ئۇ باشلىقنىڭ ئۆيىدىن بۇ
باشلىقنىڭ ئۆيىگە يۆتكىلىپ يۈرۈپ، ئۇلارنىڭ چوڭايتىلغان رە-
سىملىرىنى سىزدى. ئېرىنىڭ، ئايالىنىڭ، بالىسىنىڭ، ئانىسى-
نىڭ رەسىملىرىنى چوڭ رامكىلارغا كەلتۈرۈپ سىزدى. دەسلەپ-
تە، سىزىدىغان، تارتىدىغان رەسىم تۈگەپ كەتسە قانداق قىلار-
مەن دەپ غەم - ئەندىشىدە بولۇۋىدى، بۇ بىكار بولۇپ چىقتى.
خۇددى مۇددىتى توشقان جىنايەتچىلەر ئازاد قىلىنىپ، يەنە يېڭى-
لىرى كېلىپ تۇرغىنىغا ئوخشاش، بۇ ئورۇننىڭ كادىر، ساقچى-
لىرىمۇ كېلىپ - كېتىپ تۇرىدىكەن. كۈنىسى كەتسە، يېڭىسى
كېلىدىكەن، رەسىم سىزىدىغان، سۈرەت تارتىدىغان ئىشلار تۈ-
گىمەيدىكەن.

جامال تۈرمە ھاياتىنى ئاخىرلاشتۇرۇپ ئۆيىگە كەلگەندە،
ۋەزىيەت ئەسلىدىكىدىن ئاسمان - زېمىن ئۆزگەرگەندى. دېھقان-
لارغا يەرلەر ھۆددە بېرىلىپ، ئاچارچىلىق، يوقسۇللۇق، موھ-
تاجلىقنىڭ ئورنىنى مەمۇرچىلىق، توقچىلىق ئىگىلىگەن، ئادەم-
لەرنىڭ چىرايىغىمۇ قان يۈگۈرۈپ، نۇرلىنىپ قالغانىدى. ئۇنىڭ
بالىلىرى چوڭ بولۇپ قالغان، چوڭ قىزى ئاينىگار تولۇق ئوتتۇ-
را مەكتەپنى پۈتتۈرۈپ، دارىلمۇئەللىمىنىگە ئوقۇشقا كەتكەن.
ئىككىنچى بالىسى سۇلتان تولۇق ئوتتۇرا مەكتەپتە، ئۈچىنچى
بالىسى بولسا، تولۇقسىز ئوتتۇرا مەكتەپتە ئوقۇماقتا ئىدى.
پاتىمەنىڭ بېشىغا ئاق كىرگەن، يۈزىگە قورۇقلار چۈشكەن،

ئورۇق يۈزىنى قارا داغلار باسقاندى.

جامال ھازىر يەر تېرىش تۈگۈل كەتمەنمۇ تۇنالمىدۇ. ئۇ مەيلى سېكرىتار بولغان مەزگىلدە بولسۇن، مەيلى تۈرمىدە ياتقان مەزگىلدە بولسۇن، كەتمەن تۇتمىدى. قىسقىسى، يىگىرمە يىلدىن بېرى ئۇ ئېغىر ئەمگەك قىلىپ باقمىدى. ئۇ يەنىلا خىزمەت قىلىشنى، ھوقۇق تۇتۇشنى ئۈمىد قىلاتتى. بىراق، ھوقۇق، ئەمەل دېگەن يەردىن سۈپۈرۈۋالدىغان نەرسە ئەمەس - تە. ئائىلە لاج، ئۇ يەنە بىكار تۇرغاندىن كۆرە، مىدىرلاپ تۇرماقچى بولدى. ئۇ، ئوقۇغۇچىلىق دەۋرىدىكى رەسىم ئاپپاراتىنىڭ توپىسىنى سۈرتۈۋېتىپ، يېزىلاردا ئايلىنىپ يۈرۈپ، خەقنى رەسىمگە تارتىپ پۇل تېپىشقا چۈشتى. يەنە تېخى مۇخبىرلىق قىلىشىمۇ پۇل تېپىشنىڭ ئوبدان چارىسى قىلدى. رەسىمگە تارتىپ قويۇپ دېھقاندىن پۇل ئالغاندىن تاشقىرى يەنە باي بولغانلارنى ئېتىزى، ئاشلىقى، چارۋىسى، ئورمىنى يېنىدا تازا كۈلدۈرۈپ رەسىمگە تارتىپ، رەسىمنىڭ ئاستىغا: «3 - ئومۇمىي يىغىندىن كېيىن...» دېگەن گەپتىن باشلاپ چۈشەندۈرۈش يېزىپ، سۈرەتلىك خەۋەر قىلىپ، شىنجاڭدىكى ئۇيغۇرچە، خەنزۇچە گېزىتلەرگە ئەۋەتىپ تۇردى. شۇنداق قىلىپ، گېزىت - ژۇرناللاردا ئۇنىڭ نامى چىقىشقا باشلىدى. ئىككى - ئۈچ پارچە سۈرەتلىك خەۋەرگە ئاتىشىپ يەتمىش يۈەن قەلەم ھەققى كېلىدىغان بولدى. جامالغا يەنە ئامەت خەزىنىسى ئېچىلدى. بىر تەرەپتىن، چۆنتىكى پۇلغا تولۇشقا، يەنە بىر تەرەپتىن، سېسىپ كەتكەن نامى يۇيۇلۇپ، كۆزگە كۆرۈنۈشكە باشلىدى. ئۇزاق ئۆتمەيلا، ئۇ يېزا باشلىقلىرىنىڭ نەزەرىگە ئېلىندى. ئالىي مەكتەپتە ئوقۇغان، يېزىقچىلىق ئىقتىدارى يۇقىرى، خەنزۇچىنى سۈدەك بىلىدۇ. دېھقانچىلىق بىلەن شۇغۇللىنىدىغان بۇنداق يېزىدا بۇنچىلىك ئادەمنىڭ چىقىشى ئا-سانمۇ! بۇنداق ئادەمنىڭ ئىقتىدارىنى ئىسراپ قىلمۇ ئەمەي كۈچىدىن پايدىلىنىش كېرەك. ئىختىساس ئىگىسى دېگەن شۇ - دە.

ھازىر يېزىلىق ھۆكۈمەتكە كاتىپ يوق، مېنىڭچە ئۇنى كاتىپ قىلىپ ياللىۋالساق، كېيىنچە كادىر قوبۇل قىلىش شىتاتى بېرىد. سە، رەسمىيلەشتۈرۈۋالساق بولىدۇ.

يېڭىدىن سايلانغان يېزىلىق خەلق ھۆكۈمىتىنىڭ ياش باشلىد. قىمنىڭ بۇ دادىل پىكرى جامالىنى خوشلۇقتىن مەست قىلىۋەتتى. ئۇنىڭ ئارزۇ قىلغىنى مۇشۇنچىلىك بىر خىزمەت ئەمەسمىدى؟ ئىشقىلىپ، ھۆكۈمەت خىزمىتى بولسىلا بولىدى. ئۇنىڭ بۇ ئارزۇسىنى يېزىنىڭ يېڭى باشلىقى ئوبدان چۈشەندى. ھە، ھازىر ياللانما كاتىپ بولىدى. ئەتە - ئۆگۈن، يۇقىرىدىن شىتات كەلسە، دۆلەتنىڭ رەسمىي كادىرى، رەسمىي كاتىپ بولىدۇ. ئادەمنىڭ ئۆمرىنىڭ ئاخىرىدا ئامەت شۇنچىلىك كەلسە بولمىدىمۇ؟ رەسمىي كادىرلىق شىتاتنى قولغا كەلتۈرۈش ئۈچۈن، چوقۇم بارلىق ئامالنى قىلىش كېرەك. نېمىلا بولمىسۇن، رەسمىي كادىر دېگەند. نىڭ ھامان نېنى پۈتۈن، يېگەن گۆشى سۆڭەكسىز بولىدۇ. شۇڭا ئۇ، بارلىق تىرىشچانلىق بىلەن، يېزىنىڭ ئادەتتىكى كالتا ئاقساقاللىرىدىن تارتىپ سېكرىتارىغىچە ھارماي خىزمەت قىلدى. ئۇلارنىڭ رەسمىنى سىزدى، سىرچىلىقنى قىلدى، ئۆيىگە مېھمانغا چاقىردى، ماختىدى، مەدھىيىلىدى. يالغۇز ئاغزىدىلا ئەمەس، گېزىتتە، ژۇرناللاردا ماختىدى. ھارسىمۇ، مۇدۇرسىمۇ، يىقىلىسىمۇ، ئۇيقۇدىن مەڭدەپ قوپۇپ خىزمىتىنى قىلىسىمۇ، ئۇلاردا ياخشى تەسىرات قالدۇرۇشقا تىرىشتى. مانا مۇشۇ تامادا پالاقشىپ ئىككى يىل ئۆتۈپ كەتتى. ھازىر ئۇنىڭ سىرتقى كۆرۈنۈشى تۈرمىدىن بوشۇنۇپ چىققان ۋاقتىدىكى جامالغا مۇتلەق ئوخشمايتتى. ھەرقايسى قاتلامدىكى ئەمەلدارلارغا تىنىمىسىز خىزمەت قىلىش نەتىجىسىدە، ئورۇنلىغان، مۇكچەيگەن، چارچىغاندى. خۇددى ئۇ سېكرىتار بولۇشتىن ئىلگىرىكى ۋاقتىدىكىگە ئوخشاش قورسىقى ئىچىگە تارتىلىپ، دۈمبىسىگە چاپلىشىپ قالاي دەپ قالغان، بويۇن گۆشلىرى سىزىپ، ئىنچىكىرەپ، جىگدە يىلتىد.



زىدەك بولۇپ قالغاندى. شۇنداق بولسىمۇ، لېكىن ئۇ قىلچە بوشاشقىنى يوق. يەنىلا تېنىمىسىز ھەرىكەت قىلدى، ئىشلىدى، خۇددى ئىگىسىگە سادىق ئىتتەك، ئەمەلدارلارنىڭ بوسوغىسىدىن نېرى كەتمىدى. ئۇ پەلەكنىڭ ئۆرگۈلۈپ - چۆرگۈلۈپ تۇرىدىغانلىقىغا ئىشىنەتتى. ئۇ، ئامەت ئۇنىڭغا قۇچاق ئېچىپ، دۆلەتنىڭ كادىرى بولۇۋالغاندىن كېيىنلا، ئاندىن ھاردۇقنى چىقارماقچى، دەم ئېلىپ، ئۆزىنى كۈتۈپ، يوقانغانلىرىنىڭ ھەممىسىنى تولدۇرۇۋالماقچى. شۇڭا ئۇ ئاشۇ شتات ئۈچۈن، جان - جەھلى بىلەن ئىشلىدى. ئۇھ، مانا ئەمدى ئەتە شۇ شتاتنى، ئاشۇ تۆمۈر كىيىمنى كىمگە بېرىش مەسلىسى بەلگىلىنىدىغان قۇتلۇق كۈن. جامال - نىڭ قىلغان خىزمەتلىرى ئالدىدا، چوقۇم ئۇلارنىڭ يۈزى قىزدىرىدۇ، يېگەن ئېغىز ئۇيۇلىدۇ ئەمەسمۇ!...

مانا ھازىر ئۇ بىر كېچە ئۇخلىماي سىزغان رەسىمنى كەچكە - چە ئاپتاپتا قۇرۇتۇپ، خۇپتەن ۋاقتى بولغاندا قولتۇقىغا قىسىپ، يېزا باشلىقىنىڭكىگە قاراپ يول ئالدى. ئۇ، بوۋايدەك مۈكچە - يىپ، بېشىنى تۆۋەن سېلىپ، ھازىرلا يىقىلىپ كېتىدىغاندەك دەلدەڭشىپ كېتىۋاتاتتى. ئادەملەر، سىلەر جامالنىڭ ئالدىغا ئۆتۈپ، ئۇنىڭ چىرايىغا قاراپ بېقىڭلار! ئۇنىڭ نېمىلەرنى ئويلاۋات - قىنىنى چىرايىدىن بىلىۋېلىشقا ئۇرۇنۇپ كۆرۈڭلار! ئەي زې - مىن! مەن ساڭا يەنە خىتاپ قىلاي: قارا، ئادەملىرىڭگە!

ئاھ، رەھىمسىز دەريا!

(پوۋېست)

1

مانا بۇ كۆرۈمسىز، تاش مايماق قارا ئېشەك بىزنىڭ تۇردى رەزگىنىڭ سىردىشى ۋە ئايرىلماس دوستى. ئۇلار قاچانمۇ بىرەر - يېرىم دەم ئايرىلىپ باققان؟ تۇردى رەزگى بىر يەرگە بارىدىغان چاغدا، ئېشىكىگە ئەسكى كېڭىز مۆلىنى^① توقۇيدۇ - دە، ئۈستىگە ئەپ-چىلگىنە مىنىۋالىدۇ. يولغا چىقىپ ئۇزۇن ئۆتمەي، خۇددى ئېشەك بىلەن ئۆزى ئۈچۈنلا ئېيتىۋاتقاندەك، بوغۇق ئاۋازدا غىڭ-شىپ «گۈلئايىم» ناخشىسىنى باشلايدۇ، ئۇنىڭ ياغسىراپ كەت-كەن ياغاچ ھارۋىنىڭ غىچىرلىشىدەك چىقىدىغان كۈلكىلىك، ئالا - تاغىل ئاۋازى، ئېشەككە نىسبەتەن ئالاھىدە تەسىر كۆرسەتسە كېرەك. شۇڭا ئۇ قۇلاقلىرىنى يوپۇرۇپ، خارتىلداپ قويۇپ، ئالچاڭ پۇتلىرىنى چاققان يۆتكەپ، قىل يورغىدەك مېڭىپ كېتىدۇ. تۇردى رەزگى ئېشىكىنىڭ بۇنداق مېڭىشلىرىدىن قانداقتۇر ئۆزىمۇ تىل بىلەن ئىپادىلەپ بېرەلمەيدىغان شېرىن ھېسسىياتلار-غا تولىدۇ، ئۆز ئىچىدە ئېشىكىدىن شۇنچىلىك سۆيۈنىدۇ. ئۇنىڭ نە ئۇرۇق - تۇغقىنى، نە بالا - چاقىسى، نە دوست - بۇرادىرى يوق. يېشى ئەللىكتىن ئاشقىنى بىلەن تېخى توي قىلمىغان قېرى يىد-گىت. ئۇنىڭ ھېسسىياتىنىڭ ئۆلگەن - ئۆلمىگەنلىكىنى بىلگىلى

① مۆلە - مەكىت شىۋىسىدە ئۇچۇلۇق مەنىسىدە.



بولمايدۇ. چۈنكى ئۇ مۇشۇ يېشىغىچە بىرەر يات جىنىس بىلەن بىرەر -
بىرىم دەم مۇڭدېشىپ باققىنى يوق. ئۇنىڭ دوستىمۇ، مەھبۇبىمۇ -
مۇ، ھەممىسى مانا مۇشۇ ئاستىدىكى مۇلايىم ئېشىكى. ئۇ ئېشەك
تۇردى رەزگىگە ئوخشاشلا كۆرۈمسىز. ئۇنى ئېشەكلەر ئىچىدىكى
ئەڭ سەت ئېشەك دەپسە بولىدۇ. قاپقارا، ئۆسكىلەڭ، پاخىيىپ
تۇرغان يۇڭلار ئارىسىدىكى چاپاق باسقان كۆزلىرى چىۋىن -
كۈمۈتلەرنىڭ ئوۋىسى، سالپىيىپ تۇرىدىغان ئۆزىدىن يوغان
قۇلقىچۇ تېخى! ئىگىسىنىڭ كۆزىمۇ ئۇنىڭدىن قېلىشمايدۇ.
تۇردى رەزگىنىڭ ئۆسكىلەڭ چۈپۈر قاشلىرى ئاستىدا يوشۇرۇن -
غان خۇنۇك كۆزلىرىگە قارىغان ئادەم يىرگىنىدۇ. دېمىسىمۇ،
تۆمۈرچىلىك كەسپى ئۇنىڭ يۈزىنى ئۆزى كۈچىنىپ بازغانلايدۇ.
غان تۆمۈردەك ھەم قوتۇر، ھەم قاپقارا قىلىۋەتكەن، چىگىشلى -
شىپ كەتكەن ساقاللىرى ئۇنىڭ يۈزىنى كىرىپنىڭ دۈمبىسىگە
ئوخشىتىپ قويغان.

ئىزدەپ - تېپىشقان بۇ ئىككى مەخلۇق ئۆز جەمەتلىرى
ئىچىدىكى ئەڭ ئېتىبارسىز، كۆرۈمسىزلەردىن. شۇڭا ئۇلار ئۇ -
نىڭ بىرسى ئادەم، بىرسىنىڭ ھايۋان بولۇشىدىن ئىبارەت تەبىئەت -
ئىي تۇساقنى قىلچىمۇ نەزەرگە ئالماستىن، بىر - بىرى بىلەن
ئوبدانلا چىقىشىپ قالغان. تۇردى رەزگى، «بۇ دۇنيادا چىرايلىق
ئادەملەر (ئۆزىدىن باشقا ئادەملەرنىڭ ھەممىسىنى چىرايلىق ھې -
سابلايتتى) دىن دوست چىقمايدۇ. ئادەملەر ۋاپاسىز، ئاغزىدا چى -
رايلىق سۆزلەپ، ئۆزلىرىنى مەدەنىيەتلىك ھېسابلايدىغان، چوڭ
ئىشلار قولىدىن كېلىدىغان ئادەملەرمۇ ۋاپاسىز. گەرچە ئۇلار
ئادەم بولسىمۇ، ئۆز مەنپەئەتى ئۈچۈن ئەڭ قەبىھ ۋە ھىشىلىكلەر -
نى قىلىشقا ئۇرۇنىدۇ. ئۇلاردا ھايۋانچىلىك سەمىمىيلىك، سادا -
قەت دەيدىغان نەرسە مەۋجۇت ئەمەس، ھەتتا مۇشۇ ئاستىدىكى
ئېشەكچىلىك ۋاپا دېگەننى بىلمەيدۇ، دوستلۇقنى قەدىرلىمەيدۇ» دەپ
قارايدۇ. شۇڭا ئۇ، مۇشۇ كۆرۈمسىز ئېشىكىنى ئەڭ يېقىن

دوستى دەپ بىلىدۇ. بۇ ئىككىسىنىڭ رىشتى شۇنچىلىك چىڭ باغلانغان. ئۇنىڭ ئۆيى دەريا بويىدىكى بازارغا ئانچە يىراق بولمىغان مەھەللىدە. ئۇ مەھەللىسىنىڭ چېتىدىكى بىر باغۇ بوستان ئىچىدە ئىككى ئېغىزلىق، تورۇسلىرى ئىستىن قارايدىغان لاي تاملۇق ئۆيدە ئولتۇرىدۇ. تاشقىرىقى ئۆيى ئۇنىڭ تۆمۈرچىلىك قىلىدىغان دۇكىنى، ئىچكىرىكى ئۆيگە بولسا، كونا زەدىۋال تارتىلىپ، ئىككى چىت يوتقان - كۆرىپ، قۇراقتىن تىكىلگەن سامان تەكپە، بىرقانچە ساپال قاچا، بىر قۇم قازان ۋە چۆگۈن قاتارلىق نەرسىلەر قويۇلغان. مانا بۇلار ئۇنىڭ ئۆيىدىكى بار - يوقى بىساتى. ئۇنىڭ ئۆيىنىڭ ئىچى بۇنداق بىچارچىلىق، يوقسۇزلۇق ئىچىدە قالغاندەك غەرىپسىنىپ تۇرغىنى بىلەن، ئۆيىنىڭ ئەتراپىغا كۆپ چەت سېلىۋېرىپ، ئۇ يەرنى مانا ئەمدىلىكتە تۈمەنلىگەن قۇشلار ماكان تۇتىدىغان جەننەتكە ئايلاندۇرغان. تۈردى رەزگىنىڭ ئۆيى بولسا جەننەتتەك باغ ئىچىدە، چۈچىيىپ تۇرغان قاقاس دۆڭگە ئوخشاش كۆرۈنىدۇ.

2

تۈردى رەزگى - ئاۋۋال ئۇنىڭ لەقىمىنى بىلىۋېلىڭلار - بۇ ئىسىم ئۇنىڭغا مۇشۇ مەھەللىدىكى ئادەملەر تەرىپىدىن قويۇلغان. ئۇ چىرايى كۆرۈنمىسىز، سەت بولغىنى ئۈچۈنمىكىن، سەل رەتلىكرەك يۈرۈشىنىمۇ بىلمەيدۇ، كىيىملىرى شۇنچىلىك بەزەپ، رەتسىز ۋە يىرتىق. ئۇنى ياماپ ياكى يۇيۇپ كىيمەيدۇ، بىر كىيىمنى بىرلا كىيىۋالسا، تاكى ياپمىسا بولمايدىغان يېرى ئېچىلغاندىلا يەڭگۈشلەيدۇ، ياكى يېڭىسىنى ئالىدۇ، بۇ ئۇنىڭ ئادىتى. ھورۇنمىكىن دېسە ئىشچان، نامرات بىچارمىكىن دېسە، مۇشۇ يۇرت، ھەتتا مۇشۇ ناھىيە بويىچە ھەرقانداق دۆلەتمەن بايىنىڭ ئۇنىڭ ۋەجى ئالدىدا كۆزى چەكچەيمەي قالمايدۇ. ئۇ



تۆمۈرچىلىك ئورسىغا بىر كىرىۋالسا، قوپال، قانداق قوللىرى بىلەن بولغىنى ئەپچىل سوقىدۇ، كېچە ياكى كۈندۈز بىر نەرسىنى ئىشلەۋېرىدۇ. بۇ ناھىيىنىڭ دېھقانلىرى تۈردى رەزگىنىك كەتمەننىڭ باشقا كەتمەننى چاپمايدۇ، ياغاچچىلار ئۇ ياسىغان كەتمەننى ئىسكىنىدىن باشقا كەتمەن، ئىسكىنىنى ئىشلەتمەيدۇ. شۇڭا ئۇ بۇيرۇتمىدىن باش كۆتۈرەلمەيدۇ، شۇنداق بولغانىكەن، ئۇنىڭ بولغىنىنىڭ تۆمۈرگە «توك» قىلىپ بىر تېگىشى پۇل دېگەن سۆز، پۇل كىرىۋېرىدۇ، لېكىن چىقمايدۇ. تۈردى رەزگىنىڭ بىر قورسىقىدىن باشقا يەنە نېمىسى بار، ئۇ پۇللارنى نەگىمۇ سىغدۇرار ھەم نېمىمۇ قىلار؟ ئۆلسە قالىدۇ! . . . ۋۇي ئۆلۈم-تۈك رەزگى، ياكى يېيىشنى بىلمەيدۇ، ياكى كىيىشنى. «ئاشنى ئىچەلمەسكە بەر، ناننى يېيەلمەسكە بەر» دېگەندەك، ۋەجنى خۇدا-يىمىنىڭ مۇشۇنداق رەزگىگە بەرگىنى قىزىق! . . .

تۈردى رەزگى غەلىتە ئادەم، ئۇ بازارغا بارسا، پاكار ۋە كۆرۈمىسىز قارا ئېشىكىگە مىنىپ غىتىلداپ بارىدۇ، باشقىلارغا ئوخشاش ئات ياكى موتسىكلت مىنمەيدۇ، ئۇنداق قىلىپ جان قىيىناپ بازارغا بارغاننىڭ نېمە پايدىسى؟ بېلىگە ئۆزى قوقاستا كۆمۈپ پىشۇرغان كۆمەچتىن بىرنى تۈگىدۇ - دە، ئاتايىن بازارغا بارغان ئادەم ئاغزىغا تېتىغۇدەك تۈزۈكرەك غىزا يېمەي، ئەللىك پۇڭلۇق ئۈچەي - قېرىن شورپىسى ئېلىپ، ھېجر تاۋاققا كۆمەچنى پوملاپ سالغاندىن كېيىن، ئۈستىدىن ياغاچ قوشۇقتا بېسىپ تۇرۇپ، ياخماق ساقاللىرى ئارىسىدىن ئۆرۈلۈپ چىقىپ تۇرغان كالىپۇكلىرى بىلەن، ئۈچەي - قېرىننىڭ سۈيىنى ھۈزۈرلىنىپ سۈمۈرىدۇ. ۋاھ، ئۇنىڭ ئۈچۈن دۇنيادا بۇنىڭدىن ئارتۇق لەززەت بولامدۇ؟ ئۇ تىلىنى تامشىپ، تەرلەپ ئولتۇرۇپ، يوغان كۆمەچنى ئۈچەي - قېرىننىڭ سۈيى بىلەن ئىچىپ بولغاندىن كېيىن، بىر كېكىرىدۇ - دە، ئۆپكە - قېرىن، ئۈچەيلەرنى بەلبېغىغا تۈگۈپ، ئاللاغا شۈكرى - سانا ئېيتىپ،

بىر دۇئا قىلغاندىن كېيىن، سوزۇپ بىرنى كېكىرىۋېتىپ، ئور-
نىدىن قوزغىلىدۇ. بۇ چاغدا، ئۇنىڭ يېنىدا ئولتۇرغانلار ئۇنىڭ-
دىن بىزار بولۇشۇپ، ئىچىدە مىڭنى تىللايدۇ. ئەگەر، نازاكەت-
لىك قىز - جۇۋانلار يانداپ ئۆتۈپ قالسا، ئۇنىڭدىن بوقسۇپ
چىققان تەرنىڭ بەتبۇيىدىن سەسكىنىپ، كوڭلى ئاينىپ، خېلى
يەرگە بارغۇچە «سەت، توڭرۇلۇق مەينەت رەزگى» دېيىشىپ
كېتىدۇ. ئۇ ئادەتتە، پۇلنى كۆپ تاپىدۇ، خەجلىمەيدۇ. ئەنە
بۈگۈنمۇ ئۇ ئۇسساپ تاماقلرى قۇرۇپ، كالىپۇكلرىنى گەز
باغلاپ، ئاغزى كاككۇكتەك ئېچىلىپ قالدى، مۇزدەك چۈشمەل
دوغ ئۇنىڭ نەپسىنى تاقىلداشقان بولسىمۇ، لېكىن ئۇ بىر قاچا
مۇز سۈيىنى (ھە راست، يەنە ئىككى قوشۇق ئىچىدىغان قېتىقىمۇ
بار) يىگىرمە پۇڭغا ئىچمەيدۇ، ئۇ ئىچىدە: «ئادەملەر ئەخمەق - دە،
ماۋۇ يەردە بەش پۇڭلۇق مۇز قىيامى تۇرسا، يىگىرمە پۇڭغا دۇغ
ئىچىدۇ، بۇ نېمىدېگەن ھاماقەتلىك!» دەپ ئويلايدۇ. تۇردى
رەزگى بەش پۇڭلۇق مۇز سۈيىدىن بىر قاچا ئىچىپ راسا راھەت-
لەندى - دە، دۇغ ئىچىۋاتقان ئادەملەرگە نەپرەت بىلەن قاراپ
قويۇپ، كېتىپ قالدى. مانا شۇ ئۇنىڭ ھەپتىدە بىر بولىدىغان
بازار كۈنى قىلىدىغان خىراجىتى. ھەر كۈنى ئەڭ كەم دېگەندە
يىگىرمە - ئوتتۇز كويغا ئىشلەيدىغان، قولىدا ئوتتۇز نەچچە مىڭ
يۈەن پۇلى بار ئادەمنىڭ ئىشلىرى مانا شۇنداق. ئوتتۇز نەچچە
مىڭ يۈەنمۇ ئاشۇنداق يېمەي، كىيمەي يىغقاندا توپلانغان پۇل -
دە، ئەگەر ئۇدۇللۇق يەپ تۈگەتسە، بۇ پۇل ئۆزلىكىدىن يىغىلىپ
قالاتتىمۇ؟

تۇردى رەزگى بازاردىن يېنىپ، ئۇدۇل دەريا تەرەپكە ماڭ-
دى. ئېشەك ئۇنىڭ كۆڭلىدىكىنى ئوبدان بىلىدۇ. شۇڭا ئۇ
ئاچالغا كەلگەندە، ئۆيى تەرەپكە بۇرۇلماستىن، ئۇدۇل دەريا
بويىغا قاراپ ماڭدى. تۇردى رەزگى ئېشىكىنىڭ ئەقلىگە سۆيۈ-
نۈپ، كۈلۈمسىرىدى. چىم، يۇلغۇن، يانتاق، چاتقاللار ئارىسىدە



دىكى چىغىر يول بىلەن دەريا بويىغا يېتىپ كېلىشىنى. مانا ئۇنىڭ ئوتتۇز يىلدىن بېرى داۋاملاشتۇرۇپ كەلگەن كونا ئادىتى. ئادەتتە ھەر كۈنى كەچتە ئېشىكىگە مىنىپ مۇشۇ دەريا بويىغا كېلىدۇ. دەريا بويىغا كەلگەندە، ئېشىكىدىن چۈشۈپ، چىم ئۈستىدە ئولتۇرۇپ، پېشىن نامىزىنى ئوقۇيدۇ. ئۇ نامىزىنى شۇنچىلىك پىغانلىق، ئاللاغا سېغىنىش ئىچىدە ھۆڭرەپ يىغلاپ ئوقۇيدۇكى، ئادەتتە ئۇنىڭ مۇنداق يۈرەكنى ئېزىدىغان يىغىسىنى ئاڭلىغان ھەرقانداق تاش يۈرەك ئادەمنىڭمۇ چىداپ تۇرۇشى مۇمكىن ئەمەس. ئۇ يىغىدىن توختاپ، نامىزى تۈگىگەندىن كېيىنمۇ، يۈكۈنۈپ ئولتۇرغان پېتى، لۆمشۈپ ئېقىۋاتقان دەريا سۈيىگە ئۇزاقتىن - ئۇزاق مۇڭلىنىپ قاراپ ئولتۇرۇپ كېتىدۇ. ئۇنىڭ دائىم تۆمۈرگە قاراۋېرىپ، تۆمۈردەك قېتىپ كەتكەن چىرايى بۇنداق چاغدا شۇنچىلىك مۇڭلۇق تۈسكە كىرىدۇكى، ئۇنىڭ بۇ قىياپىتى ئادەمگە شەكسىز يىغا ياماشتۇرىدۇ. بىراق، بۇ ئادەمنىڭ بۇنداق مۇڭلۇق چىرايىنى ئېشىكىدىن باشقا ئىتتى - جىن كۆرۈپ باقمىغان. ئۇ ئادەتتە ھېچكىمگە ئارىلاشماي، ئۆيىدە ئىشىنى قىلىدۇ. ئىشى تۈگىسە، دەريانىڭ مۇشۇ قويۇق چاتقالار قاپلىغان بىرلا يېرىگە - دۆڭنىڭ باغرىغا كېلىپ نامازغا بىر ئولتۇرسا، تاكى قاراڭغۇ چۈشۈپ كۆز باغلانغۇچە دەرياغا قاراپ ئولتۇرىدۇ. ئولتۇرغاندىمۇ، بىر تىكىلسە سۇدىن باشقا ياققا قارمايدۇ. ئاھ... ئېقىن سۇ، سەن نېمىدىگەن ئۇلۇغ! سېنى بىرسى ئالدىغا سېلىپ قوغلىمايدۇ، ياكى تۆگىدەك بۇرۇنۇڭغا چۆلۈك سېلىپ يېتىلىمەيدۇ. نەگە شۇنچە ئالدىرايدىغانسەن؟ ئۇنىڭ كۆز نۇرى، يۈرەك رىشتى ساڭا باغلانغان. ئۇنىڭ كۆزى دەريا ئىچىدىن - لاي - لاتقىلارنى بۇلدۇقلىتىپ سۆرەپ ئېقىۋاتقان سۇ ئىچىدىن بىر گۈزەلنىڭ سىماسىنى كۆرىدۇ. بۇ چىراي ئۇنىڭ ئۈچۈن ئەڭ مۇقەددەس تەۋەزۈك. بۇ گۈزەل سىمانى پەقەت ئۇلا، ئۇنىڭ ئاشۇ گۈزەل پەرىگە باغلانغان ئاشىق يۈرىكى بىلەن ئۇنىڭ كۆز نۇرىلا

كۆرىدۇ. قارىغانسېرى ئۇنىڭغا مۇھەببىتى ئاشىدۇ. ئەقىدىسى كۈچىيىدۇ. ئۇ ئۆزىنىڭ ئاشۇ گۈزىلىگە ئۇنىسىز قارايدۇ. غايىبانە چىرايمۇ ئۇنىڭغا سىنچى كۆزلىرى بىلەن تىكىلىدۇ. ئۇ شۇنچىدە - لىك گۈزەل چىرايىكى، ئۇنى يەر يۈزىدە پەقەت تۇردى رەزگىلا كۆرگەن. بىر كۆرۈشى بىلەنلا غايىبانە سۆيگەن. شۇ سۆيگۈنىڭ ئەقىدىسى ئۇنىڭ يۈرىكىگە مەڭگۈ ئۆچمەس سۆيگۈنىڭ تامغىسىنى باسقانىدى. ئۇ ھەر كۈنى دەريا بويىغا كەلگەن ھامان، ئاشۇ گۈزەل پەرىزاتنىڭ ئوماق چىرايى سۇ يۈزىدە پەيدا بولاتتى - دە، بۇلاقتەك كۆزلىرىنى ئۇنىڭغا تىكىپ، چوڭقۇر مۇھەببەت نەزەرى بىلەن ئۇنىسىز قارايتتى. ئۇ بۇ گۈزەل مەھبۇبىدىن ئايرىلىپ قالماسلىق ئۈچۈن، ئۇنى ئۇنتۇپ قالماسلىق ئۈچۈن، بۇ يەرگە ھەر كۈنى كېلىشنى ئادەت قىلغان. ئۇنىڭ دەريا بويىغا تولا كېلىشىكى سەۋەبى مانا مۇشۇنىڭدىن ئىبارەت ئىدى.

3

تۇردى رەزگى ھاياتىدا بىرەر ئايالغا ئۆزىنىڭ ئەرلىك سېزدە - مېنى ئاتا قىلىپ باققان ئەمەس، ئۇ سۇ يۈزىدە جىلۋە قىلىپ، ئۆزىگە غەمكىن كۈلكىسىنى تەقدىم قىلىپ تۇرغان گۈزەل قىز - نىڭ جامالىنى كۆرۈش بىلەن، ئۆزىنىڭ ئوتلۇق مۇھەببەت رىشە - تىنى، ئىلاھى سېھرىي كارامەت بىلەن چىڭ چىڭىپ، ئۇنىڭ ھايات يولىنى بۇزۇۋەتكەن ئاشۇ ئىشىنى ئوتتۇز ئىككى يىلدىن بېرى ھەر كۈنى ئەسلەپ، ئاچچىق ھەسرەت بىلەن پۈتكەن مەنئى لەززەتتىن ئوزۇق ئېلىپ ياشىدى. ئۆمۈر بويى ئاشۇ قىزنىڭ مۇپتىلاسى بولدى. ئوتىدا كۆيدى. بۇ كۆيۈكتىن شۇنداق بىر ئېچىنىشلىق غايە مۇنارىسى تىكلەندىكى، ئۇنىڭ ھاياتىدا يۈز بەر - گەن ھەرقانداق ئەگرى - توقايلىق، ھەرقانداق يەر تەۋرەش ۋە ھەرقانداق شىددەتلىك جۇدۇن - شۇرغانمۇ بۇ مۇقەددەس مۇنا.



رىنى ئۆرۈۋېتىلمىدى. ئەكسىچە ئۇ بارغانسېرى سەلتەنەتنىڭ بو-
لۇپ قەد كۆتۈردى. ئەنە شۇ ئاشقىلىق ئۇنى مۇشۇنداق رەزىنە
ھالغا كەلتۈرگەن، لېكىن ئۇنىڭ سىرتىدىكى رەزىنەلىك پەقەت
قەلب كۆزى غۇۋا كۆرىدىغان كىشىلەرنىڭ كۆزىتىشىدىنلا ئىبارەت،
خالاس.

بەزىدە ئالەم ئاستىن - ئۈستۈن بولۇپ كەتسىمۇ، يەنىلا
تەقدىر ئۆزگەرمەيدىغان چاغلار بولىدۇ، بۇ خۇددى مەھكۇم ئەل-
نىڭ قۇرام تاش ئاستىدىكى مېجىلىپ ياتقان گىيادەك بېچارىلىق
ھالىتىنى ئەسلىتىدۇ. لېكىن بەزىدە تەقدىر قىلدىن نازۇك بو-
لۇپ، سەللا سالقىن شامالدا تەۋرەپ، كارامەت يېڭى قىسمەتنى
تۇغىدۇ. بۇنى تۇردى رەزىنەنىڭ تەقدىرىنى بەلگىلەۋاتقان كىچىك-
كىنە بىر ۋەقەدىن كۆرۈپ باقايلى.

4

تۇردى رەزىنەنىڭ يىگىرمە ياشلىق ۋاقتى. ياش تۇردى ۋۇ-
جۇدى ياشلىق ھېسلىرىنىڭ مەستخۇشلىقىدا ئۇرغۇپ تۇرغان،
غۇرۇرى كۈچلۈك، بىلەكلىرى توم، كۈچتۈڭگۈر بولۇپ يېتىل-
دى. نامرات ئانا - ئانا پەرزەنتىنىڭ ھاياتىنى ئۆزلىرىدەك موھ-
تاجلىقتا ئۆتكۈزۈشكە ھەم ھالال ئادەم بولۇپ چىقىشى ئۇ-
چۇن، ئۇنى شۇ زاماندا راسا ئېقىۋاتقان تۆمۈرچىلىك ھۈنرىنى
ئۆگىنىشكە بەردى. تەمبەل ۋە ئەقىللىق شاگىرت قېرى تۆمۈر-
چىنىڭ كۆڭلىگە تازا ياقىتى. تۇردى ھەر بىر ئىشتا ئۆز ئۈستىسى-
نىڭ كۆڭلىدىكىنى تېپىشقا تىرىشاتتى ھەم تاپشۇرۇلغان ئىشلار-
نى ئەستايىدىللىق بىلەن كۆڭۈلدىكىدەك قىلاتتى. شۇڭا ئۇ ئازلا
كۈن ئىچىدە خېلى نەرسىلەرنى ئۆگىنىۋالدى ھەم ئۈستىسىنىڭ
قەدىرلىشىگە ئېرىشتى. قېرى تۆمۈرچى ئولتۇرسا - قوپسا ئۆيىد-
كىلەرگىمۇ، يار - بۇرادەرلىرىگىمۇ تۇردىنى ماختاپ، ئۆز ئۆم-

رىدە تەربىيىلىگەن يەتمىش نەچچە شاگىرتى ئىچىدە، بۇنىڭدىن ياخشى شاگىرتقا ئۇچرىمىغانلىقىنى ئېيتىپ ھۇزۇرلىناتتى. قېرى تۆمۈرچىنىڭ دۇنيالىقتا ئايىمىنسا ئىسىملىك بىرلا قىزى بار ئىدى. ئۇنىڭ سەرۋىدەك ئۆسكەن زىلۋا بويى، ئاق سېرىق كەلگەن يۇمىلاق يۈزى، كۈلۈپ تۇرىدىغان سېھىرلىك كۆزلىرى تولىمۇ يېقىملىق ئىدى. تىلى چۈچۈك بۇ ئوماق قىز، تۇردىغا بەكمۇ ياقتى. ئۇ داۋاملىق تۇردىنىڭ قايقارا، توم بېلەك-لىرىگە، تەر تەپچىرەپ مىس قازاندەك پارقىراپ كەتكەن كەڭ يەلكىلىرىگە، قىپقىزىل تۆمۈرگە بازغان ئۇرۇشلىرىغا قاراپ، توختىماي ۋىلىقلاپ كۈلەتتى. ئايىمىنسا بىر كۈنى شۇنداق كۈلۈ-ۋەرگەندىن كېيىن، قېرى تۆمۈرچىمۇ ئىشتىن توختاپ، قويۇق چار ساقىلى ئارىسىدىكى پۈرۈلۈپ كەتكەن ئېغىزنى ئېچىپ، قىزىغا زوقى كېلىپ كۈلۈمسىردى. ئۇ چوڭقۇر ئاتىلىق مېھرى بىلەن:

— قىزىم، كېلە، كۈلۈۋەرمەي ئاتاڭنىڭ تەرىنى سۈرتۈپ قويە، ئومىقىم، — دېدى. قىز شۇئان نېپىز لېۋىنى پۈرۈپ ئەركىلىدى:

— ھىم... كۆيىدەپ، قارىداپ كەتكەن يۈزۈڭنى يەنە سۈرتسە يەنە قارا قىلسەن. ئۆزۈڭنىڭ قارىلىقى يەتمىگەندەك. — ھا، ھا، ھا. . . بالام ئەتمەيمەن، خەپ توختاپ تۇر، — قېرى تۆمۈرچى شۇنداق دەپ قاقاقلاپ كۈلۈپ كەتتى. ئايىمىنسا شۇئان ئاستا كېلىپ، ئاتىسىنىڭ ئىشتىن قارايدىغان يىرىك ساقال باسقان يۈزىنى قولىغا ئېلىپ بىلەن پاكىزە سۈرتۈپ قويدى. شۇ چاغدا بازغان تۇتۇپ تۇرغان تۇردىنىڭ تېنى جۇغىدە قىلىپ، خۇددى قىز ئۇنىڭ تەرىنى سۈرتۈۋاتقاندەك، تەر باسقان يۈزى قىزىرىپ، يەرگە قارىۋالدى. ئايىمىنسانىڭ قوڭغۇراقتەك زىل ئاۋازى يەنە ئاڭلاندى:

— ھىم... مەيلى، مېنى بالام ئەتمىسەڭ، ئانام بالام



ئېتىۋېرىدۇ، يۈزۈڭنى ئەمدى ھەرگىز سۈرتمەيمەن.
— نېمىشقا؟

— يۈزۈڭنىڭ تۈكى قولۇمغا سانجىلىپ كېتىدىكەن،
قېرى تۆمۈرچى قىزىنىڭ سۆزىدىن ئۈچىيى ئۈزۈلگۈدەك
كۈلۈپ كەتتى. بۇ گەپتىن تۇردىمۇ ئۆزىنى تۇتۇۋالماي كۈلۈپ
سالىدى. قىز لېۋىنى پۈرۈشتۈرۈپ دومسايدى. قېرى تۆمۈرچى
كۈلكىدىن ئۆزىنى ئاران توختىتىپ:

— مېنىڭ يۈزلىرىم تۈكلۈك بولسا، ئەمىسە تۇردى ئاكاڭ.
تىڭ يۈزىنى سۈرتۈپ قوي، ئۇنىڭ يۈزى سېنىكىدەك تۈكسىز،
دېدى.

قىزنىڭ ھەممە خۇشاللىقى شۇنەن نەگىدۇر يوقاپ، يۈزىگە
ۋېلىدە قىزىللىق ئولاشتى - دە، بۇرۇلۇپ ئۆيگە قېچىپ كىرىپ
كەتتى. تۇردىنىڭ بېشىدا چاقماق چاققاندىك بولۇپ، ۋۇجۇدىنى
تىترەك باستى. ۋاھ، بۇ قانداق گەپ، ئاتىنىڭ كۆڭلى شۇنچىدە.
لىك تۈز بولسىمۇ، بىراق بۇنچىۋالا ئاشۇرۇۋەتمەسلىك كېرەك
ئىدى. قىز ئۇنى ھەرقانچە ئۆز ئاكىسىدەك كۆرسىمۇ، لېكىن
بەربىر ياتباش ئادەم - دە. تۇردىنىڭ پۇت - قوللىرى بوшаپ
ماغدۇرسىزلاندى. ئاھ، بۇ نېمە قىلىق. مەن نېمە بولۇۋاتىمەن؟
بۇ ئوڭۇممۇ - چۈشۈممۇ؟ بىچارە قىز، قانچىلىك ئىزا تارتقان.
دۇر؟ تۇردى ساڭگىلاپ كەتكەن بېشىنى ئاستا كۆتۈرۈپ ئۈستىدە
سىغا قارىدى. قېرى تۆمۈرچى ھېچ ئىش بولمىغاندەك يەنە ئىشقا
كىرىشكەندى. تۇردى ئېغىر بازغاننى كۈچەپ ئۇرۇشقا باشلىدى.
دى. بىراق ئۇ ئۆزىنى يوقاتقان. بىچارە قىز ھەتتا بىرقانچە
كۈنگىچە ھېچنەرسە پېمەي، دۈم يېتىپ يىغلاپ، ئاتا - ئانىسىدە.
تىڭ يۈزىگە قارىيالماس، گەرچە ئۆزى نومۇسقا يات بىرەر قىلىق.
نى قىلىپ سالمىغان بولسىمۇ. ئاشۇ ئاتىسىنىڭ - ئاغزى ئىتتە.
تىك ساددا ئاتىسىنىڭ ئاشۇ سۆزى ئۈچۈن، قىز ئىزا تارتىپ،
نېمە بولۇپ كەتتى - ھە؟

تۇردى ئەس - ھوشىنى يوقاتتى، ئۇنىڭ ۋۇجۇدى سېزىمىدىن ئايرىلدى. ئۇ قولىدىكى ئېغىر بازغاننى جايغا قويدى - دە، ئويماچەكتىن چىقىپ، تالاغا قاراپ ماڭدى.
— تۇردى ئوغلۇم، ساڭا نېمە بولدى؟
تۇردى ئۆزىنى تالاغا ئاتتى.

5

ئاھ، قىيانلىق دەريا — دولان دەرياسى! . . . سەن خۇددى يىگىتنىڭ قەلبىدەك مەۋج ئۇرۇپ ئۆركەشلەيسەن، تىنىمىسىز سوقۇۋاتقان يۈرىكىدەك قىرغاقلارغا ئۆزۈڭنى ئۇرىسەن، ئويقۇدىن بىدار بولغان ئاشىقتەك تولغىنىسەن، مۇڭلۇق شاۋقۇنلىرىڭ بىد-ئەن كېچە - كۈندۈز توختىماي ئاقىسەن. ئېيتقىنا، سەن نەگە بارىسەن؟ كېچە - كۈندۈز تۆكۈلگەن ياشلىرىڭنى چاچرىتىپ، ئاشىقىڭنىڭ ۋەسلىگە يېتىش ئۈچۈن كېتىۋاتامسەن؟ سەن ئا-ئاشىق، سېنىڭ بويىڭدا خۇدىنى يوقىتىپ، بېشىنى ساڭگىلىتىپ ساڭا تىكىلىپ ئولتۇرغان مانا مۇشۇ يىگىتمۇ بىر ئاشىق. ئۇنىڭ كېچە - كۈندۈز سەندەك تولغىنىپ، سېنىڭ دولقۇنلىرىڭدەك توختاۋسىز دولقۇنلىغان قەلبى مانا ھازىر خۇددى سەن سۈرۈپ كېتىۋاتقان لاي - لانقىلاردەك ئېلىشىپ كەتتى.

تۇردى تولغىنىپ ئېقىۋاتقان دەرياغا قاراپ گاڭگىراپ ئولتۇردى. ئۇنىڭ قەلبى دەريا ئىچىدىكى ئېقىپ كەلگەن ياپراقتەك دولقۇنلار ئەۋجىدە گاھ ئېگىز كۆتۈرۈلۈپ كۈننىڭ ئۆتكۈر نۇرىدا يالتىرىسا، گاھ مۇئەللەقتىن كەپتەرگە ئېتىلىپ چۈشكەن ياش لايچىن ساناقسىز كەپتەر توپى ئىچىگە شۇڭغىغاندەك، بۇزغۇنلار ئارىسىدا سىڭىپ كېتەتتى.

— تۇردىكا، ئاغرىپ قالدىڭىزمۇ؟

قىزنىڭ تويۇقسىز ئارقا تەرەپتىن ئاڭلانغان ئاۋازى تۇردىنى



ئەندىكتۇرۇۋەتتى. ئۇ دەرىۋ ئورنىدىن تۇرۇپ كەتتى. قىزنىڭ ئاۋازىدىن بالىلارغا خاس ئوماقلىق چىقىپ تۇراتتى. تۈردى ئۇن تىتى. سىز ئايمنىسانىڭ قوڭۇر، قويۇق كىرىپكىلىرى ئىچىدە پارقىرىپ تۇرغان نۇرلۇق كۆزلىرىگە تىكىلدى. بۇ كۆز تۇردى ئۈچۈن شۇنچىلىك قەدىرلىك. بۇ كۆزنىڭ يارقىن سىماسى ئۇنىڭ يۈردىكىگە نەقىشلەنگەن.

— تۈردىكا، ماڭا نېمانچە بەك تىكىلىپ قاراپ كېتىسىز؟ ئەمدى قىزنىڭ ئاۋازىدىن ئۇنىڭ ئەسلىدىكى شوخلۇقىغا قايىتىۋاتقانلىقى بىلىندى. قىز سۆزىنى داۋاملاشتۇردى، — تۈردىكا، ئاتامنىڭ يۈزىدىكى كۆمۈر يۇقى يۈزۈمگە يۇقۇپ قاپتىمۇ - يە؟ قىز سۆزلەپ بولۇپ كۈلدى. ئۇنىڭ قىياپىتى خۇددى باھار ئېيىنىڭ ئەتىگەنلىكى ياپراق ئارىسىدىن يېڭىلا پوستىنى يېرىپ چىققان گۈلنىڭ غۇنچىسىغا ئوخشايدۇ. بۇ غۇنچە شۇنچە چىرايلىق ھەم نازاكەتلىك ئىكەنكى، ياپىيىشىل يۇمران ياپراقلار ئارىسىدىن خۇددى مانا مۇشۇ قىزنىڭ كۆزىدەك نۇر جۇلاسى ئىچىدە كۆرۈنىدۇ.

— يۈزىڭىزگە ھېچنەرسە يۇقماپتۇ.

— ھى، ھى، ھى... خۇددى پوكاندەك ئېسىلىپ كېتىپ. سىزغۇ ئەمەسمە؟ — قىز شۇنداق دەپ قاقاقلاپ كۈلۈۋەتتى. ئۇنىڭ كۈلكىسى دەريا ساھىلىنى چاڭ كەلتۈرۈپ، چۆل كارۋىنىدىن ئىك تۆگىسىنىڭ بويىنىدىكى زىل قوڭغۇراقتەك جاراڭلاپ كەتتى، — ھېچقانداق چاغدا ماڭا بۇنداق قاراپ كەتمىيىتىڭىز، بۈگۈن ئەجەپ كۆزىڭىزنى ئۈزلەلمەي قالدىڭىز - ھە، تۈردىكا، سىزمۇ ماڭا ئانامدەك ئامراق - ھە؟

ئاھ بۇ نېمىدىگەن گۈدەكلىك، سادەلىق، بۇ تۈردىنىڭ چۈشىدىكى كۆرۈنۈشلەرگە نېمىدىگەن ئوخشايدۇ - ھە! تۈردى مەستخۇش ھالدا، لاغىلداپ تىترەۋاتقان قوللىرى بىلەن قىزنىڭ ئوماق مەڭزىنى ئالقانلىرى ئارىسىغا ئالدى. ئۇنىڭ ئاستىن ئېڭىد.

كى ئاجراپ كەتكەندەك چىشلىرىمۇ كارسىلداپ، ئاغزى يۇمۇلماي قالدى. قىز بولسا شوخ كۈلۈمسىرەش بىلەن، ئۇنىڭ سۆيۈشىنى كۈتەتتى. تۇردى ئاغزىنى يېقىن ئەكىلىپ ئىككىلىنىپ تۇرۇپ قالدى. ئاۋۋال قىزنىڭ نەرىگە سۆيسۈن، جىنەستىدەك قىزىرىپ تۇرغان لېۋىگە سۆيسۈنمۇ؟ ياكى توغاپتەك قىزىرىپ تۇرغان مەڭ-تىگە سۆيسۈنمۇ ۋە ياكى سەبىي، ئەمما مىسلىسىز سېھرىي كۈچكە ئىگە كىرىپكىلىرى سايە تاشلاپ تۇرغان شەھلا كۆزلىرىگىمۇ؟ ياق... ياق... ھەرگىز ئۇنداق قىلماسلىق كېرەك. ئىپپەت قەسىرىنىڭ ئالتۇن دەرۋازىسىغا سېلىنغان توقسان توققۇز پەردە-لىك مۇقەددەس قۇلۇپى تېخى ئېچىلمىغان بۇ پاك ساددا قەلبىنى خورلاشقا بولمايدۇ. بۇنداق قىلىش جىنايەت! بىراق، ئايىمىنسا-نىڭ تەڭتۇشلىرى بىردىن-ئەرنىڭ ئارقىسىدىن يۈرمەمدۇ؟ ياق. ئۇ قىزلار باشقا، ئايىمىنسا باشقا...

تۇردى قىزنىڭ لېۋىگە تېگىپ كېتىشكە سەللا قالغان ئاغزى-نى تارتىۋېلىپ، قىزنى قويۇۋەتتى. شۇئان قىز دومسايدى، ئۇ-نىڭ كۆزلىرى لىققىدە ياشقا تولدى.

قىزنىڭ كۆڭلى نېمىدېگەن نازۇك، ئۇنىڭ كۆڭلى نېمىلەر-نى دەۋاتىدۇ؟ ئەي جاھان قىزلىرى، سىلەر مۇشۇ دوستۇڭلارنىڭ يۈرەك سۆزىنى ئاڭلاۋاتامسىلەر، ئۇنىڭ كۆڭلى سىلەرنىڭكىگە ئوخشامدىكەن؟

بىردىنلا تۇردىنىڭ ئىچى سىيرىلىپ كەتتى. يۈرىكى شۇنچە-لىك سىقىلدىكى، خۇددى بىر پارچە قاغدىلما كېسەك ئاستىدا قالغان بېچارە قۇشنىڭ بالىسىدەك تىپىرلاپ كەتتى. ئۇ چىرايى تاتارغان ھالدا، ئۆيگە — يەنى دەريا قىرغىقىدىكى تۆمۈرچىلىك دۇكىنىغا كىرىپ كەتتى. قىز شۇئان پاڭغىدە يىغلىۋەتتى.

تۇردى كىرگەندە، تاۋلىنىپ، چوغ بىلەن ئوخشاش بولۇپ كەتكەن تۆمۈرگە ئۈستىسى قىيىنلغان ھالدا يولقا ئۇرۇۋاتاتتى. ئۇ تۇردىنى كۆرۈپ:



— ھە، ئوبدان كەلدىڭ بالام، — دەپ قويدى تۇردى تۇن -
تىنسىزلا ئېغىر بازغاننى قولىغا ئېلىپ، كۈچ بىلەن سوقۇشقا باشلىدى

6

دەريا سۈيىنىڭ ئۇلغىيىپ بېرىشى بىلەن گۆمۈرۈلۈپ چۈش-
كەن چوڭ بىر پارچە توپا قاتلىمىنىڭ سۇغا چۈشكەن شاۋقۇنى
ھەم ئۆزىگە چاچرىغان سۇ تامچىسى بىلەن تۇردى رەزگى ئەندىكىپ
كەتتى. بۇ چاغدا ئاللىقاچان قاراڭغۇ چۈشۈپ كەتكەن بولۇپ،
ئاسماندا جىمىرلاپ تۇرغان يۇلتۇزلار زېمىنغا كىيدۈرۈلگەن ئۆتمە -
تۆشۈك داش قازاننىڭ تۆشۈكچىلىرىدەك كۆرۈنەتتى. تۇردى رەز-
گى دەريا يۈزىگە قارىدى. ئۇ چاپاق باسقان قىيسىق كۆزلىرىنى
قانچە كۈچەپ يوغان ئاچقان بولسىمۇ، قاراڭغۇلۇق قوينىدا بۇ
ئۇلۇق سۇمۇ كۆرۈنمەي قالغان. پەقەت دەريانىڭ يىراق ئېقىمىدا -
رىغا زەڭ سېلىپ قارىغاندا، دەريا ئۈستىدىكى ئاقۇش تۇماننى
كۆرگىلى بولاتتى. قاراڭغۇلۇق ئىچىدە، دەريانىڭ شاۋقۇنى گويا
زىنداندا يېتىپ جان تەسلىم قىلىۋاتقان مەھبۇسنىڭ خۇددى
بىلمەي سېلىۋاتقان پەريادىدەك ئاڭلىناتتى. دەريانىڭ بۇ شاۋقۇند-
نى تۇردى رەزگى ئۆزىنىڭ قەلبىنىڭ شاۋقۇنىغا ئوخشاتتى.
زىنداندا جان ئاللىشىپ پەرياد سېلىۋاتقان مەھبۇس ئۆز خۇددى
بىلمەيدۇ. ئۇ قانچىلىك پەرياد چەكمەسۇن، بەربىر ئوخشاش،
ئۇنىڭ پۇتىغا سېلىنغان ئېغىر كىشەننى چېقىپ، بۇ يەردىن
ئۆزىنى قۇتقۇزغۇدەك مادارى يوق، تۇردى رەزگىمۇ بۇنىڭدىن
ئوتتۇز يىل ئىلگىرىكى مۇھەببىتىنى دەھشەتلىك ھالاكەتتىن قۇت-
قۇزۇۋالالىغۇدەك قۇدرەتكە ئىگە بولالمىغان. لېكىن ئۇ ئوتتۇز
نەچچە يىلدىن بېرى ئاشۇ مۇھەببەتنى يۈرىكىدە ساقلاپ كېلىۋات-
دۇ. تۇردى بۇلار ئۈچۈن ئۆز ۋۇجۇدىدىن قانچىلىك بەدەل بەردى -

ھە؟ ئۇ قېرىدى، جۈددى. شۇڭا ئۇنىڭغا كىشىلەر تەرىپىدىن رەزگى دېگەن لەقەم ئىنئام قىلىندى.

ھازىر كىشىلەرنىڭ تولىسى كۆز كېسىلىگە گىرىپتار بولۇۋاتىدۇ. كۆزلىرىگە گرادۇسلۇق ئەينەك، ھەتتا دۇربۇن تۇتىدۇ. ھەقىقىي گۈزەللىكنى كۆرۈش ئۇلارغا نېسىپ بولمايدۇ. تۈردىنىڭ ئەڭ گۈزەل نەقىشلەر ئۇيۇلغان قەلبىنى ئۇلار كۆرەلمەيدۇ. ئۇلار ئاشۇ گۈزەللىكنى جاھاننىڭ پاسكىنىچىلىقىدىن ساقلاپ، پاك پېتى تۇرغۇزۇۋاتقان ئاشۇ ۋۇجۇدنىڭ سىرتىدىكى كۆرۈمىسىزلىكلەرنى كۆرۈۋاتىدۇ. ئۇنىڭ قەلبى خۇددى نەچچە قات چوڭقۇر دېڭىز تەكتىدىكى ئۈنچە - مەرۋايىتلار دەك يوشۇرۇلۇپ ياتىدۇ. ئۇنى ئادەتتىكى دېڭىزدا يول يۈرگۈچى كۆرەلمىشى مۇمكىن ئەمەس. ئۇنى پەقەت غەۋۋاسنىڭ ئۆتكۈر كۆزىلا كۆرەلەيدۇ.

تۈردى رەزگى، كىشىلەر دائىم ئاغزىدىن چۈشۈرمەيدىغان «پۇل بولسىلا، ھەممە بولىدۇ» دەپ، ھەتتا جاھاندىكى ھەممە ئىپلاسلۇق ۋە پەسكەشلىكلەرنى پەقەت پۇل ئۈچۈنلا قىلىدىغانلارنى كۆردى. ئالدىغا قارىۋىدى، پۇل ئۈچۈن بىراۋ ئاتىسىنى سىرتماق-قا ئېسىپ ئۆلتۈردى. ئارقىسىغا قارىۋىدى، پۇلنى دەپ بىراۋ ئاق سۈت بەرگەن مېھرىبان ئانىسىنىڭ كۆكسىگە پىچاق ئۇردى. يانغا قارىۋىدى، بىراۋ ئاشۇ پۇل ئۈچۈن ئۆز قېرىندىشىنى ئوت قويۇپ كۆيدۈردى. . . .

مانا بۇلارنىڭ ھەممىسى ئۆزىنى چىرايلىق بېزەپ يۈرىدىغان «مەدەنىيەتلىك» كىشىلەرنىڭ «گۈزەل» قەلبى!

تۈردى رەزگى پۈتكۈل ھاياتىدا، ئاشۇ ئادەملەرنىڭ «پۇل بولسا، ھەممە بولىدۇ» دېگەنلىرىگە ئاساسەن، ھارماي ئىشلىدى. يېمەي - ئىچمەي، كىيىمەي پۇل يىغدى. ساناقسىز پۇل توپلىدى. ئۆيىنىڭ ئۆزى ياتىدىغان يېرىگە كۆمۈلگەن ساپال كۈپىنىڭ ئىچىگە پۇل توپلىدى. كۈپ توشۇپ كەتتى. بىراق ھەممە نەرسە بولمىد.

دى. يەنى ئۇ مۇشۇ پۇلنىڭ قۇدرىتى بىلەن بوپقالا دەپ تاما قىلغان ئۇنىڭ كۈتكەن نەرسىسى بولمىدى. ئايىمىنىڭ ساپ قەلبى، ئۇنىڭ مۇھەببىتى بولمىدى.

تۇردى رەزگى چۈشەندىكى، پۇل پەقەت يەپ - ئىچىشى دۇنيانىڭ پۈتكۈل لەزىتىنىڭ ئۈستىگە قويىدىغان ئاجىز مەخلۇقاتلار ئۈچۈنلا ھەممە نەرسىنى تېپىش قۇدرىتىگە ئىگە. ئۇنىڭ تاپىنى ئاستىدا تۇرغان بولاق - بولاق پۇل ئۇنىڭ ئۈچۈن، كۈزدە يەر يۈزىنى قاپلىغان غازاڭلاردەك قەدىرسىز، ئەمما ئۇ يەنىلا تۇردىنىڭ پۈتكۈل ھاياتىدىكى ھالال ئەمگىكىنىڭ مېۋىسى. ئوغ-رىلار قانچە قىلىپمۇ بۇ پۇللارنى تاپالمىدى. ئوغرىلىيالمىدى. بۇ پۇللار گويا سېھىرلىك تىلىسىمدەك، ئۆز ھالالىقىنى ساقلاپ، ھارامغا ماڭمىدى. بۇ توغرىدا پەقەت ئازغىنە مىسال كەلتۈرسەك كۇپايە.

7

مۇشۇ كەنتتە قايسى بىر يىللىرى كەنتكە سېكىرتار بولغان بىر ئادەم بار. بۇ ئادەم ئۆزىنىڭ قۇۋ، ھىلىگەرلىكىگە ۋە مۇناسىۋەت شۇناسلىقىغا تايىنىپ، ئوتتۇرا قاتلام ھۆكۈمەت ئورگانلىرىدىكى نەپىسىگە ئامراق ئادەملەرنىڭ ھىمايىسى بىلەن بىر مەزگىل تازا دەۋر سۈرگەن. ئۇ ئەينى چاغدا، تۇردى رەزگىنىڭ كارامەت بايلىقىغا كۆزىنى قىزارتىپ، بۇ ئادەمنىڭ پۇلىنى بىر ئامال قىلىپ قولغا چۈشۈرۈشكە ئۇرۇنغانىدى. قانداق قىلىش كېرەك؟ ئۇنى باشقىلارنىڭ قولى ئارقىلىق ئۇچۇقتۇرۇش كېرەك-مۇ؟ بۇ بىر خەتەرلىك ئىش. مەيلى نېمىلا بولسۇن، بۇ قاتلىلىقنى ئۆزى قاملاشتۇرالمىغاندىن كېيىن، باشقىلارنىڭ قولى بىلەن قىلسا، ھامان بىر كۈنى پاش بولۇپ تۈگىشىدىغان گەپ. ماھىر، پىشقان ئوغرىلارنى ئىشقا سالىسا، پۇلنى تەڭ بۆلۈشسە قانداق

بولار؟ بۇ تەبىئىي لۇق گۆشكە باشقىلارنى تەڭ شېرىك قىلغانلىق بولدى - دە.

ئىدرىس ئىسىملىك بۇ ئايدىڭباش سېكرىتارنىڭ بېشى قاتتىكى. لېكىن پىخسىقنىڭ پۇلىنى ئېلىش رايى بارغانچە ئۇنىڭ ئىچىنى ئۆرتەيدىغان ئوتقا ئايلاندى. كېچىلىرى ئۇيقۇسى كەلمەي، كۆك تاماكنى بولۇشىغا چېكىپ يۆتىلىپ كەتسە، نەۋرە كۆرگەندىمۇ نەپسىدىن قالمىغان سېمىز ئايالى ئۇنىڭ دۈمبىسىنى شاپالدايتتى. ئاندىن ئۆزىنىڭ كونا ئادىتى بويىچە بېقىننى چىمىدى. داپ قوياتتى. بۈگۈن ئىدرىس ئارقىسىغا ئۆرۈلۈپ، پۇشۇلداپ يېتىۋالدى. يۇرت ئىچىدە «بىرىنچى سېكرىتار ئىدرىس، ئىككىنچى سېكرىتار ھاشىرخان» دەپ ئاتىلىدىغان بۇ ئايالنىڭ شۇ تاپتا جۇدۇنى تۇتۇپ قالدى. چۈنكى مۇشۇ ئىككى ھەپتىدىن بۇيان، بۇ كونا قەدىناس ئۇنىڭغا نىسبەتەن سۇسلىشىپ قالغانىدى. مانا ھازىرقىدەك قاملاشمىغان ئىش مۇشۇنىڭ بىلەن بىر-نەچچە قېتىم تەكرارلاندى. «قېرىغاندا ئىتنىڭ تېزىنى كۆردۈم» دەپ، بۇ رودىپاي نېمە ئىش قىلىپ يۈرىدۇ؟ ياكى مۇشۇ يەردە ياش يۈزسىزدىن بىرسى بىلەن... ھاشىرخاننىڭ ئويلاپ مۇشۇ يەرگە كەلگەندە، سەپرايى تېخىمۇ ئۆرلەپ:

— ھوي يۈزى قېلىن تاپ، مېنى بىلمەيدۇ دەمسەن؟ قېرىغاندا سەت بولمىسۇن دەپ، دەردىمنى ئىچىمگە يۇتۇپ يۈرسەم، ئۆزۈڭنى بىلمەيسەن؟ دېگەنە زادى، كىمنىڭ كەينىدە يۈرۈۋېسىن؟ مەندىن چېنىۋاتامسەن - يە؟! - دەپ ۋارقىرىدى. ئىدرىس ئىشنىڭ چاتاق تەرەپكە ئېغىشىدىن ئەنسىرەپ، دەررۇ ئارقىسىغا ئۆرۈلدى. چۈنكى ھاشىرخاننىڭ بىر ئىشقا چېپىلىۋالسا پات قۇتۇلغىلى بولمايدىغان ھازازۇللۇقى ئۇنىڭغا ئوبدان چۈشىنىشلىك ئىدى. ئىدرىس قاملاشمىغان ھالدا بىرنى ھىجىيىپ، ھاشىرخانغا تۇمشۇقىنى سوزۇۋىدى، تەستەكتىن بىرنى يېدى:

— ئاپار نېرى، ئاشقان - تاشقاننى يالايدىغان ئىتقا يالات!

مەن سېنىڭ قاسماقلىرىڭنى ئېرتىدىغان ئادەم ئەمەس. ئەستەك ئىدىرسقا خېلى تەگكەندى. ئۇ ئەمدى ھەرقانداق قىلىپمۇ ھاشىرخاننىڭ كۆڭلىنى ئېلىشقا قادىر بولالمىدى. ھاشىرخان بولسا، ئۇنىڭغا قىلچە ئارام بەرمەي، ئاپتوماتىك ئوقۇيدەك ئاغزىنى قويۇۋەتتى.

— ھەي... بوشراق گەپ قىل دەيمەن، ماۋۇ يان ئۆيدە زىبىرنىسا بار، سەت تۇرىدۇ.

— بولسا نېمە بوپتۇ؟ ئۇ بىر نارەسىدىمىتى؟ بۇنداق گەپلەر-گىچۇ، سەن - بىزدىن پىششىق، بىلىپ قوي، سەن قېرىنىڭ ھازىرغىچە سېكرىتار بولۇپ تۇرۇشۇڭ قىزىڭنىڭ دۆلىتىدىن. ئەمدى بىز، بۇ ئىككىسىنىڭ كىشى ئاڭلاشقا بولمايدىغان شەخسى پارىڭنى مۇشۇ يەردە قويۇپ تۇرۇپ، بۇلار ھازىر تىلغا ئالغان قىزى زىبىرنىسا بىلەن تونۇشايلى.

يان تەرەپتىكى ئۆيدە زىبىرنىسا يالغۇز ياتىدۇ. بۇ ئۆيدە ئۇنىڭدىن باشقا ئادەم بولمىغانلىقى، تومۇز كېچىسىنىڭ بۇرۇخ-تۇم كېچىسى بولغىنى ئۈچۈن، بۇ يىگىرمە تۆت ياشلىق چوكان يالىڭاچ يېتىپ تاتلىق ئۇيقۇغا كەتكەندى. ئۇنىڭ بېلىقتەك تولىغان تەن قۇرۇلۇشى، سۈرەتتەك كېلىشكەن ھۆسنى ئۇنى بەخت-سىز قىلغانىدى. زىبىرنىسا باشلانغۇچتىنلا ئوقۇشنى بولدى قىلغان، ئۇنىڭ ئۈستىگە، چىرايلىق بولغانغا يارىشا، ئەقلى چېچىدىنىڭ ئۈچتىن بىرىگە توغرا كەلمەيدىغان قىز بولۇپ قالغاچقا، ئۆزىگە كېلىۋاتقان بەختسىزلىكنى بەخت، جاھاننىڭ لەززىتى دەپ بىلەتتى.

زىبىرنىسا چىرايلىق ئىدى. ئۇنىڭغا ياخشى ئادەملەرنىڭمۇ، يامان ئادەملەرنىڭمۇ كۆزى چۈشۈشى ئەلۋەتتە تەبىئىي ئەھۋال. ئۆزىنىڭ ئەسكىلىكىنى دائىم بىر قاراشتىلا كۆرۈۋالغىلى بولىدىغان ئەسكىلەر ئاددىي ئەسكى ھېسايلىنىدۇ. ئۇلار گەرچە دائىم ئۇششاق ئەسكىلىكلەردىن خالى بولمىسىمۇ، لېكىن چوڭ ئەسكە-

لىك ئۇلارنىڭ قولىدىن كەلمەيدۇ. بىراق، ئادەتتە ياخشى ئاتىلىدۇ.
دىغان ئەسكىلەر كارامەت بولىدۇ.

شۇنداق قىلىپ، مۇشۇ پۇرتتىكى ئۆزىمۇ ئوبدان، ئەمىلى
كىچىك بولسىمۇ بايلىقى چوڭ بىر ئادەمنىڭ ئوغلىغا زىبىرنىسا
ئون سەككىز يېشىدا ياتلىق قىلىندى. يىگىت ئوبدان يىگىت
ئىدى. ئۇ زىبىرنىسنى كۆيۈپ - پىشىپ ناھايىتى تەستە نىكاھىغا
ئالدى. بىراق يىگىتكە ئۇۋالچىلىق بولىدىغانلىقى كىمىنىڭمۇ يادىغا
كەلسۇن دەيسىز؟ ئۇ چىن قەلبىدىن سۆيۈپ، ئاران قولىغا چۈ-
شۈرگەن بۇ ئېسىل قىز، تويى بولۇپ بىر ھەپتىدىن كېيىن،
قورسىقىدا ئالتە ئايلىق بولغان ھامىلىدار ئايال ئىكەنلىكى مەلۇم
بولدى. ۋاھ، بۇ يىگىت بولغۇچى ئۈچۈن قانچىلىك ئېغىر نومۇس -
ھە؟! يىگىتنىڭ شۇ چاغدىكى كۆز قارىشى بويىچە، ئۇنى پەقەت
ئۆلتۈرۈۋەتكەندىلا، خورلانغان ۋىجدانى ئاقلىناتتى، نامى، ئىززەت -
غۇرۇرى پاك بولاتتى. بىراق يىگىت ئۇنداق قىلىشقا ئۈلگۈرەلمى-
دى. يىگىتنىڭ ئاتا - ئانىسى چاققان كېلىپ، ئوغلى ئالدىدا
گويا كەچۈرگۈسىز گۇناھ ئۆتكۈزگەن گۇناھكار دەك تىزلىنىشىپ
يېلىندى. كۆزلىرىدىن تاراملاپ ياش تۆكتى. ئوغۇل ئۈچۈن،
ئۆز ئاتا - ئانىسىنىڭ ئۆزى ئالدىدا تىزلىنىشى دۇنيادا نېمىدېگەن
بىچارىلىق. نېمىدېگەن ئېچىنىشلىق؟! يىگىت لېۋىنى قاتتىق
چىشلىدى. چاۋغىيى ئارىسىدىن قانلار جىرغاپ چىقتى. قولىدى-
كى يالتىراپ تۇرغان خەنجەر يەرگە چۈشتى. ئۇنىڭ قولىدىكى
ئولجىنى قاچۇرۇپ قويغان بۈركۈتنىڭ كۆزدەك قەھرىگە تولغان
كۆزى ئۆزىگە بويۇن قىسىپ تەلمۈرۈپ تۇرغان ئاتا - ئانىسى
ئالدىدا گاڭگىرىدى. شىركىبى كۈچ بىلەن ئۇيۇشقان ۋۇجۇدى
ياپراقتەك تىترىدى. بىچارە ئاتا - ئانا لېۋىنى مەھكەم چىشلەپ
تۇرۇپ، بۇ سىرنى ئىنىس - جىنغا بىلدۈرمەستىن، پەقەت خەلق
ئارىسىدا، «كېلىشەلمىدى» دېگەن ئات بىلەن، زىبىرنىسنى يول-
غا سېلىپ قويدى. شۇنداق قىلىپ، ئۇلار ئۆزلىرىنىڭ جان -



جىگىرىنى، بەدىنىگە يۇققان مەرەزنى يۇيمەن دەپ ھالاك بولۇش-
تىن ساقلاپ قالدى. مەھەللىدىكى سۆز - چۆچەكلەر بۇ ئىش
ئۈستىدىن: «بۇ قىز تازىمۇ ئەركە - نايناق ئىدى، بۇنداق خوتۇن
بىلەن غۇرۇرلۇق ئەر ئۆمۈر بويى چىقىشالمايدۇ» دېگەن خۇلاسى-
نى چىقاردى. زىبىرىنسا ئۆيگە قايتىپ كېلىپ، تەجرىبىلىك
ئانىسىنىڭ داۋالاشى بىلەن، ئىنىسى - جىنغا تۇيدۇرمايلا، قور-
سىقىدىكى بىگۇناھ مېھماننى ئۆز ماكانغا يولغا سالدى. ئۆزى
بولسا ساپ - ساپچى خوتۇنلار تەرىپىدىن «چالا - پۇلا ئەركە
تەگكەن قىز» دېگەن ئالتۇن جازا ئىچىدە ياشىدى. يىگىت ئىچىگە
توشۇپ كەتكەن دەرد - پىغانىنى بوشىتىش ئۈچۈن، يىراق سەپەرگە
ئاتلاندى. بۇ ئىشلار مانا شۇنداق.

ئەمدى بىز ھېلىقى زىبىرىنسانىڭ قورسىقىدىكى غايىب مېھ-
مان توغرىسىدا ئاجايىپ ھېكايىنى ئاڭلايمىز. ئەسلى بۇ سىر
ئېچىلمىسا بولاتتى. بۇ سىر ئاشكارا بولغاندا، يىگىتكە تېخىمۇ
ئۇۋال قىلىناتتى. لېكىن ئىسكەندەرنىڭ بېشىنى چۈشۈرۈپ ھايات
قالغان ھېلىقى ساتراشنىڭ قورسىقى ئېسىلىپ كەتكەندەك^①، بىزنىڭ
بۇ يىگىتنىڭمۇ قورسىقى ئېسىلىپ زادىلا تۇرالمىدى. ئاخىرى
ئىچىنى تاتلاپ قىلچە ئارام ئالدۇرمىغان بۇ يوشۇرۇن سىرنى
بىر يەردە ئولتۇرۇپ دەۋەتتى. شۇنىڭ بىلەن سۆز - چۆچەك
شامىلى بۇ مەخپىي سىرنى ھەممە يەردە ئۇچۇرۇپ يۈردى. ئەمما
بۇ يۇرتتا بولسا، سېكىرىتارنىڭ تۆمۈر قاپلىق يەرلىك سىياسىتى-
نىڭ ھەيۋىسىدىن قورقۇپ، كىشىلەر كۆڭلىدە بىلىپ، ئېغىزد-
دىن چىقىرالمىدى. يىگىت ئۆز خوتۇنىنىڭ قورسىقىدىكى بالد-
نىڭ دادىسىنى زىبىرىنساننىڭ ئادەمنى سېھىرلەندۈرىدىغان كۆزد-
گە خەنجەرنى يېقىن تەڭلەپ تۇرۇپ سوراپ بىلگەنىدى.

① «مۈڭگۈزلۈك ئىسكەندەر» ناملىق خەلق چۆچىكىدىكى ۋەقە
كۆزدە تۇتۇلىدۇ - مۇھەررىردىن.

ئىش ئەسلىدە مۇنداق بولغان: زىبىرنىسا خۇددى تولىپ
ئېچىلغان بىر تال قىزىل گۈلگە ئوخشاش ئۆسۈپ ھۆسنىگە تول-
دى. ئەلۋەتتە بۇ قومۇش باسقان سەھرادا بۇنداق قىزىلگۈل ئاز
ئۇچرايدۇ. يېقىندىن بېرى، يېزىلىق ھۆكۈمەتتىكى سالى مۇدىر
بىلەن ئىدىرس سېكىرىتار يېقىنلىشىپ، دوست بولۇشۇپ قالدى.
يېزا بويىچە ئېچىلغان چوڭ يىغىنلاردا، سالى مۇدىر ئىدىرس
سېكىرىتارنى ماختاپ، ئۇنىڭ خىزمەتتىكى نەتىجىسىنى باشقا
سېكىرىتارلار ئالدىدا ئالاھىدە مەدھىيىلىدى. ھەتتا سېكىرىتارلارنى
ئىدىرس سېكىرىتاردىن ئۆگىنىشكە چاقىردى. باشقا سېكىرىتارلار
سالى مۇدىرغا قاراپ، ھەيرانلىقنى زاھىلا يوشۇرالمىغان ھالدا،
ئاغزىنى كاماردەك ئېچىشىپ قالدى. چۈنكى، سالى مۇدىر ئىلگى-
رىكى چوڭ - كىچىك يىغىنلاردا دائىم ئۇنى تەنقىدلەيتتى ھەم
ئادەتتىكى چاغلاردا دائىم «بۇ ئىدىرس دېگەن قېرى، مەسبەش
تاز قايسى ئاي، قايسى كۈنلۈكتە سېكىرىتار بولۇپ قاپتىكى،
پەقەت ئىش كەسمەيدۇ. ئۇنىڭ كەنتىگە بارسام، گويا گۆرىستانغا
بارغاندەك بولىمەن. ئادەملىرىنىڭ روھى ناھايىتى تۆۋەن، نەگە
قارسا، ئەسكى پۇچۇق تام، دېھقانلارنى بېيىشقا باشلىيالمىدۇ.
تۇردى رەزگى دەپ بىرلا بېيى بار. بايلارنى تونۇشتۇر دېسە، شۇ
رەزگىنى تونۇشتۇرىدۇ. ئۇ مەلئۇن رەزگى ساراڭنى باي دەپ،
بىر يەردىن كەلگەن ئادەمگە كۆرسەتكىلى بولامدۇ؟» دەپ قاينايت-
تى. ئىدىرس سېكىرىتار دائىم ئىچىدە: «بۇ سويىمەكنىڭ ئەجەپ
مەن بىلەن خوشى چىقىمىدى. ماڭا بۇ كىسپۇرۇچتىن بىرەر بالا
كەلمىگىدى؟» دەپ ئەنسىرەيتتى. لېكىن يېقىنقى كۈنلەردىن
بۇيان ئىش باشقىچە بولدى. بىر كۈنى خىزمەت تەكشۈرۈپ كەل-
گەن مۇدىر كەچ قېلىپ، ئاچ قورساق، ئىلاجىسىز ئىدىرس
سېكىرىتارنىڭ ئۆيىگە كىرىپ قالدى. كىردى - يۇ، نېمىشقا بۇ
ئۆيگە بۇرۇن كىرىپ قالمىغىنىغا پۇشايمان قىلدى. چۈنكى چى-
رايلىق دېھقان جۇۋان - قىزلىرىغا ئۆگىتىپ كەتكەن بۇ كونا

يېزا ئەمەلدارى ئىش كەسمەس، خوشى يوق سېكرىتارىنىڭ بۇنىچە -
 لىك كېلىشكەن قىزىنىڭ بارلىقىنى ئويلاپمۇ باقمىغانىدى. بىر
 تال قىزىلگۈلنى كۆرگەن بۇ ئالا - چېپاز كېيىنەكنىڭ بۇ گۈل -
 نىڭ تېخى ئەمدىلا تولۇپ ئېچىلغان بەرگىسىنى تالىۋېلىشقا نەپسى
 تاقىلداپ كەتتى. شۇنىڭدىن ئېتىبارەن، سالى مۇدىر ئىدىرس
 سېكرىتار بىلەن سىرداش دوستلاردىن بولۇشۇپ كەتتى. سالى مۇدىر
 پات - پات ئەل ئايىقى بېسىققاندا، ئۆزىنىڭ سادىق ھارۋىكىشىگە
 ئۇچقۇر بوز ئايغىرنى ھارۋىغا قاتتۇرۇپ، بىر نەچچە بوتۇلكىنى
 ئېلىپ كېلىپ، ئىدىرس سېكرىتار بىلەن كېچىنى تاڭغا ئۇلاپ
 ئىچىشىدىغان بولدى. كۈنلەرنىڭ ئۆتۈشى بىلەن، بۇ ئىشلار
 داۋاملىشىپ، ھاشىرخان دېگەن بۇ سەزگۈر خوتۇن سالى مۇدىر -
 نىڭ كۆڭلىدىكىنى بىلىۋالدى ھەم ناھايىتى خۇشال بولدى. چۈن -
 كى ئۇمۇ شۇ ۋاسىتىسىگە تايىنىپلا، ئېرىنىڭ خىزمەتتىكى ئىق -
 تىندارسىزلىقى، خىزمەتنىڭ ھۆددىسىدىن چىقالمىغانلىقى سەۋەب -
 لىك، يېقىندىن بېرى خەلق ئارىسىدا «ئىدىرس سېكرىتار يېقىندا
 سېكرىتارلىقىدىن قالىدىكەن» دېگەن ئۆزلىرىنىڭ بەخت قۇشنى
 ئۇچۇرۇۋېتىدىغان، ئېسىل مەنسەپتىن ئايرىلىپ قالىدىغان گەپ -
 لەردىن قۇتۇلاتتى. مۇدىر ئۇلارغا يار - يۆلەك بولسىلا، ئېرى
 ھوقۇقتىن ھەرگىز قالمايتتى. شۇڭا بىر كۈنى كېچىسى، ئېرى
 مەستلىك ئۇيقۇسىنى باشلىغان، سالى مۇدىر شىركەيىپ بولغان
 پۇرسەتتە، ئۆزى پەرۋىش قىلىپ ئۆستۈرگەن بىر تال قىزىلگۈل -
 نى، ئۇنىڭغا ئۈزۈپ تاشلاپ بەردى. ئېچىرقاپ كەتكەن تۈلكە،
 ئوۋچى قۇرغان توزاق ئۈستىگە قويۇپ قويغان چۆچىنى يالماپ
 كەتتى. لېكىن ئوشۇقىدىنلا توزاق قىسۋالدى. شىركەيىپ بولغان
 سالى قىزىنىڭ نالە - پەريادىدىن شۈركىنىپ ئېسىگە كەلگەندە،
 ھاشىرخان بوغۇم - بوغۇم توم بېلەكلىرىنى تاغاردەك بېلىگە
 تىرەپ، ئۇنىڭغا غەزەپ بىلەن چەكچىيىپ تۇراتتى.

... ئىدرىس سېكرىتار يوتقاندا يېتىپ، ئاخىرى ئۆز مەق-
سىتىنى ھاشىرخانغا بىلدۈرەلدى. ھاشىرخان ئاخىرى ئېرىنىڭ
كۆڭلىدىكىنى بىلدى. ئۆتكەن چاغلاردا، ئېرى سېكرىتار ۋاقتى-
دا، ھوقۇقنىڭ قۇدرىتىدىن ئۇلارنىڭ تۇرمۇشى ھەشەمەتلىك،
كۆڭۈللۈك ئىدى. مانا بۇ ئەمدىلىكتە ھېلىقى سالى دېگەن بېشىنى
يەيدىغان يەريۇنقۇر ئېغىر خىيانىتى چىقىپ، ھوقۇقىدىن قالدلا
ئەمەس، تۈرمىگە كىرىپ جاجىسىنى يېدى. ئۇزۇنغا قالماي،
ئىدرىس سېكرىتارلىقىدىن قالدۇرۇلدى. ئەمدى ئېرىنىڭ قايتا
مەنەسپكە ئولتۇرۇشىغا كۆزى يەتمىگەن ھاشىرخان، ئەمدى پۇل
بولمىسا جان باقماقنىڭ ئاسان ئەمەسلىكىنى ھەمدە خەلقى ئالەم
ئالدىدا «ھوقۇقى بار ۋاقتىدا، ئېسىل كىيىپ، تويۇپ - كېكىرىپ
يۈرەتتى، ھوقۇقتىن ئايرىلىپلا، كۆك پىت باستى» دېگەن سۆز - چۆ-
چەككە قالماسلىق ئۈچۈن، يەنىلا كۆپ پۇل بولۇش كېرەكلىكىنى
چوڭقۇر ھېس قىلدى. قانداق پۇل تېپىش كېرەك؟ ئون بەش
يىلدىن بېرى خەقنى ئىشلىتىپ ئۆگەنگەن بۇ قېرى سېكرىتار
ئىشلەپ پۇل تېپىشنى بىلمەدۇ؟

باشقىلار كۈندىن - كۈنگە بېيىپ كېتىۋاتىدۇ. يەنىلا تۈردى
رەزگىنىڭ يېمەي يىغقان پۇلىنى قولغا چۈشۈرۈش پىلانى پۇل
تېپىشنىڭ ئاسان يولى. بىراق ئۇ مەلئۇن رەزگىدىن پۇلنى
قانداق ئالغىلى بولار؟ ھاشىرخان ئۇزاق ئويلاپ، ھېچبىر چارە
تاپالماي، بىر ئۆھ تارتتى - دە، سولمىشىپ - سوۋۇپ، ھېچبىر
رايىنى تارتالمىغان ئېرىدىن ئۆزىنى نېرى قىلىپ ئۆرۈلۈپ ياتتى.
لېكىن ئۇنىڭ خىيالى تۈردى رەزگىنىڭ بولاق - بولاق پۇلى
ئۈستىدە ئەگمەكتە. بىردىنلا ئۇنىڭ خىيالىدىن بىر ئىش ئۆت-
تى.



ئۇ پالاكت ئۈستىخىنىنى تەستە مىدىرلىتىپ كىرى ئەرەپكە ئۆرۈلدى، كارىۋات بۇ ئېغىر يۈكنىڭ مىدىرلىشى بىلەن غىچىللاپ كەتتى. ئۇ سېكىرتارغا يېقىن سۈرۈلۈپ، ئۇنىڭ قولىغا پىچىرلىدى. بىر ھازادىن كېيىن سېكىرتار خۇشاللىقىنى باسالماي ۋارقىرىۋەتتى.

— ھەبەللى خوتۇن... .

سېكىرتار ئاغزىنى خوتۇننىڭ قولىغا يېقىپ پىچىرلىدى. — بۇ مەخپىي بولۇشى كېرەك. بۇ ئىشنى خەق بىلىپ قالسا، تۈردى رەزگىنىڭ پۇلىنى دەپ ئاشۇنداق قىپتۇ دەپ سۆز - چۆچەك قىلىدۇ. بۇ بىز ئۈچۈن بەك نومۇسلۇق ئىش بولىدۇ. — خاتىرجەم بولسىلا، مەنچۇ، قىلغان ئىشىمنىڭ بۇسىنى چىقىرىدىغان گالۋاڭلاردىن ئەمەس!

— يارايىسەن خوتۇن، ئىشىمىز دېگىنىمىزدەك بولىدىغان بولسا، ئۆمۈر بويى جاھاننىڭ موھتاجلىقىدا قالمايمىز. سېنىڭ مۇشۇنداق پەرلىرىڭنى كۆرسەمزە... .

سېكىرتار خۇشاللىقىنى باسالمايغان ھالدا، ھاشىرخانغا مېھرىبانلىق كۆرسەتتى... .

زېمىن يەنىلا بۇرۇنقى ئادىتى بويىچە كۈندۈزى ئىنسانلارنىڭ خۇشاللىقى ئۈچۈن يورۇسا، كېچىسى يەنە شۇ ئىنسانلارنىڭ ھەسرەتلىرىنى ئۈچۈن ماتەم تۇتقاندەك، قارا لىباس كىيىپ، سۈكۈتكە چۆمدى. زېمىن زۇلمەت پەردىسىگە ئوراپ ئېلىپ كەلگەن غەپلەت ئۇيقۇسىنى كىشىلەرنىڭ ئاجىز كۆزلىرىگە يۈرگۈزۋەتتى. ھاياتلىق ئۇيقۇسىنى باشلىدى. پەقەت شاۋقۇنلۇق دولان دەرياسى ھاياتلىقنىڭ ئەڭ جاپاكەش شىپاسى بولۇپ، ھاياتلىقنىڭ تەشئالىقى ئۇچۇن ئالدىراپ ئاقىدۇ. ئۇنىڭ بويىدا، يەنىلا بىزنىڭ تۈردى

رەزگى يۈكۈنۈپ ئولتۇرىدۇ. دەريا ئۆزىنىڭ بۇ كونا ئۆلىپتىگە قاراپ قاقاقلاپ كۈلىدۇ. ھۆركۈرەپ يىغلايدۇ. يەنە غەزەپ بىلەن نەرە تارتىدۇ. ئۇنىڭ نېمە ئۈچۈن بۇنداق قىلىدىغانلىقى ئىنسانلارغا نامەلۇم.

تۈردى رەزگىنىڭ كىرىدىن سارغايغان شاپاق دوپپىسى ئاس-تىدىن پاخىيىپ چىكىلىشىپ قۇلاق گەدىنىنى باسقان چاچلىرىغا، يۈزلىرىگە دەريا بويىدا ياشغۇچى كۈمۈتە - پاشىلار قونۇپ، ئۇنىڭ قېنىنى شورماقتا. تۈردى رەزگى ھاياتتىكى بۇنداق تەييارتاپ قان شورغۇچىلارغا تەبىئىي كۈنۈپ قالغاندەك ئىدى. ئۇنى ئولتۇرۇپمۇ تۈگەتكىلى بولمايدۇ، قورۇپمۇ قاچۇرغىلى بولمايدۇ. تەقدىر شۇنداق. ئادەملەر جان - جەھلى بىلەن، ھارماي - تالماي ئىشلەپ، قان يىغىدۇ. پاشىلار بولسا غىغشىپ ئۈچۈپ كېلىپ شورايدۇ، بۇنى قانداقمۇ تۈگەتكىلى بولسۇن؟ لېكىن ئۇ پاشىغا ئىس سالسا قاچىدىغانلىقىنى بىلىدۇ. ئەمما شۇنى قىلىشقا ھو-رۇنلۇق قىلىدۇ. تۇتۇققا سەرەڭگە يېقىپ قولىنىڭ كۆيۈپ قېلىشىدىن قورقىدۇ. بۇمۇ تۇرۇپ تۇرسۇن، ئۇ مۇنداق ئادەتكە كۈنۈپ كەتكەن بىر لەقۇا. تۈردى رەزگى پۈتۈن ئىس - يادى بىلەن، يۇلتۇزلارنىڭ دەريا ئىچىدىكى ئەكسىگە قارايدۇ، ئۇنىڭ چاپاق باسقان كۆزلىرى دەرياغا كۆچكەن يۇلتۇزلار ئارىسىدىن ئۆزىنىڭ چولپان يۇلتۇزىنى - ئايىمىنىسىنى، ئۇنىڭ يۇلتۇز بو-لۇپ چاقىنايدىغان بىر جۈپ كۆزىنى ئىزدەيدۇ. ئەنە ئۇ غۇۋا كۆرۈنۈشكە باشلىدى. گويىكى قويۇق تۇمان ئىچىدىن كۈلۈمسى-رەپ چىقىشقا باشلىدى. ۋاھ... ئۇ ئەجەپ ياش تۇرۇپتۇ - ھە؟ بەلكى بارغانچە ھۆسنىگە تولۇپ، تۈردىنى بارغانچە ئۆزىگە مەھلىيا قىلىدىغان دەرىجىدە گۈزەللىشىپ كېتىپتۇ. تۈردى بولسا قېرىپ كەتتى. بوۋاي بولۇپ قالدى. ئەمدى ئۇ ياش قىز بۇ بوۋايغا قانداقمۇ توغرا كېلەر؟ ياق، ياق. توغرا كېلىدۇ، مۇھەببەت ئۇلۇغ، مۇھەببەت مۇقەددەس. ئوتتۇز يىلدىن بېرى مۇھەببەتتىنى



شۇ مەھبۇبە ئۈچۈن بېغىشلىدى. بۇ مۇھەببەتنى پەقەت ھېچكىم تارتىۋالالمىدى، ھەم تارتىۋالمايدۇ! تۈردى رەزگى كۆزنى يېمىدى. قىزمۇ دەريا يۈزىدە كۆزدىن غايىب بولۇپ، يۇلتۇزلارغا ئايلىنىپ كەتتى. تۈردى رەزگى ئادىتى بويىچە، يىراق ئۆتمۈشتىكى مۇھەببەتنىڭ مەنىۋى كۆلەڭگىسىنى زىيارەت قىلغىلى كەتتى.

... ياش تۈردى يوغان بازغاننى سەندەل ئۈستىدىكى چوغقا ئايلانغان تۆمۈر ئۈستىگە كۈچەپ ئۇراتتى. ئۇنىڭ يۈرىكى ۋۇجۇ-دىغا ئاشۇ چوغنىڭ ھارارىتىنى بېرىپ، ئۈزلۈكسىز قىزدۇرماقتا. ئۇنىڭ يۈرىكى چوغ، بۇ چوغ بىر ئوچاقتا، بىر ئايىمىنساننىڭ قەلبىدىكى ئاتەشدا نىدا بارغانچە ياشىرىپ، ھارارىتى بارغانچە ئاشماقتا.

ئاشۇ ئىشتىن كېيىن، ئايىمىنسا تۈردىغا ئۇدۇل قارىيالمايدىغان بولدى. تۈردى بەكمۇ ئازابلاندى. ئۇ ئايىمىنساغا بەكرەك دىققەت بىلەن نەزەر سېلىۋىدى، ئۇنىڭ بۇتتاپ خاپا بولۇپ يۈرگەننى بايقىدى. بۇنى بىلگىنىدە، تۈردىنىڭ گېلىدىن غىزا ئۆتمەيدى. چىرايى كۈندىن - كۈنگە سارغىيىپ، ئىشتىن قالدى ھەم كېيىنچە ئورۇن تۇتۇپ يېتىپ قالدى. ئۇ جۈپلۈيىتى، دۆۋلىنەتتى، ھەرقانداق دورىنىڭ ئۇنىڭغا كار قىلىشى مۇمكىن ئەمەس، ئۇ دائىم بەزگەكتەك تىترەپ، چىشلىرى كارىسىلداپ كېتەتتى. تۇرۇپ - تۇرۇپ، قاتتىق چۆچۈپ ۋارقىرىۋېتەتتى. ئۇ ئورۇقلاپ، بىر تېرە - بىر ئۈستىخان بولۇپ قالدى. خۇددى رىۋايەتلەردىكى شىشە ئىچىگە بەند قىلىۋېتىلگەن دىۋە كۈچىكىنىڭ ئۆزى بولۇپ قالدى. شۇ كۈنلەرنىڭ بىرىدە، قېرى تۆمۈرچى ئۆزىنىڭ بۇ ئەڭ ئامراق شاگىرتىنى يوقلاش، ھاياتى بىلەن خوشلىشىش بۇسۇغىسىغا كېلىپ قالغان شاگىرتىدىن رازىلىق ئېلىش ئۈچۈن، ئايالى ۋە سۆيۈملۈك قىزى ئايىمىنسانى ئېلىپ، تۈردىنىڭ ئۆيىگە كەلدى. كېسەل چېقىپ، ئەزرائىل بېشىدا يەلپۈگۈچ تۇتۇپ تۇرغان بىچارە تۈردى سۇ سېپىۋەتكەن تىندۇرما ئازگالدەك ئول.

تۇرۇشۇپ كەتكەن جانسىز كۆزلىرىنى ئاران ئېچىپ، ئۆزىنىڭ قەدىرلىك ئۇستازىغا تىكىلدى. ئۇ شۇنچىلىك زورۇقۇپ، بىر نەرسە دېمەكچى بولغان بولسىمۇ، قورۇلۇپ گەز باغلىغان لەۋلەرنى ئاچقۇدەك ماغدۇرى قالمىغانىدى. ئۇ جانسىز كۆزلىرىنى باشقا ياققا قاراشتۇرۇشقا باشلىدى. ئۇ شۇ تاپتا، ئۆزىنىڭ كۆزى نۇرىنى — ھايات چىرىغىنى ئىزدەيتتى. ئاخىرى ئۇنىڭ كۆزى ئىزدىگەن نەرسىگە ئېرىشتى. ئايىقىدا كۆزلىرىدىن مۇنچاقتەك ياش تۆكۈپ تۇرغان ئايىمىنسانى كۆردى. ئۇنىڭ يىغلاشلىرىمۇ شۇنچىلىك جىلۋىلىك، ئوماق ئىدىكى، يامغۇرلۇق كېچىدىكى يۇلتۇت ئارىسىدىن ئاستا — ئاستا ئەگىپ ئۈزۈۋاتقان ھىلال ئايىنىڭ سىماسى جىلۋە قىلىپ تۇراتتى، تۇردىنىڭ خۇنى كەتكەن كۆزلىرى خۇددى يىپقا تارتىپ قويغاندەك تىكىلدى. ئۇنىڭ قۇرۇق قاقشال يۈزىگە بىچارىلەرچە كۈلكە ياماشتى. تەبەسسۇمغا ئايلاندى. ئاخىرى، ئون بەش كۈندىن بېرى ئېچىلمىغان ئېغىزى ئېچىلىپ، چىشلىرى كۆرۈندى. دېمەك ئۇ كۈلدى، ئۆيدىكى ھەممە كۈلدى، يامغۇردەك تۆكۈلۈپ يىغلاۋاتقان ئايىمىنسامۇ كۆزلىرىدىن ياش قۇيۇلغان ھالدا، ئادىتى بويىچە ھەممىدىن ئاۋ-ۋال كۈلدى. سىم — سىم يامغۇر توختاپ، بۇلۇتلار ئارىسىدىن ھىلال ئاي چىقتى. يامغۇردىن يۇيۇلغان يېشىل كائىنات ھىلال ئاي نۇرىدا تويى بولغان تارتىنچاق قىزدەك نازلىق ئىدى. تۇردىنىڭ ساراغايغان چىرايىدا بەخت ئۇچقۇنى پەيدا بولدى. قىز قولىدىكى ئۆزىنىڭ ئۆڭىدەك ئاق سۈتلۈك ئالمىنى تۇردىنىڭ بۇرىغىغا پۇراتتى.

— ھەي ئەخمەق قىز، ئاغزىنى ئېچىشقا دەرمانى يەتمىگەن ئادەم ئالمىنى قانداق يېيەلەيدۇ؟ — دېدى ئاتىسى. قىز ئۆز قىلىقىدىن خىجىل بولۇپ، دەرھال قولىنى تارتىۋالدى. ئۇنىڭ يۈزى ئۆزىمۇ سەزمىگەن ھالدا تۇنجى قېتىم كۆز ئالمىسىدەك قىزاردى. لېكىن شۇئان تۇردىنىڭ چىرايىدىكى كۈلكە ئۆچۈپ،



قىزنىڭ قولىدىكى ئالمىغا تەلمۈردى. — ھە، ئەپكەل، پۇرات قىزىم، كۆڭلى ئالمىنى تارتىپ قالغان ئوخشايدۇ، چاققان ئەكەل. ئاتا مۇراجەت قىلدى. ئەمما قىز ئالمىنى تۇتقانچە ئىزدىنىپ مىدىرلاپ قويمىدى. قولىنىمۇ سۇنۇپ قويمىدى. ئاتا زەردىسى قاينىغان ھالدا ئالمىنى قىزنىڭ قولىدىن ئېلىپ تۇردىغا پۇرات. قىز بولسا تېخىمۇ خىجىل بولۇپ، بېشىنى تۆۋەن سېلىپ ئۈنچىقماي ئولتۇردى. تۇردىنىڭ جانسىز كۆزلىرى ئۈنىڭدىن ئوزۇق ئالماقتا. بارغانچە جانلانماقتا ئىدى. قىزنىڭ ھەربىر تىنىقلىرىغىچە ئۇ ئاڭلايتتى. يۈرەك رىتىمى ئۇنىڭ تىنىقىغا تەڭكەش ئىدى.

11

كۈنلەر ئۆتۈپ، تۇردى ئۆلۈم گىرداۋىدىن قۇتۇلۇپ، ئەر-ۋاھلىق قىياپىتىدىن يەنە ئادەم قىياپىتىگە كىردى. ئۇ ساقىيىپ تېخى تولۇق ماغدۇرغا كەلمەي تۇرۇپ، ئۈستىسىنىڭ يېنىغا قايتىپ كېلىپ، بازغاننى قايتىدىن قولىغا ئالدى. ئىلاھى كۈچ-نىڭ قۇدرىتى، ماغدۇرى تېخى تولۇق ئەسلىگە كەلمىگەن بۇ يىگىتنى قولىغا بازغان ئېلىشقا مەجبۇرلىدى. ئۇ كۆڭلىدە قولىغا ئېغىر بازغان ئەمەس، مۇھەببەت شارابى تولدۇرۇلغان ئالتۇن جامىنى ئالدى. ئالتۇن جامىدىكى شارابقا قاراپلا مەستخۇش بولدى. ئۇ گۈپۈلدەپ بازغان سوقۇۋاتقان بىلەن، كۆڭلى باشقا تەرەپلەر-دە ئىدى.

ئۇ، ئۈستىسىنىڭ ئۆيىگە كىرىپ كەلگەندە، بىرىنچى بولۇپ ئايىمىنسا:

— ۋاي، تۇردىكام كەلدى! — دەپ خۇشال بولۇپ توۋلىۋەتتى. لېكىن تۇردى خىجىل بولۇپ يەرگە قارىدى. شۇنىڭدىن

ئېتىبارەن، ئايىمىنسا تۇردىدىن ئۆزىنى قاچۇرۇپ يۈرىدىغان بولدى. تاسادىپىي ئۇچراپ قالسىمۇ، ھودۇقۇپ تەمتىرەپ، يول ماڭسا مۇدۇرۇپ - چوقۇرۇپ، ئۆزىنى دالدىغا ئالاتتى.

كۈنلەرنىڭ ئۆتۈشى بىلەن، قىز تاماقتىن قالدى. ئۇنىڭ نېمە كېسەللىكىنى تۇردى ئۆزى، ئاندىن قالسا ئاللا بىلىدۇ. چىرايى سارغىيىپ كەتتى. دۇنيالىقتا پەقەت بىرلا قىزى بولغان بۇ بىچارىلەر قورققىنىدىن خۇدنى يوقىتىپ، گاڭگىرىشىپ قېلىشتى. قىز تۇردىنىڭ قارىسىنى كۆرسە، ھودۇققىنىدىن خۇددىنى يوقىتىپ، نەپەسلىرى سىقىلىپ، كۆزىنى چىڭ يۇمۇۋېلىپ يېتىۋالىدۇ. خالىسىز ئاق پېشانىسىدە دانە - دانە ئۈنچە - مەرۋا - يىتتەك تەر تامچىلىرى پەيدا بولىدۇ. شۇنىڭ بىلەن يەنە ئۇزۇن قايرىلما كىرىپىكلىرى ئارىسىدىن ياش سىرغىپ چىقىپ، ئىلىپ-تەك بۇرنىنىڭ تۈۋىدىكى زىناقلىرىنى ئېرىقچە قىلىپ ئاقىدۇ. مانا بۇ ياش قىزنىڭ يۈرىكىدە كۆز ئاچقان مۇھەببەت بۇلىقىنىڭ شېرىن سۈيى. قىزنىڭ كۆز يۇمۇشلىرى نېمىدىگەن ئوماق. مانا ئۇ قىشنىڭ كىرىستال دەك سۈزۈك ئاسمىنىدا قوتانلىغان ئاينىڭ ئۆزى. ئۇنىڭ بويىنىدىكى تىزىق مەرۋايىت ئاينىڭ ئوراپ تۇرغان نۇر دەستىسىنىڭ ئۆزى.

قېرى تۆمۈرچى ئايىمىنسانى ئاق دۆڭدىكى بىر مەشھۇر تې-ۋىپقا ئېلىپ بارماقچى بولدى. ھاۋا ئوچۇق بىر جۈمە كۈنى ئۇلار سەپەر تەييارلىقىنى پۈتتۈرۈپ، دەريادىن ئۆتۈشكە ھازىرلاندى. ئاتا - ئانا، بىچارە قىز دەريادىن ئۆتۈپ ئاق دۆڭگە بارماقچى، تۇردى ئۆيگە قاراپ قالماقچى.

تۇردى بىر كۈنى سۈبھى بىلەن ئورنىدىن تۇرۇپ، دەريا ساھىلىدىكى چاتقاللار ئارىسىدىن ياۋا گۈللەرنى ئۆتكۈر تىكەنلەر ئارىسىدىن بىردىنبىر ئۈزۈپ تەردى. ھارماي تەردى. قوللىرىنى ئۆتكۈر تىكەنلەر سىچاپ قان چىقىرىۋەتتى، چاتقاللار ئارىسىدا ئۇۋا سالغان جاڭگال قۇشلىرى، قىرغاۋۇللار چۆچۈپ، ئەنسىز



سايىرىشىپ، ئۇۋىسىنى تاشلاپ قاچتى. تۇردى ئاخىرى بىر دەستە گۈل تىزدى. ئۇنىڭ قان تەپچىرەپ ئېچىشىپ تۇرغان قوللىرى ئاغرىق ئازابىدىن ئەمەس، بەلكى بىر دەستە گۈلنىڭ خۇشاللىقىدا ئىدى. ئۇ بۇ گۈللەرنى ئايىمىنىڭ قولىغا تۇتقۇزۇش ئالدىدىكى ئاجايىپ مەنزىرىنى كۆز ئالدىغا كەلتۈرگەندە، ئەڭ شېرىن ھېس-لارغا تولدى. گۈللەر... ياۋا گۈللەر... ھەرخىل گۈللەر... ئىسىمى نامەلۇم بولغان بىر رەڭگارەڭ گۈللەر، ھەربىرى ئۆزىگە خاس پۇراققا ئىگە.

ئۇلار قۇياش شەرق ئاسمىنى قىزغۇچ شەپەقلەر بىلەن بېزىگەن چاغدا، دەريا كېچىكىدە قارشى قىرغاقتىن كېلىدىغان كېمىنى كۈتۈپ ئولتۇرۇشاتتى. ئات ھارۋىسىغا سېلىنغان چۈشەكتە ھالسىز لانغان قىز ياتىدۇ. ئۇنىڭ قولىدا ھەرخىل گۈللەر. دىن تىزىلغان بىر دەستە گۈل تۇرىدۇ. قىز گۈلگە قاراپ، پۇراپ توپمايدۇ، ئۇ پۇرىغانسېرى گۈلدىن تارىغان ئاجايىپ پۇراقنى، يەنى قەلبىدە سۆيگەن كىشىنىڭ پۇرىقىنى سەزمەكتە. ئۇنىڭ نۇرسىز لانغان كۆزلىرى گۈل بەرگىلىرى ئارىسىدا ئاندا - ساندا كۆزگە چېلىقىدىغان قان يۇقىغا چۈشكەندە، يۈرىكى جىغىغىدە قىلىپ قالدى. چۈنكى ئۇ بۇ گۈللەرنىڭ قانداق يەردە ئۆسىدىغانلىقىنى ئوبدان بىلىدۇ. ئۇ شۇئان ئۆز كېسىلىگە خاس بولمىغان چاققانلىق بىلەن بېشىنى يانغا بۇرىدى. ياغاچ ھارۋىنىڭ ئېگىز چاقىنىڭ شادىلىرى ئارىسىدىن ئۇنىڭ كۆزى شۇئان تۇردىنىڭ ئۆزىگە تىكىلىپ تۇرغان كۆزى بىلەن ئۇچرىشىپ قالدى. گويى تاش بىلەن تاش بىر - بىرىگە سوقۇلغاندا چاقىنغان ئوتتەك، ئىككى جۈپ كۆزدىن ئۇچقۇن چاچرىغاندەك بولدى.

بولغاندا چارەك كۈن، بولمىسا يېرىم كۈن كېتىدۇ. شۇڭا ئايىم-
 نىساننىڭ ئانىسى ئۆيىدىن ئېلىۋالغان قەلەمچە قىلىپ تەييارلانغان
 سەۋزە، گۈرۈچ، پاخان گۆشىدە كىچىك مىس داڭقاننى چالمىدا
 ياسالغان ئوچاققا ئېسىپ پولو دۈملەۋاتاتتى. تۈردى بولسا يۇلغۇد-
 نىڭ قۇرۇق چىۋىقلىرىنى تېرىپ كېلىپ، تىزغا قويۇپ سۇندۇ-
 رۇپ، ئوچاققا ئوت قالاۋاتاتتى. ئۇ ئوت قالاۋاتسىمۇ، كۆڭلى
 ئاشۇ ھارۋىدا، ئۇ ئوچاقتىكى ئوتنىڭ ئوچۇپ قالغىنىنى سەزمەس-
 تىن بىر توتام چىۋىقنى تۈتۈپ، ھارۋىغا تىكىلىپ قاراپ، قاتۇ-
 رۇپ قويغاندەك ئولتۇرۇپ قالدى. قىز شۇ تاپتا ئۇ سوۋغا قىلغان
 گۈلنى پۇرماقتا ئىدى. يىگىتنىڭ قەلبى بولسا، گويا ھازىر
 شىددەت بىلەن تۈرۈلۈپ دولقۇنلاپ ئېقىۋاتقان دولان دەرياسىنىڭ
 سۈيىدەك شاۋقۇنلىماقتا. غايىبانە خىتاب قىلماقتا. قىز شۇ چاغ
 گويا ئۇنىڭ قەلب خىتابىنى ئاڭلىغاندەك، بۇرۇلۇپ يىگىتكە يالت
 قىلىپ قارىدى. تۈردى ھودۇققىنىدىن دەررۇ ئوچاققا قارىۋالدى
 ھەم تەمتىرىگەن ھالدا ئوچاققا ئوتۇن سېلىشقا كىرىشتى. قىزمۇ
 دەرھال بۇرۇلۇپ، باشقا تەرەپكە قارىۋالدى. ئۇنىڭ يۈزلىرى
 قىزىرىپ ھەم قىزىپ كەتتى. ئۇ شۇ قىسقىغىنە ۋاقىت ئىچىدە
 يىگىتنىڭ قولىنىڭ لاتا بىلەن ئورالغانلىقىنى كۆرۈشكە ئۈلگۈرگەند-
 ى. دېمەك گۈل بەرگىدىكى قان يىگىتنىڭ قېنىدە! . . . پۇرا، قىز
 پۇرىغىن! بۇ گۈلگە ئۆز ئاشىقىڭنىڭ ئىسسىق قېنى رەڭ بەر-
 گەن، پۇراق بەرگەن ۋە يەنە ساڭا بولغان ئىشقى - مۇھەببىتىنى
 بەرگەن. بۇ بەرگىلەردىكى قان يۇقى ئۇنىڭ قولىدىن ئەمەس،
 يۈرىكىنىڭ فوتئاندەك ئوخشىۋاتقان يېرىدىن چىققان. ئۇنىڭ رەڭ-
 گى يارقىن مۇھەببەتنىڭ ئۆچمەس سىماسى. ئۇنىڭ پۇرىقى سۆي-
 گۈنىڭ پۇرىقى. قىزدا بىردىنلا قىزلارنىڭ يىگىتلەر ئالدىدا كەتەي
 كۆرسىتىدىغان نازلىق غۇرۇرى قوزغالدى، ئۇ قاراپ قالغىنىغا
 پۇشايمان قىلدى، ئەمما يەنىلا خۇشال بولدى. كۆڭلىنىڭ بىر
 يەرلىرى رازىلىق بىلدۈرۈپ تەبەسسۇم گەيلىسە، يەنە بىر يەرلىرىد-



دە غۇۋا پۇشايماڭنىڭ نېپىز، سۈزۈك پەردىلىرى خىلۋە بىلەن تىترىدى. قىز گۈلىنى يوشۇردى. ئاۋۋال ئۇنى يوتقىنىنىڭ پان تەرىپىگە يوشۇرۇپ قويدى. قويۇپلا يۈرىكى ئېچىشقانداكى بىر خىل سېزىم ئۇنى ياپراقتەك تىترىتۋەتتى. ئاھ... بۇ نېمىدەك گەن تاش يۈرەكلىك! ئۆز ياپرىنىڭ گۆھەردەك قىممەتلىك يۈردىكى ئۇ يەردە تۇرماسلىقى كېرەك. قىز گۈلىنى يوتقاننىڭ ئىچى بىلەن ئاستا قولغا ئالدى. ئاھ... ئەمىسە بۇ گۈلىنى نەدە قويسۇن؟ ئۇنىڭ قوللىرى ئىختىيارسىز يىغىلىپ كېلىپ، گۈلنى ئالمىدەك كۆكسىنىڭ ئارىسىغا قويدى. قىزنىڭ يۈرىكى سەكەرەپ كەتتى. ئۇنىڭ نازۇك كۆكسى ئۈستىگە گۈلنىڭ يۇمران بەرگىلىرى تەگكەندە، ئۇنىڭ ۋۇجۇدى قىزىپ، بەدەنلىرى ئۈيۈ-شۈپ، تومۇرلىرىدا ئاجايىپ بىر خىل نازۇققىنا لەززەتلىك سېزىم پەيدا بولدى. دېمەك ئۇ كۆكسى ئۈستىدە ھازىر گۈل ئەمەس، چۈشىدە كۆرگەن يېقىن كىشىسىنىڭ غايىبانە سىماسىنىڭ يۈرەك رىتىمىنى سەزگەندى. شۇ چاغدا، ئۇ ھاياتىدا تۇنجى قېتىم ئەڭ لەززەتلىك مەنئى تۇيغۇغا چۆمۈلگەن، چۈشىدىن ئويغانغاندا بولسا، بۇ تاتلىق ھېسسىيات بىردىنلا ئىزاغا ئايلىنىپ، يۈزلىرى ئوتتەك قىزىپ، نومۇستىن يۈزلىرىنى تۇتۇۋېلىپ، يوتقانغا پۈركىنىۋالغان. خېلىغىچە دۈم يېتىۋالغاندىن ئۇ دۈم يېتىپ مەستلەرچە پىخىلداپ كۈلگەندى. ئورنىدىن تۇرۇپ، بېشىنىڭ سەل ئاغرىپ قېيىۋاتقانلىقىغا قارىماي، دەريا ساھىلىغا يۈگۈرگەندى. شۇ چاغ، ئايىقى ئاستىدىكى چىملار، قۇملۇقلار، چاتقاللار ئۇنىڭغا مۇھەببەت بىلەن قاراپ كۈلۈمسىرىگەن، كۆزلىرىنى قىسىشقان، يۇلغۇن چېچەكلىرى گويا شوخ قىز ئۆز دوستىنىڭ سۆيگۈسىنى ئىلىنى چىقىرىپ تەبرىكلەۋاتقانداكى دەك كۆرۈنەتتى. ئۇ يۈگۈردى. چاتقاللار پاچاقلارنى تىلىۋەتتى. يېڭىدىن كىيگەن ئەنەس كۆڭلىكىنىڭ ئايىقىنى يىرتىۋەتتى. ئەگەر ئادەتتىكى ۋاقىت بولغان بولسا، پاچىقىنى تىلىۋەتتى.

سە، چانقالارنى ئۆچمەنلىك بىلەن تىللايتتى، ھازىر بولسا، ئۇ كۆڭلىكىنىڭ يىرتىلغىنىنى پەرۋايىغمۇ ئالمىدى، پاقىقىنىڭ ئېچىشقىنىنى پەقەت ھېس قىلمىدى، ئەكسىچە، بولۇشىغا قاقاق-لاپ كۈلدى. دەريا ساھىلىدىن قايتقان ئۆز ئاۋازىنىڭ ئەكس ساداسىنى تاماشا قىلدى. يۈگۈرۈپ كېتىۋېتىپ، ئالدىغا دۈم چۈشتى. ئۇ يەنە قاقاقلاپ كۈلدى. بېشىنى كۆتۈرۈۋىدى، كىچىكىنە كاككۇك گۈلى ئۇنىڭ ئالدىدىلا ئېچىلىپ تۇراتتى. شۇ تاپتا ئادەتتە ئۆزى ئوچ كۆرىدىغان بۇ گۈلمۇ شۇنچىلىك سۆيۈم-لۈك كۆرۈندى. ئۇ دۈم ياتقان ھالدا ئالدىغا سەل سۈرۈلۈپ، گۈلگە كۆزلىرىنى مەستخۇش ھالدا تىكىپ، لېۋىنى ئاستا - ئاستا ئۇنىڭغا يېقىن ئەكەلدى. . .

— قىزىم، بۇ پولو خېلى مەزىلىك بوپتۇ، ئازراق يەپ باقامسىز؟

13

قىز شېرىن خىيالىدىن چۆچۈپ ئويغاندى. ئۇنىڭ كۆز ئالدىدا مېھرىبان ئانا چوڭقۇر مېھرى بىلەن تىكىلىپ تۇراتتى. قولىدا بولسا بىر قاچىدا پولو بار ئىدى. پولونىڭ مەزىلىك ھىدى دىماغقا ئۇرۇلدى. قىزنىڭ شۇ ئان كۆڭلى ئاينىپ ئۆپكىسى ئۆ-رۈلگەندەك بولدى - دە، يېمەيدىغانلىقىنى بىلدۈرۈپ ئاستا بېشىنى چايقىدى.

— ئوبدان قىزىم، دەريانىڭ تومۇز ئىسسىقى يامان، دەريا-دىن ئۆتۈپ بولغۇچە، ئىسسىق ئۆتۈپ كېسىلىڭىز يامانلىشىپ قالسا قانداق قىلىمىز؟

شۇ چاغ بۇ يەردە ئاتا پەيدا بولدى. ئۇ قىزنىڭ چېكىسىنى چوڭ قانداق قوللىرى بىلەن تۇتۇپ كۆرۈپ:

— ئوبدان قىزىم، ئاش يېمىسىڭىز زادىلا بولمايدۇ. بىر



كېسىلىڭىزنىڭ دەردىنى تارتالمىغاندا، يەنە بىرمى قوشۇلما قانداق قىلغۇلۇق؟ سىز ئاتىڭىزنىڭ ئوبدان قىزى بولغاندىكىن، «بۇ ئاشنى يەڭ!» — دېدى.

قىز لەۋلىرىنى مىدىرلىتىپ پەس ئاۋازدا:

— ئاتا، مېنىڭ كېسىلىم يوق، مېنى تېۋىپقا ئاپىرىمىز دەپ ئاۋارە بولمىساڭلار، مېنىڭ ياكى بىر يېرىم ئاغرىمىسا، مېنى پەقەت ئۆز ئارامىدا جىم قويساڭلار، ساقىيىپ قالاتتىم، — دېدى.

— ياق، ياق، قىزىم كېسىلىڭىز يېنىك ئەمەس، بۇنداق دېمەڭ، ھازىر كېسىلىڭىزنىڭ ئېمىلىكىنى ئۆزىڭىزمۇ، بىزمۇ بىلمەيمىز، سەۋەب قىلساق، خۇدا شىپاسىنى بېرەر.

كۈن قوزا چۈش مەزگىلىدە، شىددەت بىلەن ئېقىۋاتقان دەريادا قىرغاققا قاراپ ئۈزۈپ كېلىۋاتقان كېمىنىڭ قارىسى كۆرۈندى. باشنى قاينىتىدىغان پىترغىرىم ئىسسىقتا، ئالتە - يەتتە گەز كېلىدىغان ئۇزۇن خادىنى تۇتقان تۆت - بەش كېمىچى شىددەتلىك ئېقىم ئىچىدە تەۋرىنىپ ئېقىن سۆرەپ كېتىۋاتقان كېمە ئۈستىدە ۋارقىراپ - جارقىراپ، كېمە باشقۇرۇپ كەلمەكتە، كېمە ئۈستىدىكى ئادەم، ئات - ئۇلاغ ھەممىسى دېگۈدەك سۇنىڭ دەھشەتلىك ئېقىنلىرىغا قاراشقا جۈرئەت قىلالماي، ئۈن - تىن - سىز قېتىپ تۇراتتى. كېمە قىرغاققا يېقىن كەلگەندە، شىددەتلىك بىر دولقۇن تۈرۈلۈپ كېلىپ، ئۇنىڭغا بىر ئۇرۇلۇپ ئاغدۇ. رۇلۇپ كېتىشكە تاسلا قېلىپ، لەپەڭشىپ ئاققان پېتى بىر تېمىز يەرگە بېرىپ قۇم - لانتىلارغا پېتىپ قالدى. شۇ چاغ يېشى ئەللىككە يېقىنلاپ قالغان، چىرايى ئاپتاپتا قارىيىپ كەتكەن پاناقراق، شاپ بۇرۇت كېمىچى ۋارقىرىدى:

— ھاي، ھاي، ئانىسى شۈمەك سالغان ئەر كەلەر، جان لازىم بولسا، دەرھال چۈشۈپ كېمىنى سۆرەڭلار! ھە، چاققان! ھەي نېمانداق تاش ئېسىپ قويغاندەك ئولتۇرۇشسەن، چۈشمەم.

سەن؟!

شۇئان ئەر كەكلەر كۆڭلەك - تامباللىرىنى سېلىشىپ، سۇ-
غا سەكرەپ چۈشۈپ، كېمىنىڭ يوغان ھالقىسىغا چىكىلگەن ئار-
قانىنى تۇتۇشتى. پاناق كېمىچى يەنە كېمە ئىچىگە قاراپ ۋارقىرد-
دى:

— ھەي، ھەي، ئاۋۇ ئايالنىڭ دالدىسىغا ئۇتۇۋالغان سېمىز
ئاداش، چۈشە، ھېلى بىكار قاينامغا تاشلايمەن! ياكى بولمىسا
ئون سەككىز مۇچەنلىك رومالدىن بىرنى بېشىڭغا ئارتىپ ئول-
تۇر.

ئارقان تۇتقان ئادەملەردىن بىرى:

— ھەي ئاكا، ئۇ ناھىيىنىڭ ھاكىمى، ئۇ ئادەم چۈشمىگەن-
گە، كېمە چىقماي قالمايدۇ، بولدى قىلىشىڭىز، — دېدى.
كېمىچى شۇئان ئۇ ئادەمنى ئاغزى - بۇرنىغىچە توپغۇزۇۋەت-
تى:

— كۆتۈرە ئۇنداق بەدرەڭگە گېپىڭنى. بېرىپ ئېشەك بازى-
رىدا قىل! بۇ سېنىڭ سالا قىلىدىغان يېرىڭ ئەمەس، سۇ ھاكىم-
نى تونۇمايدۇ، بىلەمسەن، ھازىر كەلكۈن ۋاقتى، بايىقىدەك
قىيان كېلىپ ئاغدۇرۇۋەتسە، ھاكىم - پاكىمنىڭ نەدە؟ جان
بىلەن ئويناشما!

ھاكىم پوكاندەك ئېسىلىپ، كىيىملىرى بىلەنلا سۇغا چۈ-
شۈشكە مەجبۇر بولدى. كىشىلەر بىر - بىرىگە كۈسۈرلىشىپ،
كېمىچىنىڭ باتۇرلۇقىغا ھەيران بولدى. شۇئان كېمىچىنىڭ
سۈرلۈك چىرايى، شىددەت بىلەن ئېقىۋاتقان سۇدا كۆزلىرى ئالاق -
جالاق بولۇپ كەتكەن ھاكىمغا قاراپ كۈلۈمسىردى.

— ھە، مانا ئەمدى بولدى، ھاكىم خوجام خەقنىڭ دەريادىن
قانداق ئۆتىدىغانلىقىنى بىلگەندە، ئاندىن بۇ دەرياغا كۆۋرۈك
سالىدۇ، شۇنداقمۇ ھاكىم؟

تومۇز ئىسسىقى شۇنداق كۈچەپ كەتتىكى، جاھان گۇيا تونۇر ئىچىدە قالغاندەك قىزىپ، دەريا بويىدىكى ئوت - چۆپلەر سالىيىپ، چاتقالارنىڭ قۇلاقلىرى سولشىپ كەتتى. كىشىلەر بۇ ئىسسىققا چىدماي، يەرنى كولاپ سۇ سېپىپ، تون چاپان، پالاسلارنى سايىۋەن قىلىپ يەردە دۈم يېتىشتى. دەريانىڭ پوتە-كاپتەك لاي سۈيىنى ئىچىپ، بەزىلەرنىڭ قورساقلىرى ئاغرىپ، نالە - پەرياد قىلىشماقتا ئىدى. كېمىچىلەر ھاردۇق يەتكەن، بوشاشقان ھالدا چېدىرغا كىرىپ، ئۇيقۇغا كېتىشتى. ئارىدىن كىمدۇر بىرسى:

— بۇ دەريا پادىشاھى غوجىلىرىمغا ھۆكۈمەتنىڭ چىشى پاتمايدۇ. ئەگەر ئۇ بولمىسا بۇ دەريادا ھىچقانداق كىشى كېمە ھەيدەشكە جۈرئەت قىلالمايدۇ، نېۋاققىچە ئۇلار كىن؟ — دېدى دە، سۆزىنىڭ ئاخىرىنى ئېيتالماي دېمى ئىچىگە چۈشۈپ كەتتى. ئىككى ئاش پىشىم ۋاقت ئۆتتى، كېمىچىلەر چېدىردا قور-سىقىنى توقلاپ، بىر ئۇخلىغانچە ئويغانمىدى، بىر ياش كېمىچى ئويغىنىپ تەرەت قىلىشقا چىقىۋىدى، كىشىلەر ئۇنى ئورنۇۋېلىپ، يېلىنىپ، يالۋۇردى. ياش كېمىچى ئۆزىنىڭ ئىلاجىسىز ئىكەنلىكىنى بىلدۈرۈپ:

— ماڭا قانچە يالۋۇرساڭلارمۇ بىكار، ئۈستامغا دەڭلار، مېنى دە - دە دېگىنىڭلار بىلەن، بىر ئېغىز گەپ قىلساملا، ئەدەبىمنى بېرىدۇ، — دېدى. ئارىدىن يەنە ئىككى ئاش پىشىم ۋاقت ئۆتتى. كىشىلەر ئىسسىققا بوششىپ كېتىشتى. نەچچە-سىگە ئىسسىق ئۆتۈپ كەتكەنلىكتىن، خۇددى بىلىمگەن ھالدا، بېشى قېيىپ قۇسۇشقا باشلىدى.

قېرى تۆمۈرچى، ئايالى، ئايىمىنسالار ھارۋىنىڭ سۆگەت

بادىرسىدا ئېگىپ ياسالغان سايىۋىنىنى يەرگە ئېلىپ، شۇنىڭ ئاستىدا پانالانماقتا. تۇردى بولسا قىستىلىپ قالمىز دەپ، بۇ يەرگە كىرگىلى ئۇنىماي، قاياققۇدۇر بىر ياققا كەتكەندى. ئا- يىمىنسانىڭ ئۇنىمىغىنىغا قويماي، بايا تاماق يېگۈزگەندى. ئا- يىمىنسانىڭ پۈتۈن ئەس - يادى ھازىر تۇردى بىلەنلا قالغان بولۇپ، ئۇنىڭ ئىسسىقتا يۈرۈپ ئۆزىگە ئىسسىق ئۆتكۈزۈۋېلىشىدىن ئەنسىرەتتى. ئۇ، تۇردى سوۋغا قىلغان گۈلنى ھازىرمۇ ئاتا - ئانىسىدىن يوشۇرۇپ، قوينىدا ساقلاۋاتاتتى. ياۋا گۈللەر ئىسسىق ھارارەتتىن مەست بولغاندەك سۇلىشىپ كەتكەن، ئەمما سۇلاشقان- چە ئۇنىڭ پۇرىقى ئەتراپقا شۇنچە تارىلاتتى. كىچىككىنە سايىۋەن ئىچىنى گۈلنىڭ خۇش پۇرىقى قاپلىدى.

— ئەجەپمۇ گۈلنىڭ خۇش پۇرىقى كەلدىيا؟

— شۇنى دەيمىن، نەدىن كېلىۋاتىدىكىن؟

ئاتا - ئانا ئۆزلىرىچە ھۇزۇرلىنىپ، ھەيران بولۇشقان ھالدا قارىشىپ قويۇشتى. ئايىمىنسا پىسىگىدە كۈلۈپ قويۇپ، ئۇن چىقار- مىدى. ئۇنىڭ كۆز ئالدىدا ئەتىگەنكى بىر ئىش پەيدا بولدى. . . . سەپەر تەييارلىقى پۈتۈپ، ھارۋا تەييارلاندى. ئايىمىنسا ھار- ۋىدىكى چۈشەككە ياتقۇزۇلدى، شۇ چاغ ئاتىسى ئۆيدە بىر نەرسە- سىنى ئۇنتۇپ قالغىنىنى ئېيتىپ، ئاتنىڭ چۇلۇۋىرىنى تۇردىغا تۇتقۇزۇپ قويۇپ، ئۆيگە كىرىپ كەتتى. بىر ئاز ۋاقىتتىن كېيىن، ئانىنى چاقىردى. ئانا غۇدۇرىغان ھالدا ئۆيگە كىرىپ كەتتى، دېمەك ئىككىسى يالغۇز قالدى. ئايىمىنسانىڭ يۈرىكى قاتتىق سوقۇپ ئاغزىغا تىقىلىپ قالغاندەك بولدى.

— ئايىمىنسا گۈل! . . . — تۇردىنىڭ بوش چاقىرىغان ئاۋا- زىدىن ئايىمىنسا يۈرىكى «قارت» تىدە قىلىپ يانغا قارىدى. شۇ تاپتا، تۇردىنىڭ لەۋلىرىمۇ تىترەپ، ناھايىتى قىيىنلىپ گەپ قىلىۋاتاتتى. ئۇ قوينىدىن بىر دەستە گۈلنى چىقىرىپ، بىر ھازا گەپ قىلالماي، يۈزلىرى قىزىرىپ، ئىسىلىپ تۇرۇپ قالدى،

شۇ چاغدا كىم بىلسۇن ئۇنىڭ گۈل بىلەن بىرگە قىزغا دەيدىغان
 نۇرغۇن يۈرەك سۆزلىرى بار بولغىنىنى، بىراق ئۇ ئاغزىغا تەستە
 قىمىراتتى - يۇ، ئاغزىدىن چىقىرىۋالدى. قىزمۇ ئۇنىڭغا تىكى-
 لىپ قېتىپ قالغاندەك قاراپ قالدى. يىگىت ھېچنەرسە دېيەلمىدى.
 دى. ئاخىرى ئوڭايىسىزلىنىپ كۈلۈمسىردى. بىراق كۆزلىرىدىن
 دىن غىللىتە ياش كەتتى. قىزنىڭ كۆزىدىنمۇ جاۋابەن ياش
 سرغىپ چىقتى. يىگىت تىترەپ تۇرغان قولىدىن گۈلنى يا
 قىزغا ئۇزىتالمايتتى ياكى قىزنىڭ گۈلنى يىگىتنىڭ قولىدىن
 ئېلىشقا دەرمانى يەتمەيتتى. ئۇيدىن چىققان ئاياغ تاۋۇشى ھەر
 ئىككىسىنى جىددىيلەشتۈرۈۋەتتى. يىگىت ھودۇقۇپ، نېمە قىلا-
 رنى بىلمەي، بىر ئاز گاڭگىرىغاندىن كېيىن، گۈلنى دەررۇ
 قىزنىڭ تەكىي يېنىدا تۇرغان چۈمبەل رومىلىغا باستۇرۇپ قويدى.
 . . .

سىرتتا كۆتۈرۈلگەن غەۋغا ئايىمىنسانى خىيالىدىن ئويغىتىد-
 ۋەتتى. كېمىچى قىزىرىپ كەتكەن چالا ئۇيقۇلۇق كۆزلىرىنى
 ئوۋۇلاپ، كېرىلىپ بىر ئەسنىدى، ئۇنىڭ قىزىرىپ كەتكەن
 كۆزلىرى ياشاڭغىراپ تۇراتتى. جامائەت ئۇنىڭغا يېلىنماقتا:
 — ئوبدان ئۇستام، ناماز ۋاقتى بىلەن كەپتۇق، كۈن چۈش-
 تىن قايرىلدى، ئاللا ئۇ دۇنيا - بۇ دۇنيا ئەزىز قىلسۇن، بىزنى
 بىر ئۆتكۈزۈپ قويسىلا، خۇدا سىلنى خار قىلمىغاي.
 كېمىچى پەرۋاسىزلا دەريانىڭ قويۇق ئاقۇش تۇمان قاپلىغان
 يۇقىرى ئېقىمىغا تىكىلدى. دەريا ھۆكۈرەپ دولقۇنلىنىپ ئاقماق-
 تا. قىرغاقلارغا گۈلدۈرلەپ ئۇرۇلۇپ، چوڭ - چوڭ توپا قاتلام-
 لىرىنى سۆرەپ كىرىپ كەتمەكتە ئىدى. ئۇنىڭ ئېقىنلىرىدا ھەر - ھەر
 چوڭ دەرەخلەر، شاخ - شۇمبا، بەزىدە ھايۋانلارنىڭ ئۆلۈكلىرى
 ئېقىپ كېلىپ، گاھ چوڭقۇر قايناملارغا سۈمۈرۈلۈپ كىرىپ
 كۆزدىن غايىب بولسا، گاھ كۆتۈرۈلگەن شىددەتلىك قىيانلار
 ئۈستىدە پەيدا بولاتتى. دېمەك دەريا سۈيى تومۇزدىكى كەلكۈندىن

دېرەك بېرىپ ئاقماقتا.

كېمىچى ئارقىسىغا ئۆرۈلۈپ:

— دەريا سۈيى ئۇلغىيىپ كەتتى. ئاۋۇ ئاقۇش تۈتەك —
كېلىۋاتقان زور كەلكۈننىڭ شەپسىسى. مانا بۇ تۇخۇم پىشۇرىدىغان
ئىسسىق، كەلكۈن سۈيىنىڭ ئىسسىقى. كېمە سېلىشقا بولمايدۇ،
ئەدىن كەلگەن بولساڭلار شۇ يەرگە بېرىپ، سىڭگەن نېنىڭلارنى
يەڭلار، — دەدى. پاناق كېمىچى شۇنداق دەپ چېدىرغا كىرىپ
كەتمەكچى بولۇۋىدى، بىرنەچچە بوۋاي ئۇنىڭ ئالدىنى توسۇپ،
ساقاللىرىنى تىترىتىپ تۇرۇپ، يېلىنىشقا باشلىدى:

— ئوبدان ئوغلۇم، خۇدا ئامان قىلسا، كەلكۈن كېلىپ
بولغۇچە ئۆتۈپمۇ ئالارمىز، خۇدا ئۇ دۇنيادىكى دوزاق ئازابىدىن
خالاس قىلار. بىزنى ئۆتكۈزۈپ قويغىن، بىز يىراق يەردىن
كېلىۋاتىمىز.

شۇ چاغدا كىشىلەر توپى ئىچىدىن يېشى يەتمىشلەرگە يېقىند-
لاپ قالغان بىر موماي چىقىپ، كېمىچىنىڭ قوللىرىغا ئېسىد-
لىپ، قار — يامغۇر يىغلاپ كەتتى:

— ئوبدان ئوغلۇم، سەنمۇ مېنىڭ ئوغلۇم قاتارىدىكىدەك نەسەن،
مېنىڭ بىر ئوغلۇم ياقا يۇرتتا مۇساپىر بولۇپ يۈرەتتى، تۇيۇقسىز
ئېغىر كېسەل بولۇپ يېتىپ قاپتۇ. «كېسەلدىن ساقىيالمىدىغان
ئوخشايەن، ئانامغا تارتىشىپ قالدىم، ئانام كەلسە دەيدىغان بىر
گېپىم بار ئىدى» دەپ ئۇچۇر بېرىپتىكەن، مانا ماۋۇ بالىلىرىنى
ئېلىپ ماڭدىم، بىز بېرىپ بولغۇچە قازا قىلىپ كېتىپ قالسا،
كۆزى ئوچۇق كېتىدۇ، كۆڭلۈم تۇيۇپ تۇرۇۋاتىدۇ، بىزگە قىل-
ساڭ، بىزدىن يانمىسا ئالادىن يانا، سېنىڭمۇ ماڭا ئوخشاش
ئانالڭ بولغىيتتى...

موماي سۆزىنىڭ ئاخىرىنى داۋام قىلالماي، ھۆڭرەپ يىغلىد-
ۋەتتى. كېمىچىگە كۆزلىرىنى مۆلدۈرلىتىپ تۇرغان نەۋرىلىرىمۇ
چوڭ ئانىسى بىلەن تەڭ يىغلىشىپ كەتتى..

ئادەم ئانا دېگەن نېمانچە ئۇلۇغ، مۇقەددەس - ھە! ئانىنىڭ كۆز يېشى تاشنى ئېرىتىدۇ، يۈرىكى تاشتىن ياسالغان ئادەملەر - نىڭ يۈرىكىمۇ ئانىنىڭ كۆز يېشى بىلەن سىمپىتەك ئېرىشىدۇ. كېمىچى تۈتەك قاپلىغان دەريانىڭ يۇقىرى ئېقىمىغا خېلى كۆز يېشى قاراپ تۇردى - دە، ئارقىسىغا ئۇرۇلۇپ:

— تەۋەككۈل، يەيدىغان رىزقىمىز بولسا... خۇدا چوڭ ئارىسىدا پاختا ساقلىغانىكەن، ئەجلىمىز توشقان بولسا، ئەلەھك-مۇلىللا... ، - دېدى.

ئۈمىدسىزلىنىپ روھىي چۈشۈپ كەتكەن خەلق بىردىنلا تەۋرەپ، خۇشاللىقىدا ھەممىنى ئۇنتۇپ، ئۆزلۈكىدىن پاتپاراق بولۇشقان ھالدا كېمىگە چىقىشتى. بۇ چاغدا كېمىچىنىڭ ۋەھىمىدىكى گەپلىرى كېمىنىڭمۇ قولىقىغا كىرسۇن؟ كېمىچى دەريادىن ئۆتۈۋېلىشنىڭ خۇشلۇقىدا ھەممىنى ئېسىدىن چىقارغان خەلققە بىر ھازا جىمجىت تىكىلىپ قاراپ تۇرۇپ قالدى. كېمىچىنىڭ شاگىرتى خەلققە قاراپ ۋارقىرىماقتا:

— كېمىگە پاسىقلار چىقماڭلار، تەرەت ئېلىپ چىقىڭلار! ئىت، مۈشۈك سالماڭلار، كېمىنىڭ پىرى ئىتتىك، ئەگەر خىلاپلىق قىلىنسا، جاندىن ئايرىلىدىغان گەپ!

بىر دەمنىڭ ئىچىدە يۈز نەچچە ئادەم، ئات - ئۇلاغ، ھارۋىلىرى بىلەن كېمىگە جايلىشىپ بولدى. ئۇلار كېمە ئىچىدە ۋاراڭ - چۇرۇڭ قىلىشىپ، ھەممىنى ئۇنتۇغان، ئۆز ھەلەكچىلىكى بىلەن بەند ئىدى. قىرغاققا تېخىچە ئۈن - تىنىسىز قاراپ تۇرغان كېمىچىگە ھېچكىم دىققەت قىلمايتتى، كېمىچى بارغانسېرى ئۈل - غىيىپ بۇزغۇنلىنىپ ئېقىۋاتقان دولقۇنلۇق دەرياغا تىكىلىپ كۆزىنى يۇمدى - دە، كۈسۈرلاپ بىرمۇنچە ئايەتلەرنى ئوقۇغاندىن كېيىن: «خۇدا، ئۆزۈڭگە ئامانەت، پىرىم نوھ ئەلەيھىسسالام مەدەت بەرگەيسەن» دەپ كېمىگە چىقتى. قىرغاققا ئۇزاتقىلى كەلگەنلەر ۋارقىرىشىپ، كېمىدىكىلەر بىلەن خوشلىشاتتى. كېمە

ئاستا - ئاستا قىرغاقتىن يىراقلاشتى. ئامانلىق، ئاق يول تىلەش.
لەر بارا - بارا يىغا - زارغا ئايلىنىپ كەتتى. قىرغاقتىكى بىر
توپ ئۇزاتقۇچىلار ئىچىدە، ئاۋازىنى بولۇشىغا قويۇپ بېرىپ يىغ-
لىغانلار كۆپ بولسىمۇ، بىزنىڭ تۇردىنىڭكىدەك يۈرىكى ئېچىد-
شىپ، ھەممىدىن بەكرەك پىغان بىلەن يىغلىغانلىرى ئاز بولسا
كېرەك. ئەلۋەتتە تۇردى ئۈنسىز ياش تۆكتى، يېشىنى ھەتتا
ئۆزىگە تىكىلىپ كۆزلىرىدىن مارجاندەك ياش تۆككەن ئايىمىنىغا
كۆرسەتمىگەن بولسىمۇ، بىراق ئۇنىڭ قەلبىدە يېڭىدىن يېپىشقان
ئەڭ نازۇك مۇھەببەت پەردىسى، گويا دەھشەتلىك بوراندىكى يۈم-
ران يوپۇرماقتەك تىتىردى، سىلكىنىدى، يۇلقۇندى. دۇنيادا كى-
شىلەر پەقەت كۆزدىن چىققان ياشنىلا يىغىنىڭ بەلگىسى قىلىۋې-
لىشتى. بۇ گويا ھاماقەتلەرنىڭ كىشىلەرنىڭ شەكلىگە قاراپ باھا
بەرگىنىگە ئوخشاشلا ئۇچىغا چىققان ھاماقەتلىك، كۆز يېشى
يىغىنىڭ مەلۇم بەلگىسى بولسىمۇ، لېكىن بىر پۈتۈن قەلبىنىڭ
دەرد - ھەسرەتنىڭ كۆرۈنۈشى ئەمەس. پەقەت ۋاقىتلىق كۈچ-
لۈك ھاياجاننىڭ سىقىشىدىن چىققان سۇ تامچىسى خالاس. ھەر-
قانداق قاتتىق دەرد - ھەسرەت، بىر قېتىملىق قاتتىق يىغا بىلەن
تەڭ پارغا ئايلىنىپ تۈگەيدۇ، لېكىن ياش چىقمايدىغان يۈرەكتە-
كى يىغا بەلكى ئىنساننىڭ پۈتۈن ئۆمرىگە ھەمراھ بولۇپ، تاكى
گۆرگە كىرىپ كېتىشى مۇمكىن. كۆز يېشىنى ھازىر ئارتىسلار-
مۇ قىلىۋاتىدۇ، مانا بۇ بىزنىڭ تۇردىنىڭ يۈرەكتە يىغلىغان
يىغىسىنىڭ ئۆمۈربويى ئۇنىڭ بىلەن ياشايدىغانلىقىنى كىم مۇ بى-
لەلسۇن؟

كېمە يىراقلاشماقتا، ئۇ بارا - بارا بىر تەڭلىگە ئايلاندى.
ئۇ شىددەتلىك دولقۇنلار ئىچىدە خۇددى بىر تال ساماندەك تەۋرە-
نەتتى. ئۇ گاھ كۆزگە كۆرۈنە، گاھ شىددەتلىك قىيان ئارىسىد-
دا كۆرۈنمەي قالاتتى، تۇردىنىڭ يۈرىكى ئۇنىڭ كۆكسىدە ئە-
مەس، بەلكى ئاشۇ دولقۇن ئارىسىدا ۋەھىمىلىك تەۋرەيتتى. شىد-

دەتلىك دولقۇن بارغانچە ئاچ يولۋاستەك ھۆر كۆرەپ، ئەجدىھادەك تولىغانماقتا.

تۇردىنىڭ كۆزلىرى چەكچەيگەن ھالدا قېتىپ قالدى. شۇ تاپتا ئۇ ئەتراپتىكى ئەنسىز داد - پەريادلارنى گويا ئاڭلىمىغاندەك ئىدى. ئۇنىڭ كۆز ئالدىدا كېمە دولقۇن ئارىسىدا گويا سەجدىدىن كېيىن ئورنىدىن تۇرغان ئادەمدەك بىر ئۆرە بولدى - دە، دولقۇنلار ئىچىدە مەڭگۈ كۆزدىن غايىب بولدى. ئاھ، رەھىمسىز دەريا! رەھىمسىز ئەجدىھا! سېنىڭ نەپسىڭ قاچان توپار؟ ساناقسىز نادانلارنىڭ، گۆدەكلەرنىڭ يۈرىكىنى لەختە قىلىپ، ئاھۇ - پەريادىغا قاقلاپ كۈلۈپ، نۇرغۇن ئادەملەرنى يۇتۇۋەتتىڭ. سېنىڭ كارنىيىڭ قانچىلىك يوغان. قورسىقىڭ قانچىلىك يوغان. دۇر؟ شۇنچە ئادەمنى يۇتۇۋەتتىڭ، يەنە يۇتۇۋاتىسەن. يۇتماقچى - سەن، قاچانغىچە يۇتسەن؟ سېنىڭ قورسىقىڭ، سۇلايماننىڭ ئون سەككىز مىڭ ئالەمنى سولايدىغان بوتۇلكىسىدىن ياسالغانمۇ ۋە ياكى ئۇنىڭ پارچىسىمۇ؟ سەن مەھكۇملارنى يۇتۇشنىلا بىلەن - سەن، ئۇلارنىڭ ئاھ - زارى سېنىڭ كۆڭلۈڭنى خوش ئېتىدىغان يېقىملىق مۇزىكاڭ، يۇتقانلىرىڭ نەگە سىغىۋاتىدۇ ياكى ئىچىڭدە ساناقسىز قان ئىچىپ ياشايدىغان قۇرتلىرىڭ بارمۇ؟ سەن ياكى زامانە ئاخىرىدا جەددالدىن بۇرۇن كېلىپ، ئالەمنى سۈپۈرۈپ قارىنىڭغا قاقلايدىغان يەجۇجىمۇ؟ . . .

تۇردى ھەممىدىن ئايرىلدى، ئۇنىڭ مەنىۋى ھاياتىنى مانا مۇشۇ رەھىمسىز دەريا يۇتۇۋالدى، شۇنىڭدىن ئېتىبارەن تۇردى قەلبىدىكى ئۇنىسىز يىغا بىلەن مەجنۇنغا ئايلاندى. ئۇنىڭ روھى مانا شۇنىڭدىن ئېتىبارەن مۇشۇ دەريا ئىچىدە ياشايدۇ، بېلىقلار بىلەن تەڭ ئۈزۈپ، ئۆز مەشۇقىنى ئىزدەيدۇ، ئۇنىڭ ئىشىقىدا بېھوش بولىدۇ. مانا ئوتتۇز يىلدىن بېرى، ئايىمىنسانى يۇتۇپ كەتكەن دەريا تۇردىنى يۇتمىدى. ياق، يۇتتى، ئۇنىڭ قايناق

ھېسسىياتىنى، روھىنى يۇتۇپ، مانا بۇ رەزگىنى — سېسىق تېنىنى يۇتمىدى.

دېمەك، بىر كېمىدىكى يۈز نەچچە جان دەرياغا غەرق بولدى. بۇ — دەرياغا غەرق بولغان قانچىنچى كېمە ئىكەنلىكىنى ھېچكىم ئېيتىپ بېرەلمەيدۇ، تۇردى ئايىمىنسادىن ئايرىلغاندىن كېيىن، بىر مەزگىل ئېلىشىپ، ساراڭ بولۇپ دەريا بويىدا يۈردى. بىرقانچە قېتىم دەرياغا سەكرەپ باققان بولسىمۇ، ئەجىلى توشماي، يەنە ھايات قالدى. بۇ جەرياندا تۆمۈرچىنىڭ يىراق بىر تۇغقىنى ئۇنىڭ ئۆيى — ۋاقىسىغا ئىگە بولۇپ، ئۆيىنىڭ ئۈستىنى ئېچىپ، ياغاچ — تېشىنى ئېلىپ كەتتى. ھازىر بۇ ئۆيىنىڭ ئورنىمۇ دەريا ئىچىدە قالدى.

15

تومۇز كۈنلىرىنىڭ ئۆمرى ئاخىرلىشىپ، كۈزنىڭ شەپىسى كېلىۋاتىدۇ، كېچە، ساناقسىز يۇلتۇزلار دەريا بويىدا كۆز قىسىماقتا. ئۇنىڭ ئىچىدە ئايىمىنساننىڭ شەھلا كۆزلىرى شوخ، ئەمما ھەسرەتلىك كۆرۈنىدۇ. تۇردى رەزگى يەنىلا دەريا لېۋىدىكى ئاشۇ چىم ئۈستىدە ئولتۇرماقتا. ئەتراپتىن ئاڭلىنىۋاتقان دەريا شاۋقۇنى پاقا — چېكەتكىلەرنىڭ چىرىلداشلىرى قوشۇلۇپ، تۇردىنىڭ ھىجران ئازابلىرىغا تەڭكەش بىر سىمفونىيە ھاسىل قىلدى. تۇردى رەزگى دەريا ئىچىدىكى مېھرىلىك چىرايىنى قانماي تاماشا قىلىدۇ. ئوتتۇز يىلدىن بېرى، بىرەر كۈن بۇ يەرگە كەلمەي قالغان، سېھىرلەنگەن چىرايىنى كۆرمەي قالغان كۈنى يوق. بۈگۈن نېمە ئىش بولۇۋاتىدۇ، ئاللا ئايىمىنساغا دەريا ئىچىدىن چىقىپ، تۇردى رەزگىنىڭ مەجنۇن قەلبىگە شىپا بولۇشقا ئەمىر قىلىدىمۇ — قانداق؟ ئەنە، ئۇنىڭ نازۇك قوللىرى تۇردىنىڭ قاتمال بەدەنلىرىنى سىيلىماقتا، ئەنە، بۇ نازۇك قوللار خاتىرجەم



ھالدا ئۇنىڭ كىرلىشىپ پاختا پاختا چاچلىرى ئارىسىدىن ئۇنىڭ بويىغا چۈشتى. مانا بۇ بىزنىڭ قېرى يىگىتنىڭ بويىغا ئايال زاتىنىڭ تۇنجى قېتىم قولى چۈشۈشى بولۇپ ھېسابلىنىدۇ. بويىدىن جەننەتنىڭ خۇش ھىدلىرى، تىنىقىدىن ئابھاياتنىڭ شېرىپ پۇرىقى كېلىۋاتىدۇ. مانا، نازۇك لەۋلەر قويۇق، مەينەت ساقاللىرى ئىچىگە تەلمۈرۈپ سىڭىپ كىردى. تۇردى ئۆزىنىڭ ئوتتۇز نەچچە يىل قىلغان نالە - پەريادىنىڭ ئاللاغا يەتكەنلىكىنى ھېس قىلدى. ھازىر ئۇ توۋلىماقچى ئىدى، پۈتۈن يۇرتقا ئاڭلىتىپ: «ئەي خالاپىق، مېنىڭ ئاھۇ - زارىم ئاللاغا يېتىپ، دەريا ئىچىدىن ئۆز يارىم قايتىپ چىقتى، ئىشەنمىسەڭلار، مانا قاراڭلار، ئۇ مېنىڭ قۇچقىمدا، باغرىمدا، گەرچە ئۇ تېخى ياش، مەن قېرىپ كەتكەن بولساممۇ، بىزنىڭ مۇھەببىتىمىز ھېچقانداق توسالغۇغا دۇچ كەلمەيدۇ» دەپ ئۈنلۈك توۋلىماقچى ئىدى. بىراق ئۈلگۈ - رەلىمدى. چۈنكى، ئۇ، ئۆز يارىنىڭ قۇچقىدىن بوشىنىپ، يەنە دەرياغا شۇڭغۇپ كېتىشىدىن ئەندىشە قىلدى. شۇڭا ئۇ بار كۈچىنى يىغىپ، سۆيۈملۈك مەشۇقنى باغرىغا چىڭ باستى. ئۇنى پۈتۈن ۋۇجۇدى بىلەن سۆيىدى. قىز ئۇنىڭ قۇچقىدا قانچە نازلانمىسۇن، ئۇنىڭ كۆزى ھازىر ھېچنەرسىنى كۆرمەيدۇ. پەقەت قەلبى كۆرىدۇ. سۆيۈملۈكى ئايىمىنسانى كۆرىدۇ. ئۇنىڭدىن باشقا ھېچنەرسىنى كۆرۈشى مۇمكىن ئەمەس ھەم كۆرۈشىنىمۇ خالىمايدۇ، ئۇ ھازىر پەقەت يارىنىڭ يەنە سېھىرلىنىپ دەرياغا شۇڭغۇپ كەتمەسلىكىنى ئويلايدۇ. تائەت - ئىبادەتنىڭ خۇداغا يەتكەنلىكىدىن چەكسىز خۇشال بولىدۇ. خۇدا يەتكۈزگەن بۇ كىشىنىڭ ئىشەنگۈسى كەلمەيدىغان كارامەت. بۇ پۇرسەت قاچان غىچە ئۇنىڭ ئالقىنىدا تۇرىدۇ؟ ئاھ سۆيگۈ، ئوتتۇز يىللىق سۆيگۈ، ئوتتۇز يىلدىن بېرى يىغلىغان سۆيگۈ! . . . ئۇنى تاما - مەن تولدۇرۇۋېلىشقا مۇمكىن بولمىسىمۇ، بۇ سۆيگۈگە قېنىش ئۈچۈن تىرىشىش كېرەك. . . تۇردى رەزگىنىڭ ۋۇجۇدى ئىد.

شەنچىلىك لەرزىگە كەلگەن ئىدىكى، بۇ يۈكسەك مۇھەببەت ئالدىدا، سۈكۈت قىلىشقا بولمايدۇ.

قىزنىڭ بوشقىنا ئاڭلانغان ئاۋازى تۈردىنىڭ سەل بوشاشقان ۋۇجۇدىنى تېتىكلەشتۈردى.

— نېمە دەيسىز مېنىڭ ئامرىقىم، ئايىمنىسا گۈلۈم؟ — دەپ سورىدى تۈردى. قىز بىر ئاز جىم تۇرغاندىن كېيىن:

— مۇشۇ يىللار نېمە ئىشلارنى قىلىپ يۈردىڭىز؟ — دېدى.

— سىزنىڭ پىراقىڭىزدا مەجنۇن بولۇپ، خۇدۇمنى بىلمەي يۈردۈم. سىز ئۈچۈن قارىلىق تۇتتۇم، — تۈردى كۆزىنى ئاچ-

ماستىن شۇنداق دېدى. قىز تۈردىغا تېخىمۇ يېقىن يېپىشتى. ئۇ نازۇك قوللىرى بىلەن ئۇنىڭ قاتمال بەدەنلىرىنى سىيلايتتى.

ئۇنىڭ تۈكلۈك مەيدىسىگە قۇلقىنى يېقىپ، ئۇنىڭ تېنىمىسىز كۈچلۈك سوقۇۋاتقان يۈرەك سوقۇشلىرىنى ئاڭلايتتى، قىز ناھا-

يتى پەس ئاۋازدا پىچىرلىدى:

— سىز شۇنچە پۇلنى نېمىشقا يېمەي — ئىچمەي يىغىسىز؟ — يىغقانلىقىمنى بىلمەيسىز؟ — تۈردى ھاياجانلىنىپ كەتتى.

— مەن سىزنىڭ ھەممە ئىشلىرىڭىزنى بىلىپ تۇردۇم، تۈردى نېمە دېيىشىنى بىلمەي قالدى.

— پۇللىرىڭىز بەكمۇ كۆپىيىپ كەتتى. قانداقمۇ ساقلىيالىدىڭىز؟

— خاتىرجەم بولۇڭ، ئەمدى ئاللاننىڭ مېھرى — شەپقىتى بىلەن سىزگە ئېرىشتىم، ئەمدى ئوچاقنىڭ ئاستىدىن كۈپنى

ئالساقتا چىقىدۇ، تۇرمۇشىمىزغا ئىشلىتىرىمىز، بالا — چاقىلىق بولۇپ باشقىلارغا ئوخشاش باياشات ياشايمىز. مەن سىزنىڭ ئاخذ-

رى بىر كۈن مۇشۇنداق چىقىپ قېلىشىڭىزنى كۈتەتتىم. . . . قىز ۋىلىقلاپ كۈلدى، ئاندىن:

— سىز بەك پۇراپ كېتىپسىز، يۇيۇنۇۋېلىڭ! — دېدى.



ئىككىسى بىر ھازا ئۈن - تىنسىز جىمىپ كېتىشى.
كۈچلۈك ھاياجان شۇ تاپتا ھەر ئىككىسىنى سۆزلەش ئىقتىدارىدىن ئايرىپ قويغاندەك قىلاتتى.

... تاڭ قۇياشى دەريا ساھىلىنى قىزارتقۇدەتتى. كۈننىڭ قىزغۇچ نۇرى تۈردى رەزگىنىڭ يۈزىنى چاققاندىلا، ئۇ كۆزلىرىنى ئۇۋۇلاپ چۆچۈپ ئويغاندى. ئۇ يېنىغا قارىدى. يېنىدا ھېچكىم يوق، پەقەت سەل نېرىدىلا ئېشىكى خاتىرجەم ئولتۇرماقتا.
- ئايىمنىسا! ... ئايىمنىسا! ...

تۈردى ئەتراپىغا قاراپ، قانچىلىك قىچقارسىمۇ، ئايىمنىسا. دىن سادا بولمىدى. تۈردى رەزگى قاتتىق ھەسرەتلىنىپ، بوشىقىنى شىپ ئولتۇرۇپ قالدى. ئۇ بەكمۇ ھەيران قالدى. بۇ زادى ئۇنىڭ ئوڭسىمۇ - چۈشمۇ؟ چۈش دەي دېسە، ئۇنىڭ ئۆزىدە قىزدىن كېلىدىغان ئەتىرنىڭ كۈچلۈك پۇرىقى قالغان، مانا مۇشۇ يەردىلا ئۇ قىز بىلەن بىرگە بولغان، ئوڭۇم دەي دېسە، قىز قېنى؟ ... ئۇ دەرياغا تىكىلىپ قارىدى، دەريا ھەر كۈندىكىدەك ئاقماقتا. ئۇنىڭدا ھېچقانداق يېڭىلىق يوق. تۈردى رەزگى ئېڭى يوق خىياللارغا پاتتى. بۇ ئىشلارنى «چۈشۈم» دەپ ئاتاشقا كۆڭلى پەقەت ئۇنىمايتتى. ئۇ ئوتتۇز يىلدىن بۇيان ھەر كۈنى ئەل ياتقۇچە بۇ يەردە بولسىمۇ، لېكىن قۇنۇپ باقمىغانىدى. بۈگۈن بولسا قوندى. ئايىمنىسا چىققانلىقى ئۈچۈن قوندى. قىزنىڭ ئۇنىڭغا قىلغان سۆزلىرى ھازىرمۇ ئۇنىڭ قۇلاق تۈۋىدە شىۋىرلاۋاتقانداك ئاڭلىنىدۇ. قىزنىڭ تېز - تېز نەپەس ئېلىشلىرى، نازاكتىلىك سىماسى ئۇنىڭ ۋۇجۇدىدىن ئورۇن ئالغانىدى. مانا بۇ شېرىن چاغلار تېخى ھېلىلا بار ئىدى. تاڭ ئېتىپ كەتكەندىن كېيىن، قىز كۈپكۈندۈزدە بۇ يەردە يېتىشتىن ئۇيۇلۇپ، ئۆيگە كېتىپ قالغانىدۇر - يا؟ نېمىشقا تۈردىنى ئويغاتماي كېتىدۇ؟ ھە راست، بۇ قېرى لەقۇۋا قاتتىق ئۇخلاپ كەتكىنىدىن، قىز ئويغىدى. تالماي ئۆيگە بارغان بولۇشى مۇمكىن...

تۇردى ئۆزىگە كايىپ، چاپسان ئېشىكىگە مىندى. بۇ نېمە-
دېگەن سەتچىلىك! قىزنى ئاخشام ئۇ نېمىشقا ئۆيگە ئەكەتمەي
مۇشۇ چىملىقتا... ھەي تۇردى، تۇردى، چاپسان بول، بېرىپ
قىزدىن ئەپۇ سورا، ئۆزۈڭنىڭ بەغەرەزلىكىڭنى قىزنىڭ ئالدىدا
ئىقرار قىل، ناماقۇل بول، ھەتتا ئۇنىڭ ئالدىدا تىزلان. چۈنكى
سەن ئوتتۇز يىلدىن بېرى زازىقىپ كۈتكەن ئەزىز مېھمان شۇ
ئەمەسمۇ؟...

16

تۇردى يول بويى ئۆزىگە كايىپ، ئېشىكىنى بولۇشىغا زىخ-
لاپ يۈگۈرتۈپ دېگۈدەك ئۆيگە قاراپ ماڭدى. تېخى ئەتىگەن
بولغاچقا، مەھەللىنى ئەتىگەنلىك تاماقنىڭ مەزىلىك ھىدى قاپ-
لىغان، تۇرخۇنلاردىن چىققان تۈتۈنلەر كەنجى قوناقلار ئۈستىدە
بىر قەۋەت نېپىز تۇمان ھاسىل قىلغانىدى. بۇنىڭدىن كېيىن،
تۇردىنىڭ ئۆيىدىمۇ باشقا ئۆيلەرگە ئوخشاش ئەتىگەننى مەزىلىك
تاماق پىشۇرۇلىدۇ. باشقىلارغا ئوخشاش ئازادە پېشايۋانلىق، تاخ-
تاي بىلەن يېپىلغان ئۆيلەرنى سالىدۇ، بەلكى تېخى...
ئۇ ئىشىكىنىڭ ئالدىغا كېلىپ، خۇشاللىقىدىن ۋارقىرىۋەت-
كىلى تاسلا قالدى. راستىنلا ئۆيىنىڭ ئىشىكىدە ئۇ سېلىپ قويغان
قۇلۇپ يوق ئىدى. دېمەك قىز ئۆيگە كېلىپ بولغان ئىكەن -
دە!

ئۇ ئېشەكتىن چۈشۈپ، ھېچنېمىگە قارىماستىن ئىشىكىنى
ئىتتىردى. ئۇنىڭ بېلىكىگە قاچاندىن يىغلىغان كۈچ ئىدىكى،
بىر ئىتتىرىش بىلەنلا، ئىشىككە تىرەلگەن دەمىنىڭ ئاچمىقى
يېرىلىپ، ئىشىك ئېچىلىپ كەتتى. ئۇ ئىشىكىنى ئاچقىچە ئارد-
لىقتا، ئۆزىنىڭ بۇنچىلىك كۈچلۈك ئىكەنلىكىگە ھەيران قالدى.
ئىشىكىنى ئېچىپ ئۆيگە كىرىپلا، كۆزلىرى چەكچىيىپ ئىزىدا

قېتىپ قالدى.

ئۆيدىكى ئوچاق چېقىپ تاشلانغان، ئۇنىڭ ئورنى ئىككى گەز كولىنىپ، كۆپ تارتىپ چېقىرىلغان بولۇپ، ئۇنىڭ ئىچىدىكى توپ - توپ پۇللار بىر تاغارغا قاچىلانماقتا ئىدى. ئىدرىس سېكرىتار ھاشىرخان ۋە ئۇنىڭ قىزى زىبىرنىسالىر قوللىرىدا پۇللارنى تۇتقان قان پېتى قېتىپ تۇرۇپ قېلىشتى. ئىدرىس سېكرىتار بىلەن ھاشىرخان تاتىرىپ كېتىشتى. ئۇلارنىڭ قوللىرى بەزگەكتەك تىترەپ، پۇللار يەرگە دۆۋىلەنگەن توپا ئۈستىگە چۈشتى. ئۇلار لاپ قىلىپ سوئال نەزەرى بىلەن قىزى زىبىرنىساغا تىكىلدى. زىبىرنىسا ۋىللىدە قىزىرىپ كېتىپ، ئاندىن تەمتىرىگەن ھالدا، ئىشىكتىلا چەكچىيىپ تۇرغان تۇردىنىڭ ئالدىغا كېلىپ، ئۇنىڭ كۆزىنىڭ ئىچىگە تىكىلدى. زىبىرنىسانىڭ سېھىرلىك كۆزلىرى ھەم لېۋىدە بىلىنەر - بىلىنمەس تەبەسسۇم پەيدا بولدى. تۇردىنىڭ كاللىسىدا چاقماق چېقىلغاندەك بولۇپ، غەزەپتىن بوغۇلۇپ، دەھشەتلىك ۋارقىرىدى:

— ھۇ، ھىلىگەر شەيتان! ئەسلىدە سەن ئىكەنەن - دە، يوقال كۆزۈمدىن! سەن مېنىڭ ئوتتۇز يىلدىن بېرى پاك ساقلىغان ئەقىدەمنى بۇلغىدىڭ، يوقال، يوقىلىش ئوغرىلار، مۇتئەھەم بۇزۇقلار! . . .

تۇردى شۇنداق دەھشەتلىك ۋارقىرىدىكى، جىمجىت مەھەللىدە دەھشەتلىك پارتلاش ئاۋازىدەك سادا پەيدا بولدى. ئەتىگەندىكى ئۇيقۇدىن ئويغانمىغان ئىتلار ئەنسىز قاۋىشىپ كەتتى. ئەتىراپتىكى ئۆيلەرنىڭ ئىشىكلىرى غىچىرلاپ ئېچىلىپ، كىشىلەر ئەندىكىرەپ ئۆيلىرىدىن چىقىشىپ، تۇردى رەزىگىنىڭ ئۆيىگە قاراپ مېڭىشتى.

تۇردى زىبىرنىسانىڭ كارنىيىدىن بوغۇپ، ئۆلتۈرۈپ قويغىلى تاسلا قالدى. تۇردىنىڭ قان تولغان دەھشەتلىك كۆزلىرى، قورقۇنچلۇق تۈس ئالغان سۈرلۈك چىرايى، توختىماي ۋارقىردى.

شىدىن گاڭگىراپ قالغان ئاتا - ئانىنىڭ ئۆز قىزىنى ئاجرىتىۋېتىپ -
لىشقا دەرمىنى قالمىغاندى. ئۆيگە يېتىپ كەلگەن كىشىلەر مىڭ
تەسلىكتە زىبىرنىڭ تۇردىنىڭ قولىدىن ئاجرىتىۋالدى. بىر -
دەمدىلا بىرەر يۈزدەك ئادەم توپلاندى، ئۇلار ئۆي ئىچىدىكى دۆۋد -
لىنىپ تۇرغان توپا ئۈستىدىكى چېچىلىپ ياتقان پۇللارغا، ئاندىن
ئۆينىڭ بۇلۇڭىدا مۇردىدەك تاتىرىپ تۇرغان ئىدرىس بىلەن ھا -
شىرخانغا قاراپ، ھەممىنى چۈشىنىشتى.

— بۇ بىچارىنىڭ يېمەي - ئىچمەي يىغقان پۇلىنى ئىنىسى - جىن
بىلمەيتتى. بۇلار قانداق بىلىۋالدىكەن؟

كىشىلەر ئۆز ئارا غۇلغۇلا قىلىشىپ، ئىدرىس بىلەن ھاشىر -
خان ھەم زىبىرنىڭ ئارىسىغا لەنەت - نەپرەت ئوقۇشتى. ئۇلار رەسۋا
بولۇپ، ئىزا - ئاھانەتتىن ئۆزىنى يوقاتقاندى. تۇردى رەزگى
يەنە ۋارقىرىدى:

— نېمىگە قارىشىپ تۇرۇشىسەن؟ كۆزۈمدىن يوقىلىش! . . .
تۇردى رەزگى غەزىپىگە چىدىماي، سۇنۇق دەمنى قولغا
ئېلىپ يۈگۈردى. بىرنەچچە ئادەم ئۇنى قۇچاقلاپ تۇتۇۋالدى.
ئىدرىس بىلەن ھاشىرخان توپا ئۈستىدە ھالسىز يىغلاپ ياتقان
زىبىرنىڭ تەستە يۆلەپ ئىشىكتىن چىقىۋالدى - دە، خۇددى
تۇردى رەزگى ئارقىسىدىن قوغلاپ كېلىپ كالتەكلەيدىغاندەك
يۈگۈرۈشتى.

كىشىلەر ئۇلارنىڭ ئارقىسىدىن مەسخىرىلىك كۈلۈشتى.
ئۇششاق بالىلار ئارقىسىدىن خېلى يەرگىچە چالما ئېتىپ چۇقان
سېلىشتى. كىشىلەر تېخىچە تارقالمى، ئۆينىڭ ئوتتۇرىسىدا
دۆۋىلىنىپ تۇرغان، بەزىسى سارغىيىپ كەتكەن ساپلا ئون كوي -
لۇق پۇللارغا قاراپ، ھەيرانۇ - ھەس بولۇپ قېلىشتى. ئۇلارنىڭ
ھەممىسى گەرچە تۇردى رەزگىنىڭ پۇلىنىڭ ناھايىتى كۆپلىكىنى
بىلىشمۇ، لېكىن ئەمەلىيەتتە بۇنچىۋالا پۇلىنى كۆرۈپ، ھەقىقە -
تەنمۇ ئۆزلىرىنى جاھاندا بارمۇ - يوق دەپ قېلىشتى. تۇردى

رەزگى كىشىلەرگە قاراپ غەزەپ بىلەن ۋارقىرىدى.
— كېلە ئوغرىلار، بۇلاڭچىلار! . . . ھەممىڭ بۇلىماقچى-
مۇ؟ ئاۋۋال مېنى ئۆلتۈرۈۋېتىپ، ئاندىن كېيىن بۇلاش. مەن
تىرىك بولىدىكەنمەن، ھېچقايسىڭ بىر مۈچەن ئالمايسەن! . . .
كىشىلەر بۇ بىچارىگە ئىچ ئاغرىتىشقان ھالدا تارقاپ كېتىش-
تى. تۇردى ئىشىكىنى ئىچىدىن تاقاپ، ئۆيىنىڭ ئوتتۇرىسىغا دو-
ۋىلەنگەن ھۆل توپا ئۈستىگە ئۆزىنى تاشلاپ، ھۆڭرەپ يىغلاپ
كەتتى:

— ئاھ. . . رەھىمسىز دەريا، جېنىم ئايىمىنسا! . . . مەن
ئوتتۇز يىل ساڭا ئەقىدە قىلىپ، ئۆزۈمنى پاك ساقلىغانىدىم،
جەننەتتە سەن بىلەن ئوچۇق - يورۇق كۆرۈشۈشنى ئاللادىن
تېلىگەنىدىم، ئەقىدەم بۇزۇلدى، بۇلغاندى، مەن قانداق قىلد-
مەن، ئايىمىنسا، مەن قانداق قىلاي؟ . . .
تۇردى توپىنى قۇچاقلاپ شۇنداق يىغلىدىكى، بۇ ئۇنىڭ
ھاياتىدىكى تۇنجى قېتىملىق، شۇنداقلا ئەڭ قاتتىق يىغلىشى
ئىدى.

17

يېزىدا يۈز بەرگەن بۇ يېڭى ۋەقە بىر دەمدە بۇ يېزىنى
قوچۇپ، پۈتۈن ناھىيىنى زىلزىلىگە سېلىۋەتتى. ھەرقايسى يېزا -
كەنتلەردىن كىشىلەر كېلىپ، تۇردى رەزگىنىڭ بىر تاغار پۇلد-
نى كۆرمەكچى بولۇشتى. ئەمەلىيەتتە بولسا، ئۇلار پەقەت ئۇنىڭ
پۇچۇق تاملىق ئۆيىنىڭ سىرتىنىلا كۆرۈشتى.

بۈگۈن ئۈچ كۈن بولدى. تۇردى رەزگى ئۆيىنىڭ ئىشىكىنى
ئىچىدىن تاقاپ بىر كىرىۋالغانچە، تالاغا چىقىمىدى. كىشىلەر ئاش -
تاماق يېيىشكە زورلاپ قانچە يالۋۇرسىمۇ، ئۈچ كۈندىن بېرى
ئۇ ئىشىكىنى ئاچمىدى. ھېچنەرسىمۇ يېمىدى، كىشىلەر قانچە

نەسبەت قىلىسمۇ، ئۇ ۋارقىراپ تىللاش بىلەن جاۋاب قايتۇردى. ئۈچ كۈندىن بېرى، بىرقانچە خەلق ئەسكىرى ئۇنىڭ ئۆيىنى كېچە - كۈندۈز مۇھاپىزەت قىلىپ، يامان نىيەتلىك ئادەملەرنىڭ ئۇنىڭغا زىيانكەشلىك قىلىپ، پۇلىنى ئەكىتىشىدىن ساقلىماقتا ئىدى. كىشىلەر ئۇنىڭغا پۇللىرىنى بانكىغا قويۇش توغرىسىدا نەسبەت قىلدى، ھەتتا بانكا خادىمىنى بۇ يەرگە باشلاپ كېلىپ، ئىشىك ئالدىدا تۇرۇپ يالۋۇرۇپ - سايىراپ كەتتى. ئەمما بۇمۇ كار قىلمىدى.

بۇ كۈنلەردە كىشىلەر تۇردى رەزگىنىڭ بۇنچىۋالا پۇلىنى قانداق قىلىشى توغرىسىدا كۆپ مۇلاھىزە قىلىشتى.

ئەتىگەنلىك بامداتتىن كېيىن، يېزا چوڭلىرى، ئىمام - ئاخۇنۇم باشلىق جامائەت ئارىسىدا يەنە غۇلغۇلا بولدى. بەزىلەر: - تۇردى بۇ پۇلغا ھەرقايسى مەھەللىلەرگە مەسچىت سېلىپ بەرسە چوڭ ساۋاپ تاپىدۇ. بۇ دۇنيادىكى پۈتۈن گۇناھلىرى مەغپىرەت قىلىنىپ، ئۇ دۇنيالىقى ئوبدان بولىدۇ، تۇردى رەز-گى قىلالمىغان ئىبادىتى، تاپالمىغان ساۋابىنى مۇشۇنىڭدىن تاپىدۇ، - دېيىشتى. يەنە بەزىلەر:

- كۆل چاققۇزۇش، يېتىم - يىسىرلارغا سەدىقە بېرىش كېرەك، - دېيىشتى، بۇ گەپلەرنىڭ ھەممىسى ئورۇنلۇق ئىدى. ئىمام ئاخۇنۇم مۇنۇ تەكلىپنىمۇ ئوتتۇرىغا قويدى:

- ئەھلى - جامائەت تۇرداخۇننىڭ ئۆمۈر بويى ئىككى بىلىكىگە تايىنىپ، ھالاللاپ تاپقان دەپنە - دۇنياسى توغرىسىدا كۆپ باش قاتۇرۇشتى. مېنىڭ كۆڭلۈمدە مۇنداق بىر ئۇلۇغ ئىش سايە تاشلاپ تۇرۇپتۇ. ئۇ بولسىمۇ تۇرداخۇننىڭ ھېسابسىز مال - دۇنياسىغا مېنىڭچە ھارامدىن ھېچنەرسە قوشۇلۇپ قالمىغان. ئۇ ئۆمرىدە جەبرى - جاپا بىلەن ئىشلەپ، غورىگۈل كۈن كۆچۈ-رۈپ، تاپقىنىنى يىغدى. دېمەك، بۇ دۇنيادا خۇۋلۇق كۆرمىدى. ئۇنىڭ ئۆيلەنگىنىنى ھېچكىم بىلمەيدۇ. پۇلىنى نېمە دەپ يىغقان.

لىقىنىمۇ بىلگىلى بولمايدۇ، مېنىڭچە، ئۇ ئادەمنىڭ پېشانىسىگە ئاللا ئەنە شۇنداق بۇ دۇنيادا تارتقۇلۇقنى تارتىپ، ئۇ دۇنيادا پاراغەت كۆرۈشنى پۈتۈپتىكەن. ئۇ مېنىڭچە تەقۋادار بولۇپ، بۇ ھالال ۋەجى بىلەن ھەرەمگە بېرىپ ھەج - تاۋاپ قىلىپ كەلسە، ئەڭ ئۇلۇغ ساۋاپ تېپىپ كېلەلەيدۇ. مېنىڭچە ئۇنى ۋاقتىدا نەسەت بىلەن ئاشۇنداق قىلىشقا ئۈندەيلى. ئۇ دەرد ئىچىدە ئاچلىقتا ئۆلۈپ كەتسە بولماس.

ئىمام ئاخۇنۇمنىڭ سۆزى ھەممىنىڭ گويا كۆڭلىدە بولۇپ، تاپالمىغان سۆزدەك تۇيۇلۇپ، بۇ چارىنى ناھايىتى ئاقىلانلىق دەپ قارايتتى. شۇنداق قىلىپ، ئىمام ئاخۇنۇم باشلىق مويىسىپىت-لار بامداتتىن كېيىن، مەسچىتتىن قومۇرۇلۇپ چىقىپ، تۇردى رەزگىنىڭ ئۆيىگە كەلدى.

ئۆي ئەتراپىدا يەتتە - سەككىزچە خەلق ئەسكىرى چۆرگىلىدە شىپ يۈرۈشەتتى. باشقا يېزىلاردىن تۇردى رەزگىنىڭ پۇلىنى كۆرۈش ئۈچۈن ئەتىگەندە بۇ يەرگە كەلگەن كىشىلەرمۇ بار ئىدى. ئۇلار ئۆيەر - بۇ يەرگە دۆڭلەك بولۇۋېلىپ ئولتۇرۇپ، ئۆزئارا پاراڭلىرىنى قىلىشىۋاتاتتى.

ئىمام ئاخۇنۇملار تۇردى رەزگىنىڭ ئىشىك ئالدىغا كېلىپ توختاشتى. ئۆلگۈچەك، يان ياغاچلىرىنى قۇرت يەپ چىرىگەن ئەسكى ئىشىك ھىم ئېتىكىلىك ئىدى. ئىشىكنىڭ شالاڭ يوقۇلدى. رىدىن ئۆي ئىچىگە قارىغىلى بولسىمۇ، لېكىن بۇ ئۆينىڭ نە دېرىزىسى، نە تۈڭلۈكى بولمىغانلىقى ئۈچۈن، قاراڭغۇلۇقتا ئۆي ئىچىنى كۆرگىلى بولمايتتى. ئىمام ئاخۇنۇم ئەتراپتىكى جامائەت-نى ئولتۇرۇشقا ئىشارەت قىلدى. ئۆي ئەتراپىغا بىردەمنىڭ ئىچىدە ئۈچ يۈزچە ئادەم توپلاندى. ئۇلار ئىمام ئاخۇنۇمنىڭ ھەردە-كەتلىرىگە ئۇن - تىنىسىز قارىشىپ تۇراتتى.

ئىمام ئاخۇنۇم ئىشىككە قۇلىقىنى يېقىپ ئۆي ئىچىنى تىڭ-شىدى. ئۆي ئىچى جىمجىت. بوشقىنا تىنىق ئاۋازى ئاڭلىنىپ

تۇراتتى. ئىمام ئاخۇنۇم كارنىيىنى قىرىپ، مۇلايىم ئاۋازدا:
— تۇرداخۇن، تۇرداخۇن! — دەپ چاقىردى.

... —

— تۇرداخۇن، جامائەت سىلىنى يوقلاپ، مەھەللىلىرىگە
كەلدۇق، يۇرتتىكى مويسىپىتلار كوڭۇللىرىنىڭ پاراگەندە بول-
غانلىقىنى بىلگەندىن كېيىن، ئۆزلىرى بىلەن دىدارلىشىپ، سى-
لىگە بىر مۇھىم ئىش توغرىسىدا مەسلىھەت سالماقچى. شۇنچە
مۆتىۋەر ئادەملەر ئىشىك ئالدىلىرىغا كېلىپ تۇرسا، ئىشىكلىرىد-
نى تاقىۋالسىلا، مۇسۇلمانچىلىقتا تازا ئوبدان بولماسمىكىن؟
— سىلى كىم؟

ئۆي ئىچىدىن بوغۇق ئاۋاز ئاڭلاندى. ئۈچ كۈندىن بېرى
تولا تەلمۈرۈپ، تۇردى رەزگىنىڭ ئاۋازىنىمۇ ئاڭلىيالمىغان
خەلق بىر - بىرىگە ئۈمىدلىك قاراشتى. ئىمام ئاخۇنۇم جانلىد-
نىپ:

— مەن ئىمام ئاخۇنۇم. جامائەت بىلەن بىرگە سىلى بىلەن
دىدار كۆرۈشەي دەپ كېلىشىم، سىلى بىلەن مەسلىھەتلىشىدىغان
مۇھىم بىر ئىش بار ئىدى. ئىشىكلىرىنى ئېچىپ تالغا چىقسىلا.
ئۆيدىن سادا چىقىمىدى. باشقا ھەرقانداق ۋاقىتتا، ئىمام
ئاخۇنۇمنىڭ سۆزىنى ھۆرمەت بىلەن ئاڭلاپ ئېتىقاد قىلىدىغان
تۇرداخۇن ئۇنىڭ ئىلتىجاسىنى جاۋابسىز قالدۇردى. ھېچكىمنىڭ
سۆزىنى ئاڭلىمىسا مېنىڭكىنى ئاڭلايدۇ دەپ زور ئىشەنچ قىلغان
ئىمام ئاخۇنۇم سەل بوشىشىپ، ئۈمىدسىزلىنىپ، كويلىنىپ
قالدى. بىر ئازدىن كېيىن يەنە:

— تۇرداخۇن، ئۆزلىرى بۇرۇنمۇ ئادەملەرنى ۋاپاسىز دەپ
ئۇلارغا ئارىلاشمايتتىلا، ھازىرنىڭ ئۆزىدە تېخىمۇ شۇنداق دەپ
ئويلاپلا. بۇ يەرگە چىقىشنى خالىمىسىلا، بىزنىڭ سۆزىمىزنى
ئاڭلىسىلا، سىلى ئۆمۈر بويى ئاچ - يالىڭاچ يۈرۈپ، ۋەج يىغىد-
لا، كۆپ جاپا چەكتىلە، ئاللاغا تائەت - ئىبادەت قىلىدىلا. ھېچ.

قانداق چوڭ گۇناھى - كەبىر سادىر قىلمىدىلا، ئاللاڭ سىلدا -
 دەك مۆمىن بەندىسى بىلەن كۆڭلى يېقىن بولىدۇ. ھەدىستە
 شەرھى قىلۇرلەركى، بىر ئادەم ئۆمرىدە مۆمىنلەرنى رەنجىتىمى -
 سە، ئوغرىلىق، زىناخورلۇق، گۇناھى - ھاراملاردىن ساقىت
 بولۇپ، ئاللا يولىدا تائەت - ئىبادەت قىلىپ، ھالال كۈچ بىلەن
 ئىشلەپ، دەپنى - دۇنيا يىغىپ، ئەڭ كاتتا ساۋاپ تاپماقچى
 بولسا، ئۇنى ھەرەمگە بېرىپ تاۋاپ قىلىشتەك كاتتا ساۋابقا ئې-
 رىشتۈرگەيمەن، دېيىلگەندۇر. سىلى ئەنە شۇنداق كاتتا ساۋابقا
 لايىق مۆمىنلەردىن بولىلا. شۇڭا، بىز يۇرتتىكى ئەل - جامائەت
 سىلىنى ھەرەمگە ئەۋەتىشكە نىيەت قىلدۇق ھەم سىلىنى بۇ كاتتا
 ساۋاپ ئېلىش شەرىپىنى خۇشال ھالدا قوبۇل كۆرىدۇ دەپ ئىشەن-
 دۇق.

ئىمامنىڭ سۆزىنى ھەممە بىردەك:

— شۇنداق، شۇنداق، — دەپ تەستىقلاشتى. بىر ھازا
 جىمجىتلىقتىن كېيىن، ئۆي ئىچىدىن تۇردىنىڭ بوغۇق ئاۋازى
 ئاڭلاندى:

— ئەگەر ناھىيىنىڭ ھاكىمى كەلگەن بولسا، مەن چىقىپ
 جامائەت ئالدىدا ئىككى ئېغىز گەپ قىلىۋالغان بولسام...
 جامائەت شۇ ئان تەۋرەپ كەتتى. ھەممە بىردەك تۇرداخۇننىڭ
 ھەرەمگە بارىدىغانلىقىغا ئىشەندى. ئۇنىڭ مۇشۇ جامائەت ئالدىدا
 ھاكىمدىن ئۆزىنى ھەرەمگە ئەۋەتىشكە ۋەدە ئالماقچى ئىكەنلىكىنى
 بىلىشتى. ئىمام ئاخۇنۇم ئۆز سۆزىنىڭ بۇ جاھىل ئادەمگە تەسىر
 قىلغىنىدىن سۆيۈنۈپ، جامائەت ئالدىدا مەغرۇرلىنىپ، ئاۋۋال
 بىر يىگىتنى «پۈتۈن يېزا خەلقى سىزنى چاقىرىدۇ، ناھايىتى
 مۇھىم ئىشى بار ئىكەن» دەپ خەت بىلەن مۇتەسەككىمىنى مىندۇ-
 رۇپ يولغا سالدى. ئاندىن كېيىن جامائەتكە ئۆز ئادىتى بويىچە
 قۇرئانى شىرىپتىن نۇتۇق سۆزلەشكە كىرىشىپ كەتتى. ئالاھە-
 زەل ئىككى ئاش پىشىم ۋاقىت ئۆتكەندە، كىچىك ماشىنا سىگنال

بېرىپ، بۇ يەرگە كېلىپ توختىدى. بۇ چاغدا، تەرەپ - تەرەپتىن توپلانغان ئادەملەر كىچىك يولغا پاتماي، ئېتىزلىقلاردا سانجاق - سانجاق تۇرۇشۇپ كەتكەن بولۇپ، بۇ يەر بەئەينى بىر ئادەم دېڭىزغا ئايلانغانىدى. ئۇششاق بالىلار قارغىدەك دەرەخلەرگە قونۇۋالغان بولۇپ، ئەسكى ئۆينىڭ ئىشىكىگە بويۇنلىرىنى سوزۇشۇپ قارد-شاتتى.

ھاكىم ماشىنىدىن ھەيرانلىق ئىچىدە چۈشۈپ، كىشىلەرگە كۈلۈمسەرەپ سالام بەردى. رەزگىنىڭ ئىشىدىن ئۇنىڭ خەۋىرى بار ئىدى. ئەمما بۇ يەرگە مۇنچىۋالا كۆپ ئادەمنىڭ توپلىنىشىنى ئويلىمىغانىدى. كىشىلەرنىڭ بەزىلىرى ھاكىم بىلەن قول ئېلىپ-شىپ كۆرۈشۈپ، يول بوشىتىشتى. ھاكىم ئىشىك ئالدىدا كېلىپ، ئىمام ئاخۇنۇم باشلىق قېرىلار بىلەن قىزغىن كۆرۈشۈپ، ئۇلاردىن ھال - ئەھۋال سورىدى. ئىمام ئاخۇنۇم ھاكىمنىڭ قولىنى تۇتۇپ تۇرۇپ:

— ھاكىم ئوغلۇم، سىلنىڭ كەلگەنلىكلىرى ئۈچۈن بىز بەك خۇشال بولدۇق. خۇدا چىققان دۆۋىلىرىنى تېخىمۇ ئېگىز قىلسۇن، ھەرقانداق بولسا، پۇقرالارنىڭ گېپىنى ئىلىك ئېلىپ كەپلا، بىزنىڭ بۇ يەردە — ئىمام ئاخۇنۇم ئىشىكىنى ئىشارەت قىلىپ، ئاۋازىنى پەسەيتىپ سۆزىنى داۋام قىلدى، — تۇرداخۇن دەيدىغان بىر يۇرتلىقىمىز بار ئىدى. ئۈچ كۈن بولدى، ئۇ نىمىتى پامان بىر كاززاپنىڭ پاراكەندىچىلىكىدىن تۈگىشىپ كەتتى. سىلگە ھەرەمگە بېرىش ئىلتىماسى بارىكەن.

ئىمام ھاياجىنىنى باسالماي سۆزلەپ كەتتى ۋە بىردىن ئۆزدى-نى تۇتۇپ، سۆزىدىن توختاپ:

— ھەي تۇرداخۇن، ئىشىكلىرىنى ئاچسىلا، ھاكىم كەلدى، — دېدى. ئىمامنىڭ سۆزى ئاخىرلىشىپ ئىشىككە تەلمۈردى. ھەممە كۆزلەر ئەسكى ئىشىككە تىكىلدى. ئادەم دېڭىزى تىمتاسلىققا چۆمدى. خېلىدىن بېرى گۇدۇ - گۇدۇ بىلەن ھېچكىمنىڭ گېپىد-

نى ھېچكىم ئاڭلىغىلى بولمايدىغان غەۋغا بېسىقىپ قالدى. ئۇ يەنە - بۇ يەردىن ئاندا - ساندا خۇدۇكسىرەپ يۆتكىلىپ ئاۋاز ئاڭلىنىپ قالاتتى. بىردىن ئەسكى ئىشىك غىچىرلاپ ئىچىلىپ كىشىلەر توپى تەۋرەپ:

- ئەنە چىقتى! - دېيىشىپ كەتتى. ئارقىدا تۇرغانلار بولسا بويۇنلىرىنى سوزۇشۇپ قاراشتى. قاپقاراڭغۇ ئۆي ئىچىدىن تۇردى رەزگى چىقىپ كەلدى. ئىمام ئاخۇنۇم كۆرۈشۈش ئۈچۈن قولىنى تەڭلىۋىدى، ئۇ قولىنى ئۇزاتمىدى. ئىمام ئاخۇنۇم ئۇ- نىڭغا تىكىلىپ قاراپلا قالدى. ئۈچ كۈن ئىچىدە ئۇ ئاجايىپ ئۆزگىرىپ كەتكەنىدى. چاپاق بېسىپ كەتكەن كۆزلىرى ئولتۇ- رۇشۇپ، نۇرسىز، خۇنۇك ھالەتتە پىلىدىرلاپ قالغان، ئىككى قوۋزى ئولتۇرۇپ، قويۇق چىڭگىلىماچ ساقىلى ئارىسىدىن ياڭاق سۆڭىكى چۇخچىيىپ چىقىپ قالغانىدى. چىرايى تولىمۇ قور- قۇنچلۇق، سۈرلۈك تۈس ئالغان بولۇپ، ئۇششاق بالىلار ئۇنىڭغا بىر قاراپلا، يۈزىنى تۇتۇۋېلىپ، قىر قىراپ يىغلىۋەتتى. يۈرىكالى- دى ئاياللار بولسا: «ۋاي جېنىم، ئالۋاستىمۇ نېمە بۇ؟ چۈشۈمگە كىرىپ قالمىسۇن» دەپ باشقا ياققا قارىۋېلىشتى. كىشىلەر توپى ئارىسىدىكى غەلۋە، تۇردى رەزگىنىڭ بوغۇق ئاۋازى بىلەن تەڭلا يەنە بېسىقتى:

- ھاكىم قېنى؟ مېنى ئالدىمغانسىلەر؟

ئۇ شۇنداق دەپ قولىنى تۆت تەرەپكە سوزدى. ھاكىم ئۇنىڭ قولىنى تۇتۇپ:

- مانا مەن ھاكىم، گېپىڭىزنى دەۋېرىڭ، - دېدى مۇلا- يىملىق بىلەن، تۇردى رەزگى ھاكىمنىڭ قولىنى چىڭ تۇتۇپ:

- ھەي ئىمام ئاخۇنۇم باشلىق جامائەت، بارمۇسىلەر؟ - دېدى.

- بىز بار، ھازىر يانلىرىدا ئىككى - ئۈچ يۈز جامائەت بار، - دېدى ئىمام ئاخۇنۇم.

تۇردى رەزگى كارنىيىنى قىرىپ بىردەم تۇرغاندىن كېيىن سۆزلىدى:

— ھازىر كۆز ئالدىم سەل سۈزۈلگەندەك قىلىۋاتىدۇ. ئەمما يەنىلا ھېچنەرسىنى پەرق ئېتەلمەيۋاتىمەن. مۇشۇ مەن قولنى تۇتۇپ تۇرغان ھاكىممۇ؟

— ھاكىم شۇ، — جامائەت بىردەك جاۋاب بەردى. تۇردى رەزگى گېيىنى نەدىن باشلاشنى بىلەلمەي، بىر ھازا تۇرۇۋالغاندىن كېيىن، سورىدى:

— ئۆزلىرى ناھىيىنىڭ ھاكىمىكەنلا، ھاكىم دېگەننى خەلق سايلايدۇ، خەلقنىڭ دەردىگە يېتىدۇ دەپ ئاڭلىدىم، بۇ راستمۇ؟
— راست، — دېدى ھاكىم.

— مەن ئۆمۈر بويى ھالال ئىشلەپ پۇل يىغدىم، بۇنى چوڭ بىر ساۋاب ئۈچۈن، يېمەي - ئىچمەي يىغدىم، بۇ پۇلۇمنى بىر چوڭ كۈپىنىڭ ئىچىدە ساقلىدىم. پۇللىرىم قانچىلىك، سانىنى بىلمەيمەن، ئەمما ناھايىتى كۆپ، تاپقىنىمنى شۇنىڭغا سالىدىم، سىلى جاۋاب بەرسىلە، ئەڭ چوڭ ساۋابنى ھەرەمگە بارسا تاپقىلى بولامدۇ؟

ھاكىم گەپ قىلىش ئۈچۈن ئاغزىنى قىمىرلىتاي دېۋىدى، ئىمام ئاخۇنۇم سۆز ئالدى:

— تۇرداخۇن، سىلى بۇنداق گەپلەرنى ھاكىمدىن سورىسىلا بولمايدۇ، ھاكىم دېگەن ساۋابنى باشقا تەرەپتىن سۆزلەيدۇ. ھۆ-كۈمەت «ساۋاب، گۇناھ» دېگەن سۆزنى ئىشلەتمەيدۇ، ھەرەمگە بارسىلا، ئەڭ كاتتا ساۋابقا ئېرىشىلا.

— شۇنداقمۇ ھاكىم؟ — تۇردى رەزگى ھاكىمدىن قايتىلاپ سورىدى. ھاكىم سەل ئويلانغاندىن كېيىن، ياندۇرۇپلا:
— ئۆزلىرى قانداق ئويلايلا؟ — دەپ سورىدى.

— ھەممە كىشى ھەرەمگە بارغاننىڭ ساۋابىنى كاتتا دېيىشىدۇ، بىراق، مەن ئۆمرۈمدە جۇغلىغان ۋەجىمنى باشقا بىر چوڭ

ساۋابتا ئاتاپ يىتقانمەن .

ئىمامنىڭ كۆزلىرى چوڭ ئېچىلدى ، خەلق توپى ئىچىدە يەنە
ۋاراڭ ، - چۈرۈڭ كۆتۈرۈلۈپ ، تۈردى رەزگىنىڭ ئۇلاپ ئېيتقان
دەۋرى بىلەن يەنە توختىدى .

— مەن ياش چېغىمدىلا نۇرغۇن ئادەملەرنى يۈتۈپ كەتكەن
مۇشۇ رەھىمسىز دەرياغا كۆۋرۈك سېلىشقا بەل باغلاپ ۋەج يىغ-
قان . پۈلۈم بۇ دەرياغا كۆۋرۈك سالغىلى يېتەمدۇ - يەتمەمدۇ ؟
ئوقمايمەن . ئەمدى مەن بولالمىدىم ، شۇڭا بۇ پۇللارنى مۇشۇ
جامائەت ئالدىدا ئۆزلىرىگە تاپشۇرىمەن . سىلى خەلقنىڭ ھاكىمى
بولغانلىقىڭىز ئۈچۈن ، سىلىگە تاپشۇرىمەن . بۇ پۇلنى خەلق
ئالدىدا ، مۇشۇ دەرياغا كۆۋرۈك سېلىشقا ئىشلىتىمەن دەپ ، قە-
سەم بېرىپ ئالسا ، بولامدۇ ؟

تۈردى رەزگى گېپىنىڭ ئاخىرىنى داۋاملاشتۇرالمى ، كۆز-
لىرىدىن ياش قۇيۇلۇپ ، ھالسىزلىنىپ ئىزىدا ئولتۇرۇپ قالدى .
ئۇنىڭ كۆزىگە شىددەتلىك دولقۇن ئىچىدە ئاغدۇرۇلۇپ سۇغا
غەرق بولغان كېمە . ھۆركۈرەپ ئېقىۋاتقان قاينام ئىچىگە تارتى-
لىپ كېتىۋاتقان ئايىمىنىڭ سىماسى كۆرۈندى . ئۇ يەنە زورۇ-
قۇپ ، تىرەجەپ ئورنىدىن تۇردى . خەلق توپى ئىچىدە بىردىنبىلا
يىغا - زارە ئارىلاش ئايرىن سادالىرى كۆتۈرۈلدى :

— رەھمەت ئاتاڭغا ! . . . رەھمەت ساڭا تۇردى ! . . . سەن
ساۋابىنىڭ ئەڭ كاتتىسىنى تاللاپسەن .

ھاكىمىڭمۇ كۆزىدىن ياش ئەگىدى . ئۇ تۈردى رەزگىنىڭ
قولىنى چىڭ سىقىپ تۇرۇپ :

— رەھمەت سىزگە تۈردىكا ، سىز يۇرت خەلقى ئۈچۈن ئەڭ
ئېسىل ساۋابلىق ئىش قىلىپ بەردىڭىز . بىز چوقۇم سىزنىڭ
دېگىنىڭىز بويىچە ئىش قىلىمىز . سىز ئەۋلادلار مەڭگۈ ئونتۇماي-
دىغان ئىشنى قىلىدىڭىز ھەم ھەقىقىي ساۋابنىڭ نېمىلىكىنى سا-
ۋاب ئىزلىگۈچىلەرگە كۆرسەتتىڭىز ، - دېدى .

تۈردى ھالسىزلانغان ھالدا بېشىنى ئاستا لىڭشىتتى ، كىشى-

لەر توپى ئىچىدە تۇردىغا ئايرىن ئېيتىشلار، خۇشاللىق مەدەد-
يىلەر ئۈزۈلمەي ياغرىماقتا. تۇردىنىڭ نەپەسلىرى بارغانچە قى-
يىنلاشتى. پۇلنى يىغىپ ھېسابلاشقا كىرىپ كەتكەن خادىم چى-
قىپ ھاكىمغا:

— پۇل جەمئىي ئوتتۇز ئالتە مىڭ تۆت يۈز يۈەن ئىكەن،
بەزىسى كونا پۇللار ئىكەن، — دەپ دوكلات قىلدى. ھاكىم
بېشىنى لىڭشىتتى ۋە بۇ ئالۋاستى سىياقىدىكى قورقونچلۇق ئا-
دەمگە شۇ تاپتا چەكسىز ھۆرمەت ئىچىدە تىكىلدى. تۇردى ناھايىد-
تى قىيىنلىپ، پەس ئاۋازدا:

— مەن بولالىدىم، مەن ئۆلۈپ كەتكەندىن كېيىن، مېنى
دەرياغا ئېقىتىۋېتىڭلار، مېنىڭ ئاخىرەتلىك جايىم دەريا بول-
سۇن، دەريا مېنى ئۆز قوينىغا تارتىۋاتىدۇ، — دېدى.

قۇرتلاپ كەتكەن كۆل

1

يېزىدا ھەر كۈنى ھايات شۇنداق باشلىناتتى: ئاۋۋال مەھەللە-
نىڭ ھۇش - كالىسىنى يوقاتمىغان ھاڭگىسىدىن بىرسى، كېچە
يېرىم بولدى دېگەننىڭ نىشانىنى بېرىپ ھاڭرايدۇ. بۇ ئاۋاز
تۈن جىملىقىنى بۇزۇپ، دېھقانلارنىڭ پاكار - پاكار ئۆيلىرى،
دەرەخلەر ئارىسىدىن، ئېتىزلىقلار ئۈستىدىن ئۇچۇپ ئۆتۈپ،
يىراقتىن - يىراققا ھەيۋەتلىك ئەكس سادا چىقىرىپ تارايدۇ.
ئاندىن خۇددى شۇنى كۈتۈپ تۇرۇشقاندەك، دورامچۇق ھاڭگىلار
ئارقا - ئارقىدىن مۇسابىقىگە چۈشكەندەك ھاڭرىشىدۇ. ئىتلار،
خورازلارمۇ ئۆزىنىڭ سەگەك ئىكەنلىكىنى نامايان قىلىپ، بۇ
نەغمىگە قېتىلىدۇ. كېچە جىمجىتلىقىغا چۆمگەن مەھەللە بىر-
دەملىك ھاڭراش، چىلاش، قاۋاشلار بىلەن تولىدۇ. ئادەملەر
ئويغىنىپ، تەرەتتىن كېيىن، ئېغىللىرىدىكى قويلارنى، كالا - ئې-
شەكلىرىنى، ئاتلىرىنى بىر يوقلىۋېتىپ، ئاسمانغا قاراپ ئەسنىد-
شىدۇ - دە، «يېرىم كېچە بوپتۇ» دېيىشىپ، يېڭىۋاشتىن ئويقۇ-
غا كېتىشىدۇ. ئىلگىرىكى چاغلاردا، ئەترەت باشلىقلىرى ھاڭگى-
دىن بۇرۇن، مەھەللىمۇ مەھەللە قاتراپ، ئادەملەرنى ئىشقا ھەي-
دەيتتى. خەقلەر ئەترەت باشلىقىنىڭ تۈۋلىشىنى يېرىم كېچىنىڭ
بەلگىسى قىلىشقانىدى. مانا ئەمدى ئۇنىڭ زۇۋانى ئاڭلانمايدىغان
بولدى. پەقەت مەزىن ئەزان ئېيتقاندا، ئىككىنچى قېتىم ئورنىد-
دىن تۇرۇشىدۇ، يېڭى بىر كۈنلۈك ھايات باشلىنىدۇ.
بۇ يېزىنىڭ ئىسمى ئاياغقۇم، ئۆزىمۇ ئىسمىغا لايىق قۇملۇق.

نىڭ ئىچكىرىسىگە جايلاشقان. ھۆكۈمەت باي بولغان يېزا قاتارىدا دەپتەرگە پۈتۈپ قويغان بولسىمۇ، ئەمەلىيەتتە ھەممە يېرىنى نامراتچىلىق قاپلىغان بىر يېزا. بۇنداق بولۇشى ئاياغقۇمغا ئون سەككىز يېزىنى ئاتلاپ، ئېرىقتىن سەل چوڭ، ئۆستەڭدىن خېلى كىچىك بىر ئېقىن سۇ كېلىدۇ. بۇ يەرنىڭ ھەممە يېرى قۇمساڭ. غۇ، سۇ دەپلا ئاغزىنى ئېچىپ تۇرىدۇ. قانچە سۇ كىرىسىمۇ چوڭلىدا سۇ توختىمىغاندەك، تەرەپ - تەرەپكە سىڭىپ، ئۈچ يۈز تۈتۈندىن ئارتۇق ئاياغقۇملۇقلارغا توخۇغا دان چاچقانچىلىكىمۇ بولمايدۇ. بۇ يېزىدا ئادەملەرنىڭ پۈتلىرى ياز بويى ئاياغ كۆرمەيدۇ. قاپقارا، چاك - چاك ئېتىلغان قېلىن تېرىلەردىن ئوغرى تىكەنمۇ تېشىپ كىرەلمەيدۇ. ئاپتاپتا كۆيگەن، بىر - بىرىدىن سۈرلۈك قارايدىغان يۈزلەردىن، چوڭقۇر ئورا كۆزلەردىن قىلچە ئارامسىزلىق نىش كۆرۈنمەيدۇ. ئاياغقۇملۇقلارنىڭ بالىلىرى ياز بويى ئۈچ - سىغا كىيىم كىيمەيدۇ، ئۇلارنىڭ تومۇز ئاپتېپىدا پىشقان تېرى - لىرى ئاتا - ئانىلىرىنىڭ يۈز - كۆزلىرىگە ئوخشاش، مىس قازاندەك پارقىراپ تۇرىدۇ. توپ - توپ بولۇشۇپ يۈرگەن بالىلار يىراقتىن خۇددى قارا كۆتەكلەردەك كۆرۈنىدۇ. ئۇلارنىڭ پەقەت چىشلىرىلا ئاپئاق، كۈلگەندە خۇددى كېۋەزلەردەك ئېچىلىپ، كىشىگە يېقىملىق تۇيۇلىدۇ. ئەرلەرنىڭ چىرايىدىن قورقۇمىسىزلىقى، جاپاغا پىشىپ قاتقانلىقى ئەمما بوشاڭلىقىنىڭمۇ ئالامەتلىرى مانا مەن دەپ كۆرۈنۈپلا تۇرىدۇ. بۇ يېزىنىڭ ئاياللىرى ئورۇق، زىلۋا كۆرۈنگىنى بىلەن، كۆكسى خېلىلا چوڭ كېلىدۇ، زىلۋا بەدەنگە ئاياللىق سالاپەت بېغىشلايدۇ. قىزلىرى تولىمۇ ئوماق كۆرۈنىدۇ. ئۇلارنىڭ قارا يۈزلىرىدىن ئادەملەرنى جەلپ قىلغۇچى بىر خىل سېھرىي كۈچ ئۇرغۇپ تۇرىدۇ. تىنىق كۆزلىرىنىڭ بولسا ئېقى خەسىدەك، ئۇزۇن ھەم قارا كىرىپىكلىرى بولسا شۇنچە تەبىئىي بولۇپ، ئېتىز قىرىدىكى تەكشى ئۆسكەن قىياقلاردەك سۈلكەتلىك. ئەرلەرنىڭ تولىسى پۈتۈن يازنى بىر



قۇر كىيىم بىلەن چىقىرىدۇ، بۇ كىيىملەرمۇ كۆك خالتا كۆڭ-
لەك، ئاق شاپاق دوپپا، ئېغى كەڭ، پۇشقىقى قىزلارنىڭ يوپىسى
سىدەك كېلىدىغان ئازادە تامبالار بولۇپ، ياماقنىڭ تولىقىدىن
رەختىنىڭ ئەسلى رەڭگىنىمۇ بىلىشكە بولمايدۇ. ياز بويى چاڭ - تۈ-
زان، تەرنىڭ دەستىدىن قېتىپ، ئەيلەنمىگەن كالا تېرىسىدەك
تارقلاپ كېتىدۇ. ئاياللارنىڭ قول ئىلكىدە بارلىرىدا بولسا،
ئىككى - ئۈچ ئۇزۇن كۆڭلەك، رومال، بىر قانچە چىت تامبالار
بولىدۇ.

خالتا كۆڭلەك ئۈستىدىن ھەرخىل يەكتەكلەرنى كىيىپ،
شەمبىزە بەلۈپىغىغا ئۇزۇن پىچىقنى ئېسىپ، باشلىرىغا ئاق
دوپپىنى كىيىپ، قوللىرىنى قولاشتۇرغان ھالدا، ئالدىغا ئېڭى-
شىپ مېڭىش بۇ يەردىكى ياش - قېرى ئەرلەرنىڭ مۇسۇلماندار-
چىلىقىنىڭ ئەنئەنىۋى نىزامى بولۇپ شەكىللەنگەن. كىمكى قەدد-
خىنى رۇسلاپ، بېشىنى ئېگىز تۇتۇپ ماڭىدىكەن، ئۈنىڭدىن
ھاكاۋۇرلۇق، مەنەنلىك، كۈپۈرلۈق ئۆتىدۇ، جامائەتنىڭ نەزە-
رىدىن چۈشىدۇ. ئۇنىڭ بىلەن، خۇدانىڭ نەزەرىدىن يىقىلىدۇ.
ئىلگىرى باسمايدۇ، بىر يېرى سۈنۈپ، بويىنى قاتلىشىپ ئۆلىدۇ.
بۇنداقلارنى قۇتۇلدۇرۇۋېلىش ساۋابلىق ئىش. شۇڭا، ھەر كۈنى
نامازدىن كېيىن، سىم ساقال ئابدۇرېشىت ئىمام بىر قانچە ئۆيگە
بوسۇغىدىن «بىسمىللا» دەپ ئاتلىمىغان، ئاشنى «بىسمىللا»
دەپ ئىچمىگەن، چېچىنى ئۆستۈرۈۋالغان، ساقال - بۇرۇتىنى
ئېلىۋەتكەنلەر، تولا كىيىم يەڭگۈشلەپ، ياسانچۇقلۇق قىلغانلار-
غا، بىرەر بالىسىنى موللىغا تۇتۇپ بەرمىگەنلەرگە پەند - نەسە-
ھەت قىلغىلى بارىدۇ. ئاۋۋال مەسچىتتە ئىمام ئاخۇنۇم ۋەز
قىلىدۇ، ئۈنىڭدىن كېيىن، يۈكۈنۈپ ئولتۇرغان جامائەتنىڭ
ئارىسىدىن بىرى ئورنىدىن تۇرۇپ، ئىككى قولىنى كۆكسىگە
ئېلىپ، ئىجازەت سورايدۇ:

— ئىمام ئاخۇنۇم . . .

— خوش، قېنى، — دەيدۇ ئىمام ئاخۇنۇم.

— ماۋۇ ئوسمانكام كۆنچىنىڭ بالىسى داۋۇت ئاخۇن يېقىن-
دىن بېرى سەل تاپتىن چىقىپ كەتكەندەك تۇرىدۇ. قارىسام،
چېچىنى ئەمدى. . . بىر نېمىگە ئوخشاتسام سەت تۇرار، بەكلا
ئۆستۈرۈۋاپتۇ. تار بىر ئىشتان كىيىۋاپتۇ. . . ئاندىن. . . ئا-
دىن شەپكە كىيىۋاپتۇ. ئۆزى مۇسۇلمان بالىسى تۇرۇپ، كاپىر-
نى دورىۋالسا بولامدۇ؟ . . . بۇنىڭغا بىر نېمە دېمىسەك، ياش
بالىلار نېمىنىڭ يامان، نېمىنىڭ ياخشىلىقىنى بىلمەيدۇ. ئاتا -
ئانىلار، ئەل - جامائەت نەسەھەت قىلايلى! — دەيدۇ.
شۇ زامان ئىمامنىڭ كۆزلىرى چەكچىيىپ كېتىدۇ.

— بۇ تولىمۇ يامان بوپتۇ. بۇ سۆز بەرھەق.

ھەممە جامائەت غۇدۇرىشىدۇ، ئەتراپىغا قارىشىدۇ. ئۇلار
داۋۇتنى مەسچىتتىن ئىزدىشىدۇ. بۇ يەردە ساقال - بۇرۇتنى
ئالدۇرماسلىقىنى ھەممە ئادەم تەشەببۇس قىلىدۇ. ساقال چىققان-
دىن كېيىن قويۇۋېتىش ئاللاننىڭ سۈننىتى، ساقال ئالدۇرسا،
چاچ قويسا، شەپكە كىيسە، ئاتا - ئانا، قارىي - موللىلارمۇ،
جامائەتمۇ خاپا، شۇڭا ياشلارنىڭ چىرايلىق ساقال - بۇرۇتلىرى
چاڭگاڭ يۆڭگىشىپ ئۆسكەن بولىدۇ. ھەممەيلەن ئۇزۇن يەكتەك
كىيىپ، بەلۋاغ باغلاپ، ئېشەك بىلەن ماڭىدۇ. قېرى بىلەن
ياشنى پەرق ئېتىش تەس.

2

تومۇز ئېيىنىڭ سەھەر ۋاقتى سالىقىن بولىدۇ. تۈنۈگۈنكى
كۆيدۈرگۈچ ئاپتاپتا تونۇردەك قىزىپ قايىناپ كەتكەن قۇم ئارىسى-
دىكى قازانغا ئوخشاش يېزا ئۈستىدىن كەچكىچە سۇس ھور كۆتۈ-
رۈلگەنىدى. پۈتۈن يېزا كېچىچە سوۋۇپ، سەھەردە ئىنتايىن
سالىقىن ھاۋاغا تولدى. قۇملۇقتىن يەنىلا ئىسسىققا مايىل بىر



خىل قۇرغاق شامال يولدا ئالدىراش مەسچىتكە قاراپ ماڭغان ئادەملەرنىڭ يۈزلىرىنى، قېلىن ساقال - بۇرۇتلىرى ئارىسىدىكى دۇرۇت ئوقۇپ ماڭغان قۇرۇغان كالىپۇكلىرىنى يۇمشاق سۈيۈپ ئۆتىدۇ. ئۇلار كېتىۋېتىپ، قۇلۇم - قوشنىلارنىڭ سالاملىرىنى ئىلىك ئېلىپ، قوللىرىنى ئىككى قوللاپ چىڭ سىقىپ، يۈز - كۆزىگە سۈرتۈشۈپ ئۆتىدۇ. بىر - بىرىگە ئېگىلىشكەندە، قېتىپ قالغان تەنلىرى تېخىمۇ ئېگىلىپ، قاڭشارلىرى تىزلىرىغا تەگكۈ - دەك بولىدۇ.

ئايماقۇمدا ئون قوبى، ئىككى كالىسى، بىر ئېشەك ھارۋىسى، بىر ئات، بىر رادىئو، تۆت تاغار بۇغداي، ئالتە تاغار قوناق ئۇنى بار ئادەملەر باي سانىلىپ رويخەتكە پۈتۈلىدۇ. بۇ ئەمەلىيەتتە ھەر بىر ئىنساندا بولۇشقا تېگىشلىك كۈندىلىك لازىمەتلىك بولسىمۇ، بۇلار بۇ يەردە بايلىق ھېسابلىنىپ كېتىدۇ. بۇنداقلار ئاز تېپىلىدۇ. يازلىق بۇغداي خامىنى ئالغاندا، ھەر چارەككە ئىششەكتىن زاكات ئايرىپ، ئىمام، قارى، مەزىنگە بېرىلىدۇ. ئۇنىڭدىن ئاشقىنى ھۆكۈمەتنىڭ غەللىسى، تاغاردا قالغىنى ئۆزدىنىڭ بولىدۇ. چۈنكى مەھەللىگە ئېقىپ كېلىدىغان سۇ تايىنلىق بولۇپ، سۇ ئاۋۋال سېكىرتىرىنىڭ، ئاندىن كەنت باشلىقى، ئەت - رەت باشلىقى، مىراب، بوغالتىر، ئاندىن ئىمام، قارى، مەزىنەلەرنىڭ يېرىگە قۇيۇلىدۇ. ئۇنىڭدىن كېيىن، دېھقانلارغا نۆۋەت كېلىدۇ. بۇ چاغ سۇنىڭ نۆۋىتى قىستاپ كەتكەن بولغاچقا، دېھقانلار ئۆستەڭ بېشىدا كېچە - كۈندۈزلەپ تۈنەيدۇ. ئۆستەڭ بېشى جېدەل، قان ئېقىشلار، يىغا - زارلەر بىلەن تولىدۇ. ھەر بىر ئېتىزغا قۇرۇق ئون سەپكەندەكلا سۇ كىرىدۇ، قاغىرىدىغان زىرائەتلەر ئەنە شۇنداق سۇغىرىلىدۇ. شۇنىڭ بىلەن، بۇغدايلار بىر قېتىملىق كەنجى سۈيى بىلەن، يەردىن بىر يېرىم غېرىچ ئاران كۆتۈرۈلۈپلا سارغىيىپ، تەستە چىمەلتەكتەك باش چىقىرىپلا پىشۋالىدۇ. بۇ دانلار خامان سورۇغاندا، كۈچلۈك

شامال بىلەنلا قوشۇلۇپ ئۇچۇپ كېتىدۇ. شۇڭا، دېھقانلار شامال بەكرەك چىقىپ قالسا، خامان سورۇمايدۇ. ئاياغقۇملۇقلارنى باشقا كەنتلىكلەر نامرات دەيدۇ. ئەمما، ئۇلارنىڭ بىر ئىشىدىن كارامەت ھېس قىلىشىپ، ئاغزىلىرى ئېچىلىپلا قالدى. ئاياغقۇملۇقلار بىر كىيىمنى بىر يىل كىيىپ، يالىڭىياق يۈرىدۇ. لېكىن توخۇ بېقىپ، تۇخۇم سېتىپ يىغقان پۇللىرىغا ھەممىنى ھەيران قالدۇرۇپ، قۇم ئۈستىگە بىر مەس-چىت سالدى. مەسچىت دەرىۋازىسىنى بەش گەز كەڭلىكتە، مۇنار-نى ئون ئىككى گەز ئېگىز قىلىپ، پىششىق خىشتا چىقاردى. ھەرخىل نەقىشلەرنى ئويدۇردى. ئاياغقۇم تارىخىدا ھېچكىم بىر تال پىششىق خىش ئىشلىتىپ باقمىغانىدى. مەسچىتنىڭ بەش مولۇق دائىرىدىكى تېمىنى قەشقەردىن پىششىق خىش ئەكىلىپ قوپاردى. ئەر - ئايال، بالىلار ھەممىسى ساق ئۈچ يىل ھارغان - ئاچقانغا قارىماي ياسىدى. يىللار، ئەسىرلەر داۋامىدا قاغجىراپ ياتقان قۇم ئۈستىدە كۈمۈش ئايلىرى پارقىراپ تۇرغان ھەيۋەتلىك مەسچىت مۇنارىسى قەد كۆتۈردى. ھەممە يۇرتنىڭ جامائەتلىرى ئاياغقۇملۇقلارنىڭ كارامىتىگە بارىكالا ئېيتىشتى، مۇبارەكلەش-تى، بىر چاغلاردا داھەيدىن ئۆگەنگەندەك، ھەممە جايلار ئاياغقۇم-لۇقلارنى ئۈلگە قىلىپ، مەسچىتلىرىنى باشقىدىن ياساشقا كى-رىشتى، ئېگىز لەتتى، خام خىشتا ياسىغان بولسا، پىششىق خىش-قا ئۆزگەرتتى، سىدام بولسا، سىرلاپ نەقىشلىدى. پۇقرالار يانلىرىدىن پۇل چىقىرىپ، مۈلۈكلىرىنى پۇل قىلىپ، مەسچىتكە تاپشۇردى. ئېتىز ئىشلىرىنى تاشلاپ، ئاياغقۇملۇقلار دەك، قەش-قەرنىڭ زاۋۇت خىشلىرىنى، بىناكارلىق ئۈستىلىرىنى، نەققاش-چىلارنى تەكلىپ قىلىپ، مەسچىت ياساشقا كىرىشتى. كىشىلەر ئېڭىدا مەسچىتنىڭ كۆركەم بولۇش - بولماسلىقى شۇ يەرلىكلەر-نىڭ ئىززەت - ئابرويى، بايلىقى، مۇسۇلمانچىلىقىنىڭ چىڭلىقى-نى ئايرىشنىڭ بەلگىسى بولدى. ئاياغقۇملۇقلار ئۆزلىرىنى پە-

حەرلىك ھېس قىلىشتى. ئۇلار كىمگىلا ئۇچرىسا، پالانى يەرلىك بىزنى دوراپ، پۇستانى يەردىن ئىلمى چوڭ داموللامنى تەكلىپ قىلىپ، مەسچىتى ئۈچۈن مەسلىھەت سوراشتى دەپ، ئۆزلىرىنىڭ بۇ ئۇلۇغ ئىجادىيىتىدىن ماختىنىشتى، ئۆزلىرىنىڭ نامرات بولسىمۇ، مۇسۇلمانچىلىقتا ئۈستۈن تۇرىدىغانلىقىدىن ماختىنىشتى.

جىن چىراغنىڭ ئاجىز نۇرى مېھراب يېنىدا ئولتۇرۇپ قۇر-ئان ئوقۇۋاتقان يوغان سەللىلىك ئابدۇرېشىت ئىمامنىڭ قارامتۇل چىرايىنى غۇۋا يورۇتۇپ تۇراتتى. ئۇنىڭ قىسىلغان كۆزلىرى قولىدىكى ئۇلۇغ مۇقەددەس قۇرئانغا تىكىلگەن. ئېڭىكىدىكى شا-لاڭ بىر تۇتام ساقىلى، جاۋغىيىنىڭ ئۈستىگىلا ئۈنۈپ قالغان بۇرۇتى، ئاغزىنىڭ قىمىرلىشىدىن تىترەپ تۇراتتى. كىشىلەر ئەسلى بۇ ئادەمنى ئىماملىققا سايلىغىلى ئۈنىمىغان، بىرىنچىدىن، بۇ ئادەم كىتاب كۆيدۈرۈش يىللىرىدا، ھۆكۈمەتنىڭ ئالدىدا مېڭىپ، قۇرئان، ھەپتىيەكلەرنى كۆيدۈرگەن. «ناماز ئىشى يوقنىڭ، روزا ئېشى يوقنىڭ» دەپ ۋارقىراپ يۈرگەنىدى. ھەتتا ئىسيانچىلار بىلەن ئىچكى ئۆلكىلەرگە بارغاندا، بىر زىياپەتتە بىر كاتتىۋاشنىڭ قولىنى ياندۇرماي، ھاراق ئىچىپتۇ، دېگەن گەپلەر تارقالغان. مانا مۇشۇ ئىشلار كىشىلەرنىڭ كاللىسىدىن ئۆتمەيدۇ؛ ئىككىنچىدىن، بۇ ئادەمنىڭ ساقىلىنىڭ تايىنى يوق. ئەمما سايلىماي ئامال بولمىدى. بىرى، ئۇ كېيىنكى چاغلاردا، بوينىغا قارا ئارغامچا سېلىپ، پۈتۈن يۇرت ئالدىدا ھۆڭرەپ يىغلاپ، توۋا قىلىپ، گۇناھىنى تىلەپ تۇرۇۋالدى؛ يەنە بىرى، ئۇ ئەپلەپ يۈرۈپ، سىياسىي كېڭەشتىن مائاش يەيدىغان بولۇۋالدى؛ ئۈچىنچىدىن، ئابدۇرېشىت ئىمام ئاپئاق خوجىنىڭ ئەۋلادى بولغىنى ئۈچۈن، كىشىلەر ئاللا ئۇنىڭ ھەرقانچە ئېغىر گۇناھى بولسىمۇ، كەچۈرۈم قىلىدۇ، دەپ سايلىغانىدى. يېزا بويىچە بىرلا ئادەم ئۇنىڭغا باشتىن - ئاخىر ئوچۇق - ئاشكارا قارشى تۇرۇپ كەل-

دى. سايلىمغاننىڭ ئۈستىگە، نامازنى ئايرىپ، ئۆزى يالغۇز مەسچىتنىڭ بىر بۇلۇڭىدا ئوقۇيدۇ. ئوقۇپلا، ئۇنىڭ تەپسىرلىرىدە گە قۇلاق سالماي چىقىپ كېتىدۇ. بۇ ئادەمنىڭ ئېتى مۇھەممەت-ئىمىن سەيدىن بولۇپ، قىرىق ياشلارنىڭ چامىسىدا، ۋىجىك، قارا ساقال، قارا قويۇق قاشلىق، كۆزلىرىدىن بىر خىل تەلۋدەلىك چىقىپ تۇرغاندەك كۆرۈنىدۇ. جامائەت دەسلەپ ئۇنىڭغا ئۆچمەنلىك قىلدى، نەسەھەت قىلىشتى، ئەمما ئۇمۇ بوش كەلمەيدى. «ئاللاھەممە گۇناھنى مەغپىرەت قىلىدۇ، ئەمما مۇناپىقنى كەچۈرمەيدۇ. سىلەر مۇناپىقنىڭ كەينىدە تۇرۇپ ناماز ئوقۇۋاتىدەسىلەر» دەيدۇ. خەق ھەر قېتىم ئۇنى كۆرگەندە، بىر قېتىم غىق بولىدۇ. ئاخىر ئۇزاق يىللىق ئەنئەنە بويىچە: «ھەممىنى ئاللاغا تاپشۇردۇق، ئاللادىن بۇيرۇقسىز قىل تەۋرىمەيدۇ. نىيەتتىمىز پاك ئادەممىز، ئاللا قوبۇل قىلار» دەپ ساددا كۆڭۈللىرى بىلەن، ئىمامغا ئەگىشىپ ناماز ئوقۇيدۇ. ئۆزلىرى بىلىپ قەلىشقا چامى يېتىدىغان ئىشلارنىمۇ ئاللاغا قويۇشىدۇ. مۇھەممەت-ئىمىن سەيدىن بۇ ئادەملەرنىڭ نادانلىقىغا ئەپسۇسلىنىدۇ. بىر تۇرۇپ كۈلۈپ كېتىدۇ، يەنە بىر تۇرۇپ غەزىپى كېلىدۇ، ھەممە ئادەم نامازدىن كېيىنلا ئاللاغا يېلىنىپ، بالا - قازانى نېرى قىلىشنى، تۆھمەتتىن ساقلاشنى، بايلىق، ئىنساپنى تىلىسە، مۇھەممەتئىمىن سەيدىن ئۇپراپ بۇغدايدەك قالغان چىشلىرىنى غۇچۇرلىتىپ تۇرۇپ:

— ئى، ھەممىگە قادىر ئاللا، يۇرتقا پاك ئىمان، ۋىجدان، دىيانەت بەرگەيسەن! ئاشۇ تەمبەل ئەرلىرىڭنى لامزەللىلىكتىن، غاپىللىقتىن ساقلىغايسەن! بەدىنىدە قۇرۇپ سېسىپ كېتىۋاتقان كۈچىنى ھالال ئىشلىتىشكە جۈرئەت ئەيلىگەيسەن! — دەپ دۇئا قىلىدۇ، جامائەت ئۇنىڭ نېمىدەپ دۇئا قىلغىنىدىن گۇمانلىنىشىنى، سوراشتى. ئاخىرى بۇنىمۇ بىلىۋالدى، بىلىپ ھەممىسى توۋا دەپ ياقىمىنى چىشلەپ كۈلۈشتى.



— مۇھەممەتئىمىن سەيدىن كارامەت خىسلەتنىڭ مۇسۇلمان دە! —
 دېيىشىدۇ ئۇلار. كۆڭۈللىرىدە، ئۇنىڭ سۆزلىرىنىڭ توغرىلىقىغا ئىشەنمەي، بۇنى
 ئاللاننىڭ راۋا كۆرۈشىگە ئىشەنەيدۇ. چۈنكى ئىمامنىڭ ھەرقانداق تەپسىرىدە بولغان
 ئادەملەر «جوھۇت» ئاتىلاتتى. شۇنىڭ بىلەن، جامائەت مۇھەممەتئىمىن سەيدىن
 نىڭ تېگى - تەكتىدىن گۇمان قىلىشتى، ئەمما ئۇيغۇرلار ئىككى
 ئەجدادىنىڭ ئۇ تەرىپىدىكىنىڭ كىملىكىنى بىلمەيدىغانلىقى سەۋەبىدىن،
 ئۇنىڭ قايسى ئۇرۇقتىن ئىكەنلىكىنى ئايرىيالمايدى.
 راست جوھۇتتىمۇ دېسە، ناماز، روزىنى قازا قىلىپ باققىنىنى
 ھېچكىم بىلمەيدۇ، بۇ مۇسۇلمان خۇدادىن باشقا ھېچنەمگە ئېتىد.
 قاد قىلمايدۇ. ئۆزلىرىگە ئوخشاش خوجىلارغا مۇرت ئەمەس.
 ئىشان دەپ قىزلىرىنى ھەدىيە قىلمايدۇ. ھەرقايسى مازارلارغا
 بېرىپ ئۆلگەنلەرنىڭ ئەرۋاھىدىن بالا تىلىمەيدۇ. ئۇلار ئاخىر
 مۇھەممەتئىمىن سەيدىننى مېڭىسىنىڭ سۈيى بار مەلئۇنغا، خىيا-
 لى بويىچە ئىش قىلىدىغانغا چىقىرىۋېتىشتى.

— ئىمام ئاخۇنۇم، بامدات ۋاقتى بولدى! — يېشى ئەللىككە
 بېرىپ قالغان سوپى مەزىن كارنىيىنى قېقىپ قويۇپ، ئىمامغا
 چەكسىز ھۆرمەت بىلەن دەيدى. ئىمام قىسىلىپ كەتكەن كۆزلى-
 رىنى تەستە ئاچتى، باياتىن بېرى كىرگەن ھەربىر ئادەمگە قول
 بېرىپ، سالامنى قوبۇل قىلىپ ئولتۇرغانىدى. ئۇ جايىدىن
 قىمىر قىلماي قولىنى بېرىپ ئولتۇرغان بولسىمۇ، خېلىلا ھال-
 سىزلاندى، بۇ كۆرۈشۈشلەردىن كۆڭلىدە بىزار بولسىمۇ، جاما-
 ئەتنىڭ ئۆزىنى تاۋاپ قىلىشىدىن ئىبارەت چەكسىز لەززەتنىڭ
 مېھرىدىن كېچەلمەيدۇ. شۇڭا ئۇ ئازابلارغا بەرداشلىق بېرىدۇ.
 — مەزىناخۇنۇم، قېنى ئەمىسە باشلىسىلا، — دەيدى ئىمام
 گېلىغا يىغىلىپ قالغان بەلغەمنى يۇتۇۋېتىپ. بۇ چاغدا، مۇھەم-
 مەتئىمىن سەيدىن بامداتنى ئاللىقاچان ئوقۇپ بولغانىدى. مەزىن
 مېھراب تەكچىسىدىكى ساپال چىراغنى مەسچىتنىڭ شىمال تېمىغا
 ئېلىپ ماڭدى. ئۇزۇن تونىنىڭ پېشىدىن چىقىپ تۇرغان پۇتى

يەرگە سېلىنغان بورنى غىرىسلىتىپ دەسسەيتتى، تاڭ خېلى سۈزۈلۈپ قالغان بولسىمۇ، مەسچىت ئىچى تېخى تولۇق يورۇپ بولالمىغانىدى. ئۇ، شىمال تامدىكى چوڭ چاقماق سىزىقلىق ئاق قەغەزنىڭ ئالدىغا كېلىپ توختىدى. ياي بولۇپ ئېگىلگەن بېشىنى سەل تۈزلەپ، يۇقىرى كۆتۈردى، قوينىدىن قارا قەلەمنى چىقاردى. بىر - ئىككى قۇرۇق يۆتەلدىن كېيىن، غاراڭ - غۇرۇڭ ئاۋازدا يوقلىما قىلىشقا باشلىدى. يېقىندىن بۇيان، مەسچىتتە نامازغا يوقلىما قىلىش تۈزۈمى بەلگىلەندى. ئىمام كىم نامازغا كەلمىدى، نېمە سەۋەبتىن كەلمىدى، بۇنى سوراپ بىلىدۇ، ئاغرىپ قالغان بولسا، يوقلاپ بارىدۇ. مۇھەممەتئىمىن سەيدىن يوقلىمىدىن ئۆتۈپلا، مەسچىتتىن چىقىپ كەتتى. ئىمام ئادىتى بويىچە قىسىلغان كۆزلىرىنى ئۇنىڭ ئارقىسىدىن مىڭبىر قارغىش بىلەن تىكتى. يەنە بىر ئەلەم پۈتتى.

3

يېزىنىڭ ھەممە تەرىپىدە ئېگىز - پەس چوقچىيىپ تۇرغان قۇملۇقلار، قۇملۇقلاردا پاكار يۇلغۇنلارنىڭ چېچىلىپ تۇرغان پۆپۈكلىرى تۈزىنىڭ قۇيرۇقىدەك ساڭگىلىغان. خادا قومۇشلار سەھەرنىڭ سالقىن شامىلىدا بوش ئىغاڭلاپ تۇرىدۇ، قۇم باغىرلىرىدا پاكار قارا قومۇش، يېشىل پىچانلار، كۆك يانتاق ئۆسكەن. قۇرۇق توپا ئېقىپ تۇرغان ھارۋا يولىدىمۇ شۇنداق، سالىقنى شامال مورىلاردىن چىقمۇاتقان ئىسلارنى قۇملۇق ئۈستىدە ئۇچۇرۇپ يۈرىدۇ. يولنىڭ ئىككى قاسنىقىدىكى پاكار شالاڭ بۇغدايلار سارغىيىپ كەتكەنىدى. يەر چاڭ - چاڭ يېرىلغان بولۇپ، يېرىقلىرىدا ئۆمۈچۈك، چېكەتكە، چاشقانلار ئۇۋا سالىغان، قومۇش چىڭگىلىك بېسىپ كەتكەن يول بويىدىكى ئېرىقلار قىرىدىكى تېرەكلەرنىڭ تەڭگىدەك ياپراقلىرى تومۇز بولماي تۇر.



رۇپ سارغىيىپ، غازاغغا ئايلىنىشقا باشلىغانىدى. بەردىن ئەمدى
بېشىنى كۆتۈرۈپ، يىگىلەپ قالغان زىرائەتلەر كىشىنىڭ بوغىنى
چۈشۈرىدۇ. قاغىراپ كەتكەن قۇمساغغۇ سېغىز توپىلىق يولدا
قوي، كالىلارنى ئەگەشتۈرگەن ئاياللار، ئۇلارنىڭ ئارقىسىدىن
ۋاڭ - چوڭ سېلىشقان بالىلار، ئىتلار چاڭ - توپا تۈزىتىپ،
يېزىنىڭ جەنۇبىي تەرىپىدىكى سۆگەت بىلەن ئورالغان كۆلگە
قاراپ ماڭدى. بۇ كۆل ئانچە چوڭ بولمىسىمۇ، كولانغىنىغا
ئاتمىش يىلدىن ئاشقاندى. ئۇنى قاسىم باپكار دېگەن ئادەم كولات-
قان بولغاچقا، كىشىلەر بۇ كۆلنى «باپكارنىڭ كۆلى» دەپ ئاتى-
شاتتى. بۇ يېزىنى كۆكلىتىپ تۇرغان پەقەتلا مۇشۇ باپكارنىڭ
كۆلى ئىدى. كۆلنىڭ تېگى چوڭقۇر بولغاچقا سۈيى قۇرۇمايدۇ.
كۆلدە قويۇق خادا قومۇشلار، لەش، جامكا ئۆسكەن. يۇمران
ئىنچىكە يوپۇرماقلىق سۇ ئۆسۈملۈكى ئارىسىدا، ئۇششاق قىزىل
قۇرتلار، قۇمچاقلار توپ - توپ بولۇشۇپ ئۈزۈشۈپ يۈرۈشىدۇ.
تەكەنلىك، چاققان، ياپىلاق ناۋات رەڭ كېپىنەكسىمان بىر خىل
قۇرت ئىنچىكە كالتە بۇرۇتىنى قىمىرلىتىپ، قاننىنى بىر كې-
رىپ، بىر يىغىپ تۈگۈلۈپ ئۈزۈمەكتە. پوققى لىپىلداپ تۇرغان
قېرى چار پاقىلار قول - پۇتلىرىنى سەت كېرىشىپ، بىردە
قىرغاققا، بىردە كۆلچەكنىڭ ئوتتۇرىسىغا قاراپ ئۈزۈشۈپ، جام-
كىلارنى چالغىتىپ يۈرۈشەتتى. كۆلدىن چىقىۋاتقان نەم پۇراق
پۈتۈن يېزا بويىچە مۇشۇ كۆل بويىدىلا سالقىن ھاۋا پەيدا قىلغاندە-
دى. يېزا بويىچە، مۇشۇ كۆل بويىدىكى قېرى سۆگەتلەرنىڭ
ياپراقلىرىلا قارامتۇل، يېشىل ياشرىپ تۇرىدۇ. ئۇنىڭدىن ئۆت-
تۈز قەدەم نېرىدىكى ئۈرۈك، شاپتۇللارنىڭ يوپۇرماقلىرى ساپ-
سېرىق بولۇپ پۇرلىشىپ قۇرۇپ كەتكەنىدى. ھەر يىلقىدەك،
ھازىرمۇ سۇ ئازىيىپ، كۆلنىڭ ئوتتۇرىسىدا بىر كۆلچەك پەيدا
بولغان. كۆلچەكتە جامكا، قومۇش، قۇرت، قۇمۇچاق، پاقىلار
مىغىلداپ كەتكەنىدى. ئەتىگەندە، كۆلنىڭ بويى بازار بولۇپ

كەتتى. كالا، قويلار كۆل ئىچىگە چۈشۈپ، سۈنى كۆرۈپ، مەرەپ، مۆرەشكىلى تۇردى. قېرى سۆگەتكە باغلانغان ئېشەكلەر بىر - بىرىنى كۆرۈپ، سۇغا ئالدىراپ، خىتىلدىشىپ ھاڭراشقىلى تۇردى. يالىڭاچ بالىلار بىر - بىرىنى قوغلىشىپ چۇرقىراشقا باشلىدى. بەزىسى قويلىرىنى قوغلاپ يۈرۈشەتتى. ئاياللار كۆل بويىدىن پۈت قويغۇدەك يەرنى ئىگىلەپ، نوگايدا سۇ ئېلىپ، چېلەك، قاپاقلرىغا قۇيغىلى باشلىدى. بالىلار ئۇلاقلرىنى سۇ - غىرائتى. كېيىن كەلگەنلەر، نۆۋەت كەلگۈچە پاراڭ سېلىشىپ قارىشىپ تۇراتتى.

— بۇ يىلزە، سۇ بۇلتۇرقىدىنمۇ قىس بولدىمۇ دەيمەن، خۇدايىم، — دېدى ھەلىمخان قاپاقنى يەرگە قويۇۋېتىپ، ئۇ داس - تىخاننى قولتۇقىغا قىسقاندا، يىرتىق كۆڭلەك ئىچىدىكى ئەم - چەكلىرى لىغىرلاپ كەتتى. ھەلىمخان ئوتتۇزدىن ئاشقان جۇۋان ئىدى، ئۇ ئانچە چىرايلىق ئەمەس ئىدى. شۇنىڭغا باقماي، داۋام - لىق قېشىغا دەمدەك ئوسما قويۇپ، ئەرلەرنى ئۆزىگە بەكرەك قارىتىشتىن لەززەتلىنىپ يۈرىدىغان چوكان ئىدى.

— شۇنداق بولمامتىكى ئەمىسە، بۇلتۇر مۇنداق چاغدا كۆلدە لىق سۇ بار ئىدى، مۇنداق ئۆچمەرەت تۇرۇپ كەتمەيتتۇق. كۆلدە ھاشاراتلارمۇ ئاز ئىدى، بۇ يىل نېمە بولۇپ كەتتى؟ بۇلتۇر ھەممە ئادەم بۇغداينىڭ كەنجە سۈيىنى قىر چۆكۈرۈپ قاندۇرۇپ قويۇۋالغان، بۇغدايمۇ ئوخشىغان، ئۈرۈك، ئالمىمۇ خېلى سۇلۇق پىشقان. بۇ يىل خۇدا ئۇردى بىزنى! — دېدى قىرىقلارغا بېرىپ قالغان ئايشەمخان قۇرۇغان كالىپۇكىنى يالاپ قويۇپ:

— بۇلتۇر بۇغداينى بىر قېتىم بولسىمۇ قاندۇرۇپ سۇغار - غاچقا، بۇغداينىڭ بويى تىزغا كەلگۈدەك ئۆسۈپ، دان تۇتۇپ پىشقان. بۇ يىل يەردىن بىر غېرىچ كۆتۈرۈلۈپلا، باش تارتىپ پىشماۋالدى. مەن بۇلتۇر غەلىمگە ھۆددە يەرنىڭ بۇغدىيىنى چى - قىشتۇرۇپ بولالماي، قالدۇرۇق يەرنىڭ بۇغدىيىنى قوشۇپ ئۆت -

كۈزدۈم. بىر قوي سېتىپ، يېڭىلى بوغداي ئالدىم. كېۋەز
 ۋەزىپىسىگە بولسا ھوزاينى ساتتىم، ئەمدى بۇ يىل قانداق قىلد-
 شىپ كېتەرمىزكىن - تاڭ؟ - دېدى ھېزىمخان ئۇلۇق -
 كىچىك تىنىپ. ياخشى يېرى، ئاياغۇملۇقلارنىڭ چارۋىسى ئالدى-
 نىپ بارماقتا ئىدى. شۇڭا ھەر يىلى قويدىن نەچچىنى سېتىپ
 ئاشلىق ئېلىشىدۇ. ئەمما ئۆزلىرى يىل بويى تۆت سەر ماي،
 بىرەر جىڭ گۆش يېمەي ئۆتۈپ كېتىۋېرىدۇ.
 - بۇ يىلمۇ يېزا باشلىقى، مىرابلارغا يېگۈزگەن قوي،
 بەرگەن ياغاچ ئاز ئەمەس، - دېدى بىر موماي ئەسنەپ تۇرۇپ.
 - ھامان بولىدىغان ئىش بولدى. ھۆكۈمەت بۇ يىل غەللى-
 سىنى كېمەيتەر؟ ئەمما - زە، دەرەخلەر قۇرۇپ كەتسە، قانداق
 قىلارمىز؟ ئەڭ يامىنى، بىز ئۆسسۈز لۇقتىن ئۆلمىسەك بولاتتى-
 غۇ! - دېدى ھەمشىرىخان. بۇ ئايال يېشى قىرىقلارغا تاقاپ
 قالغان، چاچلىرىغا ئاق ئارىلىغان زىلۋا بويلىق ئايال ئىدى.
 ئۇنىڭ بۇرۇن گۈزەل ئىكەنلىكىگە ھېلىمۇ گۇۋاھلىق بېرىپ
 تۇرغان ئىنچىكە ئەگمە قاشلىرى بىلەن قاپقارا، چوڭقۇر كۆزلى-
 رىدىن جاپاكەش، باغرى يۇمشاق، ساددا ئايال ئىكەنلىكى بىلى-
 نىپ تۇراتتى. ئۇ كېيىن قالغانلار قاتارىدا، قولىدا ياغاچ سوغ-
 نى تۇتۇپ تۇراتتى. ئۇنىڭ كەينىدە، ئانىسىغا قۇيۇپ قويغاندەك
 ئوخشايدىغان، ئون ئالتە ياشلىق، قارا قۇمچاق، ئېڭىكى ئۇ-
 زۇن، ئاغزى كىچىك، ئاستىنقى لېۋى قىزىرىپ پىشقان مۇناقى-
 دەك سۈزۈلۈپ چۈشكەن ئوماق قىز نۇسرەت كونا داستىخان
 بىلەن قاپاقنى تۇتۇپ تۇراتتى. ئۇنىڭ قايرىما كىرىپكلىرى،
 قاپقارا كۆزلىرى، كەڭ پېشانىسىدىن ئادەمنى مەھلىيا قىلغۇچى
 نۇر يېغىپ تۇراتتى. زىلۋا بويىغا چىپىدە كەلگەن ناۋات رەڭ
 چىت كۆڭلىكى ئۇنى پەرىدەك نازاكەتلىك كۆرسىتەتتى. قاپقارا
 تىنىق كۆزلىرى ئاياللار بەس - بەستە سۇ ئۇسۇۋاتقان كۆلچەككە
 تىكىلگەنىدى. نوگايىلار توختىماي كۆلچەككە پاتۇرۇلىدۇ. جامكا،

لوجىلەر توختىماي چالغىپ، سۈزۈك سۈنى داۋالغۇتۇپ تۇرىدۇ. قۇرتلار شۇنچە كۆپكى، خۇددى كۆلچەككە رەڭلىك گازىرلارنى چېچىۋەتكەندەك قىمىرلىشىپ يۈرۈشىدۇ. سۇ تېگىدە كۆرۈنۈپ تۇرغان قومۇش كۆتكى قاپقارا سېسىغان، ئۇنىڭدا پاقا ياپرىقىدەك بىر خىل بۇزغۇن لەشلەر سۇ بىلەن تەڭ تەۋرەپ لىپىلداپ تۇرىدۇ. نۇسرەتنىڭ دائىم مۇشۇ كۆلچەكنى كۆرسە كۆڭلى ئېلىدۇ. سېسىق جامكا تېتىيدىغان لاۋزا سۇ، كۆلدە ئۇزۇن قومۇش جامكىلار كۆپ. كۆلگە يىل بويى سۇ كىرمىسىمۇ سۈيى تۈگىمەيدۇ. چوڭلار ئاشۇ جامكانىڭ بولغىنىدىن سۇ سىڭىپ كەتمەيدۇ، دېيىشىدۇ. ئىشقىلىپ قۇم تونۇرى ئىچىدە تۇرۇۋاتقان مەھەللىنى مۇشۇ پاسكىنا كۆل تۈزىتىۋەتمەي ساقلاپ كېلىۋاتىدۇ. ئۇ ئادەملەرنىڭمۇ، ھايۋانلارنىڭمۇ، ئوت - چۆپ، دەل - دەرەخلەرنىڭمۇ ئۈستۈزلۈقىنى قاندۇرىدۇ. يىل بويى بىكار يۈرىدىغان ئىتلارمۇ قۇملۇقتا كىرىپ، قىرغاۋۇل تۇتۇپ يەپ، ئىچى قىزىپ كەتسە، ئۇزۇن تىللىرىنى چىقىرىپ، كۆل سۈيىنى را-ھەتلىنىپ ئىچىدۇ. نۇسرەتنىڭ يادىغا مۇشۇ ئىش چۈشىلا، كۆڭلى ئېلىشىدۇ، بىر قېتىم ئۇ چوڭ دادىسىدىن سورىدى:

— ھالال، ھارام دەپ ئايرىدىكىنىمىز - يۇ، باپكارنىڭ كۆلىدىن بىزمۇ سۇ ئىچىدىكىنىمىز، ئىت، ئېشەكمۇ، قۇرت - قۇمچاقلارمۇ سۇ ئىچىدىكەن. كۆلدىن يەنە بىرنى كولىساق، بىرىدە ھايۋانلار، بىرىدە ئادەملەر سۇ ئىچسە بولمامدۇ؟

ھارۇن بوۋاي قىزىل جىيەك، كىرىپكىسىز، چاپاق كۆزىنى ھەيرانلىق بىلەن نەۋرە قىزىغا تىكتى. كىرلەشكەن ساقلىدىكى چاپلىشىپ قالغان نان ئۇۋاقلارنى ئالغىنىغا ئاستا سىيرىپ چۈ-شۈرۈپ كاپ ئەتكەندىن كېيىن، خوش ياقماسلىق بىلەن جاۋاب بەردى:

— سەن گۆدەك - دە، يالام. كۆلدە شەك يوق، كۆلگە شەك كەلتۈرسەك، كۈپۈرلۈك بولىدۇ. خۇدا مۇشۇ يۇرتقا بەرگەن

رنزقى - نېسىۋىنى ھەممە جان - جانىۋارلارغا تەڭ بەرگەن،
بىرىنىڭ رىزقىنى بىرى يېيەلمەيدۇ. خەق باشقا يەرگە كۆل
كولاپ باققان، ئەمما سۇ تۇرمىدى. خۇدا ئاشۇ باپكارنىڭ كۆلىگە -
لا بىز ئاياغۇمۇملۇقلارنىڭ رىزقىنى چاچقان، - دەيدى.
ئاياغۇمۇدا تامللىرى قۇشقاچ پوقلىرى بىلەن تولغان، ئەتراپىدىكى
نى قومۇش باسقان چوڭ بىر ئۆي بار. ئۆي ئىچىگە تۆت قاتار
سىڭارىيان سۇنۇق ئورۇندۇقلار تىزىلغان. بۇ ئۆيدە بىرىنچى سە -
نىپتىن بەشىنچى سىنىپقىچە بولغان ئوقۇغۇچىلار ئوقۇيدۇ. ھەر
سىنىپقا تەۋە بەشتىن ئالتىگىچە بالا. بىر خانىم ئەتىگىنى ئاش
ۋاقتىدا كونا ۋېلىسىپىتتە كېلىپ، پېشىنگىچە دەرس ئۆتۈپ،
بالىلارنى قويۇۋېتىپ كېتىدۇ. ئاشۇ مەڭزى قىزىل، سېرىق
چاچ، كۆكۈش كۆزلۈك خانىم سۇدانغا سۇ قاچىلاپ كېلىدۇ،
ئاياغۇمنىڭ سۈيىنى ئىچمەيدۇ. بالىلار ئاتا - ئانىسىنىڭ ئۆگەت -
كىنى بويىچە:

- خانىم، ئەقىل دېگەن ئادەمنىڭ ھەممە يېرىدە يۈگۈرۈپ
يۈرەمدۇ؟ ئەقىلگە ھېچنېمە يۇقمادۇ؟ سۇ ئەكىلىپ قىيىنالغۇ -
چە، باپكارنىڭ كۆلىنىڭ سۈيىنى ئىچىۋەرسىلە، ئاياغۇمۇدا ئىش -
تىنىنى سەللە قىلىپ يۆگەپ مەسچىتكە كىرگەن ئادەم يوق، -
دېيىشەتتى، ئەمما خانىم كۈلۈپ قويۇپ گەپ قىلمايتتى. نۇسرەت
شۇ خانىمنىڭ سۇدىنىدىن بىر قېتىم سۇ ئىچكەندىن باشلاپلا،
ئۆيدىكى سۇنى ئىچكىلى، تاماقنى يېگىلى ئۇنىمايدىغان بولۇۋال -
دى. تاماققا قارىسا، چۆپلەر كۆزىگە قۇرت - قۇمچاقلاردەك
كۆرۈنىدۇ. دادىسى مۇھەممەتتىن سەيدىن ئۇنىڭغا بەك ئامراق،
ئۇ كەنت سېكرىتارى، كەنت باشلىقى، ئابدۇرېشىت ئىمامنىڭ
ئۆيىگە ھارۋىدا ھەر كۈنى سۇ توشۇيدىغان ياسىن مەدەكتىن بىر -
نەچچە قېتىم تۇخۇمغا سۇ تېگىشتى. ئەمما تېگىشۋەرگىلى بول -
مىدى. ئۆيىنىڭ ئەھۋالىنى نۇسرەتمۇ بىلىدۇ، ئۆزىدىن باشقا،
يالىڭاچ ئوينىيدىغان بەش ئۆكىسى بار، توخۇننىڭ تۇخۇمى چىراغ

يېغى بىلەن تۈگمەننىڭ غەللىسىگە، مەسچىت سېلىقىغا ئاران ئۆلگۈرىدۇ. شۇڭا يەنىلا مۇشۇ سۈنى ئىچمەي ئامال يوق. ئىھ، قۇرتلاپ كەتكەن كۆلچەك، ئىستى بىچارە كىشىلەر! . . .

نۇسرەتنىڭ بېقىننى بىرسى يېنىك چىمداپ خىيالىنى بۆلۈۋەتتى. ئۇ سەل ئاچچىقلاپ يانغا قاراپ قويدى. يېنىغا دوستى ھاشىرخان كەلگەنىدى. ئۇ نۇسرەتتىن بىر ياش كىچىك، ماڭلاي چېچىنى چىرايلىق تاراپ تەكشى قىرقىپ قويۇۋالدىغان قارقۇم-چاق، يۇمىلاق يۈز قىز ئىدى.

— قاچان كەلدىڭ؟ ئۇخلاپ قاپسەن - ھە؟ — سورىدى نۇسرەت.

— ياق ئۇخلاپ قالمىدىم.

— يىغلاپسەنغۇ؟ — نۇسرەت دوستىنىڭ قىزىرىپ ئىشىشىغان قاپاقلىرىغا قاراپ سورىدى.

ھاشىرخان بىلەن نۇسرەت ئىككىنچى سىنىپقىچە بىللە ئوقۇپ، كېيىن مەكتەپتىن ئايرىلىپ موللىدا ئوقۇغان ساۋاقداشلار ئىدى.

— ئاناڭ ئۇردىمۇ؟

ئۇلارغا ھېچكىم دىققەت قىلمايتتى، ھەممە ئۆز ئىشى بىلەن ئىدى. ئەتراپ ۋارقىراش، كۈلۈشمەك، تىللاشماق، قوي - كالىلارنىڭ مۆرەشلىرى بىلەن تولغانىدى.

— مېشىلدىماي گەپ قىل، داداڭ ئۇردىمۇ ئەمەسە؟

— ھاشىرخان بارغانچە ئۆكسۈپ يىغلاشقا باشلىدى.

— سەل تۇرۇپ قۇمنىڭ كەينىگە ئۆتكىن، دەپ بېرىمەن.

— ھازىر دېسەڭ بولمامدۇ؟

— ياق، — دېدى ھاشىرخان ۋە ئېشەك بىلەن كالىنى باشقۇرالمىي

ئاچىسىنى تىللاپ، يىغلاۋاتقان ئىنىسىنىڭ قېشىغا كەتتى.

تومۇزنىڭ كۆيدۈرگۈچ ئاپتىپى ئېغىر ئۇيقۇدا ياتقان ۋە ئۇنىڭ لۇقنىڭ سۇس كۈل رەڭ دۈمبىسىدىن قۇرغاق ھور چىقارماقتا ئىدى. قۇمدا ئۆسكەن ئېگىز خادا قومۇشلارنىڭ قۇلاقلىرى يۈمىدە لاقلىشىپ پۈرلىشىپ كەتكەن. يۇلغۇننىڭ يېشىل ياپراقلىرى سالىپىپ قالغانىدى. قومۇشلۇقتا دىكىلدەپ ئوت - چۆپ يەيدى. خان توشقانلارمۇ ئورەكلەرگە كىرىۋېلىپ، قومۇشنىڭ يىلتىزىنى غاجىلاپ ئۇسسۇزلۇقنى قاندۇرۇشقا مەجبۇر بولدى. يىراقتىن ئىچى قىزىپ تۇرالمىغان تۈلكىنىڭ ھۇۋلاشلىرى ئاڭلىنىپ تۇردى. دۇ. ئۇچار قاناتلار سولشىپ كەتكەن تېرەك، ئۈجمىلىكلەرگە، جىگدىلەرنىڭ سايىسىگە يوشۇرۇنۇۋالدى. پەقەت كېلەلا قۇملۇق. نىڭ تازا قىزىغان يەرلىرىدە ئاپئاق قورساقلىرىنى كۈنگە قاقلاپ راھەتلىنىپ ئۇيقۇغا كەتكەنىدى. قىزىل بېقىن پاتمىچۇقلار قۇ. ياشقا قاراپ ئاغزىنى ئېچىپ ھاسىرايدۇ.

ھاشىرخان قۇملۇقنىڭ كەينىدىكى جىگدىلىكتە قومۇش باس. قان چىغىر يولغا قاراپ قويۇپ يېلىم ئالماقتا ئىدى. ئۇنىڭ يۈزلىرىدىن تەر تەپچىپ تۇرسىمۇ ئەمما ۋۇجۇدى مۇزلاپ كېتىۋاتتى. قورقۇش ۋە قىزىقىش ھېسسىياتى بىردە كۆتۈرۈلسە، بىردە پەسىيەتتى. ئۇنىڭ كۆز ئالدىغا پۈرلىشىپ ساڭگىلىغان لەش قاپاقلار، خۇنى كەتكەن سۈرلۈك كۆزلەر، سالىپانغان قۇرۇق يۈز، مونگەش قورۇقلار بىلەن تولغان قاغا جىگدىسىنىڭ يىلتىزى. دەك بويۇن، چاڭگىدەك ساقال ئارىسىدىكى كۆپكۆك قۇرۇق كالىپۇك كېلەتتى.

ھارۋا يولىدا نۇسرەت پەيدا بولدى. ئۇنىڭ ئوشۇقىغا چۈش. كەن ناۋات رەڭ چىت كۆڭلىكى پاكار قومۇشلار ئۈستىدە ئاققۇ. نىڭ قاننىدەك يېپىلىپ كېلىۋاتاتتى. ھاشىرخان يۈگۈرۈپ بە.

رېپ ئۇنى چىڭ قۇچاقلىۋېلىپ يىغلاپ كەتتى. كۆز ياشلىرى
بىردەمدىلا ئۇنىڭ يۇمىلاق قارامتۇل مەڭزىلىرىنى پارقىرىتىۋەت-
تى.

نۇسرەت بېشىدىكى يىپ ياغلىقىنى يېشىۋېلىپ، ئۇنىڭ ياش-
لىرىنى سۈرتتى.

— چىققىلى خېلى بولدىمۇ؟ — سورىدى نۇسرەت.

— ھەئە، نېمانداق چىقىپ بولالمايسەن؟

— ئانام نەگە بارسەن، دەپ چىققىلى قويماي كاشال قىل-
دى، مەن ھاشىرخان بىلەن يېلىم ئالىمىز دېيىشىپ قويغان
دەپ، ئاران تەستە چىقتىم. ھە، نېمە بالا بولدى؟

— ئۈچ كۈندىن بۇيان مېنى ئەرگە بېرىمىز، دەپ بېشىمنى
ئوچاق ئېتىۋەتتى.

— ئۇھ، ۋايىجان مۇشۇ گەپمىدى؟ مەن تېخى داداڭ ئاناڭنى
قويۇۋېتىمەن دەپ يەنە دۇمبالاپ ھەيدىۋەتكەن ئوخشايدۇ دەپ،
قورقۇپ كېتىپتىمەن. ئەرگە بېرىمىز دېسە مۇشۇنچىۋالا بولۇپ
كەتتىڭما؟ يىغلىساڭمۇ، كۈلسەڭمۇ، ھامان بىزنى ئەرگە بېرىد-
شىدۇ، مېنىمۇ شۇنداق دەپ يۈرۈشىدۇ. كىمگە بېرەركىن تاڭ؟
سېنى كىمگە بېرىدىكەن؟

ئىككىسى يېتىلىشىپ بىر قېرى جىگدىنىڭ تۈۋىگە كېلىپ،
قۇمساڭغۇ يۇمشاق توپىغا ئولتۇرۇشتى.

— ئەرگە بەرسىڭۇ مەيلىدى، لېكىن مېنى ئابدۇرېشىت
ئىمامغا دۇئا قىلدۇرىمىز دەيدۇ، — دېدى ھاشىرخان.

— ئەمدى ئۇنىڭ دۇئاسىنى ئالمىغان سېنىڭ داداڭ بىلەن
ئاناڭ قايتۇمۇ؟ يا ئۆلمىدى ئۇ ئوغرى، — دېدى نۇسرەت قۇمغا
قولىنى پاتۇرۇپ.

— قانچە كۈنلۈك ئالدىكەن؟

— ئۈچ كۈنلۈك دەيدۇ. مەن يىغلاپ ئۈنمىسام، دادام
«گېپىمگە كىرمىسەڭ سەندەك قىزنى ئۇرۇپ ئۆلتۈرۈۋېتىمەن»

دەيدۇ. ئانام: «ئابدۇرېشىت ئىمام خوجا ئەۋلادى، ئۇنىڭ دۇئا-سىنى ئالغانلار ئوبدان كۆكلەپ كېتىۋاتىدۇ، ئۇ ئۇنىڭمۇ ئوبدان بولىدۇ» دەيدۇ. ئاخۇنۇم ئۇلارغا: «ھاشىرخانىنى پەقەت ئۈچ كۈنلا نىكاھىمدا تۇتسام، تالاق قىلىۋېتىمەن» دەپتۇمۇ؟ ھۆكۈمەت بۇنداق ئىشنىڭ بەك چىڭ سۈرىقىنى قىلىدىغان ئوخشاشدۇ، شۇڭا داۋراڭ قىلمايلى، دەيدۇ. ئۇنىڭدىن كېيىن ئۇزۇنغا قالماي لايىقىدا بىرىگە چوكان تويۇڭنى قىلىپ بېرىۋېتىدۇ. دەيدۇ.

— سەن نېمە دېدىڭ؟

— مەن ئۈنىمىدىم. ئۈنىمىسام، ئۈچ كۈنلۈككە توشقان تېرىسىمۇ چىدايدۇ، ئۇ سېنى تىرىك يۇتۇۋېتىدىغان يالماۋۇز ئەمەس، ئۈچ كۈندىن كېيىن قويۇۋېتىدۇ، دەپ تۇرۇۋالدى. يىغلىدىم شۇ، يىغلىساممۇ قانداق قىلىمەن؟

نۇسرەت ھاشىرخانىنىڭ ئاغزىغا قاراپلا قالدى.

— سېنىڭ داداڭدەك دادا نەدە بار ئىكەن؟ — دېدى ھاشىرخان ئۇلۇق - كىچىك تىنىپ، — سەن داداڭغا دەپ باق، دادامغا نەسىھەت قىلىپ قويسۇن، مەن بەك قورقۇپ كېتىۋاتىمەن. — مەن دادامغا دېيەلمەيمەن، ئانامغا دەي، ئانام دادامغا دېسۇن، كەچتە ئەكېتىدۇ دېدىڭمۇ؟

— ھەئە، كەچكە دەپ باقسۇن، سېنىڭ ئاچاڭ ياكى سىڭلىڭ بولۇپ قالغان بولسام، بېشىمغا بۇ كۈنمۇ كەلمەسكەن. نۇسرەتتە ئۆز دادىسىدىن پەخىرلىنىش ھېسسىياتى تۇنجى قېتىم پەيدا بولدى. ئۆتكەن يىلى ئىمامنىڭ بىر غالچىسى مۇھەممەت ئىمىن سەيدىنگە نۇسرەتنى ئابدۇرېشىت ئىمامغا دۇئا قىلدۇرۇش توغرىسىدا يوشۇرۇنچە تەكلىپ بەرگەندە، مۇھەممەت ئىمىن سەيدىن ئۇنى تىللاپ، ئاغزى - بۇرىغىچە تويغۇزۇپ قويدى. ئابدۇرېشىت ئىمامنىڭ مۇرىتلىرى ئۇنى يامان كۆردى، قارغاش-تى. ئۇ چاغلاردا نۇسرەتكە بۇ ئىش قىزىق بىر ئويۇندەكلا كۆرۈندۈ.

گەن، كۈلۈپ ئۆتكۈزۈۋەتكەندى، ھازىر بولسا گويا ئۆزىنى دۇئا قىلدۇرۇۋېتىدىغاندەك قورقۇنچلۇق بىر ھېسسىيات ئۇنى چۇلغىدۇ. ئۇالدى. ئەينى چاغدا ئۆز بېشىغا كەلگەندە نېمىشقا ھازىرقىدەك قورقمىغانلىقىغا ھەيران قالدى.

يېشىندىن كېيىن، مۇھەممەتئىمىن سەيدىن ئەمەت كۆنچىدىكى ئۇنىڭ ئۆيىگە كەلدى. كۆنچىنىڭ ئۆيى يېزىنىڭ قىبلە تەرىپىدىكى ئىككى قۇم دۆڭىنىڭ قىسىلچىقىدىكى يەردە ئىدى. ئۇنىڭ ئەتراپىغا چۆرگىلىتىپ قاغا جىگدە قويۇلغان بولۇپ، جىگدىلەرگە چىرماشقان چىڭگىلىك، ياۋا قۇلماق پىلەكلىرى، ئۇنىڭ تاملىرىغا يامىشىپ كەتكەن كاۋا پىلەكلىرى ئاللىقاچان قۇرۇپ كېتىپ، ئەمدىلا قوش مۇشتەك بولغان كاۋىلار چىڭگىلگەن يېتى دوڭغىيىپ چىقىپ قالغانىدى. مۇھەممەتئىمىن سەيدىننىڭ بۇرغىغا يىراقتىنلا پولۇنىڭ مەزىلىك ھىدى ئۇرۇلدى.

بەش كۈچۈكىنى ئەگەشتۈرگەن ئالا قانچىق قاۋاپ - قاۋاپ ئارقىغا قاچتى. مۇھەممەتئىمىن سەيدىن ئەگۈنچەك دەرۋازىدىن كىرگەندە، ئەمەت كۆنچى تەرلەپ - پىشىپ، لەمپىنىڭ ئەگرى سوقۇمىغا ئېسىلغان ئوغلاقنىڭ ئىچ - قارىنى ئېلىۋاتقاندى. خوتۇنى، ئوچاقتىكى داڭقاندا پولۇنى دۈملەش ئۈچۈن پايىپتەك بولۇپ يۈرگەندى. ئەمەت كۆنچىنىڭ مۇھەممەتئىمىن سەيدىننى كۆرۈش بىلەنلا ئەرۋاھى ئۇچتى.

— مۇھەممەت باي نېمىدەپ كەلدىڭلار؟ — دېدى ئەمەت كۆنچى قولىغا چاپلىشىپ قالغان ئوغلاقنىڭ ئىچ يېغىنى ئاغزىغا سېلىپ چايناپ، ئۇنىڭ ئاۋازى شۇنداق قوپال ھەم تەھدىتلىك ئىدى. مۇھەممەتئىمىن سەيدىن پەرۋا قىلمىغان ھالدا ئۇنىڭ ئالدىغا كەلدى. قويۇق قاشلىرى ئارىسىدىكى بۆرتۈپ چىققان تېرىسىدىكى چوڭقۇر خەنجەر ئىزىدەك قورۇق نەيزە ئۇچىدەك ئۇزاردى.

— سەن بىلىسەن كۆنچى ئەۋلادى، مەن يۇرتتا ھازىرغىچە

ھېچكىمنىڭ ھېچقانداق ئىشىغا ئارىلاشماي كېلىۋاتىمەن. توي - تۆكۈنگە قىچقارسا بارىمەن، ئۆلۈم - يېتىمگە بارىمەن. ئەمما كىم نېمە ئىش قىلسا لام دېمەيمەن. پەقەت خۇدادىن بەندىلىرىنىڭ كۆڭلىگە ئىنساپ تىلەپ كەلدىم. بۈگۈن كۆڭلۈم تارتىپ تاشلىما ئىككى شىڭگىل گەپ قىلاي دەپ كەلدىم، ئەمەت باي، سەن ئەخمەق بولما، قوي بۇ ئىشنى. مەن نېرى - بېرىسىنى ساڭا ئېزىپ ئېچۈرەلمەيمەن، ئەمما كۆڭلۈم تۇيۇپ تۇرىدۇ. بۇنداق ئىشنى قىلما.

ئەمەت كۆنچى تاتىرىپ كەتتى. سېرىق شالاڭ چىشلىرى خىرس قىلىۋاتقان ئىتنىڭ چىشەك ئۈستىگە تۈرۈلۈپ، دىڭگاي-خان بۇرۇتلىرى ئارىسىدىن كۆرۈندى.

— مەن دادامنى كۆمۈپ قويدۇم دېسەم، دادام ئۆلمەپتەنمۇ دەيمەن؟ — ئۇ ئۇپراپ بېسى بىگىزدەك قالغان سوڭەك دەستىلىك پىچاقنى مۇھەممەتتىن سەيدىنگە شىلتىدى، — سەن ماڭا ۋەز-خانلىق قىلىمەن دېمەي، كېتىپ سىڭگەن ئۈمىچىڭنى ئىچ، ھېلى ئىزا تارتىپ قالسىەن.

مۇھەممەتتىن سەيدىن بىر ئاز قىزاردى، دەرھال ئۆزىنى بېسىۋالدى. ئۇنىڭ پېشانىسىدىكى قورۇقلار تېخىمۇ قويۇقلاشتى: — ئىمانىڭدىن ئاجراپ كەتمىگىن، پىچىقىڭنى ماڭا تەڭلىد.

مە، — دېدى ئۇ گەپنى چىشلىرى ئارىسىدىن چىقىرىپ.

— سېنىڭ بۇنىڭدىن باشقا دەيدىغان گەپىڭ يوقمۇ؟ — دېدى ئۇ پىچاقنى يەرگە سانجىپ ئالغاندىن كېيىن، قىسىلغان كۆزلىد-رىنى مۇھەممەتتىن سەيدىنىڭ مەت قىلماي تۇرغان چوڭقۇر كۆزىگە قاداپ.

— ياق، مۇشۇ گەپ، بەك دۇئا ئالغۇڭ كەلسە، مېلىڭدىن بەر، قىزىڭنى بەرمىگىن. بۇنداق دېسەم، باشقا غەرىزى بارمىكىن دەپ قالما. ئوغۇللىرىم تېخى كىچىك.

ئەمەت كۆنچىنىڭ يەنە زەردىسى قاينىدى:

— ھەي، مەن ساڭا دەي. ماڭا نەسەھەت قىلغۇچى بولما.
مەن كىچىك بالا ئەمەس، ھۇشۇڭنى بىلىپ گەپ قىل، مېنىڭ
ئىشىمغا ئارىلاشما، مەن بەرسەم، ئۆزۈمنىڭ قىزىنى بېرىمەن،
سېنىڭ ھەققىڭ يوق، سەن قىزىڭنى بەرمەي، مەھەللە - كويدا
يېتىمىسراپ قېلىپ، ئەمدى مېنى ئۆزۈڭگە ھەمراھ قىلىۋالماق.
چىمۇ؟ بۇ سېنىڭ ئۇخلاپ چۈشۈڭ، مەن سا مېڭىسىنى يەپ
قالمىدىم.

مۇھەممەتتىن سەيدىننىڭ ئىمانى ئۇچتى.
— ئاغزىڭغا بېقىپ سۆزلە! ھېلى سا مېڭىسى يېگۈزۈپ
قويماي يەنە.

ئەمەت كۆنچى مۇھەممەتتىن سەيدىننىڭ ئەلپازىدىن قور-
قۇپ كەتتى. ئۇنىڭ كۆرەڭلەپ تۇرغان تەلەتى غايىب بولۇپ،
كۆزلىرى ئالا - جالاق بولدى.

— ھەي خوتۇن، كەكەمنى! ما تەلۋە نېمە ئىش قىلاي
دەيدۇ؟ ھەي سەيدىن بايچەكنىڭ سۈيدۈكى، بۇ يەر مېنىڭ ئۆيۈم
جۈمۈ، يوغانلىق قىلما، چاناپ ئىتقا تاشلاپ بېرىمەن بىكار.
مۇھەممەتتىن سەيدىن بېشىدىن دوپپىنى ئالدى، يېڭى
قىردۇرۇلغان بېشى كۈن نۇرىدا پارقىراپ كەتتى.

— سەن تولا پو گەپ قىلما، مەن ئۇششۇق ئەمەس، سەن
بىلەن ئۇرۇشقىلى، ئېتىڭغا تاپ بولغىلى كەلمىدىم، قىزىڭنى
دۇئا قىلدۇرما دېگىلى كەلدىم.

— قىزىمغا ئۆزۈم ئىگە، ئىتقا، ئېشەككە بېرىمەنمۇ بۇ
مېنىڭ ئىلكىمدىكى ئىش، سەن چىرايلىقچە كېتىۋال، سەن تەلۋە
بولساڭ، مەن تەلۋىنى ئوڭلايدىغان ئادەم.

ئەمەت كۆنچى خوتۇنى بەرگەن كەكەنى پەش قىلىپ قويدى.
— بىزنىڭ ئىشىمىزغا چات كەرگۈچە، ئۆزىنىڭ قىزىنى
بىلمەي، ئو... ش، — دېدى كۆنچىنىڭ خوتۇنى ئوچاققا قو-
رۇق كالا تېزىكىنى تاشلاۋېتىپ.

مۇھەممەتئىمىن سەيدىن چىشلىرىنى غوجۇرلاشتى،
— قېنى ئاخىر «ۋاي ئىست» دېمىگىنىڭنى كۆرەنمەن، مەن دەيدى
ئوۋ دوپپىسىنى كىيىپ ۋە كەينىگە يېنىپ چىقىپ كەتتى. ئۇ
ئەمەت كۆنچى ئوغلاقنىڭ ئاچچىق ئۈچىيىنى سىيرىش ئۈچۈن
قولىغا ئېلىپ، نېمىدۇر ئېسىگە كەلگەندەك، ئۈچەينى تىپ-
رىگە تاشلىدى. — دە، يۈگۈرگەندەك ئىشك ئالدىغا چىقتى.
خوتۇنى ئالاقزادە بولۇپ ئۇنىڭ كەينىدىن ئەگەشتى. مۇھەممەتتە
مەن سەيدىن ئىسسىقتا قىزىپ كەتكەن قۇمساڭغۇ ھارۋا يولىدا،
قولىنى بېلىگە قوشتۇرۇپ تۇتقان ھالدا، ئالدىغا ئېگىلىپ كېتىدۇ.
ۋاتقانىدى.

— ھەي مۇھەممەت باي، سەن خىيالىڭدا سەلەي شاڭجاڭ
ياكى مۇسا شاڭجاڭغا چاقمەن، ئىمام ئاخۇنۇم بىلەن مېنىڭ
ئىككى پۈتۈمنى بىر ئۆتۈككە تىقىمەن دەپ چوت سوقما، شۇنداق
قىلىدىغان بولساڭ، ئاياغۇمدا ياشايەن دەپ خىيال ئەيلىمە، بىر
كېچە ئۆيۈڭ بىلەن قوشۇپ كۆيدۈرۈۋېتىمەن! — دەپ ۋارقىردى
ئەمەت كۆنچى.

مۇھەممەتئىمىن سەيدىن ئارقىغا ئۆرۈلدى، ئاغزىغا يىغىلىپ
قالغان تۈكۈرۈكنى كۈچەپ تۈكۈردى:

— تۇفى، پەس! ئىتنىڭ بۇرنىدىن چۈشكەن! مەن سەن
نېمىلەرنى چاققىچە، ئىشتان بېغىمغا ئېسىلىپ ئۆلۈۋالىمەن.
پەس بولمىساڭ، مۇشۇنداق گەپنى قىلامسەن؟! ئەمدى كارىم
يوق، ھەممە نېمەڭنى دۇئا قىلدۇرساڭمۇ كارىم يوق. ئۆتسەن
نامازلىرىڭنىمۇ دۇئا قىلدۇر بەدبەخت! . . .

پىزغىرىم ئىسسىق ئەۋجىگە چىقتى. ئادەملەرگە يېزا كۆيۈ-
ۋاتقاندەك بىلىندى، ھەتتا كۆلچەكنىڭ سۈيىمۇ ئىسسىپ قالغاندەك.

دى. سۇ بارغانچە قۇرۇپ كەتكىلى تۇردى. ئادەملەر چوڭقۇر ئورا كولاپ، كىيىملىرىنى سېلىۋېتىپ، شۇ ئورغا كىرىۋېلىپ، روزا تۇتتى. كۈندۈزى ھېچقانداق يەردە ئادەم كۆرگىلى بولمىدى. كېچىسى ھەممىسى ئورما ئورۇشاتتى. يەنە بىرنەچچە كۈن كېيىن قالسا، مۇشۇ زەئىپ باشاقلاردىكى تۆت تال دانمۇ تۆكۈلۈپ تۈگەپ كېتىدۇ. شۇڭا، ئىپتادىن كېيىنلا، يېلىنچاپ تۇرغان ئىسسىققا قارىماي، يىگىلەپ پىشقان بۇغدايلارنى ئورۇشقا تۇتۇندى. تەكلى-ھاكان قۇملۇقىدىن كېلىۋاتقان جانغا راھەت، ساپ، سالقىن شامال مادارىدىن كېتىشكەن ئورمىچىلارنىڭ قىزغان تەنلىرىنى سۆيمەكتە ئىدى. چېكەتكىلەر يەنىلا ئەركىن چىرىلداشتىن قالمىغاندى، شۇ چاغ مەھەللە مەسچىت مۇنارسىدىن ناغرىنىڭ ئاۋازى ئاڭلاندى. ئورمىچىلار ئۈنچىنىڭ ئۈستىدىن چۆچۈپ ئويغىنىد-شىپ، زولۇق ئۈچۈن ئالدىراشتى. ئۇزۇنغا قالماي، سوپى مە-زىنىڭ يىغلىغاندەك تونۇش ئاۋازى ئاڭلاندى. ئەزەن ئاۋازى قۇملۇقنى تېخىمۇ جانلاندىرۇۋەتتى. كىشىلەر كۈندۈزكى تەشنا-لىقنىڭ دەردى ئۈچۈن، سۈنى تازا ھۇزۇرلىنىپ ئىچىشتى. بۇ سۇ شۇنچە لاۋزا، سېسىق بولسىمۇ، ئۇلارغا ھېچقانداق غەلىتە تېتىمايدۇ. چۈنكى، بۇلارنىڭ پۇراق، تەم سەزگۈلىرى بۇ سۇغا كۆنۈپ قالغان.

ئۆيگە يېقىنلا يەردىن قاتتىق ئۇرۇلۇۋاتقان ناغرا ئاۋازى ئابدۇرېشىت ئىمامنىڭ خورەك ئارىلاش ئۇيقۇسىنى بۇزالمىدى. ئۇنىڭ يېنىدا، چاچلىرى چۇۋۇلغان، خۇددى قېتىپ قالغان سۇ-رەتەك ھاشىرخان ياتاتتى، ئۇ يوتقاننىڭ سىرتىدا، گويا قاشقا قاڭقىپ چىقىپ بېھوش بولۇپ قالغان بېلىققا ئوخشاش مەست ئۇيقۇدا ئىدى. دۆك يەڭگە خوتۇن بىردەم كۈتۈپ تۇرۇپ، ئاخىرى ئۇلار يانتان ئۆيگە ئاستا كىردى، كونا ئىشىكنىڭ غىچىرلىشىمۇ ئۇلارنىڭ ئۇيقۇسىنى بۇزالمىدى. دۈمچەك خوتۇننىڭ كۆزلىرى قاراڭغۇلۇققا كۆنۈپ كەتكەندى. سويغان پىياز دەكلا ئوڭدا يانتان

ھاشرخانىنى كۆردى. «ۋاي ئاللا، بېلىق ئىكەن كاساپەت!» دەپ تاۋار يوتقانىنى ئاستا ئۇنىڭ ئۈستىگە يېپىپ قويىدى، ئاندىن ئاۋاي-لاپ ئىمامنىڭ يېنىغا ئۆتتى.

— غوجام، غوجام!

ئىمام چۆچۈپ، «ھىم - ھىم» دەپ ئىتتىك بېشىنى كۆتۈردى. ئۇنىڭ بېشى سۇ ئالغان قاپاقتەك ئېغىر چىڭقىلىپ، لوقۇلداپ، ئۈستىخانلىرى سىرقىراپ ئاغرىماقتا ئىدى. ئورنىدىن قوپۇشىغىلا، بېشى پىرىدە قېيىپ، كۆزىگە قىزىللىق تىقىلدى. تەككىگە جەينەكلەپ يېنىچە يېتىپ قالدى.

— خوجام، قوپسىلا، ناغرا چېلىنىۋاتىدۇ، — دېدى دۈم-چەك خوتۇن.

— ھە... ئاڭلىدىم بۇۋىيخان، ياڭاقنى جىقراق چېقىڭ، بۈگۈن ھەسەلدىن جىقراق يەي، گۆشنى پىشۇرغانسىز؟ — دېدى ئۇ ئىنجىقلاپ تۇرۇپ.

— ھەممىنى تەقلەپ قويدۇم.

ئىمام بويىنى سۇغا سالغاندىن كېيىن، يوغان كاساڭغا ئىلا-لىتىقان تۇخۇمنى چېقىپ قويدى، ئۇنىڭ ئۈستىگە بىر چاڭگال شېكەرنى سېلىپ بىردەم ئارىلاشتۇرغاندىن كېيىن، كاساڭ بىلەن كۆتۈرۈپ گۈپۈلدەتتىپ ئىچىۋالدى. ئاندىن ياغلىق توغاچ بىلەن ياڭاق مېغىزى، ئۇنىڭ كەينىدىن يۇمشاق پىشقان ئۇغلاق گۆشى بىلەن ئاشتا قىلدى. شۇنىڭدىن كېيىنلا، ئۇنىڭ پۇت - قولىغا جان كىرگەندەك بولۇپ، كەينى - كەينىدىن بىرقانچىنى سوزۇپ كېكىردى. ئۇ مەسچىتكە كىرگەندە، بىرقانچە نامازخان ئالدى سەپتىكى بورا ئۈستىدە يۈكۈنۈپ ئولتۇرۇشقانىدى. ئىمامنى كۆرۈپ، ھەممىسى ئورۇنلىرىدىن تۇرۇشتى. ئۇنىڭ قوللىرىنى چىڭ سىقىپ، يۈزلىرىگە سۈرتۈشتى.

— مۇبارەك بولسۇن غوجام، — دېيىشتى جامائەت، ئىمام سۇسلا جاۋاب بېرىپ، گېدەيگەن ھالدا مېھرابقا بېرىپ ئولتۇر.

دى. كەينى - كەينىدىن كىرگەن جامائەت ئۇنىڭغا ئېھتىرام بىلەن سالام بېرىپ بورىغا يۈكۈندى. ئۇلار شۇنچە ھارغىن، ماغدۇرسىز بولسىمۇ، يەنىلا قىزغىن، روھلۇق ئىدى. ناماز ئوقۇلۇپ بولغاندىن كېيىن، سوپى مەزىن ئورنىدىن تۇردى. — جامائەت، تارقىلىپ كەتمەي تۇرۇڭلار، بۈگۈن سەمىڭ. لارغا سالىدىغان بىرنەچچە ئىش بار. بىرى، كۆنچى ئەمىتخۇن قىزىنى ئابدۇرېشىتخان غوجامغا دۇئاغا تۇتتى. ئىمام ئاخۇنۇم بۇنى قوبۇل كۆردى. بۇنى ئىچىمىزدە بىلىپ قالساقلا بولدى. ھازىر ئىمام ئاخۇنۇمدىن ئەمىتخۇنغا قىز مېھرىگە دۇئا بېرىشنى تىلەيلى.

سوپى مەزىن گەپ قىلىۋاتقاندا، ئەمەت كۆنچى ھەرەمدىن قايتقان ھاجىدەك، ئۆزىنى پەخىرلىك، مەغرۇر تۇتۇپ، چەكسىز لەززەت ئىچىدە، خۇشال غادىيىپ ئولتۇردى. ھەممە نامازخان ئۇنىڭغا چەكسىز ھۆرمەت بىلەن قاراشتى. ئۇنىڭ ئېتىقادقا سادىق ئىكەنلىكىنى، ئىمانىنىڭ كۈچلۈك ئىكەنلىكىنى ئىسپاتلىغانلىقىدىن سۆيۈنۈشتى. سوپى مەزىن ئابدۇرېشىت ئىمامنىڭ ئالدىغا كېلىپ، يۈكۈنۈپ ئولتۇرۇپلا، ھۇ تارتىپ يىغلاپ كەتتى. — غوجام، دۇئا بەرسىلە، شۇ ئەمىتخۇننىڭ ئۇ دۇنيا - بۇ دۇنيا ئەزىز غوجاملارنىڭ نەزەرىگە يولۇققانلىقىنىڭ ھەق - ھۆرمىتىگە، يەتمىش پۇشتىنىڭ ياتقان يېرىنىڭ جەننەتتە بولۇشىغا! . . .

سوپى مەزىن ئابدۇرېشىت غوجىنىڭ پېشىگە پېشانىسىنى يېقىپ، سەجدە قىلىپ يىغلاپ سۆزلىدى. غوجا كۆزىنى يېرىم يۇمۇپ، سۈرلۈك خىزىر سۈپەت تىلىسىمدەك قېتىپ ئولتۇردى. سوپى مەزىن تېخىمۇ قاتتىق ھۇ تارتىپ يىغلاپ تۇرۇپ، ئىلتىجا قىلدى:

— دۇئا بەرسىلە غوجام، دۇئا بەرسىلە، جامائەت دۇئا تىلەيلى!
— دۇئا بەرسىلە غوجام! — مەسچىت ئىچىدە ئاچايىپ

ھەيۋەتلىك ئومۇمىي خوردهك يىغا ئارىلاش توۋلىغان سادا كۆتۈ-
رۈلدى. ھەممىسى بېشىنى تۆۋەن سېلىپ موچىپىپ ئولتۇرۇش-
تى. پەقەت بىر ئادەملا سۈرلۈك ئىمامغا تىك بېقىپ ئولتۇراتتى.
ئۇ بايا نامىزنى ئوقۇپ بولۇپلا چىقىپ كەتمەك بولۇپ مېنىڭدىن ما-
مۇت ئىشىكىدە كەنت سېكرىتارى ھامۇت نۇر، كەنت باشلىقى
سىدىق بايچەكلەر - «دېيىشىدىغان گەپ بار» دەپ چىققىلى
قويمىغانىدى. ئىككى يىلدىن بۇيان كەنت كادىرلىرى يىغىنغا
دېھقانلارنى يىغىپ بولالماي، يىغىننى بامدات نامىزىدىن كېيىن
مەسچىتتە ئاچىدىغان بولغانىدى. خەقمۇ بۇنىڭغا كۆنۈپ قالدى.
- ئامىن! - ئابدۇرېشىت ئىمام دۇئاغا قول كۆتۈردى.
ئۇنىڭ غاژ - غۇژ ئاۋازىدىن كېيىن «ئامىن!» دېگەن سۆز ئارقا -
ئارقىدىن ياڭرىدى. سوپى مەزىن قاتارلىق بىرقانچە ئون كىشى-
نىڭ يىغلاپ تۇرۇپ دۇئا قىلىۋاتقانلىقى ئاڭلىنىپ تۇردى. دۇئا-
دىن كېيىن سوپا مەزىن يەنە سۆزلىدى:

- جامائەت، بۈگۈن ئادەم بېشىغا ئىككى كويدىن چىقىد-
ىرىپ، ئىمام ئاخۇنۇمنىڭ ئۆيىگە يارشىقىنى قىلىپ بارىمىز.
ئاخۇنۇمغا چاي ئىچۈرىمىز، ئەمدى گەپنى ھۆرمەتلىك سېكرىتار-
مىز مامۇتخاندىن ئىشتىڭلار.

مامۇت نۇر سېرىق شاپ بۇرۇتىنى گۆشلۈك قوللىرى بىلەن
سىيىپ قوپۇپ، سول قولىدا يوغان قورسىقىنى چەككەچ سۆزلە-
دى:

- جامائەت، ئالدىمىزدىكى بىرىنچى چېسلاغىچە خامانى
تېپىپ، دۆلەتنىڭ ئاشلىقىنى سېتىپ بېرىپ بولالمىساق، كېپەك
شاڭجالت - ساقال - بۇرۇتۇمنى يېكەندە قىرىدۇ، مەنمۇ كىمدە - كىم
غەللىنى ۋاقتىدا تاپشۇرماي، بويۇنتاۋلىق قىلسا، شۇنىڭ ساقىلى-
نى ھۆپۈپ يۇڭدىغاندەك يۇڭدايمەن، شۇڭا، ھەممەيلەن بۇ ئىشقا
ئوبدان ھېزى بولساق، ئاندىن ئېڭىز ئورنىغا چىلگە قوناق تېرىي-
دىغان گەپ، ھازىر ھەممەيلەن كۆرۈپ تۇرۇپتىمىز، ئاياغۇمدا

يەر ئوسا قىلىش تۈگۈل، ئىچكىلى سۇ يوق. ھېلىمۇ خۇدانىڭ ھىممىتى بىلەن، باپكارنىڭ كۆلى بولۇپ قاپتىكەن، بولمىسا نېمە ئىچەتتۇقكى؟ ئۆگۈنلۈككە كېپەك شاڭجاڭنىڭ خوتۇنىنىڭ ئىنىد-سىگە غوراكۆلدىن خوتۇن ئاچقىدىكەن، بۇ بىز ئۈچۈن سۇ ھەل قىلىۋېلىشنىڭ تازا ئۇبدان پۇرسىتى. ناۋادا سۇ بېرىپ قالسا، بىز بۇغداي ئېڭىزى، كېۋەزلىككە، مۇھىمى، باپكارنىڭ كۆلىگە سۇ قويۇۋالمىساق بولمايدۇ. تۈنۈگۈن بۇ ئىشنى ئابدۇرېشىتخان غوجام بىلەن مەسلىھەتلەشتۈق، كېپەك شاڭجاڭنىڭ تويغا ئوب-دان كالىدىن بىرنى ئاپىرىپ سوۋغا قىلساق دېيىشتۇق، بۇنداق قىلمىساق، سۈنى بېرىش ۋاقتىنى ئۇزارتقىلى بولمايدۇ، سىلەر-چە قانداق، مۇشۇنداق قىلساق بولارمۇ؟

— ياغدەك گەپ بوپتۇ.

— تازا بەلەن مەسلىھەت بوپتۇ.

— سۇ ئۈچۈن جېنىمىزنى بەرسەكمۇ ئاز.

جامائەت تەرەپ - تەرەپتىن خۇشال ۋارقىراپ بۇ گەپنى

ماقۇللاشتى.

— شۇڭا، — دەپ گېپىنى داۋاملاشتۇردى مامۇت نۇر ۋاراڭ -

چۈرۈڭنى بېسىپ، — كېپەك شاڭجاڭ ئادەتتىكى ئادەم ئەمەس،

پۈتۈن ئون ئۆستەڭ يۇرت بېشىغا ئېلىپ كۆتۈرۈپ يۈرگەن تۆت-

نىڭ بىرى. ئۇنىڭ مەرىكە ئىشىغا ئون سەككىز يۇرتنىڭ ئاقسا-

قاللىرىنىڭ ھەممىسى مال - كالىنى قوتىنى بىلەن ھەيدەپ

بارىدۇ. بىز ئۆزىمىزنى نامرات چاغلان، سىڭا سۆڭگەچ جىنازد-

دىن بىرنى يېتىلەپ بارساق، ئىككى پۇللۇقىمىز قالمايدۇ. ئوب-

دان، يوغان ئۇيدىن بىرنى ئاپارساق.

— مېنىڭچە تۆگە ئاپارساق دەيتتىم، — دېدى ئابدۇرېشىت-

خان غوجام گەپ قىستۇرۇپ، مامۇت نۇر گېپىنى داۋام قىلدى:

— ھەر بىرىمىز كالا ئۈچۈن ئون كويىدىن چىقارساق قانداق؟

چىقىرايىمىزمۇ؟

— چىقىرىمىز! — جامائەت تەڭلە توۋلاشتى.

— يەنە بىر گېپىم، جامائەتكە توغرا كەلسە، ياكى مەزىناخۇ-
نۇم ئابدۇرېشىت غوجامنىڭ چېپىغا ئىككى كويىدىن دېسە، ھازىر
ئىككى كويىنى پۇل دېگىلى بولمايدىغان بولۇپ قالدى. بۇلارنىڭ
ئىككى موچەن دېسەك بولىدۇ، مېنىڭچە، بەش كوي قىلسا
دەيمەن، قانداق؟ توغرا كېلەرمۇ؟ مەن شەخسەن بەش كوي چىقى-
رىمەن.

— شۇنداق قىلىلى، توغرا كېلىدۇ! — دەپ ۋارقىراشتى
ھەممىسى. پەقەت مۇھەممەتتىن سەيدىنلا ئۈندىمەي، قارا سا-
قاللىرىنى بارمىقىغا يۆگەپ، چىشلىرىنى غۇچۇرلىتىپ ئولتۇر-
دى.

— ئەمدى ئاخىرقى بىر گەپ، «بېرىشنى خۇدا بەرسە،
شەيتاننىڭ ئاچچىقى كەپتۇ» دەپ، سۇنى شاڭجاڭ ئاتام بۇيرۇپ
بەرسە، ئېچىق بېشىدا يەنە ھېلىقى ھەممىمىزنى چاترىقىدىن ئۆ-
مىلىتىدىغان سوۋان قوشقار دېگەن مىراپىمىز بار. ھازىر قۇرۇق
قۇلاق قۇرۇق قۇلاققا ياقمايدىغان بولۇپ قالدى. سوۋان قوشقارنى
بىزگە سۇ باشلاپ كەلگەن چاغدىن تارتىپ كەتكىچە گۆشتە باقمى-
ساق، ئۇ يوغان باشنىڭ بىر ئاچچىقى كەلسە، سۇنى باشقا يەرگە
يۆتكىۋەتسە، ھېچنېمە قىلغىلى بولمايدۇ. ئۇ، كەم دېگەندە ھەپ-
تىگىچە، ئاشۇ كۆلنىڭ بويىدا كارىۋات قۇرۇپ ياتىدۇ، ھەپتە
ياتسا، ئۈچ قوينىڭ بېشىنى كەسمەك بولمايدۇ. بۇنىڭغا ھەرمۇ
يەرگە بىر كويىدىن يىغمىساق بولمايدۇ، تېخى «سوغۇق چاي»
ئىچىدىغان ئىشى بار ئۇ ھارام تاماقنىڭ.

— قانچە قوي يېسە يېسۇن، نېمىمىز كەتسە بېرەيلى،
ئىچىدىغان ئىشنى بىزنىڭ ئاياغۇمدا قىلمىسۇن ئۇ تۇڭگۇزنىڭ
بۇرىنىدىن چۈشكەن. مۇسۇلمان تۇرۇپ قىلغان قىلىقنى! —
دېدى جامائەت ئارىسىدىن بىرسى. ھەممە جامائەت دەرھال ئاۋاز
قوشتى:

— توغرا، كۈندە بىر قوي يېسىمۇ يېسۇن، ئىشتىنىمىزنى سېتىپ بولسىمۇ باقايلى، ئاياغۇمنى بۇلغىمىسۇن ئۇ ئىمانسىز! — دەپ ۋارقىراشتى.

— ئۇنى شۇ بويىچە توغرىلىساق بولىدۇ، — دېدى مامۇت نۇر ھەممىگە ھىجايغاندەك جاۋغىيىنى قىيسايىتىپ.

— ئەمىسە، غوجامنىڭ چاي پۇلىنى سوپى مەزىن يىغىدۇ. پېشىندىن كېيىن، چايغا كىرىمىز. كالا، قوينىڭ قالغان پۇلىنى بىزنىڭ سىدىق بايچەك يىغىدۇ. ئەتە كالا ئېلىشنىڭ يولىنى قىلىپ، گۆگۈنلۈككە، خۇدا تىنچلىق بولساق، ئون ئادەمنى ۋەكىل سايلاپ، غوجام باشچىلىقىدا كېپەك شاڭجاڭنىڭ چېيىغا بارىمىز، مېنىڭ گېپىم تۈگىدى، — مامۇت نۇر بورىغا يۈكۈندى.

— مەن ئىككى شىڭگىل گەپ قىلاي.

مۇھەممەت ئىمىن سەيدىن ئورنىدىن تۇردى. ھەممىدىن ئاۋ-ۋال غوجامنىڭ، ئاندىن مامۇت نۇر ۋە ھەممە جامائەتنىڭ قايىقى تۈرۈلدى. ھەممىسى خۇددى ئاشقا چىۋىن چۈشكەندەك، كۆڭۈل-سىز بولۇشتى.

— بىزگە تېگىشلىك سۇ نۆۋىتىنىمۇ كېپەك شاڭجاڭغا بىر كالا ئېلىپ بېرىپ خوشامەت قىلىپ ئەكەلسەك، ھۆكۈمەت ھەق بېرىدىغان مىرابقىمۇ دېھقاندىن پۇل يىغىپ خوشامەت قىلساق، ئىمام ئاخۇنۇم ئۈچ كۈنلۈك دۇئاغا ئالغان خوتۇنغا چاي ئىچۈرۈش ئۈچۈن، بىز يەنە پۇل يىغساق، ھۆكۈمەت سالغان ئون سەككىز خىل باج - سېلىقنى تاپشۇرۇپ بولالماي، خەق قەرزگە بوغۇلۇپ كېتىۋاتسا، ئەمدى ئۆز يولى بىلەن بولىدىغان ئىشنىمۇ ئارتۇق يۈك بىلەن قىلساق، مۇشۇ ئىشلارنى خۇدا راۋا كۆرەرمۇ؟ ھېلىمۇ بىرمۇنچە ئادەم ۋەيران بولۇپ، يۇرتنى تاشلاپ چىقىپ كەتتى. ھازىر يىل بويى تۆت سەر ياغ كۆرمەي ئۆتۈۋاتقانلار بار. تېخى تېرىمىغان بۇغداينىڭ ھوسۇلىغا قەرز ئېلىپ يەپ بولغان ئادەم

جىق تۇرسا، يەنە بۇنداق قىلساق بولماس سەل ئىنساپ بىلەن
ئىش قىلايلى مۇسۇلمانلار، — مۇھەممەتتىن سەيدىن گېيىنىڭ
ئاخىرىنى دېيەلمەي بوغۇلۇپ قالدى. جامائەت ئارىسىدىن بىر قانچە
چە يەردىن بوغۇلۇپ «ئۆھ» تارتقان ئاۋاز ئاڭلاندى.
ھەممە جىمجىت بولۇپ كەتتى. سوپى مەزىن غەزەپتىن تىنتى-
رەپ كەتتى.

مامۇت نۇر تاتاردى، پۈتۈن ئەزايى لاغىلداپ تىترەپ كەتتى.
— ئولتۇرە سا مېڭىسى يەپ قالغان ساراڭ، ھېلى كۆرگۈ-
لۈكۈڭنى كۆرسىتىمەن، — دەپ خىرقىرىدى كەنت باشلىقى سە-
دىق بايچەك. ئۇ، قارا كۆتەكتەك پاكار، ئاچچىقى يامان ئادەم
ئىدى. تىترەپ، كۆزلىرى چەكچىيىپ ئاغزىغا گەپ كەلمەي
قالغان ئابدۇرېشىت ئىمامنىڭ سەل دەردى چىققانداك بولۇپ،
تىنىقى يۈرۈشتى.

— ھەي، مېڭىسىنىڭ سوپى بار، ئىش بۇزدى ساراڭ! خەق
سۇ ئىچمىسە، يەر تېرىمىسا بولامتى؟ يۇرتنى تاشلاپ چىقىپ
كەتكەنلەرنىڭ ھەممىسى ساڭا ئوخشاش ئىش بۇزدى نان قېپىلار،
غوجامنىڭ قارغىشىغا كەتكەن، كۆكلىمەس قاقشالار، قالغانلار-
نىڭ ھەممىسى باياشات! — دەپ قايناپ كەتتى سەدىق بايچەك.
— جامائەت، ئەمىسە ماۋۇ مېڭىسىنىڭ سوپى بار لەقۋانىڭ
دېگىنى بويىچە، كېپەك شاڭجاڭ قاچان سۇ نۆۋىتى بۇرۇسا، شۇ
چاققىچە «ئۈجمە پىش، ئاغزىمغا چۈش» دەپ ئولتۇرىمىزمۇ؟
ئەمىسە، شۇنداق قىلىمىز دېسەڭلارمۇ مەيلى، — دەپ مامۇت
نۇر.

— ياق، سۈنى ۋاقتىدا ئەكېلىپ يەرگە ئۇرۇق پاتۇرمىساق
بولمايدۇ. جېنىمىزنى ئالسىمۇ مەيلى! — دەپ ۋارقىراشتى جاما-
ئەت.

— ھوي ساراڭ، سەن ھازىر نېمىنى بىلەتتىڭ؟ جاھاننىڭ
ئىشلىرىدىن خەۋىرنىڭ يوق. ھازىر مۇشۇك بىكارغا ئاپتاپقا چى-
قتى.

مايدۇ، ھەممە يەردە پۇل، پۇل بولمىسا بولمايدۇ!

— ئولتۇرە، ئىش بۇزدى، سەن بەرمىسەڭ بىز بېرىمىز، قېنى، سۇ دەپ ئېچىق بېشىغا چىققىنىڭنى بىر كۆرەيلى!

ھەممىسى تەرەپ تەرەپتىن مۇھەممەتتىن سەيدىنى تالاپ كەتتى. مۇھەممەتتىن سەيدىن شۇمىشىپ ئىزغا ئولتۇرۇپ قالدى. ئۇنى ئىچ - ئىچىدىن يىغا قاپساپ كەتتى. ئەمما چىشلە - بىرى چىڭ كىرىشىپ، پەيلىرى تارتىشىپ قالغاندەك بولدى.

— جامائەت! — دەپ ئورنىدىن تۇردى ئابدۇرېشىتخان غو - جا، مەسچىت ئىچى قايناۋاتقان قازانغا سۇ قويغاندەك جىمىدى، ھەممە بېشىنى تۆۋەن ئېگىپ، تىنىقىنى پەسلىتىپ، ئىمامغا بولغان چەكسىز ھۆرمەت ھېسسىياتى بىلەن تۇرۇشتى.

• — ھازىر مەھەللىدە مانا بۇنىڭغا ئوخشاش، مەيدىسى قى - چىشسا دۈمبىسىنى قاشلايدىغان بىر قىسىم ئائەھلىلەر خەق ئارد - سىدا ھېلى ھۆكۈمەتنىڭ، ھېلى بىزدەك دىننىڭ تۈۋرۈكى ئەھلى مۇسۇلمانلارنىڭ ئۈستىدىن پىتنە - پاسات تېرىپ يۈرۈيدىغان بولۇپ قالدى. بۇنداق غەيۋەت - شىكايەتچىلەر ئاللاننىڭ غەزىپى - دىن قۇتۇلالمايدۇ. مانا مۇشۇنداق ئاللاننىڭ، جامائەتنىڭ نەزەردىن چۈشىدۇ. سىلەر ئۇلارنىڭ كەينىگە كىرمەڭلار، ئىمانىڭلار - نى بۇلغىماڭلار، ئۇلاردەك ئىنساپسىز، قارا يۈز بولماڭلار، ما - مۇت نۇر سېكىرتار، سىدىق بايچەك دادۇبجاڭلارمۇ بىزگە پارتىيە - ھۆكۈمەت بولۇپ، يۇرتقا ئاتا بولۇپ تۇرۇۋاتقانلار. بىز مانا مۇشۇنداق باياشاتلىقنىڭ، ھۆر زاماننىڭ قەدرىگە يەتمىسەك، ھەممىمىز تۈزكۈر، دوزىخى بولىمىز. ھۆكۈمەتنىڭ ئەمرىنى تۇتماق ۋاجىپ، غەللىنى ساق تاپشۇرساق، مامۇت نۇر، سىدىق بايچەكلەر باشلىغان يولدا ماڭساق، ھۆكۈمەتنىڭ ئەمرىنى تۇتقان بولىمىز. ئۇلارنىڭ مانا مۇشۇنداق مەسچىتىمىزگە قەدەم تەشرىپ قىلىپ، جامائەتكە ئاتىدارچىلىق قىلىۋاتقانلىقى ھۆكۈمەتنىڭ بىز مۇسۇلمانلارغا قىلغان غەمخورلۇقى. بىز سەيدىن باينىڭ بالىسىغا

كۆپ قېتىم ئىمان - ئىنساپ ھەققىدە سۆزلەيدۇق. ئەمما ئۇنىڭ
ئېڭىسىنىڭ دەردى بولغاچقا، مۇشۇنداق دىنغا يات ھۆكۈمەتنىڭ
ئەمىر - پەرمانىغا مۇخالىپ سۆزلەيدۇ. بۇنداقلاردىن ھەزرىتى
لەيلى...

6

بۇغداي ئېڭىزلىرىدا ئاق قۇشقاچلار ھەر تەرەپكە پىتىراپ،
ئۇچۇشۇپ ئوينايدۇ، قۇياشنىڭ پالىلداپ ئۇرۇۋاتقان كۈچلۈك
تەپتىدە ئېڭىزلىقتىن قۇرۇق ھور كۆتۈرۈلگەن، ئاپتاپقا چىدىم-
غان قويلار قاغىرىغان پاكار جىگدىلەر ئاستىغا توپلىشىۋېلىپ،
سالجىلارنىڭ دەستىدىن سەكرىشىدۇ. ئېڭىزلىقنىڭ ئوتتۇرىسىدا
پەقەت ئاپتاپتىن قورقمايدىغان ئېشەكلەرلا قولاقلىرىنى سالپايد-
تىپ، چار ئوت، قىر بېشىدىكى خوخا، ئېڭىزنىڭ ئارىسىغا
پىتىپ قالغان قاشقا بېدىلەرنى يىپ توپمايدۇ. يالىڭاچ ئۇششاق
بالىلار سارغىيىۋاتقان جىگدىلەرنى قىزىق قۇمغا كۆمۈپ، پىشۇ-
رۇپ يېيىشمەكتە. ئۇلارنىڭ ئاپتاپتا كۆيگەن بەدەنلىرى قىزىرىپ
پىشقان زاغرىدەك، قۇرغاق ھەم پارقىراق ئىدى.

نۇسرەت قوناقلىقنىڭ قىرىدىكى قويۇق جىگدىنىڭ تۈۋىدە
ئولتۇرغىلى ئىككى ئاش پىشىم ۋاقىت بولدى. قوناقلىقتىن يا-
لىلداپ چىقىۋاتقان دەم سىقىما ئىسسىقتا ئۇ چىپىلداپ تەرگە
چۆمدى، ئۇ پات - پات يىراق قۇم باغرىدىكى قومۇش باسقان
ھارۋا يولىغا تەلمۈرۈپ قاراپ قويدۇ. يولدا ئىنسى - جىن
كۆرۈنمەيتتى. قوناقلىق ئۈستىدە، توپ قۇشقاچ ۋە كەپتەرلەر
ئۇچۇشۇپ يۈرۈشىدۇ. پىزغىرىم ئىسسىقتىن نۇسرەتنىڭ پۈتۈن
ئەزايى چىلىق - چىلىق سۇ بولۇپ كەتتى. ئۇ ئۇچچۆرسىگە
بىردەم قاراشتۇرۇپ قۇلاق سالغاندىن كېيىن، كۆڭلىكىنى سېلە-
ۋەتتى. ئۇنىڭ بۇغداي ئۆڭ كەلگەن بەدىنى شۇنچە سىيلىق ھەم

چىرايلىق ئىدى. ئەمدىلا كۆتۈرۈلۈشكە باشلىغان كۆكسى كىچىك بىر جۈپ ئالمىدەك پارقىراپ تۇراتتى. ئىككى كۆكسىنىڭ ئوتتۇرىسىدا ئالمىنىڭ ئۇرۇقچىلىق چوڭلۇقتا بىر خال بار ئىدى. ئۇ ئۆزۈندىن بېرى ئۆز بەدىنىنى بۇنداق خاتىرجەم، ئازادە كۆرۈۋېلىش پۇرسىتىگە ئېرىشەلمىگەندى. ئادەتتە دائىم بويىنى سۇغا سېلىپ تۇرىدۇ، ئەمما كېچىدە ئېغىلنىڭ ئىچىدە يۇيۇنىدۇ، ئۇ دائىم ئەينەكتە يۈزىنى كۆرۈپ، يۈزىنىڭ چىرايلىق ئىكەنلىكىدىن لەززەت ئالاتتى، مانا بۈگۈن ئۆز بەدىنىنىڭ چوڭ ئانىسى سۆزلەپ بېرىدىغان چۆچەكلەردىكى مەلىكلەرنىڭكىگە يەتمىسىمۇ، زىلۋا-لىقنىڭ ئۇلارنىڭكىدىن قېلىشمايدىغانلىقىنى ھېس قىلدى. ئۇنىڭ ئىچىگە ئوت كەتكەندەك قىزىپ كەتتى، ئۇ رامىزان كىرگەن ئون ئۈچ كۈندىن بۇيان، ئۆيدىكى چوڭلار بىلەن ئوخشاش، روزىنى قازا قىلماي ساق تۇتۇپ كېلىۋاتىدۇ. ئۇ جىگدىنىڭ تۇۋىنى تىرناقلىرىدا تاتىلاپ كولاشقا باشلىدى. خېلى كولىغاندىن كېيىن نەم توپا چىقتى، سالقىن، نەمخۇش بىر خىل ھاۋا ئۇنىڭ تىنىقىغا كىردى. ئۇ ئەتراپىغا يەنە بىر قارىۋەتكەندىن كېيىن، كۆكسىنى نەم توپىغا بېسىپ ياتتى. ئەمدى يېتىپ تۇرۇشىغا، قۇلىقىغا تونۇش ناخشا ئاۋازى ئاڭلاندى.

ئاتام مېنى، ئانام مېنى،
 نېمىشقا ئازىلاپتىكى؟
 مېنىڭ بۇنداق بولارمىنى،
 نېمىشقا ئويلىماپتىكى؟

نۇسرەت كۆكسىگە چاپلاشقان نەم قۇملارنى دەرھال قېقىش-تۇرۇپ، كۆڭلىكىنى كىيىۋالدى. ئۇ ۋۇجۇدىغا ھۇزۇر بەرگەن نەم يەردە يەنە بىردەم يېتىۋېلىشنى بەك ئارزۇ قىلغانىدى، ئەمما ناخشا ھودۇقتۇرۇۋەتتى. ئۇ يۈرىكىنىڭ بارغانچە سېلىپ كېتىدۇ.



ۋاقتىنى، پۈت - قولنىڭ تىترەۋاتقانلىقىنى ھېس قىلدى. بىر خىل لەززەتلىك ئېقىم ھەممە يېرىگە تاراپ كەتكەندەك بولدى. ئۇ يانچۇقىدىن كىچىك ئەينەكنى ئېلىپ يۈزىگە قارىدى. ئەينەكتە قويۇۋالغان ئۆسمىسى تەر بىلەن يۇيۇلۇپ پەقەت سۇس ئىزى قالىغانىدى. شۇنداقتىمۇ قىياقتەك قارا قاشلىرى ھۆسنىگە ھۆسن قوشۇپ تۇراتتى، كالىنىڭ بويىدىكى تونۇش زىل قوڭغۇراق ئاۋازى ناخشا بىلەن بىرگە يېقىنلاپ، ئۇنىڭ يۈرىكىنى بارغانچە ئويىنىتىۋەتتى. ئۇ جىگدىنىڭ تۈۋىدىكى سالقىن يەردىن كۆڭلى قىيمىغان ھالدا قوپۇپ، قوناقلق ئىچى بىلەن ناخشا كېلىۋاتقان تەرەپكە قاراپ ماڭدى.

نۇسرەت يول بويىدىكى قېرى جىگدىنىڭ تۈۋىگە كېلىشىگە، ھارۋىمۇ يېقىنلاپ كەلدى، ياسىن مەدەك ھارۋىدىن سەكرەپ چۈشۈپ، ئۇنىڭ ئالدىغا كەلدى. ئۇنىڭ ئاپتاپتا كۆيۈپ پىشقان سوزۇنچاق يۈزىدىن تەر قۇيۇلۇپ تۇراتتى. شالاڭ كالتە قاشلىرى ئاستىدىكى كىچىك قوڭۇر كۆزلىرى نۇسرەتنى كۆرۈپ چاقناپ كەتتى.

— چىقىنىڭىزغا خېلى ئۇزۇن بولدىمۇ؟ — دېدى ئۇ گەز باغلاپ قورۇلۇپ كەتكەن قېلىن كالىپۇكىنى يالاپ.

— ياق، تېخى بايىلا چىققان، — دېدى نۇسرەت ئۇنىڭ تەردىن ھۆل بولۇپ كەتكەن كۆك مايكىسىغا قاراپ پىخىلداپ كۈلۈپ.

— يائىلا، ئەجەب بولدى بۇ ئىسسىق! — دېدى ياسىن مەدەك كۆڭلىكىنىڭ يېڭى بىلەن چېكىسىنى، جىگدە يىلتىزىدەك بويىدىن توختىماي ساقىپ چۈشۈۋاتقان تەرنى سۈرتۈپ.

— مەڭ، مانىڭدا ئېرتىڭ، — نۇسرەت ئۇنىڭغا قولىياغلىقىنى سۈندى.

ياسىن ياغلىقنى ئېلىپ يۈزىنى سۈرتتى، ئاندىن نۇسرەتنىڭ كۆزىنىڭ ئىچىگە تىكىلىپ تۇرۇپ پۇرىدى.

— سەتلىكىنى قېلىننىڭ، خوتۇنى ياغلىق توقۇپ بەرمىدە.
 مىكى؟ — دەدى نۇسرەت بوينىنى تولغاپ تەنە بىلەن.
 — ۋاي قويۇڭغا شۇ خوتۇننىڭ گېپىنى، بۇنداق ياغلىق
 توقۇپ ئېرىنىڭ يانچۇقىغا سېلىپ قويۇش ئون يىلدىمۇ ئەقلىگە
 كەلمەيدۇ ئۇ كالىنىڭ، — دەدى ياسىن زارلىنىپ.
 — ئەمەسە نېمىشقا ئالغان؟ ئۆزىنىڭ خوتۇننىڭ ئەيىبىنى
 دېيىشتىن نومۇسىمۇ قىلمايدىكەن!
 — ۋاي، مەن سىزگە نەچچە قېتىم دېدىمغۇ؟ ئانام مۇشۇ
 خوتۇننى ئالمىساڭ، ئاق بولمەن، كۆك بولمەن، ئۈچ كۈنلۈك
 بولسىمۇ ئال دەپ تۇرۇۋالدى، ئالغاندىن كېيىن قويۇۋېتەي دې-
 سەم، كۈز بولسۇن، قىش چىقسۇن دەپ يۈرۈپ، مانا ئەمدى
 بىرنى تۇغۇپ ياتتى، ئەمدى ئۆيگە ئەكەلگىنىمنى كۆرسۈن. ئە-
 گەر ئۆيدىكىلەر ئەكېلىمەن دېسە، ئۆينى تاشلاپ چىقىپ كېت-
 مەن. شۇنداق تويدۇمكى، ئايلاپ يېنىدا ياتساممۇ، مايدە خوتۇ-
 نۇم بار ئىدى، دېگۈم كەلمەيدۇ.
 — سەت گەپ قىلماڭا، كېتىمەن بولمىسا.
 — بولدى دېمەي، ئەمما بۇ كۆڭلۈمدىكى گېپىم.
 — پو ئاتماڭ، ئەمدى مېنى گوللىيالمىسىز، بۇنىڭدىن
 كېيىن ئىككىنچى چىقمايمەن.
 — ياق، ياق، سىز نېمىشقا مېنىڭ يۈرىكىمدىكىنى چۈشەد-
 مەيدىغانسىز؟ قەسەم ئىچمەنكى، ئەمدى ئۇنى قويۇۋەتكىنىم قو-
 يۇۋەتكەن!

— خوتۇنىڭىز تۇغقىلى قانچە كۈن بولدى؟
 — بۈگۈن ئوتتۇز ئالتە كۈن بولدى.
 — ئوغۇلمۇ - قىزىمۇ؟
 — قىز تۇغۇپتۇ، كالۋا.
 — قېيىن ئانىڭىز بېقىۋاتامدۇ؟
 — ھەئە، تېرىگىمۇ ئۆزى ئالغان ئوخشايدۇ. ئەتە - ئۆگۈن

خېتىنى بەرسۇن، دەيدۇ ھەقىچان. ئۇڭغىچە ھوشۇر توختىغا
 بىر جىڭ ھاراق ئېلىپ بېرىپ، «ئاكا، ئاجرىشىمىز دەپ كەلگەن
 ھامان، گەپ قىلمايلا خەت كېسىۋەت» دەپ ئىشنى جۈندەيچىن.
 - ئىشقىلىپ، ۋاقتىدا ئۆيگە داستىخان ئەكىرىۋەتمەسەڭلا
 خەق كىشى قويغىلى تۇردى، دادام گەپ قىلماي تۇرۇۋاتىدۇ.
 - ماقۇل، خۇدا بۇيرۇسا، ئونىنچى ئايدا توي قىلىمىز.
 - قېنى كۆرەرمىز، - دېدى چەكسىز شادلىنىپ كەتكەن
 نۇسرەت ئۆزىنى بېسىۋېلىشقا تىرىشىپ.

ياسىن مەدەك ياغلىققا سىنچىلاپ قاراشتۇرغىلى تۇردى،
 چۆرىسىگە ئاق يىپتا رېشلىيە ئىشلەپ، ئوتتۇرىغا بىر جۈپ
 ئالمىنىڭ سۈرىتى چۈشۈرۈلگەن يېشىل تاۋار ياغلىقتىن كۈيە
 دورسىنىڭ پۇرىقى تارقىلىپ تۇراتتى، بۇنى نۇسرەت ئانىسىنىڭ
 قۇراق تەكىمگە ئاتاپ قويغان پۇرۇچ بوغچىسىدىن سۇغۇرۇۋالغاندەك.
 دى. ياسىن ياغلىقنى بىردەم پۇرىغاندىن كېيىن، نۇسرەتنىڭ
 خىيال سۈرۈپ قالغان پۇرسىتىدىن پايدىلىنىپ، بېلىدىن قۇچاق-
 لىۋالدى.

- ۋىيەي، ساراڭ بولدىڭىزمۇ؟ قويۇۋېتىڭ، ۋارقىرايمەن.
 رامىزاندا مۇشۇنداق قىلامسىز، روزا تۇتمىغان ئوخشىمامسىز؟
 - ياق، روزا تۇتتۇم. بۇنىڭلىققا روزا بۇزۇلمايدۇ، پەقەت
 بىرنى، بىرنىلا...

- ياق، ياق، ئالماقچى بولغان قىزنى بۇنداق قىلمايدۇ.
 سىز مېنى ئەخمەق قىلماقچىمۇ؟ راست گېپىڭىزنى قىلىڭ!
 نۇسرەتنىڭ قارا كۆزلىرى ياسىنغا مىختەك قادالدى. قاشلى-
 رى تىك بولۇپ، قوشۇمىسى تۈرۈلدى، يۈزلىرى قىزىرىپ كەت-
 تى.

- ياق، چوقۇم ئالىمەن. مەن ئۇنداق قىلىمەن دېمىدىم،
 پەقەتلا سۆيۈۋالاي دەۋاتىمەن، ئۇنىڭغا نېمە بولىدۇ؟
 - ياق، ياق، بولمايدۇ.

— سۆيگەنگە ھېچنېمە بولمايدۇ، پەقەت بىرنى سۆيۈۋالاي.
ئىككىسى خېلىغىچە تارتىشتى، نۇسرەت بېشىنى ئىچىگە
تىقىۋېلىپ بويۇن بەرمىدى، ياسىن بولسا پەقەت ئۇنىڭ بويىغىلا
سۆيۈۋالدى. نۇسرەت كۆكۈيۈن چاققان بايتالدىك سەكرەپ، يا-
سىننىڭ سول بىلىكىنى چىشلەۋالدى، ياسىن دەرھال قويۇۋەت-
تى.

— ۋايجان، بىلىكىمدىن قان ئېقىۋاتىدۇ، — دەپ نېرىغا
بېرىپ يامانلاپ ئولتۇرۇۋالدى، نۇسرەت دەرھال يۈگۈرۈپ كەل-
دى.

— ۋاي راستما، مەن ئۈنچىۋالا قاتتىق چىشلىمىگەن، تۈتۈ-
گا، — نۇسرەت ئەنسىرەشتىن ھەممىنى ئۈتتۈدى، ياسىن مۇغەم-
بەرلىك بىلەن كۈلدى.

— قېلىن، ئەسكى، يالغانچى.

ياسىن ئورنىدىن تۇردى.

— مەن ماڭاي، ھېلى ئىتقا ئوخشاش قاۋاپ كەتمىسۇن.
قايقىڭىزنى ئەكېلىڭا. ياسىن قاپاقنى ئېلىپ، ھارۋىدىكى تۆمۈر
توڭنىڭ رېزىنكە نوسىدىن قاپاققا سۇ چۈشۈردى. كەنت سېكرىتا-
رى ھامۇت نۇر ئۇنى يىللىق ھاشارسىنى كۆتۈرۈش ھېسابىغا،
ئايانغۇمدىن قىرىق چاقىرىم يىراقتىكى شەھەر ئۆستىڭىدىن سۇ
توشۇشقا قويغانىدى. بۇ سۇنى ھامۇت نۇر، سىدىق بايجەك، ئىمام
قاتارلىق كاتىنلارنىڭ ئۆيىگە ئەكېلىپ بېرەتتى. نۇسرەت ھەپتىدە
بىر قېتىم مۇشۇ يەردە تۇرۇپ ياسىندىن سۇ ئالاتتى.

— بۈگۈن خېلى بالدۇر كەپسىزغۇ؟

— زولۇق يەپلا چىققان، بۈگۈن نۆۋەت غوجامغا كەلگەن،
سەھەر ئەكېلىشنى تاپىلىغانىدى. ئاڭلىسام، ھاشىرخان بىچارىنى
شۇ قېرى ھاڭگا جۈندەپ كېتىپتۇغۇ؟ ئىسىت، ساپ بەلەن قىز
بالىنىڭ بۇرنىنى شۇ ئوغرى يارىدۇ، مەنمۇ غوجا ئەۋلادى بولۇپ
قالسامچۇ!



— سەتلىكىنى، توخۇ پوقى.

نۇسرەت ئاچچىقلانغان پېتى قاپقنى يۈدۈپ كېتىپ قالدى.

— كەچتە سىلىنىڭ مەھەللە تەرەپتە قىمار بولىدۇ،
تۇغقاندا چىقىسىڭىز، يەنە بىرنى سۆيۈۋالسام، ھەممىنى ئۇتۇۋالاتتىم.

— چولام يوق، ئىشتىنىڭىزنىمۇ ئرتتۇرۇۋېتەرسىز خۇدا-
يىم، — نۇسرەت ئارقىسىغا قاراپ شۇنداق دەپلا، «ۋىلىق» قىدە
كۈلۈپ قويۇپ كەتتى.

— خەپ، سېنىمۇ ئالارمەن جۇمۇ! — دەپدى ياسىن مەدەك
قوللىدىكى تاياق بىلەن كالنى بىرنى ئۇرۇپ.

7

باپكا كۆلىنىڭ چېتىدىكى ئايلىنىدا، قۇچاق يەتمەيدىغان
ئىچى كاۋاك سۆڭەتلەر ساپە تاشلاپ تۇرىدۇ. يىراقلارغا سوزۇلغان
شاخلاردا قۇشلار ھۇزۇرلىنىپ، تىنماي سايرايدۇ. يەردىن چى-
قىپ قالغان ئادەم بېلىدەك يىلتىزلاردا ئۇششاق بالىلار ئۈچكە
چېقىپ يەيدۇ. ئاياغقۇمدا پەقەت مۇشۇ كۆل بويىلا جانغا راھەت
ھاۋالىق جاي. تومۇز كىرگەندىن كېيىن، بۇ يەردە بالىلار،
قېرىلار، بىكارچىلار توپ - توپ بولۇپ ئولتۇرۇشۇپ راھەتلىنىد-
دۇ. بالىلار بىر - بىرنى قوغلايدۇ ياكى كۆلدىن قۇمچاق تۇتۇپ
ئوينىيدۇ، ياشلار قارت ئوينىيدۇ، قېرىلار ئۇ دۇنيا توغرىسىدا،
پەيغەمبەرلەر قىسسىسى، ھەزرىتى ئەلىنىڭ «كاپىرلار» نى ئىمان
ئېيتقۇزۇش ئۈچۈن ئېلىپ بارغان ئۇرۇشلىرىنىڭ قىسسىلىرىنى
سۆزلىشىدۇ، مەھەللىدىكى يېڭىلىقلار توغرىسىدا پاراڭ سېلىشىد-
دۇ، بەزى خالىي قالغان چاغلاردا، قىمارۋازلار تاۋكا قۇرۇپ،

ئوشۇق ئوينىشىدۇ.

يېقىندىن بۇيان، ئاياغۇمدا تولغاق كېسىلى تارالدى. بىر قانچە بالا ئۆلۈپ كەتتى. مەھەللىدە ۋەھىمە پەيدا بولدى، ئەمدى كۆل بويىدىكى گەپنىڭ تېمىسى «كېسەل» ھەققىدىلا بولۇپ قالدى. بۈگۈنمۇ تۆشلىرىنى ئېچىپ، بەلۋاغلىرىنى بوش باغلىۋالغان قېرىلار كالىنىڭ قۇيرۇقىدىن ياسىۋالغان چىۋىنى قورۇغۇچىنى كۆتۈرۈۋېلىپ، كۆل بويىغا كېلىشتى، ئۇلار سۆڭەتنىڭ سايىسىدىكى نەم توپىغا ئۆزلىرىنى تاشلىشىپ، پاراڭلىرىنى باشلىدى.

— ھوي سىدىقاخۇن، بۈگۈن ئاۋۇدۇن باينىڭ نەۋرىسىنىڭ نەزىرىسىگە بارمىدىڭلار، نېمە ئىش بولدى؟ مەسچىتتىمۇ كۆرۈندىمىڭلار؟ — دېدى پۈتمىنىڭ باش بارمىقىغا چېگىنى ئۆتكۈزۈۋېلىپ ئارغامچا ئېشىۋاتقان مۆمىن ھېلىمشا. ئۇنىڭ تۇرۇپ تۇرۇپ ئالقىنىغا تۈكۈرگەن تۈكۈرۈكى چىشىسىز ئاغزىدىن ھەر تەرەپكە چېچىلىپ، تولىسى ئاچىماق ساقلىغىغا چاپلىشىپ قالاتتى. توقۇم ياماپ ئولتۇرغان سىدىق پاكار جۇۋالدۇرۇزنى كۈچەپ سانجىپ، بېشىنى كۆتۈرمەستىن جاۋاب بەردى.

— گەپ قىلماڭلا مۆمىناخۇن، ھېلىقى ئىپلاس كېسەل ماڭا چاپلىشىپ قاپتىكەن، كېچىچە تولا تالاغا چىقىپ، بولالماي قالدىم، نامازغا ئالغان تەرتىمىمۇ تەرەت بولمىدى، پۈت - قولۇمدا مادار يوق، قانداق قىلارمەن؟ ئاۋۇدۇن باينىڭ نەۋرىسىمۇ تولغاق بولۇپ قاپتىكەنمۇ؟

— ھە، ئۇ بالىمۇ شۇ كېسەل... شۈكرى دەڭلا، بۇمۇ ئاللانىڭ بەرگىنى.

— توۋا قىلدىم، خۇدايا، بەرگەن كۈنىڭگە يۈز مىڭ شۈكرى، — دەپ ياقىسىنى چىشلىدى سىدىق پاكار ھودۇققان ھالدا. — ھېلىقى مارىخان تولغاقنىڭ ئالدىنى ئالىدىغان دورا دەپ، بىر نېمىلەرنى تارقىتىپ يۈرەتتى. شۇنىڭدىن يېمىدىڭلىمۇ سىدىق.

باي؟ — دېدى ئېشىكىنىڭ جۇمبۇرىنى ياماپ ئولتۇرغان توختى قوتۇر قاپقارا چوقۇر يۈزىگە چاپلاشقان ئىت چىۋىنى كاپىدە تۇتۇپ يەرگە تاشلاپ دەسسەگەچ. ئۇنىڭ يىرىك تاپىنى ئاسسىدىن «پاس» قىلغان ئاۋاز چىقتى.

— ئۆمرۈمگە كېلىپ ھازىرغىچە بىر كۈن ئاغرىپ قالغان بەندە ئەمەسمەن، ئەمدى تۆت كۈنلۈكۈم قالغاندا، ئاشۇ ھارام نېمىنى يەپ، ئىمانىمنى بۇلغۇغىچە، پاك پېتىم ئۇ دۇنياغا باراي، — دېدى سىدىق پاكار. ئۇنىڭ ساقال ئارىسىدىكى سەل سارغىيىپ قالغان قارا يۈزلىرىدە بىر خىل غۇرۇر ئالامىتى ئىپادىلەندى.

— ھەببەللى، بۇ گېپىڭ ئوبدان بولدى، سەن ئىككى چاق-ماق قەنت تېپىپ، چايغا سېلىپ ئاشتا قىلىپ باقە، ماۋۇ ئوبۇل چەمەكنىڭ بۇۋىخان شۇنداق قىلىپ ساقايدىم دەپ يۈرمىش، — دېدى مۇمىن ھېلىمشا.

— ئۆتكەن يىللىرى، كېسەل تارقالسا، دورىنى بىكارغا بېرەتتى. ھازىر ئەمدى تەكشۈرگەنگە بىر يېرىم كوي، تۆت تال دورىغا ئۈچ كوي ئالدىغان بولۇشۇۋاپتۇ. دورىنى يەپ ساقايسىغۇ ساقايدى، بولمىسا تۆت يېرىم كوي پۇلنىڭ كۆزى ئوچۇقلا كېتىدۇ. شۇ پۇلغا ئەھەت قاسساپنىڭ كاساڭ گۆشىدىن بىر پارچە يېسە، شۇ پايدا، — دېدى ئوبۇل كوسا ئاغزىنى چاكىلدەتتىپ. — ئەسسالامۇ ئەلەيكۇم!

ئولتۇرۇشقانلار بۇ بوغۇق ئاۋازدىن چۆچۈپ، ھودۇققان ھالدا ئورۇنلىرىدىن تۇرۇشۇپ كەتتى، ئۇلارنىڭ قېشىغا ئابدۇرې-شىتخان غوجا كەلگەندى.

— ۋە ئەلەيكۇم ئەسسالام، غوجام! — ھەممىسى ئېگىلگەن، دوغخاقلىغان پېتى. يۈگۈرگەندەك بېرىپ، غوجىنىڭ قوللىرىنى چىڭ تۇتۇپ، يۈزلىرىگە سۈرتۈپ كېتىشتى. ئابدۇرېشىتخان غوجا بېشىغا يېڭى گۈللۈك ئاق دوپپا، ئۇچىسىغا ئاق شايى يەكتەك كىيىپ، بېلىنى چۈچىلىق ھەرەم ياغلىقىدا باغلىۋالغانىدى. ئۇ-

زۇن چار ساقىلى ئوچۇق قىزىل مەيدىسىدە يەلپۈنۈپ، ئۇنىڭغا ئالاھىدە سالاپەت بېرىپ تۇراتتى، ئۇ پۇقرالىرىنى قوبۇل قىلغان پادىشاھتەك، سولاشقان قاپاقلىرىنى سۈرلۈك لىپىلدىتىپ، ئا- دەملەرگە قولىنى ئېرىنچەكلىك بىلەن ئۇزاتتى.

— بىر كۈندە يەتتە مەرتەم كۆرۈشكۈلۈك ئەمەسمۇ - ھە! - دېدى ئۇ، غاراڭ - غۇرۇڭ ئاۋازدا.

— ھەئە، شۇنداق غوجام، ساۋاب ئەمەسمۇ غوجام، - دېيىشىپ قول قوشتۇرۇپ تۇرۇشتى ھەممىسى ئېگىلگەن ھالدا. سىدىق پاكار ھەممىسىنىڭ كەينىدىن ئاران مېڭىپ كېلىپ كۆ- رۇشتى.

— ھە، سىدىقباي، نېمە بولدۇڭلار، بەك دوڭغاسلاپ قاپ- سىلە - يا؟

— تولغاق بولۇپ قاپتىكەنمەن غوجام، پۈت - قولۇمنىڭ ھېچ ماجالى يوق.

— ئاللاغا جىق ھەمدۇسانا ئېيتىڭلار، توۋا قىلىڭلار، ھۆ- كۈمەتنىڭ كەينىدىن غەيۋەت - شىكايەت قىلىدىغان ئىشقا ھەرگىز ئارىلاشماڭلار.

ئاڭغىچە، قولتۇقىغا گىلەم قىستۇرغان مۇرىتى يېتىپ كې- لىپ، يەرگە گىلەمنى سالىدى. ئىككى تالىپ ئىككى يانغا ئۆتۈپ، بىرى يەلپۈگۈچتە يەلپۈدى، بىرى قوتاز قۇيرۇقىدا ياسالغان چىۋىن قورۇغۇچتا چىۋىن قورۇدى. قېرىلار ئۇنى چۆرىدەپ، يۇمشاق، نەم توپىدا يۈكۈنۈپ، ئۇنىڭغا ئېڭىشىپ، ئاغزىغا تەلمۈ- رۈپ ئولتۇرۇشتى.

— ھازىر بىز مۇسۇلمان خەقتە ئىنساپ قالمىدى - ھە، - دېدى ئۇ سۆزىنى ئۇلاپ، - ھۆكۈمەتنىڭ كەينىدىن، دىنىي ئۆلىمالارنىڭ كەينىدىن غەيۋەت - شىكايەت قىلىشىپ، ئەمىر - پەرمانلارغا بويۇنتاۋلىق قىلىشىدۇ، غەللە تاپشۇرۇلغان دېسە، ۋاقتىدا تولۇق تاپشۇرمايدۇ، ئىككى تال «غەللىنىڭ يۇلىنى بەرسۇن» دەپ يېتىد-

ۋالسدۇ. بۇنىڭ ھەممىسى غەيۋەت - شىكايەت، ھۆكۈمەتكە پۈت
 ئاتقانلىق، ئاللاننىڭ ئەمرىنى تۇتمىغانلىق. ھازىر ئاللان بىزگە
 نېمىشقا ھېلى جىگەر كېسىلى، ھېلى تولغاق دەپ بۇ كېسەلنى
 بېرىۋېرىدۇ؟ بۇ ئاللاننىڭ بىزگە قىلغان غەزىپى، ھازىر ئاياغقۇمدا
 ھاراق ئىچىدىغانلار، زىنا قىلىدىغان ئىشلار - ئىپلاسلىقلار پەيدا
 بولدى، مىسال، ئاۋۇ مەمتەك دېگەن خالقۇش ساراڭنىڭ قىزىنى
 ھېلىقى ياسىن مەدەك دېگەن ھاراقكەش قىمارۋاز جىگدىلىكتە
 سۆرەپ يۈرەرمىش. مۇشۇنداق ھاراق، زىنا، غەيۋەت - شىكايەت -
 تىن بىز بۇرۇن گېتىنى ئاڭلاپ باقمىغان جىگەر كېسىلى، تول-
 غاق، موخو دېگەن كېسەللەر پەيدا بولدى. بۇ نېمە؟ ئاللاننىڭ
 غەزىپى، ئاشۇ ھارام ئىشلارنىڭ ھەقىقەتكە ئاللاننىڭ بىزگە ياغدۇر-
 غان جاۋابى. قېنى، ئاشۇلار بىر يوقالسۇن، كېسەل ھازىر يوقد-
 لىدۇ. ھۆكۈمەتنىڭ، ئاللاننىڭ بەرگىنىگە شۈكرى قىلىپ، سىڭ-
 گەن ئۈمچىمىزنى ئىچىپ، بېشىمىزنى ئىچىمىزگە تىقىپ، تىم
 دېھقانچىلىقىمىزنى قىلساق، خۇدا بىزگە رەھىم قىلىدۇ. گىناساب
 ياغدۇرىدۇ، ئىمان ياغدۇرىدۇ. زىرائەتلىرىمىز ئوخشايدۇ، يام-
 خۇر بېرىدۇ، سۇ بېرىدۇ، ئاڭلىمىساق، مانا مۇشۇنداق سېسىق
 كۆلنىڭ پاقىسىدەك سېسىق سۇ ئىچىپ، زىرائەتلىرىمىزگە سۇ
 يوق، كۈندىن كۈنگە قۇرۇپ تۈگىشىپ كېتىمىز. مانا بۇ يىل
 ئاشۇ مەمتەك دېگەن خالقۇشنىڭ كەينىگە كىرىپ، غەيۋەت -
 شىكايەت قىلغۇچىلار كۆپۈيۈۋىدى، بۇغدايغىمۇ ئاران بىر سۇ
 قويالىدۇق، سۇ يوق، دەل - دەرەخلىرىمىز قۇرۇدى، كېۋەزلىد-
 ىمىز غوزا تاشلىۋەتتى. باغلارنىڭ مېۋىسى يىگىلەپ كەتتى.
 قىشچە، جىگەر كېسىلىنىڭ دەردىدىن بىرمۇنچە مۇسۇلمانلىرىد-
 ىمىز قازا قىلدى، سەرسان بولۇپ كەتتى. ئەمدى يازىچە تولغاق
 كېسىلى تارقىدى، بۇنىڭ ھەممىسى ئاللاننىڭ غەزىپى بولماي نېمە؟ توۋا
 قىلايلى مۇسۇلمانلار، ئاللاغا ھەمدۇ - سانايىمىزنى ئېيتايلى. گۇناھد-
 ىمىزنى تىلەيلى، ئۇلۇغ مازايى - ماشايىقلارغا سېغىنايلى، ھەزرد-

تى ئاپئاق غوجام ئاتىمىزنىڭ ھەق - ھۆرمىتى ئۈچۈن، نەزىر،
ئۆشرە - زاكاتنى ئۈتۈممايلى، تېۋىنايلى، شۇنداق قىلساق، ئاللا
گۇناھىمىزنى مەغپىرەت قىلغاي!

- بەرھەق، بەرھەق، ئېھ، قۇدرەتلىك ئاللا! بىلە - بىلە.
مەس قىلغان گۇناھىمىزنى مەغپىرەت قىلغىسەن! - سوپى
مەزىن ھۆڭرەپ يىغلاپ باش بولۇپ توۋلىدى. ھەممە جامائەت
ئۇنىڭغا ئەگىشىپ ھۇ تارتىپ يىغلاشتى. كېيىن، «ھە...
ھۇم» دېيىشىپ جەر سېلىشقا چۈشتى.

8

چۈشكە يېقىن، مەھەللە ئىچى ئىسسىق دەستىدىن قايناپ
كەتتى. تەڭلىماكان قۇملۇقىدىن ياللىداپ ئۇرۇۋاتقان ئىسسىق
كىشىنى چىدىغۇسىز كۆيدۈرەتتى. روزى تۇتقانلارنىڭ تولىسى
دەرەخنىڭ تۈۋىگە چوڭقۇر ئازگال كولاپ، شۇنىڭ ئىچىدە يالىڭاچ
ياتماقتا ئىدى. چوڭلار: «قىرىق يىلدىن بۇيان بۇنداق ئىسسىق
بولمىغان» دېيىشتى.

مۇھەممەتتىن سەيدىن ئۆيىگە كېتىۋاتاتتى. ئۇنىڭ قارام-
تۇل چىرايى تۆمۈردەك كۆكرىپ كەتكەن، قۇرۇپ گەز باغلىغان
نېپىز لەۋلىرى توختىماي ئۈمچىيىپ تىترەتتى. چوڭقۇر قارا
كۆزلىرىدىن تەلۈبلەرچە ئەلەم يېغىپ تۇراتتى. قارا ساقال -
بۇرۇتلىرى ئوغرى تىكەندەك پارقىراق ئىدى. بېشىدىن ساقىپ
چۈشۈۋاتقان تەر پېشانىسىدىكى، يۈزىدىكى قورۇقلار ئارقىلىق
ئېقىپ ياڭاق سۆڭىكىدىن تامچىپ چۈشەتتى، ئۇ، بەلۋېغىنى
يەشتى، كېيىن كىردىن قارايدىغان، ئوت - چۆپنىڭ چېلى قېتىپ
قالغان خەسە يەكتىكىنى سېلىپ، بەلۋېغى بىلەن قوشۇپ يەلگە.
سىگە تاشلىدى. ئۇنىڭ كۆزلىرى پارقىراپ كەتتى. ئىچ - ئىچدە
دىن يىغا قايناپ چىقىۋاتقاندا بولدى. ياش چېغىدا قۇمدا چې-



لىشقا چۈشكەندە ئېغىر بەل قورۇشقاندىكىدەك ھۆمۈلەپ كەتتى،
ئۇ بېشىدىكى بىر قېتى تىتما بولۇپ كەتكەن ئاق دوپپىسىنى
بېشانسىدىن سىيرىپ چۈشۈرۈپ، گويا پۈتۈن ئەلىمنى شولىشىپ
دىن ئالىدىغاندەك، ئاغزىغا پۈرلەپ تىقىپ، چىڭ چىشلىۋالدى.
— ۋاي نېمە بولدۇڭلار، ئۆنگىلەڭ بوپكېتىپسلىيا؟

خوتۇننىڭ ئاۋازى ئۇنى ئېسىگە كەلتۈردى. ئۇ شۇ چاغدىلا
ئۆيگە كەلگەنلىكىنى بىلدى، ئېشەككە قوزۇق ياساۋاتقان قېيىن
ئاتىسى ھارۇن بوۋاينى، ئۇنىڭ يېنىدا زوڭزىيىپ ئولتۇرۇپ،
چوڭ دادىسى بىلەن قىزغىن گەپلىشىۋاتقان كىچىك يالىڭاچ ئو-
غۇللىرىنى توندى. خوتۇنى يوبدان ئېتىش ئۈچۈن، ئۆيىنىڭ
ئارقىسىدىن چامغۇر يۇلۇپ كېلىۋاتقانىدى، مۇھەممەتتىن سەي-
دىن دولىسىدىكى چاپاننى پىرقىرىتىپ چۆرۈۋېتىپ، ئاغزىدىكى
دوپپىنى تۈكۈرۈۋەتتى، دوپپا قان ئارىلاش يەرگە چۈشتى. ھەم-
شىرىخان قورقۇپ كەتتى، ئەمدىلا گەپ قىلىش ئۈچۈن ئاغزىنى
ئۆمەللەپ تۇرۇشىغا، مۇھەممەتتىن سەيدىننىڭ تەتۈر مۇشتى
بويىغا تېگىپ، يەرگە يىقىلدى. ھەمىشەرىخان «ۋايجان!» دەپ
توپىدا يۇمىلاپ كەتتى. ھارۇن بوۋاي:

— ۋاي مەمەتخان، نېمە بولدى؟ — دەپ ئورنىدىن تۇرۇپ
بولغۇچە، مۇھەممەتتىن سەيدىن ئۆيگە ئوقتەك ئېتىلىپ كە-
رىپ كەتتى، بالىلار قىرقىرىشىپ يىغلاشقىلى تۇردى. مۇھەم-
مەتتىن سەيدىن دالان، تۆت ئېغىز ئۆي، ئېغىللارغا شامالدىك
كىرىپ قايتىپ چىقتى، يەنە غالجىرلاشقان يېتى ھارۇن بوۋاي
ئەمدىلا يۆلەپ تۇرغۇزغان خوتۇنغا ئېسىلدى. بوۋاي: «ئوبدان
بالام مەمەتخان، ئاچچىقىڭىزغا ھاي بېرىڭ، ھەمىشەرىخان ھەرقان-
چە گۇناھ قىلغان بولسىمۇ، مەن ناماقۇل، مېنىڭ يۈزۈمنى
قىلىڭ، مېنىڭ تۆت كۈنلۈكۈم قالدى. مەن ھايات چاغدا بۇنداق
قىلماڭ، مېنى كۆمۈپ قويۇپ، نېمە ئىش قىلىشىڭىز مەيلى.
خۇدانىڭ، ئۇتقان روزام، ئۆتىگەن بەش ۋاخ نامىزىمنىڭ ھەق - ھۆر-

مىتى ئۈچۈن، پەيلى شەيناننىڭ كەينىگە كىرمەك، بالام! » دەپ ئۇنىڭ قولىغا ئېسىلىۋالدى. بالىلىرى پۈتتە ئېسىلىۋېلىپ: « دادا، ئانا! » دەپ قىرقىرىشىپ يىغلاشتى. مۇھەممەتئىمىن سەيدىن مەست ئادەمدەك دەلدۈگۈنۈپ توختاپ قالدى. ھەمىشەردە خان توپىدا دۈم يېتىپ ئۆكسۈپ يىغلايتتى. ھارۇن بوۋاي كۈچ-سىز قوللىرىدا مۇھەممەتئىمىن سەيدىننى سۆرەشتۈرۈپ، لەمپە ئاستىدىكى سۇپىغا ئاپىرىپ ئولتۇرغۇزدى. ئۇنىڭ چىرايى قور-قۇنچلۇق تارتىشىپ، كۆزلىرى قان قۇيۇلغاندەك قىزىپ كەتكەندى. ئۆزى ھەدەپ ھەمىشەرىخانغا خىرىس قىلغان ھالدا تىكىلىپ ھاسىرايتتى. ھەمىشەرىخان ھەممە يېرى توپىغا مىلەنگەن ھالدا، ئۆكسۈپ يىغلاپ، ئاستا سۆرۈلۈپ، كۆمۈپ قويۇلغان قىغقا يۆلەندى. چۇۋۇلۇپ كەتكەن چاچلىرى يۈز - كۆزلىرىنى توسۇۋالغانىدى. بالىلار قىرقىراپ يىغلىشىپ، ئۇنىڭغا يېپىشىۋېلىپ، دادىسىغا قورقۇمسىرىغان، ياتسىرىغاندەك پات - پات يەر تېگىدىن قاراپ قويۇشاتتى. ھارۇن بوۋاي تاتارغان، ھاسىرىغان ھالدا، بىردەم قىزىغا، بىردەم يېنىدا ئولتۇرغان كۈيۈغلىغا قارايتتى. ئۇنىڭ كىرىپكىسىز كۆزىدىن توختىماي ئېقىۋاتقان ياش ئاق، كىرىساقىلىنىڭ ئارىسىغا سىڭمەكتە ئىدى.

— بالام، — دېدى بوۋاي بوغۇلغان يىغا ئارىلاش ئاۋازدا، — ماۋۇ بالىلارغا قاراڭ، ماڭا ئىچىڭلار ئاغرىمىسىمۇ، بالىلارغا ئىچىڭلار ئاغرىسۇن. بۇنداق قىلساڭلار، مەن قورۇنۇپ كېتىدىكەنمەن. ئاچچىق دېگەن پەيلى شەيتان، ئۇنىڭ ئەسىرى بولسا، ئادەم ئەقلىنى يوقىتىدۇ. ھەرقانداق ئىش بولسىمۇ، ئاچچىق قىلغانغا ئۇرۇشقانغا ئورنىغا كەلمەيدۇ، چىرايلىق دەيلى، بۇرۇنغۇ ياش ئىدىڭلار، بۇنداق قىلساڭلارمۇ يارشاتتى، ئەمدى ئالتە بالىغا ئاتا - ئانا بولدۇڭلار، بالاڭلىنىڭ چوڭى ياتلىق قىلىنغۇدەك بولدى. . . .

— مانا شۇنىڭ خاپىلىقى، ھە، قېيىنئاتا، سىلى ئاڭلىسىلا،

ھازىر ھەممە خەقنىڭ ئاغزىدا، مۇھەممەتئىمىن سەيدىننىڭ قىزى ياسىن مەدەك بىلەن ئۇ قىپتۇ، بۇ قىپتۇ. . . دېگەن سۆز - چۆچەك. . . بۇ

سۆز - چۆچەكلەر دوست - دۈشمەننىڭ ئالدىدا بىر يۈللۈقۈمنى قويمىدى. مەن يۈزۈمنى قانداق كۆتۈرۈپ يۈرمىن؟ ئات، نى نومۇس! قىز باققاننىڭ جاجسىمۇ ئەمدى بۇ! ھازىر بولماي قالدى، خەيرىيەت، ھەي، ئۈنۈڭنى ئۆچۈرۈپ ئاڭلا! - دەپ ۋارقىرىدى مۇھەممەتتىن سەيدىن. ھەمشىرىخان ئۆكسۈشتىن دەرھال توختىدى، - مەن بۇ قېتىمغا قېيىنئاتامنىڭ يۈزنى قىلدىم، بوپتۇ. بۇنىڭدىن كېيىن، قىزنىڭ تالاغا چىقمىسۇن. كۆزۈمگە چېلىقىپ قالسا ياكى زىغىردەك گەپ قۇلىقىمغا چۈشۈپ قالسا، ئىككىڭنى تۈۋرۈككە تېڭىپ، پاجىقىڭنى چېقىۋېتىپ، كۆرۈدىغىنىمنى كۆرىمەن!

- مۇرىمەسەن؟ مەمەتخاننىڭ گېپى ئورۇنلۇق، تايىقى ھەق بوپتۇ. ھۇ، سەندەك ئەقىلسىزنى! - قورقۇنچ ۋە ئاچچىق-لىنىشتىن بوۋاينىڭ تىزلىرى دىر - دىر تىترەپ كەتتى. - ئۇقتۇم، - دېدى ھەمشىرىخان يىغا ئارىلاش ئۆكسىگەن ئاۋازدا.

- ھەممە گۇناھ مەندە، - بوۋاي مەيدىسىگە مۇشتلىدى، - كۆزگە كۆرۈنگەن نەۋرەم دەپ ئەركىلىتىپ، ھالا بۇ كۈندە، ما ئىشنى كۆر ئەمدى؟ دادىسى دۈشمىنى كۆپ ئادەم تۇرسا، دادىسىنى ئايىمىغىنىنى قارا ئۇ ئەقىلسىزنىڭ! سەن ئانىسى بولغاندىكىن، نېمىشقا بوپىغا يەتكەن قىزىڭغا ئوبدان ھېزى بولمايسەن تاياق قېپى؟ خەپ نۇسرەت، خەپ... سەن بىزنىڭ دەردى - ئېسەيمىز-نى ئاز بولۇپ قالدى دەپ، ئەمدى بىزگە مۇشۇنى كۆرسەتتىڭما؟! ئۆيدىكى بۇ جىدەلنى ئۇققان نۇسرەت ئۆيگە كېلىشكە پېتىدە نالامىدى، ھەپتىگىچە دادا جەمەت بوۋىسىنىڭ ئۆيىدە تۇردى.

قومۇشلار ئۈنۈپ كەتكەن ھويلىسى بۈگۈن ئادەم بىلەن لىق تول-
غان، ئۇزۇندىن بېرى تىنجىپ قالغان بۇ كونا «ئوردا» غا جان
كىرگەندى. بۇرۇنمۇ بۇ يەردىن چىقىدىغان غەلۋە - غۇۋغا ھەر-
گىز خۇشاللىق ئەمەس، جېدەل، مۇشتلىشىش، يىغلاش، ۋارقى-
راش ئىدى. چىراغ ئۆچتى قىلىپ كالتەكلەيدىغان ئۆيىنىڭمۇ
ھازىر ئىشىك - دېرىزىسى قىيسىيىپ، تاملىرىنىڭ سۇۋىقى
چۈشۈپ، بىرقانچە يەرگە بارماق پاتقۇدەك چاك كەتكەندى. جا-
ھاننىڭ خاپىلىقى گويا مۇشۇ يەردىن ماكان تۇنۇۋالغاندەك، يەنە
ھازىرمۇ ۋارقىراشماق، يىغا - زارە بولماقتا ئىدى. بۇ ئىشلار
بۇ كەڭرى ھويلىنىڭ ئىككى يېرىدە - بىرى، ھويلا ئوتتۇرىسىدە.
دىكى قېرى ئۈجمىنىڭ تۇۋىدە، يەنە بىرى، ئامباردا بولۇۋاتاتتى.
ئۈجمە تۇۋىدە، بىر توپ قېرى - ياش ئاياللار، بالىلار كەنت
سېكرىتارى مامۇت نۇرنىڭ ئەتراپىغا ئولشۇۋالغانىدى. مامۇت
نۇر پوكاندەك ئېسىلىپ، تەرلەپ - پىشىپ، ئۇلارغا سۆزلىمەكتە
ئىدى:

— ھەي مۇسۇلمانلار، مەن سىلەرگە ئەتىگەننىڭ ياقى قەلەندە-
دەرنىڭ ئىتىغا ئوخشاش كاپىشىپ سۆزلەۋاتمەن، بۇ مېنىڭ گې-
پىم ئەمەس، كېپەك شاڭجاڭنىڭ بۇيرۇقى. بۇ يالغۇز بىرنىڭ
ئاياغقۇمغا چىقارغان سىياسەت ئەمەس. مەنچە بولغاندىغۇ، غەللە
ئاشلىقى ساتقان پۇلنى ھازىرلا قولۇڭلارغا بەرسەم بولاتتى، لې-
كىنئە، كېپەك شاڭجاڭ: «بۇغداي ساتقان پۇلدىن بىر سىنىتمۇ
دېھقانلارغا بېرىلمەيدۇ، ھەممىگە ئوغۇت ئېلىپ بېرىمىز» دەپ
بۇيرۇق قىلدى. بۇنىڭمۇ، تېگىدىن ئالغاندا يامىنى يوق، ئو-
غۇتنى چىق سالىساق، كېلەر يىلى ھوسۇلنى چىق ئالىدىغان گەپ!
— كېلەر يىلقى ھوسۇلغىچە بىز كارناينى قوزۇققا ئېسىپ
قويمىزمۇ؟ ئورمىدا بېرىشكە يېگەن گۆشنىڭ قەرزىنى ئىشتىنىدە-
نمىزنى سېتىپ بېرىمىزمۇ؟ قوناق پىشقىچە نېمە يەيمىز؟ ئوغۇت
بەرسەڭلار، ئوغۇتنى يەيمىزمۇ؟ — دېدى تۆۋەن مەھەللىدىكى

ئەيسا خىگىرىق.

— راست، بىز ئوغۇت يەمدىكەنمىز؟

— بىزمۇ ئاش بەرگەندىكىن، بىزگە پۇل بەرسۇن، بىزنى بەرسۇن. «ئاۋۋال تائام، ئاندىن كالام»، قورساقنى غەپلىمىز، ئاندىن ئوغۇتنىڭ غېمىنى قىلساقمۇ كېچىكمەيمىز.

— ھەرقانچە ئوغۇت چاققان بىلەنمۇ، سۇ بولمىسا، تۆشۈك يانچۇققا پۇل سالغاندەك ئىش بولىدۇ. مانا، بۇ يىلمۇ بىر مۇنچە ئوغۇت ئېلىپ چاچتۇق، يالتىراق ئېلىپ باستۇق، سۇ بولمىغاندىكىن، «ئېشىكى ئۈچ تەڭگە، توقۇمى بەش تەڭگە» بولدى. يېرىمنىڭ ئېچىق بېشىغا سۇنى ئەكىلىپ قويۇپ، ئاندىن ئوغۇت ئال دېسە بولمامدۇ؟ ئەمدى جېنىمنى تىكىپ قويدۇم، — دېدى قانداق پىلاڭ.

— ماڭا كەچكىچە ئېسىلىۋالساڭلارمۇ مەندە پۇل يوق، — دېدى مامۇت نۇر توقۇمنى قارىغا ئېلىپ، — بۇ كېپەك شاڭجاڭ. نىڭ بۇيرۇقى، مەن شۇنى سىلەرگە يەتكۈزۈپ قويدۇم.

— شۇنداق، سىز يۇقىرىغا ياخشى، پەقەت يۇقىرىنى رازى قىلىشىڭىزلا بولدى. لەڭ ساتقۇزۇشتا، ھەر بىر ئادەمگە بۇرىدەك تەگدىڭىز، بىز سىز دېگەن ۋاقىتتا سېتىپ بەردۇق. سىز يۇقىرىدىن مۇكاپات ئالدىڭىز، ئەمدى ھەققىمىزنى بېرىدىغان چاغدا، چانقىڭىز يوق. ۋاي، ئۇنداق قىلماڭ ئوبدان سېكىرتار، بىزگە مۇنچىڭىز ئاغرىسۇن، بىزگىمۇ ئانچە — مۇنچە ياخشى بولۇڭ، ئاخىرى ئۆلىشىڭىز يىغلايدىغان، جىنازىڭىزنى كۆتۈرىدىغان بىز. بىزنى ئۈنچىۋالا تاشلىۋەتمەڭ، يۇقىرىدىن چايدان مۇكاپات بەرگەن بولسا، بىز سىزگە بىر پاقىلان سويۇپ چاي قويۇپ مۇكاپاتلايدىمىز، — دېدى قانداق پىلاڭ.

— تولا كاپىشما تاز... ئىش قىلىپ، مېنىڭ كارىم يوق. — شۇنداق، «غوجامنىڭ قورسىقى توق، قولى بىلەن ئىشى يوق». قېنى كۆرەرمىز، يەنە بىر — بىرىمىزگە لازىم بولۇشىمىز.

غىنىمىزنى!

— لازىم بولساڭ، ماڭا ئەمەس، ھۆكۈمەتكە بولمىسەن، ماڭا نېمىدى؟ مەن يەنە ھۆكۈمەتنىڭ سىياسىتى بويىچە ئىشلەۋېرىدەن، دەپ ھۆركىرىدى مامۇت نۇر چىچاڭشىپ.

— ھەي، خالايمىق، بولدى تالاشماڭلار، بۇنىڭ بىلەن مېڭا كېچە - كۈندۈز دېيىشسەڭلارمۇ بىكار، بۇ يەنە مۇشۇنداق مۈشۈك بالىسىنى يېگەندەك، ھەممىنى يۇتۇۋېتىپ، كۆزىنى يۇمۇۋېلىپ، خىيالغا كەلگەننى سۆزلەۋېرىدۇ، بەزدەك تۇرۇۋېرىدۇ، — دېدى مۇھەممەتئىمىن سەيدىن توپ ئىچىدە ۋارقىراپ.

— ئالە، مەمتەك.

— ھۇششەرە مەمتەك، يەنىلا سەن يۈرەكلىك، سەن ئوغۇل بالا! — دېيىشتى خالايمىق، مامۇت نۇر تاتىرىپ كەتتى.

— مېنى ھەممىڭلار مېڭىسىنىڭ سۈيى بار خالقۇش ساراڭ دەيسىلەر... — مۇھەممەتئىمىن سەيدىن جامائەتنى ئۆزىگە قا- راتتى، — ھەرھالدا، مېنىڭ بىر ئېغىز گېپىمنى ئاڭلاڭلار. ئىككى ئىت تالاشسا، بىرسى كاسكىراپ، چىشىنى چىقىرىپ كەينىنى قىلىۋالسا، تالاۋاتقىنىمۇ تالمايدۇ. كۈلمەڭلار، كۈلد- دىغان گەپ ئەمەس. بىزنىڭ دانا سېكىرىتارىمىز بۇنىڭغا كاسك- راپ، كېپەك شاڭجاڭغا دۆڭگىگەندىكىن، بىز قانداق قىلىمىز؟ ھەقىچان شۇنداق دېسەم، «بۇ لامزەللىلەر كېپەك شاڭجاڭنىڭ ئالدىغا بارالمايدۇ، شۇنىڭ بىلەن، مېنىڭ دېگىنىم دېگەن بولىدۇ!» دەيدۇ. قورساق ئاچسا، قانداق قىلىمىز؟ ھېلىغۇ كېپەك شاڭ- جاڭكەن، ۋالىينىڭ ئالدىغىمۇ بارىمىز. چۈنكى بىزگە نان كې- رەك، نان بولمىسا، بىز بولمايمىز، بىز بولمىساق، نان بولماي- دۇ. كېپەك شاڭجاڭ شاڭجاڭ بولالمايدۇ، ۋالىيمۇ ۋالىي بولال- مايدۇ، چۈنكى بىز ئۇلارغا كېرەك. بىز نان تاپمىساق، ئاچلىققا ئۇلار بىزدىن بەكرەك چىدىيالمايدۇ. جان بىزنىڭكىدىن ئۇلارغا بەكرەك تاتلىق.

مەيداندا يەنە كۈلكە كۆتۈرۈلدى:

— سۆزلە ساراڭ، گېپىڭ جاپىدا!

— ئەگەر پۈتۈن ئاياغقۇمدا، مەن بىلەن كېپەك شاڭجاڭنىڭ ئالدىغا بارالغۇدەك ئىنجاسى بار ئوغول بالىدىن بىرى چىقىپ بىرى بىلەن، ئونى چىقسا ئونى بىلەن بارىمەن. چىقمىسا، ئۆزۈملا بارىمەن. كېپەك شاڭجاڭمۇ بىزگە ئوخشاشلا ئادەم، ئىككى پۈتى بار، ماڭمىدۇ، ئاغزى بار، سۆزلەيدۇ، قولىقى بار، ئاڭلايدۇ، كۆزى بار، كۆرىدۇ، ئادەم يېمەيدۇ. ئەھۋالىمىزنى دەيدىمەن، تىڭشىسا — ھەل قىلسا يېنىپ كېلىمەن، بولمىسا، كېپەك شاڭجاڭنىڭ ئۆيىدە كۈندە شورپا، پولو، مانتا بار، يەپ ياتىمەن. بېرىدۇ، بەرمەي ئامالى يوق، ئۇمۇ بىزگە ئوخشاش ئادەم، پەقەت بىزدىن سېمىز، چىرايلىق.

— كېپەك شاڭجاڭ يېگەننى يېسەڭ، سەنمۇ ئۇنىڭدىن چىرايلىق بولۇپ كېتىسەن مەمتەك، — دەيدى بىر قېرى مەزلۇم، خالايسىز يەنە كۈلۈشتى.

— قانداق، مەن بىلەن بارىدىغانلار بارمۇ؟

شۇئان توپ ئىچى جىمىپ كەتتى. مۇھەممەتتىن سەيدىن توپ ئىچىگە — ھەربىر ئادەمگە قاراپ چىقتى. ھەممە كۆزلەردىن تەشۋىش، ئۆزىنى قاچۇرۇش، يەنە خىجىللىق، ئىشەنمەسلىك، ئۈمىدسىزلىك، زەئىپلىك چىقىپ تۇراتتى. ھەممىنىڭ زۇۋانى تۇتۇلۇپ قالغاندەك ئىدى.

— بارمۇ؟

...

— ھا... ھا... ھا... — مۇھەممەتتىن سەيدىن قاتتىق قاقاقلاپ كۈلۈپ كەتتى. كۈلكىدىن توختىغاندا، لەۋلىرى تىترەپ، ئاغزىغا گەپ كەلمەي قالدى، بۇغولۇپ كەتتى.

— ئىسىت بېچارىلەر، ئادەمنىڭ ئىچىنى ئاغرىتماڭلار! كېپەك شاڭجاڭ ئادەم يېمەيدۇ، بىز ئۇرۇشقىلى بارمايمىز، پە-

قەت ھال - ئەھۋالىمىزنى دەيمىز، پارتىيىنىڭ رەھبىرى پۇقرا-سى ئاچ قالسا قاراپ تۇرمايدۇ. پەقەت بىزنىڭ ھالىمىز ئۇلارنىڭ قولىغا يالغان مەلۇم قىلىنغان، بىز «ھەممە يېرىدىن چىپىلداپ ياغ ئېقىپ تۇرىدۇ، ماڭسا، ئاشلىقنىڭ تۆپىسىگە دەسسەپ ماڭد-دۇ، بېشىنى كۆتۈرسە، توقماقتەك پۇلغا ئۈسۈۋالدى» دېيىلگەن. بۇ نېمە ئۈچۈن؟ ياخشىچاق بولۇش ئۈچۈن. بۇنداق ئىش بۇرۇن شۇنداق ئىدى، ھازىرمۇ تازا ئۆزگەرمىدى، ئىستى، سىلەرگە ئىچىم ئاغرىۋاتىدۇ. يىغلىغىم كېلىۋاتىدۇ، بىچارىلەر...

— بولدى مەمتەك، بىزنى ئىزاغا ئۆلتۈرەي دېدىڭ، بولدى قىل. ئەمما ئۆزۈڭ بىلىسەن، بىز گېپىمىزنى سەندەك ئوڭلاپ قىلالمايمىز، سەندەك ئوقۇمايتىكەنمىز. ھەمراھ بولساققۇ بولاتتى، ئەمما سەن بىلىسەن، بىزنى خىجىل قىلما، يەنىلا سېنىڭ بارغىنىڭ ئوبدانكەن، — دېدى قادىر پىلاڭ.

— شۇنداق، مەمتەك سەن بارغىن!

— شۇنداق قىل، بالام!

— ياخشى سەن بوپقايتىكەنسەن، بولمىسا، بىز ئۈچۈن بىر ئېغىز گەپ قىلىشقا كىم چىقاتتى؟ «خۇدايىم كۆزىدىن ئايرىسە-مۇ، ھاسسىدىن ئايرىمىغان» دېگەن شۇ.

جامائەت يەنە زۇۋانغا كىرىپ، جانلىنىپ قالدى.

— بوپتۇ، مەن يەنىلا سىلەرگە كۆسەي بولاي. كىچىك چېغىمدا، ئانام «كۆسەي بالام» دەپ ئەر كىلىتىپ قويايتتى.

— سەن بىز ئاياغقۇملۇقلارنىڭ كۆسەي بالىسى، بالام، — دېدى بىر قېرى مەزلۇم كۆز يېشىنى ئېتىكى بىلەن سۈرتۈپ. مامۇت نۇر تاتىرىپ تىپىرلاپ كەتتى، ئۇ دەرھال توپتىن ئايرىلىپ، ئابدۇرېشىتخان غوجىنىڭ يېنىغا پايپاسلىدى.

مۇھەممەتئىمىن سەيدىن كۆك ئېشىكىنى مىنىپ، يېزىلىق ھۆكۈمەتكە كەتتى. خەقنىڭ ئەندىشىلىك، ئۈمىدىسىز كۆزلىرى ئۇنىڭ قارىسى يىتكىچە، كەينىدىن قاراپ قالدى.

ئەتىسى ئەتىگەندە، مۇھەممەتئىمىن سەيدىن خوشال قايتىپ كەلدى. كېپەك شاڭجاڭ ئۇنىڭ قولىغا: «ئاياغۇمنىڭ ئەھۋالى باشقا يەرگە ئوخشمايدۇ، غەللىنىڭ پۇلى دەرھال دېھقانلارنىڭ قولىغا بېرىلسۇن، باشقا كەنتلەرنىڭ ئەسلىدىكى بويىچە بولىدۇ» دەپ تەستىق يېزىپ بەرگەندى. ئاياغۇملۇقلار شادلىنىشتى، مامۇت نۇر، سىدىق بايچەك، ئابدۇرېشىخان غوجا، سوپى مەزىنلەر قايغۇرۇشتى، ھازا تۇتۇشتى، مۇھەممەتئىمىن سەيدىننى خەقلەر ماختاپ بېشىغا ئېلىپ كۆتۈرگەندە، سېكرىتار ئۆزىنىڭ ھوقۇقى ئۇنىڭغا ئۆتۈپ كەتكەندەك، ئىمام ئىماملىقىنى، سوپى مەزىن مەزىنلىكىنى ئۇنىڭغا تارتقۇزۇپ قويغاندەك، تولغىنىپ كېتىشتى، جامائەت كۆلىنىڭ بويىدا، مۇھەممەتئىمىن سەيدىننى ئورنۇپلىشتى.

— ھە، مەستەك، بىر دېگىنە، سەن كېپەك شاڭجاڭ بىلەن قانداق كۆرۈشتۈڭ؟

— راست شۇنى دە، دېگىنە، بىر ئاڭلايلى.

— خۇپتەن بىلەن باردىم، بىر كىچىك بالا ئۆيىنى كۆرسىدىم. ئېشىكىمنى دەرۋازا ئالدىدىكى بىر ئامۇتقا باغلاپ قويۇپ: «ئەسسالامۇ ئەلەيكۇم!» دەپ كىرسەم، ھېچ سادا يوق، بۇ ھويلىسىكەن، يەنە مېڭىپ: «ئەسسالامۇ ئەلەيكۇم!» دەپ كىرسەم، يەنە ئادەم يوق. كىچىك بالا گولداپ قويدىمكىن دېسەم، ئۆيلەرنىڭ چىرىغى يورۇق، شۇنداق قىلىپ ئۈچىنچى قېتىم: «ئەسسالامۇ ئەلەيكۇم!» دەپ كىرگىنىمنى بىلىمەن، كۆزۈم ئالچەكمەن بولۇپ كەتتى. ئوتقاشتەك گىلەم سېلىنغان ئۆيدە، بىر - بىرىدىن سېمىز ئادەملەر ئولتۇرۇشۇدۇ. داستىخاندىكى نېمىلەرنىڭ تولىلىقىدىن بېشىم قېيىپ كەتتى. بىر قويدىمىڭ پۈتۈن گۆشى تۇرىدۇ، بىرقاتچىسى بىردىن پىچاققا گۆشنىڭ خالىغان يېرىدىن كېسىپ يەۋاتىدۇ، ھاراق ئىچىشىۋاتىدۇ.

— ئۆلە، بېشىڭنى يەيدىغان كاساپەتلەر.

— باشلىقلار دېگەن ئىمانسىز بولىدۇ.

— مامۇت نۇر غوجامنىڭ قولىتىقىدىن، مەسچىتتىن چىقال-
مىغان بىلەن، ناماز ئوقۇمايدۇ ئەمەسمۇ؟
— ھە، سۆزلە.

— ھەممىسى ھاڭۋېقىپ، بېشىمدىن تاپىنىمغىچە قاراشتى،
بىر - بىرىگە قاراشتى. كېپەك شاڭجاڭ مەن بىلەن كۆرۈشۈپ،
ئۆزى ئولتۇرغان يەرگە ئولتۇرغۇزدى. ئالدىمغا چاي، گۆش
قويدى. «ئالسىلا» دەپتى، «مەن روزا تۇتقان» دېسەم، ھەممىسى
خىجىل بولۇشۇپ كەتتى. شۇنىڭدىن كېيىن، «نېمە ئىشلىرى
بار ئىدى؟» دەپ سوراپتى، ھەممىنى دەپ بەردىم. ئولتۇرغانلار:
«ئۇنداق بولسا بولماپتۇ» دېدى. كېپەك شاڭجاڭ خاتىرىسىدىن
بىر ۋاراقنى يىرتىپ، مۇشۇ خەتنى يېزىپ بەردى. ماڭىدىغان
چاغدا، بىر پارچە گۆشنى «ئىپتارلاڭ» دەپ بەردى، يېنىپ
چىقتىم شۇ.

— ۋاي، ما ئىشنى؟ شۇنچىلىك ئىكەنیا!

— زادى ھەل بولىدىغانلىقىنى مېنىڭمۇ كۆڭلۈم تۇيۇپ
تۇرغان.

— مىڭنى قىلسا ئادەم - دە، بىزنى ئاچ قويمايتتى زادى.

— ئەسلى مەن بىللە باراي دېگەن، بارسام بوپتىكەن!

— كېپەك شاڭجاڭ قانداق ئادەمكەن؟

— سېمىز، يوغان قورساق، كۆك كۆز، سۈرلۈك ئادەم-
كەن.

— مېھماندىن سىقىلىپ قاپتۇ، بولمىسا بۇنداق ئاسان ھەل
بولمايتتى.

خۇشال بولۇۋىدى، دەرھال بىر پاجىئە ھەممە ئادەمنىڭ كۆڭلىدە ئەندىشلىك گۇمان پەيدا قىلدى. لېكىن ئۆز غەمىنى بىلەنلا بو- لۇپ، باشقىلارنىڭ نېمە بولۇپ كېتىشى بىلەن كارى يوق. بەلكى ئۇنىڭ بىرەر چاتقى ماڭا يۇقۇپ قالارمىكەن دەپ قورقۇپ تۇرۇپ تۇرۇپ ياشاشقا كۈنۈپ كەتكەن ئاياغقۇملۇقلارغا بۇ پاجىئە توخۇ- سى يېتىپ كەتكەنچىلىك تۇيۇلمىدى.

بۇ ئىش يەنە ئاشۇ كۆك يانتاق، چىڭگىلىك، پاكار قومۇشلار قاپلاپ كەتكەن ئەترەتنىڭ ئامبىرىدا بولدى. سىدىق بايجەك غەل- لىنى تولۇق تاپشۇرالمىغان قىرىق - ئەللىك ئادەمنى ئامبارغا سولتۇپ، قىستماقتا ئىدى.

— سىلەر ھۆكۈمەتنىڭ تومۇرىنى تۇتۇپ بېقىۋاتىسىلەر، مۇشۇنداق كۆكەملىك قىلىپ يېتىۋالساق، بىزدىن غەللىنى كۆ- تۈرۈۋېتىدۇ دەپ، خىيال ئەيلىمەڭلار، ئەجەب باشقىلار ئۆزى يەيدىغان ئاشلىقنى قوشۇپ، ئۇ چىقىشمىسا، بىرەر قوپىنى، توخۇلىرىنى سېتىپ، بازاردىن ئاش ئېلىپ، ۋەزىپىسىنى تۈگەت- تى. ھەرقايسىڭلار نېمىشقا ئۇنداق قىلمايسىلەر؟ . . .

— سەن تېخى بىزنى ئۇنچىۋالا پەس كۆرمە سىدىقاخۇن، بىز كۆكەمە زەمبىلكەش ئەمەس، يەيدىغىنىمىزنىمۇ سېتىپ بەردۇق، يەنە بولمىدى. ئېشەك، كالىمىزنى ساتايلى دېسەك، يەنە دېھقان- چىلىق قىلمىساق بولماس. مۇسۇلمان ئادەم يالغان گەپ قىلسا يامان بولىدۇ، ئەمدى بىزنى قىيناۋەرمە، يەردىن چىقىمىسا، قان- داق قىلىمىز؟ سۇ بولمىغاندىكىن ھېچنېمە بولمىدى، — دېدى ھەسەن مايماق ۋايساپ.

— جېنىمىزنى قىيناۋەرمە، بۇغدايدىن توشمىغان غەللىمىز- نى كۈزدە قوناقتا ئارتقۇزايلى، — دېدى يەنە بىر موماي.

— يوشۇرۇن كۈچنى قازايلى، سىلەر جاھىللىق قىلماڭلار، مەن سىلەردىن جاھىل. ئۆيۈڭلەردە ئاش يوق ئەمەس. ئەگەر مۇشۇنداق قىلىۋەرسەڭلار، ئاپىرىپ پەيچۇسوغا سولتىۋېتىمەن،

جەرىمانە قويغۇزىمەن!

— جەرىمانە قويساڭ، جاننى ئالارسەن، — دەدى مۇسا سوغۇق.

— ھەي ياسىن مەدەك، سەن غەللىنى پۈتۈن بېرەلمەي نومۇس قىلمىدىڭما؟ — دەدى سىدىق بايچەك.

— نېمىدىن نومۇس قىلىمەن؟ خاماندىن چىققان ساماندىن باشقىنىڭ ھەممىسىنى بەرسەم، گەدىنىمدە يەنە يۈز ئەللىك جىڭ ئېشىپتۇ، مانا كۈن تۇرۇپتۇ، مەن گېلىمغا بىر تال دان ئېلىپ قالماي تاپشۇردۇم، ئۆشەرە — زاكاتقا ساماننى ئېلىپ قويدۇم، خۇدايىم بار، دەدىم. ئىشقىلىپ، ئاياغۇمدا ئاچ قالماسەن، سىلىدەك باي ئاتىمىزنىڭ ئۆيىگە بارارمەن، — دەدى ياسىن كۆزىنى يۇمۇپ كۈلۈپ. سىدىق بايچەك تېرىكتى.

— ئادىشۇا، «ئېشەك ئۆلۈۋاتسا، بىر يېرى غىجەك تارتىپ-تۇ» دېگەندەك، سەت ھىجايىمىغىنا، سەن مېنىڭ خوتۇنۇمىدىڭ مەن سېنى بېقىپ، خوتۇنىڭنى ئەكەپ قوي، ئوبدان بېقىپ قويماي بولمىسا...

ياسىننىڭ چىرايى تاتىرىپ كەتتى:

— سىدىق ئاكا، سەن ئاكامدەك ئادەم، ئاغزىڭغا بېقىپ سۆزلە. مەن چاقچاق قىلىپ دەپ قويدۇم. مېنىڭ بار — يوقۇم، تۇرغان تۇرقۇم مۇشۇ، لېكىن خوتۇنۇمنى باققۇچىلىكىم بار. سەن مەندىن باي، ئەمما خوتۇنىڭنى باقالمىغان بولساڭ، ماڭا ئەكېلىپ بەرسەڭ، مەن سەندىن ئوبدانراق باقمەن.

— ھېلى جۇما شۇمتەك، سەن شۇنداق دېگۈدەك بولدۇڭما، ھۇ خوتۇنىڭنى! . . . — سىدىق بايچەك ياسىنغا ئېتىلدى. تۆت - بەش ئادەم ئۇنى قۇچاقلاپ تۇتۇۋېلىپ يالۋۇردى:

— ھاي سىدىقاخۇن، ھاي دەيمەن، سىلىمۇ كىچىك بالىمۇ؟ خاپا بولمىسىلا.

— مەن زادى ئاشۇ ھارامدىن بولغان سولتەكتىن مۇشۇنداق



گەپ ئاڭلايمەنما؟ ھۇ، خوتۇنڭنى! . . .
 — سەن خوتۇنۇمنى تولا ئاغزىڭغا ئالما، مېنىڭمۇ ئاغزىم بار، سەندىن قورقۇپ قالمايمەن. ناھايىتى قولۇڭدىن كەلسە سولتىۋېتەرسەن. . .

— ھۇ، خوتۇنڭنى! . . . ، — سىدىق بايچەك ھەدەپ يۈل-قۇنۇپ بوشىنىشىغا ئۇرۇندى، ئەمما ئۇنى چىڭ قۇچاقلىۋېلىشتى. ئۇ جان ئاچچىقىدا بوغۇلۇپ، خىرقىراپ كەتتى.
 — ھۇ، خوتۇنڭنى! خوتۇنڭدىن سورا شۈمتەك، سىدىق بايچەك جىگدىلىكتە نېمە قىلغان دەپ سورىساڭ بىلسەن. خوتۇ-نڭنىڭ قۇچىقىدىكى بالغا قاراپ باق، كىمگە ئوخشايدىكەن - ھە؟ ئاڭلاپ قوي!

ياسىنىڭ چىرايى دەھشەت قورقۇنچلۇق تۇس ئالدى.
 — ھەي سىدىق خۇمپەر، خوتۇنۇمنى جىگدىلىككە ئېلىپ چىقتىڭما؟

— ھە، ئېلىپ چىقتىم، ئۇنى قويۇۋېتىڭلار، قويۇۋېتىڭلار، ئى شۇمنىڭ تەڭ كېلەلگىنىنى مەن بىر كۆرەي، — سىدىق بايچەك تىپىرلاپ يۇلقۇنماقتا، خىرقىرماقتا.
 — ھەي سىدىق خۇمپەر، يالاق يالايدىغان غالچا، سەن مې-نىڭ خوتۇنۇمدىن بالا تاپتىڭما؟

— ھە تاپتىم، يەنە تاپمەن! . . .
 — مېنى قويۇپ بېرىڭلار مۇسۇلمانلار، مېنى قويۇۋېتىڭلار خوتۇن تالاقلار! — ياسىن ئەسەبىيلەرچە ۋارقىراپ يىغلاپ كەت-تى. باغلاققا كۆنىمگەن تايغاندەك ئۆزىنى ھەر تەرەپكە ئۇردى. ئەمما خەق ئۇنى ئامباردىن سۆرەپ تالاغا ئېلىپ چىقتى. ئۇ ھەدەپ كەينىگە تىرەجەپ ۋارقىرايتتى:

— سەن قەلەندەر، مېنىڭ خوتۇنۇمنى جىگدىلىككە ئېلىپ چىقتىڭما؟ خەپ توختا! خەپ سېسىق خۇمپەر، سەن ھوقۇقىڭغا ئىشەنمە، تېخى جاھاننىڭ مەنزىلى ئۇزۇن، خەپ! . . .

كشىلەر ئۇنى ئاخىرى كۆتە - كۆتە قىلىپ ئېلىپ كەتتى .
ياسىن مەدەك ھۆڭرەپ يىغلاپ كەتتى .

— بولدى، يىغلىما بالام! ئوغۇل بالا — يەنە كېلىپ سەن
ياسىن مەدەك يىغلىساڭ ياراشمايدۇ. ئۇ، ئىت خۇپلۇق توخۇ
پوقى، بىزدىن ئاش ئالماي، ئۈسكىلى يەر تاپالماي، سېنى
تالىدى. ئادەم جان ئاچچىقىدا ئاغزىغا كەلگەننى دەۋىرىدىغان
گەپ. شۇڭا، پەيلى شەيتان دەيمىز. ھە، بولدى قىل، يىغلىما.
سېنىڭ خوتۇنۇڭ خەق جىگدىلىككە تارتسا ماڭىدىغان خوتۇن ئە.
مەس. ئۇ، رودىپاي سەندىن ئاچچىقىنى چىقىرىش ئۈچۈن شۇنداق
دەپ تاشلىدى. سەنمۇ دەيدىڭ، يەنە نېمىگە يىغلايسەن؟ بولدى
قىل! سەن تاۋى نازۇك خېنىمىدىڭ؟ يىغلىما! «يولۋاسنى
يەڭگەن باتۇر ئەمەس، ئاچچىقىنى يەڭگەن بانۇر». ئەگەر ئۇنىڭ
قىلغانلىرى يۈرىكىڭگە تۇرۇۋېلىپ، ئوچ ئالماق بولساڭ، ئاچچى-
قىڭنى بېسىۋېلىپ، ئەقلىڭنى ئىشلەت.

— ئاكىلار، كۆردۈڭلار، ئادەمنى شۇنداق سۇندۇرغان بار-
مۇ؟ مېنى شۇنداق بوزەك ئېتەمدۇ؟ يىل بويى ئاشۇ تۈزكۈرنىڭ
ئۆيىگە سۇ توشۇيمەن، شۇنىڭمۇ يۈزى يوقمۇ؟

— ئۇنى دېسەڭ، بىزنىمۇ ئاز بوزەك قىلىمدى دەمسەن؟
ئۇنىڭ قىلمىغان ئەسكىلىكى قالمىدى، ئاياغقۇم ھازىر ئۇنىڭ
ئالقىنىدىكى گۆشى، ئېزىقىغا ئېلىپ چايناۋاتىدۇ. ھەركىم قىل-
سا، ئۆزىگە قىلىدۇ، نى - نى ئادەملەردىن قالغان جاھان بۇ!
بۇ بايجەك ئەۋلادىدىنمۇ قالىدۇ تېخى. خۇدايىم ئۆزى تەڭشەپ قوپار...
جامائەتنىڭ نەسەبىتى ياسىنى ئاچچىقىدىن ياندۇردى. ئۇ
يانچۇقىدىن كۆك موخۇر كا ئېلىپ، سۇس تىترەۋاتقان كىرىپىنىڭ
دۈمبىسىدەك يىرىك دىقماق بارماقلىرىدا قولاشمىغان ھالدا يۆگەپ
تۇتاشتۇردى.

— روزاڭنى بۇزدۇڭمۇ توخۇ پوقى، — دېدى ھەسەن سوغۇق
نارازىلىق بىلەن ئۇنىڭغا تىكىلىپ.

ياسىن گەپ قىلمىدى. مەھەللە دوقمۇشىغا كەلگەندە، ھەم-
 مەيلەن تارقاپ كەتتى. ياسىن قىردا تېرەككە يۆلتۈرۈپ
 خېلىغىچە موخۇركىسىنى چەكتى. بىر كەمدە، بىردىنلا جىمىۋات-
 قان تاماكىسىنى تاشلاپ، ئېرىقتىن ئاتلىدى - دە، قومۇشلۇق
 ئارىسى بىلەن مېڭىپ كەتتى. ماڭغاندىمۇ خۇددى بىر نەرسىگە
 ئۈلگۈرەلمەيدىغاندەك ئالدىراپ ماڭدى. يەردىكى قومۇش كۆتەك-
 لىرى، ئۈلۈك پاتاسلار بىلەن قوشۇلۇپ چۆيۈندەك قېتىپ كەت-
 كەن مودۇر - چوقۇر قىرلار ئۇنىڭ چەمدەك قېتىپ كەتكەن
 تاپىنىغا تەسىرمۇ قىلمىدى. سالما، پاتمىچۇقلار شىلدىرلاپ،
 ئايىغى ئاستىدا ھەر تەرەپكە قاچاتتى. قومۇش كۆتەكلىرىگە ئۇۋا
 سالغان تورغايلار چۆچۈپ ئۇچاتتى. كەچكى شەپەقتە، ئەمدى
 يىپەك تارتىشقا باشلىغان قومۇشلارنىڭ ئۇچى قىزغۇچ تاۋلانماق-
 تا، قۇملار يۈزىمۇ كۆڭۈلسىز قىزغۇچ تۈسكە كىرگەن، پاشا - كۈمۈ-
 تىلار غىڭشىپ، ئادەمگە ئۆزىنى ئۇراتتى. ياسىن مەدەك قومۇش-
 لۇق بىلەن ئۈدۈللاپ مېڭىپ بىردەمدىلا سىدىق بايچەكنىڭ ئۆيىگە
 كەلدى. ئۇ دەرۋازىدىن كىرگەندە، سىدىق بايچەكنىڭ ئايالى
 ھويلىسىدا، ئىسلىشىپ كەتكەن چەللە ئاستىدىكى ئوچاق بېشىدا،
 قولىغا ئۇزۇن رېپىدە كىيگەن ھالدا، ئوچاققا نان چاپلاۋاتقانىدى.
 ياسىننىڭ بۇرنىغا مەزىزلىك چۆچۈرىنىڭ ھىدى كەلدى. بايچەك-
 نىڭ ئۇششاق يالىڭاچ بالىلىرى توپىدا ئولتۇرۇپ تەمەج ئوينىماق-
 تا. سىدىق بايچەكنىڭ باشقا خوتۇنىدىن بولغان گاچا ئوغلى
 كالىغا ھەلەپ ئەتمەكتە ئىدى. بايچەكنىڭ خوتۇنى قەمبەر خان
 ياسىننى كۆرۈپلا سەل خۇبى تۇتقاندەك بولدى، ئۇ باش ياغلىقىنى
 چېكىلەپ تېڭىۋالغان بولۇپ، بۇغدايئۆڭ، يۇمىلاق كەلگەن يۈز-
 لىرى ئوت تەپتىدىن قىزىرىپ كەتكەنىدى. سەمىرىپ لىغىلداپ
 كەتكەن بەللىرى يېشىل تاۋار كۆڭلىكىگە پاتماي قالغان، ئىككى
 تەرىپىگە ئىككى ياستۇقنى تېڭىۋالغاندەك يوغان ساغرىسى بىلەن
 باراڭدىن ساڭگىلىغان بىر جۈپ خام قاپاقتەك كۆكسى كۆڭلەكنى

ھېلىلا بۆسۈپ چىقىدىغاندەك ئىدى.

— يائاللا ياسىن مەدەك، سەنزە ئەجەب رىزقىلىق جۇمۇ.
دائىم شاپتۇل ياغىچىدا چىشىڭنى كولايدىغان ئوخشىمامسەن؟
چۆچۈرىنىڭ پىشىشىغا ئۆلگۈرۈپ كەلگىنىڭنى كۆر.
ياسىن مەدەكنىڭ چىرايى جىددىي، قاراشلىرى سۈرلۈك
ئىدى.

— قەمبەر خان ئاچا، مېنىڭ چۆچۈرىگە تاۋىم يوق، ئىچكى-
رى ئۆيگە كىرىڭ، سىزگە دەيدىغان جىددىي بىر گەپ چىقىپ
قېلىپ ئالدىراش كەلدىم.

— ئوھۇش، بەشەدىلا دېگىنە، ئاڭلاۋېرىمەن. ھېلى ئوچاق
سوۋۇپ قالسا، ناننى ياپالماي قالمەن، — دېدى قەمبەر خان
پەرۋاسىز ھالدا.

— قويۇڭ نېنىڭىزنى، ناندىن ماۋۇ گەپ مۇھىم، مۇشۇ
گەپنى سىزگە دەيمەن دەپ، ئۇدۇل قومۇشلۇق بىلەن كەلدىم.
ھېلى پۇشايماق قىلىپ قالسىز، مەن ئالدىرايمەن.

قەمبەر خان ئەنسىزلىككە چۈشۈپ، رېپىدىنى سېلىۋېتىپلا
ياسىن مەدەكنىڭ ئالدىدا ئىچكىرى ئۆيگە ئۆردەكتەك ئىغاڭلاپ
ماڭدى. ئىچكىرى ئۆي زالدەك يوغان بولۇپ، ياغاچ سۇپىغا
گىلەملەر سېلىنغان، تاملارغا يىپەك گىلەم تارتىلغان مېھمانخانا
ئىدى. قەمبەر خان ئۆيگە كىرىپ ياسىننىڭ تاتىرىپ كەتكەن چى-
رايىغا ئەنسىزلىك بىلەن تىكىلدى.

— دېگىنە، ئۆلۈم خەۋىرى ئەمەستۇ؟

— ياق، ئۇنداق ئەمەس، شۇنىڭغا يېقىن.

— ھە، بىزنىڭ سىدىق باي ساقىتۇ؟

— ساق...

— ھە، ئەمىسە نېمە گەپ؟

— مۇنداق گەپ: مەن بايا قېيىنئامنىڭ ئۆيىگە خوتۇن -
بالمىلارنى يوقلاپ كېلەي دەپ بارسام، ئۆيىدە قېيىنئام، قېيىنئام.



نام يوق، سىدىق ئاكام بىلەن خوتۇنۇمنىڭ پۈمداقلىشىۋاتقىنىنىڭ ئۈستىگە كىرىپتىمەن، ئۇلار مېنى تويماي قالدى. تازا قاپ يۈرەك قىزىل باشلار ئىكەن، ئىشىكلەر ھاڭدەك ئوچۇق، ئۇلار ھەممىنى يادىدىن چىقىرىپ، ھەدەپ ئۆز ئەھۋالى بىلەن يۈرۈپ كېتىپتۇ. ئوقتەك ئېتىلىپ چىقىپلا، ئۈدۈل مەشەگە كېلىشىم قەمبەر خاننىڭ كۆزلىرى چەكچىيىپ، ئوڭسىلى قالدى.

ئۇ سىدىق بايچەكتىن ئون نەچچە ياش كىچىك، كۈنلۈكى يامان ھەم ئۆزىنىڭمۇ سەل قىچىقى بار خوتۇن ئىدى، شۇ تاپتا ئۇنىڭ مېڭىسى قوچۇلۇپلا كەتتى.

— ھۇ، لامزەللە، زاڭ ماز، سېنىمۇ ئەركەك دېگىلى، ۋىجدانى بار ئوغۇل بالا دېگىلى بولامدۇ؟ شۇ يەردىلا تۇتۇپ، ئىككى رەسۋانىڭ ئەدەبىنى بېرەلمەي، مايرىگە كەلگىنىڭنى قارا؟ ئوغۇل بالا بولساڭ، يالىڭاچلاپ تۇرۇۋىكە تېڭىپ، جىگدىنىڭ شوخۇلۇق تايىقىدا سالساڭ بولمامدۇ؟ ماڭە، مېنى باشلاپ بار، ھازىر بولسىمۇ مەن ئۇ شاپاقچىلارنىڭ جاجىسىنى بېرىمەن. مەن بۇ لالما ئىتلارغا ئۆزۈمنى تونۇتمايدىغان بولسام، قەمبەر خان بولمايمەن!

قەمبەر خاننىڭ تەلەتى بىردەمدىلا قورقۇنچلۇق بولۇپ كەتتى، دەسلەپ قولىغا يوغان قىغراقنى ئالدى، سەل تۇرۇپ، ئۇنى تاشلىۋېتىپ، كەكىنى ئالدى.

— ھەي ئابلىكىم، ھەي گاچا، ئاتنى توقۇ...
گاچا بالا ئالاقزادە بولۇپ، ئۆيگە يۈگۈرۈپ كىردى. ئۇ بۇ ئۆگەي ئانىنىڭ قولى ئىدى.

— ھەي لەنتى گاچا، ئاتنى توقۇ دەيمەن! — قەمبەر خان ئۇنىڭ ئالدىغا دىۋەيلىدى، ئابلىكىم دەرھال قاچتى.

— مەن زاڭ، ماز بولسام، سىز ئىلگىرىكىن كالۋا، ئەخ-مەككەنسز، — دېدى ياسىن ئۇنىڭ ئالدىنى توسۇپ، — بۇ چاغقىچە ئۇلار سىزگە قاراپ تۇرامدۇ؟ تۆپىگە ئۈلگۈرۈپ بارالدى.

خان تەقدىردىمۇ ناھايىتى بىرەر شاپىلاق ئۇرارسىز، يۈزىگە تۈكۈ-
رەرسىز، ئۇنىڭلىق بىلەن، ئىككىمىزگە نېمە پايدا، نېمە تاتلىقى
بولدۇ؟ يەنىلا زەردىڭگۈش بولىمىز، خەلقى ئالەم ئاڭلىسا، سىز
بىلەن ماڭا تېخىمۇ نومۇس. ئېرىڭىز ھوقۇقتىن موللاق ئاتىدۇ،
ئالتە بالىڭىز بىلەن خېتىڭىزنى ئالامتىڭىز؟ ئۇنىڭدىن كۆرە، بۇ
ئىشنىڭ بۇسىنى چىقارماي، ئۇلارمۇ خۇش، بىزمۇ خۇش بولىدۇ.
خان ئىشنى قىلمايمىزمۇ؟ زىخۇم، كاۋاپمۇ كۆيمىسۇن، مەن
شۇڭا كەلدىم.

قەمبەرخان چەكچىيىپ، ھاڭۋېقىپ ياسىغا قاراپ قالدى.
ئۇ سەل بوشاپ قالغانىدى. ياسىن مەدەك شۇنچە خاتىرجەم،
سۈرلۈك ئىدى. قەمبەرخاننىڭ كۆزىگە ئۆيىگە سۇ توشۇيدىغان
مالاي ئورنىدىكى ياش بىردىنلا باشقىچە، ھەيۋەتلىك كۆرۈنۈپ
كەتتى. ئۇ كەككىنى تاشلاپ، تالاغا يۈگۈرۈپ چىقتى.

— ھەي گاچا، ماڭە، ئۇلانىڭ ھەممىسىنى باپكارنىڭ كۆ-
لىگە ئاپىرىپ سۇغىرىپ كەل، ھەرقايسىڭ، قازاندا ئاش بار،
ئۇسۇپ ئىچىش، ئەمدى چوڭ بولۇشتۇڭ! — قەمبەرخان يەنە
شامالدىك ئۆيىگە كىردى — دە، ئىشكىنى دەم سېلىپ تاقىدى.
— راست، نېمىشقا ئۆزۈمنى ئۇپىرتىمەن؟ ئوچ ئېلىش
دېگەن مۇنداق بولسىمۇ بولىدىكەنغۇ! — دېدى ئۇ يېڭى ياستۇق —
كۆرىپنى گىلەم ئۈستىگە تاشلاپ.

11

تۇن يېرىمدىن ئاشقاندا، چولپانخاننىڭ ئىشىكى قاتتىق قې-
قىلدى. ئۇ چۆچۈپ ئويغىنىپ، ئەكىدىن بېشىنى كۆتۈردى.
— قايسىڭلار، كېچىدە ئىشىك قاققان؟ — دېدى چولپانخان
قورقۇنچلۇقتا.

— مەن، مەن، ئانا، ئىشكىنى ئاچە!

— ياسىنىمۇ سەن - ھە؟
ھەئە.

— نېمە بولدى بۇ كېچىدە ئۇخلىماي؟

— ئىتتىك بولە، ئىشىكىنى ئاچە.

— يائاللا، تۆت كۈنۈم قالدى بالام، مېنى ئارامىدا ياتقىلى

قويساڭ بولمامدۇ؟ ئىگەكىم خۇدا خوش بولسا.

— بۇنىڭدىن كېيىن سېنى پەقەت ئاۋارە قىلمايمەن ئانا،

ئىشىكىنى بىر ئاچە.

چولپانخان ئەندىشىدىن يۈرىكى ئاغدۇرۇلغان ھالدا، ساپال

چىراغنى ياندۇردى، ئۆيدە باغلاپ قويۇلغان قويلار كۆزلىرىدىن

زەڭگەر نۇر چاقنىتىپ، خاتىرجەم كۆشەپ ياتقانىدى. چولپانخان

ئىشىكىنىڭ دەمىنى ئالدى، كونا ئىشىك غىچىرلاپ ئېچىلدى.

ياسىن چىرايى ئۆلۈكتەك تاتارغان ھالدا، ئۆيگە بوراندەك كىرىپ

كەلدى، چولپانخان قورقۇپ، كەينىگە سەنتۈرۈلۈپ كەتتى. يا-

سەن دەرھال ئانىسىنى تۇتۇۋالدى. ئانا يۈرىكى ئاغزىغا قاپلاشقان

ھالدا، ماغدۇرسىزلىنىپ سۇيىغا ئولتۇرۇپ قالدى.

— بالام، چىرايىڭ بۆلەكچىلا بولۇپ كېتىپتۇ يا، نېمە

بولدۇڭ؟

— ئانا مەن بەك تاياق يەپ كەتتىم، تاياق ئىچىمگە ئۆتۈپ

كەتتى.

— قىمار ئوينىغانىدىڭ؟

ياسىن سەل دۇدۇقلاپ: «ھەئە» دەپ جاۋاب بەردى.

— ئۇتتۇرۇۋەتكەنما؟

— ياق ئانا، ئۇتۇۋالدىم، دەردىم چىققۇدەك ئۇتۇۋالغانىم. . .

— پۇلىنى بەرمىسەڭ ئۇردىما؟

— ھەئە.

— ئوينىما دەپسە ئۇنىمايسەن، دائىم مۇشۇنداق تاياق يەي-

سەن.

— ھەممىدىن بۇ قېتىم قاتتىق يېدىم، ئانا.
بۇ تولا ئاڭلىغان گەپلەر بولغاچقا، ئانىنىڭ يۈرىكى جايغا چۈشۈپ خاتىرجەم بولۇپ قالدى.

— ئانا، قۇچىقىڭغا بېشىمنى قويۇپ كىچىككىنە يېتىۋالاي،
يۈز - كۆزۈمنى، بېشىمنى بىر سىيلاپ قويا، ئاندىن كېتىمەن.
— نېمانداق گەپ قىلسەن؟ — ئانىنىڭ كۆڭلى سەل ئاغقان.
دەك بولدى.

— كۆڭلۈم تارتىپ قالدى، كىچىك ۋاقتىم يادىمغا كېلىپ
قالدى.

ئانا يەنە خاتىرجەم بولدى، ئوغلىنىڭ بېشىنى قۇچىقىغا
ئېلىپ، باش - كۆزلىرىنى مېھرىبانلىق بىلەن سىيلىدى. ياسىن
جىمىدە قېتىپ قالغاندەك يېتىپ قالدى. بىردەمدىن كېيىن
بېشىنى كۆتۈردى.

— ئەمدى كېتەي ئانا، كەينىمدىن ئۈچ ئادەم قوغلاپ كېلىد-
ۋاتقانداك قىلىدۇ، ھېلى سېنى ئاۋارە قىلغىلى تۇرىدۇ.
— ئۇنداق بولسا كەتمە، مەشەدە يات، ئۆيىڭدە سەن يالغۇز،
يەنە بوزەك قىلمىسۇن، — دېدى ئانا ئەنسىرەپ.

— ياق، ئۆيۈمگە بېرىۋالسام، ئونى بولسىمۇ تېتىيمەن ئانا،
مېنى بىلىسەن، — دېدى ياسىن تەمكىنلىك بىلەن. ئانا خاتىر-
جەم بولۇپ قالدى، چۈنكى ئوغلى ئاسانلىقچە خەقتىن تاياق يې-
مەيتتى. بايام ئوغلى تاياق يېدىم دېگەندىمۇ، ئانچە ئىشىنىپ
كەتمىگەندى. شۇڭا خاتىرجەم بولدى.

ياسىن ئىشىكتىن چىقىپلا قاراڭغۇلۇقتا كۆزدىن غايىب بول-
دى. ئانا: «ئاللاغا تاپشۇردۇم، ھەزرىتى ئەلى شاھى مەردان
مەدەت قىلغاي!» دەپ دۇئا قىلىپ، ئىشىكىگە دەمنى سالدى.
مانا شۇنىڭدىن كېيىن ئۈچ كۈن ئۆتۈپ كەتتى. ياسىن مەدەكنى
ھېچكىم كۆرمىدى، ئانىمۇ ئانچە ئەنسىرەپ كەتمىدى. چۈنكى،
ياسىن بەزى چاغلاردا، ھەيتىلەپ، ھەتتا ئايلاپ، ئاياغۇمدىن



يوقاپ كېتىپ، يەنە پەيدا بولاتتى. ئۇنىڭ يۈرتىمۇ يۈرت قىمار قوغلاپ يۈرۈپ، كېيىن قايتىپ كېلىدىغان ئادىتى بار ئىدى. ئەمما ئۈچ كۈن ئۆتكەندىن كېيىن، ياسىنىڭ قىمارۋازى بىر ئاغىنىسى قورقۇپ ئەقلىدىن ئېزىپ قالاي دېگۈدەك ئەسەبىيلىك بىلەن ۋارقىراپ، يۇرتقا بىر شۇم خەۋەرنى يەتكۈزدى، چولپانخان شۇندىلا ئۆزىنى كاپاتلاپ، چېچىنى يۇلغان ھالدا، ياسىنىڭ ئۆيىگە يۈگۈردى. جامائەت ياسىنىڭ ھويلىسىغا كىرىپلا، قورقۇنچلۇق بىر ھالەتنى كۆردى.

ياسىن ھويلىنىڭ چۇۋۇق لەمپىسىگە ئارغامچىدا ئېسىلغان ھالدا تۇراتتى. ئۇنىڭ بويىنى سوزۇلۇپ، پۇتىنىڭ ئۇچى يەرگە تېگىپ قاپتۇ. پۈتۈن بەدىنى كۆكسىپ ئىسىلىپ كەتكەن، ئىككى كۆزى چانقىدىن چىقىپ، مەڭزىدە ساڭگىلاپ تۇراتتى.

ئانا بۇنى كۆرۈپلا ھوشىدىن كېتىپ يىقىلدى. جامائەت بۇ قورقۇنچلۇق جەسەتكە قاراشقا جۈرئەت قىلالىدى. ئەتراپىنى سېسىق پۇراق قاپلىغانىدى، موسا سوغۇق بىلەن ھەسەن مايماق جەسەتنى يەرگە ئالماق بولۇپ تۇتۇشقا، تۇتقان يېرىدىن مىلىقلاپ سۇ چىقىپ، تېرە سويۇلۇپ چۈشتى، موسا سوغۇق بىلەن ھەسەن مايماق دەرھال ئۆزىنى چەتكە ئالدى.

موتسېكىلىتتا كەلگەن يېزا ساقچىسى تۇراق سەلەي، ناھىيەنىڭ قانۇن دوختۇرى ۋە يەنە بىر ساقچى مىلىچلاپ كەتكەن جەسەتنى بىردەم تەكشۈرگەندىن كېيىن، نېرى كېتىشتى. قانۇن دوختۇرى جەسەتنى دەرھال كۆمۈۋېتىشنى بۇيرۇدى.

سېسىقچىلىقتىن تېزىرەك قۇتۇلۇش ئۈچۈن، مېيىتنىڭ نامىزىمۇ چۈشۈرۈلمەستىنلا كۆمۈۋېتىلدى. ئۈچ ساقچى تەكشۈرۈشنى باشلىدى. ياسىن مەدەكنىڭ ھېلىقى قىمارۋاز ئاغىنىسىنىڭ دەپ بېرىشىچە، ئۇ ياسىن بىلەن ھەپتىدىن بۇيان كۆرۈشەلمىگەنلىكى، مەھەللىگە ئىزدەپ كەلسە، ھويلا ئىشىكى تېشىدىن قۇلۇپ سېلىنغان، ئۇ كەتمەكچى بولغاندا، ياسىننىڭ دائىم ئى-

شىكىنىڭ تېشىدىن قۇلۇپ سېلىپ قويۇپ ئۇخلايدىغان ئادىتى يادىغا كېلىپ، ھويلىغا چۈشۈپ قاراپ باقماقچى بوپتۇ ۋە تامدىن ئارتىلىپلا، ھېلىقىدەك ھالەتنى كۆرۈپتۇ.

ساقچىلار ئىككى ھەپتە تەكشۈرگەندىن كېيىن، «ئېسىلىپ ئۆلۈۋالغان» دېگەن ھۆكۈمنى چىقىرىپ قايتىپ كەتتى. خەقلەر ئالدىنقى كۈنى جىدەلدە، ياسىنىڭ چوقۇم بىر ئىش چىقىرىشىدىن ئەنسىرىگەندى. شۇڭا جامائەتمۇ: «ياسىن ئاچچىقىغا پايلىد. ماي ئۆزىنى ئېسىۋاپتۇ» دېگەن خۇلاسىگە كېلىشتى. ئانا شۇ ھوشىدىن كەتكەنچە، ئەقلىدىن ئېزىپ قالدى. ياسىن مەدەكنىڭ ئايالى بولسا، تولا يىغلاپ، كېسەل بولۇپ يېتىپ قالدى.

12

ئاياغقۇمغا سۇ كەلدى. تۆكۈلگەن جىگدە، قومۇش، پاتاس-لارنى لەيلىتىپ، قارامتۇل قويۇق لاي سۇ ئاياغقۇمنىڭ كىچىكىكىنە ئۆستىڭىگە تولۇپ كەلدى. قۇرۇپ كەتكەن ئۆستەڭ قاشلىدى. رىدىن پاقا كوكىرىغاندەك ئاۋاز چىقاتتى. قاغىرىغان يەرلەر كۆپۈك چىقىرىپ سۇ ئىچىشتى، سۇلاشقان دەرەخلەر ياشاردى. توپا ئۇچۇپ يۈرگەن يېزىغا ئىللىق نەم ھاۋا تارالدى. زەئىپلىدى. شىپ كەتكەن سۇلغۇن چىراي ئادەملەرنىڭ كۆزلىرىدىمۇ ئېقىۋاتتى. قان ئېرىق سۈيىدەك خۇشاللىق جىلۋىلىنىتتى. زىرائەتلەر، جان-جانىۋارلار قېنىپ - قېنىپ سۇ ئىچىشتى. بەزى ئادەملەر ئۆستەڭگە سەكرىدى، ئۇزاقتىن بېرى جىقراق سۇ كۆرمىگەن بەدەنلىرى ھۇزۇرلاندى، پاسكىنىچىلىقلار ئېقىپ تازىلاندى.

ئادەملەر ئادىتى بويىچە كۆلنىڭ بويىغا يىغىلىشقا باشلىدى. سۇۋان مىراب ئاياغقۇمغا كېلىپلا، كۆلنىڭ بويىغا كارىۋات قويدۇرۇپ، كېچە - كۈندۈز مۇشۇ يەردە ياتتى. ئۇزۇندىن بۇيان

توختاپ قالغان مەشرەپ كېچىچە ئوينا لماقچى ئىدى، ئىپتاردىن كېيىن باپكارنىڭ كۆلىنىڭ بويىدا مەشرەپ بولىدىغانلىقىدىن ھەممە ئادەم خەۋەر تاپتى. ئابدۇرېشىتخان غوجا، مامۇت ئۆزى سىدىق بايجەك، سوپى مەزىن قاتارلىق يۇرت ئاقساقاللىرى بۈگۈن سۇۋان مىراب بىلەن ئىپتارلىماق يولۇشۇپ، كۆل بويىغا ئۈچ يەرگە قازان ئاسقۇزۇپ، ئۈچ قوينىڭ گۆشىنى پۈتۈن پىشۇرغۇ-زۇشتى، داستىخان تارتىلدى. ھەممىسى دۇئادىن كېيىن ئىپتار قىلىشتى، ئۈچ قوينىڭ گۆشىنى پارچىلاپ، ھەر بىر كىشىگە ئىناۋىتىگە قاراپ ئايرىپ، بىر نان بىلەن ئالدىغا قويۇشتى. يەنىلا ھەممىسى خۇشال ئىدى. ئىپتاردىن كېيىن، كۆل بويى ئادەملەر بىلەن تولدى، مەھەللىنىڭ بوۋايلىرىدىن تارتىپ بالىلارغىچە كېلىشتى. تاراۋىدىن كېيىن، مەشرەپ باشلاندى. قالۇن، دولان راۋىپى، قىل غىجەك، دايلار بىلەن تەڭ، مۇقامچىلار ئۈننى بولۇشىغا قويۇپ بېرىپ توۋلاشقا باشلىدى. كىشىلەر ھەرقايسىسى ئۆز كۆڭلى تارتىدىغان بىلەن جۈپ بولۇپ، مەشرەپكە چۈشتى، ئۈزۈندىن بۇيان كۆل سۈيىدەك جىمىدە يۈرۈپ، مەشرەپ سېغىدى. نىپ قالغان بولغاچقا، ياشلاردىن تاشقىرى، بوۋاي، مومايلارمۇ ئۈسسۇلغا چۈشتى، پەقەت غوجا ۋە ئۇنىڭ تالىپلىرى تۆردىكى داستىخانغا سۈرلۈك قاراپ ئولتۇرۇشتى. سۇۋان مىرابمۇ ساند-خان ئىسىملىك تۇل ئايال بىلەن ئۈسسۇلغا چۈشتى. ئۇ يىگىتلەر كى تۇتقان ھالدا، قارا شاپ بۇرۇتىنى پات - پات سىيلاپ قوياتتى، ئەڭ ئاخىرىدا، ئىككىسى سورۇندا يالغۇز پىرقىرىشىپ قالدى. چەتكە چىققانلار قىماس سېلىپ ۋارقىرىشىپ، ئىسقىر-تىپ، قايسىسىنىڭ نۇچى چىقىدىغانلىقىغا قىزىقىشتى. ئاخىرى، سۇۋان مىراب بېشى قېيىپ بولالماي، موككىدە ئولتۇرۇپ قالدى. پاراقلانغان كۈلكە ساداسى سۈرلۈك ياتقان تەكلىماكان قۇم-لۇقى ئۈستىدە ياڭرىدى.

— قوپسىلا غوجام، ئەھۋاللىرى شۇنچىلىكىمدى؟ —

سانىخان كۆزلىرى ئالچەكمەن بولۇپ زوڭزۇيۇپ ئولتۇرۇپ قال-
خان سۇۋان مىرابنىڭ بەلۇبغىدىن تۇتۇپ دەسسە تۇرغۇزۇپ
قويۇپ، مەيداندىن چىقىپ كەتتى.

شۇئان يەنە ئۇزۇنغا سوزۇلغان كۈلكە، قىقاس، ئىسقىرتىش-
لار كۆتۈرۈلدى. مىراب ئۆپكەدەك ئىسىلىپ، قىزارغان ھالدا،
بېشىنى تاتىلاپ ھىجايىدى:

— خوتۇن خەق دېگەن ھامان ئەر خەقنى ياخشە قىلىدۇ،
ئەمەسمۇ، — دەپ مەيداندىن چىقتى. خەق يەنە ھۈيت - ھۈيلد-
دى، ۋارقىراشتى. سۇۋان مىراب ئەمدىلا ئولتۇرۇپ تۇرۇشقا،
يىگىتېشى ھەسەن مايماق بىر پىيالە چاي بىلەن چىڭ ئېشىلگەن
دەررىنى ئېلىپ كېلىپ، سۇۋان مىرابقا چوڭقۇر بىر تەزىم قى-
لىپ تەڭلىدى:

— ھۆرمەتلىك سۇ ئىگىسى بولغان سۇۋان مىراب ئاتىمىز
بىزنىڭ يۇرتقا سۇ باشلاپ كېلىپ، تەشئالقىمىزنى قاندۇردى.
بۇ ئايغى يارىشىملىق مېھمىنىمىزنىڭ ھۆرمىتى ئۈچۈن، بۈگۈن-
كى مەشرىپىمىزدە، ئاياغقۇم دولانلىرىنىڭ سۇۋان ئاخۇنغا بولغان
تەشەككۈرىنى بىلدۈرۈپ، بۇنىڭدىن كېيىنمۇ پات - پات سۇغى-
رىپ تۇرۇشىنى تىلەپ، مۇشۇ يەردە بىر پىيالە چېيىمىز بىلەن،
سانىخان ئۆز قولىدا چىڭداپ قۇيغان ئەر كەك پاقلىنىڭ ياغلىق
ئۈچىيى بار ئىكەن، سۇۋان ئاخۇننىڭ مۇشۇ ياغلىق ئۈچەينى بىر
باشتىن چىڭ تۇتۇپ، يەنە بىر بېشىنى كۆڭلى تارتقان بىرىگە
تۇتقۇزۇپ، تەڭ تالىشىپ يېيىشىگە سۇندۇق.

مەشرەپچىلەر قىقاس - چوقان چىقىرىپ كۈلۈشتى. ياشلار
ئىسقىرتىشتى، قىزلار قولىنىڭ كەينى بىلەن ئاغزىنى ئېتىۋېلىپ
كۈلۈشتى. سۇۋان مىراب ئوتتۇرىغا چىقىپ، يىگىتېشىغا ئېگە-
لىپ قولىنى تەڭلىدى.

— ۋاي، سىلنى ھېسىپتىنمۇ بەك چىڭداپ قۇيۇۋەتكەن
ئوخشىمامدۇ، ئېگىلەلمەيلىيا؟ — يىگىتېشى شۇنداق دەپلا، دىر-

دەپ تۇرغان دەررە بىلەن كېلىشتۈرۈپ بىرنى سېلىپ، چاينى بەرمەي، ئوڭ چۆرگىلىدى، دەررە تاغاققا ئەپچىل تەڭگەلىك. تىن، سۇۋان مىراب تولغىنىپ كەتتى. سورۇندا قاتتىق كۈلكە كۆتۈرۈلدى. — ۋاي مىراب، قورساقلىرى ئالتە ئايلىق ئېغىر ئاياغ خوتۇننىڭ قورسىقىدەك تۇرىدۇ. بۇنداق ھېسىپتىن يەنە ئونى پاتىدۇ جۇمۇ، قېنى، باقسىلا. كاۋىدەك چىققان كاسىغا «تارس» قىلىپ يەنە بىرسى تەگدى.

سۇۋان مىراب «ۋايجان، ۋايجان» دەپ، كاسىنى تۇتۇۋېلىپ، يىگىتېشى ئوڭ چۆرگىلىسە، ئوڭ چۆرگىلەپ قالدى. يەنە كۈلكە كۆتۈرۈلدى.

— ۋاي سۇۋان ئاخۇن، سىلى مەكىتتە تۆت ئەركەكنىڭ بىرى ھېسابلىنىلا، ئون سەككىز مىڭ ياغاچ ئۆيلۈك دولاننىڭ ئەركەك ئەۋلادىيا؟ ھېسىپتىن بىر ئىلىك يېمەي، «ۋايجان» دەپسالىسلا، ياراشمايدۇ. «ۋايجانلاش» دېگەن ئايال خەقنىڭ گېپى جۇما! ئۇنىڭ تاشايىنىدا، تېخى ئېزىپ چۆرگىلەپ قاللا، ئەمىسە ماۋۇ جازاسى، — دەپ يەنە بىرنى سالىدى. سۇۋان مىراب بۇ دورەم توغرا چۆرگىلىدى. ئاندىن پۈكلىنىپ تەزىم قىلىپ، يىگىتېشى قولىدىكى دەرىنى تۇتۇۋالدى. يىگىتېشى شۇندىلا چوڭقۇر تەزىم قىلىپ دېدى:

— قانداق، ياغلىق ئۈچەي ئوخشاپتىما؟

— ۋاي ئوخشامدىغان، تازا ئوخشاپتۇ.

— ئىشتەيلىرى خېلى ئېچىلغاندۇر؟

— قالتىس.

— مانا ئەمىسە، پوكانلىرىغا تۇرۇپ قالغىنىنى ئاياغ شەھەر.

گە ھەيدىسۇن دەپ تۇتۇم چېيىمنى.

يىگىتېشى پىيالىدىكى شورپىنى سۇۋان مىرابقا بەردى.

سۇۋان مىراب شۇرپىنى ئېچىۋەتكەندىن كېيىن، قاچىنى رەھمەت تەزىم بىلەن يىگىتتېشىغا ئاپىرىپ بەردى. ئاندىن سو-رۇنغا بىر كۆز يۈگۈرتۈۋېتىپ، سىدىق بايچەكنىڭ خوتۇنى قەم-بەرخانغا تۇتتى. قەمبەرخان چوڭقۇر خىيال بىلەن غەمگە پېتىپ ئولتۇرغانىدى، ئۇ زورغا كۈلۈمسىرەپ سورۇنغا كىردى. سۇۋان مىرابنىڭ كۆزلىرى چاقناپ كەتتى. تازا ئېچىلالماي، خۇدۇكسى-رىگەندەك ئولتۇرغان سىدىق بايچەكنىڭ چىرايى سەل ئوڭدى، چۈنكى ئۇ خوتۇنىنى سۇۋان مىرابتىن كۈنلەپ جىدەل چىقىرىپ تۇراتتى.

سۇۋان مىراب سۇگۈنى تۇتقان بۇقىدەك بويۇنلىرىنى كۆپتۈ-رۈپ، روھلۇق ئەمما سەل ئېھتىيات بىلەن، قەمبەرخاننىڭ پاختا تىققان خالىتىدەك يۇمشاق بەدەنلىرىگە دەررىنى بوش - بوش ئۇ-رۇپ، ئۇنىڭغا يەۋەتكىدەك قاراپ ئوينىدى.

— داد، پادىشاھى ئالەم! — دېدى ھەسەن مايماق سورۇنى توغرا كېسىپ يۈگۈرگەن پېتى يىگىتتېشىنىڭ ئالدىغا كېلىپ تىزلىنىپ تەزىم قىلىپ.

— نېمە دەردىڭ بار كالاكومشا، تۈلكە قۇيرۇق، مەخمەل-ۋاش؟ — دېدى يىگىتتېشى پادىشاھلاردەك گىدىيىپ ئولتۇرۇپ. — ئەگەر دەردىمگە يەتمەيدىغان بولسىڭىز، توكۇر خورنىزىم-غا مىنىپ، باغداتقا بارىمەن.

— دە، مۇشتى يوغان، كۇس ماڭلاي، مەن دەردىڭگە يېتىد-مەن، باغدات شاھى مېنىڭ مەسە - كالىچىمنى مايلاپ، پادىشاھ-لىقنى مەندىن ئۆگەنگەن، — دېدى يىگىتتېشى.

— ماۋۇ ئىككى ھاياسىزنى مەشرەپ سورۇنغا ئاچقىپ قويساق، ئۇلار يۇرت - جامائەتنى كۆزگە ئىلمىدى، سۇۋان مىراب دەررىنى ئېشەك قۇيرۇقىدەك يۇلاڭشىتىپ، تۈزۈك ئۇر-ماي، بۇ خاتۇنغا خوشامەت قىلىۋاتىدۇ. خاتۇن خەققە ئامراق ئوخشايدۇ، ئۇنى جازالاپ بەرمىسىلە، دېگىنىمنى قىلىمەن.

— پەششاپ!

— لەببەي شاھىم!

— سۇۋان مىرابىنى ئالدىمغا كەلتۈر!

— خوش!

ئىككى ياش يۈگۈرۈپ بېرىپ، سورۇننىڭ ئوتتۇرىسىدا تۇرغان سۇۋان مىرابىنى تۇتۇپ ئەكەلىپ، يىگىت بېشىنىڭ ئالدىدا تىزلاندۇردى.

— ھەي ھالى يوغان، كاۋا قورساق سۇۋانباي، قىلغان گۇناھىڭنى بوينىڭغا ئالامسەن؟

— ئالىمەن شاھىم، مەن گۇناھكار.

— پەششاپ، گۇناھكار گۇناھىنى بوينىغا ئالدى، پەرىمانىم. نى ئاڭلا: بۇ كۆسەي بۇرۇن، كۇس ماڭلاي خاتۇنغا ئامراق بولغىنى ئۈچۈن، ئون سەككىز مىڭ ياغاچ ئۆيلۈك دولان، ئون ئۆستەڭ مەكتەپ تەۋەسىدىن، ئەرگە ئامراق، قىچقى بار، ئەڭ يامان خوتۇندىن ئىككىنى تېپىپ كېلىپ، ئۇنىڭغا نىكاھ قىلىپ قويۇڭلار. خوتۇن كىشىگە تويىسۇن، بۇنىڭ جازاسىنى خوتۇن خەق بەرسۇن، شۇ چاغدا، خوتۇن خەقنىڭ ئېتىنى ئاڭلىسا، ئون كۈنلۈك يەرگە قاچىدىغان بولىدۇ. چاقماقتەك بولۇڭلار.

— بېشىمىز بىلەن، شاھىم!

ئىككى يىگىت دەرھال توپلىشىپ تۇرغان خەق ئارىسىدىن بۇرۇنلا ئايالچە ياسىنىپ تەييار بولۇپ تۇرغان ئىككى قىزىقچىنى سۆرەپ كەلدى.

— ھەي، ئاغزى مايماق، قىچقى يامان بايتالار، سۇۋان مىرابقا تېگەمسىلەر؟

— ھەشقاللا شاھىم، — دەپ ئايالچە ئاۋاز بىلەن جاۋاب بېرىپ تەزىم قىلدى «خوتۇنلار».

— تويۇقۇڭلارغا قىرىق تۆگە، سەكسەن ئات، ئىككى تۈمەن قوي بەردىم، نىكاھىڭلارنى ئوقۇتۇپ، ئەر — خوتۇن بولۇشۇۋې-

لىڭلار، بۇ ئەر كەپسىز، يامان خوتۇنلار ئەپچاچىدۇ، چىڭ تۇتۇڭ-
لار.

ئىككى قىزىقچى دەرھال سۇۋان مىرابنىڭ ئىككى تەرىپىدىن
قولتۇقلىۋالدى.

— ماڭا قاراڭلار، ھەي، ماڭا ئەر بولدۇڭلار جۇما ئەمدى، —
دېدى سول تەرەپتىكى قىزىقچى سۇۋان مىرابنىڭ ئېڭىكىدىن
تۇتۇپ ئۆزىگە قارىتىپ.

— ماڭا قاراڭلار ھوي، ماڭا بەكرەك قاراڭلار جۇما، مەن
سىلىنىڭ چوڭ خوتۇنۇڭلار، — دېدى ئوڭ تەرەپتىكى قىزىقچى
سۇۋان مىرابنىڭ قۇلىقىدىن سوزۇپ ئۆزىگە قارىتىپ.

— ئوھۇش، ۋۇي، مېنى بوزەك كۆرۈۋاتاملا، — دېدى
سول تەرەپتىكى قىزىقچى سۇۋان مىرابنىڭ قۇلىقىدىن قاتتىق
سوزۇپ ئۆزىگە قارىتىپ، سۇۋان مىراب ئاغرىققا چىدماي: «ۋاي-
جان! ۋاي قۇلىقىم!» دەپ ۋارقىراپ كەتتى.

— مەن ھازىر نېمە دېدىم ھەي جۇۋاينىمەك؟ — دېدى ئوڭ
تەرەپتىكى قىزىقچى سۇۋان مىرابنىڭ سول يۈزىگە «چاڭ!»
قىلىپ تەستەك سېلىپ.

— ھەي، سەن مېنىڭ، ماڭا قارا، — «چاڭ!» قىلىپ
سول تەرەپتىكى قىزىقچى سۇۋان مىرابنىڭ مەڭزىگە كاچات ئۇ-
رۇپ، ئۇنى ئۆزىگە قاراتتى.

سۇۋان مىراب ئاخىر ئىككىسىنىڭ قولىدىن يۇلقۇنۇپ چىق-
قانچە، ۋارقىراپ، پادىشاھنىڭ ئالدىغا تىزلاندى.

— داد، خوتۇنغا تويدۇم، خوتۇن ئالغاننىڭ سارايسى!
مەشرەپ ئەھلى پاراقلاپ كۈلۈشۈپ كەتتى.

— ھەي، كۇس ماڭلاي، بۇنىڭدىن كېيىن ئۇچرىغانلا خو-
تۇنغا قوچقارلىق قىلامسەن؟

— ياق، پەندىياد پادىشاھىم، بولدى تويدۇم، ھازىرلا بۇ
خوتۇنلاردىن ئاجراشتۇرۇپ قويىمىسلا، تامبىلىمنىڭ بېغىغا ئې-

سېلىپ ئۆلۈۋالسىمەن .

مەشرەپ ئەھلى تېلىقىپ كۈلۈشتى .

مەشرەپ خوراز تۇن تەڭگە چىلىغۇچە داۋاملىشىپ، ئاندىن

تارقىدى .

كۆل بويىدا ئابدۇرېشىتخان غوجا، مامۇت نۇر، سىدىق

بايچەك، سوپى مەزىن يەنە بەش - ئالتە ئادەملەر سۇۋان مىرابقا

ھەمراھ بولۇپ قالدى . ئۇلارنىڭ ئالدىغا داستىخان سېلىندى .

قوغۇن - تاۋۇز، ئوغلاقنىڭ جىگىرى بىلەن قېرىن، ياغلىق

ئۆچىپىدە پىشۇرۇلغان ياغ بەررە كەلتۈرۈلدى، ھەممىسىنىڭ

روھى كۆتۈرۈلۈپ كەتكەندى .

— مەشرەپ تازا قىزدى جۇما، ۋاي - ۋاي، — دېدى سۇۋان

مىراب كاۋاپنى ھۇزۇرلىنىپ چاپناپ .

— بىر يىلدىن بۇيان، سۇ يوق، ھوسۇل بولمىغاندىكىن،

خەق بەك تۈگىشىپ كەتكەن، ھېچقاچان سۇ بۇ قېتىمقىدەك

كەڭرى بولمىغان . خەقرە، شۇ خوشلۇقتا مەشرەپنى بەك قىزىتتى،

پات - پات سۇنى مۇشۇنداق كەڭرى ئېلىپ كەلسەڭلار، مەشرەپ

قىزىۋېرىدۇ، — دېدى مامۇت نۇر .

— ھەي، مەنچە بولسىغۇ ئاياغقۇمنى سۇغا چىلىۋەتكىم بار،

«غوجامنىڭ غوجىسى بار، چامغۇرنىڭ ئورسى» . مامۇتاخۇن،

ئاياغقۇمدا يوقتەك گەپ قىلماڭلار .

— تۆت يىلدىن بۇيان، ئاياغقۇمغا بۇنداق سۇ كېلىپ باقمىد .

خان جۇما، — دېدى سىدىق بايچەك .

— ھەي، بىلمەيۋاتامسىلەر، ھاماقەتلەر، كېپەك شاڭجاڭ .

نىڭ تويىغا مىڭ كويلۇق نەسىللىك بۇقىنى ئېلىپ بارغىنىڭلارنى

ئۇنتۇپ قالدىڭلىما - ھە؟

— ھەببەللى، گەپ مانا مۇشۇ يەردە، — دېدى ئابدۇرېشىت .

خان غوجا گۈلقەللىرى ئېچىلىپ .

— گەپنىڭ نان تېگىدىغان يېرى شۇ، ئىككى كەنتنىڭ سۇ

نۆۋىتىنى ئاشۇ بىر كالا ئاياغقۇمغا ئېقىتىۋەتتى.

— يا ئاللا، ھازىر زە، جاھان نېمە بولۇپ كەتتى؟ ھەممە ئادەم «يەيمەن» دەپلا تۇرىدۇ، يېگۈزمىگۈچە ئىش ئاقمايدۇ، ئاشۇ كالىغا پۇل يىغقۇچە، خەق بىلەن قان چېچىشىمدۇق، باشقىسى بولدى. مۇشۇنداق كېتىۋەرسەك، كېيىن قانداق قىلىشىپ كېتەرمىز؟ — دېدى سىدىق بايچەك ئۇلۇق — كىچىك تىنىپ.

— ھەي سىدىقاخۇن، سەن بۇ تەكلىماكان قۇملۇقىنىڭ ئىچىدىكى ئالغاندەك يەرگە كىرىۋېلىپ، شۇنچىلىك ئىشقا قاقشايدى. سەن چىقىپ، ناھىيىنى كۆر، قەشقەرگە بار، ئۈرۈمچىگە بار، بولسا ئىچكىرىگە بېرىپ قاراپ باق، خەق نېمە ئىش قىلىۋاتىدۇ؟ ئۇ سەن بىلىدىغان بۇرۇنقى جاھان قالمدى، سېنىڭ بۇ قىلغىنىڭ خەقلەرنىڭ قىلىشىۋاتقانلىرى ئالدىدا ھېچنېمىگە دال بولمايدىغان ئىش، ھەممە ئادەم ھام يېسەم دەيدۇ، بەرسەم دەيدىدۇ. خان گەپ چىقمايدۇ. جاھاننىڭ ئىشى پۇل بىلەن ئېقىۋاتىدۇ، قۇرۇق گەپ قۇلاققا ياقمايدۇ، ئاغىنە. ئۇرۇق — تۇغقان، ئادەم. گەرچىلىك، پىرىنسىپ دېگەنلەرنى توپا بېسىپ قالدى، ھەممىسى پۇل، سېنى بىر كىم ئۆيىگە قىچقىرىپ، بىر قاچا ئاشنى ھەرگىز بىكارغا بەرمەيدۇ، مەسىلەن، ھازىر تەشكىلمۇ تەشكىلگە پارا بەرمەي بىر ئىش قىلالمايۋاتمامدۇ؟ مانا بۇلتۇر مۆلدۈر ئاپىتى بولۇپ، ناھىيە ۋىلايەتتىن قۇتقۇزۇش ياردىمىنى چىقراق ئالىمىز دەپ، تۆت ماشىنا ئېسىل ياغاچ ئېلىپ بېرىۋىدى، ئوتتۇز توننا ئوغۇتنى ئوشۇق بېرىپتۇ. ئۈرۈمچىگە قۇتقۇزۇش تەلەپ قىلغىلى ماڭغانلارمۇ بەش مىڭ كويلۇق سوۋغا — سالام تەييارلاپ بېرىپ، ئون بەش توننا يالتىراق ھەل قىلىپ كەپتۇ، قانداق؟ — دېدى سۇۋان مىراب. ئولتۇرغانلار ئۇنىڭ ئاغزىغا ھاڭۋېقىپ قاراپ قېلىشتى، مامۇت نۇ پېشانىسىگە بىرنى ئۇردى.

— ئاللا، ما ئىشنى كۆر، تېخى بىز ھېچ ئىش قىلماپتە.

مىز.



- جاھاننىڭ ئىشلىرى مۇنداق بولۇپ كەتتى دەڭلار .
- بىز ئەمدى ھەر قېتىم سۇ، ئوغۇت دېسەك، شۇنداق قىلارمىزما؟ بۇنىڭغا جان توشارما؟
- بۇنىڭدىن كېيىنكىسىنى خۇدا ئۆزى بىلىدۇ .
- مەنچە، ئاياغقۇم سۇ ئىچىدىغانلا ئىش بولسا، سېلىق چاچساق، خەق ئىشتىنىنى ساتسىمۇ بېرىدۇ، جۇما، — دېدى سويى مەزىن .
- ئوغۇ راست، ئەمما خەققە تەس، — دېدى مامۇت نۇر .
- ھەممىسى بىردەم شۇك بولۇپ قېلىشتى . سۇۋان مىراب شاپاق دوپپىسىنى قولغا ئېلىۋېلىپ، يېڭى قېرىدۇرغان سىدام بېشىنى بىردەم قاشلىغاندىن كېيىن دېدى :
- ئۆزۈڭلارنىمۇ قىيىنماي، تايىنلىق دەردىنى بىرلا تارتىڭلار . سۈيىڭلارنىڭ مۇشۇنداق تەس بولۇشى سىلەرنىڭ ئاياغ پايىناپ-تا بولغانلىقىڭلاردىن بولۇۋاتىدۇ . پۈتۈن يېزا بويىچە ئون سەككىز كەنتنىڭ ئۆستىڭىنى چىڭ باغلاپ، ھەممە سۇنى يىغىپ چىققاققا سالمىسا، بۇ يەرگە سۇ چىقمايدۇ، بۇنى قىلماق تەس، شۇڭا، سىلەر يالجماي كېلىۋاتىسىلەر .
- راست زادى! — ھەممىسى ئۇنىڭغا ئەگىشىپ ماقۇللىدى .
- ھۆكۈمەتنىڭ بىر ئىشقا ئەقلىنى ئىشلىتىشكە چولمىسى تەگمەيۋاتىدۇ، مۇشۇ ئاياغقۇمنىڭ كەينى قۇملۇقىدا، بىر يېرىم كۈن ئېشەكلىك ماڭسا، دەرياغا بارغىلى بولىدۇ، دەريانىڭ ئورنى ئاياغقۇمدىن خېلى كۆپ ئېگىز، ئەگەر ناھىيە كۈچەپ، مۇشۇ قۇمنى كېسىپ بىر ئۆستەڭ ئالسا، ھەممە خاپىلىق تۈگەيتتى .
- ھە راست، — دېيىشتى ھەممىسى .
- بۇنىڭغا قانداق قىلىپ ناھىيىنى ماقۇل كەلتۈرگىلى بولىدۇ؟ — دېدى مامۇت نۇر كۆزلىرى چاقنىغان ھالدا .
- بۇنىڭ يولى ئاسان، — دېدى سۇۋان مىراب تەككىگە

يانپاشلاپ.

— ئاۋۋال مۇشۇ ئەھۋالنى پۈتۈپ، بىر ئاخشامدا شۇجىنىڭ ئۆيىگە بارىمىز.

— بىر نەرسە ئاپىرىمىزما؟ — دېدى سىدىق بايچەك.
— ئاپارماي بولامتكى؟ ئاپارمىساق، «سىلەر قايتىپ تۈرۈڭلار، بىز پارتكومدىكىلەر مۇزاكىرلىشىپ باقايلى» دەيدۇ، ئىش ئاقمايدۇ. ھازىر تۈرەك شۇجى تازا ئۆي سېلىۋاتىدۇ.
— ئۇنداقتا، تېرەكتىن يىگىرمە - ئوتتۇز تال كېسىپ ئاپارساق بولىدىكەن، — دېدى سىدىق بايچەك.

— گەپنىڭ بېلىگە تەپەي تۈرە ئاداش، ئۇ دېگەن ئاياغقۇم. دەك كەنتتىن ئون سەككىزنىڭ شۇجىسى، تېرەك دېگەن سەن ئاپىرىپ بەرمىسەڭمۇ ئاللىقاچان بېرىپ بولىدى.

— ئەمىسە يىگىرمە - ئوتتۇز ئادەمنى ئاپىرىپ، ئۆيىنى پاستىپ بېرىلى، تامچى، ياغاچچى دېگەن بىزدە تولا، — دېدى بايچەك.

— نېمانداق غەرەز ئۇقمايسەن؟ گەپ قىلغىلى قويساڭا، — دېدى سۇۋان مىرەب تېرىكىپ.

— ئاغزىڭنى بىردەم باسقۇنا سەن، بىر ئادەم گەپ قىلىۋات. قاندا تولا قوشۇق سالماي، — دېدى ئابدۇرېشىتخان غوجام كا-يىپ.

سىدىق بايچەك غىققىدە بولۇپ، ئىزا تارتىپ ئولتۇرۇپ قالدى. سۇۋان مىرەب گېپىنى داۋام قىلدۇردى:

— تۈرەك شۇجى كۇمىلاچ تام سېلىپ ئولتۇرمايدۇ، سې-مونت بىلەن پىششىق خىشتا سالىدۇ، سىلەرنىڭ تامچى، ياغاچ-چىڭلار دېگەن ئۇنداق تامنى كۆرۈپ باقمىغان. ئۇ ئادەمنىڭ ھازىر پۇلدىن باشقىغا ئېھتىياجى يوق. ئىككى مىڭنى قاتار قىلىپ، شەھەرلىكلەرگە ئوخشاش قەغەز خالتىغا سېلىپ، ئاستا-داستىخاننىڭ بۇرجىكىگە قويىمىز، ئىش ئاقىدۇ. ئۇ ئادەم ناھى-



يىگە يوللايدۇ. دوكلات گۇڭشىپىدىن ناھىيىدىكىلەرگە ئۆتكەندە، ناھىيىدىكىلەرگە نېمە لازىم، ئۇنى شۇ چاغدا بىلىمىز. ناھىيە ۋىلايەتكە يوللايدۇ، ۋىلايەتتىكىلەرگە نېمە كېرەك، ھەربىي تېپىپ، كۆڭلىدىكىنى ئېلىپ، ئاپىرىدىغاننى ئاپىرىدىغان گەپ — يائاللا، قۇمدىن ئۆستەڭ چاپماق تەسكەن.

— بۇ ئىش قۇمدىن ئۆستەڭ چېپىشتىن نەچچە ھەسسە تەس. قىلدىن ئىنچىكە، نازۇك، سەل مايماق كەتسە، بۇزۇلغىنى بۇزۇلغان، مۇشۇنىڭغا ئىنجا بولسا بولىدۇ.

ھەممىسىنىڭ بېشى ساڭگىلاپ كەتتى. سېلىق يىغقان مەز-گىلىدىكى دېھقانلار بىلەن بولغان ئېچىنارلىق ھالەت كۆز ئالدىغا كەلدى. قۇلاقلىرىغا يىغا - زارە، نالە قىلىش، تىللاش، قارغاش-لار ئاڭلانغاندەك بولدى.

— سىلىچە قانداق قىلساق بولار غوجام؟ — دەپ سورىدى مامۇت نۇر ئاق ئارىلىغان بېشىنى تاتىلاپ.

— مۇشۇ بەلەن گەپ، خوپ چارە بولدى. شۇنداق قىلىمىز، — دەپدى ئابدۇرېشىت ئىمام كۆزلىرىنى يېرىم يۇمۇپ، يوغان قورسىقىغا قويۇۋالغان قولىدىكى تەسۋىينى بىر تالدىن سىيرىپ. مامۇت نۇر سىدىق بايچەك بىلەن قارىشىۋالدى.

ئەتىسى ئابدۇرېشىت ئىمام مېھرابتا ئولتۇرۇپ، ئۇزاق ۋەز-خانلىق قىلىپ، بۇ ئىشنى ئاياغقۇملۇقلارغا ئېلان قىلدى. ئاياللار لېۋىنى چىشلەپ تۇرۇپ، كونا تۈگۈنچە كلىرىنى يېشىشتى، ئەر-لەر تارشىدەك قاتقان قارا قوللىرىدىن تىترىگەن ھالدا پۇل چىقاردى. ئۇلارغا پەقەت ھازىر كۆز ئالدىدىن توختىماي ئۆتۈۋاتقان قۇملۇق ئارىسىدىكى پارقىراپ ئېقىۋاتقان بىر ئۆستەڭ سۇلا ئەڭ زور ئۈمىد ھەم تەسەللى ئىدى. ئىشلار سۇۋان مېراب دېگەندەك بولدى. ئىككى مىڭ يۈەننى يېزا سېكىرىتارىغا ئاپاردى، ھاكىم-نىڭ ئۆيى سېلىشىغا ئون بەش ھاشارچى بىر ئاي ئىشلىدى، مانا شۇنداق قىلىپ، ئىشلار ۋىلايەتكە يۈرۈشتى، ۋىلايەتكە ئاتاپ، يۈز

تال تېرەك كېسىلدى. يۈز جىڭ زىغىر يېغى، تۆت تاغار ياڭاق، بەش تاي سۈپەتلىك پاختا تەقلەندى. بۇلار ئۈچۈن، كۈچى بارلار كۈچىنى، پۇلى بارلار پۇلىنى، نېمىسى بولسا شۇنى چىقاردى. قوي سېتىلدى، تۇخۇم سېتىلدى. ھەممە ئادەم بۇ ئىشلارغا چىشىنى چىشلەپ تۇرۇپ چىدىدى. مانا بۇلار سۇ ئەكېلىدىغان نەرسىلەر، پەقەت ئاشۇ ئىش بۇزدى مۇھەممەتتىن سەيدىن ساراڭلا تۆشىنى چىقىرىپ تۇردى. ئەمما ئۇنىڭ بۇ ئىشلار توغرىدا سىدا ئوڭ - تەتۈر سۆزلىمىگىنى، ئىشىنى بۇزمىغىنى ئۈچۈن، ھەممە خاتىرجەم بولۇشتى.

13

نۇسرەت قوناقلىق بويدىكى جىگدىلىككە كەلدى. ياز ئاخذ - رىلىشىپ، دەسلەپكى شەبنەم چۈرۈچ بولۇشقا باشلىغان قوناقلار - نىڭ يېشىل ياپراقلىرىدا تاۋلىناتتى. جىگدىلەر قۇياشنىڭ قىز - غۇچ نۇرىدا، ئاجايىپ شوخ جۇلالىنىپ تۇرىدۇ. سەھەرنىڭ سال - قىن، نەم ھاۋاسى قۇمنىڭ قۇرغاق يۈزىنى سىيلاپ ئۆتۈپ، كېۋەز، كەندىرلەرنىڭ چۈچۈمەل پۇرىقىنى دىماغقا ئۇرىدۇ. قىز - غۇچ ياپراقلىرى پارقىراپ، تارتىنچاق قىزنىڭ مەڭزىدەك تاۋلىنىپ تۇرغان كېۋەزلىكتە، ئەمدىلا چىش يېرىپ ئېچىلىشقا باشلىغان كېۋەزلەر قۇياش نۇرىدا كۈمۈشتەك بىغۇبار كۆرۈنىدۇ. كېۋەزلىك قىرلىرىدىكى ئوتقاشتەك جۇلالىنىپ تۇرغان زاراڭزا چېچەكلىرى ئۈستىدە پەرۋاز قىلىشىپ ئۇچۇشۇۋاتقان ھەسەل ھە - رىلىرى كىشىگە بەختىيارلىق ئىچىدە چۈرۈقلىشىپ ئوينىشىۋاتقان شوخ قىزلارنى ئەسلىتىدۇ.

نۇسرەتنىڭ ئولتۇرۇشقان قارا كۆزلىرىدىن ئادەمنىڭ ئىچى - نى سىپىرىلدۈرىدىغان قايغۇ - مۇڭ يېغىپ تۇراتتى، پۇسىمىلاق بۇغداي ئوڭ يۈزىنىڭ نۇرلىرى، ئۆچكەندى، ئېلىپتەك بۇرنى



سارغىيىپ، چىلاندىك لەۋلىرى قورۇلۇپ كەتكەنىدى. نۇسرەتە نىڭ شۇ ھالىتى ئۇنى مەجنۇننىڭ نازۇك شېخىدەك، مازا كەتەلىك ھەم ئەۋرىشىم قىلىپ قويغانىدى.

ئاق داكا داستىخاننى مۇرىسىگە سېلىپ، قۇرۇق قاپلىق يۇدۇۋالغان نۇسرەت بىر پېسىپ - ئىككى پېسىپ، جىگدە تۇتۇپتىكى بىر ئورەكنىڭ ئالدىغا كەلدى. بۇ ھېلىقى چاغدا، ياسىنى ساقلاپ، ئېسىدىن كېتىپ، كۆكسىنى باسقان ئورەك ئىدى. ئۇنىڭ ئىچىگە قاچاندۇر سۇ كىرىپ سىڭىپ، يەنە قاغىراپ كېتىپتۇ، ئۇ ھەيران بولۇپ تىكىلىپ قالدى.

ئورەك گىرۋەكلىرىدە ساقلىنىپ قالغان تىرناق ئىزلىرى تېخىچە قېتىپ تۇراتتى، ئۇ مۇشۇ ئورەكنى ئۆزىنىڭ تىرناقلىرى بىلەن تاتىلاپ كولىغىنىدىن ھەيران قالدى. ھازىر ئۇنى ھەرگىز كولىيالىمايدۇ. كولىغۇدەك مادارمۇ يوق، ئۇ چاغدا، تومۇرلىرىغا پاتماي يۈرىكىنى قېپىدىن يېرىپ چىقارغۇدەك ئوخچۇپ تۇرغان بىر سېھرىي كۈچ ئۇنى كولاتقانىدى. ئەنە ئاشۇ تىرناق ئىزلىرى چەكسىز لەززەتنىڭ شاھىدى. ئۇ چاغدا، ئۇنىڭ يۈرىكى ساق ئىدى، قانلىرى شاۋقۇنلۇق ئۆركەشلەپ ئاققانىدى. يەرنى قازغاندا، ئۇنىڭ تىرناقلىرى يېرىلىپ كەتكەن، قاتتىق ئاغرىغان، ئۇ ئاشۇ ئاغرىقتىنمۇ ئازابلانماي، لەززەت ئالغانىدى. نۇسرەتنىڭ چەكسىز قايغۇلۇق كۆزلىرى كۆل ئارىسىدىن ۋالىلداپ چوڭ كۆرۈنگەندەك سۇس چاقنىدى، لەۋلىرىگە تەبەسسۇم، چىرايىغا قىزىق زىللىق يۈگۈردى. مەستخۇش چاقناپ تۇرغان بىر جۈپ قوڭۇر كۆز ئۇنىڭغا تاقەتسىزلىك بىلەن تىكىلدى. بۇ كۆزلەر نېمىدىگەن ئوتلۇق، كۆيدۈرگۈچ كۆزلەر. بۇ كۆيدۈرگۈچ ھېسسىيات شۇنداقچىلىك لەززەتلىك ئىدىكى، ئۇنىڭ تومۇرىدىن شۇنچە يېقىملىق ئېقىپ ئۆتتى. ئۇنىڭ پەيلىرى تارتىشىپ، ئۈگىلىرى بوشىشىپ كەتتى. ئۇ خۇدىنى بىلمەي تولىغانىدى، بەدەنلىرى ئوتتەك قىزدى. خېمىردەك يۇمشاپ كەتتى. ئۇ ئەڭ شېرىن چۈش كۆرۈۋاتتى.

قاندەك، ھالسىزلىنىپ يېتىپ قالدى. كۈچلۈك قوللار ئۆزىنى مەھكەم قىسىۋالغانلىقىنى، ئوتتەك بەدەن، كۆيدۈرگۈچ تىنىقلار بويىنى يېلىنچىتىۋاتقىنىنى سەزگەندەك بولدى. بىراق يەنە ئۆزىنىڭ ئۆمرىدە يېتىپ باقمىغان يۇمشاق ئورۇندا ئەمەسلىكىنى، قېرى جىگدىنىڭ قوپال، قاتقان قوۋزاقلىق، مودۇر - چوقۇرلىرىنىڭ تېنىگە تېگىپ تۇرۇۋاتقانلىقىنى ھېس قىلدى. شېرىن چۈشلەر ئاستا - ئاستا غايىب بولۇپ، يېقىمسىز ئازابلىق دۇنيا قايتىپ كەلدى. كۆيدۈرگۈچ ئاپتاپ، قۇملۇقتىن كېلىۋاتقان ئىسسىق ھاۋا، قاغىرىغان يەر، جىگدە پۇتاقلىرى دۈمبىسىگە قاتتىق يېتىپ ئاغرىتماقتا. ئۇ، بۇنى ھېس قىلىپ، يىغلىۋەتكەنلى تاسلا قالدى. تېخى ھازىرلا ئۇنى مەست قىلغان لەززەتلەر نەلەرگە كەتتى؟ ئۇ جىگدە پۇتاقلىرىنىڭ قاتتىق پېتىشىغا چىداپ، لېۋىنى چىشلەپ، كۆزلىرىنى يۇمۇۋالدى. كۆزىنى ئاچسىمۇ، بۇ جاھاننى كۆرۈپ، ھەممە لەززەتتىن قۇرۇق قالدۇ. دائىملىق بار، يېقىمسىز شىلدىرلاۋاتقان قومۇشلۇقلارنى، كۆرۈمىسىز قۇملۇقلارنى، چۆللۈكنى كۆردى. كۆزىنى يۇمسا، شۇنچە گۈزەل ئىللىق دۇنياغا قايتىدۇ. ئۇنىڭ قېشىدا ياسىن تۇرماقتا. ياسىننىڭ تەر پۇراقلىرىدىن جەننەتنىڭ ھىدى كېلىۋاتىدۇ. ياسىننىڭ كۈچلۈك بىلەكلىرىنىڭ قىسمى ئۇنىڭ نەپسىنى سىقىپ قويدى. ئۇ، يۇلقۇندى:

— مېنى قويۇۋېتىڭ، مېنى قويۇۋېتىڭ، ۋارقىرايمەن!
نۇسرەت ئۆز-ئاۋازىدىن ئۆزى قاتتىق چۆچۈپ كەتتى. ئۇ مۇزدەك قاپاقنى كۆكسىگە بېسىپ، چىڭ قۇچاقلىۋالغانىدى. قاپاق توپىلىق يەرگە چۈشۈپ يۇمىلاپ كەتتى. ئۇ ياسىننى يىتتۈرۈپ قويدى. ھېچ يەردە، قوناقلىقتا، كېۋەزلىكتە، قۇملۇقتا، جىگدىلىك ئارىسىدا يوق. يولدا تۇرامدۇ نېمە؟ ھارۋىنىڭ يېنىدا، بويىنىنى قىسىپ كۈلۈمسىرەپ قاراپ تۇرۇپتۇغۇ؟ گەپ قىلىشقا ئاغزىنى ئاچاي دەيدۇ، ئەمما ئاچمايدۇ. يا نۇسرەتنىڭ يېنىغا

كەلمەيدۇ. پەقەت بىر خىل غەمكىن قىياپەتتە، كۆزىنى چاقىدى.
تىپ، قاراپ تۇرىدۇ.

— نېمانداق قاراپ تۇرىسىز؟ نەۋاخ مەن بۇ يەردە ساقلانغان
تۇرغىلى! — نۇسرەت شۇنداق دەپلا ئۇنىڭغا قاراپ ماڭدى. ئۇ
ئان ياسىن يوقالدى. ئۇ قاپاققا پۈتلىشىپ دۈم چۈشتى، توپ
توزىدى. ئۇ ئۆمىلەپ، جىگدىنى چىڭ قۇچاقلاپ يىغلىدى، ئۇ
شۇنداق قاتتىق ئۆكسۈپ يىغلىدىكى، يۇمران، زىلۋا تەنلىرى
لاغىلداپ تىترەپ كەتتى:

— ئىست، رەھمەتلىك، نېمىشقا ئۇنداق قىلىدىك؟ ئاچچىد.
قىڭغا پايلىماي شۇنداق قىلامسەن تاش يۈرەك؟ نېمىشقا مېنىمۇ
بىللە ئېلىپ كەتمىدىك؟ مەنىمۇ كېتەتتىم ئەمەسمۇ، ماڭا ئىشەن.
مىدىڭمۇ؟ ماڭا ئەمدى تىرىكلىكىڭنىڭ نېمە كېرىكى، مەن ئاجىزنى
نېمىشقا ئويلىمىدىك؟

نۇسرەت ھالسىزلىنىپ جىگدىگە يۆلەنگىنىچە، ئاستا سىيرىد.
لىپ ئولتۇرۇپ قالدى. ئۇزۇن تال - تال كىرىپكىلىرى ئارىسىد.
دىن توختىماي ياش ئېقىپ، يۈزىنى يۇيماقتا ئىدى. توق بۇغداي
ئۆڭ يۈزى تاتىرىپ، سۇس قايغۇلۇق پارقىراپ كەتتى. بۇرۇن
تۈشۈكلىرى كېڭىيىپ، تىنقى يېتىشمەي قالدى. ئۇ ئۆتكەندىمۇ
دەل مۇشۇ جىگدىگە يۆلىنىپ، ئەڭ شېرىن لەززەتتىن ھالسىزلىد.
نىپ، مۇشۇنداق ئولتۇرۇپ قالغانىدى. ھازىرمۇ خۇددى شۇنداق
بولدى.

كېچە، سۇس ئاي نۇرى ئۆمۈچۈك نۇرى ساڭگىلاپ تۇرغان
تۈڭلۈكتىن تۆكۈلۈپ، ئۆينىڭ ئىچىنى غۇۋا يورۇتۇپ تۇراتتى.
ئاندا - ساندا، ئىتلارنىڭ قاۋاشلىرى، پاقىلارنىڭ كۈرۈلداشلىد.
رى ئاڭلىنىپ تۇرىدۇ. يىراق قۇملۇق ئارىسىدىن ئېچىرىقغان

تۈلكىنىڭ ھۇۋلىغان ئاۋازى كەلدى. كۆلنىڭ بويىدىن بولسا كېرەك، بىرسىنىڭ ئالتاغىلى ئاۋازدا چىڭقىلىپ ئېيتىۋاتقان ناخشىسى ئاڭلاندى. مۇھەممەتئىمىن سەيدىن بېشىنى گىرەلەش-تۈرۈلگەن قوللىرىغا قويۇپ ئوڭدا ياتقاندى. ئۇنىڭ ھېچ ئۇيقۇ-سى كەلمىدى. ئۇنىڭغا جاھان تۇرۇپ تارلىشىپ كېتىۋاتقاندا تۈيۈلدى. مانا، بۈگۈن جامائەت ئابدۇرېشىت غوجىنىڭ باشلامچى-لىقىدا، ناھىيە ھاكىمىنىڭ تويىغا ئاتاپ بىر كالا ئېلىپ مېڭىشتى. ياغاچ - خىشلارمۇ ماڭغۇزۇلدى، ئادەملەر ئىشلىدى. بۇلارغا زادى سۇ كېلەرمۇ، ھۆكۈمەت قۇملۇق ئارىسىدىن سۇ باشلىغىلى ئۇنار-مۇ؟ مۇھەممەتئىمىن سەيدىننىڭ بۇنىڭغا ھېچ ئىشەنگۈسى كەلمىدى. ئۇلار ۋىلايەتكە يوللىۋەتسەلا ئىشى تۈگەيدۇ. ۋىلايەتتىكى-لەرنىڭ بىر كەنت خەلقىنى ئويلىغىلى چولسى تېگەرمۇ؟ تەييار-لانغان يۈز تال ياغاچ، ياڭاق، پاختىلار كۈچىنى كۆرسەتسە، مۇزاكىرىدىن ئۆتەرمۇ؟ مۇھەممەتئىمىن سەيدىن ئۇلۇق - كىچىك تىنىپ ئورنىدىن تۇردى. سۆزلىپ چىقىپ، غاڭزىسىنى سىيلاش-تۈرۈپ تېپىپ موخۇركا سالدى. ئاچچىق ئىس ئۆيدىن چىقىۋات-قان زەي پۇرقى بىلەن ئارىلىشىپ كەتتى.

— نېمانداق ئۇخلىمايسىنوي؟ — دېدى ئۇ تۈگۈلۈپ يېتىپ توختىماي ئۇلۇق - كىچىك تىنىۋاتقان ئايالىنىڭ ۋىجىك يەلكىسى-نى ئالقانلىرى بىلەن ئاستا سىيلاپ. ھەمىشە ئىشنىڭ قۇرۇق ئۈستىخانلىق ئەتلىرى ئالقىنىغا تىگىشى بىلەن، ئۇنىڭ كۆڭلى بۇزۇلدى. بىر چاغلاردىكى گىردە خېمىرىدەك چىڭ بەدەنلەر نەگە كەتتى؟ ئۇ، ئىچى سىيرىلگەن ھالدا، كۈندىن - كۈنگە كىچىك-لىپ كېتىۋاتقان، كىچىك بالدەك پىشىلداپ تىنىپ ياتقان ئايال-نى ئۆزىگە تارتتى. ئۇنىڭ بوغۇزى ئېچىشتى. مانا ئۇ ئايالىنى مۇشۇنداق مېھرى بىلەن باغرىغا ئالمىغىلى ھەتتا ئۇنى سۆيۈنۈش ئىچىدە تۈتۈپ، شەپقەتلىك كۆزلىرى بىلەن سىنچىلاپ قاراپ باقمىغىلى ئۇزۇن زامانلار بولۇپ كېتىپتۇ. ئۇنىڭ كۈنلىرى

ئېتىز ئىشلىرى، باپكارنىڭ كۆلىنىڭ بويىدا چېلىم تارتىشىپ ئولتۇرۇش، بەش ۋاخ مەسچىتكە بېرىش بىلەن ئۆتۈپ كېتىپتۇ. تالادا بىر كىملىرى بىلەن غىزلىدىشىپ قالسا، ئۆيىگە كېلىپ مانا مۇشۇ كۆتۈرۈشلۈك ئاجىز ئايالىدىن دەردىنى ئايتۇ، غالجىرلىقى تۇتسا، ئاچچىقى بېسىلغۇچە دۇمبالاپ، توپىغا يۇمىلىتىپتۇ، گۇيا خاپىلىق، گۇناھ مۇشۇ ئايالىدىن كېلىۋاتقاندەك. ئۇ ئۆزىنى چەكسىز خىجىلچىلىق ئىچىدە سەزدى. ھازىر قاراڭغۇدا ئۇنىڭ چىرايىنى كۆرۈش مۇمكىن ئەمەس، ئۇ ھەمىشە ئىشلىرىنى توي كې- چىسىدىكىدەك چەكسىز ئىنتىزارلىق بىلەن ئاۋايلاپ باغرىغا باس- تى. يىرىك ساقاللىرى چىرىمىغان، گۈپۈلدەپ چېلىم پۇرىقى كېلى- دىغان تۇمشۇقنى ھەمىشە ئىشلىرىنىڭ مۇزدەك سوغۇق، قوشۇقتەك كىچىك مەڭزىگە باستى.

چوغدەك كۆيدۈرىدىغان پۇسىملىق يۇمشاق يۈزلەر قېنى؟ ئۇ خۇشلۇقى تۇتۇپ قالغاندا، پات - پات قارام، كەپسىز سەككىز ياشلىق ئوغلى ئېلىنى ئوينىۋاتقان يېرىدىن تۇتۇۋېلىپ، چىڭ قۇچاقلاپ، ئاپتاپتا كۆيگەن يالىڭاچ قورساقلىرىغا سۆيۈپ قويد- دۇ. «نۇچى بالا، پەقەت سەنلا داداڭغا تارتىش» دەپ ئەركىلىت- دۇ. مانا ھازىر ئۇ خۇددى شۇ ئوغلىنى قۇچاقلىغاندەك ھېس قىلىپ قالدى. ۋاي ئىست، بۇ بىچارە نېمانچە كىچىكلەپ كەت- كەن؟ ئاياغقۇمنىڭ قىز - چوكانلىرى كۆكسى بىلەن داڭلىق. كۆكسى ئۆزىدىن بۇرۇن چوڭىيىپ بولىدۇ، ھەمىشە ئىشلىرىنىڭ ئەل- ۋەتتە شۇنداق ئىدى، ئەمما ھازىر ئۇنىڭ ئورنىدا ناسۋال قاپقىد- دەكلا سولاشقان تېرە قاپتۇ.

— جېنىم خوتۇن، نېمانچە يىگىلەپ كەتكەنسەن؟ — دېدى مۇھەممەتتىمىن سەيدىن ھەمىشە ئىشلىرىنىڭ بويىغا تۇمشۇقنى سۈركەپ. ھەمىشە ئىشلىرىنىڭ گەپ قىلماستىن ئۆكسۈپ يىغلىغىلى تۇردى.

— ئۇنداق قىلساڭ، تېخىمۇ ئىچىمنى ئاغرىتىۋېتىسەن.

دائىم قارىسام گەپ قىلمايسەن، ئىچىڭگە تىنىپ يۈرۈۋېرىپ،
تۈگىشىپ كېتىسەن. قېرىغان چاغدا سەندىن ئايرىلىپ قالماي.
مۇھەممەتتىن سەيدىننىڭ ئاۋازىغا ئاخىرى يىغا ياماشتى.
ئۇ گەپ قىلالماي قالدى. ھەمىشە تېخىمۇ بۇقۇلداپ يىغلاپ
كەتتى. ئۇ ئۇزۇندىن بېرى دەردى ئىچىگە توشۇپ كېتىپ،
ئەمدى سىردىشىغا يولۇققاندەك، ئېرىنىڭ بويىغا چىڭ چاپلاش-
تى.

— ھەممە ئىشلار ئۆتتى، كەتتى. بىر ئىشنى ئۇنداق ئويلاپ-
مۇ - بۇنداق ئويلايمۇ ھېچقانداق قىلالمدىم. سىلىگە دەي دې-
سەم، ئەمدى بۇ قېتىم ئۇرسىلا، تىرىك قېلىشىمغا كۆزۈم يەت-
مەيدۇ. باشقا تارتىشىدىغان ھېچنېمە يوق، مۇشۇ بالىلىرىم
بىلەن قېرىغان دادامنىڭ توغرىسىدىن كۆزۈم ئوچۇق كېتىدۇ.
ئەمدى مېنى ئۇرمىسىلا، ھەر قانچە گۇناھ ئۆتۈلگەن بولسىمۇ،
ئۇرمىسىلا. مەن شۇ دەردىمنى دەي، سىلىگە دېمەي كىمگە دەي-
مەن؟ دېمەي دېسەم، چارەم بولمىدى، كۈنلىق قىلىپ، قان
تېپەر بەردىم، ئوقۇتتۇم، بولمىدى. يېقىندىن بۇيان نۇسرەتنى
كۆرگەنلا، ئۇ مەندىنمۇ بەك تۈگىشىپ كەتتى. سىلىدىن ئۇ دۇنيا - بۇ
دۇنيا رازى بولاي، كۆزۈم ئوچۇق كەتمسۇن. مەندە گۇناھ يوق،
بالىلىنى يېتىم قىلمىسىلا.

— ئىچىمنى ئاغرىتما خوتۇن، بۇنىڭدىن كېيىن، ئاسمان
ئۆرۈلۈپ چۈشكۈدەك ئىش بولسىمۇ، سېنى ئۇرمايمەن، خوتۇن،
ئۇنىڭ ئورنىغا ئۆزۈمنى ئۇراي، ئېشەكنى ئۇراي، ئۇنداق دەۋەر-
مە، كۆڭلۈم بەك بۇزۇلۇپ كېتىۋاتىدۇ.

مۇھەممەتتىن سەيدىن ئۆزىدىن تۇتۇۋالالماي يىغلاپ تاش-
لىدى. باياتىن بېرى، ياق، ئۇ ئۆمىردە تا ھازىرغىچە ئۆزىنى
تۇتۇۋېلىپ، پەقەت كۆزىدىن ياش چىقارماسلىققا تىرىشىپ كەلگە-
ندى. ئاخىرى بەرداشلىق بېرەلمىدى.

ئايال تېخىمۇ ئۆكسۈپ يىغلاپ كەتتى:

— نۇسرەت ، ئىسىت بىچارە قىزىم . . . بىر ئاللا — قىزىم دېسەم ، كۆزىگە قارىسام . . . مانا ئەمدى . . . ئۇنىڭ ئويىدا قاپ-تۈ .

— نېمە؟ — مۇھەممەتئىمىن سەيدىن چۆچۈپ ياندۇرۇپ سورىدى .

— قورسىقى يوغىناپ قاپتۇ .

— سەن ئىپلاس! — مۇھەممەتئىمىن سەيدىن خوتۇنىنىڭ چېچىدىن قاماللاپ تۇتقانچە ، ئورنىدىن چاچراپ تۇردى . خوتۇنى ئاغرىققا چىدىماي ، ۋارقىراپ كەتتى . مۇھەممەتئىمىن سەيدىن مۇشتۇمىنى كۆتۈرۈپ بولۇپ ، توختاپ قالدى . تېخى ھازىرلا دېگەن گېپى يادىدىن چىقىمىغانىدى . ئۇ دەرھال خوتۇنىنى ئىتتى-رىۋېتىپ ، تاشقىرى ئۆيگە ئوقتەك ئېتىلىپ چىقتى .

— قېنى سەن نۇسرەت ، قېنى سەن پېشانەمگە ئۈنگەن شۇم-بۇيا؟ مەن سېنى ئۆلتۈرۈپ ئىتقا تاشلاپ بەرمەيدىغان بولسام! ئۇ چوڭ دادىسىنىڭ يېنىدا تۈگۈلۈپ ئۇخلاۋاتقان بالىلىرى ئارىسىدىن نۇسرەتنى چېچىدىن سۆرەپ چىقتى . بالىلار قىيا-چىيا قىلىشىپ يىغلاشتى . ھارۇن بوۋايمۇ ئويغاندى ، بوۋاي ، ئايالى ، بالىلىرى يىغلاپ يالۋۇرۇپ ئۇنىڭ پۈتتە ئېسىلىدى . ئەمما ئۇنىڭ قۇلىقىغا ھېچنېمە كىرمىدى . ئۇ نۇسرەتنىڭ ئۇدۇل كەلگەن يېرىگە ئۇرۇۋەردى . نۇسرەت دەسلەپ چىرقىراپ يىغلىدى ، بارا-بارا ئۇنىڭ ئۈنى ئۆچۈپ كەتتى . سىرتتا ، يىراق-يېقىندىن چۆچۈشۈپ ئويغانغان ئىتلارنىڭ قاۋغان ئاۋازلىرى ئاڭلاندى .

مۇھەممەتئىمىن سەيدىن چاچلىرى چۆۋۈلۈپ ، ھوشىنى بىل-مەي قالغان قىزىنى ئۆيىنىڭ تۈۋرۈكىگە باغلىدى . قولىغا ئېشەك ھەيدەيدىغان قامچىسىنى ئېلىۋېلىپ ، ئۇنىڭ يالىڭاچ پاجىقىغا ئۇرۇشقا باشلىدى .

— مەن سېنى ياسىن مەدەكنىڭ گۆرىگە كۆمۈۋېتىمەن ، ماڭا ئەمدى بۇ يۇرتنىڭ نېنى ھارام .

— ئوبدان دادا، تاتلىق دادا، مەن ئۇنداق قىلمىدىم. ئەسكى ئىش قىلمىدىم، مەن قەسەم قىلىپ بېرەي، مەن ئەسكى ئىش قىلمىدىم. مەن سىزنىڭ يۈزىڭىزنى تۆكىدىغان ئەسكى ئىشنى قىلغان بولسام، قاقشالدەك قۇرۇپ ئۆلەي! گېپىمگە ئىشىنىڭ دادا!

— قورسىقىڭدىكى نېمە؟ . . . ۋاي ئىسىت، دادا — بالىغۇ بىز. . . مەن نېمە بولغان ئادەم؟ ئۇلۇغ خۇدا، ماڭا يەنە قانداق شەپقەتلىرىڭ بار؟ كۆرسىتە خۇدا! — مۇھەممەتئىمىن سەيدىن بېشىنى چاڭگاللاپ يىغلاپ كەتتى. ئاندىن ئۆزىنى كاپاتلاپ، ساقاللىرىنى يۇلغىلى تۇردى.

— ئوبدان دادا، مەن خوش بولاي، ئۇنداق قىلماڭ، مەن گۇناھ قىلمىدىم، ھېچ ئەسكى ئىش قىلمىدىم، بىلمەيمەن، ئۆزۈمچە مۇشۇنداق بولۇپ قالدى.

— دادا، قىز باققانغا دادا! — مۇھەممەتئىمىن سەيدىن بىردىنلا ئەسەبىيلىك بىلەن ۋارقىراپ ئۆيدىن چىقىپ كەتتى. بوۋاي تىترەپ تۇرغان قوللىرى بىلەن نۇسرەتنى تۇۋرۇكتىن يەشتى. بوۋاي ۋە ئانا — بالا قۇچاقلىشىپ يىغلىشىپ كەتتى. — ئوبدان قىزىم، راستىڭنى دە دېسە ئۇنىمايسەن، بۇ زادى نېمە سېھرىي — ئەسنا؟ ئەسكى ئىش قىلمىدىم دەيسەن، بۇ زادى نېمە ئىش؟

— ئوبدان ئانا، جېنىم ئانا، مەن ھەرگىز ئەسكى ئىش قىلمىدىم. نەچچە قېتىم قەسەم قىلدىم، قەسىمىگە ئىشىنىڭ، مەن ھېچ بىلمىدىم.

— بالام، ئۆلسەڭمۇ راست گەپ قىل، جېنىم بالام. — ئوبدان ئانا، قەسىمىگە ئىشىنىڭ، مەن راست گەپ قىلدىم. . .

بىرقانچە كۈن جىمىدە ئۆتۈپ كەتتى. ھەمىشەرىخان كۈنلەرنى توختىماي يىغلاش بىلەن ئۆتكۈزدى.

ھارۇن بوۋاي كىچىك نەۋرىلىرىنى ئەگەشتۈرۈپ، ئېشەك بىلەن قوينى ئېلىپ، ئەتىگەندە چىقىپ كېتىدۇ. مۇھەممەتئىمىن سەيدىن ئىشىك ئالدىدىكى دۆڭگە چىقىۋېلىپ، چىلىم ئاشۇرۇپ چىقىمىدى. ئۈچ كۈندىن كېيىنكى جۈمە كۈنى ئەتىگەندە، بوۋاي ئاللا - توۋا سېلىپ يىغلاپ، ھەممىنى ئويغاتتى. جىن چىراغ يېقىلدى. نۇسرەت ياتقان يېرىدە سۈرەتتەك قېتىپ قالغان، چىراغ رايلىق لېۋىدىن كۆپۈك ئۆرلەپ قالغان، ئۇنىڭدىن ئاللىقانداق بىر دورىنىڭ سېسىق پۇرىقى كەلدى.

ئانا قىزىنىڭ ئۈستىگە ئۆزىنى ئاتتى، ئۇنىڭ چىرايلىق قارا كۆزلىرى يېرىم ئوچۇق ئىدى. بوۋاي ھەم كۆز يېشى قىلىپ، ھەم دۇرۇت ئوقۇپ، ئۇنىڭ كۆزىنى ئۇۋۇلاپ يۈرۈپ ئەستە يۈمدۈردى. مۇھەممەتئىمىن سەيدىن قىزغا قاراپ ھەيكەلدەك قېتىپ قالدى. ئۇنىڭ لېۋىنىڭ تىترىشىدىنلا تىرىك ئادەم ئىكەنلىكىنى پەرق ئېتىش مۇمكىن ئىدى.

15

نۇسرەتنىڭ جەستىنى يۇيۇپ - تاراپ بولغۇچە، ئابدۇرې-شىتخان غوجىنىڭ: «ئۆز ئەجىلى بىلەن ئۆلمەي، زەھەر ئىچىپ ئۆلۈۋالغان ئادەم ئۇ دۇنيا - بۇ دۇنيا ئوبدان بولمايدۇ! ئۇنىڭ تاشايىندا، ھارام بالا بىلەن ئۆلدى، ئاخىرەتلىكى ئوبدان ئەمەس. ئۇلۇغ جۈمە كۈنىدە نامىزىنى چۈشۈرمەيمەن» دېگەن گېپى مۇ-ھەممەتئىمىن سەيدىننىڭ ئائىلىسىگە يېتىپ كەلدى. مۇھەممەتئىمىن سەيدىن غوجىنىڭ ئالدىغا بارمەن دەپ، ئەلپازىنى بۇزۇپ قويۇۋىدى، ئۇرۇق - تۇغقانلار تۇسوۋالدى. ھارۇن بوۋاي ھەم-شىرىخاننىڭ ئانىسىدىن قالغان تۆت مىسقاللىق تەۋەرۈك زىرىسى-نى قوينغا سالدى - دە، ئېشىكىنى مىنىپ چىقىپ كەتتى،

ئۇزۇنغا قالماي ئۇ قايتىپ كەلدى. نۇسرەتنىڭ نامىزى جۈمە نامىزدىن كېيىن چۈشۈرۈلۈپ، يەرلىكىگە قويۇلدى. مەھەللىدە سۆز - چۆچەكلەر كەڭرى تارقالدى. باپكارنىڭ كۆلىنىڭ بويى يەنە جانلىنىپ كەتتى.

— شۇنداق چىرايلىق بالىنىمۇ ئاشۇنداق ساراڭغا بېرىدىكەن خۇدايىم، ناۋادا ئابدۇرېشىتخان غوجامغا بەرگەن بولسا، مۇشۇ بالا - قازامۇ يوق.

— راست، زادى غوجامدىن تەقسىرات كەتتى. بۇ بەدىئىيەت بىكار تۇرماي غوجام بىلەن ئېيتىشىدۇ، غوجامنىڭ كەينىدىن پىتنە - پاسات تېرىيدۇ، پەسەندە.

— بالدۇرراق ئەرگە بېرىۋەتكەن بولسا، ئەلۋەتتە كۈننىڭ سېرىقىنى كۆرەتتى. «بويىغا يەتكەن قىز بالىنى ئۆيدە ساقلىما، بىر تاۋاق سىركىنى بېشىڭغا قويۇۋالسىن» دەيدىغان گەپ بار. نۇسرەتنىڭ ئۆلۈمىدىن كېيىن، ھەمشىرىخاننىڭ ئەس - ھوشى جايىدا بولماي قالدى. بىر قېتىم كۆلدىن سۇ ئەكېلىۋېتىپ، ئۆيىگە كەلدىم دەپ مازارلىققا كېتىپ قالدى. كۆزلىرىدىن تەلۋە ئۇچقۇن چاچراپ تۇرىدۇ. ئوڭ گەپ قىلىۋېتىپ، گېپى قېيىپ كېتىدۇ، بالىلار ئانىسىدىن ياتىسراپ، قورقۇپ قاپىدىغان بولۇپ قالدى.

ھارۇن بوۋاينىڭ چىرايى تاتىرىپ، كۈندىن - كۈنگە قۇرۇپ كەتتى. قورسىقى يوغىناپ، يەپ توپمايدىغان بولۇپ كەتتى. قورسىقى كۆپۈپ تۇرىدۇ، ئەمما يەل يۈرۈشمەيدۇ، تولغاپ ئاغىرىيدۇ.

بۈگۈن بوۋاينىڭ قورسىقى قاتتىق ئاغرىدى. ئۇ ئىسلىپ كەتكەن قورسىقىنى مۇجۇقلاپ: «ۋايىجان، ۋاي ئاللا، بۇنداق قىيىنغۇچە، جېنىمنى ئالساڭ بولمامدۇ؟» دەپ داد - پەرياد ئۈرۈپ يىغلاپ كەتتى. ئۇ سۈپىدا خېلى ئۇزاق يۈمىلاپ تىپىرلىدى. خاندىن كېيىن، ھالىسىزلىنىپ قالدى. چىرايى تاتىرىپ، پۈت - قول.

لەرىغىچە قانسىزلىنىپ، ئاجىزلاپ كەتتى. مۇھەممەت ئەمىن سەيدىن بىر ئېشەكنى ھارۋىغا قوشۇپ، ھارۋىنى بوۋاينى يېزا دوختۇرخانا- نىسىغا ئاپاردى. يېزا دوختۇرخانىسى ناھىيىگە بۇيرۇدى. ناھىيە دوختۇرخانىسى بوۋاينى خېلى ئۇزاق تەكشۈرگەندىن كېيىن ئو- پىراتسىيە قىلماقچى بولدى. نىمجان بوۋاي: «مېنى ئۇ ئادەمگە يەتتە ئەزايم ساق كەتكىلى قويۇڭلار» دەپ تۈردى. مۇھەممەت ئەمىن سەيدىن بىردەم ئىككىلەنگەندىن كېيىن، ئوپىراتسىيە قىلىشقا قوشۇلدى. ئوپىراتسىيە پىچىقى بوۋاينىڭ قورسىقىدىن بىر مۆجىزىنى سۆرەپ چىقتى. پىستاندەك يۇمىلاق بىر چەمبىرەك قىزىل سىزىق، ئاندىن چىقىرىۋېتىلگەن نېپىز بىر قەۋەت قىزىل پەردە ئاستىدىن كۆزلىرى چەكچىيىپ تۇرغان، ھەممە يېرى قىپقىزىل گۆشلۈك بىر تىرىك پاقا خالتىلىشىپ قالغان قىزىل پەردىلىك بوغىزنى لىپىلدەتتى، كۈچلۈك يورۇقلۇققا قورقۇنچلۇق قارىماقتا ئىدى. ياشانغان دوختۇرخانىنىڭ كۆزلىرى پاقىنىڭكىدىنمۇ بەك چەكچىيىپ، قوللىرى دىر - دىر تىترەپ كەتتى. مۆجىزە، ئاجايىپ مۆجىزە، قورقۇنچلۇق بىر مۆجىزە... پاقا ئاغزىنى ماكىلدەتتىپ ئېچىپ، تاپ يېگەن ئىتتەك ھاسىردى. ئاغزىدىن قىزىل سۇيۇقلۇق قۇيۇلۇپ تۇردى. ئەسۋاب تۇتۇپ تۇرغان سېستىرا قىز قورقۇپ چىرىقىرىۋەتتى.

بۇ ئىش ناھىيە ئىچىدە ئەڭ قىزىق، ھەيران قالدۇرغۇچى خەۋەر- گە ئايلاندى. دوختۇرخانا ئىچى پاقىنى كۆرگۈچىلەر بىلەن قالاي- مىقانلىشىپ كەتتى. شۇنىڭ بىلەن دوختۇرخانىدىكىلەر بۇ پاقىنى يوغان ئەينەك قاچىغا سېلىپ، ھەممە خەق كۆرەلەيدىغان يەرگە قويۇپ قويدى. خەقلەر بۇ مۆجىزىنى كۆرۈپ، پاقىسىنى چىشلە- شەتتى. قاچىنىڭ يېنىغا كىچىككىنە تاختىچاق قويۇلۇپ، ئۇنىڭغا مۇنداق ئىزاھات بېرىلگەنىدى: «ھارۋى ئارىپ، ئەر، 63 ياش، ئاياغقۇم يېزا ئاياغقۇم كەنتىدىن، ئۇنىڭ قورسىقىدىن چىققان بۇ پاقىنىڭ ئېغىرلىقى سەككىز يۈز يىگىرمە بىر گرام، مۇتەخس-

سسسلەرنىڭ دەسلەپكى قىياس قىلىشىچە، بۇ پاقا بۇنىڭدىن ئىككى يىل ئىلگىرى قۇمچاق ۋاقتىدا، بوۋاينىڭ گېلىدىن خام سۇ بىلەن كىرىپ كەتكەن بولۇشى مۇمكىن. . . .»

16

كەچ كۈز كىرىپ كەلدى. ھاۋا خېلىلا سوۋۇپ كەتتى. ئاياغۇمنىڭ دەل - دەرەخلىرى ئاللىقاچان يالىڭاچلانغانىدى. ئېتىزلاردىكى شۇمىشىپ قالغان سېرىق قوناقلار، پاختىسى ساڭگىلاپ كەتكەن كېۋەز تالالىرى بوز قىراۋدا نەمدىلىپ كەتتى. تەكلىماكاندىن كېلىۋاتقان كۈز شامىلى چىڭگىلىك باناملىرىنى لەيلىتىپ، يەردىكى غازاڭلارنى ئۇچۇرىدۇ، تېخى قېزىۋېلىنمىغان چامغۇر، كۆك تۇرۇپلارنىڭ يېشىل يوپۇرماقلىرى بوز قىراۋ ئۇششۇكىدىن يەرگە كۆكسىنى يېقىپ چىڭ چاپلاشقانىدى.

ئۇپۇق قىزىرىش بىلەن تەڭ، دائىملىك ئادەت بويىچە، يەتتە ياشتىن يەتمىش ياشقىچە ماڭغۇدەك مادارى بار ئەرلەرنىڭ ھەممىسى ئالدىغا دۈمچەيگەن، بېشىنى تۆۋەن ئەگكەن، قوللىرىنى قوۋۇشتۇرغان ھالدا، قىراۋدىن نەمدەلگەن توپىلىق چىغىر يوللاردىن كۆلەڭگۈدەك تىمىسقىلاپ مېڭىپ، مەسچىتكە ئېقىشقا باشلىدى.

ئاياللار، قىزلار ئۆيلىرىدە تەرەت ئېلىپ ناماز ئوقۇغاندىن كېيىن، دەرھال قاپاقلىرىنى يۈدۈپ، سوغىلىرىنى بالداققا ئېلىپ، ئېشەك، قوي، كالا يېتىلەپ، ئىتلىرىنى ئەگەشتۈرگەن ھالدا، باپكارنىڭ كۆلىگە ئالدىراپ مېڭىشتى. مەھەللە كوچىلىرىدا، سارغايغان قومۇشلۇق ئارىسىدىكى چىغىر يوللاردا، خوتۇنلارنىڭ كېچىكى چۈشلىرى توغرىسىدا ۋاتىلداشقان، چوكانلارنىڭ ئەرلىرىدىن زارلىنىپ، قاقاقلاپ كۈلۈشكەن، كالىنىڭ مۇردىگەن، ئىتلارنىڭ قاۋىغان ئاۋازلىرى يېزىنى جانلاندۇرۇۋېتىدۇ.

ھارۇن بوۋاينىڭ قورسىقىدىن چىققان ياغاھەققىدىكى پاراڭ ئال-
لىقاچان كونسراپ كەتتى. ئاياغۇملۇقلار ئۇنى خۇدانىڭ كارامى-
تىگە چىقىرىۋەتتى. ئەمما باپكارنىڭ كۆلىدىن سۇ ئالغاندا، نو-
گاي بىلەن ئالدىغان، سۇ ئىچكەندە، بۇرۇنقىدەك تېخىمۇ ئىسسىق
كەشتەك ئېچىپ ئىچمەي، چىشىنىڭ ئارىسىدىن سۇرۇپ چىقىرىپ-
غان بولۇشتى. بوۋاي ساقايدى، ئەمما مۇھەممەتتىن سەيپىدىن
تۈگىشىپ كەتتى. ئۇ، ھازىر مەسچىتتىن قالدى. ئادەملەردىن
تېخىمۇ قاچىدىغان بولدى. پات - پات، قومۇشلۇق ئارىسىدا،
ئۇنىڭ ۋارقىرىغان، تىللىغان ئاۋازى ئاڭلىنىدۇ. مانا، ئاغىچە-
خان كالىنى تەستە سۆرىگەن پېتى، چىغىر يولىنىڭ دوقمۇشىدىن
قوشۇلغان پەيزىخان بىلەن سالاملىشىپ، دېگىلى ئالدىراپ ئاران
ئۈلگۈرگەن گېپىنى باشلىدى:

— ۋاي پەيزىخان، نەچچە ۋاقىتتىن بېرى خەق ساراڭ دەۋپ-
رىپ، ماۋۇ مەستەك ئەمدى رەسمىي ساراڭ بولغان ئوخشايدۇ،
ئاڭلىدىڭىزما؟

— ياق، ھە، قانداق دەيسىز؟

— كېچىدىن بىر يەرنىڭ تېگىدىن، بىر ئاسماننىڭ قەھرىد-
ىدىن كەلگەندەك، بىر كىمنى توۋلاۋاتقان ئاۋاز كەلدى. بىزنىڭ
ئادەم تالاغا چىقىپ كېتىپ، بىر ھازادىن كېيىن: «مەستەك
قۇمنىڭ چوققىسىغا چىقىۋېلىپ، (ۋاي قىزىم نۇسرەت، نەدىسەن؟) دەپ
توۋلاپ يۈگۈرۈپ يۈرىدۇ» دەپ كىرىپتۇ. بىر ئۇزۇنغىچە ئويۇم
كەلمىدى. بۇ پىل كەلگۈلۈك كەلدى ئۇ بىچارىگە. مەنمۇ بەزىدە
شۇ نۇسرەتنىڭ ھارامدىن بويىدا قالغانلىقىغا گۇمان قىلىمەن.
ئۇ ئۇنداق قىلىدىغان قىز ئەمەس ئىدى دېگۈم كېلىدۇ. ئۇنىڭمۇ
گېلىدىن قۇمچاق ئۆتۈپ كەتكەن بولسا، چوڭ دادىسىدەك بولغان-
مىكىن دەيمەن.

— ئالەم ئەمدى. ئەمما لېكىننە، زادى غوجا ئەۋلادى بىلەن
ئېيتىشىمىغان ئوبدانكەن دەپ قالدىم. مەستەك بىكار تۇرماي

ئابدۇرېشىتخان غوجام بىلەن تىرىكشىپ، سۈرۈقچىلىق تارتىپ كەتتى. ھەمىشەرىخان ئاز - ماز سۆزلەيدىغان بولۇپ قالغان، ئەمدى مەستەك ئۇنىڭدىن بەتتەر بولدى. . . .

باپكارنىڭ كۆلىنىڭ بويىغا ئاياللار، ئۇلارغا، ئىتلار يىغلا-دى. قېرى سۆگەتنىڭ قۇرۇغان غازاڭلىرى قاغىرىغان كۆل-نىڭ، كۆل ئىچىدىكى كۆلچەكنىڭ ئىچىدە پاتقاققا چاپلاشقان ئۇلارنىڭ، ئىتنىڭ ئۇ يەر - بۇ يەردىكى تېزەك، سۈيدۈكلىرىگە مىلەنگەن ھالدا تۇرىدۇ. كۆلنىڭ ئىچى كالا، ئېشەكلىرىنى تۇ-تۇپ، ۋاتىلىدىشىۋاتقان ئاياللارغا تولدى. قاشتاق بولسا، كۆلنىڭ ئىچىگە چۈشۈش نۆۋىتىنى كۈتۈۋاتقانلارنىڭ جاۋىلىدىشى ئاڭلىنات-تى. جامىكا غازاڭلارنىڭ تېگىدە قالغان مۇزدەك سۇ توختىماي داۋالغۇپ تۇرىدۇ. كۆلنىڭ قاش تەرىپىدە، قىيا - چىيا كۆتۈرۈل-دى. ئاياللار، قىزلار يۈزىنى تۇتۇپ، كالا - ئېشەكلىرىنى، سوغا - قاپاقلىرىنى تاشلاپ، تەرەپ - تەرەپكە قاچتى. كۆلنىڭ ئىچىدىكىلەر نېمە بالا بولغاندۇر دەپ بويۇنلىرىنى سوزۇشۇپ، كۆلچەك بويىچە سۇ ئېلىشىۋاتقانلار چۆچۈشۈپ قاراپ بولغۇچە، كۆلنىڭ قىرىدا، قىپپالنىڭچا مۇھەممەتتىمىن سەيدىن پەيدا بول-دى. ئۇنىڭ قورقۇنچلۇق تەلەتى ئۇنى ئادەم قىياپىتىدىن چىقار-غان، كۆزلىرى تەلۋىلەرچە چەكچەيگەن، قارا ساقاللىرى ئارىسى-دىكى كۆكسىپ كەتكەن كالىپۇكلىرى سىڭايان تارتىشىپ، ئاغزى-نى مايماق قىلىپ قويغانىدى. كۆل ئىچىدىكىلەر مۇ: «ۋاي ئۆ-لەي، ھايۋان! . . .» دېيىشىپ، بىر - بىرىگە پۈتلىشىپ، تە-رەپ - تەرەپكە قاچتى. قىزلار تېخىمۇ ئالاقزادە بولۇشۇپ كەتتى، بىر قىز قاچمەن دەپ، تېپىلىپ كۆلچەككە يۈتسىغىچە كىرىپ كەتتى، ئەمما چىرقىرىغىنىچە، ئۆمىلەپ قېچىپ چىقىپ كەتتى. بىردەمدىلا، كۆلنىڭ بويى كالا، ئېشەك، قوي، ئىت بىلەنلا قالدى. ھايۋانلار مۇھەممەتتىمىن سەيدىنگە ھەيران بولغاندەك قاراشتى. بىر تەخەي ئاستا كېلىپ، مۇھەممەتتىمىن سەيدىننىڭ

تۈكلۈك بەدىنىنى پۇردى. مۇھەممەتئىمىن سەيدىن چەكچە يىگىندە چە، كۆلگە قاراپ تۇردى، چاتراقلىرىنى كەزگەن يېتى تۇرۇۋەردى. بىر كالا ئاستا كۆلچەككە يېقىنلاپ كېلىپ، پۇشۇلداپ، جامكا ئارىسىدىن سۇنى سۇمۇرۇپ ئىچكىلى تۇردى. بىر سېرىق موزاي ئەگىشىپ كېلىپ، كۆلچەك بويىدا قۇيرۇقىنى سەل كۆتۈرۈپ شىرىلدىتىپ سېيشكە باشلىدى. مۇھەممەتئىمىن سەيدىن سەيدىننىڭ قان قۇيغاندەك كۆزلىرى تېخىمۇ چەكچەيدى. «كۆل نۇسرەت... قىزىم...» ئۇ شۇنداق پىچىرلىغانچە، ئاستا كۆلگە چۈشتى. مۇزدەك سۇ ئۇنىڭ مېڭىسىگە تەپتى. كۆكەرگەن كالىپۇكى تىترەپ كەتتى. يۇمشاق لۇجىلەر ئۇنىڭ پاچاقلارغا يۆگەشتى. كۆلچەكنىڭ سۈيى ئۇنىڭ تىزىدىن سەل ئاشتى. بىر قانچە چوڭ ياشلىق ئايال كۆل بويىدا پەيدا بولدى. مۇھەممەتئىمىن سەيدىن سۇغا كىرىشىگىلا، ئۇلار چۇرقىرىشىپ كەتتى: — ۋاي جېنىم، ۋاي ماۋۇ ساراڭ بولغىدى سۇنى، بۇلغىدىدى!

— قانداق قىلارمىز ئەمدى، نېمىنى ئىچىمىز؟

— چىقە مەينەت، سۇدىن!

كۆل بويىغا بىرقانچە ئاياللار ئولاشتى. ئۇلارنىڭ ھەممىسى چۇرقىراشقىنىچە، سەت گەپلەر بىلەن تىللاشقىلى تۇردى. ئۇلار ئەمدى ھەممىنى ئۇنتۇغانىدى.

— ھۇ، سا مېڭىسىنى يېگەن ساراڭ، چىقە كۆلدىن!

— ۋاي ئۆلۈم تەگكۈر توڭرۇلۇق، سۇنى بۇلغىدىڭ، ئەمدى نېمە ئىچىمىز، ھايۋان؟

مۇھەممەتئىمىن سەيدىن ئاياللارغا بىردەم ھاڭقايغان يېتى قاراپ تۇردى. ئاندىن كۆلگە قاراپ شارقىرىتىپ قويۇۋەتتى. جىرغىپ چىققان سۇيدۈك سۇدا كوركىراپ، كەڭرى بىر دائىرىدە گۈللۈك بۇجغۇن پەيدا قىلدى، ئاياللار تېخىمۇ قىيا - چىيا قىلىشىپ چۇرقىراشتى:

— ۋاي توخۇ پوقى مەرەز، ۋاي ئىپلاس!
مۇھەممەتئىمىن تىپىرلاپ چۇرقىرىشىۋاتقان ئاياللارغا بىر-
دەم چەكچىيىپ قارىغاندىن كېيىن، ئەسەبىيلەرچە قاقاقلاپ كۈل-
دى:

— ھا... ھا... ھا... ئىچىڭلار... ئىچىڭلار...
— ھا... ھا... ھەممىڭلار ئىچىڭلار...
ئاياللار تېخىمۇ غەزەپلىنىپ ۋارقىراشتى:
— ۋايجان، قاراڭلار ماۋۇ ھايۋان... ئادەم ئەمەس ھايۋان-
نى! ...

ئاياللار غەزەپ بىلەن مۇھەممەتئىمىن سەيدىنىگە چالما ئاتقى-
لى تۇردى. چالمىلار مۇھەممەتئىمىن سەيدىنىنىڭ باش - كۆزىگە
ياغقىلى تۇردى. ھەربىر چالما ئۇنىڭ بەدىنىگە تەگسە، دەرھال
ئۇۋۇلۇپ تۈزۈپ كەتتى. ئۇ تېخىچە قاقاقلاپ كۈلمەكتە ئىدى.
كۆل بويىدا، كالتەك كۆتۈرگەن بىرقانچە ئەركەك پەيدا بولدى.
ئۇلار مۇھەممەتئىمىن سەيدىنىنى ئۇرغان پېتى كۆلدىن سۆرەپ
چىقتى. خەق كۆلدىن يەتتە چېلەك سۈنى ئېلىپ تۆكۈۋەتكەندىن
كېيىن: «كۆلدە شەك يوق» دېيىشىپ، سۈنى يەنىلا بۇرۇنقىدەك
ھاللاپ ئىچىشنى داۋام ئەتكۈزدى.

قىيامەتتە قالغان سەھرا

(پوۋېست)

كىملىرىنىڭ ئەزىزلىرى

كىملىرىگە خار بولماپتۇ! . . .

— خەلق

I باب

1

كىشىلەر، بىر كۈن باشلىنىپ ئاخىرلاشسا، مەشرىقتىن كۆتۈرۈلۈپ، كۆككە يەتكەندە تولىدۇ، ئاخىرى پەسلەپ مەغربكە ئولتۇرۇش ئالدىدا، ئەتىگەن كۆتۈرۈلگەن چېغىدىكىدەك يەنە شەپەق نۇرىنى زېمىنگە، شەھەرگە، سەھراغا، دەشتلەرگە، باغۇ - بوستانلارغا تارتىدۇ - دە، ئاندىن تۈن باشلىنىدۇ دەپ ھېسابلىنىدۇ. ئەمەلىيەتتە، ئىنساننىڭ ئۆمرىمۇ ئاشۇ قىسقا بىر كۈنگە ئوخشىشىدۇ. ھاياتمۇ ئاشۇ قۇياشتەك، ئۆز تېڭىدا خۇشال پەيدا بولۇپ، زېمىنگە، زېمىننىڭ سەھراسىغا، شەھەرگە نۇر چاچىدۇ. ئاخىرى، يەنىلا ھاياتقا توپىماي، كەچكى قۇياشتەك ئالەم بىلەن قايغۇ ئىچىدە خوشلىشىپ، قاراڭغۇ گۆرگە كىرىپ كېتىدۇ. بۇنى بەزىلەر بەلكى ئويلايدىغاندۇر، ئەمما كۆپ كىشىلەر ئويلىمىسا كېرەك، ھايات بەزىدە، ئەمدىلا كۆتۈرۈلگەن قۇياشنىڭ قارا بۇلۇت ئارىسىدا قېلىپ، ئۆزى ئارزۇلاپ چىققان زېمىننى

كۆرەلمىگىنىگە، زېمىنگە جامالىنى كۆرسىتىش ئىستىكىگە يې-
تەلمىگەنلىكىگە ئوخشىشىمۇ قالىدۇ. بۇ ھايات ئاشۇ قارا بۇلۇت-
لار ئىچىدە — زۇلمەت ئىچىدە ئۆتىدۇ، ھاياتنىڭ يورۇقلۇق
چاغلىرىدىن ئۈمىدى ئۈزۈلىدۇ، ئەمما كۈن سەل كۆككە ئۆرل-
گەندىن كېيىن بولسا، قارا بۇلۇتلار يىمىرىلىپ، ئۇ ئۆزى زې-
مىنگە كۈن بولۇپ كۆرۈنۈپ، شۇ بىر كۈننىڭ قالغان قىسمىنى
يورۇقلۇق ئىچىدە ئاخىرلاشتۇرىدۇ.

ھايات قۇياشى زەڭگەر، ئاقۇچ مەشرىق ئۇپۇقىدىن زېمىننىڭ
زوقى كەلگۈدەك قىزىل قان رەڭگى، ئالتۇندەك گۈزەل ئوماقنىڭ
تولغان يۈزىدەك كۆتۈرۈلۈپ، پۈتكۈل ھاياتنىڭ زۇمرەت ئاسمى-
نىدا، ھەممىنىڭ كۆزىنى چاقىتىپ، بېشىنى قايدۇرۇپ، پېشا-
نىسىنى كۆيدۈرۈپ، يۈرىكىنى قىزىتىپ، تىكىلىپ قارىمىغۇسىز
دەرىجىدە بىغۇبار ئۆتۈپ، مەغرىبكە يەنە ئاشۇنداق ساياھەتلىك
باش قويدۇ، مانا بۇ جاھاندىكى ئەڭ بەختلىك ئىنسانلارنىڭ
ھاياتىغا ئوخشىشىدۇ، تەقدىرىمىزنىڭ خوجايىنلىرىنىڭ خۇشال -
خورام ھاياتىغا ئوخشىشىدۇ. ئۇلار نېمىگە خۇشال؟ نېمىگە بەخ-
تىيار؟ ئۇلار ئەركىن. . . ھاياتنىڭ قولى ئەمەس، بەلكى خوجا-
يىنلىرى بولۇپ ئۆتتى. قىلمەن دېگەننى قىلالىدى، ئارمىنى
نېمە بولسا، شۇنىڭغا يەتتى، بۇ قۇياشقا قارا بۇلۇتلار، قارا
بورانلار توسالغۇ كۆرسىتەلمىدى، ھاياتنىڭ لەززىتىنى ئېلىپ
توغۇلۇپ، ھاياتنىڭ لەززىتى بىلەن كەتتى، ئۇلار زېمىنگە سەلتە-
نەت بىلەن كەلدى، سەلتەنەت بىلەن ياشىدى، يەنە سەلتەنەت
بىلەن كەتتى. ھايات قۇياشى بەزى كۈنلىرى بەختسىز قارا قۇللار-
نىڭ تەقدىرىدەكمۇ ئۆتىدۇ، قۇياش مەشرىقتىن قارا بۇلۇتلار ۋە
قارا تۇمان ئىچىدە تۇغۇلۇپ، پۈتۈن بىر كۈن زېمىنگە ئۆزىنى
كۆرسىتەلمەي، زېمىنمۇ ئۇنى كۆرەلمەي كەچ بولىدۇ. بۇ كۈن
زاۋال تاپىدۇ - يۇ، يوقىلىدۇ. مۇنداق كۈنلىرى، كىشىلەر كۈن
چىقىمىدىمىكىن دېسە، زېمىندە غىل - پال يورۇق بولىدۇ،



كۈندۈزىدەك كۆرۈنىدۇ، چىقىمىمىكىن دېسە، كۆككە قانچە زەن سېلىپ قارىسىمۇ، كۈننى كۆرەلمەيدۇ. بەزىدە، ھە، كۈن بار ئىكەن دېسۇن دېگەندەك، كۈن قارا بۇلۇتنىڭ ئېپىز يېرىدىن غىل چالما كۆرۈنۈپ قويۇپ يوقلىدى. بۇ كۈن مانا مۇشۇنداق ئاخىرلىشىپ دۇ. مانا مۇنداق كۈن، ھاياتتا ئۆز ئەركىنى تاپالمىغان، مەھ-كۈم، دۇنيادىكى بەختى ئەڭ قارا بولغان ئىنسانلار — مىللەتلەرنىڭ ھاياتىغا ئوخشىشىدۇ. كۈن بۇنداق چىققۇچە چىقىمىسا، مۇنداق تاڭلار ئاتقۇچە ئاتمىسا، بۇنداق كۈندۈز بولغۇچە بولمىسا بولمامدۇ؟ ياق، بۇ بىچارە كۈن يەنىلا زېمىندە ياشاشنى خالايدۇ. ئۇ ئۈمىد بىلەن، مەشرىقتە دۇنياغا كۆز ئاچىدۇ، كۆز ئېچىشىغىلا قويۇق قارا بۇلۇتلار ئارىسىغا كىرىپ قالىدۇ. دەس-لەپ، قايغۇرىدۇ. ئىككىلەپ يىغلايدۇ، تېپچەكلەيدۇ، ئەمما ئۇ، شۇئان زاكىلىنىدۇ. ئاغزىغا بەزىدە ئانىسىنىڭ ئەمچىكى سېلىنىدۇ. بەزىدە قۇرۇق ئېمىزگە سېلىپ پەپىلىنىدۇ. ئانىنىڭ ئەم-چىكىدىن كۆرە، قۇرۇق ئېمىزگە شۇمۇپ ياتىدىغان ۋاقىتلىرى كۆپ بولىدۇ. قۇياش، قويۇق بۇلۇت ھېلى تارار، زەڭگەر ئۇپۇق-نىڭ جامالىنى ھېلى كۆرەرمەن، سەل كۆرەرمەن، ھەرقانچە بولسىمۇ كۆرەرمەن دېگەن ئۈمىد تە ياشايدۇ، كۈتىدۇ، ئۇ شۇنداق كۈتۈپ، بىر كۈننىڭ — يەنى، ئۆز ھاياتىنىڭ ئاخىرلىشىپ قالغىنىنى بىلمەي، مەغرەبىنىڭ قارا كۆلەڭگىسى، ياق، قارا گۆرنىڭ ئاغزى كۆرۈنگەندىلا، ئاندىن پۈتمەس — تۈگىمەس دەرد — ھەسرەت، ئارمان ئىچىدە، شۇ كۆرۈنگەن گۆرگە كىرىپ كېتىدۇ. ئىنسانلار مۇشۇنداق، دۇنياغا بىرلا كۆز ئاچقان ئاشۇ كۈنگە ئوخشاش، ئاشۇ بىر كۈنلۈك ھاياتقا تويماي، ئارماندا كېتىدۇ. جەبىر — زۇلۇم، قارا كۈن ئىچىدە ياشىغانلارغۇ ئەلۋەتتە شۇنداق، ھاياتىدىن مەمنۇن ئۆتكەنلەرمۇ يەنىلا ھاياتقا تويماي، ئارماندا كېتىدۇ، ئادەملەر بۇ ئالەمنى «جەننەت بىلەن دوزاخ ئارىسىدىكى تۆت كۈنلۈك ئالەم» دېيىشىدۇ. بۇ قانداقچە تۆت كۈن.

لۈك ئالەم بولسۇن! ئەي، ھاماقەت ئىنسانلار! ساڭا ھېچكىم
 تۆت كۈنلۈك ئالەمدە ياشا، دېمىدى، پەقەت بىر كۈنلۈك ئالەمدە
 ياشاشقىلا ئىمتىياز بەردى، ھاياتنىڭ بىر كۈنگە ئوخشىشىدۇ.
 بىلگىن، بۇ كۈنۈڭ نەدىمۇ جەننەت بىلەن دوزاخ ئارىلىقىدا بول-
 سۇن؟ ئەجەبا، سەن جەننەت بىلەن دوزاخنىڭ ئاشۇ بىر كۈننىڭ
 ئىچىدە ئىكەنلىكىنى بىلمىسەڭ - ھە! بىلمىدىڭمۇ؟ كۆرمىدىڭ-
 مۇ؟ كۆرمىگەن بولساڭ كۆرۈۋال، بىلمىگەن بولساڭ بىلىۋال!
 سەن ياشاۋاتقان ھاياتنىڭ ئۆزى - جەننەت بىلەن دوزاخ. قارا!
 ئۇ - كۈن بويى راھەت - پاراغەت، ئەيش - ئىشرەت ئىچىدە
 ياشايدىغانلار، قولىنى قەيەرگە سوزسا شۇ يەرگە يېتىدىغان،
 ئوبدان تاماق يەيدىغان، ياخشى كىيىم كىيىدىغان، سۇدا ئۈزگىلى
 پاراخوتلىرى، ئاسماندا ئۇچقىلى ئايروپىلانلىرى، باشقىلارنى بو-
 زەك قىلغىلى ھىيلە - نەيرەڭگە باي پولات مۇشتلىرى، ئۇچىسىد-
 نى تۇتقىلى خوتۇن - قىزلىرى بولغان، ئالەمنى كەزسە، ئالەم
 كېمىلىرى بولغان، نېمىنى خالىسا شۇنى قىلىپ ياشاۋاتقانلار -
 جەننەتتىكىلەر ئەمەسمۇ؟ سەن دەۋاتقان جەننەتتىكى راھەت -
 پاراغەت شۇ ئەمەسمۇ؟ ئەمدى دوزاختىكىلەرچۇ؟ ئاشۇ جەننەتتە-
 كىلەرنىڭ ئايىغى ئاستىدا مېچىقى چىقىپ، پاسكىنا سۇدىكى
 قۇرتتەك ئۆمىلەپ يۈرگەنلەر، جەننەتتىكىلەرنىڭ مېشىدە كۆمۈر
 بولۇپ كۆيۈۋاتقانلار، ئۆز ئانىسىغا، ئۆز بالىسىغا، مەسۇم قىز-
 لىرىغا، سىڭلىسىغا، ئوماق خوتۇنلىرىغا، ھەتتا ئۆز تېنىگە ئىگە بولال-
 ماي، بارى - يوقىنىڭ ھەممىسىنى جەننەتتە ياشاۋاتقانلارغا قۇربان
 قىلىپ بېرىۋاتقان بەختى. قارا مەھكۇملار ئەمەسمۇ! ۋاي ھاماقەت-
 لەر، سەن تارتىدىغان دوزاخ ئازابى بۇنىڭدىنمۇ ئارتۇق بولارمۇ؟
 يەنە نېمە دېيىشۋاتىسەن؟ بولدى ئەمدى بىلجىرلاشما! «تەڭرى
 ئۇلارنىڭ بۇ دۇنيالىقىنى بەرگەن، بىزنىڭ ئۇ دۇنيالىقىمىزنى بەر-
 گەن. ئۇلارغا چىراي نۇرىنى، بىزگە بولسا ئىماننى» دېيىشىسەن...
 ئەي، پېلىكى يېڭىلەپ قالغان خام قاپاقلار! دۇنيادا سېلەردىنمۇ



ئارتۇق ھاماقەتلەرمۇ بارمىدۇر؟ ئەي ئىنسان، سەن جەننەتنى قاراڭغۇ گۆرنىڭ ئىچىدىن تاپمىسەن؟ قارىغاندا، مەن قاپقاراش ئوخشايمەن. توغرا، سىلەرنىڭ جەننىتىڭلار ئاشۇ گۆردە ئەمەسمۇ؟ مۇ! گۆردە گەدەنىڭلارغا دەسسەپ تۇرغان تۆمۈر تاپاندىن، گەدەگەڭلاردىن نىختاپ تۇرغان تۆمۈر مۇشتتىن قۇتۇلۇپ، پۈت - قولۇڭلارنى ئۇزۇن سۇنۇپ، بەخىرامان ياتىسىلەر ئەمەسمۇ؟ جەدەنىڭلار تېنىڭلاردىن ئاچرىغاندىن كېيىن، ئەلۋەتتە گۆرگە كىردەسىلەر، ئۇ گۆر سىلەرنىڭ. ئۇنى بىر كىم تارتىۋالمايدۇ، ئۇ گۆر بىر پۈتۈن ئۆزۈڭلارغا تەۋە. ئۇ يەردە تېنىڭلار ئارام تاپىدۇ، جېنىڭلار بار ۋاقتىدا، پۈت - قولۇڭلارنى ئۈنچىلىك سوزۇپ ياتالمايسىلەر - دە! بۇ كىچىككىنە گۆر، ئۆرە تۇرساڭلار بېشىڭلار تاقىشىدىغان، يانغا ئۆرۈلسەڭلار سۆڭۈگۈچۈڭلار ئۈرۈلىدىغان يەر بولسىمۇ، ئەمما ئۆزۈڭلارنىڭ ئىلكىدە بولىدۇ. . . كەچۈرۈڭلار، مەن سىلەرنىڭ جەننىتىڭلارغا ھاقارەت كەلتۈرۈپ قويدۇم، سىلەرگە يۈز كېلەلمەيمەن ھەم سىلەر ياشاۋاتقان، ياشىماقچى بولغان جەننەتتە ياشاشنى خالىمىغان بولغىنىم ئۈچۈن، جېنىم تېنىمدىكى چاغدا، مەن مۇشۇ جەننەتنىڭ ھۇزۇرىنى سۈر - مەكچى بولغىنىم ئۈچۈن، ئىرقىمىز، قېنىمىز، دىنىمىز بىر بولسىمۇ، تۇتقان يولىمىز، كىرمەكچى بولغان جەننىتىمىز باشقا - باشقا بولۇپ چىقىۋاتىدۇ. خەير، خۇداغا ئامانەت. قىيامەت كۈنى مەھشەرگاھتا، خۇدا قازى، جانابىي رۇسۇلىلانىڭ ئالدىدا، پانىي دۇنيانىڭ دوزاخ ھەم جەننەتلىرى توغرىسىدا، پۈتكۈل جاھاندىكى جانلىق ھەم جانسىز مەۋجۇداتلار توغرىسىدا سۆزلەيمەن، ھەقىقىي - ئۆزۈم كۆرگەن، بېشىمدىن ئۆتكەنلىرىنى قويماي سۆزلەيمەن. . .

قايتۇ. بەرھەق، ئادەم نېمىنى ئويلىسا، شۇنى چۈشەيدىغان گەپ. مەن دائىم جەننەت بىلەن دوزاخ، قىيامەت قايم بولغان چاغ، ھەقىقەت بىلەن ئادالەتسىزلىكنىڭ سوراق - سوئالى بولىدىغان مەھشەرگاھنى ئويلىغىنىم ئۈچۈن، دائىم قىيامەت قايم بولۇپ، ئاسمان - زېمىننىڭ نالە - پەرياد قىلغانلىقىنى، يۇلتۇزلار ۋە كۈن، ئاينىڭ پارە - پارە بولغان ۋاقتىنى چۈشەيمەن. ئۆزۈم سەھرادا تۇغۇلۇپ ئۆسكىنىم ئۈچۈن، قىيامەت كۈنى، ئاشۇ سەھرادا يۈرۈپ، مەھشەرگاھ، قىيامەت ئاشۇ سەھرادا بولۇۋېتىپ چۈشەيمەن. مەن كىچىكىمدە دوزاخ ئازابىدىن ئۆلگۈدەك قورقاتتىم، گۇناھكار دوزاخقا كىرىدىغان بولغىنى ئۈچۈن، ماڭا يەرگە قاتتىقراق دەسسەپ سالسىمۇ گۇناھ بولىدۇ، دېيىشكەندى، شۇڭلاشقا، يەرگە قاتتىقراق دەسسەشتىنمۇ ئېھتىيات قىلىپ، يولدا ماڭسام، خۇددى پىلسىراتتا ماڭغاندەك، شۇنچە ئاۋايلاپ، شۇنچە پەملەپ، ئاستا دەسسەيدىم. بۇنداق ماڭسام، قازان بېشىدىن سۇپا ئالدىغا چۈشكۈچە، ئاران بارىدىكەنمەن، ئۇھ، بۇ ئىشتىن خويمۇ زېرىكتىم، بىراق، دوزاختىن قورققاندىن كېيىن نېمە ئامال؟ بىر كۈنى كېتىپ بارسام، بىرقانچە ئادەم ئۆي سالسىمۇ دەپ، ئۆينىڭ ئۇلىغا يەرنى تىرتىپ گۈپۈلدىتىپ قالڭ ئۇرغىلى تۇرۇپتۇ. مەن: «دوزاختىن قورقماسىلەر؟» دېسەم، ئۇلارنىڭ ھەممىسى قاقاقلىشىپ كۈلۈشۈپ كېتىشتى: تەرلەپ قارا تەرگە چۆمگەن بىرى تەلىرىنى سۈرتۈۋېتىپ: «ئەي بالا، بالا - دە، سەن، كۆرمەيۋاتامسەن، ھەم گۇناھ قىلىۋاتىمىز، ھەم دوزاخ ئازابى تارتىۋاتىمىز، دوزاخ ھەرقانچە بولسا مۇشۇنداق بولار!» دېدى. ئاغزىمنى ئېتىۋالدىم. ھەم، ماۋۇ ئاغزى بالانى كۆرۈڭ! شۇنچىۋالا گەپنى ئاغزىدىن چىقىرىۋاتقىنىنى. . . دوزاخ دېگەن خۇدانىڭ دەرگاھىدا تۇرسا! ۋۇي راست، خۇدانىڭ دەرگاھى قەيەردىدۇر؟ ئاسماندىمۇ ياكى زېمىندىمۇ؟ بۇ سوئالنى ئويلاپ، ھېچ يەردىن تاپالمىدىم. ماقۇل، ئاسماندىمۇ دەيلى، ئەمدى-

سە، ئادەملەر ئۆلسە ئاسمانغا ئاچىقىپ دەپنە قىلماي، بىر گە دەپنە قىلىدىغۇ؟ جەننەت بىلەن دوزاخ چوقۇم زېمىندە بولىدىغان ئوخشاشمىدۇ. بۇ سوئالغا چوڭ ئاناممۇ جاۋاب بېرەلمىدى، بىر ئەمدىدىلا ئەمەس، قورقۇپ چەكچەيگىنىچە ياقىسىنى تۇتۇپ قالدى. ئۇنىڭ جېنى چىقىپ كەتمىگىدى دەپ قورقۇپ، مېنىڭ جېنىم چىقىپ كەتكىلى تاسلا قالدى. شۇنىڭدىن كېيىن، بۇ سوئالنى ھېچكىمدىن سورىمىدىم، سورىساممۇ جاۋاب بېرەلمەيدىغانلىقىنى بىلىپ قالدىم. بارا - بارا... جەننەت بىلەن دوزاخنى بىز ياشاۋاتقان ھايات شۇ ئىكەن، دېگەن تونۇشقا كەلدىم. مانا ئەمدى قېرىپ ئۆلەر ۋاقتىم يەتتى. بۈگۈن ئۆلمەنمۇ، ئەتىمۇ؟ ھازىر ئۆلمەنمۇ، ھېلىمۇ؟ مەن بىلمەيمەن، پەقەت خۇدا ئۆزى بىلىدۇ. ئۆلىدىغان ۋاقتىم يېقىنلاشقانسېرى، جەننەت بىلەن دوزاخ توغرىدا سىدا كۆپ ئويلايدىغان، ئويلىغانسېرى كۆپ چۈشەيدىغان بولۇپ قالدىم. ئەمدى ئۆلىدىغان ۋاقتىمدا، ئىككىلىنىپ قېلىۋاتمەن. مەن ئۆلگەندىن كېيىن، يەنە كۆرىدىغان جەننەت بىلەن دوزاخمۇ بارمىدۇر؟ مەن ئاخىرى مۇنداق جىددىي قارارغا كەلدىم. مەن پۈتۈن ئۆمرۈم بويى كۆرگەن جەننەت بىلەن دوزاخنى ھازىر ئەسلەپ ئولتۇرۇپ خاتىرىلىۋالاي. ئېسىمدىن كۆتۈرۈلۈپ كەتكەنلىرى چۈشۈمگە كىرىۋاتقاندىكىن، مۇتلەق تولۇق دېگىلى بولمىسىمۇ، خېلى تولۇق خاتىرىلىۋالغىلى بولىدىكەن. ئۇ دۇنياغا بارغاندا، راستىنلا جەننەت بىلەن دوزاخ بولۇپ قالسا، ئىككى ئالەمدىكى جەننەت، دوزاخلارنى سېلىشتۇرۇپ، پەرقىنى تاپاي... تولۇق سېلىشتۈرالمىدىغانلىقىم ئۈچۈن ئەپسۇسلىنىمەن. چۈنكى، مەن جەننەتنىڭ راھىتىدىن كۆرە، دوزاخنىڭ ئازابىنى كۆپ تارتتىم. ئۇ دۇنيادا چوقۇم ياكى جەننەتكە، ياكى دوزاخقا كىرىپ قېلىشىم مۈمكىن، ئەگەر ھەر ئىككىسىگە كىرىپ قالسام، مەيلى، ئۇ چاغدا ھەممىنى بىلىۋالسىمەن، پەرقىنى تېپىۋالسىمەن، ھازىر دۇننى پادا، ئىلىم - پەن ساھەسىدىكى ئادەم بىلىپ بولمايدىغان تەقدىر.

قات تۈرلىرى كۆپىيىپ كەتتى، ئەمما ھېچقانداق ئالىم، كەشىپ-
 ياتچى جەننەت بىلەن دوزاخنى تەتقىق قىلمىدى ياكى قىلىسىمۇ
 بىر باشقا ئېلىپ چىقالمىدى. بۇ ئىش ماڭا نېسىپ بولۇپ قالسا
 ئەجەپ ئەمەس... ئۆمۈر بويى ئېلىشىپ، ئارمانغا تۇشلۇق دەر-
 مان بولماي، بىر باشقا ئېلىپ چىقالمىغان ئىلىم - پەننىڭ
 چوققىسىغا چىقىش ئارزۇيۇم ئەمەلگە ئېشىپ، دۇنيادىكى ئەڭ
 كاتتا ئالىملارنىڭ تۆرىدىن ئورۇن ئالسام، ھازىرقى زامان ئۆي-
 خۇرلىرىدىن دۇنيانىڭ دىققەت - ئېتىبارغا ئېرىشكەن بىرمۇ
 ئالىم يوق، شۇڭا، بۇ مىللەت ئىنسانلار ئۇنتۇپ كېتەي دەپ
 قالغان قەدىمىي مىللەت بولۇپ قالدى، دېگەن قالپاقنى ئىرغىتىپ
 تاشلىيالىسام ئەجەپ ئەمەس... ئەمدى خاتىرىلەشنى باشلىسام
 بولغۇدەك. بەزىدە بۇ خاتىرىلىرىمنى ئەسلىمىلەردىن يۇلۇپ چىق-
 سام، بەزىدە چۈشۈمدىن چۆچۈپ ئويغىنىپ، چاچراپ قوپۇپ
 خاتىرىلىۋالاي، بولمىسا، ئۆلىدىغان ۋاقىتقىچە تېز تۇتۇش قىل-
 مىسام، بۇ جەننەت بىلەن دوزاخ دېگەن نەرسىلەرنىڭ سىرى
 مەڭگۈ ئېچىلماس تىلىسىم بولۇپ، ئىنسانلارغا تەھدىت بولۇپ
 تۇرۇۋەرمىسۇن يەنە!...

3

... خىيال.

بىراق سەھرانىڭ قارا قىشتىكى گۈگۈم ۋاقتى. يالىڭاچلار-
 خان دەرەخلەر زېمىنغا ئېتىلىپ كېلىۋاتقان قاراڭغۇلۇقتا، مازار-
 لىقنىڭ تۇغ - شادىلىرىدەك سۈرلۈك كۆرۈنۈپ، گۆرستان جىم-
 جىتلىقىغا چۆمگەن، دوختۇرخانىنى بولسا ھەقىقىي گۆرستانلىق-
 قا ئايلاندۇرۇپ قويغانىدى. چۈنكى، يېقىندىن بۇيان پارتلىغان
 تەرەپپازلىق ھەرىكىتى ئاخىرى قورال تۇتۇپ، ئۆزئارا، خەلق
 بىلەن خەلق بىر - بىرىنى قىرىدىغان توپىلاڭغا ئايلانغان بولۇپ،



يىراقتىن قارىسا، ئىككى دەريانىڭ قايچىسىدا، جۈددى دېڭىز -
ئوكيانلاردىكى قەدىمىي دېڭىز چىلارنىڭ دېڭىز بورىنىغا دەۋچ كەل-
گەندە پاناھلىنىدىغان كىچىك ئارىلىدەك كۆرۈنىدىغان كىچىك ئارىلى
ناھىيە ياغاچ تىقىپ كۈچلىۋەتكەن ھەرە ئۇۋىسىغا ئوخشىشىپ
قالغانىدى. ئادەملەر بىر - بىرىنى كۆرسىلا، زەھەرلىك نەشتە -
رىنى سانجىيدىغان بولۇپ قالغانىدى. مانا شۇ سەۋەبتىن، سەل
كەچ بولۇپ بولغۇچە، تەرەپ - تەرەپتىن «پاڭ - پۇڭ» قىلىپ
مىلىنىق ئاۋازى ئاڭلىنىپ، ھېچكىم سىرتقا چىقىشقا پىتىنالمىي،
ئىشىكلىرىنى چىڭ تاقىشىپ ئولتۇرۇشىدۇ. مانا بۇ بىز گېپىنى
قىلىۋاتقان دوختۇرخانىمۇ شۇنداق. شۇ تاپتا، ئۇنىڭدا داۋالىنىدى-
غان كېسەلمۇ يوق، دوختۇرلىرىنىڭ بەزىلىرى پىپەن - كۈرەش
سەھنىسىدە تازا پىپەن قىلىنىپ، ئەبجىقى چىقىرىلغان، بېشىدى-
كى ئۇزۇن قالىقنىمۇ ئالماستىن، تۈرمىگە، بەزىلىرى ئەمگەك
بىلەن ئۆزگەرتىش مەيدانىغا سەپەر قىلغان، بەزىلىرى بۇ ئالەم-
دىن تويۇپ، ئۇ ئالەمگە سەپەر قىلغان، بەزىلىرى يىراق يۇرتلار-
غا، بەزىلىرى تەكلىماكان توغراقلىقىغا قېچىپ بېرىپ، جېنىنى
قوغدىغان، بەزىلىرى ئاچچىقىغا پايلىيالمىي، توپىلاشچى تەرەپنىڭ
قايسىسى قىستاپ ئۆز تەرىپىگە بولمىشقا زورلىسا، شۇ تەرەپكە
ئۆتۈپ، قولىغا قورال ئېلىپ، جەڭچىگە ئايلىنىپ كەتكەنىدى.
دوختۇرخانىدا بولسا، كېسەلمەن، قېرى ئايال دوختۇرلاردىن
پەقەت بىرنەچچىسىلا قالغان بولۇپ، ئۇلار كۈن بويى دەككە -
دۈككە ئىچىدە، ئۆيدىن چىقماي، قوماچ قورۇغاندەك ئېتىلىۋات-
قان ئوقلارنىڭ ھېلى قايسىبىرى كېلىپ جېنىمىزنى ئالاركىن
دەپ، سۇبھاناللانى مىڭ قېتىملاپ ئوقۇپ، ئۆي ئىچىدە كولىۋال-
غان مۇداپىئە لەخمىلىرىدە ئولتۇرۇشاتتى. سىرتتا بولسا، دوختۇر-
خانا پاراس - پۇرۇس قىلىپ ئېتىلغان ئوقلار ۋە ئاللا - توۋا
ساداسى ئىچىدە، ھېلى بىر تەرەپنىڭ قولىغا ئۆتسە، ھېلى يەنە
بىر تەرەپنىڭ قولىغا ئۆتەتتى. مانا بۈگۈن چۈشتىكى يېرىم سائەت -

لىك جەڭدە، ئىككى تەرەپنىڭ بىرقانچە پىداكارى «سەنشىڭ» ئۈچۈن، «سەنسۇ» ئۈچۈن دەپ شوئار توۋلاپ بەردى. . . بۈگۈنكى جەڭدە، دوختۇرخانىنى سەنسۇچىلار سەنشىڭچىلارنىڭ قولىدىن تارتىۋالدى. غەلبە قىلغان تەرەپنىڭ ئادەملىرى بىر - بىرىنى قۇچاقلاپ تەبرىكلەشسە، مەغلۇپ بولغان تەرەپنىڭ ئادەملىرى بارمىقىنى چىشلەپ، چېكىنىپ چىقىپ كەتتى. . . ئارىدىن يەنە ھەپتە ئۆتتى. . .

ئاسماننى قاپقارا بۇلۇت قاپلاپ، زېمىننى زۇلمەت ئۆز قوينىغا ئالدى. دوختۇرخانىنىڭ يوغان ياغاچ دەرۋازىسىنىڭ بالا ئىشىكىنى بىرى ئاستا ئېچىۋەتتى، بىرقانچە ئادەم تىمىسقىلاپ دەرۋازا ئىچىگە غىپلا قىلىپ كىرىپ كەتتى. ئۇلار تۈيدۈرماي بېرىپ، بىرقانچە ھاڭۋاقتى قاراۋۇلنىڭ بېشىغا تاغار كىيدۈرۈپ، موگلا باسقاندىن كېيىن، ھەمسائتا شېرىن ئۇيقۇدا ياتقان ئۈچ ياتاقتىكى پىداكارلارنى قىپپالغىچ ھالدا يوتقاندا ياتقان پېتى ئەسىر ئالدى. ئوتتۇرا بوي، دىنماق كەلگەن بىرى ئىككى ئادەمنى باشلاپ، باشقا ئۆيلەردىن خېلى ئالاھىدە پەرقلەندىغان بىر ئۆيگە مايۇننىڭ چاققانلىقىدا باردى - دە، گۈپۈلدەتىپ ئىشىكىنى ئۈردى، ئىشىك ئىچىدىن ھىم ئېتىلگەندى، بىرى دېرىزىگە باردى، دېرىزىمۇ پولات چىۋۇق بىلەن توراقلىق چىقتى، مىلىتىق پايىنىكى بىلەن ئىككىنى ئۇرۇش بىلەن، ئىشىك پاچاقلىنىپ، ئوتتۇرىدەكى ئىككى تال شال سۈنۈپ، ئادەم پاتقۇدەك كامار ئېچىلدى. بىر ياش يىگىت كىرىمەكچى بولۇۋىدى، ھېلىقى ئوتتۇرا بوي كىشى ئۇنى مەيدىسىدىن بىر ئىتتىرىپلا يانغا ئۆتكۈزۈۋەتتى. شۇ ئان، «پاڭ - پۇڭ» قىلىپ ئىككى پاي تاپانچا ئوقى ئىشىكىنىڭ كامىرىدىن ئېتىلدى - ھېلىقى كىشى ئۆي ئىچىگە قارىتىپ تاپانچىدىن ئىككى پاي ئوق ئۈزدى. شۇ ئان ئۆي ئىچىدىن كىچىك يالىنىڭ قىرىلداپ يىغلىغان ئاۋازى ئاڭلاندى، ئاندىن بىر ئايالنىڭ نالە - پەريادى كۆتۈرۈلدى. ئۆي ئىچىدىن بىر ئەرنىڭ:

— ئۆيدە كىچىك بالا بىلەن ئايال كىشى بار. بۇلار
گۇناھسىز، ئاتقان ئوقۇڭلار ئايالغا تەگدى. . . . — دېگەن ئاۋازى
ئاڭلاندى.

— نۇردۇن، ياخشىلىقچە قورال تاپشۇر، بولمىسا ئۆيۈڭ
بىلەن قوشۇپ پارتلىتىۋېتىمەن. بۈگۈن مەن سېنىڭ تۇخۇمىڭدىن
چە قۇرۇتۇۋەتكىلى كەلدىم، مېنى كىمكى دەپ قالما، مەن يۈ-
سۈپ! يۈسۈپنى تونۇدۇڭمۇ؟

ئۆي ئىچىدە بالىنىڭ يىغىسىدىن باشقا ئاۋاز يوقالدى. پەقەت
بالا خىرىلداپ يىغلىماقتا. يۈسۈپ يەنە ۋارقىرىدى:

— ئەي نۇردۇن، جاۋاب بېرەمسەن — يوق، ئەگەر يەنە جىم
تۇرۇۋېرىدىكەنسىن، پارتلىتىمەن، مانا قولۇمدا بومبا! پىلىكىنى
تارتىۋەتسەملا، ئىش تۈگەيدۇ. . . .

— ئەگەر يۈرىكىڭ تاش بولۇپ قېتىپ كەتكەن بولسا،
پارتلىتىۋەت! ئاتقان ئوقۇڭ ئايالنىڭ سارەمگە تەگدى، قىزنىڭ
نەپىسە يىغلاپ تۇرۇپتۇ. ئاڭلاۋاتامسەن، يىغلاۋاتقان سېنىڭ قى-
زىڭ — نەپىسەڭ! پۇشتۇڭدىن تامغان يۈرەك — باغرىڭ! ھازىر
مېنىڭ قۇچقىمدا. مەيلى ئوق ئات ياكى پارتلات، بەربىر،
ھەممىمىز تۈگىشىمىز.

يۈسۈپنىڭ بېشىدا چاقماق چېقىلغاندەك بولۇپ، يۈرىكى
«قارت» قىلىپ ئاغدى. يۈرىكىنى ئۆرتەپ كېتىۋاتقان تۈگمەس
دەرد — ھەسرەت چوغىدا يالقۇنچىغان غەزەپ يالقۇنى، ئۇنىڭ
تۈرتكىسىدە، پۈتۈن جىسمى تومۇرىدا قانقان قان، ئويۇشۇپ كەت-
كەن ھەربىر ھۈجەيرىسىدىكى ۋولقاندەك پارتلاشقا ئاز قالغان كۈچ
پىردىنلا غايىب بولۇپ، پۈت — قوللىرى خېمىردەك بوشىشىپ
كەتتى. ئۇ دەرمانىدىن كەتتى، پۈت — قوللىرى لاغىلداپ تىت-
رەپ، پۈتۈن ئەزايىنى بۇرژىدە سوغۇق تەر باستى. ئاڭلىغانلىرىم
راست ئىكەن — دە ئۇ راستىنلا ئۇنىڭ خوتۇنى بولۇپ قالغانىد-
دۇر؟ ئۇ ئىشردەك ھۆركىرىگىنىچە، ئاشۇ ئالدىدا گۆردەك سۈر-

لۈك تۇرغان ئىشىكنىڭ چېقىلغان كامىرىدىن ئېتىلىپ كىرىپ، قانخور رەقىبى، ئەشەددىي ياۋۇز، قارا نىيەت — نۇردۇننىڭ كارنىيىدىن سىققانچە، ياق، ئەرەب مۈشۈكلىرىنىڭ مۇسۇلمانلارنى قايناۋاتقان ياغقا تاشلاپ ئۆلتۈرگىنىدەك، ئۇنى جاھاندىكى ئەڭ قەبىھ ئۇسۇل بىلەن ئۆلتۈرمەكچى بولدى. ئۇنىڭ مېڭىسى چا-راسلاپ كەتتى، مۇمكىن ئەمەس، ئۇنىڭ خوتۇنىنى يۈلۈپ كېتىدىشى مۇمكىن ئەمەس، بىراق، ساددا ئايال ئۈچۈن ئېيتقاندا، مۇنداق بولۇشمۇ مۇمكىنغۇ؟ ھاياتتا بۇنداق ئىشلار ئازمۇ؟ ئۇ تاۋاقتىكى ئاشتەكلا بىر ئايال ئىدى، ئېرى ئۆلۈپ، ئۇزۇن ئۆت-مەيلا يېڭى ئەر چىقسا، ئالدى - كەينىگە قارىماي تېگىۋېرىدۇ، ئۇيغۇر ئاياللىرى ئۈچۈن ئەرسىز ياشاش ئانىدىن يېتىم قالغان سوڭ قوزىدەكلا بىر ئىش. قوزا ئانا مېھرىگە، ئانىنىڭ ئۆز ھالىدىن خەۋەر ئېلىشىغا موھتاج بولغىنىدەك بىر ئىش... بىراق مەن ئۆلمىگەن تۇرسام...

تۇيۇقسىز ئۆي ئىچىدىن قىزچاقنىڭ «ئانا... ئانا!...» دەپ قاتتىق چىرقىرىغىنى، يۈرەكنى ئېزىدىغان يىغىسى ئاڭلاندى. يۈسۈپنىڭ قېنى قاينىدى، ئۇنىڭدىكى ئاتىلىق غۇرۇرى، ۋىجدان قەرزى قىستاپ، ئۇنىڭ قاراملىقىنى چېكىگە يەتكۈزدى. ئۇ غال-جىر بۇقىدەك ھۆركىرىگىنىچە، ئىشىككە ئۆزىنى ئۇردى، كۆزى-نى يۇمۇپ ئاچقۇچە، ئىشىك قاراسلاپ سۈنۈپ، ئۇ ئۆيگە يېنىچە يىقىلدى. ئۆي ئىچى گۆردەك قاراڭغۇ بولۇپ، ھېچ نەرسىنى ئىلغا قىلغىلى بولماي قالدى. نەفىسە! نەفىسە بىر تەرەپتە قىرىل-داپ يىغلاۋاتىدۇ. راست، ئۇنىڭ قىزى نەفىسە... گەرچە ئۇنى كۆر-مىگىلى ئىككى يىل بولغان بولسىمۇ، ئۇنىڭ ئاۋازىنى ئۇنىڭ يۈرىكى تونۇدى، ئۇنىڭ تىنىقىنى ئاتىلىق مېھرى سەزدى. ئۇ چاچراپ ئورنىدىن تۇردى - دە، ئۆزىنى قىزى يىغلاۋاتقان تەرەپكە ئاتتى. ئەمما شۇئان ئۇنىڭ يوتىسى قاتتىق بىر نەرسىگە ئۇرۇ-لۇپ، ئاغرىقى مېڭىسىگە چىقتى. ئۇنىڭ ھەمراھلىرى ئۇنىڭ



ئارقىسىدىن ئۆيگە باستۇرۇپ كىردى. بىرنەچچە قۇل جىرىنى ئۆي ئىچىنى تەڭلا يورۇتتى. شالدىن تۈزۈلگەن ئېگىز كارىۋاتتا، كارىۋاتنىڭ تامغا تاقالغان يېرىدە قانغا بويالغان بىر ئايال نەپىسى سىقىلغان ھالدا ئىڭراپ ياتىدۇ. ئۇنىڭ بەدىنىدىن ئاققان قان ئاستىدىكى ئىران ئۇسخىلىق گىلەمگە يېيىلغانىدى. . . . يىغلاۋاتقان قان قىزچاق بولسا، ئانىسىنىڭ ئۈستىگە ئۆزىنى تاشلاپ قىرقىدىرىماقتا. چىراغ يورۇقىدا، يۈسۈپ ۋە ئۇنىڭ ھەمراھلىرى ئاقساقلىغان ھالدا، ئۆي ئىچىنى چاقماق تېزلىكىدە ئاڭتۇردى، لېكىن ئۆيدىن نۇردۇننىڭ سايىسىنىمۇ تاپالمىدى. غەزەپتىن، يۈسۈپنىڭ چىشلىرى كارسىلداپ، پۇت - قوللىرى تىترەپ كەتتى. ئۇ بىر قاراشتىلا، قىزى ۋە ئۆز ئايالى سارەمنى تونۇغانىدى. سېغىنىش، چەكسىز خورلۇق، ھەسرەت ئۇنىڭ يۈرىكىنى ئۆتمەستۈشۈك قىلمۇۋەتتى. . . . ئۇنىڭدا چەكسىز ئۆچمەنلىك غالىب كېلىپ، ھاياتىدىكى ئەڭ ئەشەددىي دۈشمىنى نۇردۇندىن ئىنتىقام ئېلىش - ئۇنىڭ مۇقەددەس غايىسى بولۇپ قالغانىدى. مانا ئەمدى ئۇ ھەتتا ئۆيىدىكى قازاننىڭ تۇۋىقىنى ئېلىپ قارايمۇ، ئۇنىڭ سايىسىنىمۇ تاپالمىدى. شۇ تاپتا، بەختسىز قىزغا بولغان چەكسىز سېغىنىشى ھەممىنى، ئۆچمەنلىكىنى، يوتىسىنىڭ لو-قۇلداپ ئاغرىۋاتقانلىقىنى، ھەممە، ھەممە ئازابىنى بېسىپ چۈشۈتتى. ئۇ قىزىنى ئانىسىنىڭ ئۈستىدىن كۆتۈرۈپ ئېلىپ، باغرىغا مەھكەم باستى. قىز ئۆزىگە ناتونۇش بولغان، ئەپتىدىن قورقۇنۇچ-لۇق، ۋەھشىيلىك چىقىپ تۇرغان بىر كىشىنىڭ قۇچىقىدا تىپىرلاپ، ھەدەپ ئانىسىغا تەلپۈنۈپ: «ئانا. . . ئانا. . . ھە. . . ھە. . . ئانا! . . .» دەپ تېخىمۇ قاتتىق يىغلىدى. يۈسۈپنىڭ يۈرىكى ھەرە چاققانداك ۋىژژىدە قىلىپ كەتتى، كۆزىدىن ياش تامچىلاپ تۆكۈلدى، ئۇ زەئىپ ھالدا ئىڭراپ ياتقان سارەمگە قارىدى، ئوق ئۇنىڭ قولىتۇق ئاستىغا تەگكەن بولۇپ، قان كۆپ ئېقىپ كەتكەچكە، چىرايى ئۆلۈكنىڭكىدىن ئايرىغۇسىز دەرىجىدە

تاتىرىپ كەتكەندى. ئۇ نۇرسىز كۆزلىرىنى يۈسۈپكە تىكىپ، قۇرۇپ كەتكەن لەۋلىرىنى تەستە مىدىرلىتىپ، بىر نەرسىلەرنى دەۋا-تىدۇ. . . . يۈسۈپنىڭ كۆز ئالدى قاراڭغۇلاشتى، سارەمنىڭ ئاي - كۈنى يېقىنلىشىپ قالغانلىقىنى كۆرۈپ، ئۇنىڭ سارەمگە قارىغۇ-دەك تاقىتى قالمىغاندى.

— مانا بۇ يەردىن قېچىپتۇ، — دەپ بوش ۋارقىرىغان ئاۋاز يۈسۈپنى چۆچۈتۈپ ھوشىغا كەلتۈردى. ئۇ ئالدىراپ قالغان بول-سىمۇ، تىپىرلاپ ئۆزىنى ئەپچىچىپ تۇرغان قىزنىڭ ئانىسىنىڭ قېنى بىلەن بويالغان يۈزىگە يۈزىنى يېقىپ، ئۇنى كارىۋات ئۈس-تىگە قويدى — دە، ئىچكىرى ئۆيگە يۈگۈردى. بۇ ئۆيدە سۇپا، سۇپا ئۈستىدە ئورۇن — تۆشەكلەر تۇرىدۇ. . . . ئىشىكنىڭ كەينى-دە، ئەۋرەز^① ئۈستىدىكى تاختاي ئۆرۈپ ئېلىۋېتىلگەن بولۇپ، ئاستى قاراڭغۇ لەخمە ئىدى.

— مانا مۇشۇ يەردىن قېچىپتۇ.

«خەپ نۇردۇن، سەن تۈلكىنى توزاققا چۈشۈرەلمەيدىغان بولسام، يۈسۈپ دېگەن ئىسمىمنى يۆتكىۋېتىمەن! . . .»

يۈسۈپنىڭ گېپىنىڭ ئايىغى چۈشە - چۈشمەي، سىرتتا پاراسلاپ مىلتىق ئېتىلدى، بىرمۇنچە ئادەم بىر - بىرىنى تىل-لاپ، ۋارقىرىشىپ - چارقىرىشىپ بارغانچە، يۈسۈپلەر تۇرغان ئۆيگە يېقىنلىشىپ كەلدى. سىرتتىن يۈسۈپنىڭ بىر ھەمراھى ھاسىراپ ئالاقزادە بولۇپ يۈگۈرۈپ كىرىپ كەلدى.

— ئىش بولمىدى، چاققان بولۇڭلار! قورشاۋدا قالدۇق. ھەممەيلەن جىددىيلىشىپ يۈسۈپكە قارىدى.

— ھەر ھالدا لەخمىگە چۈشۈڭلار! — دېدى يۈسۈپ.
— بۇ خەتەرلىك يۈسۈپكە! — دېدى ئېگىز بوي بىرى.

① ئەۋرەز — جەنۇبىي شىنجاڭ دېھقانلىرى مۇنچا ئورنىدا يۈيۈ-نۇش ئۈچۈن ياسىغان تاختايلىق ئورەك — ئاپتور.



— مەن چۈش دېگەندىكىن چۈش! — بولۇپ تۇرۇپ ۋارقىرىدى يۈسۈپ، — ئۇلار بىزنى بۇ لەخمىنى تاپالمىدىمۇ دەپ ئويلايدۇ. تېز بولۇش! نېمە قاراپ تۇرىسىلەر؟ تېز بولۇش! ئېگىچە — سىڭلىڭنىڭ ھەقىقى بولسىمۇ چۈشە! مېنىڭ گېنىم ھېساب، ئۆلمەي دېسەڭ، چۈش.

شۇ چاغدا، سىرتتىن ئۇيغۇرچە — خەنزۇچە ۋارقىراشقان ئاۋازلار ئاڭلىنىشقا باشلىدى: «ئەي، سەنشىڭچى سولتەكلەر، تەسلىم بولۇش! بىزنىڭ قورشاۋىمىزدا قېلىشتىڭ... ياخشىلىقچە قورال تاپشۇرۇپ تەسلىم بولساڭ، بىزنىڭ توپقا قوشۇلدىمۇ، سەن، بىز — ئىنقىلابچىلار، سىلەر — ئەكسىلىنقىلابچىلار! ۋاقتىدا ھوشۇڭنى تېپىش!...» دېگەن چۇقان — سادا كۆتۈرۈلۈشكە، قول چىرىغىنىڭ يورۇقى دېرىزىدىن ئۆي ئىچىگە چۈشۈشكە باشلىدى. يۈسۈپنىڭ دەھشەتلىك ئەلپازىنى كۆرۈشكەن يىگىتلەر لەخمىگە چۈشتى. يۈسۈپ دىڭگوسلاپ سىرتقى ئۆيگە چىقتى — دە، ئانىسىنىڭ ئۈستىدە تېخىچە قىرقىراپ ئاۋازى پۈتۈپ يىغلاۋاتقان نارەسىدە مەسۇمەنى ئېلىپ باغرىغا بېسىپ بىرنەچچىنى سۆيۈۋېتىپ، يېنىدىن بىر كالىك پۇلنى چىقىرىپ تېخىچە جان تەلپۈز قىلىپ ئىگراۋاتقان سارەمگە قاراپ:

— رازى بول سارەم، ھەممىسى ئاشۇ نۇردۇننىڭ كاساپىتى، مەن ئۇ چەۋرەندى ھەزىلەكتىن ئىنتىقام ئالماي، بۇ دۇنيادا ھايات ياشىيالمايمەن، خەير، خۇدا ئامان قىلسا، ئۆلمىسەك كۆرۈشەر-مىز، مەن سېنىڭ بۇ نېجىسىنىڭ ئۆيىدە ئىكەنلىكىڭگە ھازىرغىچە دەرگوماندا بولغانىدىم، مانا ئەمدى ئىشەندىم، ئاتقان ئوقۇم ساڭا تېگەر دەپ خىيالىمغىمۇ كەلمەپتۇ، — دېدى. كۆزىدىن تاراملاپ قۇيۇلۇۋاتقان ياش ئۇنىڭ يۈزىنى پۈتۈنلەي ھۆللىۋەتكەنىدى، سا- رەم تەستە زورۇقۇپ سادا چىقاردى:

— مەن... رازى... سىز... ھەقىلىق... شۇئان، بىرنەچچە قارا سايە ئىشىككە يېقىنلاپ كەلدى.

سەزگۈر يۈسۈپ بويىنىدىكى ئاپتۇماتىكى بىر دېسكا ئوقنى تاتاتلىدە -
 تىپ ھاڭرىقاي ئوچۇق تۇرغان ئىشكىتىن چىقىرىپ ئېتىۋەتتى .
 شۇ زامان «ئەييۇ!» ، «ۋايجان!» دەپ بىر نەچچە ئادەمنىڭ نالە -
 پەريادى كۆتۈرۈلدى ، نەفسە قورقۇپ ، تېخىمۇ چىرقىراشقا باش-
 لىدى . سىرتتىن : «ئوق چىقارماڭلار! ئۆيدە كىچىك بالا بار ،
 بۇ سولتەكلەر ھېچ يەرگە قېچىپ كېتەلمەيدۇ» دېگەن ئاۋاز ئاڭ-
 لاندى . يۈسۈپ : «خەير ، خۇداغا ئامانەت!» دېدى - دە ، ئىچكىدە -
 رىكى ئۆيگە كىرىپ ، ئەۋرەز لەخمىسىگە ئۆزىنى ئالدى .

4

خىيال بىلەن چۈش ئارىلىقىدا .

كىچىككىنە باش پانقۇدەك تۇڭلۇكتىن غۇۋا يورۇق چۈشۈپ
 تۇرىدىغان تارغىنا بىر زەي پۇراپ تۇرىدىغان ئۆيدىكى كارىۋاتتا
 سارەم ھۇشسىز ياتىدۇ . ئۇنىڭ يېنىدا قىزى نەفسە قېتىپ
 ئۇخلىماقتا . سارەمنىڭ چىرايى ناھايىتى تاتىرىپ كەتكەن بولۇپ ،
 ئاسما ئوكۇل قويۇپ قويۇلغانىدى . ئۇنىڭ بېشىدا ، يېشى ئەللىك-
 كە يېقىنلاپ قالغان ، سېمىز ، چېچىنىڭ تەڭدىن تولىسى ئاقىدە -
 رىپ كەتكەن سېلىمىخان كۆزى ياش يۇقى ، قاپىقى ئىششىغان
 ھالدا : «توۋا - توۋا ، ھەممە بەختسىزلىك مۇشۇ سارەمگە كېلەدە -
 دۇ؟» دەپ ھەسرەتلىنىپ ئولتۇرىدۇ . سېلىمىخاننىڭ يولدىشى
 تاھىر ئەپەندى سوۋېت ئىتتىپاقىدا ئوقۇغان پېشقەدەم دوختۇرلار -
 دىن بولۇپ ، ھازىر تاھىر ئەپەندى «شىۋىجېڭجۇيچى ئۇنسۇر»
 بولۇپ تۈرمىگە ئېلىنغان ، سېلىمىخان خىزمىتىدىن ھەتتا ئۆيدە -
 دىن ھەيدەپ چىقىرىلىپ ، ماۋۇ دوختۇرخانىنىڭ چايخانىسى قىدە -
 لىنغان زەي ئۆيگە كۆچۈرۈلگەن . . . ئېرىنىڭ ئۆلۈك - تىردە -
 كىدىن خەۋىرى يوق . ئىككى بالىسى قىزىل قوغدىغۇچى بولۇپ ،
 ئۇنىڭ بىلەن چەك - چېگرىسىنى ئېنىق ئايرىغانىدى . سېلىمىخان



دوختۇرخانىدا سارەمنىڭ بىردىنبىر مۇڭداشچىسى، سېرداش دەردىمنى ئىدى. ئۇلار بىر قاچا تاماقتى ئادەتتە قىسىنىدىغان قوشنىلار ئىدى، بولۇپمۇ ئۇ ھەممە نېمىسىدىن ئايرىلغاندىن بۇيان، سارەمنىڭ يار - يۆلەكتە بولۇشى بىلەن كۈن كەچۈرۈۋاتقان ئىدى. سارەم نۇردۇن بىلەن بىر ئۆيگە كىرگەندىن بۇيان، ئۇ ئىسيانچىلارنىڭ زۇلۇمىدىن قۇتۇلغان، سارەم ئۇنىڭغا سايە بولغان ئىدى. گەرچە ئۇ ئەسكى زەي ئۆيىدە ئولتۇرسىمۇ، ناھىيىلىك ئىنقىلابىي كومىتېتنىڭ ئەزاسى بولغان نۇردۇننىڭ ئايالىنىڭ ھىمايىسىدە، مۇنچىلىك ئولتۇرۇپتۇ. بولمىسا، بۇ چاغقا قايسى-بىر ئۆزگەرتىش مەيدانىغا سۈرگۈن قىلىنغان بولاتتى. توپىلاڭ پارتلىغاندىن بۇيان، نۇردۇن ئۆيىدە تۇرالمايدىغان بولۇپ قالدى، كۆپ چاغلاردا، سارەم سېلىمىخاننىڭگە ھەيدەپ چىقىرىلىپ، ئۆيگە ئىشتىن سىرتقى سەنئەت ئەترىتىنىڭ ئىنقىلابىي ئارتىسىلدىرىنىڭ كۈتۈۋېلىشىدا، قوراللىق مۇھاپىزەتچىلەرنىڭ ھىمايىسىدە، كاتتا مېھمانلار مېھمان بولۇپ كېتىدۇ. سارەم بولسا پەقەت نۇردۇننىڭ ئۆي ساقلىغۇچىسى، خالاس. ئۇ سېلىمىخانغا دەريا - دەريا ياشلار تۆكۈپ دادلايدۇ. ئۆز ئۆيىدىن كېچىچە قىزلارنىڭ چاڭىلىدىغان خۇشال كۈلكە ئاۋازى ئاڭلىنىپ تۇرىدۇ، ئۇ كىرىپكە قاقماي چىقىدۇ، ئىككى دەردمەن تۇنى تاڭغا ئۇلايدۇ. نۇردۇنمۇ سېلىمىخاننىڭ سارەمدىن ئىبارەت بۇ پۈتلىكاشىدىن قۇتۇلدۇ. رۇپ، ئۆز ئىشلىرىنىڭ ئوڭۇشلۇق بولۇشىغا ياردەم بەرگىنىدىن رازى. ئۇ دائىم بىرمۇنچە قوراللىق كىشىلەر بىلەن ياشلا قىزلارنى ئۆيگە باشلاپ كەلگەندە، «سارە، سەن ئاۋۇ قېرىنىڭ ئۆيىگە چىقىپ يات!» دەيدۇ. سارەم دەردىنى ئىچىگە يۈتۈپ، ئۇنىسىز ھالدا نەقىسەنى ئەچىقىپ كېتىدۇ. بەزىدە سېلىمىخاندىن خىجىل بولۇپ، «سەلەرگە كاشىلا بولماي، ئىچكىرىكى ئۆيىدە ئۇخلاي» دەيدۇ. شۇئان نۇردۇن قاپقىنى تۇرۇپ: «بىزنىڭ ئىشلىرىمىز قەتئىي مەخپىي، چىق دېگەندىن كېيىن چىق!» دەيدۇ. سارەم

ئىتتا سۆز قىلىشقا پىتىنالمى، ئۆزىگە قاراپ، ئېغىزلىرىنى قولى بىلەن ئېتىۋېلىپ كۈلۈشۈۋاتقان ئەرگە - نايىناق قىزلارغا يەر ئاستىدىن قاراپ قويۇپ چىقىپ كېتىدۇ. ئۇ بوسۇغىدىن پۈت ئېلىشىغىلا، ئۆيدىن ئېرىنىڭ قىزلار بىلەن قوشۇلۇپ قاقلاپ كۈلگەن ئاۋازىنى، قىزلارنىڭ: «تازىمۇ ھىيلىگەر جۈمۈ نۇردۇنكا سىز!» دېگەن ئاۋازىنى، نۇردۇننىڭ: «بۇ كالۋا خوتۇن مۇشۇ- ئىڭغا شۈكرى قىلسا بولىدۇ» دېگەن ئاۋازىنى ئاڭلايدۇ. بۇ چاغ- دا، ئۇ نۇردۇندىن ئىچ - ئىچىدىن يىرگىنىدۇ. يۈسۈپنىڭ ئۆزىدە- گە تىكىلىپ تۇرغان سەمىمى قارا كۆزلىرىنى ئېسىگە ئالىدۇ، رەھمەتلىكنىڭ ياتقان يېرىنىڭ جەننەت بولۇشىنى تىلەيدۇ، بىراق، ئاخشام يۈسۈپ كېلىپ قالدوغۇ؟ راست، يۈسۈپمىدۇر ياكى ئۇنىڭ روھىمىدۇر، ياكى ئۇ گۆردىن تىرىلىپ چىققانمىدۇر؟ ئىشىك غىچىرلاپ ئېچىلدى. سېلىمىخاننىڭ خىيالى بۆلۈندى، نۇردۇن كىردى. ئۇنىڭ ئارقىسىدىن ئىككى قوراللىق كىشى يۈز - كۆزى تايىق زەربىسىدىن يېرىلغان، كىيىملىرى يىرتىلغان، ئوتتۇرا ياش بىر كىشىنى ھەيدەپ كىردى. نۇردۇن ئىككى بېقىنغا ئىككى تاپانچا ئاسقان، رەسمى ھەربىي ئادەمدەك سالاپەتلىك ئىدى. ئۇ سېلىمىخانغا سۈرلۈك قاراپ:

— تېخى ئۆلمىگەندۇر؟ — دېدى.

سېلىمىخان بېشىنى چايقىدى.

— قورسىقىدىكى پۇشتۇمنىڭ ھۆرمىتىنى دەيمەن - دە، بولمىسا بۇ تاپنىڭ ماڭا كېرىكى يوق، ماۋۇ گېزەندىنىڭ قېنى ئوخشاش ئىكەن، ئېلىپ سېلىپ بېقىڭ، ئەجىلى توشمىغان بولسا، ھايات قالار، بولمىسا مەيلى.

نۇردۇن سۆزىنى تۈگىتىپ ئۆيدىن چىقىپ كەتتى. ئىككى كىشى ھېلىقى گېزەندىنىڭ قوللىرىنى قايرىپ ئەكەلدى. سېلىمىخان:

— ئۇنداق قىلساڭلار، قانداق قان ئالغىلى بولىدۇ؟ —

دېدى. ئۇ ئىككىسى سېلىمخانغا بىرنى ھومىيىشى دەپ گېزىپ
زەندىنى قويۇۋەتتى.

خىيال . . .

زامانغا لايىق ئازادە، يورۇق ئۆيدىكى بىر يالغۇز كىشىلىك
كارىۋاتتا، يۈسۈپ چوڭقۇر قايغۇ - ھەسرەتكە چۆمگەن ھالدا،
بېلىگىچە يوتقاندىن سۇغۇرۇلۇپ چىقىپ، كارىۋات جازىسىغىچە
يۆلەنگەن ھالدا ئولتۇرىدۇ. بۇ ئادەم قارماققا قاپقارا ساقاللىرى
ئۆسۈپ، يېرىم غېرىچقا يەتكەنلىكى ئۈچۈن، قىرىق ياشلاردىن
ھالقىغان ئادەمدەك كۆرۈنىدۇ. ئەمەلىيەتتە بولسا، ئۇ ئەمدىلا
ئوتتۇز ئىككىگە ئۇلاشقان قىران كىشى ئىدى، بىر خىل قەيسەر-
لىك يېغىپ تۇرغان چېھرىدە، چىرايلىق يارالغان ئەرلەردە بولىدۇ.
دىغان گۈزەللىك، كىشىنى مەھلىيا قىلىدىغان سۈمبات بار ئىدى.
شۇ تاپتا، ئۇنىڭ كۆزلىرى قىزىرىپ، قاپاقلىرى ئىشىشىغا.
ئىدى، بۇنىڭدىن ئۈچ يىل ئىلگىرى «يەرلىك مىللەتچى»، «قا-
تىل» دېيىلىپ تۈرمىگە تاشلانغانىمۇ، ئاتىسى ئۇنى ۋە ئانىسىنى
تاشلاپ، سوۋېت ئىتتىپاقى ئارقىلىق تۈركىيىگە چىقىپ كەتكەن.
دىمۇ، ئۇ شىنجاڭ تىببىي ئىنىستىتۇتىدا ئوقۇۋاتقاندا، ئانىسى
«ۋەتەن خائىنىنىڭ ئايالى» بولۇپ، ئۆزىنى ئۆلتۈرۈۋالغانىمۇ،
ئۇنىڭ كۆزىدىن ياش چىقمىغان، قەلبىدە، يۈرىكىدە دەريا - دەريا
يىغلىغان بولسىمۇ، كىرىپكىدىن ياش تېمىتمىغانىدى. ئىنىستىتۇت-
تۇتتا بىرگە ئوقۇپ يۈرگەن قىزى ئوقۇش پۈتتۈرگەندىن كېيىن،
«ۋەتەن خائىنىنىڭ ئوغلى» دىن يىرگىنىپ، ئۇنى تاشلاپ، مەك-
تەپتە بىر كالتە باشلىقنىڭ شوپۇر ئوغلىغا تېگىۋالغانىمۇ، ئۇ
پەقەت ئازابلىق كۈلۈپ قويۇپ، قاۋاقخانغا كىرىپ بىرنەچچە سەر

ھاراق ئىچىۋېلىپ، قار لەپىلدەپ يېغىپ تىزدىن ئاشقان ئۈرۈمچى كوچىسىدا، كېچىچە ئايلىنىپ تاڭ ئاتقۇزغاندى. ئوقۇش پۈتتۈرگەندىن كېيىن، ئۆز يۇرتى، تۇغۇلغان ئانا تۇپرىقى — گۈزەل قەشقەردە قالماي، ئەڭ يىراق، تەكلىماكان قۇملۇقى ئارىسىدىكى ئىككى دەريا ياقىسىغا جايلاشقان، بۈككىدە قەدىمىي توغراقلىق، ئىپتىدا- ئىي ئورمان — چاتقالار ئارىسىدىكى بۇ قاتنىشى ئەڭ قولايىسىز بولغان دولان دىيارىغا، ئۆزگىچە مەدەنىيەتكە ئىگە بولغان بۇ قەدىمىي ئۇيغۇر قەبىلىسىنىڭ ناھىيىسىگە كەلگەندى. ئاق كۆ- گۈل، ساددا، مېھماندوست دولانلىقلار ئارىسىدا، ئۇ كېچىلەپ، ھارغىنىنى بىلمەي، يۇرت بويىچە سورۇن تارتىپ، دولان مەشرەپى ئويىناپ، خۇشال قاقاقلاپ كۈلۈپ يۈرۈپ، ھەممە ئازابى، ھەممە ھىجراننى ئۇنتۇپ، ئۆز بەختىنى تاپقانىدى. ئەنە شۇ بەخت ئىچىدە، يەنە بەختسىزلىكمۇ بولدى. . . سىرتتا ئاتنىڭ دۈپۈرلىدىگەن تۇپاق ئاۋازى ئۇنىڭ خىيالىنى ئۈزۈپ قويدى. ئۇ دەرىۋ قولىدىكى سارەم بىلەن، نەفسەنى قۇچقىدا تۇتۇپ چۈشكەن سۈرەت ئۈستىدىكى ياشنى سۈرتۈپ، ئۇنى پورتىمالغا سېلىپ قو- يۇپ يانچۇقىغا سالدى. ماۋزىر ئاسقان بىر يىگىت جىددىيلەشكەن ھالدا ئىشىكتىن كىرىپ:

— يۈسۈپ دوختۇر، سىلىڭىۋەنلەر سىزنى يوقلاپ كەلدى، — دېدى. يۈسۈپ ئۇنىڭغا قايىقىنى تۈرۈپ، چىقىپ كېتىشكە ئىش- رەت قىلدى. يىگىت دەرھال كەينىگە يېنىپ چىقىپ كەتتى. شۇ ئان، تولۇق قوراللانغان، سالاپەتلىك ئىككى كىشى، ئۇلارنىڭ ئارقىسىدىن، ھەممىسىلا ئۇزۇن قونچلۇق كاۋكاز ئۆتۈكى كى- يىپ، ئۆتۈك قونچىغا ماۋزىر، خەنجەر قىستۇرۇۋالغان، بەللىد- ىرىگە تىزىق ئوقلارنى تاسما ئورنىدا باغلاپ، يالىڭاچلانغان ماۋزىر- لارنى قىستۇرۇۋالغان، سېرىق تۇچ غىلاپلىق قىلىچ ئاسقان، بىر - بىرىدىن قاۋۇل، بەستىلىك كەلگەن، چىرايى سۈرلۈك سەككىز نەپەر ئەزىمەت ئۆيىنىڭ تۆت تەرىپىگە يېپىلىپ، پۇتلىرىنى كەر-



گىنىچە، قوللىرىنى بېلىدىكى يالىڭاچ ماۋزىرىغا قويۇپ، سۈرلۈك قارىشىپ تۇردى. ئالدىدا كىرگەن ئىككى كىشىنىڭ ئالدىدىكىسى - ئوتتۇز تۆت - ئوتتۇز بەش ياشلاردىكى، ئوتتۇرا بوي، سېمىز قاراقاش، ساقاللىق، سەل قىزارغان قوڭۇر كۆزلىرىدىن بىرخىل پاراسەت چاقناپ تۇرىدىغان كىشى - كاستۇمنىڭ ئىچىدىكى ياقىسىغا كانۋا يىپتا گۈل ئىشلەنگەن كۆڭلىكى ئۈستىدىن ئوق تىزمىسىنى تاسما قىلىپ باغلاپ، كىچىك كۆن قاپلىق تاپانچا ئېسىۋالغان، ئۆسكىلەڭ قارا چېچى ئۈستىدىن بادام دوپپىنى باستۇرۇپ كىيىۋالغان بولۇپ، ئۇ - رازاق ھېكىم ئىدى. ئۇنىڭ يېنىدىكى كىشى ئېگىز، زىلۋا بوي، ئۇزۇن پاقالچاق كەلگەن بولۇپ، بېشىغا قارا سارجىدىن كەپكە كىيگەن، كۆك سوكنىدىن قىلىنغان ئۆرە ياقىلىق چاپان كىيگەن، ئىككى مۇرىسىدىن ئىككى يېنىغا ئېلىنغان ماۋزىرىنىڭ تاسمىسى پارقىراپ تۇرىدۇ. بېلىگە بولسا، پارقىراپ تۇرغان ئوق تىزىقىنى تاسما قىلىپ باغلىغان، قولىدا ئالتە قىرلىق قىلىپ توقۇلغان جەرەن مۇڭگۈ-زى دەستىلىك كالتە قامچا، پۇتىدا ئۇزۇن قونچلۇق كاۋكاز ئۆتۈكى ۋال - ۋۇل پارقىراپ، ماڭغاندا غىرىسلاپ ئاۋاز چىقىرىپ تۇرىدۇ. مانا بۇ نەرسىلەر ئۇنىڭ ئەمدىلا يىگىرمە ئۈچتىن ئاشقان يېشىغا، خەت تارتقان يۇمران مايسىدەك قارا بۇرۇتلۇق، بۇغداي ئۆڭلۈك چىرايىغا بىر خىل سۈرلۈك سالاپەت بېغىشلىغانىدى. بۇ يۇمىلاق كەلگەن، قارا كۆزلىرىدىن چېچەنلىك ھەم قاراملىقى چىقىپ تۇرىدىغان يىگىت زىيا ئىمىن ئىدى. ئۇنىڭ قاراشلىرىدىن مەغرۇرلۇقى، يەنە ئادەتتىكى سۆز بىلەن ئېيتقاندا، مەمەدانلىقى، پوچىلىقى، ئۆز ئەتراپىدىكى كۆپ نەرسىلەرنى كۆزگە ئىلماسلىقى چىقىپ تۇرىدۇ، يۈسۈپ ئۇلارنىڭ ھۆرمىتى ئۈچۈن قوزغالماقچى بولدى، يوتىسىدىن كىرگەن ئاغرىق زىڭىلداپ مېڭىسىگە چىقىپ، تولغىنىپ كەتتى. ئۇنىڭ چىرايى پۇرۇلۇپ، كۆز ۋە بۇرۇن ئەتراپى تاتىرىپ، تەر تەپچىرىدى، ئۇ بۇ ئىككىلەنگە

چىرايىنى ئېچىشقا قانچە تىرىشىسمۇ، لېكىن چېھرىگە يالغان تەبەسسۇم بېرەلمىدى. رازاق ھېكم دەرهاللا:

— بولدى قوزغالمىسلا، غەزەپلىرىگە پايلىماي، ئالدىراپ قويلا - دە، بۇ ئىشقا سىلى قول سالمىسىلمۇ، بىزنىڭ بۇرادەر-لەر دېگەنلىرىدەك قىساس ئېلىپ بېرەتتى... ھەرھالدا، بىئە-جەل چىۋىن قىرىق يىللىق قىرغىندىمۇ ساق قاپتۇ دېگەندەك، ساق چىقىپلا.

— ھىممىتىڭلارغا ئايرىن، ھا... ھا... ھا...

رازاق ھېكم قاققلاپ كۈلۈپ كەتتى. زىيا ئىمىنىمۇ دىمىقىدە دا كۈلۈپ قويدى. يۈسۈپ مېھمانلىرىنىڭ كۆڭلى ئۈچۈن كۈلدى، كۆڭلىدە بولسا، ئۇلارغا گۇمان ھەم نارازىلىق پەيدا بولدى. ئۇ، ئۇلارنىڭ كەلگىنىدىن بىزار بولغاندەك ئىدى، ئۆيىنىڭ تۆت تەرىپىدىكى رىۋايەتلەردىكى مونكىر - نەكىرلەردەك سۈرلۈك قارىدە-شىپ تۇرغان كىشىلەرگە تولىمۇ نارازى بولغان ھالدا قاراپ قويدى. كۆڭلىدە بولسا، شۇنچىلىك ئېشىپ كەتكەن بارمۇ؟ دەپ ئويلىدى. بىر - بىرىدىن سەزگۈر بۇ ئىككى مېھمان دەرىرۇ يۈسۈپنىڭ كۆڭلىدىكىنى بىلىپ، بىر - بىرىگە قاراشتى، زىيا ئىمىن قامچىسى بىلەن مۇھاپىزەتچىلەرگە چىقىپ كېتىشكە ئىشا-رەت قىلدى، ئۇلار دەرھال ئۆيدىن چىقىپ، ئىشىك تۈۋىدىلا ئۆي ئىچىگە قارىشىپ تۇردى. رازاق ھېكم بىلەن زىيا ئىمىن يۈسۈپ-نىڭ قارشىسىدىكى ئورۇندۇققا ئولتۇرۇشتى. رازاق ھېكم:

— پۇتلىرى سۇنىمىغاندۇر؟ - دەپ سورىدى، ئەمەلىيەتتە ئۇ، يۈسۈپنىڭ پۇتىنىڭ سۇنغانلىقىنى ئاڭلىغانىدى، پەقەت يۈ-سۈپنىڭ چىرايىدىكى مىڭ پاتمان خاپىلىق سەۋەبىدىن ئارىدا شە-كىللەنگەن سوغۇق كەپپىياتنى تۈگىتىش ئۈچۈن، سۆزنى مۇشۇ گەپتىن باشلىغانىدى.

— ياق، - دېدى يۈسۈپ قولى بىلەن پوتىسىنى سىيلاپ تۇرۇپ، - سۆڭەككە بىرئاز دەز كېتىپتۇ، چوڭ چاتاق يوق.

رازاق ھېكەم خاتىرجەم بولغاندەك بېشىنى لىشىشتى، زىيا ئىمىن ئورنىدىن تۇرۇپ، قولىدىكى قامچىنى ھاۋادا بېسىۋاتتى. قاچ، تامنىڭ تورۇسىغا قاراپ سۆزلىدى، قامچىنىڭ بېرىشىدىن بىر خىل ئۇشقىرتقان ئاۋاز چىقىپ، ئۆي ئىچىدە كۆلۈپۈشنىڭ غۇڭۇلدېشىدەك بىر خىل ئاۋاز پەيدا بولدى.

— يۈسۈپكا، بىز سىزدىن بىز بىلەن بىرگە ئۇرۇش قىلىدۇ. شىڭزىنى تەلەپ قىلمايمىز. پەقەت بىزنىڭ ئاغرىق - سىلاق، يارىدار بۇرادەرلىرىمىزنى ساقايتىپ، ئۇرۇش قىلالايدىغان قىلىدۇ. شىڭزىنى ئۈمىد قىلىمىز، سىزنىڭ تۈنۈگۈن كېچىدىكىدەك ئۆز بېشىمچىلىق بىلەن ئۇرۇش قىلىشىڭىز مېنىڭ سەپرايمىنى ئۆر- لەتكەندى، بىراق ھەرىكىتىڭىز چاققان ھەم باتۇر بوپتۇ، مەن ئادەملىرىمنىڭ سىزدەك يۈرەكلىك بولۇشىنى ئارزۇ قىلىمەن. بىراق، ئۇنداقلار بارماق بىلەن ساناقلق. مەن بىر قوماندان بولۇش سۈپىتىم بىلەن، سىزگە شۇنى ئېنىق بىلدۈرۈپ قويايىكى، بۇنىڭدىن كېيىنكى ۋەزىپىڭىز - بىزنىڭ ئاشۇ بارماق بىلەن ساناقلقلا بۇرادەرلىرىمىزنىڭ ھالى خەتەرگە يولۇققاندا، ئۇلارنى ھەرقانداق ئاماللار بىلەن ساقايتىش. باشقا ئادەتتىكىلەرنى داۋالايدۇ. دىغانغا دوختۇر كۆپ، سىزنى بۇ يەرگە بىز تۈرمىدىن ئاشۇ مەقسەتتە قۇتۇلدۇرۇپ چىققان. ئۆزىڭىزنىڭ قانۇن بويىچە ئۆ- لۈمگە ھۆكۈم قىلىنغان جىنايەتچى ئىكەنلىكىڭىزنى بۆشۈكتىن تۆشۈككىچە ھەممە بىلىدۇ. تەشۋىقاتىمىز سىزنىڭ غەلبىلىك ھالدا تۈرمىدىن قېچىپ چىقىپ، بىزنىڭ توپىمىزدىكى بىر پىدا- كار قەھرىمانغا ئايلانغانلىقىڭىزنى، ھەتتا تۈنۈگۈن كېچە تۆت ئادەم بىلەن دوختۇرخانىغا - ئۈچ يۈز نەپەر داڭدار لوبونىڭ ئۇۋىسىغا باستۇرۇپ كىرىپ، ئون نەچچە لوبونى ئۆلتۈرۈپ، لوبولارنىڭ ئۇۋىسىنى ۋەيران قىلىپ، غەلبىلىك قايتىپ چىققاندا. لىقىڭىزنى كارناي ئارقىلىق قايتا - قايتا جاكارلىدى. لوبولار- نىڭ مۇھىم بىر كاتتىۋېشى نۇردۇن سىزنىڭ ھەيۋىڭىزدىن قور-

قۇپ، كاماردىن چىقالمايۋاتىدۇ، دېمەك، سىز ھازىر ئۆلۈمگە ھۆكۈم قىلىنغان مەھبۇس، تۈرمىدىن قاچقان جىنايەتچى، شۇنداقلا بىزنىڭ ئىنقىلابىي توپىمىزدىكى غوللۇق سەركەردە! بىز-دىن ئۆزىڭىزنى تارتىشقا يەنە ئورۇن قالمىدى، بىز چوقۇم غەلبە قىلىمىز، بىزدىن گۇمانلانمىسىڭىز بولىدۇ. بۇرۇن ئادەملىرىد-ىمىز ئاز، پەقەت بىرنەچچە تال قارا كۆسىمىمىز بار ئىدى، ئاجىز ئىدۇق، ھازىر بۇرادەرلەر تەرەپ - تەرەپتىن توپلاندى، ئادەم كۈچىمىز كۆپەيدى، ھەممە يەردە بىزنىڭ بۇرادەرلەر بار. ياغاچ، تۆمۈر، مەش كارنايلىرىدىن ئېسىل قوراللارنى ياساپ بېرىپ، چاسا ھەربىي قىسىمدىكى ھەربىيلەردىن بىرمۇنچە ئېسىل يېڭى قوراللارنى^① غەنىمەت ئەكەلدۇق. ھازىر مەيلى ئادەم، مەيلى قورال جەھەتلەردىن بولسۇن، بىز لوبولاردىن قېلىشمايمىز، بەلكى ئۈستۈن تۇرىمىز. ھازىر نۇرغۇن يۇرتلارغا بىزنىڭ ئىگىدارچى-لىق قىلىۋاتقانلىقىمىز - بۇنىڭ ئىسپاتى. توپلاڭ ھامان بېسىد-قىدۇ، ئەمما بىزنىڭ ھەرىكىتىمىز ئىنقىلابىي ھەرىكەت. ھۆكۈ-مەت چوقۇم بىزنىڭ ھەرىكىتىمىزنى قوللايدۇ، بىز پرولېتارىيات ئىنقىلابچىلىرى.

زىيا ئىمىننىڭ سۆزى مۇشۇ يەرگە كەلگەندە، سىرتتا «پاڭ - پۇڭ» قىلىپ ئارقا - ئارقىدىن ئېيتىلغان مەلئىق ئاۋازى ئاڭلىد-ىپ، ئۇنىڭ سۆزىنى ئۈزۈپ قويدى. ئۇ ئىشىك تۈۋىدە تۇرغان ئىككى يىگىتكە جىددىي قاراپ:

— سىلەر ئىككىڭلار يۈسۈپ دوختۇرنىڭ ھالىدىن ئوبدان خەۋەر ئېلىڭلار! ئۇنىڭ بىخەتەرلىكىنى ياخشى قوغدىيالىمايدى-كەنسەلەر، تاناپىڭلارنى تارتىمەن، — دېدى.

— چوقۇم دېگىنىڭىزدەك قىلىمىز، — دەپ تىك تۇرۇپ

1969 - يىلى سەنشىن تەرەپ ئازادلىق ئارمىيىسىنىڭ چاسدا

① تۇرۇشلۇق قىسىمدىن قورال بۇلىغان - ئاپتور.

جاۋاب بەردى ئىككى يىگىت. زىيا ئىمىن ئارقىغا بۇرۇلۇپ يۈ-
سۈپكە قاراپ:

— ئەسلى بۇ گەپنى قىلماسلىقىم كېرەك ئىدى، بىراق
سىزنىڭ پوزىتسىيىڭىز مېنى سۆزلىتىپ قويدى. مەن زىيا ئىمىن
مەن ھاياتلا بولىدىكەنمەن، كۆپ ئۆتمەي، نۇردۇن دېگەن نامەرد
خۇمىسنى تۇتۇپ، ئالدىڭىزغا ئەكىلىپ بېرىمەن. شۇ چاغدا ئۇ،
خەلقى ئالەم ئالدىدا، سىزنىڭ قارىلانغانلىقىڭىزنى، بىگۇناھ ئى-
كەنلىكىڭىزنى ئۆز ئاغزى بىلەن سۆزلەيدۇ. ئۇ ئۆز ئاغزى بىلەن
سىزنى قارىلىغاندىكىن، ئۆز ئاغزى بىلەن ئاقلایدۇ. شۇ چاغدا،
سىز ئۇنى نېمە قىلىشىڭىز، ئۆزىڭىزنىڭ ئىشى، مەن سىزنى
تۈرمىدىن قۇتۇلدۇرۇپ ئېلىپ چىقىمىغان بولسام، ئۇ ئاللىقاچان
سىزنى ئۆلتۈرۈپ بولغان بولاتتى. ھۆكۈمەت قالايمىقانچىلىقىنى
بېسىقتۇرغاندىن كېيىن، چوقۇم سىزنىڭ گۇناھسىزلىقىڭىزنى
ئېتىراپ قىلىدۇ. ئۇ چاغدا چوقۇم سىز مەندىن خوش بولىسىز.
ماقۇل، خوش ئەمەس، مەن كەتتىم، — زىيا ئىمىن سۆزىنى
تۈگەتتى — دە، جىمىدە يەرگە قاراپ ئولتۇرغان يۈسۈپكە لاپىدە
بىر قاراپ قويۇپ، ئاندىن رازاق ھېكمىگە قاراپ قويۇپ، ئالدى-
راپ چىقىپ كەتتى. يۈسۈپ بېشىنىمۇ كۆتۈرمەي، زىيا ئىمىن-
غە شۇ دەپ قويماي، يەرگە قارىغىنىچە، ئۈندىمەي ئولتۇرۇۋەر-
دى. رازاق ھېكمى چوڭقۇر بىر تىندى — دە، گېزىت قەغەزىگە
ئورالغان، چېكىپ يېرىملاشقان كۆك تاماكىسىنى قاتتىق بىرنى
شوراپ، يەرگە تاشلاپ، دەسسەپ ئۇچۇردى، ئاندىن، يۈسۈپنىڭ
يېتىپ ئولتۇرۇپ كەتكەن قىياپىتىگە قاراپ:

— ھە، سىلى بىز كۆپنى كۆرگەن، زىيا ئىمىن-
غە قارىغاندا سويىمەك بالا، ئەمما ئۇنىڭدا يېتىپ ئاشقۇدەك ئەقىل —
پاراسەت بار ھەم قاراملىقىمۇ بار، ئاق كۆڭۈل، ساددا، كۆڭلىگە
كەلگەننى ئايىماي دەۋرىدۇ، ناھەق ئىشنى كۆرسە، چىداپ تۇرال-

مايدۇ، شۇ زامان كۆكرەك كېرىپ ئوتتۇرىغا چىقىپ، مەيلى ئۇ
 كىم بولۇشىدىن قەتئىينەزەر، قىلچە ئاياپ ئولتۇرمايدۇ، باشقىدە-
 لار يامان كۈنگە، ئېغىر كۈنگە قالغاندا، ئىچ ئاغرىتىدۇ، مەجە-
 زى ئىتتىك بولغاچقا، مەكتەپتە تولا جىدەل چىقىرىپ، مەكتەپ-
 تىن ھەيدەلگەن. مانا ھازىر ئۇ يەنە ئۈستى - ئۈستىگە بولۇۋاتقان
 ئېغىر ناھەقچىلىككە چىدىماي، قورال كۆتۈرۈپ مەيدانغا چىقىپ،
 ناھەقچىلىكنى تۈگەتمەكچى بولۇۋاتىدۇ. ئۇنىڭ كۆڭلىنى چۈش-
 ىشىمىز كېرەك. بىرلا يېرى - ئاغزى ئىتتىك، كۆڭۈللىرىگە
 ئالمىسىلا. مېنىڭچە، زىيا ئىمىندىكى بۇ مەجەزنى قورقۇمسىز
 ئادەملەردىكى ئارتۇقلۇق دېيىشكە بولار. قانداقلا بولمىسۇن، ئۇ
 بىر باتۇر ئەزىمەت. بۇ مېنىڭ ئېتىقادىم. ياۋۇزلۇقتا چېكىدىن
 ئاشقان ئىسيانچىلار مېنى ئادەم چىدىغۇسىز دەرىجىدە ئازابلىدى،
 ئۇردى، بارمىقىمغا يىڭنە سانجىپ، ئاغزىمغا يۈگەن سالىدى،
 بەدىنىمگە قىزىتىلغان تۆمۈرنى ياقتى، مەن بۇ جازالارنى پەقەت
 ئۆزۈم قويغان كىنولاردىلا كۆرۈپ كەلگەندىم، بەزىدە قاراشقىمۇ
 جۈرئەت قىلالمايتتىم، نەپرەتلىنەتتىم، غەزىپىم قايناپ تاشاتتى،
 ئاخىر ئۆز بېشىمغا كەلدى. . . چىداپ تۇرالماي، قولۇمغا قورال
 ئېلىپ، ئۆزۈمنى قوغداشقا مەجبۇر بولدۇم. ئادەملىرىمىزنىڭ
 ئادەمدەك ياشىشى ئۈچۈن، ۋەھشىيلىك، ياۋۇزلۇقلارنى بۇزۇپ-
 مىنىدىن تۈگىتىش ئۈچۈن، مەيدانغا چۈشتۈم، زىيا ئىمىن ھەم
 مەندە بۇنىڭدىن باشقا غەزەز يوق، ئادەملەر بىزنى قانداقتۇر بىر
 قارا نىيەتنى بار، ھۆكۈمەتكە، پارتىيىگە قارشى دەپ چۇقان
 سېلىۋاتىدۇ، ھەتتا پارتىيىمۇ بىزنى ئاشۇنداق چۈشىنىپ، ئاشۇ
 قارا نىيەتلەرنىڭ سۆزى بويىچە، ۋاقتى كەلگەندە، بىزنى ئەكسىلە-
 ئىنقىلابچى دەپ باستۇرۇشى مۇمكىن. بىراق بىز، جۈملىدىن،
 مەن - بىر نامرات ئېزىلگەن دېھقان بالىسىنى پارتىيە تەربىيىلە-
 دى، پارتىيە تەربىيىسى ئاستىدا ئۆسۈپ چوڭ بولدۇم، پارتىيە
 مېنى ئوقۇتتى، مۇھىم خىزمەتكە قويدى، مېنى بەختلىك كۈنگە

ئېرىشتۈردى. ئاشۇنداق تۇرۇقلۇق، مەن ئاش بەرگەن قازاننى چىقىپ، قانداقمۇ پارتىيە - ھۆكۈمەتكە قارشى تۇرمايمەن ھەرگىزمۇ ئۇنداق قىلمايمەن، پارتىيە - ھۆكۈمەت خەلقىنىڭ ئاخىر مېنى چۈشىنىدىغانلىقىغا ئىشىنىمەن. . .

رازاق ھېكىم سۆزلەپ مۇشۇ يەرگە كەلگەندە، كۆزىدىن تاراملاپ ياشلار قۇيۇلدى. ئۇ سۆزىنى توختىتىۋالدى ھەم يانچۇقدىن قولىغا ئالغىلىقىنى چىقىرىپ، كۆزىنى سۈرتتى. چىقىپ كېتىش ئۈچۈن، ئىشىككە ماڭدى، بوسۇغىغا بارغاندا، يەنە ئارقىسىغا قاراپ:

— مەن قولۇمغا قورال ئېلىپ، ئۆزۈمنى قوغدىمىغان بولسام، نۇرغۇن ئادەملەردەك ناھەق ئۆلگەن بولاتتىم. بىراق، بىرنەچچە كۈن بولسىمۇ، خاتىرجەم ھايات ياشاشنى ئويلايمەن، سىلىمۇ شۇنداق. ھازىر سىلى بىلەن مەن قورالنى تاشلاپ ئوتتۇرىغا شۇنداق چىقساق، بىزنى خۇددى چىۋىنى ئۆلتۈرگەندەك بىردەمدە ئۆلتۈرىدۇ! ئويلاپ باقارلا. . .

رازاق ھېكىم شۇلارنى دەپ سۆزىنى تۈگەتتى - دە، ئۆيدىن چىقىپ كەتتى.

باب II

خىياللار .

كېچە يەنە ئادىتى بويىچە كۆڭۈلسىز باشلاندى، تەكلىماكان گىرۋىكىگە جايلاشقان بۇ سەھرادىنمۇ زېمىندىكى بارلىق سەھرا-لارنىڭ كېچىسىگە ئوخشاش، تەرەپ - تەرەپتىن، لالما ئىتلارنىڭ قالايمىقان كاڭشىشلىرى، ئېشەكلەرنىڭ ھاڭراشلىرى، كالىلار-نىڭ مۆرەشلىرى، ئادەملەرنىڭ سوزۇپ ئېيتىدىغان ناخشىلىرى، بىر - بىرنى قويال تىللاشلىرى، چاقچاق قىلغانلىرى ئاڭلىنىشقا باشلىدى. قايماقتىندۇر يۇرتقا شۇملۇق تىلەيدىغان خورازلارنىڭ ئەلياتقۇ بولا - بولمايلا چىللاشلىرى ئاڭلىنىپ تۇرىدۇ. بۇ سەھ-رانىڭ ھازىر باشقا سەھرالارغا ئوخشاشمايدىغان بىرلا يېرى بار. ئۇ بولسىمۇ، كېچە بولا - بولمايلا، تەرەپ - تەرەپتىن ۋاڭشىپ ئېتىلىۋاتقان ئوق ئاۋازلىرى، كىشىلەرنىڭ جېنىنىڭ بارىچە بىر - بىرنى «قىزىل»، «قارا» سۆزلەر بىلەن بولۇشىغا تىللاشلىرى. بىردە، قايسىبىر ئۆيدىن ھارامزادە، زوراۋان تەرەپبازلارنىڭ شەھۋانى كۈلكىلىرى، ئاياللارنىڭ يالۋۇرغان نالە - پەريادى، قىزلارنىڭ جېنىنىڭ بارىچە چىرقىرىغان ئاۋازى، ئۇنىڭدىن كې-يىن بولسا يەنە پاراسلاپ ئېتىلغان ئوق ئاۋازى ئاڭلىنىپ تۇرىدۇ. بىردەمدىن كېيىن، كىشىنى ئىنتايىن قورقۇنچقا سالىدىغان ئېغىر جىمجىتلىق باشلىنىدۇ، ھەتتا سەھرا مەركىزىدىكى بۇ بازار تىنىقى توختاپ قالغان ئادەمدەك، تىمتاسلىققا چۆمىدۇ. كىشىلەر مانا مۇشۇنداق ئېغىر سۈكۈت، كىشىنىڭ ئىچىنى ئې-لىشتۇرىدىغان مازار جىمجىتلىقىدىن قورقۇپ، ئۆلۈم ۋەھىمىسى ئىچىدە، مىڭ ئۆلۈپ، مىڭ تىرىلىشىدۇ، شۇنداقلا قارىسا، بۇ



بازار ئانىسىنىڭ ئەمچىكىنى چىشلەپ غەمىسىز ئوخلاپ قالغان بوۋاقتەك، كۆزى سۈزۈلمىگەن بوۋاق كۆزىنى ئېچىپمۇ، ئۈمۈمۇ ئوخلاۋەرگەندەك كۆرۈنىدۇ. ئەمەلىيەتتە بولسا، ئۇ خارابۇش بولغان، بىر - بىرىگە كۆزىنى چەكچەيتىپ، ئۈنسىز خىرىس قىلىۋاتقان بىر جۈپ ئىتنىڭ ئوتتۇرىسىدا تالاشتا قالغان، لاياغا مەلەنگەن تاپقا ئوخشىشىدۇ. مۇشۇنداق ئېغىر جىمجىتلىقتىن كېيىن، ئايىغى چىقمايدىغان قاتتىق كوچا سوقۇشى بولىدىغانلىقىنى ھەممە بىلىدۇ. بۇنداق ئۇرۇش بىر بولىدۇ، بولدى، كىشىلەر كېچىچە ئۆي ئىچىگە كىرىۋېلىپ، ئوشۇققىچە زەي ئۆر- لەپ چىققان ئورغا كىرىۋېلىپ، تىقىلىشىپ، كىرىپك قاقماي ئولتۇرۇشىدۇ. بۇ كۆرۈنۈشلەر قۇم ئاستىدا قېلىپ تىلىسم بو- لۇپ كەتكەن تەكلىماكان شەھىرىنىڭ ئۈستىدە ئايرىدە بولغان بۇ يېزىنىڭ قىياپىتىنى ئوتتۇرا شەرقىكى ئۇرۇش ئوچىقى - بىرۇتقا ئوخشىتىپ قويغان، بۇ جاي ئوتتۇرا ئاسىيادىكى كىچىك بىرۇت بولۇپ قالغانىدى. كىشىلەرنىڭ ئۇرۇشتىن يوشۇرۇنۇشى ئادەمنىڭ كۈلكىسىنى قىستايىتى. كوچىدا، ئۆگزىدە سوقۇش بولۇۋاتسا، ئادەملەر ئۆيدىكى چامغۇر ئورسىغا كىرىۋالاتتى، بۇ خۇددى ئۇششاق بالىلار تولا قوغلاپ ھالىدىن كەتكۈزۈۋەتكەن قېرى مەكىياننىڭ ئىلاجىسىز پاخالغا بېشىنى تىقىۋېلىپ تۈگۈلۈ- ۋالغىنىغا ئوخشىشاتتى. بۈگۈن كېچىمۇ يەنە كېچىچە ئايىغى ئۈزۈلمەيدىغان سوقۇش باشلاندى. نۇرغۇن بازار ئاھالىسىگە ئوخ- شاش، قاتمۇقات مۇداپىئە ئىچىدە تۇرۇۋاتقان دوختۇرخانا ئىچىدە- كى كىچىككىنە زەي ئۆيدە ياكى ئۆلمەي ياكى تىرىلمەي، نىمجان ھالەتتە، بىر ھوشىغا كېلىپ كۆزىنى يېرىم ئېچىپ، بىر ھوشىد- دىن كېتىپ ياتقان سارەمنىڭ ھالىدىن خەۋەر ئېلىۋاتقان سېلىم- خان كەچلىك ئۇرۇش باشلىنىپ، ئىشىك تۈۋىدىلا «تاتاتلاپ» ئوق ئېتىلىشىغا، ئوقتىن قورقۇپ، سارەم ياتقان كارىۋاتنىڭ ئاستىغا كىرىپ، ئەسكى - تۈسكى سېلىپ قويدىغان چورالنى

يۇلغۇن سېۋىتى ئىچىدە تۈگۈلۈپ يېتىۋالدى. سارەم يېرىم كېچە بىلەن يەنە ھوشىغا كەلدى. ئۇنىڭ ئۇڭى تاتىرىپ كەتكەن. نېپىز لەۋلىرى قۇرۇپ پوستەك بولۇپ كەتكەندى. كۆزلىرى بولسا ئولتۇرۇشۇپ كەتكەن. ئۇ مانا ئەمدى ئاغرىق سەزمەكتە، پۈتۈن بەدىنى لوقۇلداپ، تېنى كۆيۈپ ئاغرىماقتا، تولغاق قورسىقىنى مۇجۇۋاتىدۇ. ئۇ سەل ئېسىگە كېلىپلا، قىزى نەفسىنى ئېسىگە ئالدى، مىدىرلاي دېۋىدى، مىدىرلىيالىمدى، گەپ قىلاي دېسىمۇ ماغدۇرى يەتمىدى. ئۇ ئامالسىز يېتىپ، قولىنىڭ يېنىدىلا يېنىك پۇشۇلداۋاتقان ئاۋازنى، قىزىنىڭ تىنىقىنى بىلدى. نەفسە ئىككى كۈندىن بېرى تولا يىغلاپ چارچاپ، ھازىر ئانىسىنىڭ يېنىدا لايدەك يېتىپ ئۇخلىماقتا ئىدى. ئىشىك تۈۋىدە قۇلاقنى يارغۇدەك ئاۋازدا ئېتىلىۋاتقان ھەرخىل ئوق ئاۋازى ئۇنىڭ ئۇيقۇسىغا قىلچە تەسىر كۆرسىتەلمىگەندى، ئۇ خۇددى باغدا يۆلەن-چۈكتە يېتىپ، ئانىسى ئېيتقان ئەللىي ناخشىسىنى ئاڭلاپ يېتىپ ئۇخلاپ قالغان بوۋاققا ئوخشىشاتتى. سارەم نەفسەدىن خاتىرجەم بولدى، بىراق، گۇڭگا تۇمان ئىچىدە، قويۇق قوڭۇر رەڭ چاچ - ساقىلى ئۆسۈپ كەتكەن، كۆزىدىن ئوت يېنىپ تۇرىدىغان يۈسۈپنىڭ چېھرى ئۇنىڭ كۆز ئالدىدا ئىنتايىن روشەن بۈيۈك سۈرەتتەك پەيدا بولدى. ئۇ ياكى كۈلمەيدۇ، ياكى سارەمگە ئۆز ئادىتى بويىچە مۇلايىم تەبەسسۇم بىلەن قارىمايدۇ، ياكى ئاچچىق غەزەپ - نەپ-رەت بىلەن قارىمايدۇ، پەقەت ئىپادىسىزلا قارايدۇ. ئۇنىڭ يېنىدا، بىردىنلا ئوماق نەفسەنىڭ ئاق پوستلاق چېھرىسى پەيدا بولدى. يۈسۈپ قىزىنى كۆرۈپ، قويۇق ساقاللىرى ئارىسىدىن ئاپئاق چىشلىرىنى كۆرسىتىپ كۈلدى. يۈز - كۆزىنى بېسىپ پاختىسىپ كەتكەن چاچلىرىنى قولى بىلەن ئارقىسىغا تاراپ، قىزىنى مەھكەم قۇچاقلدى، ساقاللىق يۈزىنى قىزىنىڭ يۈزىگە ياقىتى، قىزىنى ھارماي سۆيىدى، قىزچاق ھارماي ۋىلىقلاپ كۈلدى، كىچىككىنە قوللىرى بىلەن ئانىسىنىڭ ئۆسۈپ كەتكەن



ساقلىمىنى تارتتى. ئاتا قىزىنىڭ بۇ قىلىقىدىن قاقاقلاپ كۈلدى. بۇ كۈلكە سارەم كۆرگەن ئىككىنچى كۈلكە بولدى. ئۈچىنچى قېتىم ئۇ سارەم بىلەن تۈگمەس مۇھەببەت پاراخلىرىنى سېلىپ كېتىپ بېرىپ، قەستەنگە سارەمنى ئۆستەڭگە ئىتىرىۋېتىپ، ئۆزىمۇ كېچىم - كېچىكى بىلەنلا ئۆستەڭگە سەكرەپ، سارەمنى بالىچىلاپ قۇچىقىغا ئېلىپ قاشقا ئېلىپ چىققۇچە، سارەم ھەم ئۇنىڭ مەيدىسىگە مۇشتلاپ تېپىچەكلەپ، ھەم ئادەتتە ئۆزىنىڭ كەمدىن كەم، پەقەت يۈسۈپ ئۈچۈنلا ئىشلىتىدىغان، ئەڭ قاتتىق سۆزى بولغان «قېلىن» دېگەن سۆزنى قايتا - قايتا دېگەندە، يۈسۈپ ئەنە شۇنداق قاتتىق ئېچىلىپ - يېيىلىپ قاقاقلاپ كۈلگەنىدى. يۈسۈپ ئادەتتە پەقەت كۈلمەيدۇ، كۈلىسىمۇ ناھايىتى ئاددىيلا تەبەسسىم سۈم قىلىدۇ. ئۇ كۈلكىنى قاتتىق ئۆچ كۆرىدۇ، كۈلگەنلەرنى كۆرسە، ھەممىسى «ھاماقەتلەر، كۈلۈپلا ئۆتۈشنى بىلىدۇ» دەيدۇ. بىر كۈنى سارەم:

— سىز نېمىشقا شۇنچە كۈلگۈدەك ئىشقىمۇ كۈلمەي، بۇتەتەك قاراپ تۇرىسىز؟ — دېۋىدى، ئۇ:
— ئۆزۈممۇ ئانچە ئۇقمايمەن، ئەمما كۈلكىنى ئۆچ كۆرىمەن، بۇ مېنىڭ ئەرلەر تولا كۈلسە ئۆزى كۈلگەن قالىدۇ، دېگەن قاراشتا بولغانلىقىمدىن ئەمەس، ئەمما كۈلكىنى ھېچ خالىمايمەن، — دېگەنىدى. سارەم:

— پەقەت كۈلمەمسىز؟ — دەپ قايتىلاپ سورىدى.
— بەلكى شۇنداق بولۇشى مۇمكىن، ئەمما ھازىر بۇنىڭغا بىر نەرسە دېيەلمەيمەن.

— ئوھۇش، ئەمما، مۇمكىن دېگەن نېمىدېگەن گەپ ئۇ؟ مەن بۇنداق گەپلەرنى چۈشەنمەيمەن، زادى قاچان كۈلىسىز؟ شۇنى سورىۋالاي!

— جەننەتكە كىرگەندە! تولۇق قاقاقلاپ، بار ئاۋازىم بىلەن كۈلمەن.

— سىزچە، جەننەت زادى قەيەردە؟

— ھە، ئۇ باشقا بىر دۇنيادا!

— باشقا بىر دۇنيادا؟ — سارەم تېخىرقاپ قالدى، — باشقا بىر دۇنيا دېگەن قانداق دۇنيا ئۇ؟ ياكى تاغاملار ئۇ دۇنيا دېگەن دۇنيا شۇمۇيا؟

— ياق، ئۇ دۇنيادا ئەمەس، مۇشۇ دۇنيادا، ئۇ ئادەملەر ئۆزى يارىتىدىغان دۇنيا، غەيرەت قىلسا، بۇ دۇنيانىڭ ئىچىدە جەننەتنى چوقۇم ياراتقىلى بولىدۇ.

— ھىم، — سارەم تۇمشۇقنى ئۇچلىدى، — قانداق دېگەن گەپ بۇ؟ ئۆزىمۇ، مەنمۇ ئۇيغۇر تۇرۇپ، گېپىنى چۈشەنگىلى بولمايدۇ يا بۇ كىشىنىڭ! ئادەملەر جەننەت ياسىيالامدۇ؟ جەننەت خۇدانىڭ ئىلكىدە. ئادەم ئۆلگەندە، ياكى جەننەتكە، ياكى دوزاخقا كىرىدىغان گەپ. نەدىمۇ ئادەم جەننەت، دوزاخ ياسىيالايدىغان ئىش بولسۇن؟ مېنى ئوقۇمىغان ساۋاتسىز سەھراللىق قىز دەپ مازاق قىلىۋاتامسىز؟ بۇنچىلىك ئىشىنىمۇ بىلمەمدۇ ئادەم؟ سارەم دومسايدى، مايتارتىپ كەينىگە ئۆرۈلۈۋالدى. يۈسۈپ

شۇئان سارەمنىڭ مۇرىسىدىن تۇتۇپ ئۆزىگە قاراتتى:

— سارەم، مەن كىچىكىمە ياشلىق ھاياتىمدا كۆپ مازاق قىلىشقا ئۇچرىغان ئادەم! مەن كىشىلەرنى مازاق قىلماسلىققا قەسەم قىلغان. بۇ مېنىڭ راست گېپىم، مەن سىزگە راست گېپىمنى ئېيتسام، جەننەت بىلەن دوزاخنى ئادەملەرنىڭ ياسىغىدەننى ئاڭلىغانلا ئەمەس، بەلكى كۆرگەن، كۆرۈۋاتمەن، سىزمۇ كۆرۈۋاتىسىز، مانا بىز تۇرۇۋاتقان يەر ھازىر قىيامەت قايم بولۇۋاتقان يەر...

— جەننەت، دوزاخنى ئۆزى ياسايدۇ؟... قىيامەت قايم بولۇۋاتقان يەر؟...

سارەم يۈسۈپنىڭ چاقچاق قىلمايۋاتقان، سەمىمىي سۆزلەۋاتقانلىقىغا ئىشەنسىمۇ، ئۇنىڭ سۆزلىرىگە ئىشەنمىدى ھەم چۈشەنمىدى.



- ئۇنداقتا، جەننەتنى سىز بىلەن مەن ياسىيالايمىزمۇ؟
- ياق، سىز بىلەن مەندەك نۇرغۇن ئادەم بىر نىيەتكە كەلگەندە، ياسىغىلى بولىدۇ.
- ئەمەسە، مۇشۇنداق ئاچارچىلىقتىن ئۆلۈپ كېتىۋاتقان ئادەملەر بىرلىشىپ جەننەت ياساپ، باياشات ياشىسا بولمامدۇ؟
- . . .
- ئادەملەر دوزاخنى نېمىشقا ياسايدۇ؟
- ئۆزلىرىنى قىيناش ئۈچۈن.
- ساراڭ بولمىسا، نېمىشقا ئۆزىنى قىينايدۇ؟
- . . .
- دوزاخ ياسايدىغان ئادەملەر كۆپمۇ؟
- ھەم ئاز، ھەم كۆپ.
- سارەمنىڭ سەپرايى ئۆرلىدى:
- بۇ نېمىدېگەن گەپ؟ ھەم ئاز، ھەم كۆپ. . . مۇشۇمۇ گەپ بولىدۇمۇ؟
- يۈسۈپ بۇلۇتلۇق ئاسمانغا قاراپ تۇرۇپ چۈشەندۈردى:
- ئۇلار ئۆزى ئاز بولسىمۇ، دوزاخنى ئۆزى ئازابلىماقچى بولغان كۆپ ئادەملەرنىڭ قولى بىلەن ياسايدۇ.
- خەقنى نېمىشقا ئازابلايدۇ؟
- يۈسۈپ دەرھال سارەمگە ئىشارەت قىلدى:
- سارەم بولدى، ئەمدى بۇ گەپلەرنى سورىماڭ ھەم بۇ گەپلەرنى قەتئىي ئاغزىڭىزغا ئالغۇچى بولماڭ! بۇ مېنىڭ سىزگە تۇنجى قېتىم دېگەن مەخپىي گېپىم بولۇپ قالسۇن. بۇ گەپلەر ئاغزىڭىزدىن چىقىپ كەتسە بولمايدۇ. بۇ مېنىڭ سىزگە ئاماندىم. قاراڭ، تاماق ۋاقتى بوپتۇ، ھەممە ئادەم داس - تەلەڭگەلىرىنى كۆتۈرۈشۈپ، كوممۇنا ئاشخانىسىغا ئوماقچا كېتىپ باردۇ، يۈرۈڭ، بىزمۇ بېرىپ ئېلىۋالايلى، سەل كېچىكسەك، كېچىچە ۋاسا ساناپ چىقىمىز.

سارەم خۇشال بولۇپ مېڭىپ بولدىيۇ:

— ئالدىدا بېرىۋالسام، مېنى پومبىشچىك دەپ تىللايدۇ، —
 دەدى كۆزىگە ياش ئېلىپ.

— مەن كاپالەتلىك قىلىمەن، يۈرۈڭ! مەن بار يەردە ھېچ-
 كىم سىزگە بىر نېمە دېيەلمەيدۇ، — دەدى يۈسۈپ.

— سىز بىلەن ماڭسام، ئىزا تارتىمامدەن؟

— ئۇنداق بولسا، مەن ئالدىڭىزدا كېتىۋېرەي، سىز ماۋۇ
 قوناقلىقنىڭ ئاۋۇ چېتى بىلەن مېنى ئىزدىگەن بولۇپ ياتقىمغا
 كىرىڭ. ياتقىمدا ھېلىقى نۇردۇن دېگەن سەپدىشىمۇ بار.

— ئۇ تازىمۇ قاملاشمىغان يېتىمدەك تۇرىدۇ.

— ئىچى تارراق ھېس قىلدىم، لېكىن ئۇنىڭ ئىچى تار
 بولسا، بىز بىلەن نېمە مۇناسىۋىتى؟ ئۆزىنىڭ ئىچى ئۆرتىلىپ
 تۇرۇۋېرىدۇ، خالاس.

2

غۇۋا چۈش.

قاتتىق تۇتقان تولغاق سارەمنى ھوشىدىن كەتكۈزۈۋەتتى.
 قارىغاندا، ئوقنىڭ زەربىسىدىن، بالا مۇددەتتىن بۇرۇن توغۇل-
 دىغاندەك تۇرىدۇ. بىر مامات ئۈستىدە تۇرغاندا، يەنە بىر ھايات -
 مامات جېڭىگە بۇ بىچارە بەرداشلىق بېرەلمەيۋەتتى...

بىر دەھشەتلىك پاجىئەنىڭ ۋەھىملىك كۆلەڭگىسى يۈسۈپ-
 نىڭ ھارغىنلىق، غەزەپ، خورلۇق ئارىلىشىپ كەتكەن ئاجايىپ
 سۈرلۈك قىياپىتىدىن مانا مەن دەپ چىقىپ تۇرىدۇ. ئۇ ئۆيگە
 كىرىپ كەلدى. ئۇ ئۆيگە كىرگەندە، سارەم كىچىككىنە نەپىسە-
 تىڭ سېكىلىكىنى ئايرىپ، كىچىككىنە قىلىپ، ئۇنىڭ خۇددى
 يېڭى پېلەك تارتقان ھەشقىپېچەكنىڭ يۇمران غولىدەك ئىككى تال
 چېچىنى چىرايلىق ئۆرۈپ قويۇۋاتتى. يۈسۈپ ئىشكىنى ياپتى - دە،



ئىشككە يۆلىنىپ، كۆزىنى يۇمۇپ تۇرۇپ قالدى. ئۇنىڭ پۈتۈن ئەزاسى بىلىنەر - بىلىنمەس تىترەپ تۇراتتى، بېشىدىكى ئاق سىما، ئۇچىسىدىكى ئاق خالات، بويىنىدىكى پلانداسكوپ (يۈرەك ھەرىكىتىنى تىگىشىغۇچ) لار شۇ يېتى ئىدى. سارەم دەرھال ئۆزى نىدىن تۇرۇپ، ئۇنىڭدىن ھال سورىدى. نەفسە «دادا» دېگىنىچە ئۇنىڭ ئالدىغا باردى. پۇتلىرىدىن قۇچاقلاپ، چوڭ قارا كۆزلىرى بىلەن ئاتىسىغا تىكىلدى. ئەمما يۈسۈپنىڭ ئادەتتە، ئىشتىن قايتىپ كىرگەندە، ھېچنېمىگە قارىماي، ئالدىغا يۈگۈرۈپ كەلگەن ئوماق قىزى نەفسەنى بىر ھازا قۇچىقىغا ئېلىۋېلىپ، باغاشلاپ ئەركىلىتىپ سۆيۈپ، ئوينىتىپ كېتىدىغان ئادىتى بۇ. گۈن كۆرۈنمىدى. قىزچاق ئاتىسىنىڭ ئۆزىگە تۇنجى قېتىم پەر-ۋاسىز قارىغانلىقىنى كۆرۈپ، بارمىقىنى چىشلىدى، ئاتىسىغا قاراپ كۆزىگە ياش ئېلىپ دومسايدى، سارەم نەفسەنى قۇچىقىغا ئېلىپ، يۈسۈپنىڭ ئالدىغا كەلدى.

— بىر يېرىڭىز ئاغرىمدا؟

يۈسۈپ بېشىنى چايقىدى.

— ئەمىسە، بىرەر كۆڭۈلسىزلىك بولدىما؟

يۈسۈپ ئۈندىمەستىن جىممىدە تۇردى، سارەمنىڭ ئوڭسۇلى ئۆچۈپ، كۆزلىرى سەل يوغىناپ كەتتى.

— ئادەمنى دەككە - دۈككە قىلماي دېمەمسىز؟ زادى نېمە ئىش بولدى؟ . . .

يۈسۈپ قوللىرى بىلەن، چاچلىرى چۈشۈپ، يېشانسى بار-غانچە بېشى ئۈستىگە قاراپ كېڭەيگەن، ئاق ئارىلىغان چاچلىرىنى چىڭ سىقىمىدى، ئاندىن ئىككى چېكىسىنى قاتتىق ئۇۋۇلىدى، بىراق يەنىلا كۆزىنىمۇ ئاچماستىن جاۋابسىز تۇردى. سارەم ئۈندىسىز تۇرغان ئېرىدىكى تاسادىپىي يۈز بەرگەن بۇنداق ئۆزگىرىش-تىن تەگسىز بالا - قازاننىڭ شەپسىنى سەزگەندەك ئەندىكىپ كەتتى ھەم ھۇ تارتىپ يىغلىغانچە بېرىپ، كارىۋاتتا تەتۈر قاراپ

ئولتۇرۇپ، ئۆكسۈشكە باشلىدى:

— چۈشۈمۈ نەچچە قېتىم بۇزۇلغان، غېرىب - غۇرۋالارغا سەدىقە بەردىم، قاپقىم توختىماي تارتقىلى تۇرغىلى ئىككى ئاي. دىن ئاشقانىدى، زادى كۆڭلۈم تۇيۇپلا تۇراتتى، ماڭا كېلىدىغان كەلگۈلۈك ئەمدى بار ئوخشايدۇ. . .

يۈسۈپ ئۈستىدىكى خالات، پلانداسكوپلارنى ئېلىپ، ئۆينىڭ بىر تەرىپىدىكى كونا شىرنەنىڭ ئۈستىگە تاشلىدى ھەم ئىنتايىن روھسىزلانغان ھالدا، ئاستا مېڭىپ، ئانىسى بىلەن تەڭ قىرىلداپ يىغلاۋاتقان نەفسەنى قۇچىقىغا ئېلىپ، ئۇنىڭ ياش بىلەن يۇيۇ-لۇپ تۇقچىتەك قىزىرىپ كەتكەن ئوماق مەڭزىگە يۈزىنى ياقىتى، ئالدىرىماستىن ئۇزۇن - ئۇزۇن بىرنەچچىنى سۆيىدى، ئاندىن قولياغلىقىنى چىقىرىپ، ئۇنىڭ يۈزىنى سۈرتتى.

— سارەم، يىغلاۋەرمەي ماڭا قارا! تۇت ماۋۇ ياغلىقنى، كۆزلىرىڭنى سۈرتۈۋالغىن! — يۈسۈپ ئىنتايىن بوش، زەڭىپ ئاۋازدا سۆزلىدى، — بىلىسەن، تولا يىغلىغان ئادەمنى كۆرسەم، سەپرايىم ئۆرلەيدۇ. يىغلىمىغىن، يىغلساڭمۇ، بەربىر بولىدۇ. خان ئىش بولدى. . . ئۇنى يىغا بىلەن توسقىلى بولارمىدى! شۇڭا، ھازىرنىڭ ئۆزىدە، مەن سېنىڭ ۋە قىزىمنىڭ بەختسىز بولۇپ قېلىۋاتقىنىڭلاردىن قايغۇرۇۋاتىمەن.

سارەم بېشىنى كۆتۈرۈپ، ئېرىگە گاڭگىرىغان ھالدا قاردى. يۈسۈپ باشقا تەرەپكە قاراپ تۇرۇپ:

— ھەرقاچان، بىرەر سائەتتىن كېيىن قولغا ئېلىنىشىم مۇمكىن. . . — دېدى.

— ھە؟! — سارەم قاتتىق چۆچۈپ ۋارقىرىغىنىچە ئورنىدىن تۇرۇپ كەتتى، — سىزنى نېمىشقا قولغا ئالىدۇ؟ ياكى سىز ئوغرىلىق قىلمىسىڭىز، ياكى قاتىللىق قىلمىسىڭىز؟

— ھېسابتا، مەن قاتىللىق قىلغان بولدۇم، مەن ئوپېراتسىيە قىلغان بىر خەنزۇ ئالىم تۇيۇقسىز ئۆلۈپ كەتتى. ئۇ



تەكلىماكاننى گېئولوگىيىلىك تەكشۈرۈشكە ماڭغان ھېلىقى تۆ-
گىلىك خەنزۇلارنىڭ باشلامچىسى ئىكەن، تۇنۇگۈن ناھىيە خەنزۇلار-
نى داغدۇغىلىق يىغىن ئېچىپ ئۆزىتىپ قويغانىدى، يولغا چىقىش
ئالدىدا، تۇيۇقسىز ئاغرىپ يىقىلىپتۇ. تەكشۈرسەم، جىددىي خە-
راكتېرلىك سوقۇر ئۈچەي بوپتۇ. ئوپېراتسىيە قىلىپ، سوقۇر
ئۈچەينى ئېلىۋەتسلا، ئوڭشىلىپ كېتەتتى. مەن بۇ قارىشىمنى
ئوتتۇرىغا قويدۇم، شۇ چاغدا بۆلۈمىمىزنىڭ ھېلىقى ئاشكەر
مۇئاۋىن مۇدىرى نۇردۇن ئۇنى ئون ئىككى بارماق ئۈچەي يارىسى
چىقىرىپ، ئوپېراتسىيە قىلمىسىمۇ، دورا، ئوكۇل بىلەن داۋالاپ
ساقايتقىلى بولىدۇ، دەپ داۋراڭ سالدى. مەن جىددىي ئوپېرات-
سىيە قىلمىسا، كېسەلنىڭ ھاياتىدىن ئايرىلىدىغانلىقىنى ئېيت-
تىم، شۇ چاغدا، يۇقىرىدىن قانداقلىكى چارە - ئامال بولسا
ئىشقا سېلىپ، كېسەلنى چوقۇم قۇتۇلدۇرۇۋېلىش لازىملىقى،
ئۇ كىشىنىڭ ئىنتايىن مۇھىم پەن - تېخنىكا خادىمى ئىكەنلىكى-
نى ئالاھىدە ئەسكەرتىپ، بۇيرۇق كەپتۇ. ناھىيە باشلىقلىرىنىڭ
ھەممىسى تىپىرلىشىپ كەتتى، ھېچقانداق ۋاقىتتا نۇردۇننىڭ
سىزىقىدىن چىقماي، ئۇنى قولتۇقلىۋالدىغان دوختۇرخانا باشلى-
قى تاسادىپىي مېنىڭ قارىشىمغا قوشۇلدى. شۇنىڭ بىلەن، كې-
سەل ئوپېراتسىيە قىلىندى. ئوپېراتسىيەنى مەن قىلدىم. ھەقى-
قەتەنمۇ سوقۇر ئۈچەي بولۇپ چىقتى، ئوپېراتسىيە مۇۋەپپەقىيەت-
لىك بولدى. كېسەلنىڭ ئەھۋالىمۇ خېلى ياخشى ئىدى، بىراق
ئارىدىن يېرىم كۈن ئۆتكەندە، تۇيۇقسىز ئۆلۈپ كەتتى. نۇردۇن
قاتارلىقلار ناھايىتى قۇتراپ كېتىۋاتىدۇ، قانداقتۇر مەندە «قارا
نىيەت» بار ئىمىش. . . باشلىقلارمۇ مېنىڭ سىياسىي ئارقا كۆ-
رۈنۈشۈمنىڭ ئىنتايىن خەتەرلىك ئىكەنلىكىنى بىلىپ، ناھايىتى
چۆچۈشۈپ كېتىپتۇ. يۇقىرىدىن بۇ مەسىلىنى قاتتىق تەكشۈرۈپ
بىر تەرەپ قىلىش توغرىسىدا بۇيرۇق كەپتۇ. مەن بۇنىڭدا چوقۇم
بىر ئويۇن بارلىقىنى سەزدىم، بۇ چوقۇم نۇردۇننىڭ. . .

سارەم يەنە ھوشىدىن كەتتى.

3

غۇۋا يورۇتۇپ تۇرغان شام يورۇقىدا، يۈسۈپ قېتىپ ئولتۇرىدۇ، ئۇنىڭ پورتىمالىنىڭ ئارىسىدا سارەمنىڭ قۇچىقىدا كىچىك كىنە نەفىسە، ئۇنىڭ يېنىدا يۈسۈپ مۇلايىم كۈلۈمسىرەپ ئولتۇرۇپ چۈشكەن سۈرەت تۇرىدۇ. ئۇنىڭ سۈرەتى تۇتقان قولى بىلىنەر - بىلىنمەس تىترەپ تۇراتتى. بۇنىڭدىن سەل ئىلگىرى، ئىككى مۇھاپىزەتچىنىڭ ھەمراھلىقىدا، تولۇق قوراللانغان، چىرايى ئادەتتىن تاشقىرى جىددىي ھەم سۈرلۈك تۈس ئالغان رازاق ھېكم كىرىپ، ئاۋۋال ئۇنىڭ پۈتمىنىڭ ياخشى بولغان - بولمىغانلىقىنى سورىدى. يۈسۈپ پۈتمىدا سەل تالغاندىن باشقا ھېچقانداق ئالامەتلەر يوقلۇقىنى ئېيتتى. رازاق ھېكمىنىڭ چىرايىغا سەل تەبەسسۇم يۈگۈرگەندەك بولدى:

— رەھمەت سىزگە يۈسۈپكا، رەھمىتىمىزنى ئامان بولساق كېيىن باشقىدىن دېيىشىۋالىمىز. ئەتە - ئۆگۈننىڭ ئىچىدە، زولىقۇمدا^① قاتتىق تۇتۇشىدىغاندەك تۇرىمىز، بۇ قېتىمقى ئۇ - رۇشقا خوجايىنلىرى قاتارىدا رەقىبىڭىز نۇردۇنمۇ قاتنىشىدىكەن. بەلكى ئامىتىمىز كېلىپ قالسا، ئۇ ئىپلاسىنىڭ ئەجىلى ئاشۇ نەس باسقان قۇملۇقتا بولۇپ قالار، ئۆلۈكى قاغا - قۇزغۇنلارغا يەم بولۇپ كېتەر. بىزمۇ بۇ تەقدىردىن قۇتۇلالماسلىقىمىز مۇمكىن.

① زولىقۇم - مەكىت ناھىيىسىنىڭ شەرقىي شىمالىغا تەخمىنەن ئاتمىش - يەتمىش كىلومېتىر كېلىدىغان تەكلىماكان قۇملۇقىغا جايلاشقان يۇرت. 1969 - يىلى بۇ يەردە توپىلاڭچى ئىككى تەرەپ ئوتتۇرىسىدا زور كۆلەملىك قانلىق جەڭ بولغان.




مېنىڭ سىزنىڭ يېنىڭىزغا كىرىشىمىدىكى ئاساسىي مۇددەتتە، سىز بىز بىلەن، شەخسەن مەن بىلەن ھەربىر قەدەمدە بىرگە تۇرۇپ تۇرۇشقا قاتنىشىسىز، مەن شۇنى ئۈمىد قىلىمەن، بۇ مېنىڭ سىزگە ھەم ئىلتىماسىم، ھەم بۇيرۇقۇم! . . .

رازاق ھېكم شۇلارنى دېدى - دە، چىقىپ كەتتى. يۈسۈپ نىڭ ۋۇجۇدىدا شىددەتلىك بىر قاينام ئېقىم پەيدا بولدى. ئۇنىڭ مۇشتۇملىرى چىڭ تۈگۈلدى، كۆزلىرى بىر كىچىكلەپ، بىر چەكچەيدى. ئۇ، قويۇق قوڭۇر بۇرۇتى ئاستىدىن قىزىرىپ سەل تۆۋەنگە سوزۇلغان كالىپۇكىنى چىشلىدى، چىڭ تۈگۈلگەن مۇش-تۈمى ئۈستىدىن كۆپۈپ چىققان تومۇرلىرى بارغانچە كۆكرىپ، ئوسما رەڭگىدە، خازاڭ تاشلىغان دەرەخ شاخلىرىدەك كۆرۈندى. مانا بۇ ئۇنىڭ قەتئىي قارارغا كەلگەنلىكىنىڭ ئالدىنقى شەپىسى ئىدى. ئۇنىڭ قولىغا سىرتتىن بىر ئىتنىڭ غەزەپ بىلەن بوغۇلۇپ قاۋىغانلىقى، ئۇنىڭغا ئارىلىشىپ، بىر ئايالنىڭ ئىتقا كايىغان ئاۋازى ئاڭلاندى، بۇ ئاۋاز - ئادەملەر نۇرغۇن قېتىم ئاڭلىغان، ئەمما ھېچ ئېتىبارسىزلا بىر سۇ ئىچىم ۋاقىت ئىچىدە ئۈنۈتۈلۈپ كېتىدىغان ئاۋاز ئىدى. بىراق، ھەر قېتىم ئىت قاۋىدىغان ئاۋاز بىلەن ئايال كىشىنىڭ ئاۋازى ئارىلاش ھالدا ئاڭلانسا، يۈسۈپ ھاياجانلىناتتى، قانلىرى ئۇرغۇيتتى، ۋۇجۇدى، ئەڭ ئاچچىق، ئەڭ نازۇك سېزىملار ئىلكىدە لەرزىگە كېلەتتى. ئىت قاۋىسا، ئۇنىڭ كۆز ئالدىغا ئورۇقلاپ، سۆڭەكچىلىرى ئۇششاق بالىلار چامغۇر سانجىپ يەيدىغان يۇلغۇن چوكسىدەك بولۇپ قالغان، تولا زەنجىر تارتقانلىقتىن، بويۇنلىرىنىڭ تۈكى چۈشۈپ قىپقىزىل توقاچ يارا بولۇپ كەتكەن، كۆزلىرى چوغدەك قىپقىزىل ھەم كىچىك كۆزى ئۈستىدە كۆزىگە رەڭداش بىر چىمدىم قېشى بولغان، پېشانىسىدە بارماقتەك ئېقى بار، قورساقلىرى غالتەكتەك چىڭ يۆگەلگەن، قۇيرۇقىنىڭ ئۇچى ئاق قوڭۇر، يىراقتىن قارىسا، خۇددى تۆت كۆزى بار ئاجايىپ قورقۇنچىلۇق

بىر مەخلۇقتەك كۆرۈنىدىغان بىر ئىتنىڭ ئۇنىڭ ئالدىغا شىددەت بىلەن ئېتىلىپ كېلىۋاتقانلىقى كېلەتتى. بۇ كۆرۈنۈش ئۇنى شۈركەندۈرۈپ چۆچۈتۈۋېتىدۇ. شۇنىڭ بىلەن، بۇ كۆرۈنۈش ئۇنىڭ كاللىسىغا كىرىپلا ئالىدۇ. ئۇنى ئويلىماي دېسىمۇ يەنىلا ئويلايدۇ، تۈرمىدە ياتقان ئاشۇ كۈنلەردە، قارلىغاچ قانتى قىلىپ باغلىنىپ، ئۆلۈم ھۆكۈمى ئېلان قىلىنىۋاتقان سوت سەھنىسىدە - مۇ، بۇ ھەم ئاچچىق، ھەم شېرىن ئەسلىمىلەرنى ئۇ ئويلىماي تۇرالمىغان، ئىت ئاۋازى، ئايال ئاۋازى قەيەردە ئاڭلانسا، شۇ ئۇنىڭ خىيالىدا شۇ كۆرۈنۈش پەيدا بولىدۇ. . .

يۈسۈپ تۈگمەس - پۈتمەس دەرد - ئازابلارنى كىنىدىك قېنى تۆكۈلگەن ئانا يۇرتى قەشقەرنىڭ ئۆمۈچۈك تورىدەك ئوڭغۇل - دوڭغۇل قىستاڭ كۈچىلىرىغا تاشلىۋېتىپ، قۇلىقىم ئاڭلىمىسۇن دەپ، ئەڭ يىراق تەكلىماكان قۇملۇقىنىڭ ئارىسىدىكى بۇ بوستان - لىق سەھراغا كېلىپ، ئۆزىنىڭ خىزمەت ۋە جەمئىيەت ھاياتىنى باشلاپ، بىر ئاي بولغاندا، بىر ئەتىگىنى دوختۇرخانا باشلىقى ئۇنى ئىشخانىسىغا چاقىرتتى. ئوقۇش پۈتتۈرۈش، خىزمەت تەق - سىماتى جەرياندا، بۇ «ۋەتەن خائىنى» نىڭ بالىسىنىڭ ئاتا - ئانىسى بىلەن مۇناسىۋىتىنىڭ زادى بار - يوقلۇقى، ئۇلارنى سېغىنىدىغان - سېغىنمايدىغانلىقى، خەت يازغان - يازمىغانلىقى قاتارلىق ئادەمنىڭ ئىچىنى ئىلەشتۈرۈۋېتىدىغان سوئاللار ئۇنىڭ دىن بەكمۇ كۆپ سورالغانىدى. ئۇ باشلىقنىڭ يېنىدىن بۇ باشلىق - نىڭ يېنىغا، ئۇ ئىشخانىدىن بۇ ئىشخانىغا تولا چاقىرتىلىپ، تولا مەسىلە تاپشۇرۇپ، ئاتا - ئانىسى بىلەن بىرگە بولغان كۈنلىرىنى مەجبۇرلاشلار ئىچىدە تولا ئەسلىپ، بەزىدە ئەسلىگەندە سېغىنىغان بولۇپ چىقىپ قېلىپ، بىرىنىڭ سوغۇق مۇئامىلىسىگە، يەنە بىرىنىڭ قوپال مۇئامىلىسىگە تولا ئۇچراپ، باشلىق ئىشخانىغا چاقىرتىلسا، ئۆزىگە بولىدىغان ئايىغى چىقمايدىغان تۈگمەس سوئال - سوراقنىڭ شەپىسىنى بىلىدىغان بولۇپ قالغانىدى.



يۈسۈپ بۇ سوئال - سوراقلارنىڭ ئايىغى چوقۇم مۇشۇ يىراق سەھراغىمۇ يېتىپتۇ، دېگەن قاراشقا كېلىپ، قەلبىدە مانا پاتمان ئازاب چېكىپ، يەنە جاۋاب بېرىشتىكى كەيپىياتىنى تىزگىنلەش تەمكىن، جاسارەتلىك بولۇش قاتارلىق ئىشلارغا ئىددىيە جەھەتتە تولۇق تەييارلىنىپ، باشلىق ئىشخانىسىغا كىردى. ئاھ... مانا باشلىقنىڭ، مانا بۇ ئاق كۆڭۈل باشلىقنىڭ چىرايى قاينىلۇق، سۈرلۈك تۈس ئالغان. ئۇنىڭغا چوقۇم «ئاتا - ئاناڭ بىلەن مۇناسىۋەتنى چوقۇم ئۆزدۈڭمۇ؟ سېغىنمىسەن؟» دېگەن سوئاللار. ئى سوراڭ تەس كېلىۋاتسا كېرەك. ئىنسان ئۈچۈن، دۇنيادا ئەڭ قەبىھ پاجىئەلەر ئىچىدە، «ئاتا - ئانامدىن تاندىم، ئۇنى مەڭگۈ، ئۆمۈر بويى سېغىنمايمەن» دېيىشتىن، بۇ سۆزنى ئانىنىڭ كۆك-سىدىن ئاق سۈتنى شورىغان ئېغىزدىن چىقىرىشتىن ئارتۇق پاجىئەمۇ بولامدۇ؟ كىممۇ ئاتا - ئانىسىدىن تاندىمۇ؟ كىم ئاتا - ئانىسىنى سېغىنمايدىكەن؟ ئەي، يالغان گەپكە، پەردازلانغان «ھەقىقەت» كە ئامراق ئادەملەر! سىلەر ئۆزۈڭلار ئاتا - ئاناڭلار دىن تانغانمۇ؟ ئاشۇنداق قارا يۈزلۈكلەرنى قىلغانمۇ؟ سىلەر سىيا-سىي بېسىم بىلەن، ئۇنىڭ ئاغزىنى تاندۇرالمىغان بىلەن، يۈرىكىنى تاندۇرالايتىڭلارمۇ؟ مەيلى چەت ئەلدە بولسۇن، مەيلى گۈ-لەختە ياتىدىغان قەلەندەر بولسۇن، ئاتا - ئانا دېگەن بەربىر ئاتا - ئانا - دە! بۇنى سېغىنماي مۇمكىنمۇ؟ بالىدىكى يۈرەك ئاشۇ يۈرەكلەرنىڭ جەۋھەرلىرىدىن پۈتكەن ئەمەسمۇ! ئەي، سىلەر يالغانغا زورلاپ، يالغانغا ئىشىنىدىغان بەندىلەر! يۈسۈپ يىغلىۋې-تىشتىن ئۆزىنى ئاران تۇتۇپ تۇرالىدى. باشلىقنىڭ ئاغزىدىن «ئاتا» سۆزى چىققان ھامان، ئۇ ئاۋازىنى گۈلدۈرمەمدەك قويۇپ بېرىپ، بار ئاۋازى بىلەن يىغلىۋېتىدۇ. مانا بۇ يۈرەكتىن چىققان ھەقىقەت، بەلكى بۇ ھەقىقەتنىڭ ئىسيانى بولىدۇ. بۇ يىغىننىڭ ئاخىرى نېمە بولۇپ چىقىدۇ؟ زىندان! بۇ ئاقىۋەت ئۇنىڭغا شۇ ۋاقىتتا كىشىلەر ئىچىشكە مەجبۇر بولۇۋاتقان كوممۇنا ئاشخانىدە.

سىنىڭ سۈپۈرگە توغراپ ئەتكەن كېپەك ئۈمىچىدەك تەييارلا!
مەيلى، زىندان ئۇنىڭغا ئاتا - ئانىسىدىن تانمىغانلىق جىنايىتىدە -
نىڭ جازا مەيدانى بولسا، مەيلى. . . ئەمەلىيەتتە ئۇ يەردە كىشىدە -
نىڭ نەپسىنى سىقىدىغان مۇنداق ئېغىر سىياسىي ھاۋا يوق. . . ئۇ
يەردە كۆك پىتلار ئۆمىلەپ يۈزگەن تام - تورۇسلارغا قاراپ،
خالغانچە خىيال سۈرگىلى بولىدۇ. يۈسۈپ كىرىپ كېلىشىگىلا،
ئارقا چوققىسىنىڭ چېچىلا قالغان دوختۇرخانا باشلىقى قولىدىكى
ھۆججەت بىلەن بۇرنىنىڭ ئۇچىغىلا سىيرىلىپ چۈشۈپ قالغان
كۆزەينىكىنى شىرە ئۈستىگە قويۇپ، يۈسۈپنى ئۈستەلگە ئولتۇر-
رۇشقا ئىشارەت قىلدى. شۇ چاغدىلا، يۈسۈپ ھەربىي فورمىدىدە -
كى، تەتۈر ئۈستىخان، ئۆزىدىن بىرنەچچە ياش چوڭ بىر قارىمۇ -
تۇق يىگىتنى كۆردى. بىر قاراشتىلا ئۇنىڭ ھاكاۋۇر بىرنەرسە
ئىكەنلىكىنى بىلدى، ئەمما يەنىلا سالاملىشىپ قويمىقىچى بولۇپ،
سەل ئىگىلەي دېۋىدى، ئۇ ئەتەي كۆرمىگەن بولۇۋالدى. يۈسۈپ -
نىڭ غۇزۇرىدە ئاچچىقى كەلدىيۇ، ئىچىدە كۈلدى. «دۇنيادا مۇندە -
داقمۇ ئاجىز، بىچارە مەخلۇقلار بولىدۇ، ئىسىت، سىلەرنىڭ
ھالىڭلارغا!» دېگەنلەرنى كۆڭلىدىن ئۆتكۈزدى ئۇ. شۇ چاغدا
دوختۇرخانا باشلىقى ئايال كىشىنىڭ ئاۋازىدەك ئىنچىكە ھەم
مۇلايىم ئاۋاز بىلەن، يۈسۈپنىڭ تۇرمۇش، خىزمەت ئەھۋالىنى
سورىدى. بىلمەيدىغان ئادەم، بۇ ئىشخاننىڭ ئىشىكى ئالدىدىن
ئۆتۈپ قالغۇدەك بولسا، بۇ ئىشخاندا بىر ئايال كىشى سۆزلەۋېدە -
تىپتۇ، دەپ ئويلاپ قالغۇدەك، دېگەننى كۆڭلىدىن ئۆتكۈزدى
يۈسۈپ ۋە جاۋاب بەردى:

— كۆزلىرى كۆرۈۋاتىدۇ، كېلىۋاتقان كېسەللەر ناھايىتى
كۆپ، ياتاق يېتىشمەي، كارىدوردا، ھەتتا سىرتتا يېتىۋاتىدۇ.
بىز زور تىرىشچانلىق كۆرسىتىپ داۋالاۋاتىمىز، بىراق، كېسەل -
لەرنىڭ ساقىيىش نىسبىتى ئاز، ئۆلۈش نىسبىتى يۇقىرى بولۇ -
ۋاتىدۇ. كېلىۋاتقان كېسەلنىڭ ئاتىمىش پىرسەنتى ئاشقازان كې -



سېلى. يىگىرمە پىرسەنتى قارا شامال كېشىلى. بۇ كېسەلنىڭ ھەممىسى كوممۇنا ئاشخانىسىدىكى تاماقلارنىڭ سۈپۈرگە بىلەن چامغۇر توغراپ، قورۇلغان كېپەكتە ئەتكەن ئۇماچ ۋە يېمەك بىلەن ئەبجەش قىلىپ ئېچىتىلغان قوناق ئۇنىدا قىلىنغان كوممۇ بولغانلىقىدىن كېلىپ چىققان.

— بولدى، بولدى، — دوختۇرخانا باشلىقىنىڭ بۇ گەپلەرنى ئاڭلاشقا تاقىتى قالماي، كۆزىنى يۇمغان ھالدا، گۆشلۈك ئالقاند. لىرى بىلەن كوسا ئېگەكلىرىنى سىيلاپ سۆزلىدى، — بۇلارنىڭ ھەممىسى ماڭا چۈشىنىشلىك، جۇڭگو تەۋەسىدە ياشاۋاتقان ھەممە ئادەم بۇ ئىشلارنى چۈشىنىدۇلا ئەمەس، بىۋاسىتە ئۆز بېشىدىن كەچۈرۈۋاتىدۇ، بولۇپمۇ بىزنىڭ بۇ چەت — يىراق سەھرادا تېخىد. مۇ شۇنداق. گېيىمىنىڭ بېلىگە قېقىۋەتتى دەپ، رەنجىپ قال. ماڭ، مەن ھېچكىمنى رەنجىتىپ قويۇشنى ياقتۇرمايمەن، ئەمما بۇ گەپنىڭ بېلىگە قېقىۋېتىش سىزگە كۆپ پايدىلىق بولىدۇ. ياش ئادەم بەك ھېسسىياتلىق كېلىدۇ، ئەمما ھېسسىياتىڭىزنىڭ ھازىر زىرقى زىل سىياسىي ۋەزىيەتكە ماسلاشقىنى ياخشى. بۇنىڭدىن كېيىن بۇ كېسەللەر نېمە سەۋەبتىن ئۆلۈۋاتىدۇ. دەپ سورىسا، سىياسەتكە قېيىپ كەتمەي، ئۆز كەسپى تىلىمىز بويىچە: «ئو-زۇقلۇق نورمال ئەمەس، قۇۋۋەت كەمچىل» دېسىڭىزلا بولدى، قالغان سۆزنىڭ ھەممىسى ئارتۇقچە. ئۇنىڭ ئۈستىگە، ھازىر دورمۇ، دوختۇرمۇ كەمچىل، ئاساسىي تەۋەررۈكلىرىمىزنىڭ بىر-بىرى سىز بولۇپ قالدىڭىز. ئاغزىڭىزنىڭ بېغى مەھكەمەك بول-مىسا، ۋاقتى كەلگەندە، بۇ بىزنىڭ تەۋەررۈكىمىز ئىدى دەپ، بېشىمىزنى تاشقا ئۇرۇۋالساقمۇ بىكار. ھە راست، سىزنىڭ كال-لىڭىز قالغىنىنى بىلمەيدۇ. چاقىرىشىمىدىكى سەۋەب، سىزنى ئىنتايىن مۇھىم پەۋقۇلئاددە ۋەزىپە بىلەن، ئۇخلاپ چۈشىڭىزدى-مۇ كۆرمىگەن جايغا — تەكلىماكاننىڭ ئەڭ ئىچكىرىسىدىكى تۈمەنتال دېگەن يېزىنىڭ بىر ئېغىز دېگەن كەنتىگە ئەۋەتمەكچى

بولۇۋاتىمىز. ئۇ يەردە ئومۇميۈزلۈك قارا كېزىك كېسىلى تارقىد-
 لىپ، ئادەملەر ئاساسەن يىقىلىپتۇ. بۇ بىر چوڭ بالا - قازانىڭ
 باشلىنىشى، خۇدادىن باشقىنىڭ كۈچى يەتمەيدىغان بىر ئاپەت... ئۇ
 يەردىكى پۈتۈن تەبىئىيلىق ئىشلىرىنىڭ ھەممىسىنى يۇقۇملۇق كېسەل-
 لىكنىڭ ئالدىنى ئېلىش پونكىتى بىلەن يېزا دوختۇرخانىسى
 مۇۋاپىق تەدبىرلەرنى قوللىنىپ ئىشلەۋاتىدۇ. ئۇ يەرگە كىرىپ - چى-
 قىشلاردىن تارتىپ، سۇ - يېمەكلىكلەرگىچە چەكلەندى. ھەممە
 ئىشلار ئاساسەن مۇۋاپىق كېلىۋاتىدۇ، سىزنىڭ ۋەزىپىڭىز پەقەت
 داۋالاش ھەمدە ئۇ يەردىكى تىببىي خادىملارغا يېتەكچىلىك قى-
 لىش. بۇ ئادەتتىكى ئىش ئەمەس، سىزلا ھۆددىسىدىن چىقالاي-
 سىز. ماۋۇ يىگىت بىلەن تونۇشۇپ قويۇڭ! ئىسمى - نۇردۇن،
 ھەربىي سەپتىن يېڭى بوشنىپ كەلگەن، ھۆكۈمەت بىزگە دوخ-
 تۇر بولسۇن دەپ بېرىپتۇ، لېكىن دوختۇرلۇق ساۋاتى يوق،
 ئۆگىتىسىز، ئاندىن سىزگە ياردەملىشىدۇ، ھېچ بولمىسا، دورا
 ساندۇقىنى كۆتۈرۈش، شپىرس قايىنىتىش دېگەندەك ئىشلارغا
 سالىشىڭىزمۇ سىزگە ئارامچىلىق بولىدۇ. يەنە، مەسىلەن، خە-
 تەرلىك ئۆلۈكلەرنى ھاكلاپ دېزىنڧىكسىيە قىلىپ چوڭقۇر كۆ-
 مۈش ئىشلىرىدىمۇ بۇ كىشىگە تايانىشىڭىز بولىدۇ. كۆردىڭىزمۇ،
 تازا تەتۈر ئۈستىخان كۈچتۈڭگۈر ئادەم، ھەربىي سەپتە چوڭقۇر
 ئورا كولاشنى ئۆگەنگەن، ئاشۇ خەتەرلىك ئۆلۈكلەرنى چوڭقۇر
 كولاپ كۆمۈشتە، نۇردۇننى گوركار قىلىۋالسىز.

باشلىق شۇنداق دەپ خىرىلداپ كۈلدى. «ئۆزى ئاغزىڭىز-
 نىڭ بوغغۇچى چىڭ بولسۇن دەيدۇ، خەقنىڭ كۆڭلىنى ئاياشنى
 بىلمەي، كۆڭلىگە نېمە كەلسە شۇنى دەۋىرىدىغان ئادەم ئىكەن
 بۇ!» دەپ ئويلىدى يۈسۈپ ھەم نۇردۇنغا قارىدى، نۇردۇن ئۆپ-
 كىدەك ئېسىلىپ قىزىرىپ كەتكەن بولۇپ، چىرايىدىن غەزەپ يې-
 غىپ كېتىۋاتاتتى. يۈسۈپ ئوڭايسىزلاندى، باشلىق يەنە سۆزلىدى:
 — ھە، غەزىپىڭىز كېلىۋاتامدۇ يىگىت؟ رەنجىمەڭ! بىز

ئەسلى سىزنى قوبۇل قىلالمايتتۇق، چۈنكى بۇ ھەرىكەت ئادەم داۋالايدىغان ئورۇن ئىدى، سىزنىڭ بۇ ئىشلىرىڭىزنىڭ بىرىمۇ يوق. سىزنى يۇقىرىدىن بىزگە تاڭدى، ھالدا يوق. دەرۋازا ساقلانغان قىياپەتتە، دەرۋازىڭىز چوڭ ئىكەن شۇڭا، سىزنى بىر مەزگىل ئۆگىتىپ، دوختۇر قىلىۋالايلى، دېدۇق. شۇكى قىلىشىڭىز بولىدۇ، بۇ ھۈنەر ئانچە ئاسان ئەمەس. يەنە دەپ قوياي، مەن بايا گېپىنى قىلغان يۈسۈپ مۇشۇ! بۇنىڭ ھەرقانداق گېپىدىن چىقمايسىز، نېمىگە بۇيرۇسا، شۇنى قىلىسىز، بىلىدىشىڭىزمۇ؟ بولدى، سىز چىقىپ، ئەتە يۈسۈپ بىلەن يولغا چىقىشقا تەييارلىق كۆرۈڭ!

نۇردۇننىڭ چېكىلىرىدىن تەر بۇزۇلداپ چىقىپ كەتكەن بولۇپ، پۇشۇلداپ تىنغانچە، باشلىققا تىكىلىپ قالغانىدى. باشلىق ھېچ پەرۋاسىز ئۇنى يەنە بىر قېتىم چىقىپ كېتىشىگە بۇيرۇغاندىن كېيىن، ئۇ ئاندىن چىقىپ كەتتى. بۇ ھالدىن يۈسۈپ ئىنتايىن خىجىل بولدى ھەم ئىزا تارتىپ گەدەنلىرىگىچە قىزدىرىپ كەتتى. تازىمۇ قوپال، كۇسا بولغان بىلەن يۈزىدە تۈكى بار ئادەمكىنە بۇ؟ قىزىل يۈزلۈك ئادەم يۈزۈمۇ يۈز قاراپ تۇرۇپ، قانداقمۇ بۇنداق گەپلەرنى قىلالايدۇ! باشلىقلىقىمۇ شۇنداق يۈز. سىز ئادەملەر قاملاشتۇرايلىدۇ، دەپ ئويلىدى يۈسۈپ. نۇردۇن چىقىپ كېتىشىگىلا، باشلىقنىڭ چىرايىدىكى سوغۇقلۇق پۈتۈنلەي يوقىلىپ ئۇنىڭ ئورنىنى بىر خىل مۇلايىم تەبەسسۇم ئىگىلىدى. ئۇ قوللىرىدىن قاس چىقىرىپ تۇرۇپ:

— قاراڭ ئۇكام، بۇ ئەسكەر بولغان سولتەكلەر قانچىلىك بىر نېمىلەر ئىدى؟ بىرەر يەردە ئادەم كۆرگەزمىسى بولسا، قويغۇدەك قۇرۇق سۆلىتىلا بار ئىكەن، خالاس. ئۇنىڭدىكى ھاكا-ۋۇرلۇقچۇ تېخى! ئالمايمىز دەپ شۇنچە چىڭ تۇرسام، ۋاي، ئۇ بولسام، بۇ بولسام، ئارزۇيۇم دوختۇر بولۇش ئىدى، بەك قىزدىقتىم، دەدى، بوپتۇ، ياش بىر نەرسە ئىكەن، بىزنىڭمۇ بالا -

چاقىمىز بار ئەمەسمۇ، دەپ ماقۇل بوپتىمەن. بۇ گۈيىنىڭ كاززاپ چولە ئىكەنلىكىنى نەدىن بىلەي! دوختۇرخانىغا كۆتىنى پاتۇرۇۋې- لىپلا، خوتۇنىنى ئۇرۇپ، ئىككى بالىسى بىلەن مەجبۇرىي قويۇ- ۋېتىپتۇ. ئايالى بىر يېتىم، ئاتا - ئانىسى يوق چوكان ئىكەن، ئالدىغا كېلىپ يىغلاپ، كۆپ ھال ئېيتتى، بۇ ئەسكەرگە شۇنچە نەسبەت قىلدىم، زادى گەپ يېمىدى، بىر ئاز ئۇچۇقداپ قوي- دۇم، ئەمما شەخسىي تۇرمۇشقا بۇنىڭدىن ئارتۇق ئارىلاشقىلى بولامدۇ دەيسىز؟ ھېلىقى بىچارە ئايالنى ئىدارىنىڭ چاپخانىسىغا ئورۇنلاشتۇرۇپ، بىر ئېغىز ئۆيىنى ئولتۇرۇشقا بەردىم. ئۇ ئۆز يۇرتىدا، ماكانسىز سەرگەردان بولۇپ قالسا بولمايدۇ - دە! ھا. . . ھا. . . دېگەن بىلەن، مېنىڭ ئاغزىمنىڭ بوغغۇچى سې- نىڭكىدىن بوش - دە! ياكى قېرىپ قالدىمۇ، ياكى باشقا سەۋەب- تىنىمۇ، سەپراششپ، ئاغزىم ئېچىلسىلا، سۆزلەپ قالىدىغان بولۇپ قالدىم، بىر ئاز چارچاپمۇ قالدىم، گەپ شۇ! ئەتە يولغا چىققىن، نۇردۇننى چىڭ تۇت! ئاندىن بۇ يەردە سىياسەت توغرى- سىدا ئېغىز ئاچمىغىن، ھە راست، سەنلىسەم خاپا بولامسەن؟ مەن يېقىن ئادىمىمنى، مەسىلەن، ئاتا - ئانىم، بالام، ئاكا - ئىنىم. . . دوستلىرىمنى سەنلەيمەن، رەنجىمىگىن. ئۇ تۇتامى يوق، بىر ئەسكى نەرسە ئىكەن، سۆزۈڭگە دىققەت قىل، بۇنىڭ قولىدىن ھەرقانداق ئەسكىلىك كېلىدىغاندەك تۇرىدۇ. كىچىكىم- دە، ئاتام: «پورداق يۈز ئادەمدىن ۋاپا كەلمەيدۇ» دەيدىغان. ئۇنىڭ يۈزىنى كۆردۈڭمۇ؟ ھە، بايا دېگەنلىرىڭگە ئەمدى قوشۇمچە قىلاي، ئادەملەردىكى بارلىق كېسەل ئاشۇ كوممۇنا ئاشخانىسىنىڭ ئۇماچ قازىنىدىن كېلىۋاتىدۇ، پۈتۈن قوۋۋەت بېرىدىغان نەرسە- لەر بۇ زېمىندىن ئەكىتىلدى. ئاللا ھۆكۈمەتنىڭ كۆڭلىگە ئىن- ساپ بېرەر، بۇ سىياسەت. . . ماقۇل، خۇداغا ئامانەت! . . . ئىشىك قاتتىق تاراقلاپ ئېچىلىپ، يۈسۈپنى قاتتىق چۆچۈ- تىۋەتتى، تۆت چاپارمەن بىر ئېغىز يارىدارنى ئەكىرگەندى.



يۈسۈپ بىر قاراپلا، ئۇ كىشىنى تونۇدى، بۇ روزى مەھتەمىنلەر-
 نىڭ ئەتراپقا داڭقى كەتكەن مەرگىنى — ئاۋۇت پوۋان ئىدى،
 ئوق ئۇنىڭ ئۈچەي - باغرىنى تېشىغا چىقىرىۋەتكەنىدى چىرايى
 قارىداپ، غەزەپتىن كۆزىگە قان تولغان مۇھەممەت ئىمىن ئالدىسى
 راپ كىرىپ كەلدى:
 — يۈسۈپكا، ھەممە ھۈنرىڭىزنى ئىشقا سېلىپ، ئاۋۇت
 پوۋاننى چوقۇم قوتۇلدۇرۇۋېلىڭ!

4

مانا بۈگۈن ئىككى كېچە، بىر كۈندۈز بولدى، سارەم يەنە
 ھوشىغا كېلىپ، يەنە ھوشىدىن كېتىپ، سەكراتتا تۇرۇۋاتىدۇ.
 سىرتتىكى قالايمىقان ئېتىشۋازلىق بارغانچە ئەۋج ئالغىلى تۇر-
 دى. سارەم بۈگۈن تاڭ سەھەرگە يېقىن يەنە ھوشىغا كەلدى.
 بۇ چاغدا، نەفەسە شۇ مېھرىبان ئانىنىڭ يېنىدا يېنىك پۇشۇلداپ
 ئۇخلىماقتا ئىدى. ئۇ بوشقىنا جۆيلۈپ، چۈشىنىكسىز بىرنەرسە-
 لەرنى دەپ ئۇخلايدۇ، چىشلىرىنى غۇچۇرلىتىدۇ، بىردە، كۈ-
 لۈمسىرەپ، چىرايى ئاپىرپل تېڭىدا تولۇپ ئېچىلغان بىر تال
 گۈلگە ئوخشاش ئېچىلىدۇ، بىردە، جۇدۇن سوققان يۇمران ياپ-
 راق تەك قورۇلۇپ كېتىدۇ. بىراق ئانا ئۇنىڭ ئوماق چىرايىنى
 كۆرۈشكە شۇ تاپتا ھەرگىزمۇ قادىر ئەمەس. ئۇنىڭدا پەقەت كۆز
 ئالمىسى ئۈستىدىكى ئېغىرلاشقان قاپاقنى ئاران كۆتۈرەلىگۈدەكلا
 مادار بار، ئازراق ئويلىيالايدۇ... خىيالىمۇ قالايمىقان...
 ھېلى ئۇ رەڭدىكى ئېچىنىشلىق سەرگۈزەشت ئېسىگە كەلسە،
 ھېلى بۇ رەڭدىكى ئېچىنىشلىق سەرگۈزەشت... ھەممىسى ئوخ-
 شاش ئاچچىق سەرگۈزەشتلەر... ئېسىگە كېلىپ تۇرىدۇ. «ئە-
 جەبا، يۈسۈپ ئۆلۈپ بولۇپ يەنە تىرىلىدىمۇ؟ ئاللا ئۆلگەن ئادەمنى
 يەنە قايتا تىرىلدۈرەرمۇ... ياكى ئۇ ئۆلمىگەن بولغىدىمۇ؟»

ئۇنىڭ ئۆلگىنىنى كىم كۆردى؟ نۇردۇن، ئاشۇ لەنتى نۇردۇن،
ۋۇجۇدى پەسلىكتىن... ئىپلاس ھىلىگەرلىكتىن پۈتكەن نۇر-
دۇن... كۆرگەن، شۇ دېگەن. يەنە... يەنە ھېلىقى نۇردۇن-
نىڭ دوستى — سېمىز تۈرمە باشلىقىمۇ بار.»

يۈسۈپ قولغا ئېلىنىپ كەتكەندىن كېيىن، سارەم ئۈچۈن
ئادەم چىدىغۇسىز جاپالىق كۈنلەر باشلاندى. ئۇ ئائىلە ئايالى
بولغاچقا، تۇرمۇشتا يار — يۆلەكسىز قالدى. ئۇنىڭ يۈسۈپتىن
باشقا بىردىنبىر پاناھى بولغان تاغىسى پومبىشچىك بولغاچقا،
تاغىسىنىڭ تارتىۋاتقان كۈنلىرى فاشېستلار لاگېرىدىكى ئەسىر-
لەرنىڭ كۈنىدىنمۇ بەتتەر ئىدى. ئۇنىڭ سارەمگە پاناھ بولغۇچى-
لىكى يوق، ئىككى چۆمۈچتىن بېرىلىدىغان قوناق كېپىكى ئۈمىد-
چىنى ئىچىپ، تەكلىماكان چۆللىكى ئىچىدە، كېچە — كۈندۈز-
لەپ يېرىم چارەك ئېغىرلىقتىكى كەتمەنى چېپىپ، بوز يەر
ئىچىدۇ، تاغىسىنىڭ چۆچۈرىدەك ئۈچ بالىسى بىلەن تولا يىغلاپ
كۆزى تۈتۈلۈپ قالغان. ئايالى ئاساسەن تىلەمچىلىك بىلەن كۈن
كەچۈرۈۋاتقىلى خېلى كۈنلەر بولۇپ قالغان. ئەينى چاغدا، پو-
مبىشچىك بولغىنى ئۈچۈن، يۈسۈپلەر ئۇلارغا ئانچە — مۇنچە پاناھ
بولماقچىمۇ بولغان، ئەمما چەكلىمىگە ئۇچرىغان، ئەگەر يۈسۈپ
سەل كۈچىسە، ئۆزىگىمۇ ۋەتەن خائىنىنىڭ ئوغلى بولغانلىقى
ئۈچۈن، يېتىپ ئاشقۇدەك دەرد تېپىۋالغان بولاتتى. مانا شۇ
سەۋەبتىن، سارەم دائىم ھەسرەت بىلەن، ئەينى چاغدا دەرۋازىسى
ئالدىدىن جەرەن مۇڭگۈزىدە ياسالغان ساپايىسىنى سوقۇپ ئۆتىدى-
غان دەرۋىشنىڭ مۇنۇ سۆزلىرىنى ئەسلەيدۇ: «زامان ئاخىر بول-
غاندا، ئات تۇيىقى يەر بىكار قالمىغاي، تورغاي قوي ئۈستىدە
ئۇۋا سالغاي، ئىنساپ — دىيانەت قالمىغاي، ئەركەك زاتى تېرەك-
كە چىقىۋالسا، قىرىق خوتۇن بىر ئەرگە تەلمۈرۈپ، تېرەك
يىلتىزنى يىڭنە بىلەن كولىغاي، قىرىق ئادەم بىر تۈپ بۇيا
ئاستىدا ساسىدىغاي، ھېچكىم — ھېچكىمنىڭ ھالىغا يېتەلمىگەي،

زېمىنى پىئە - پاسات، ھىلىگەرلىك، كاردامچىلىق، پەسكەشلىك،
ۋەھشىيەت بېسىپ، ئادەملەر بىر - بىرنى يېيىشىپ كەتكەن. ئەنە
شۇ چاغدا، قىيامەت قايم بولغاي...» مانا ھازىرقى ئىسلاھ شۇ
زامانى ئاخىرىنىڭ - قىيامەت قايمىنىڭ ئالامەتلىرىمىدۇر.
سارەمگە ھازىر ھېچقانداق ھايات يولى قالمىغانىدى، ئۇ تۇغۇلغان
دىمۇ، مىڭ پاتمانلاپ پاجىئە ئۈستىگە تۇغۇلغان، پاجىئە ئىچىدە
چوڭ بولغان، پاجىئە ئىچىدە بىر بالىلىق بولغانىدى، يەنە پاجىئە
ئىچىدە ھاياتى ئاخىرلىشىش گىردابىغا كېلىپ قالدى.

تۈمەنتال يېزىسىنىڭ بىر ئېغىز دېگەن جايىدا، توختاش باي
دەيدىغان ناھايىتى چوڭ بىر باي بولۇپ، ئۇ ئاتىشى ياشقا كىر -
گەندە، ئاقدۆڭلۈك بىر بەگنىڭ قىزىغا مەشرەپتە كۆزى چۈشۈپ
قىلىپ، ئۇنى ناھايىتى نۇرغۇن مال - دۇنيا بىلەن، ھەشمەتلىك
توي قىلىپ، ئۈنۈش كېچە دولان مەشرىپى قىلىپ بېرىپ،
ئەمرىگە ئالغان، بىر يىلدىن كېيىن، بۇ قېرى ئەر بىلەن ياش
ئايالىدىن ئايدەك بىر قىز تۇغۇلغان، مانا بۇ سارەم ئىدى. بىراق
سارەم تۇغۇلۇپ، بىر قاپاق پىششىقى ئۆتمەي، كوممۇنىستلار
دەريادىن ئۆتۈپتۇ دېگەن گەپنى ئاڭلاپلا، ئۇنىڭ ئاتىسى ئۆزىنى
ئۆلتۈرۈۋالغان، شۇنىڭ بىلەن، ئۇنىڭ ئانىسى باشپاناھسىز،
خارلىق ئىچىدە قالغانىدى، ئۇ، پىپەن - كۈرەش سەھنىسىدىن
چۈشەلمىدى. سارەم بىر يېرىم ياشقا كىرگەن يىلى، ئانىسى بىر
شوپۇر بىلەن قېچىپ كەتتى. سارەم ئەنە شۇنىڭدىن ئېتىبارەن،
پومپىچىك تاغىسىنىڭ پاناھىدا قالدى. مانا ئەمدىچۇ؟ تۇرمۇشى
غورىگۈل بولسىمۇ، ئاچ ئەمەس، كىيىمى كونا بولسىمۇ، يالغىچ
ئەمەس بولۇپ قالغانىدى، ئىناق ئەر - خوتۇنلارنىڭ بەختلىك
ئائىلىسى بۇ ئائىلىنىڭ تۈۋرۈكى بولغان يۈسۈپتىن ئايرىلىپ،
پۈتۈنلەي ۋەيران بولدى، سارەم ئۆلسۈنمۇ؟ سارەم ئۆلۈش بىلەن،
مانا بۇ بەختلىك ئائىلىنىڭ بىر جۈپ ئاشىق - مەشۇقلىرىنىڭ
غۇنچىسى بولغان نەفىسە كىمگە قالدۇ؟ ئۇ كىمنىڭ پاناھىدا

ئۆسۈدۇ؟ يۈسۈپنى ساقچىلار باغلاپ ئېلىپ ماڭغاندا، ئۇ ئارقىدىن
 سىغا ئۆرۈلۈپ: «سارەم، نەفسە سىزگە قالدى، ئۇنى ئوبدان
 تەربىيەلەپ قاتارغا قوشۇڭ، بۇ زېمىندىن ئىزىمىز ئۆچۈپ كەتمەي-
 سۇن» دېگەندى. ياشاش كېرەك، ھايات قانچە جاپالىق بولسى-
 مۇ، ئۆلمىسىلا، ئىشلار يەنە ئۆز يولىنى تاپار... ھاياتتا ياخشى
 ئادەملەر گويا ئاسماندىكى يۇلتۇزدەك، ھەم ساناقسىز، ھەم ئاز
 تېپىلىدۇ. بىراق ئۇلارنىڭ تولىسى ئاقار يۇلتۇزلارغا ئوخشاش
 ھاياتنىڭ مەلۇم باسقۇچلىرىدا ئېقىپ چۈشۈپ كېتىدۇ. دوختۇر-
 خاندا سارەمگە ھېسداشلىق قىلىدىغان ياخشى دوختۇرلار، دوخ-
 تۇرخانا باشلىقى، ئاندىن سېلىمخان ئەر - خوتۇنلار بار ئىدى.
 ئۇلار سارەمگە قولىدىن كېلىشىچە ياردەم بەردى، تەسەللى بەر-
 دى، دوختۇرخانا باشلىقى ئۇنى ئىدارە ئىشخانىسىغا ئورۇنلاشتۇر-
 دى، ھايات تۈگىمەس دەرد - ئەلەملەر ئىچىدە ئۆتسىمۇ، يەنە
 بىر ئاز ياشاشنىڭ يولى ئېچىلدى. بۇ مەزگىلدىكى سارەمنىڭ
 مۇڭدىشى، دىلكىشى سېلىمخان بولدى. ئەتىگەن - كەچنىڭ
 ھەممىسىدە، سارەم ئۇنىڭ ئۆيىدە، قاچانلا بولمىسۇن، نەفسە
 سېلىمخاننىڭ قولىدا گەرىكىتىلەتتى، دوختۇرخانىدىكى ياش
 سېستىرا قىزلارمۇ نەفسەنى ئەپچىلىپ كۆتۈرۈۋېلىپ بېقىشىدۇ.
 كۆرگەنلا كىشىنىڭ بۇ ئوماق قىزغا زوقى كېلىدۇ، ئۇنى بىردەم
 قۇچقىغا ئېلىپ ئەركىلەتكۈسى كېلىدۇ. چىرايلىق بالىنى كۆر-
 گەن يېتىلگەن قىزلار يۈرىكىنىڭ چوڭقۇر قاتلىمىدىكى نازۇك
 ھېسلىرى ئارقىلىق، ئۆزلىرىنىڭ كەلگۈسىدە نامەلۇم ياخشى
 يىگىت بىلەن بەختلىك ئائىلە قۇرۇپ، مانا شۇنداق ئوماق بالىغا
 ئانا بولۇشنى، بالىغا ئۆزىنىڭ، دادىسىنىڭ قانچىلىك ئامراق
 بولىدىغانلىقىنى، ئىسمى، كۆيدۈرىدىغان قىلىقلىرى، كىيىم -
 كېچەكلىرى، ئويۇنچىقىنى، ياتقۇزىدىغان بۆشۈكى... ھەممە-
 سىنى شېرىن ئارزۇ قىلىدۇ. مانا بۇنداق روماننىڭ، مۇقەددەس
 خىيال ئادەمنىڭ ئىچىنى كۆيدۈرگۈدەك چىرايلىق، ئوماق بالىلارنى



كۆرگەندىلا قوزغىلىدۇ. نەفسە مانا شۇنداق قىز. شۇڭا ھەممە
ئۇنى ياخشى كۆرىدۇ، كۆتۈرىدۇ. سارەمنىڭ ئېچىنىشلىقى، ھەس-
رەتلىك خىياللىرىنى مانا شۇ نەفسەنىڭ تاتلىق كۆلكىسى، چۈ-
چۈك سۆزلىرى قوغلايدۇ، دەسلەپ ئۇنى غەمكىن تەبەسسۇم قىلىدۇ.
دۇرىدۇ، كېيىن رەسمىي كۈلدۈرىدۇ، ئاندىن يەنە بوقۇلداپ
يىغلىتىدۇ. كېيىن، مانا بۇنداق كۈنلەر. . . شىددەتلىك شىۋىر-
غاندىن كېيىن كۆتۈرۈلگەن قارا بوراننىڭ ئىلكىدە قالغان كۈنلەر
باشلاندى. بىر قېتىملىق قاتتىق يەر تەۋرەش دولقۇنىدا تاسقالغان
جاھان ھاياتتا يېڭى خارابىلىك، يېڭى خارابىلىك ئىچىدە، جەڭدە
چالا ئۆلۈك قالغان ئەسكەرنىڭ قاغا - قۇزغۇنىنىڭ ئالەمچە غەۋغا-
سى ئارىسىدىن بوش ئاڭلانغان نالە - پەريادىدەك، دوزاختا يىلان -
چايان، تۆمۈر توقماق ئاستىدا يانچىلىۋاتقان گۇناھكارنىڭ ئازاب-
لىق تېنىدەك تىتما - تالاڭ قىلىنغان بىر ھايات باشلاندى. ئۇلۇغ
ئىنقىلاب پارتلاپ، ئىسيانچىلار ھەممىنى ۋەيران قىلدى. سېلىد-
مىخانمۇ، دوختۇرخانا باشلىقى ئەر - خوتۇن قاتارلىق ھەممە
پېشقەدەم دوختۇرخانامۇ سۈر - توقاي قىلىندى، تەلەپلىكلىرى
تۈرمىگە، قالغانلىرى تەكلىماكان چۆللۈكىگە يول ياساش، ياغاچ
كېسىشكە ئەۋەتىلدى، ئەۋەتىلگەندىمۇ تازا پىپەن - كۈرەش قىلىد-
نىپ ئەبجىقى چىقىرىلغاندىن كېيىن ئەۋەتىلدى، بۇ بوراننىڭ بۇ
يەردىكى چاقىلىكى نۇردۇن بولدى، ئۇ بىرلا دومىلاپ، دوختۇر-
خانا باشلىقى، ناھىيىلىك ئىنقىلابىي كومىتېتنىڭ ئەزاسى، ئىس-
يانچىلارنىڭ ئاساسلىق يېتەكچىسى بولدى. ئۇ ئەڭ ئاكتىپ پى-
پەن قىلدى، ئەڭ ئاكتىپ ھالدا چاقتى، ئۇردى، ئۇ ئەڭ باتۇرا-
نىلىك بىلەن، كونا گېزەندىلەرنىڭ ئاغزى - بۇرىنىدىن قان چىد-
قاردى، سارەممۇ قايتىدىن ۋەتەن خائىنى، يەرلىك مىللەتچى،
پومپىشچىكىنىڭ پۇشتى دېگەن بەتنامىلار بىلەن جاۋابكارلىققا تارتىد-
لىپ، ئاشخاننىڭ يۇندىپۇرۇشلۇقىدىن بىكارلاندى، غۇربەتچىد-
لىك ئىچىدىكى پاچىئە يەنە باشلاندى. بىراق، بىردىنلا پاچىئە

ئۈستىدىن، شىددەتلىك چاقماق بىلەن قوشۇلۇپ، باشنى ئايلاندۇرۇۋەتكۈچى مۆلدۈر ياغدى. ھېچقاچان كۆز - قىرىنى سالمايدىغان نۇردۇن سارەمنىڭ غېرىبلىق باسقان، شامال ئۇچۇپ تۇرغان بىر ئېغىزلىق ئەسكى ئۆيىگە ھىجىيىپ دېگۈدەك كىرىپ كەلدى. سارەمنىڭ تەنلىرى زەھەرلىك چۆمۈلە كۆكسىگە چاپلىدى. شىۋالغاندەك، تارتىشىپ چىمىدە قىلىپ كەتتى. ئۇ ئەينى چاغ - لاردىمۇ، ئۇنىڭ يالغۇز ئۆيىگە ھىجىيىپ كىرىپ، شېرىن - شەربەت گەپلەرنى قىلىپ، مەقسىتىنى ئاقتۇرالمىدى بۇرۇنغا يېگەندى. بۇ توغرىسىدا سارەمگە ئويلاشقا ھازىر ۋاقىت يوق ئىدى. چۈنكى، ئالدىدا مەغرۇر ھىجىيىپ تۇرغان بۇ مەخلۇقنىڭ ئاشۇ پىت كۆزىدىن سارەمگە بىر شۇملۇق بارلىقى ئۇنىڭ كۆڭلىگە ئايان بولدى. سارەم ئۇنىڭغا سالامۇ قىلمىدى، ئورنىدىنمۇ تۇرمىدى، ئورۇنمۇ كۆرسەتمىدى. نۇردۇن قوللىرىنى كەينىگە تۇتۇپ، ئۆيىنىڭ تام - تۈرۈسلىرىغىچە ئېچىنغان ھالدا قاراپ چىقتى. ئۇنىڭ چىرايىدىن چەكسىز مېھرىبانلىق يېغىپ تۇرىدۇ. ئۇ بىردەم سارەمنىڭ تەكلىپىنى كۈتۈپ، ئۇنىڭدىن سادا چىقىمىغاندىن كېيىن، چىرايى ئۆڭۈپ، يانچۇقىدىن كۆك تاماكا بىلەن گېزىت چىقىرىپ تاماكا ئوردى. ئاستا بېرىپ، ئۆيىنىڭ بىر بۇلۇڭىدا توپا بېسىپ تۇرغان كىچىك يىغما ئورۇندۇقنى ئەكىدى. ئۈستىدىكى قېلىن بىر قەۋەت چاڭ - توزاننى سۈرتۈۋېتىپ، سارەمنىڭ ئۈدۈلىگە يېقىن قويۇپ ئولتۇردى. سارەم يالت قىلىپ، ئۇنىڭغا ئىچىدە تولۇپ كەتكەن نەپەت نەشتىرىنى... سانجىدى - ئۇنىڭ سايە تاشلاپ تۇرغان قايرىما كىرىپكىلىرى ئاستىدىكى قاپقارا چوڭ كۆزلىرىدىن قۇياش نۇرىدا يالت قىلىپ چاقنىغان قىلىچ ئۇچىدىكى ئەكس نۇردەك نۇر چاقناپ كەتتى. نۇردۇن تاماكىنى قاتتىق - قاتتىق شوراپ، ئىنتايىن قايغۇلۇق ھالدا، چۆكۈپ ئولتۇرۇپ كەتتى، ئانىسىنىڭ پۈككىنىغا بېشىنى قويۇۋالغان نەفسە ھەيرانلىق، قورقۇنچ ئىچىدە پات - پات قاپقارا كۆز.



لىرىنى توسۇۋالغان چاچلىرى ئارىسىدىن نۇردۇنغا يېتىرىپ قا-
رايتتى، نۇردۇن گەپ قىلىش ئۈچۈن بىرنەچچە قېتىم ئاغزىنى
ئۆمەللەتتىيۇ، يەنە ئاغزىدىن گەپ چىقىرىلماي ئۇلۇغ - كىچىك
تىنىدى. بىرىنچى تاماكنى چېكىپ بولۇپ، يەنە ئىككىنچىسىنى
ئوردى - دە، يەنە چەكتى، يەنە تۈگىدى، يەنە چەكتى. ئۇنىڭ
ئىچىنى ئاچچىق بىر قەۋەت كۆكۈچ ئىس قاپلىدى. نەپىسە بىر-
قانچە قېتىم قاتتىق يۆتىلىپ، كۆزلىرىدىن ياش چىقىپ كەتتى،
ئەمما يىغلىمىدى. گويا ئانىسىنىڭ كۆڭلىدىكىنى بىلگەندەك،
ئانىسىنىڭ بارغانچە ھەم تېز، ھەم قاتتىق سوقۇۋاتقان يۈرىكىگە
مەڭزىنى چىڭ چاپلاپ، ئىسسىق تىنىقلىرى بىلەن ئانىسىنىڭ
كۆكسىنى پۇراپ تۇردى. نۇردۇن بولسا، بېشىنى چاترىقىغىچە
ساڭگىلىتىپ ئۈندىمەي ئولتۇردى. سارەمنىڭ ئۈگىلىرى قې-
تىپ، بىر ياققا قاراپ ئولتۇرغاچقا، بويىنى قاتتىق تالدى، ئىچى
سقىلىپ ھېچ بولالمىدى، ئاخىر:

— نېمە ئىش بىلەن كىردىڭ؟ نېمانداق ئولتۇرۇۋېرسەن؟ —
دېدى. نۇردۇن بېشىنى كۆتۈردى. ئىككىسىنىڭ كۆزلىرى ئۈچ-
راشتى. سارەمنىڭ كۆزىدىن چەكسىز نەپرەت يېغىپ تۇراتتى،
چىرايى بولسا خوراز تاجىسىدەك قىزىرىپ كەتكەنىدى. نۇردۇن-
نىڭ كۆزىدە دەسلەپ غەلىتە بىر نۇر چاقناپ، بىردىنلا قايغۇلۇق
تۈسكە كىردى، ئۇنىڭ چىرايى تامدەك تاتىرىپ كەتكەنىدى. سا-
رەم يۈزىنى دەرھال يەنە باشقا ياققا بۇرۇۋالدى، نۇردۇن يەنە بوغاز
ئىنەكتەك بىر پۇشۇلداپ، چوڭقۇر تىنىۋەتكەندىن كېيىن:

— مېنىڭ سىزگە قاتتىق ئىچىم ئاغرىيدۇ، نېمىلا بولمى-
سۇن، يۈسۈپ مېنىڭ دوختۇرلۇقتىكى ئۇستازىم، شۇنداقلا ھايا-
تىمدىكى ئەڭ يېقىن ئاغىنەم ئىدى، ئۇنىڭ بېشىغا كەلگەن بەخت-
سىزلىككە مېنىڭ قاتتىق ئىچىم پۇشتى، ئەسلى بۇرۇنلا، مېنىڭ
سىزگە ھالىڭىز نېمە بولۇۋاتىدۇ، دېيىشىم كېرەك ئىدى، بى-
راق، يۈسۈپمۇ، سىزمۇ چۈشەنمىدىڭلار. شۇڭا...

— ئەجەپ چىخ تۇۋىدىن ھوشۇر تاز قوپتى دېگەندەك، بۈگۈن ئىچ ئاغرىتىپ قاپسەنغۇ؟ بىزگە ئىچ ئاغرىتقۇچى بولما! ئۆمۈر بويى موھتاجلىقتا ئۆتسەممۇ، ساڭا ھەرگىز ھال ئېيتمايمەن! — دېدى سارەم كۈچىنىپ تۇرۇپ بوغۇق ئاۋاز بىلەن. ئۇ بولسا، ئۈندىمەي، تەلەتنى ئۆزگەرتەستىن، ئېغىر — بېسىق ھالەتتە يەنە سۆزلىدى، — ياشلىقتا پايلىماي قىلىپ سالغان كىچىككىنە خاتالىقىم يۈردىكىڭلاردىن مەڭگۈ چىقمايدىغان ئوخشايدۇ. مەن ئۇ ئىشلارنى ئاشۇ يەتتە يىل ئىلگىرىلا كۆڭلۈمدىن چىقىرىۋەتكەن، يەتتە يىل ئىلگىرىلا . . . سارەمنىڭ كۆز ئالدى شەرمەندە كۆرۈنۈشلەر بىلەن توسۇلدى.

يۈسۈپ بىلەن نۇردۇننىڭ بىر ئېغىزغا كەلگىنىگە بىر ئايدىن ئاشتى. سارەم، ھەر دائىم كەچ ئەل ئايىغى بېسىققاندا، يۈرىكىدە يالقۇنجاۋاتقان قۇدرەتلىك بىر ئوتلۇق سېزىمنىڭ تەپتىدە، ئىختىدە يارسىز يۈسۈپ بىلەن نۇردۇننىڭ ياتاق ئۆيىگە — ئەترەت ئىشخانىسىغا كېلەتتى، يۈسۈپنىڭ ئوكۇل يىڭىلىرىنى قاينىتىپ، دورىلارنى قەغەزگە ئورنىشىغا، كىيىملىرىنى يۇيۇش ئىشلىرىغا قارىدەتتى. يۈسۈپ ئەتىگىنى توخۇ چىلاش بىلەن تەڭ، تەكلىماكاننىڭ قويۇق توغراق، يۇلغۇن، كۆك يانتاق، سۆكسۆك، قومۇش باسقان ئېگىز — پەس دۆڭلىرىگە، چېتى كۆرۈنمەس قۇملۇق، چاتقاللار، سېسىق سۇنىڭ قاڭشىق پۇرىقى كېلىدىغان يىكەنلىك كۆللەرگە تارقاق جايلاشقان دېھقانلار، چارۋىچىلارنىڭ ئۆيلىرىگە دورا سومكىسىنى بىر مۇرىسىگە، ئوۋ مىلتىقىنى بىر مۇرىسىگە ئارتىپ چىقىپ كېتەتتى. بىر ئۆيدىن يەنە بىر ئۆيگە بېرىش ئۈچۈن، ئاز دېگەندە، ئىككى سائەت ئات بىلەن نۇرغۇن ئېگىز — پەس دۆڭلەردىن، قۇملاردىن، چاتقاللاردىن، سۇلاردىن ئۆتۈشكە توغرا كېلەتتى، يولدا دائىم قاۋان تۇڭگۇز، بۆرە، ئىتلارنىڭ ھۇجۇمىغا ئۇچراپ، بىر مۇنچە ئاۋازچىلىقلار، خېنىم — خەتەرگە ئۇچراش. ئىن خالىي بولالمايتتى. شۇڭا، بەزىدە ھەتتا يېرىم كېچىدە، ھېرىپ ھېچ ھالى قالمىغان ھالەتتە كېلەتتى — دە، كىيىملىرى



بىلەنلا خام خىشتا ياسىلىپ، پاخال سېلىپ، ئۈستىگە كىگىز تاشلانغان سۇپىغا ئۆزىنى تاشلاپ، ئىنتايىن ھارغىن ھالدا ئۇيقۇغا كېتەتتى. بىردەمدىن كېيىنلا يەنە ئويغىنىپ، ئەنە بارىدىغان يەرنىڭ پىلانى، دورا تەييارلاش، ئوكۇل يېڭىسىنى قاينىتىش دېگەندەك ئىشلارغا تۇتۇناتتى. نۇردۇن بۇ يەرگە كېلىپ ھېچ كارغا كەلمىدى، ئۆزى قىتئال، غىلتاڭ بىر نەرسە بولغاچقا، نۇردۇن ئاپارغانلا يەردە، ئاچلىق، نامراتلىق، قارا كېزىكتىن بىر تېرە، بىر ئۈستىخان بولۇپ قالغان بىچارە دېھقانلارغا بىر-مۇنچە لاپ ئېتىپ، ئۆزىنى كۆرسىتىپ سۆزلەپ، تۇخۇمنى، توخۇسنى پىشۇرغۇزۇپ يەۋالاتتى، قېتىقنى ئىچىۋالاتتى، بەزدە تېخى كۆزىنى غەلتە قىلىپ، ساددا خوتۇن - قىزلارغا چىقىلىپمۇ قوياتتى، ئىشنى قىلىپ بولۇپلا، كۆزىنى قىزارتىپ: «مەن بولسام گاڭ قىزىل پرولېتارىيات ئائىلىسىدىن كېلىپ چىققان، تەركىب ئايرىشتا، بىزنىڭ ئۆيدىن زادى ئىككى پارچە كونا كىگىز، بىر جۇغىسى ئۇچۇپ كەتكەن چۆگۈن، ئۈچ يوتقان - كۆرپە چىققان. مېنى باشلىققا چىقىشتۇرساڭ، نېمە قىلالايتتى؟ يەنىلا ساڭا پايدىسى يوق» دەپ، يۈسۈپكە ھۈرىيەتتى، يۈسۈپ بۇلارنى جىمىدە تۇرۇپ ئاڭلىدى، نۇردۇنغا تىكىلىپ قاراپ قويدى - دە، ئۈنسىز ھالدا، ئەتىگىنى ئۇنى ئويغاتماستىن كېتىپ قالىدىغان بولدى. نۇردۇن بارىمەن دېسىمۇ ئاپارىمىدى، نۇردۇن بىرنەچچە كۈن لاغايلاپ، قىلغىلى ئىش تاپالماي يۈردى، بىر كۈنى يۈسۈپكە: «مەن نېمە ئىش قىلىمەن، مېنىڭ غوجام؟» دېۋىدى، يۈسۈپ: «مۇشۇ ياتاقنى باق!» دېدى. ئىش تۈگىدى. نۇردۇن لاغايلاپ، ئەزالار قارا تەرگە چۆمۈپ بوز يەر ئاچقان يەرلەرگە باردى، مەھەللە ئايلاندى، لېكىن ئۆزىگە ھەمراھ بولغۇ-دەك بىكار ئادەم تاپالمىدى. ئۇنىڭ ئۈچۈن ئەڭ كۆڭۈللۈك تاماشا مەيدانى - ئەترەت ماخوسى ئىچىدىكى كوممۇنا ئاشخانىسى بولدى. ھېرىپ ئېچىشقىنىغا قارىماي، ياغاچ ئاياغلىرىنى كۆتۈرۈپ

دۈرۈلدەپ يۈگۈرۈشۈپ، توپلىق يولدا يېقىلىپ - قوپۇپ كەل-
گەن، ھېرىپ - ئاچقان، قارا تەرگە چۆمگەن دېھقانلارنىڭ ئۇماچ
قازىنىغا ئۈزۈم ساپىقىغا ئولاشقان چىۋىندەك ئولشىپ، بىر -
بىرنى تىللاشلىرى، مۇشتلاشلىرى... ئۇماچ تالىشىپ، باش - كۆزىنى
قان قىلىشلار... بىراۋ يېرىم تاۋاق ئۇماچنى تاۋاق بىلەن بىراۋ-
نىڭ بېشىغا ئۇرۇۋاتقان، ئۇماچ ئۇنىڭ باش - كۆزىنى زەھەردەك
كۆيدۈرۈپ ساقىپ، ئۇنى ئوق يېگەن تۇڭگۈزدەك چىرقىرتىپ،
يەرگە يۇمىلاتقان، سۇغا سەكرەتكەن... «ئەي، سەن پومبىش-
چىك، بىز كەمبەغەلدىن ئاشقاندا ئىچ. ئۆت بۇياققا! ئەي، باي
دېھقان، سېنىڭ ئاش ئىچىدىغان تاۋىقىڭ ئەجەپ يوغانكىنا؟ سې-
نىڭ يەيدىغان ۋاقتىڭ ئۆتۈپ كەتتى، چىق، سورۇننى پاخال
قىلماي!» دېگەندەك سۆزلەر ئۇماچ قازىنىدىكى قايناۋاتقان تۈز-
سىز ئۇماچتىنمۇ بەكرەك قاينايتتى. مانا بۇلار نۇردۇن ئۈچۈن
ئەڭ كۆڭۈللۈك تاماشا ئىدى... كېيىن، ئۇ يېزىنىڭ گالغا
ئامراق، ئويۇنقىپى، يوغان قورساق، ئۆزىگە ئوخشاش ئالنجوقا
بىر مۇئاۋىن يېزا باشلىقى بىلەن چىقىشىپ قالدى. مۇئاۋىن يېزا
باشلىقى كېيىك گۆشىگە بەك ئامراق، نۇردۇن بولسا ئۇستا مەرگەن.
... ئىككىسى ئىككى ئاتقا مىنىۋېلىپ، كەڭرى چاتقالارغا بىر كىرىپ
كەتسە، ئوۋ ئوۋلاپ، ئۇچرىغان ئۆيلەرگە كىرىپ، ئوۋ گۆشلىرىنى يەپ
تويۇپ كېكىرىپ، خۇشى تۇتسا، كېچىچە بەزمە - باراۋەت قىلىپ، مەش-
رەپ ئوينايىتتى، خۇشى تۇتسا، خوتۇن - قىزلارغا چاقچاق قىلاتتى. يېزىنى
قارا كېزىك بېسىپ، كىشىلەر ئۆلمەن دەۋاتسا، مانا بۇلار ئويناشتى،
بەزىدە بارغان يەرلىرىدە قونۇپ قېلىشتى، بەزىدە كېلىشتى. نۇردۇن
بۇنداق ئەپلىك ئىشقا بۇرۇنراق تۇتۇشمىغىنىغا پۇشايمان قىلدى.

بىر كۈنى ئۇ تويۇپ كېكىرىپ، ياتىقىغا كەچ قايتىپ كە-

لىپ، كۆزلىرىنى بىر قانچە قېتىم ئېچىپ - يۇمۇپ، ئۆي ئوتتۇرىسىدا، تاقچىنىڭ قوزۇقىدا تۇرۇپ قالدى. ئۆيدە، كۆچمىسىغا يەرلىك كۆك سەگەزدىن كۆڭلەك كىيگەن، پەرىزاتقا ئوخشاش شىدىغان زىلۋا بىر قىز ئۇنىڭ كۆزىدىن ئوت چاقنىشۇۋەتتى. ئۇنىڭ چېچەن، ئويناق قارا كۆزى، تال - تال تۆكۈلۈپ تۇرغان قارا كىرىپكى، قىيما قېشى، سەل قورۇلغان، ئەمما لالىدەك قىزىرىپ تۇرغان نېپىز لېۋى... تارتىنچاق يېزا قىزى... سەھرادا قومۇشلۇق مەھەللىدە تۇغۇلغان، سالمىلىق قۇمدا چوڭ بولغان، كۆك قومۇشلار ئارىسىدا تولۇپ ئېچىلغان بىر تال قىزىل-گۈل... بۇ چۆلىنىڭ نەرىدە ئېچىلغاندۇر ياكى مۇشۇ يېزىنىڭ ئاستىدا قۇمغا كۆمۈلۈپ كەتكەن تىلىسىم شەھەر - قۇياش شەھىرىدىن چىققان پەرىزاتىمدۇر؟ ماۋۇ يەتمىش يېرىگە ياماق چۈشكەن سەگەز كۆڭلەك ئەجەب يارىشىپتۇغۇ بۇ بايقۇشقا! نۇردۇن شۇنچە ئالا قويماي كەزگەن بۇ سەھرادا بۇ قىز قايسى بۇلۇڭدا قېلىپ، ماۋۇ يۈسۈپ دېگەن بوقتۇرمىغا قەيەردە ئېزىپ يولۇققاندۇر؟ نۇردۇن كىرگەندە، قىز يۈسۈپنىڭ چاتقال ئىلىۋالغان چاپىنىنى ياماپ ئولتۇراتتى. يۈسۈپ بولسا، سۈپىدا پۈتتى ئۇ - زۇن سوزۇپ، بېشىنى ئالغىنى ئارىسىغا ئېلىپ، ئوڭدا يېتىپ، تورۇسقا قارىغانچە خىيال سۈرۈپ ياتىدۇ. ئۇلارنىڭ ئۆيىدە بۇ ھالدا ئولتۇرۇشى كونا ئەر - خوتۇنلارنىڭ قىياپىتىگە نېمىدېگەن ئوخشاشىدۇ - ھە! يۈسۈپ بىر قاراڭ، ھەممىنى چۈشەندى. يۈسۈپ بۇ چىرايلىق پوستلاقنى ئۆزىگە بۇ دەرىجىدە ئۆگىتىۋاپتۇ - دە! نۇردۇننىڭ ئىچىنىڭ بىر يەرلىرى پىژژىدە قىلىپ قالدى... قىز نۇردۇننى كۆرۈش بىلەن، ئورنىدىن دىكىدە تۇرۇپ كەتتى. ئۇنىڭ يۈزى خۇددى تىرىنقىدىكى خېنىدەك قىزىرىپ كەتتى. ھودۇققىنىدىن قولىدىكى چاپان يەرگە چۈشۈپ كەتتى. ئۇنىڭ تېقىمىغا چۈشۈپ تۇرىدىغان توم قارا ئىككى ئۆرۈمە چېچى، زىلۋا بېلى، ئومىلاققىنا ساغرىسى ئۈستىدە، ماڭسا ئۈس.

سۇل ئويناۋاتقانداك ئەۋرىشىم بولۇپ كۆرۈنەتتى، نۇردۇننىڭ ئېچىرىقىغان ھىچاق كۈلكىسىنىڭ يېرىمى تۈگەپ بولغۇچە، قىز ئۆيدىن چىقىپ بولغانىدى. يۈسۈپ ئورنىدىن ئىتتىك تۇرۇپ، نۇردۇننى كۆردى، ئۇنىڭ يۈزىگىمۇ سەللا قىزىللىق ئولاشتى. ئۇ كالچىيىپ تۇرغان نۇردۇنغا كەلدىگىمۇ؟ دېگەندەك بىلىنەر - بىلىنمەس باش لىكشىتىپ قويۇپ، سىرتقا چىقىپ كەتتى. سىرتتىن يۈسۈپنىڭ: «سارەم... سارەم!...» دەپ ئوۋلىغان ئا. ۋازى ئاڭلاندى، ئەمما قىزدىن ھېچقانداق سادا چىقمىدى. نۇردۇن ئېڭىكىنى سىقىمىدىغان ھالدا، ئاچچىق بىر نەرسە چاپنىۋالغاندا، دەك: «مەن ئوۋ ئوۋلىدىم، كېيىك ئوۋلىدىم دەپ يۈرۈپتىكەن. مەن، ئەسلى ئوۋچى - كېيىك ئوۋلىغۇچى يۈسۈپ ئىكەن ئە. مەسمۇ؟ ئەجەب يامان، پۇختا بىر بوقتۇرمىكىنا بۇ؟ قىزلار دېگەن مەندەك شوخ يىگىتكە ئامراق بولىدىغان، ماۋۇ لامزەللە بۇ تومۇچۇقنى قانداق ئىندەككە كەلتۈرۈۋالغاندۇر؟» دەپ ئويلاپ قالدى. يۈسۈپ ئۆيگە كىرىپ كەلدى:

— نېمانداق بۈتتەك تۇرۇپ كەتتىڭ؟ چىراغنى يېقىۋەتسەڭ بولمامدۇ؟ — دېدى يۈسۈپ ھەم ساپال چىراغنى ياندۇردى. نۇردۇن ئورنىغا كېلىپ، سۆزىدىن بۇرۇن ھىجىيىپ، گەپ باشلىدى. ئۇنىڭ كۈلكىسى يۈسۈپكە تولىمۇ ياسالما تۇيۇلدى. ئۇ كۈلۈپ تۇرسىمۇ، چىرايىنىڭ بوزۇرۇپ كەتكىنىنى كۆرۈپ، «يا ئاللا، ئىچىڭ زەھەر خالتىسى - دە، سېنىڭ! خۇدا سېنىڭ - دەك ئادەملەرنى ئازراق ياراتقان بولسىمۇ، جاھان مۇشۇنداق بولۇپ كەتمەس ئىدى»، دەپ ئويلىدى.

— ھە ئاغىنە، بۇ سەھرايى قىيامەتنىڭ قايسى بۇلۇڭ - پۇچقاقلرىدىن تېپىپ ئۆگىتىۋالدىڭ بۇ گۈزەلنى؟ بوش ئەمەس جۈمۇ سەن!

— مېنى بوش دەپ كىمىدىن ئاڭلىغانىدىڭ؟ ياكى بىرەر ئىشتا بوشلۇق قىلغىنىمنى كۆرگەنمىدىڭ؟ جاھاندا ئىككى خىل



ئادەم بىلەن خوشۇم يوق: بىرى، تولا ھىجىيىدىغان ئەر كىشى بىلەن؛ يەنە بىرى، بوش ئادەملەر بىلەن! ئەپسوس، ئاللا جاھاندىكى ئادەمنىڭ مۇتلەق كۆپلىرىنى ھىجايغاق، بوش باراڭدا كەن، ئامالسز ئۇلار بىلەن بىللە ياشىماق كېرەك بولىدىكەن مېنىڭچە، ھەممە ئەسكىلىك مۇشۇ ئىككى خىل ئادەمدىن چىقىدۇ، دەپ قارايمەن، — دەپدى يۈسۈپ. نۇردۇن تاتىرىپ كەتتى. ياكى كۈلۈشنى، ياكى قاپىقنى تۈرۈشنى، ياكى بولمىسا يۈسۈپنىڭ مۇشۇ گېپىگە دال بولالغۇدەك گەپ ئىزدەشنى بىلەلمەي، غەدىق — پىدىق قىلىپ، يەنە كالجىيىپ بىرنى ھىجايىدى:

— ھى... ھى... ھى... يۈسۈپ كارامەت نېمە — دە، سەن! گەپ قىلمايسەن، گەپ قىلساڭ، ئۆتنى يارغۇدەك سېھىق گەپ قىلمەن.

يۈسۈپ بىردىنلا قاقاقلاپ كۈلۈۋەتتى:

— نۇردۇن، بۈگۈن تۇنجى قېتىم گەپنىڭ سېھىقى دېگەن سۆزنى ئاڭلاۋاتمەن. لېكىن قارا، بۇ سۆزۈم ساڭا ھېچقانداق سېھىق تۇيۇلمايدۇ، ماقۇل سېھىق دېگىنىڭچە بولسۇن، ئەمما بۇ سۆزۈم نېمىشقا ساڭا سېھىق پۇرايدۇ ياكى سەن... — بولدى، بولدى، سەن بەك چوڭقۇرلاپ كېتىۋاتسەن دېگىنە، سەن ئۇ قىزغا كۆيۈپ قالغان ئوخشىمامسەن؟

— ھەئە، كۆيۈپ قالدىم، — چىرايىنى قىلچە ئۆزگەرتىمەن. تىن جاۋاب بەردى يۈسۈپ. نۇردۇننىڭ يۈرىكى چۈچۈلە ياققانداك بولۇپ كەتتى، ئۇ زورىغا كۈلدى.

— قېلىن بىر ئادەم ئىكەنسەن، قىلچە ھېيىقماي، كۆيۈپ قالدىم دەيدىكەنسەن، پەردىشەپلىكرەك گەپ قىلمايسەن؟ — دەپدى نۇردۇن.

— سەن يۈزۈڭنى دەپتەك قىلىپ شۇنداق دەپ سورىساڭ، مەنمۇ شۇنداق جاۋاب بەرمەمدىمەن؟ سېنىڭ نەزەرىڭدە، سەن ئۇنداق گەپلەرنى دېسەڭ، سەن ھېچنېمە بولمايسەن، مەن قېلىن

بولمەنما؟ — دەدى يۈسۈپ. نۇردۇن گەپتە كەتكۈزۈپ قويغىنىدىن.
نى سېزىپ ھىجايىدى:

— كىمنىڭ قىزى ئىكەن؟

— توختاش بەگنىڭ.

— نېمە، ئاشۇ پومېشچىكنىڭ قىزىغا كۆيۈپ قالدىڭمۇ؟

— ھەئە.

— قورقمامسەن؟

— پومېشچىكتىن قورقمايدىم؟ ھازىر پومېشچىكتىن قورقمايمىز، ئۇنىڭ ئۈستىگە توختاش بەگ ئاللىقاچان ئۆلۈپ بولدى، بۇ قىز بولسا تاغىسىنىڭ ئالدىدا چوڭ بولغان تۇرسا...

«پومېشچىك» دېگەن سۆزنى ئاڭلاش بىلەنلا، يۈسۈپنىڭ يۈرىكىنى بىر نەرسە تاتىلغاندەك بولۇپ كەتتى، نۇردۇن بولسا: «ماۋۇ كالۋاغا قاراڭ، ئالىي مەكتەپتە ئوقۇغان دەيدۇ، تېخى مۇشۇنچىلىك ئىشنى بىلمەيدۇ، مۇشۇ باھانە بىلەن، ئۇنىڭ تازا بىر رايىنى ياندۇرۇپ، ئۇ گۈزەلنى ئۆزۈم قولۇمغا كىرگۈزەي»، دېگەننى خىيالىدىن ئۆتكۈزدى.

— قارا يۈسۈپ، ئۆزۈڭنىڭ سىياسىي جەھەتتىكى باشقا دەردىڭمۇ يېتىپ ئاشىدۇ. ئۇنىڭ ئۈستىگە، پومېشچىكنىڭ قىزى بىلەن يۈرسەڭ، ساڭا يەنە قانداق گەپلەر كەلمەيدۇ دەيسەن؟ ئەگەر سەن ئۇ پومېشچىكنىڭ قىزى بىلەن، مەسىلەن، ھازىر يۈرۈۋاتسەن، كېيىن توي قىلساڭ، سىياسىي جەھەتتە ئۆمۈر بويى باش كۆتۈرەلمەيسەن. پارتىيىگە ئۆتسەڭ، ئۆمۈر بويى تېرىقچىلىق ھوقۇق تۇتىمەن دېيىشىڭ مۇمكىن ئەمەس. شۇڭا، كۆڭۈلىڭ كەينىگە كىرمەي، بۇ قىزنى دەرھاللا تاشلا. خەق ئوقسا، سۆز — چۆچەك بولۇپ، يەنە بىر مۇنچە چەتكە قېقىشلارغا، پىپەن — تەنقىدكە قالمىسەن، — دەدى نۇردۇن ئىنتايىن كۆيۈنگەن قىياپەتتە. يۈسۈپ نۇردۇن بىلەن بۇ يەرگە كەلگەندىن بۇيان، تۇنجى قېتىم، ئۇزۇن ھەمدە ھالقىلىق نازۇك مەسىلىلەر ئۈستىدە.



دە سۆزلىشىۋاتقانلىقىنى ئويلاپ، ھېسسىياتىنى باسالماستىن،
ئېھتىياتنى ئۇنتۇپ قېلىپ، سۆزلىۋەتتى:
- پومېشچىكنىڭ قىزى؟ ئۇ تۇغۇلۇپلا، بىر ياشقا كىرە - كىرمەيلا،
ئاتا - ئانىسى پومېشچىك بولۇپ، پۈتۈنلەي ۋەيران بولدى.
ئۇ چىدىغۇسىز كۈلپەت، ئاچلىق، يالغۇچلىق، موھتاجلىق ئۈستىگە
تۇغۇلدى، راھەت - پاراغەتنىڭ نېمىلىكىنى، ھەتتا ئاتا -
ئانا مېھرىنىڭ قانداق بولىدىغانلىقىنى ئۇ بىلمەيدۇ، پۈتۈنلەي
خارۇ زارلىق ئىچىدە، قېقىندى - سوقۇندى بولۇپ چوڭ بولغان
بىر قىزنى يەنە پومېشچىكنىڭ پۇشتى بولغىنى ئۈچۈن پومېشچىك
دېسە، بۇ قانداقمۇ ئادالەتلىك بولىدۇ؟ مېنىڭچە، ئۇ مۇشۇ يېزا
بويىچە ئەڭ كەمبەغەل، ھەتتا ئۇنىڭ ئاتا - ئانىسىدىن تارتىپ
ھەممە ئېمىسى يوق، ئۇ ئاتا - ئانا، ھەممە نېمىدە گاداى! ئۇ،
سىياسىي بېسىمغا ئۇچرىدى. ئەكسىچە، ھۆكۈمەت ئۇنىڭغا يې-
تىملار قاتارىدا مۇئامىلە قىلىشى كېرەك ئىدى. ئۇنىڭ ۋۇجۇدد-
دا، ھېچقانداق ئېسىلزاڭلىقلارغا خاس نازۇكلۇق، مىشچانلىق
يوق، پۈتۈنلەي مىسكىنلىك، بېچارىلىك، دىلى سۇنۇقلۇق، غې-
رىبلىق، دەرد - ھەسرەت تولۇپ ياتىدۇ. ئۇنى قانداقمۇ پومېش-
چىك دېگىلى بولسۇن؟ ھازىر ھەممە كەمبەغەل دېھقانلارنىڭ
پومېشچىكلارغا غەزەپ - نەپرەتتىن بار، ئۇلارنى دائىم يىپەن قىلىد-
ۋاتىدۇ، ئاشۇ قىزنى مانا بۇ پومېشچىك، بۇنى يىپەن قىلىڭلار،
دېسە، كىم ئۇنى چىش يېرىپ بىرنېمە دېيەلەيدۇ؟ ئۇنى ئۇلار
يىپەن قىلمايدۇ، ئەكسىچە بۇ ياشپاناھسىز يېتىمگە ئۇلار ئىچ
ئاغرىتىدۇ. تاغىسى ئۇنىڭ ھالىدىن خەۋەر ئالالمايدۇ، كۈرەش
سەھنىسىدىن، ئېغىر ئەمگەكتىن باش كۆتۈرەلمەيدۇ. تاغىسىد-
نىڭ ئايالى بولسا، ئۇنى ئىنتايىن يامان كۆرىدۇ، سەۋەب، تاماق
يەيدىغان يەنە بىر ئېغىز ئۇنىڭغا ئىنتايىن ئېغىر كېلىدۇ. تار
ئۆيىگە بىر جان ئارتۇق كېلىدۇ. ھازىر بىر جان ئادەمنىڭ كۆپ
بولۇشى، زۇلۇم چېكىۋاتقان، ئاچ - يالغۇچلىق ئىچىدە ئۆتۈۋات-

قان مۇنداق پومپىشچىك ئائىلىسى ئۈچۈن ئەمەس، باشقا دېھقانلار ئۈچۈنمۇ ئېغىر كېلىدۇ. راستىنى ئېيتسام، مەن ئۇنى چىن يۈرىكىمدىن ياخشى كۆرۈپ قالىدىم. بۇ بەلكى ئۇنىڭ گۈزەللىكتە ئۇيغۇر ئاياللىرىغا ھەقىقىي ۋەكىللىك قىلالىغۇدەك بولغانلىقىدىندۇر ۋە ياكى ئۇنىڭ ئاشۇ ئېچىنىشلىق تەقدىر ئىچىدە تۇغۇلۇپ چوڭ بولغان ھاياتدۇر. ئۇ، بالىلىق دەۋرىدە، بۇ ھاياتتىن ئېلىشقا تېگىشلىك بولغان نۇرغۇن نېسىۋىسىنى ئالالمىغان. . . مانا ئەمدىلىكتە، ھەتتا مۇھەببەت ھوقۇقىمۇ ئېرىشەلمىسە، ئۇنىڭ تەقدىرى بىز دائىم تەشۋىقات قىلىدىغان نېگىر قۇللاردىنمۇ بەتتەر بولۇپ قالمادۇ؟ ئۆزۈم تارتىشقا تېگىشلىك بولىدىغان دەرد - ھەسرەتكە كەلسەم، ئۇنىڭ مۇھەببىتى ئالدىدا، بۇ دەردلەر مۇشۇ يېزىنىڭ پاشىلىرىنىڭ چېقىپ ئۆتكىنىچىلىكلا بىر ئىش بولار. ئۇنىڭ ۋۇجۇدىدا يالغۇز ماددىي گۈزەللىكلا ئەمەس، ئەقىل - پاراسەت، ساپ ۋىجدان، ئەخلاق، ئىشقىلىپ، ھەممە خىسلەت تېپىلىدۇ. ھېلىمۇ ۋەتەن خائىنىنىڭ ئوغلى بولغىنىم ئۈچۈن، سىياسىي جەھەتتە ئۆمۈر بويى باش كۆتۈرەلمەي ئۆتۈشۈم، ئازاب چېكىشىم، تاۋاقتىكى ئاشتەك تۇرگەن گەپ. پارتىيىگە كىرىش، ھوقۇق تۇتۇش دېگەن نەرسە مېنىڭ قارىشىمچە، بىر كەسىپ ئەھلى ئۈچۈن ئېيتقاندا، ئارتۇق ھەۋەس. بىزنىڭ جەمئىيىتىمىزدە، سەن بىرەر كەسىپتىن سەللا نەتىجە قازانساڭ، بۇ ئىشنىڭ ئاخىرىغىچە باشقا ئېلىپ چىقىشقا بەل باغلىغان بولساڭ - مۇ، ئاشۇ كىچىككىنە نەتىجەڭ ئۈچۈنلا، سېنى بىرەر ئەمەل بىلەن تارتۇقلىشىدۇ. شۇنىڭ بىلەن، ئايىغى چىقماس يىغىنلار قاينىمىغا كىرىپ قالىسەن. قىزىققان كەسىپنىڭ ئانىسىدىن ئايرىلغان يېتىم قوزىدەك بولۇپ قالىدۇ. مەندەك بىر دوختۇر ئۈچۈن ئېيتقاندا، ئەڭ ئاساسىي قىزىقىش دوختۇرلۇق كەسىپى بولۇشى كېرەك. خەلقىمىز ئارىسىدا، ساقايتىش تامامەن مۇمكىن بولىدىغان يۇقۇملۇق كېسەللىكلەر كەڭ تارقىلىپ تۇرۇۋاتىدۇ، پەقەت

دوختۇر بىلەن دورىنىڭ كەمچىلىكى تۈپەيلىدا، نۇرغۇن كىشىلەر
 ۋاقىتسىز ئۆلۈپ كېتىۋاتىدۇ. بۇنداق شارائىتتا، قاسسى ھوقۇق-
 نى تۇتسەن، نېمە ئۈچۈن تۇتسەن؟ بۇ ھوقۇقنى كىشىلەر ئۈچۈن
 تۇتسەن؟ ھازىر، تۆت يانچۇقلۇق چاپان كىيىپ، ياقىسىغىچە
 تۈگمىلىۋالغان، شەپكىسىنى قىغىر كىيگەنلەرنى خەلق «باش-
 لىق» دەپلا چۈشىنىدۇ. نۇرغۇن كىشىلەر ھوقۇق تەمەسىدە گەنە
 شۇنداق ياسىنىشنى قانداقتۇر ھوقۇق تۇتۇشنىڭ بەلگىسى قىلىۋې-
 لىشتى. ھەممە ئادەم پەقەت ھوقۇقلا قىزىقسا، ھوقۇق تۇتۇش
 ئۈچۈن ئۆگەنسە، ھوقۇق تۇتۇش ئۈچۈن ئىشلىسە، ئۇ چاغدا،
 خەلقنىڭ تەقدىرى، مىللەتنىڭ مەنپەئەتى ئاشۇ ئازغىنا ھوقۇقنىڭ
 تۈگمەس تالاشلىرى ئىچىدە كۆمۈلۈپ قالمامدۇ؟ دېمەك، مەن
 كەسىپ ئەھلى بولۇشنى، مۇھەببىتىمنىڭ، ئائىلە تۇرمۇشىمنىڭ
 ئىگىسى بولۇشنى خالايمەن. بىزنىڭ جەمئىيىتىمىز گەرچە ھەتتا
 ھەربىر تال گىياھقىمۇ سىياسىي مۇئامىلە قىلىدىغان بولسىمۇ،
 مەن مۇھەببىتىمدە دۇچ كېلىدىغان سىياسىي توساققا ئانچە ئېتىد-
 بار بېرىپ كەتمەيمەن، — يۈسۈپ بىردىنلا سۆزىدىن توختاپ
 قالدى، ئۇ ئەمدى كالىسىنىڭ قىزىپ، ئارتۇق سۆزلەپ كەتكە-
 نىنى سەزگەندى. دوختۇرخانا باشلىقىنىڭ: «نۇردۇننىڭ ئالدى-
 دا ئاغزىڭنىڭ بوغۇچى چىڭ بولسۇن، ئۇ تۇتامى يوق قارا يۈز
 بىرنىمىدەك قىلىدۇ» دېگەن سۆزى ئېسىگە كېلىپ، ئۇنىڭ يۈز-
 كى جىغىدە قىلىپ قالدى. ئۇ نۇردۇننىڭ چىرايدىكى ئالامەت-
 لەرگە دىققەت قىلدى. نۇردۇن ئاغزىنى كاماردەك ئېچىپ تۇرۇپ
 قالغانىدى، ئۇ، يۈسۈپنىڭ سۆزىدىن توختاپ قالغىنىنى كۆرۈپ،
 دېمىقىدا بىرنى كۆلدى - دە:

— ئىككىمىزنىڭ جەمئىيەتكە نىسبەتەن تۇتقان ۋە تۇتماقچى
 بولغان يولىمىز، ھەتتا ھەۋىسىمىزنى نېمىگە ئوخشىتىش مۇم-
 كىن؟ مەسىلەن، مەسىلەن، ھە...
 — ئوت بىلەن سۇغا، — دېدى يۈسۈپ.

— ھەببەللى، مەنمۇ شۇنداق دېمەكچىدىم.

— شۇنداق، سېنىڭ دېگەنلىرىڭنى ھېچبىر چۈشەنمىدىم.

ئەگەر چۈشەندىم دېسەم، بۇلارنى ھازىرقى نازۇك سىياسەتكە پۈتۈنلەي زىت ئىدىيىلەر. . . دەپ قارايمەن.

يۈسۈپنىڭ كۆزىدىن ئوت چاقنىدى.

— ھە، يۈسۈپ، مەن بۇنى باشقا يەردە سۆزلەپ ئولتۇرماي-مەن، چۈنكى بۇنى سۆزلەشنىڭ ماڭا پايدىسىدىن زىيىنى تولا بولىدۇ. يامانغا يولۇقساڭ يارىسى يۇقار، دېگەن شۇ. مەن ئۈنچە-ۋالا بۇرنىنىڭ ئۈچىنىلا كۆرىدىغان تەنتەكلەردىن ئەمەس. شۇنداق قىلىپ، سۆزۈڭنىڭ مەقسىتى، سارەم دېگەن ئۇ سەھرالىق گۈزەل — چۆل مەلىكىسىنى ئەمرىڭگە ئېلىش ئىكەن. مەن يەنە دەپ قويۇشنى خالايمەن، مەيلى ئۇ سارەم ئادىشىپ دوزاخقا كىرىپ قالغان جەننەت پەرىسى بولسۇن، قەتئىينەزەر، بەربىر «پومپىشچىك» دېگەن تەبىقىگە مەنسۇپ قىز. سېنىڭ بۇنى ئۇنتۇپ قالماسلىقىڭنى سورايمەن. ئىلاجى بولسا، سەن ئۆز كىنىدىكى قېنىڭ تۆكۈلگەن قەشقەرنىڭ گۈزەللىرىدىن بىرىنى تاپقان بولساڭ، ياخشى بولاتتى. . .

باب III

1

— ئەي، قولىدىن كەتكەن جەننىتىنى قايتۇرۇۋېلىش ئۈچۈن ئىچىدە ئوغا قاينايدىغان پومبىشچىنىڭ تۇخۇمى! سەن مۇشۇ جىن - شەيتانلارغا ئوخشاش چىرايىڭ بىلەن، بىزنىڭ ئۇستا دوختۇرمىز يۈسۈپنى ئازدۇردىڭما؟ ئەگەر غىرت قىسىپ يۈرمەيدىغان بولساڭ، جاڭگىنى يەيسەن، — دېدى كىچىككىنە خام كېسەكتىن قوپۇرۇلغان، پاخالدا يېپىلغان ئۆيگە بوراندەك كىرىپ كەلگەن قارا كۆسەي كەنت باشلىقى يەرگە قاراپ ئولتۇرغان سارەمگە قوللىرىنى شىلتىپ. سارەم يەردىن بېشىنى ئۈستۈن كۆتۈرمەي: «خوش» دېدى. كەنت باشلىقىنىڭ يېنىدا، نۇردۇن مەغرۇر ھىجىيىپ تۇراتتى. ئۇ بۈگۈن ئۆزىنى ئالاھىدە پەردازلىۋالغانىدى، ئۇ ھېيت - ئايەملەردە مېھماندارچىلىققا بارغاندا كىيىدىغان، ئەينى زاماننىڭ ئەڭ ئەتىۋار رەختى بولغان سىيامبۇدىن تىكىلگەن سېرىق ئەسكەر فورمىسىنى كىيىۋالغان بولۇپ، بۇ كىيىم ئۇنىڭ تەتۈر ئۈستىخىنىغا خېلىلا سالاپەت كىرگۈزگەنىدى. كەنت باشلىقى كۈلۈڭ ئالدىدا ئولتۇرغان سارەمنىڭ تاغىسىنىڭ ئايالىغا قاراپ:

— ئەي، پاخما باش، قارىغۇ، پومبىشچىك قېرى. ماۋۇ ئېلىنىمىغان پاسكىناڭنى تۈزۈك باشقۇرالىساڭ باشقۇر، بولمىسا خەلقنىڭ غەزەپ يالقۇنى ئىچىدە كۆيۈپ كۈل بولسەن! — دەپ ۋارقىردى. ئايال:

— خوش، ئوبدان، غوجام، رەھىم قىلسىلا، بىز چوقۇم

ياخشى ئۆزگىرىمىز، — دېدى. ئايال شۇنداق دەپ، ئورنىدىن تۇرۇپ، تەمتىلىگىلى تۇردى. سارەم دەرھال ئايالنى يۆلەشتۈردى. ئايال:

— ھۇ، يەر يۇتقۇر ئىت سوك. ئەمدى بىزگە بۇ دەرد — ئەسەرنى تېرىدىڭمۇ؟ — دېگىنىچە، ئۇنىڭ كۆڭلىكىنىڭ ياقىسىدىن تۇتۇپ بىر سىلكىشلىۋىدى، جېنى ئاران قالغان سەگەز كۆڭلەك يىرتىلىپ، سارەمنىڭ ئالمىدەك كۆكسى شۇنداقلا ئېچىلىپ قالدى. سارەم ۋايىجان دېگىنىچە، كۆكسىنى قوللىرى ۋە سەگەز كۆڭلىكىنىڭ يىرتىقلىرى بىلەن توسۇپ، ئەرلەرگە كەپ-نىنى قىلىۋالدى. ئايالنىڭ قولىغا ئۇنىڭ ئۇزۇن چاچلىرى ئىلىنىشىپ قالدى، ئۇ سارەمنىڭ چېچىدىن تولاپ تۇتۇپ بىر تارتىۋالدى، سارەم قاتتىق چىرقىراپ ئوڭدىسىغا يىقىلدى. ئۇ ئاغرىققا چىدىماي، بىر قولىدا يەڭگىسىنىڭ قولىغا ئېسىلىۋىدى، كۆكسىنىڭ بىر تەرىپى يەنە ئېچىلىپ قالدى، شۇ ئان ئۇنىڭ كۆزى كۆكسىگە ئېچىرقاپ قاراۋاتقان بىر كۆز بىلەن ئۇچراشتى — دە، قولىنى دەرھال تارتىۋېلىپ، كۆكسىنى توستى، ئايال ئۇنىڭ چېچىدىن سۆرەپ، سىلكىشلەپ، ئۇنىڭ نازۇك كۆكسى، قورساق — بېقىنلىرىغا پۈتىدىكى ئەبجىقى چىقىپ كەتكەن ياغاچ كەش بىلەن قالايمىقان دەسسەپ تەپتى. قىز بولسا ۋارقىرايتتى، چىرقىرايتتى، تولغىناتتى، ئەمما ئازابلاۋاتقان چېچىغا ئېسىلمايتتى، قورساقلىرىنى مۇجۇقلىمايتتى، پەقەت كۆكسىنى چىڭ ياپقان ھالدا، تولغىنىپ ياناتتى. نۇردۇن دەرھال بېرىپ، سارەمنىڭ چېچىنى قارىغۇ ئايالنىڭ ئامبۇردەك قىسىۋالغان قولىرىدىن ئاجراتتى — دە، سارەمنى يۆلەپ تۇرغۇزماقچى بولدى، ئەمما سارەم خۇددى قارىغۇدىن ئۈركىگەن توشقاندىك، دەررۇ ئورنىدىن تۇرۇپ، ئۆيىنىڭ بۇلۇڭىدىكى ئەسكى — تۈسكىلەر ئۈستىگە ئۆزىنى تاشلاپ، دۈم يېتىۋالدى. قارا كۆسەي كەنت باشلىقى ئايالنىڭ يۈزىگە ئىككى كاچات سالدى:



— ھۇ، ئۆلگۈچە ئۆزگەرمەيدىغان قېرى، ئاغزىڭدا ئۆزگەرمەن دەپ مىڭ قېتىم قەسەم قىلسەن، يەنە قاراپ تۇرىشاق، ئادەم ئۆرسەن! بىزگە قىيدىغىنىڭمۇ بۇ؟ ئاڭلاپ قوي، سېھىڭ ئادەم ئۆرىدىغان ۋاقتىڭ كەلمەسكە كەتتى، نۆۋەت ئەمدى بىزگە كەلدى! — قارا كۆسەي كەنت باشلىقى ئايالنى ئۇرماق بولۇپ، يەنە كېلىۋىدى، نۇردۇن ئۇنى توسۇپ:

— ھە، كەنت باشلىقى، بۇ خوتۇن بۇنىڭدىن كېيىن ئۆرمەسۇن، دىققەت قىلسۇن، بولدى قىلىڭ! — دېدى.

كەنت باشلىقى نۇردۇنغا خۇشامەت كۈلكىسىدىن بىرنى كۈ-لۈۋەتكەندىن كېيىن، ئايالغا قاراپ قاپقىنى تۈرۈپ:

— شۇنداق، ئەي، پومېشچىك قېرى، ئەگەر يەنە ئادەم ئۆرۈپ ئۆگىنىپ قالغان قۇلۇڭ قىچىشىپ كېتىپ، بۇ قانچۇ-قۇڭنى يەنە ئۆرىدىغان بولساڭ، سېلىم پومېشچىكتەك قەلەندەر-زەينىڭ پاشىسىغا يەم قىلىمەن، ئاڭلىدىڭمۇ؟

— خوش غوجام، دېگەنلىرىدەك بولغاي، — دېدى ئايال قول باغلاپ. كەنت باشلىقى بىلەن نۇردۇن كۆز ئۇرۇشتۇرۇۋالغاندىن كېيىن، كەنت باشلىقى ئۆيدىن چىقىپ كەتتى. نۇردۇن ئىنتايىن مۇلايملىق ۋە مېھرىبانلىق بىلەن، ئايالنى يۆلەشتۈرۈپ، كۈ-لۇڭنىڭ ئالدىغا ئەكىلىپ ئولتۇرغۇزدى. ئايال ئولتۇرغاندىن كېيىن، نۇردۇنمۇ ئۇنىڭ يېنىدا ئولتۇرۇپ:

— مەن يۈسۈپ دېگەن بىلەن بىرگە كەلگەن دوختۇر بولدىمەن. يۈسۈپ دېگەننى مەن ناھايىتى ئوبدان بىلىمەن. ئۇنىڭ كېلىپ چىقىشىمۇ ئىنتايىن يامان نەرسە. ئۇنىڭ دادىسى ۋەتەن خائىنى، ئۆزىمۇ ھۆكۈمەتكە قارشى ئەكسىيەتچى نەرسە. ئۇ قەدىزىڭنى يامان ئازدۇرۇۋاپتۇ. . . — نۇردۇننىڭ ئاۋازى بىردىنلا پەسلەپ، گېپى كۈس - كۈس پاراڭغا ئايلاندى. ئۆكسۈپ يىغلا-ۋاتقان سارەم كۆزىنىڭ قۇيرۇقىدا ئۇلار تەرەپكە قارىدى، نۇردۇن ئۇنىڭ تاغىسىنىڭ ئايالىنىڭ قۇلىقىغا ھەدەپ بىرنەرسىلەرنى دەپ

كۈسۈلداۋاتىدۇ، ئايال بولسا، چىرايلىرىغا تەبەسسۇم ئولاشقان ھالدا، ھە دەپ بېشىنى لىڭشىتىپ، ئۇنىڭ سۆزىنى ماقۇللىماقتا ئىدى. سارەم ئۇنىڭ گېپىنى ئاڭلىيالمىغان بولسىمۇ، كۆڭلى ئۇيۇپ كەتتى. تاغىسىنىڭ ئايالى بىلەن نۇردۇن ساق ئىككى ئاش پىشىم كۈسۈرلاشتى، ئاخىرى، ئايال ئورنىدىن تۇرماقچى بولۇۋەتتى. نۇردۇن ئۇنى يۆلەشتۈردى. . . ھەم ئىشىكتىن چىقىرىپ قويدى. ئۇلار سىرتقا چىققاندىن كېيىن، نۇردۇن يانچۇقىدىن بىر سىقىم پۇلنى چىقىرىپ، ئايالنىڭ قولىغا تۇتقۇزدى:

— خاتىرجەم بول ئاچا، گېپىم گەپ. مەن ئۇنىڭغا ھەقىقەتەن كۆيۈپ قالدىم. . . سەنمۇ ۋەدەڭدە تۇرىدىغانلا بولساڭ، ھەم مە ئىشلىرىڭنى ئۆزۈم ئوڭشايمەن.

ئايال خۇشال كۈلۈپ، پۇلنى جىلتىكىسىنىڭ قويۇن يانچۇقىغا تىقىپ، تامنى تۇتۇپ، ئىشىكتىن يىراقلاپ كەتتى. يۈسۈپ بۈگۈن خېلى بالدۇر قايتتى، ياتاقتا خېلى بىر چاغلارغىچە شېرىن خىيال سۈردى. ئۇ كۆزىنى يۇمسىمۇ، ئۈكۈل بوتۇلكىسىغا قارىسىمۇ، سارەم شۇ يەردىن چىقىپ، ئۇنىڭغا تەل-مۈرۈپ قارايتتى. سارەم ئۇنىڭغا چوڭقۇر تىكىلىپ قارايدۇ - دە، ۋىلىدە قىزىرىپ، يەنە باشقا ياققا قارايدۇ. . . يۈسۈپنىڭ ئىچى تىتىلداپ، ئورنىدىن تۇردى. سىرتقا چىقتى. سارەم ۋەدەسى بويىچە كېلىدىغان قارارىدىن ئۆتۈپ كەتتى. ئۇ كېلىپ، كۈندىكى ئادىتى بويىچە، ئۇنىڭغا ئۈكۈل يىغىنىسىنى قاينىتىپ بېرەتتى. بۈگۈن. . . يۈسۈپ بىر بېسىپ، ئىككى بېسىپ سا-رەمنىڭ مەھەللىسىگە، ئاندىن ئىشىكىگە كېلىپ قالدى. ئۆيدە دۈرۈكلىگەن ئاۋازدىن باشقا ئاۋاز چىقمايدۇ. قۇرتلاپ كەتكەن ئەسكى ئىشىك ئىچىدىن چىڭ تاقالغان، ئۆي ئىچىدىن ھەدەپ ھاسىرىغان، دۈرۈكلەپ ئۇرۇلغان ئاۋازلا ئاڭلىنىدۇ. ئۆي ئىچىدىن ناماز شام قاراڭغۇلۇقى باسقان. يۈسۈپنىڭ كۆڭلىگە سەل ئەندىشە چۈشۈپ، ئىشىكىنى خېلى قاتتىق قاتتىق دۈكۈلىدىگەن

ئاۋاز يوقىلىپ، ئۆي ئىچىنى گۆرىستان جىملىقى باسنى، يۈسۈپ-
نىڭ كۆڭلىگە گۇمان چۈشتى. ئىشكىنى تېخىمۇ قاتتىقراق گۆر-
دى. ئۆيدىن:

— ۋاي، ئۆلمىگۈر قارىغۇ پومبىشچىك قېرى، بىردەم تەخىر
قىل، بۇ جاھىل قانجۇقۇڭ ھېچ بوي بەرمەيۋاتىدۇ. مەن ئۆي
چوقۇم...

يۈسۈپ نۇردۇننىڭ بوغۇق ئاۋازىنى شۇئان تونۇدى، ئۇ غە-
زەپ بىلەن ئىشكىنى شۇنداق قاتتىق تەپتىكى، ئاران تۇرغان
قوناق شېخىدەك ئىشك قاراسلاپ ئۆلگۈچىكىدىن سۇنۇپ، گۆر-
دەك قاراڭغۇ ئۆي ئىچىگە قاڭقىپ چۈشتى. يۈسۈپ توشقانغا
ئېتىلغان قارچىغىدەك ئۆيگە بۆسۈپ كىردى - دە، ئەمدىلا ئورنى-
دىن تۇرغان نۇردۇننى بىر كالا قويۇش بىلەن، ئوڭدىسىغا
ئوچۇرۇۋەتتى. نۇردۇن پۇرلىشىپ بېرىپ تۆشۈككە - كىرىپت
شەكلىدىكى ياغاچ تۈۋرۈككە ئېسىقلىق تۇرغان چۆيۈن داڭقاننىڭ
بېشىغا يىقىلىپ چۈشتى. يۈسۈپ ئۇنىڭ گەرلىك يېرىگە تازا
كەلتۈرۈپ ئىككىنى دەسسەگەندىن كېيىن، ياقىسىدىن تۇتۇپ،
بېشىنى داڭقانغا ئۈستۈرگىلى تۇردى.

«ۋاي... ۋايان، ئادەم ئۆلدى... قۇتۇلدۇرۇڭلار!...» دې-
گەن ئاۋاز مەھەللىنى بىر ئالدى.

2

— ئۇ ئۆتۈپ كەتكەن ئىشلار... مەن ئۇنى ئاللىقاچان
ئېسىمدىن چىقىرىۋېتىپ، يۈرىكىمنىڭ چوڭقۇر قاتلىمىدا يۈسۈپ-
كە دوستلۇق ئورناتقان. بىراق ئەر - خوتۇن ئىككىڭلار ماڭا
ھازىرغىچە نەپرەت، ئۆچمەنلىك بىلەن قاراپ كەلدىڭلار. بىراق
مەنچۇ، مەن يۈسۈپنىڭ چوڭقۇر بىلىملىك، يۈكسەك پەزىلەت-
لىك، ۋىجدانلىق ئادەم ئىكەنلىكىگە چىن كۆڭلۈمدىن قايىل.

قەلبىمدە ئۇنىڭغا زور ھۆرمەت ساقلانغان. بىراق، ئادەم ھەرقانچە ئەقىللىق بولسىمۇ، ھەممىگە توغرا ھۆكۈم قىلالمايدۇ. بىر ئادەمنىڭ تارىخىدىكى بىرەر بىلىپ - بىلمەي قىلىپ سالغان بىرەر ئىشلىرىغا قاراپ، ئۇ ئادەمگە ياكى ئۇنداق، ياكى مۇنداق دەپ باھا بېرىۋېتىش كۆپ ھاللاردا خاتا بولۇپ چىقىدۇ. بىر ئادەمنى چۈشىنىشتە، ئۇنى ئۇزۇن يىللىق ئەمەلىيەت داۋامىدا سىناپ، ئاندىن باھا بەرسە ئادىل بولىدۇ. مانا مەن يۈسۈپنىڭ ھېلىقى ئوپىراتسىيىدە بەختسىزلىككە ئۇچرىغىنىدىن كېيىن، يۇقىرى - تۆۋەن قاتراپ، بارلىق تىرىشچانلىقلارنى كۆرسىتىپ، ئۇنى قۇتۇلدۇرۇشقا ئۇرۇندۇم. ئەمما بۇلارنىڭ ھەممىسى بىكارغا كەتتى، - نۇردۇن سۆزلەپ مۇشۇ يەرگە كەلگەندە، ئاياللارنىڭ تۇغما تەبىئىتى بويىچە، سارەممۇ ھېچ بەرداشلىق بېرەلمەستىن، باياتىن بېرىقى پەرۋاسىز، مەغرۇر، غەزەپ - نەپرەت بىلەن تەتۈر قاراپ ئولتۇرغۇدەك ماجالىنى يوقىتىپ، نەفسەنى چىڭ قۇچاقلىغىنىچە، ھۇ تارتىپ يىغلاپ كەتتى. ئۇ شۇنچىلىك قاتتىق يىغلىدىكى، ئۇنىڭ بارغانچە تولۇپ يېتىلگەن زىلۋا بەدەنلىرى توختاۋسىز لاغىلداپ تىترەيتتى. نۇردۇننىڭ كۆزلىرىدىنمۇ ياش سىرىغىپ چىقىپ، خۇنچا ئاياغدەك سالىپاك گۆشلۈك يۈزىنىڭ يېرىمىغا كېلىپ توختاپ قالدى. ئۇ بوغۇق ئاۋازدا:

— مەن سىزگە بىر شۇم خەۋەرنى يەتكۈزمەي تۇرالمىمەن، يۈسۈپ تۈرمىدە تۇيۇقسىز مېڭىسىگە قان چۈشۈپ قازا قىپتۇ، - دېدى. سارەم ئورنىدىن دەس تۇرۇپ، بىرنى چىرقىراپلا، ھوشىدىن كەتتى.

*

*

— نېمە؟ تېخىچە ئۆلمىدىما؟ - غەزەپتىن بىر كۆكرىپ، بىر تاتىرىپ كەتكەن نۇردۇن قولىدىكى رومكىنى چاققىدە شىرەگە

قويۇپ، ئورنىدىن تۇرۇپ كەتتى.

— مەن ساڭا شۇنى تەكرار دەپ قوياي، مەن سارەگە ئەينى

چاغدا شۇنداق قاتتىق كويۇپ قالغاندىمكى، يۈسۈپ مېنى ئويۇپ

ئۆلتۈرگىلى تاس قالغاندىمۇ، خەلقى ئالەم ئالدىدا شەرمەندە قىلدى.

غاندىمۇ، مەن ھەممە ئازابىنى سارەمنىڭ ئىشىقى ئالدىدا ھېچ نەرسە

سىگە تەڭ قىلمىغان. ئۇلار ئىككىسىنىڭ ماڭا سالغان ھېسابىز

دەرد - ھەسرەتنى مېنىڭ يۈرىكىمنى ھەرە كۆنىكىدەك قىلىۋەتتى.

تارتقان ئازابىمنىڭ يېرىمنى سەن تارتقان بولساڭ، بۇ چاققىچە

سۆڭىكىڭنى تۇپراققا ئايلىنىپ كەتكەن بولاتتى. مەن ئۆلمەي ياشا.

ۋاتمەن، چۈنكى، مەن ئىنتىقام ئالماقچى، مەن قۇرئان تۇتۇپ.

مۇ، تۇزغا سېيىمۇ قەسەم قىلغان! يۈسۈپنى ئۆلتۈرۈپ، سا.

رەمنى بىر قېتىم ئەمرىگە ئېلىپ خوتۇن قىلمىغۇچە، مېنىڭ

دەردىم چىقمايدۇ، ئەمدى چۈشەندىڭمۇ؟

نۇردۇن قوللىرىنى شىلتىپ، ئالدىدا ئۆلتۈرۈغان قىرىق

ياشلاردىن ئاشقان تاقىرباش تۈرمە باشلىقىغا ۋارقىردى. تۈرمە

باشلىقىنى تەر باسقانىدى، ئۇ يەملىشىپ قالغان ئاغزىنى تەستە

ئېچىپ:

— نۇر چاڭۋېي، سەۋر قىلايلى! ئۇنى ئادەم چىدىغۇسىز

دەرىجىدە ئۇردۇق، قىيىندۇق، كېچە - كۈندۈز يېتىۋاتقان يېرى

قارا نومۇرلۇق كامېر، ھەتتا بۈگۈن ئۈچ كۈن بولدى، تاماق

بەرمىدۇق، ھوشىز ياتىدۇ. لېكىن ئۆلمەيۋاتىدۇ، — دەيدى ئۇ

تاتارغان ھالدا.

— ئۇنى چوقۇم ئۆلتۈرۈشىمىز كېرەك. ئۆزىمۇ ئۆلۈشكە

تېگىشلىك نەرسە. ئۆلدى دېگەن سۆز خەلق ئارىسىدا تارقىلىشى،

بۇنىڭغا سارەم ھەم ئۇنىڭ يېقىن دەردىشى سېلىمخان قېرى

ئىشىنىشى كېرەك. شۇنىڭدىن كېيىن، ئاندىن ئاخىرقى قەدەمنى

بېسىشقا ئىمكان تۇغۇلىدۇ.

— يۈسۈپنىڭ ئۆلتۈرمەسەكمۇ يېقىندا ئۆزى ئۆلىدۇ، ئەمما

ھازىر سارەم ئەينى چاغدا سىز كۆيگەن سارەم ئەمەس، گەرچە ئۇ ھازىرمۇ يەنىلا شۇنداق چىرايلىق بولغىنى بىلەن، بىر بالىسى بار ئايال - دە! - دېدى تۈرمە باشلىقى.

نۇردۇننىڭ سەپرايى ئۆرلىدى:

— خاپا بولماڭ، بەك كالۋا ئادەم ئىكەنسىز، سىزگە قىلغان گەپنى مۇشۇ تاممۇ چۈشىنەر ئىدى، لېكىن سىز چۈشەنمىدىڭىز. مەن ئۇنى خوتۇن قىلىش ئۈچۈن ئەمەس، ئازابلان ئىچىنى خۇن قىلىش ئۈچۈن، مېنى شۇنچە سەۋداغا سالغان ئاشۇ شەيتان چىرايىنى خازان قىلىش ئۈچۈن ئالمىمەن. ئۇ مېنىڭ ئالدىمدا، يۈسۈپ بىلەن قانداق ئوينىغان بولسا، مەنمۇ ئۇنىڭ ئالدىدا، چىرايلىق قىزىلارنى ئەكىلىپ ئويناپ، ئىچىنى زەرداپقا تولدۇرۇپ، ئۇنى سەۋدايى قىلىۋېتىمەن.

— ئەمدى چۈشەندىم، ئۇنداق بولسا، سىز ھازىردىن باشلاپ، يۈسۈپنى ئۆلدى دېگەن خەۋەرنى سىرتقا تارقىتىۋېرىڭ، خاتىرجەم ئىشىڭىزنى باشلاۋېرىڭ، قالغان ئىشلار ئۆز يولى بىلەن بولىدۇ، - دېدى تۈرمە باشلىقى.

نۇردۇننىڭ كۆزلىرى چاقناپ كەتتى،

— ئەمەسە گۇۋاھلىق بېرەلمەيسىز؟

— بولىدۇ.

— قاچان؟

— ئەتە.

نۇردۇن تۈرمە باشلىقىنى چىڭ قۇچاقلاپ:

— دوستلۇققا يارايىسىز جۇمۇ، قىلغان ياخشىلىقىڭىزنى يەر-

دە قويمايمەن. پات - ئارىدا ج خ ئىدارىسىگە باشلىق بولىدىغانلىق-

قىڭىزنى ئويلاۋېرىڭ! ھا... ھا... ھا...

تۈرمە باشلىقى نۇردۇن بىلەن خوشلىشىپ چىققاندا، ئۈستىدە-

دىن تاغ غۇلىغاندەك بولدى. «يائاللا، شۇنداقمۇ بەتئىيەت ئادەم

يارالغان بارمۇ، خۇدا بۇنداق ئىچى قارا ئادەم بولۇشتىن ساقلىغاي-



سەن. ھېسابى بار جاھان بۇ! قىلغان - قىلغاننىڭ بولۇپ كەت-
مەيدۇ. ھېچبىر ئۆچ - ئاداۋىتىم يوق بىر بىچارىنى يامانغا
يانتايلاق بولۇپ ئۆلتۈرەمدىم؟ ياخشى كۈننىڭ يامىنىدا، نۇردۇم -
دەك كۆڭلى قارا ئادەمدىن ۋاپا كېلەمدۇ؟ بۇ مەسئۇلىيەتنى ماڭا
ئىتتىرىپ قويۇشتىن يانمايدۇ. يۈسۈپ ئۆلمىسۇن! قارىغاندا، ئۇ
گۇناھسىز... نۇردۇننىڭ سۈيىقەستىگە ئۇچرىغانلىقى مانا مەن
دەپ تۇرمامدۇ! « تۈرمە باشلىقى گويا يامان چۈشتىن چۆچۈپ
ئويغانغاندەك بولۇپ، تېز - تېز مېڭىپ كەتتى. »

3

قاتتىق بۇقۇلداپ يىغلاۋاتقان ئاۋازدىن سەل ئېسىگە كەلگەن
سارەم، ئۆزىنىڭ بېشىدا سېلىمىخاننىڭ ئۆكسۈپ يىغلاۋاتقانلىقى-
نى كۆرۈپ، سېلىمىخاننىڭ بوينىغا ئېسىلىپ يىغلاپ كەتتى:
— ۋاي ئاچا، ۋاي جېنىم ئاچام! مېنىڭ مۇڭداشچىم ئاچام!
ۋاي مېنىڭ غەمخانىم ئاچام! مەن نېمە بولدۇم؟ مەن خۇدانىڭ
ئالدىدا قانداق گۇناھ قىلغاندىمەن ئاچا?...
— سەۋر قىل سىڭلىم، سەۋر قىل، خۇداغا شۈكرى قىل.
ئالدىڭدا مانا گۈلدەك قىزىڭ تۇرۇپتۇ. قىزىڭغا قارا، ياش جې-
نىڭغا ئىچىڭ ئاغرىسۇن! ئىنسان بىر كاماردىن چىقىپ يەنە بىر
كامارغا كىرگۈچە، تېخى ئى - نى كۈنلەرنى كۆرىدۇ. شۈكرى
قىل. سەۋرى قىلساڭ، ھەممە ئىش ئوڭشىلىپ كېتىدۇ.
سارەم سېلىمىخاننىڭ بوينىغا ئېسىلىپ، بىر ھازا ھۆمۈدەپ
يىغلىغاندىن كېيىن، ئاۋازى پۈتۈپ، ھالسىزلىنىپ يەنە ئىزىغا
يىقىلدى. ئۇ يېشى قۇرۇپ ئىشىشىغان كۆزلىرىنى سېلىمىخانغا
گۇمان نەزەرى بىلەن تىكىپ، ناھايىتى زورۇققان ھالدا دېدى:
— ئاچا، سىز مېنىڭ يۈرىكىمنىڭ ھەممە يېرىنى بىلىسىز.
مېنىڭ سىزدىن يوشۇرىدىغان ھېچقانداق گېپىم يوق.

— شۇنداق سىڭلىم، بىزنىڭ بىر - بىرىمىزدىن يوشۇرىدۇ -
خان ھېچقانداق سىرلىرىمىز يوق، - دېدى سېلىمخان.
— مەن يۈسۈپنىڭ ئۆلگەنلىكىگە ئىشەنمەيمەن. بۇ سۆزنى
نۇردۇننىڭ ئاغزىدىن ئاڭلىغانلىقىم ئۈچۈن ئىشەنمەيمەن، يۈرد -
كىم شۇنداق سېزىۋاتىدۇ.

سېلىمخاننىڭ كۆزلىرىدىن تاراملاپ ياش كەتتى:
— ھامان دېمىسەم بولمايدۇ سىڭلىم، بۇ سۆزگە ئىشەنگىن.
بۈگۈن چۈشتىن ئىلگىرى، تۈرمە باشلىقى بىلەن ئىككى گۈندىپاي
يۈسۈپنىڭ كىيىم - كېچەكلىرىنى ئەكەلدى. ئۇنىڭ ئارىسىدا يۈسۈپنىڭ
قولياغلىقىغا قان بىلەن يازغان خېتىمۇ بار ئىكەن، - دېدى سېلىم -
خان.

سارەم ئورنىدىن يېرىم تۇرۇپ، ھالسىزلىنىپ، يەنە ئىزغا
يىقىلدى.

— قېنى ئۇنىڭ كىيىم - كېچەكلىرى؟ قېنى، ئۇنىڭ
خېتى؟ قېنى، ماڭا كۆرسىتىڭ ئاچا! مەن ئۇنى پۇرىۋالاي،
ئۇنىڭ پۇرىقىنى پۇرىۋالاي! . . .

سېلىمخان قان، قاقاچلار، لاي قېتىپ كەتكەن، سېسىق
پۇراقتىن ئادەمنىڭ قۇسقىسى كەلگۈدەك دەرىجىدە، يىرتىق،
پىت، سىركىلەر مېغىلداپ تۇرغان شۇ كۆڭلەك، چاپان، دوپپا،
ئۆتۈكلەرنى بىر بوغچىنىڭ ئىچىدىن چىقاردى. كىيىملەردىن
ئارىلىشىپ كەتكەن سېسىق پۇراق بىقىسىپ چىقتى. سارەم بىر
قاراشتىلا توندى. مانا ئاۋۇ سارەم ئۆز قولى بىلەن تىككەن بادام
دوپپا، ياقىسىغا، يەڭ ئۆچلىرىغا ئۆزى گۈل ئىشلەپ تىككەن
پاڭچۇ كۆڭلەك، چاپىنى، ئۆتۈكى ھەممىسى، ھەممىسى دەل
شۇ . . . تونۇشلۇق نەرسىلەر . . .

«ئاه . . . يۈسۈپۈم . . . مېنىڭ ھاياتىم . . . نىجاتچىم،
يۈرىكىم . . . مەن ساڭا . . .» سارەمنىڭ ئاۋازى ئۆزى ئاڭلىغۇ -
دەك چىقىمىدى، بار ئاۋازىنى قويۇپ بېرىپ توۋلىدى. ئاۋازى

چىقىمىدى، يىغلىدى، كۆزىدىن ياش چىقىمىدى، ياش قۇرغانىدى. . . . يۈ-
 رىكى يىغلىدى، گويا جېنى چىقىپ كەتكەندەك، ھەممە، ھەممە، ھەممە
 قېتىپ قالغاندەك، توختاپ قالغاندەك بولدى. ئۇنىڭ ھازىر ھېچ
 نەرسىگە دەرمانى يەتمەيتتى. ئەمما ئۇنىڭ چوكىدەك قالغان قىسمى
 چىكە بارماقلىرى يۈسۈپنىڭ ھەممە كىيىملىرىنى ۋە ئۆتۈكىنى
 ئاغزىغا، بۇرىغا يېقىن تۇتۇۋالغانىدى. ئۇ پۇرساقتا، ئۆينىڭ
 ئىچىنى بىقىستىۋەتكەن، ئادەم تىنىشى مۇمكىن بولمىغان پۇراق-
 نى پۇرساقتا، ئۇنى بارغانچە قېنىپ سۈمۈرمەكتە، نىمجان يۈرد-
 كىنى جاھاننىڭ كۆزلىرىدىن توسۇپ تۇرغۇچى كۆكسى ئۈستىگە
 بار كۈچىنىڭ ھەممىنى يىغىپ باسماقتا. سېلىمخان دېمى سىقىد-
 لىپ، پۈتلىپ، ئىچىدىكى ھەممە نەرسە قومۇرۇلۇپ ئاغزىغا
 كەپلىشىپ قالغاندەك، بىرنەچچە قېتىم قۇرۇق ھۆقىلىپ، ماغ-
 دۇرسىزلانغان ھالدا، ئۆينىڭ ئىشىك - دېرىزىسىنى ئېچىۋەتتى.
 ئۆيگە شۇئان غۇر - غۇر شامال كىرىپ، ئۆينىڭ ئىچىدىكى
 بۇرۇقتۇم قىلغۇچى پۇراق ئاستا - ئاستا يېنىكلىدى. سارەم
 بىقىسىپ كەتكەن كىيىملەر ئىچىگە بېشىنى پۈتۈنلەي تىقىۋالغاند-
 ى. سېلىمخان ئۇنىڭ تۇنجۇقۇپ قېلىشىدىن ئەنسىرەپ، كى-
 يىملىرىنى ئېلىۋەتمەكچى بولۇپ، خېلى ھەپلىشىۋىدى، سارەم-
 نىڭ چىڭ قاماللىۋالغان قوللىرىدىن ئاجرىتالمىدى، ئۇنىڭ ئاغ-
 زى - بۇرىدىن سەل نېرىراق قىلىپ قويماقچى بولۇۋىدى، بۇ
 مۇمكىن بولماي قالدى. مانا شۇنىڭدىن ئېتىبارەن، سارەم شۇند-
 چىلىك شۈكلىشىپ كەتتىكى، ھەتتا ئۆزىنىڭ ئەڭ يېقىن دىلكى-
 شى سېلىمخانمۇ ئون ئېغىز گەپ سورىسا، يېرىم - ياتا، زەئىپ
 ئاۋازدا، بىر ئېغىز جاۋاب بېرىدىغان ھالغا كەلدى. ئۇ ئادەم
 خالىمايدۇ، يالغۇز ئولتۇرۇشنى، يالغۇز قېلىپ خىيال سۈرۈش-
 نى، خىيال ئىچىدىن يىغا تېپىپ قېنىپ يىغلىۋېلىشنى، يەنە
 شۇ خىيال ئىچىدىن كۈلكە تېپىپ، ئۆزىلا كۈلۈشنى ياخشى
 كۆرىدۇ. ئۇنىڭ مەنىۋى دۇنياسىلا ئۇنىڭ ئۈچۈن ئەڭ گۈزەل،

ساپ ھاۋالىق، بۈككىدە گۈللەر، شېرىن مېۋىلىك دەرەخلەر قاپلىغان، سۈزۈك سۈلىرى شىلىدىرلاپ ئېقىپ تۇرغان، تۈمەن خىل قۇشلار سايرىشىپ تۇرغان خىلۋەت، گۈزەل ماكان. بۇ يەردە ئۇ يالغۇز، ياق، يۈسۈپجان كۆپەرى بىلەن قول تۇتۇشۇپ، بىرگە سەيلە قىلىدۇ، قاقاقلاپ كۈلىدۇ، چاقچاقلىشىدۇ، بىر - بىرى بىلەن مۆكۈ - مۆكۈلەڭ ئويناپ، بىر - بىرىنى قوغلايدۇ، بۇلاق سۈلىرىنى بىر - بىرىگە چېچىشىپ، ئۈستىنى ھۆل قىلىشىدۇ. ئاخىرى، يۈسۈپ ئۇنى تۇتۇۋالىدۇ. قويۇق ئۆسكەن كاككۇكگۈل - لەر ئۈستىدە يۈمىلىتىدۇ. ئۇنىڭ تاپىنىغا يېتەي دېگەن بوستان چاچلىرىنى بوينىغا يۆگىۋېلىپ، بىرگە يۈمىلايدۇ. ئۇنىڭ قويۇق مایىسدەك ئۆسكەن بۇرۇتلىرى سارەمنىڭ كۆزلىرىگە، مەڭزىگە، لېۋىگە، بوينىغا، ئاخىرى كۆكسى ئارىسىغا چۆكۈپ كېتىدۇ. سارەم قاتتىق چۆچۈپ، بىر يۇلقۇنۇپلا يۈسۈپتىن ئاجراپ قاچىدۇ، قاچىدۇ... قېچىپ كېتىۋېتىپ پۇتلىشىپ، قويۇق ئۆسكەن قىياقلار ئارىسىدا سوزۇلۇپ ياتقان يۈسۈپنىڭ ئۈستىگە يىقىلىدۇ. مانا ئەمدى ئۇنىڭدا يەنە قاچقۇدەك مادار قالمىدى. ھۆل بولۇپ كەتكەن كىيىملىرى ئۇنىڭ بەدەنلىرىگە چاپلىشىپ كەتكەندى. ئۇ باياتىن بېرى بەدىنىنىڭ توڭلىغانلىقىنى، سەل ئېچىدۇ. شىۋانغانلىقىنى ھېس قىلغانىدى. مانا ئەمدى، قىياقلار ئارىسىدا، ھەممە يېرى خۇددى قۇمغا كۆمۈلگەندەك قىزىرىپ كەتتى. ئىسسىق بىر ئېقىم ئۇنى دەرماندىن كەتكۈزدى، بەدەنلىرىنى بۇژۇدە تەر باستى. ئاخىرى، دەرماندىن كەتتى. ئۇ مۇشۇ كۈنگىچە، قىياقلار ئارىسىغا يىقىلغان، يۈمىلىغان، بۇنداق لەزىزىتى مەست قىلارلىق ئىسسىقلىقنى ھېس قىلمىغان، بۇنچىلىك تەرلىمىگەندى. ئۇ بىلدى، بۈگۈن قىياقلىق ئارىسىدا، ئۇنىڭ تىنىقىدا، يۈسۈپنىڭ كۈچلۈك تىنىقلىرى بار... مانا بۇ قىياقلىق سارەمنىڭ ئېسىدە مەڭگۈلۈك خاتىرە بولۇپ قالدى... جاھان قىزلىرىنىڭ ھەممىسىنىڭ ئەنە شۇنداق ئۇنتۇلماس بىردىن خاتىرىلىرى

چوقۇم بولىدۇ. ئۇ خاتىرە يۈرىكىدە مەڭگۈلۈك ئىز قالدۇرىدۇ. ئۇ خۇشال چاغلىرىدا، پىغانلىق كۈنلىرىدە، ئاشۇ خاتىرىلەرنى ۋا-راقلىغاندا، ئۇنىڭدا يەنە كۈچلۈك ھارارەتلىك لەززەت ئويغۇپ چىقىدۇ. سارەمۇ ئاشۇ قىياقلىق لەززىتىنى ھازىرمۇ خىياللىرىم ئارىسىدىن سۈمۈرىدۇ. ئۇنىڭ كۆڭلى گەپ قىلمايدۇ. گەپ ئۇنى تاتلىق ئەسلىمىلەر خاتىرىسىدىن سۆرەپ ئېلىپ چىقىپ، ھازىر-قى دەھشەتلىك رېئاللىق پاتقىقىغا تاشلايدۇ. ئۇ رېئاللىقتا، راس-تىنلا يامان كۈنگە قالدى. ئۇ ئادەملەرنى خالىمىغاچقا، سېلىمىد-خانىمۇ ئۇنىڭ كۆزىگە كىرىۋالماسلىق، ئۇنى ئۆز ھالىغا قويۇش ئۈچۈن، ئۇنىڭ يېنىغا ئانچە كىرمەيدىغان بولدى ھەم ئۇنىڭ ھالىد-مۇ بارغانچە بەتتەرلىشىپ، باشقا كىشىلەر بىلەن سۆزلىشىش، ئالاقىلىشىش ئەركىنلىكى ئېلىپ تاشلاندى. شۇ چاغدا، كۈزدە باش ئۈستىدە ئۇچۇپ يۈرىدىغان قومۇش توزغاقلرىدەك، «بۇ-زۇق ئۇنسۇر» لۇق قالىپىدىن بىرى ئۇچۇپ كېلىپ، بۇ بىچارە ئايالنىڭ يېشىغا كىيدۈرۈلۈپ قالغانىدى. سارەم ئىنتايىن يامان كۈنگە قالدى. ئاچلىق ئۇنىڭ ئۈستىدە ۋەھشىي چىلبۆرىدەك ھۇۋلىماقتا. يىللاردىن بېرى ئەسكى قەغەز كۆرۈپكە ئىچىگە تۆ-كۈپ قويغان سېرىق قوناق كېپىكى بىلەن بۇغداي كېپىكى، ئۇنىڭ ئارىسىدا ئارىلىشىپ كەتكەن نان كۆيۈكلىرىمۇ دەرەخنىڭ يېڭى يوپۇرمىقى، سۈپۈرگە، كاۋا، چامغۇر، بۇغداي ئارىسىدىن يۇلۇۋېلىنغان قارىمۇق يوپۇرماقلىرى بىلەن، تېجەپ، ئارىلاش قايىنىتىلىپ، يېپىلىپ تۈگىدى. كوممۇنا ئاشخانىسى مەزگىلىدە-كى ئاچارچىلىق مەدەنىيەت ئىنقىلابىدا سارەمگىلا كەلگەن ئەمەس ئىدى. ئۇ يەنىلا ئومۇميۈزلۈك باشلاندى. خەلق يۇرتىنى تاشلاپ، ھەرتەرەپكە قاڭقىپ ماڭغىلى تۇردى. كىشىلەر ئارىسىدا، ئوغرىد-لىق ۋە ۋەھشىيلىكلەر ئەۋج ئالدى. بىراۋ ئاشلىققا چىدىماي، بىراۋنىڭ توخۇسىنى ئوغرىلاپ قويۇپ، ئۇرۇپ ئۆلتۈرۈلدى. بىراۋ ئامباردىن سېسىق قوناقتىن بىر تەلپەك ئوغرىلاپ قويۇپ،

تۈرمىگە ماڭدۇرۇلدى. ئەترەتنىڭ چارۋا قوتانلىرىدا، ئامبارلىرىدا، كالا قوتانلىرىدا ئوغرىلىق تازا ئەۋج ئالدى. . . خېلى ئوبدان ئادەملەرمۇ بۇنىڭدىن خالىي بولالمىدى.

سارەم بىر ھەپتىنى چامغۇر، سۈپۈرگە، كاۋا غاجاپ يەپ ئۆتكۈزدى. ئەمما ئۇنىڭ بەدەنلىرىنى چاقا بېسىپ كەتتى، كىچىككىنە نەفسەنىڭ بەدەنلىرىدىن ھۈررەك يارا ئۆرلەپ، ھۈر-رەكتىن دەسلەپ سېرىق زەرداپ سۇ ئاقتى، ئارقىدىن، يارا يىرىڭلاپ، ئەتراپى ئاق پوستەك - قىزىل پوستەك بولۇپ كەتتى. سارەم كېچىسى ئۇخلىماي ئاللاغا نالە قىلدى:

«ئى ئاللا، بىزمۇ سېنىڭ بىرلىكىڭگە ئىشىنىدىغان، ساڭا سەجدە قىلىدىغان مۇسۇلمان بەندەڭ ئىدۇققۇ؟ ئاجىز بەندەڭنى مۇشۇنچىۋالا خارۇ زار قىلغان بارمۇ؟ ئالدىڭدا قانداق بىر ئېغىر گۇناھ ئۆتكۈزگەن بولغىدۇق؟ گۇناھكار بەندەڭنى ئەپۇ قىلغاي-سەن، ئاسانچىلىق بەرگەيسەن! ئاجىز بەندەڭنى خارۇ زار قىلد-ۋەرمىگىن، ھەرقانچە غەزىپىڭ كەلگەن بولسىمۇ، ئەمدى ئەپۇ قىلغىن، گۇناھىمنى كەچۈرگىن. . .» سارەم گېپىنىڭ ئاخىرىدىكى داۋاملاشتۇرالماستىن، جەيناماز ئۈستىگە يىقىلدى. نەفسەنىڭ ئوۋاقلىنىپ كەتكەن ۋۇجۇدىدىن چىققان يىغا ئاۋازى ئۇنىڭغا ئادەملەر تەرىپىدىن يەرگە تىرىك كۆمۈۋېتىلگەن بىچارە كۈچۈك-نىڭ يەر ئاستىدا جېنى چىقماي ئازابلانغاندا چىققان غىڭشىش ئاۋازىدەك بولۇپ ئاڭلاندى.

ھايات يەنىلا تەكرار ئادىتى بويىچە ھەممە يەردىن ئاڭلىنىۋات-قان نالە - پەرياد ئىچىدە داۋام قىلماقتا، كىشىلەر قورساق غېمىدە ئالدىراشماقتا، بىر ۋاق توق كېكىرىش ئۈچۈن، تىرناق-لىرىدىن قان جىرتىلداپ چىقىشىغا قارىماي، تىرماقداپ يۈرۈش-



دۇ. بۇ سەھرانىڭ ھەممە بۇلۇڭ - يۇشقاڭلىرى، قۇملۇقلىرى، سازلىقلىرى، قومۇشلۇقلىرى، باغلىرى، دەرەخلىرى، ھەتتا ئۇچار - قانات، ھايۋانلىرى... ئۆيلىرىدىن كۈندۈزى گۈلدۈرۈپ، جەڭگىۋار ھايات شاۋقۇنى، داغدۇغىلىق ئىنقىلابنىڭ جەڭگىۋار ساداسى، كېچىسى بولسا، مۇڭلۇق ئەسنەش، ئاللاننى سېغىنىش، ياغۇنچاقنىڭ كۆڭۈلسىز ئاۋازى كېلىدۇ. كالىلار مۇرەپ باقىدۇ، قويلار قوتاندا ئۇياق - بۇياققا ئۇرۇلۇپ مەرەيدۇ. جان - جانىۋارلار دان تالىشىپ جاۋۇلدېشىدۇ، ئادەملەر ئېغىر ئەسنىشىپ، ئىككىدىن قاس چىققان ھالدا، «ئەستاغپۇرۇللا شەيتان» دېگەن زەئىپ ئاۋاز بىلەن خىتاب قىلىدۇ. ئاخىر قورساقنىڭ خورەكتەك ئاڭلىنىدىغان كوركىراشلىرى ئىچىدە ئۇيقۇغا كېتىدۇ.

سارەم بىردىنلا مانا مۇشۇنداق يامان كۈن ئىچىدە، ياخشى كۈنگە ئېرىشىپ قالدى. نۇردۇن ئۇنىڭ ھالىدىن پۈتۈن ھوقۇق كۈچى بىلەن خەۋەر ئېلىشقا باشلىدى. بىر چاڭگال پۇل كۆتۈرۈپ چىقىپ بىر تەلپەك سېرىق قوناق تاپماق بەسى مۈشكۈل بولۇۋاتقان بۇ كۈنلەردە، ئادەملەر: «نۇر چاڭئۆيى ئەۋەتتى» دەپ، خالىتىلاردا ئاق ئۇن، تۈنىكە تۇڭلاردا مېغىز يېغى، قويلارنىڭ پۈتۈن ئۈچىنى كۆتۈرۈپ كېلىپ، سارەمنىڭ تىللىشىغا، سۈپۈرگە بىلەن ئۇرۇشىغا قارىماي، ئۇنىڭ ئۆيىگە تاشلاپ كېتىدۇ. سارەم ئۇلارنى ئەسكى پايتمىنى چۆرىگەندەك، ئىشىك تۈۋىگە ئېلىپ چىقىپ چۆرۈۋېتىدۇ. كىشىلەر كېپەك تاپالماي، كۆزلىرى پىلا-دىرلاپ قېلىۋاتقاندا، سارەمنىڭ بۇ قىلىقى ھەممە كىشىنىڭ ئەيىبلىشىگە ئۇچرىدى. بولۇپمۇ ھەممىدىن بەك ئەيىبلىگىنى ئۇ-زىنىڭ يېقىنى سېلىمخان بولدى. «بۇ ئاش، گۆش، ياغدا نېمە گۇناھ، ئۇنىڭ ئەسكى بولسىمۇ، يەنىلا سىزگە نىسبەتەن ياخشى مۇئامىلىدە بولدى. قاراڭ، ماۋۇ بىچارە نەفسەنى! ئۇ شۇنداق پوسمىلاق قىز ئىدى. ئاچلىق ئۇنى ئاۋاق قىلىپ قويدى. قارا شامال، قوتۇر كېسەللىرى چىقىپ، بارغانچە يەرگە كىرىپ كېتىدۇ.

ۋاتىدۇ. كۆزلىرى گەجگىسىدە قايناپ، پىلىدىرلاپلا قالدى. ئادا-
 ۋىتىم بار دەپ، ئاچلىقتىن ھەممىڭلار ئۆلمەكچىمۇ؟ بۇنى خۇدا
 راۋا كۆرمەيدۇ. بۇنى نۇردۇن دېگەن ئائىنىساپ كاززاپنىڭ دىلىغا
 خۇدا سالدىمۇ، ئۆزىچە سىزگە غەمخورلۇق قىلىۋاتىدۇ. ئۇنداق
 قىلمايلى، ھەر ئىشنىڭ يولى بار. سىز يېمىسىڭىز، نەفسە بىلەن
 مەن يەيمەن. « سارەم سېلىمىخاننىڭ بوپىنىغا گىرە سېلىپ، قاتتىق
 ھۇ تارتىپ يىغلاپ كەتتى. دېمەك، ئاچلىق ئۇنى نامەرد ئېنىنى
 يېيىشكە مەجبۇرلىدى. ئۇنىڭدا، ئاچلىقتىن ئۆلۈش نىيىتى يوق،
 ھايات قانچە رەھىمسىز بولسا، ئۇنىڭ ھاياتقا بولغان مۇھەببىتى،
 ياشاش ئىستىكى شۇنچە ئاشىدۇ. ئۇنىڭ ئىزى ئۆچمەسلىكى،
 يۈسۈپنىڭ قۇرغان تېنىدىن كۆكلەپ چىققان يۇمران نوتا نابۇت
 بولماسلىقى ئۈچۈن، نېمىلا بىلەن بولمىسۇن، جاننى قوغداپ،
 ھايات ياشاش كېرەك! « ئېغىز يېسە، يۈز ئۇياتتى. » نۇردۇن
 ئاستا - ئاستا پەردە ئارقىسىدىن چىقتى، سېلىمىخاننىڭ ھاياھاي-
 لىشى بىلەن. ئۇ سارەم بىلەن نەفسەنىڭ ھايات سەھنىسىگە
 كىرىپ كەلدى. ئۇ ئادىتى بويىچە ھىجىيىپ كىرىپ كېلىدۇ.
 سېلىمىخان تاماق ئەتكەچ، سارەمنى ھەيۋىلەيدۇ، تاماق پىشقاندا،
 ئۇلار يېيىشىدۇ. نۇردۇن، ئۇزۇندىن ئۇزاق، ئۆزىنىڭ ئىشىدىن
 چۈشۈپ، جەمئىيەت، ھايات ھەققىدە سۆزلەيدۇ. ئۇنىڭ دېگەنلى-
 رىنىڭ ھەممىسى ئورۇنلۇق بولىدۇ. بولۇپمۇ ئۇنىڭ ئادەمنىڭ
 ھاياتى پەقەت بىرلا كېلىدىغانلىقى، بۇ ھاياتنىڭ تولىمۇ قىسقا
 ئىكەنلىكى، شۇ قىسقا ھايات ئىچىدە ياشلىقنىڭ گويا يالت قىلىپ
 كۆزىنى چاقىناتقان بىر نۇردەكلا ئۆتۈپ كېتىدىغانلىقى، شۇڭا
 ھاياتتا پەقەت خۇشال - خۇرام ياشاشقىلا بولىدىغانلىقى، ئۆزىنى
 بىھۆدە ئازابلان ئۆتۈشنىڭ تولىمۇ ئەخمەقلىق بولىدىغانلىقى توغ-
 رىسىدىكى سۆزلىرى سېلىمىخاننى تولىمۇ قايىل قىلىدۇ. سا-
 رەمنىڭ ئىچىدە بىر يەرلىرى نۇردۇننىڭ سۆزىنى ئورۇنلۇق دېگۈسى
 كېلىدۇ، ئەمما ئىچ - ئىچىدىن چىقىۋاتقان يىرگىنچلەر ئۇنىڭ بۇ



خياللىرىنى پۇشايىمان بىلەن ئاخىرلاشتۇرىدۇ. نۇردۇن دائىم كىچىككىنە نەفسەنى قۇچىقىغا ئېلىۋېلىپ، چوڭقۇر مېھرى بىلەن سۆيىدۇ، ئەركىلىتىدۇ. ئېلىپ چىقىپ كېتىپ ئوينىشىدۇ. نەفسەنىڭ قولى قايىقىنى كۆرسەتسە، شۇ ياققا ئاپىرىدۇ. نەپسىنى كۆرسەتسە، شۇنى ئېلىپ بېرىدۇ. سارەم بۇنى توسۇشقا ئامالسىز قالدى. تىللايمۇ، قېيىدايمۇ، كىنايە قىلىپمۇ، مانا بۇ مېھىر - شەپقەتتىن قۇتۇلالمىدى. خۇشامەت بىلەن ھىجىيىشلار، يېقىن - چىلىقلار، ياخشى يېمەكلىكلەردىن ئۇ بىزار، بولۇپمۇ، ئۆزىنىڭ سۈپۈرگە قاينىتىپ يېگەن كۈنلىرىگە قايتا ئېرىشىشنى ئويلايدۇ. ئەمما ئۇ بۇ مەقسەتكە يېتەلمىدى، قاچسۇنمۇ؟ قەيەرگە قاچىدۇ؟ يىراقلارغا قاچىسچۇ؟ ئۇ نەفسە بىلەن قەيەرگىمۇ قاچالار؟ نەفسە ھازىر نۇردۇننى بىردەم كۆرمىسە، «دادام، دادا قېنى؟» دەپ غەلۋە قىلىدۇ. نۇردۇن نەفسەنى ئەركىلىتىپ «قىزىم» دېگەن، نەفسە «دادا» دەپ چاقىرغاندا، سارەمنىڭ بەدەنلىرى تىكەنلىشىدۇ، شۈركىنىدۇ، يىرگىنىدۇ، يۈرىكى جىغىلدايدۇ، نەپسى سىقىلىدۇ، ھالسىزلىنىپ ھاسىراپ ئىزغا ئولتۇرىدۇ، تەرگە چۆمىدۇ. بىراق، قىز ئۇيقۇسىدىن ئويغانسىمۇ، «دادا»، «دادام قېنى...» دەپ يىغلايدۇ. كۆز ياشلىرى تولۇپ بارغان ئالمىدەك يۈزلىرىنى يۇيىدۇ. ئانا چەكسىز ئازاب ئىچىدە تولغىنىدۇ. ئاندىن ئىككى كۆز يېشى يوق، يۈرىكى پۇچۇلىنىدۇ. ئەي، سەبىيلىك، گۆدەكلىك! يەنە ئاتا مېھرىدىن مەھرۇم بولغان، ئاتا مېھرىگە تويمىغان، قانمىغان سەبىي قەلب! ياتنىڭ مېھرىبانلىقى سېنىڭ يۇمران، ساددا يۈرىكىڭگە سىڭىپ كىردى، سېنى مەست قىلدى. ئازدىڭ، مانا ئەمدى ئۆز ئاتاڭنى ئۇنتۇپ، يات بىرىنى ئۆزۈڭگە ئاتا قىلدىڭ! ئۇنىڭ سېنىڭ تېرەڭ بىلەن گۆشۈڭ، تومۇرۇڭ، قېنىڭغا ئارىلىشىپ، يۈرىكىڭنى مۇجۇيدىغانلىقىنى، سېنى نابۇت قىلىدىغانلىقىنى، ئەسلى - ۋەسلىڭنى قۇرىتىدىغانلىقىنى بىلىمىدىڭ. بەلكى سەن، ئېسىڭنى تاپقاندا، كېچىككەن بولارسەن! ئۇ

چاغ سېنىڭ دەرد - ھەسرەت، ئوغا قازىنىدا قاينايدىغان ۋاقتىڭغا توغرا كېلەر. . . سەبىي يۈرەكنىڭ ئېزىشى ئانىنىڭ يۈرىكىدە چاياننىڭ ئوۋا سالغىنىغا ئوخشاش بىر ئىش بولدى. نۇردۇن ئاخشىمى تاكى نەفسە ئۆز قۇچىقىدا ئۆزىگە چىڭ گىرە سېلىپ ئۇخلىغانغا قەدەر، سارەمنىڭ ئۆيىدە ئولتۇرىدۇ. ئانا ئۇنى ئۆز باغرىدا ئۇخلىتىشقا قانچە ئۇرۇنسىمۇ، بالا ھەرگىز ئۇنىمايدۇ. ئانا ئىچىدە قان يىغلايدۇ. ئەمدى ئۇخلىدىمىكىن دەپ، نۇردۇننىڭ قۇچىقىدىن ئېلىشىغا، نەفسە قىر قىراپ ئويغىنىدۇ - دە، «دادا. . . دادا» دەپ ئۇنىڭغا چىڭ يېپىشىدۇ. بىر ھازا يىغلاپ، يەنە ئويقۇغا كېتىدۇ. ئانىنىڭ يۈرىكى ھەرلەنمەكتە. «ئى ئاللا، ئۆز دادىسىنىڭ رەقەبىگە سەبىي قەلبىنىڭ مېھرىنى شۇنچىلىك باغلامسەن؟ شۇنچە دەردۇ ئەلەم يەتمىگەنمىدى؟ ئەمدى بۇنى كۆر-سىتەمسەن؟» ئانا بالىدىن كەچمەكچى، بىراق، «سارەم، نەفسە ساڭا قالدى، ئۇنى ياخشى تەربىيىلىگىن، مەندىن رازى بول، ئىزىمىز ئۆچۈپ كەتمىسۇن!» دېگەن سۆزلەر. . . بۇ سۆزلەرنىڭ يۈسۈپنىڭ كىيىملىرى ئارىسىدىن چىققان قولىياغلىقتا قايتا يېزىلىشى، بۇ سۆزلەرنىڭ قۇلاق تۈۋىدە ياڭراپ تۇرۇشى ھەم ھىدى پۇراپ تۇرىدىغان قولىياغلىقتا يالتىرىشى. . . قانلىق خەتلەر ئۇنىڭ ئالدىدا تۇرۇپتۇ. ئۇ ئەقىدە، ۋىجدان، بۇرۇچ يىپلىرىدا چىڭ باغلانغان! بۇنى ئادا قىلماي، ئۇ قەيەرگىمۇ بارالايدۇ؟ كۈن، تۈن، ئاي، پەسىللەر ئۇنى جۇۋازغا كۆنگەن ئۆكۈزدەك، قەيىزىگە قونغان قۇشتەك، قۇللۇققا كۆنگەن مەھكۇملاردەك قىلىپ بېزەپ قويدى، مانا بۇ بېزەكلەر ئۇنى بىر يېرىم يىل ئىچىدىلا ئاشۇنداق ياساندۇرۇپ قويدى. ئۇ ھازىر ئاسمان كۆمۈتۈ-رۈلىسىمۇ، زېمىننى سەل باسسۇمۇ، مىت قىلماس يېڭى مېجەزگە، سۆزلىمەس ئېغىزغا، ئىشتىن بوشىماس قولغا ئىگە بولدى. كىشىلەرگە ئارىلاشمايدۇ، ئۇنى تولا ئۆرتىگەن دەردلەر مانا ئەمدى ئۇنىڭ ئۈچۈن غىزالانغانغا ئوخشاشلا ھەم تەبىئىي، ھەم نورمال

ئەھۋال بولۇپ قالدى. تېخى ئۇ ھازىر سەمرىپ، باشقىچە يېڭىدىن
 ھۆسنىگە تولۇپ قالدى. ئەمما ئۇ، بۇرۇنقىدەك ئۆزىنى تۇرۇمىي-
 دۇ، ھەممىسىنى بولۇشىچە ئارتىۋالدى، لېكىن ئاي قارا بولۇپ
 ئارىسىدا بولسىمۇ بەربىر ئاي - دە! ئۇنىڭ ئايدەك جامالى مۇشۇ
 قاملاشماسلىق ئىچىدە، يەنە باشقىچە لاتاپەت بىلەن كۆزگە كۆرۈ-
 نىدۇ. مانا ھازىر نەفسەمۇ خېلى چوڭ بولۇپ قالدى. ئۇ نۇردۇن-
 دىن قىلچە ياتلىق ھېس قىلمايدۇ. نۇردۇنمۇ بۇ ئۆيگە بىمالال،
 ئۆز ئۆيىدەك كىرىپ چىقىۋېرىدۇ. ھازىر سارەم تۇرۇۋاتقان ئۆي
 توپا ئاستىدا قالغان زەي بىر ئېغىز ئۆي ئەمەس، بەلكى ئازادە
 ئۈچ ئېغىز يورۇق ئۆي! ئۆي ئىچى رەتلىك، زامانغا لايىق
 بېزەكلەر بىلەن تولغان. بۇلارنىڭ ھەممىسىنى نۇردۇن كەلتۈر-
 گەن. ھازىر ئۇ بۇ ئۆينىڭ ئەزاسلا ئەمەس، بەلكى خوجايىنى،
 بىمالال كىرىپ چىقالايدۇلا ئەمەس، بەلكى ئايىغى ئۈزۈلمەس ئەر -
 ئايال مېھمانلارنى باشلاپ كېلىدۇ. سارەم قول كۆيدۈرۈپ تاماق
 ئېتىدۇ، يۇندىپۇرۇشلۇق قىلىدۇ، ئۇنىڭ مېھمانلىرىنى كېچە -
 كۈندۈز ئۇخلىماي كۈتىدۇ. بەزىدە، مېھمانلار مەست بولۇشۇپ،
 ئۆيدە پېتىشماي يېتىپ كېتىدۇ. ياش ناخشىچى قىزلار، ئەمەل-
 دارلار، ئۇسسۇلچى داڭدار ئاياللار ھەممىسى بار. . . بۇنداق
 چاغلاردا، سارەم نەفسەنى ئېلىپ، سېلىمخاننىڭ ئۆيىگە چىقىپ
 قونىدۇ. تېخى بەزىدە، نۇردۇن پىكاپىدىن ياش، چىرايلىق قىزنى
 قولتۇقلاپ چۈشۈرۈپ، ئۆيگە ئېلىپمۇ كىرىدۇ. سارەمگە تاماق
 بۇيرۇيدۇ، سارەم تاماق قىلىپ بەرگەندىن كېيىن، نەفسەنى
 ئېلىپ، سېلىمخاننىڭ ئۆيىگە يېنىپ چىقىدۇ. بۇ ئىشلار مانا
 شۇ بىر يېرىم يىل ئىچىدە بولۇپ ئۆتتى. بىر كۈنى سېلىمخان:
 - ئەمدى دېمىسەم بولمىدى سىڭلىم، جەمئىيەتتە سۆز -
 چۆچەك يامراپ كەتتى. بۇنى سەنمۇ ئوبدان بىلىسەن. سەن ياش،
 ھامان تۆشۈك مارجان يىپقا ئۆتكۈزۈلمەي قالمايدۇ. ئۇنىڭ بىلەن
 توي قىلمىساڭ بولمىدى، ئۆلگەننىڭ كەينىدىن ئۆلگىلى بولماي-

دۇ، ئەسكى دېسەڭ، بۇ زاماندا ئوبدىنى نەدە؟ بىلگىلى بولمايدۇ،
ياساپ سوقتۇرارنىڭ ئورنى يوق. . . — دېدى.
سارەم ھېچقانداق ئىپادىسىز كۆزلىرىنى سېلىمىخانغا بىر
ھازا تىكتى، ئەمما گەپ قىلمىدى، گويا ئۇنىڭ نېمە دېگەنلىكىنى
چۈشەنمىگەندەك قاراپ قويدى.

5

توي بولدى. توي ناھايىتى داغدۇغىلىق بولدى. پۈتۈن دولان
تويغا كەلدى. يانتاقنىڭ يىگىتېشى مامۇت شەخى، قالۇنچى ئىسە.
مايىل قالۇن، راۋابىچى مەمەت تۇردىلاردىن تارتىپ، تۈمەنتال،
قۇمقىسار، غازكۆلنىڭ نەغمىچىلىرى، ئوغلاقچىلىرى، ماڭسۇر
شەيخنىڭ ناغرا — سۇنايلىرى. . . نەچچە مىڭ كىشىلىك مەشرەپ
تارتىشتى. نەچچە يۈز چەۋەندازلار ئوغلاق تارتتى. . . نۇردۇن
دۇخاۋا بەلۋاغلار^(۱) ئارىسىدا كۆمۈلۈپ قالدى. سارەم ئۈچۈن، بۇ
توينى ھېچنېمە دېگىلى بولمايدۇ. ئۇنىڭ ھېچ نەرسە بىلەن كارى
بولمىدى، توينى مۇبارەكلەپ كۈلكە — چاقچاق قىلغانلارغا ھاڭۋې.
قىپ قاراپلا قويدى، تەنلىرى ئاچكۆز ئىت سۆڭەك غاجىغاندەك،
چاڭگال ئارىسىدا قىسىلغان مۇزدەك شىرقىراپ كەتتى. ئۇ ھېچ
ساداسىز، خاتىرجەم ئىدى. توي بولۇپ بىر ھەپتىدىن كېيىن،
ئالۋاستىدەك چېچى چۇۋۇلغان بىر سېستىرا قىز كۆزىگە قان
تولغان ھالدا كىرىپ، نۇردۇننىڭ ياقىسىغا ئېسىلىپ، قورسىقىدا
نى كۆرسىتىپ، سارەمنىڭ ئالدىغا تىزلىنىپ، ئۆزىنى شاپىلاق-
لىغان ھالدا:

— مەن بۇ كازاپ شەيتان ئوغرىنىڭ دامىغا چۈشۈپ،

(۱) دولانلىقلار توي قىلغاندا، قاتناشقۇچىلار يىگىتنى قۇتلۇقلاپ
بەلۋاغ باغلىشىدۇ.



نومۇسۇمنى بۇلغاپ سېلىپ، ئۇنىڭ قولى بولۇپ قالدىم! يۈسۈپ -
كام ھەم سىزگە ئۇ دۇنيا - بۇ دۇنيا يۈز كېلەلمەيمەن. يۈسۈپكام
بۇ مۇناپىقنىڭ قارىسىغا كەتتى. ئۇ ئوپىراتسىيە قىلغان كېسەلگە،
مانا بۇ دەيۈز بىر زەھەرلىك ئوكۇلنى ماڭا سالدۇرغان! . . . شۇنىڭ
بىلەن، ئۇ كىشى ئۆلۈپ كەتتى. مەن ئوكۇلنى سالمايمەن دەپ
سەم، ئۇ مېنى ئالمايمەن دەپ قورقۇتتى. مەن ئۇنى شۇ چاغدا،
تاكى مۇشۇ كۈنگىچە، ئۆلگۈدەك ياخشى كۆرۈپ قالغانىدىم. ئۇ
مېنى مۇشۇ كەمگىچە خوتۇن قىلىپ كەلدى. مانا ئەمدى مەن
ئۆلمەن. مەن بۇ ھىيلىگەر شەيتاننىڭ ئالدام خالىتىسىغا چۈش-
تۈم. . . يۈسۈپكامغا ئۇ دۇنيا - بۇ دۇنيا يۈز كېلەلمەيمەن.
ئۆلۈشتىن ئاۋۋال، مەن سىزگە شۇنى دەپ قوياي، بۇ ياۋۇز،
بەدنىيەت شەيتاندىن قۇتۇلۇڭ! بولمىسا، ئۇ سىزنى خاراب قىلىد-
ۋېتىدۇ. . . دەيدى. نۇردۇن ئۇ قىزنىڭ چېچىدىن تۇتۇپ،
ئاغزىنى قولى بىلەن تۇتۇپ:

— ھۇ، نېرۋىسىدىن ئازغان جالاپ، ئۆزۈڭنى چاپلىمىغان
مەن قالدىممۇ؟ — دېگىنىچە، ئۇنى تالاغا سۆرەپ چىقىپ كەتتى.
مۇردىدەك قېتىپ قالغان سارەم: «خاراب. . . خاراب. . .» دەپ
پىچىرلاپ، مېيىقىدا كۈلۈپ قويدى.

ئۆينىڭ ئۈستىگىلا چۈشكەن بىر بومبىنىڭ پارتلىشى بىلەن
ئۆينىڭ لىم تۈۋرۈك ياغاچلىرى قاراسلاپ سۈنۈپ، ئۆي بېسىپ
چۈشتى. جان ھەلقۇمىدا قالغان سارەم يۇقىرىقى خىياللار ئار-
لاش چۈشى بىلەن مەڭگۈ ۋىدالاشتى. سىرتتىكى ئېتىشىۋازلىق-
تىن قورقۇپ، نەفسەنى سۆرەپ كارىۋات تېگىگە كىرىۋالغان
سېلىمخان تىرىك گۆرگە كىرىۋالغاندەك، قاراڭغۇلۇق ئىچىدە
قالدى. نەفسە قاتتىق چىرقىراپ كەتتى.

باب IV

1

— نېمانچە ھاياجانلىنىپ قاراپ كېتىسىز بۇ قاقاسلىققا؟
كۆز ئالدىڭىزدىكى نامراتلارغا، نامراتچىلىقتا، ئاچارچىلىقتا قالغانلارغا ئېچىنىۋاتامسىز؟ ھەرھالدا، ئەڭ دەھشەتلىك كۈنلەر — كوممۇنا ۋاقتى ئۆتۈپ كەتتى. مەن ئوغلۇم ئەسقەر تۇغۇلغاندا، كۆك پىت باسقان بىر قوتۇر پاقلاننى تۆت يۈز كويغا ئالغان، كېيىن يەنە بىر خورازنى سەكسەن كويغا، بىر زاسۋىنى يەتمىش بەش كويغا ئالغانىدىم. ھەرھالدا، ھازىر بىر پاقلان قىرىق — ئەللىك كويغا، بىر خوراز ئۈچ كويغا، بىر زاسۋى ئون بەش كويغا كېلىدۇ. ئۇ كۈنلەرنى ئادەم ئويلىسىمۇ قورقىدۇ. . . راست، بىر قېتىم، سېرىقبۇيىدىن بىر بۇرادەر ماخور ئەكەپتە. كەن، بىر ۋاخلىق ئۇماچنى، ئۇندىن قىلىنغان بولسا كاشكى، سۈپۈرگە توغراپ قايناتقان كېپەك دەڭا، ئۇنى ئېشەككە بېرىپتە. مىز، ئىككى يىل شۇنىڭ دەردىنى تارتتىم، — دەپ چوڭقۇر بىر ئۇلۇق — كىچىك تىنىپ سۆزدىن توختىدى رازاق ھېكىم. ئۇنىڭ چىرايىدىن ھېچقانداق بىر جىددىيلىك ياكى بېسىمەنچىلىك كۆرۈنمەيتتى. ئەكسىچە، شۇنچە خاتىرجەم ھەم مەغرۇر ئىدى. ئۇنىڭ بەستىدە پارقىراپ تۇرغان، ئۈست — ئۈستىلەپ باغلاپ ئېسىلغان ئوق تىزىقلىرى، قىستۇرۇلغان قاپلىق ھەم قاپسىز تاپانچىلار، كىچىك قول بومبىسى بار ئىدى. بۇ نەرسىلەر ئۇنىڭ قاۋۇل بەستىنى ئېخىمۇ سۈرلۈك كۆرسىتەتتى. ئۇنىڭ كۆزلىرىدىن بىر بىر خىل قەتئىيلىك چىقىپ تۇراتتى. ئۇنىڭ ئاستىدىكى



ئۇزۇن يايلىسى تىزىغىچە چۈشكەن ئاق ئات شۇنچە چېچەن، شۇنچە شاش يورغىلايتتى، پات - پاتلا كۈچلۈك كىشىلەپتى. رازاق ھېكم بىلەن يانداش ئالا پاچاق ئات بىلەن كېتىپ بارغان يۈسۈپنىڭ قۇلىقىغا رازاق ھېكمىنىڭ بىر ئېغىزمۇ سۆزى كىرىپتى. ئۇ خام كېسەكتىن ھەم لاي تامدىن قوپۇرۇلغان، تاملىرى ساپلا قۇشقاچ كامىرى بىلەن تولغان پاكار - پاكار ئۆيلەرگە، ئۆيلەرنىڭ ئالدىدىكى، قاپقارا قوللىرىنى ئاغزىغا تىقىپ، ئۆزلىرىگە قورقۇمسىراپ قارىشىپ تۇرغان قىپپالنىڭچا بالىلارغا قارىدى. ماقتا ئىدى. بالىلار شۇنچىلىك ئورۇق ھەم جانسىز كۆرۈنەتتى. كى، بەللىرى خۇددى قومۇشتەك ئىنچىكە، پاقالچاقلىرى چوگىدەك ھەم قارا، بوينى تارتىشقان، باشلىرى يوغان، كۆزلىرى ئولتۇرۇشاڭغۇ، چاپاق باسقان، باشلىرىدا چاقا، تاز، يىرىڭلىرى ئاق پاخشەك ئۆرلەپ كەتكەنىدى. يۈسۈپ كۆزىنى يۈمدى، نەپىسە خىيالىغا كەلدى، كۆزلىرىدىن ياش ساقىپ چۈشتى، ئۇنىڭ كۆڭلى بۇزۇلغانىدى.

«ئاه... مىللىتىم، بېچارە مىللىتىم، نادان مىللىتىم!... چوڭلىرىمىز قالايمىقان ئۇرۇشۇپ، بۇ سىياسىي قاراڭغۇلۇقنىڭ قىرغىنچىلىقىدا ئۆلۈپ تۈگىسەك، مانا بۇ بالىلارنى كىممۇ تەربىيەلەر؟ ئۇلار نېمە بولۇپ كېتەر؟ ئاه، يۇرتۇم! ئاه، سۆيۈملۈك تەكلىماكانىم، تاملىرى، ئىشىكلىرى، ھەتتا ئىتنىڭ يالاقلىرىدىن غىچە ئالتۇن بولغان دىيارىم!...^① سېنىڭ ئىزىڭ راستىنلا بۇ قارا بورانلاردا، قۇم ئاستىغا بارغانچە چۆكۈپ، ئىنسانىيەت دۇنىياسىدىن بارغانچە يىراقلاپ كېتەرمۇ؟... بىز نېمە ئىشلارنى قىلىۋاتىمىز؟ دۇنيا ئەللىرى نېمە ئىش قىلىۋاتىدۇ؟ بىز قانداق

① تەكلىماكان ئاستىدىكى شەھەرنىڭ تاملىرى، ھەتتا ئىت يالىغىچە ئالتۇندىن ياسالغان دېگەن رىۋايەت خەلق ئارىسىدا كەڭ تارقالغان.

ئۇرۇش قىلىۋاتىمىز، دۇنيا ئەللىرى قانداق؟ . . . » يۈسۈپ قوللىرى بىلەن يۈزىنى توسۇۋېلىپ، خۇددى كىچىك بالدەك ھۆمۈدەپ يىغلىۋەتتى. رازاق ھېكمى ئاۋۇ دېھقان بالىلىرىغا ئېچىنغان ھالدا بىر قاراپ قويغاندىن كېيىن، يېنىدىكى كانۇيى — ئابدۇرېشىتقا:

— ئاۋۇ بالىلارغا بىردىن بىر گىردە تارقىتىپ بەرگىن! — دەپ بۇيرۇق قىلدى. ئابدۇرېشىت:

— خوپ، — دەپلا ئېتىنىڭ بېشىنى ئارقىغا بۇراپ ماڭدى. رازاق ھېكمى يۈسۈپكە قاراپ بىر نەرسە دېمەكچى بولۇپ، يەنە دەرھال ئارقىغا قاراپ:

— ھوي، ئابدۇرېشىت، ئاۋۇ پىششىق قوي گۆشىدىنمۇ بىر پارچىدىن قوشۇپ بەر، — دەپ تاپىلىدى، ئاندىن يۈسۈپكە:

— بۇ نامرات، بىچارە دېھقان بالىلىرىغا قاراپ، قىزىڭىز يادىڭىزغا كېلىۋاتىدىغۇ دەيمەن؟ بىراق بىز ھەپتىدە قازىنى بىر قېتىم ماي كۆرمەيدىغان، ئۇماچ — يارما بىلەن سېرىقتال جان ساقلاۋاتقان دېھقانلىرىمىزنى قانداقمۇ ئىچ ئاغرىتىپ، كۆز يېشى قىلىپ، ئۇماچ — يارمىدىن قۇتۇلدۇرۇپ بولالايمىز؟ بۇ ئاللاننىڭ پېشانىمىزگە پۈتۈۋەتكەن تەقدىرى ئوخشايدۇ، ئۇنى ئۆزگەرتىش بەندىنىڭ قولىدىن كېلىدۇ دەمسىز؟ مەسىلەن، ھازىر بىزنىڭ يىل بويى تۆت سەر گۆش يېمەي ئۆتىدىغان دېھقانلىرىمىز كۈر- مىڭ! ئۇلارنى قانداق قىلىمىز؟ ھازىر بىزنىڭ قولىمىزدىكى يېزىلاردا، بازاردا سودا — سېتىق قىلىشقا رۇخسەت قىلىۋېتىدۇق، ھەرقايسى ئۆز ھۈنرىنى ئىشقا سېلىپ، بازاردا تىجارەت قىلىدۇ، خەقنىڭ قولى ئاز بولسىمۇ پۇل كۆردى، قورسىقى ئاز بولسىمۇ تويىدى، ئاغزى گۆشكە تەگدى. ھازىرقى سىياسەت بويىدە چە، ئەگەر بىز ئۇنى بۇرژۇئازىيەنىڭ ئىشى، قاراڭغۇ بازار دەپ قاراپ، ھەممىنى بوغۇپ قويساق، كىشىلەر ئاچلىقتىن ئۆلمە- دۇ؟ بۇ قانداقمۇ ئادەمنىڭ ئەقلىغە سىغىدۇ؟



— بىز ھازىر زۇلىقۇمدىكى ئۇرۇشقا جاننى ئالغانغا ئېلىپ قويۇپ كېتىۋاتىمىز، كىم بىلىدۇ، ھازىر ھايات سۈرۈشۋاتىدۇمىز، يەنە بىر ئاش پىشىم، بەلكى ئۇنىڭدىنمۇ ئارتۇق ۋاقىتقا قالماي، قۇملۇقتا قان ئىچىدە بۇ دۇنيا بىلەن مەڭگۈ خوشلىشىشىمىز مۇ تېخى! لېكىن سىز گويا ئاشنىسى بىلەن ئۇچراشقىلى كېتىۋاتقان بوز يىگىتتەك خوشالسىز، — دەپ گەپنى بۇرئۇۋەتتى يۈسۈپ. رازاق ھېكىم بۇ كەمسۆز ئادەمنىڭ گەپلىرىدىن قاقلاپ كۈلۈۋەتتى.

— نېمىشقا خۇشال بولماي؟ ئادەمدەك ياشاش ئۈچۈن، يا- شاشقا يول قويمىغانلار بىلەن ئېلىشقىلى كېتىۋاتىمەن! شوڭا، خۇشالمەن... دەسلەپتە غەزىپىم كۈچلۈك بولسىمۇ، ئوق ئاۋا- زىدىن ئۆلگۈدەك قورققانىدىم، ھازىر بىر يېرىمگە ئوق تەگسە، قىزىق چاي ئىچكەندەك بولۇپ قالدىم، ھا... ھا... ھا...

ماشىنا، ئاتلىق بولۇپ ئۈچ يۈزدەك ئادەمدىن تەركىب تاپقان بۇ قوشۇن توپىلىق يولدا، قويۇق چاڭ - توزان ئىچىدە ئىلگىرى- لىمەكتە ئىدى. كۈن چۈشتىن قايرىلغاندا، ئۇلار بۇرئۇپىغىز يېزىسىغا يېتىپ كەلدى. يۈسۈپنىڭ توپا باسقان چىرايىنى ئىنتا- يىن كۈچلۈك ھاياجان چىرمىدى، ئۇ چېقىق پاكار ئۆيلەرگە، ۋەيرانە تاملارغا، غۇربەتچىلىك، خارابىلىق، غېرىبلىق باسقان مەھەللىلەرگە، ھەتتا ھەربىر دەرەخ، ھەربىر قومۇشقا، ھەربىر قامقاق، يانتاق، ئوتلارغا قىزىقىپ، يۈرىكى قېپىندىن چېقىپ كەتكۈدەك تىكىلەتتى... قويۇق چاڭ - توزاندىن چىرايىنى ئېنىق كۆرگىلى بولمىسىمۇ، ئۇنىڭ بىر قىزىرىپ، بىر تاتىرىپ كېتىۋاتقانلىقى ئېنىق ئىدى. ئۇ پۈچۈك تامغا، ئۇنىڭ جەنۇب تەرىپىدە سوزۇلۇپ تۇرغان باغقا قارىدى. بۇ يېزا چېتىدە چوقچىد- يىپ تۇرغان يولدىن، ھەممىدىن يىراق ئۆيگە قاراش بىلەن تەڭ، ئۇنىڭ يۈرىكى تېپىچەكلەپ كەتتى... قومۇشلار ئارىسىدا بىر چىراي... ئۇ شۇنداق نۇرلۇق، شۇنداق گۈزەل چىراي ئىدىكى...

خۇددى قومۇشلار ئارىسىدا ئۈنۈپ قالغان كاككۇگۈلىدەك . . . سا-
 رەمنىڭ چىرايى كۆرۈندى، ئۇ قومۇشلار ئارىسىدا بىر كۆرۈنۈپ،
 بىر كۆرۈنمەي، بىردە مەرۋايىتلىق مەخمەل دوپپىسىنى، بىردە
 قىرىق ئۆرۈملۈك ئۈزۈن بوستان چېچىنى، بىردە ئەتلەس كۆڭ-
 لىكىنى نامايان قىلدى. بۇ دەل يۈسۈپ ئېلىپ بەرگەن ئەتلەس
 كۆڭلىكى . . . ئەنە قارا بويناق ئۇنىڭ ئالدىدا يۈگۈرۈپ كېلىۋاتىدۇ-
 دۇ، قاۋاپ كەلدى، ئاۋازى ئاڭلىنىۋاتىدۇ، ئۇ كۆرۈنمىگەن
 بىلەن، قويۇق قومۇش شىلدىرلاۋاتىدۇ. گويا قومۇش ئۇنىڭ
 ئالدىدا سىلكىنىپ يۈگۈرۈپ كېلىۋاتىدۇ. يۈسۈپ كۆزىنى چىڭ
 يۈمدى، لەززەتلىك ئەسلىمە ئۇنىڭ مەنئى دۇنياسىغا، قەلب
 بوشلۇقىغا شۇڭغۇپ كىردى. ئۇنىڭ سىماسى شۇنچىلىك يارقىن،
 كۆركەم ئىدىكى، گويا مۇشۇ قومۇشلۇق چۆلدىكى بۇلۇق ئۆسكەن
 كاككۇگۈللىرىگە، مۇشۇ تەكلىماكان قۇملۇقىدا مەغرۇر ئۆس-
 كەن چۆل كېۋىزىنىڭ تولۇق ئىچىلغان گۈلىگە ئوخشىشى . . .

2

يۈسۈپ تومۇز ئاپتىپىدا، قويۇق قومۇشلۇق ئارىسىدا، ئاتنى
 ئاستا ماڭدۇرۇپ كېتىۋاتىدۇ. ئۇنىڭ مۇرىسىدىكى ئوۋ مىلتىقىد-
 ىنىڭ ئۇچى كۈن نۇرىدا قارامتۇل پارقىرىدۇ. قويۇق قومۇشلار
 ئىنتايىن سۈرلۈك، ئادەمنى بىر خىل ئەنسىزلىككە سالىدۇ.
 ئۇنىڭ ئارىسىدا، بىردە، ۋىشىلداپ، خۇددى رېلىستا كېتىپ
 بارغان تېز سۈرئەتلىك پويىزدەك كېتىۋاتقان يىلانغا يولۇقسا،
 بىردە، چىرىلدىغان چۆل تورغىيىنىڭ باش ئۈستىدە ئايلىنىپ،
 ئۆزىنىڭ ئۇۋىسىدىن قىزغىنىپ ئېتىلىشلىرىغا دۇچ كېلىدۇ.
 بىردە، قۇرۇپ قالغان قومۇش دۆۋىسى ئىچىدىن سۈرۈپ چىقىدۇ-
 رىلغان قىرغاۋۇل پالاقلاپ چىقىپ، ئاتنى ئۈركۈتۈۋېتىپ ئۇچۇپ
 كېتىدۇ - دە، ئون - يىگىرمە گەز يەرگە ئۇچۇپ بېرىپ قونۇپ،



قويۇق قومۇشلار ئىچىدە كۆزدىن غايىب بولىدۇ. ئەينى ئۇر، ھېلى قارا داڭگال كاۋىدەك تۈگۈلۈپ، ئۇچلۇق تىكەنلىرىنى بۇرتۇپ قويۇرۇۋالغان كىرىپ، سۈرلۈك خىرىس قىلىۋاتقان بوغۇچى قۇي-رۇق تۈلكە، ھاسىراپ، جاۋىقىدىن پىل چىشىدەك ئۇزۇن ئۆتكۈر ئەگمە چىشلىرىنى چىقىرىپ، شالىنى ئېقىتىپ ياتقان قاۋان توڭ-كۈز، توشقان، كېلە دېگەندەك نەرسىلەر ئۇچرايدۇ. مانا بۇلار بىپايان تەكلىماكان قومۇشلۇقىنى ئارامگاھ قىلىۋالغان بولۇپ، ئادەمگە ماڭدامدا ئۇچراپ تۇرىدۇ. ھەممىسى ئۆز يولى بىلەن ئادەمگە خىرىس قىلىدۇ، ئېتىلىدۇ. بۇنىڭ ئىچىدە، ھەممىدىن غالجىر بولغىنى، خەتەرلىكى قاۋان توڭكۈز، ئۇ ھە دېگەندىلا قانغا تولغان كۆزلىرىنى چەكچەيتىپ، سەت ھۇۋلاپ، چىرقىرىغانچە ئېتىلىپ كېلىپ، ئۆتكۈر، ئۇزۇن چىشلىرى بىلەن، ئادەمنىڭ، ئاتنىڭ قارىنى چۇۋۇپ، قورساقلىرىنى يىرتىۋېتىدۇ. بۇ سىر-لىق قومۇشلۇقتا يۈسۈپنىڭ تەنلىرى ئەيمىنىپ، ئۇنى تەر بېسىپ كەتتى. ئۇ ئات ئۈستىدە مىلتىقىنى بەتلەپ، ئۇياق - بۇياققا قارايتتى، يېنىدا ياكى ئارقىدا، تورغاي ياكى توشقان «شالدۇر - شۆلدۈر» قىلسىلا، مىلتىقىنى شۇ يەرگە قارىتىپ، چەكچىيىپ قاراپ كېتەتتى، بەزىدە ۋارقىراپمۇ، بەزىدە ئوق چىقىرىپمۇ سال-دى، كېيىن يەنە ئۆزىدىن نومۇس قىلدى. ئۇ يولغا چىقىش ئالدىدا، مۇدىر: «يوللىرىمىز پۈتۈنلەي ياۋا توشقان، ياۋا توڭ-كۈز، تۈلكىلەر سالغان چىغىر يول... بىز بۇ يولغا كۈنۈك، لېكىن سىرتتىن يېڭى كەلگەن ھەرقانداق ئادەمنىڭ ماڭسا قورق-قۇسى كېلىدۇ ھەم خەتەرلىك... شۇڭا، مىلتىقىڭىزدا ئوق بەت-لەكلىك بولسۇن! ئۆزىڭىزگە ئوبدان ھېزى بولۇڭ! پومبىشچىك، باي دېھقان، بۇزۇق ئۇنسۇرلار قولىدىن كەتكەن جەننىتى ئۇ-چۈن، كېچە - كۈندۈز چىشلىرىنى بىلەپ تۇرىدۇ، ئۇلارنىڭ نىيىتى يامان، بىز كەمبەغەل دېھقان، تۆۋەن ئوتتۇرا دېھقانلارنى چايناپ پۈركۈۋەتسە، دەردى چىقمايدۇ. شۇڭا، بۇ جەھەتتىمۇ

سەگەك بولۇشىڭىزغا توغرا كېلىدۇ» دېگەندى.

يۈسۈپ ئىچىدە، نۇردۇن دېگەن تىرىكتاپ لەقۋانى ئۈنمىسا سۆرەپ تۇرغۇزۇپمۇ بولسا ئېلىۋالمىغىنىغا پۇشايمان قىلدى. ئۇ، بۇ جاڭگالغا كېلىپ، بەدىنىنى چىقىپ ھۈررەك قىلىۋەتكەن پاشىدىن بىزار بولۇپ، بۇ يەرگە كەلگەنلىكىدىن پۇشايمان يەپ، ياتاقتىن چىققىلى ئۈنماي يېتىۋالغانىدى. دوختۇرخانا باشلىقى ئۈنى باشقۇرۇش ھوقۇقىنى يۈسۈپكە بەرگەندى، ئۈنى مەيلىگە قويۇۋەتكەندىن كېيىن، ھەممە ئەيىب ئۆزىدە! يۈسۈپ ئۆزىنى ئەنە شۇنداق ئەيىبلەپ يۈرۈپ، ئېگىز بىر قۇمساڭغۇ دۆڭگە چىقىپ قالغىنىنى بىلمەي قالدى. بۇ دۆڭنىڭ ئۈيەر - بۇ يېرىدە، ئېگىز ئۆسكەن قومۇشلار بار ئىدى. ئۇ، باشقا يەرلىرىنى پۈتۈنلەي ئاق يانتاق، چېقىر تىكەن، سالغىر بۇيا، قامقاق بېسىپ كەتكەن بىر دۆڭ ئىدى. شىمال تەرىپى سازلىق بولۇپ، سازلىقنىڭ تەسكەي يەرلىرىدە، قويۇق يۇلغۇنلار ئۆسكەن، ئۇنىڭ ئاياغ تەرىپى چەت - ئۈچى يوق قويۇق توغراقلىققا تۇتاشتى. توغراقلىقتىن ھەرخىل قۇشلارنىڭ سايراشلىرى، جەرەن كاكىللىرىنىڭ بوم ئاۋازدا مە- رەشلىرى ئاڭلىنىدۇ. بۇ ياقتىكى يۇلغۇنلۇقتا، بوز گۈللۈك ئاق ياۋا توشقان، بېغىرتاق كۆۈشكەل، قىرغاۋۇل، ئاندا - مۇندا چۇغۇندەك ياۋا كەپتەرلەر يايلاشماقتا ئىدى. يۈسۈپ گويا بىر تەبىئىي ھايۋانات باغچىسىغا كېلىپ قالغاندەك، بۇ مەنزىرىلەرگە تويماي ھاڭۋېقىپ قاراپ، پۈتۈن ئەس - يادى بىلەن مەھلىيا بولۇپ قالدى. بىردىن، ئاستىدىكى قارا جەدە ئات قاتتىق بىر كىشىنەپ چىچاڭلاپلا، ھەممىنى ئۇتتۇپ بىخەستە ئولتۇرغان يۈ- سۈپنى قويۇق يانتاق ئۈستىگە تاشلىدى - دە، شەرق تەرەپتىكى قۇملۇققا قاراپ خىرقىغىنىچە چېپىپ چىقىپ كەتتى، يۈسۈپ يەرگە ئانچە قاتتىق چۈشمىگەندى، ئەمما ئاق تىكەننىڭ زەھەر- لىك تىللىرى ئۇنىڭ دۈمبە، بويۇن، تاغاقلىرىغا بىراقلا سانجى- لىپ، دۈمبىسىدىن قاتتىق ئاغرىق كىرىپ كەتتى. يۈسۈپ ئاغ-

رىققا چىدىماي، ۋايساپ ۋارقىراپ كەتتى. چۈش ئاغرىقتىن
 غالىب كەلدى، ئۇ، چىشىنى چىشىغا بېسىپ، بىر يۇلغۇندى -
 دە، ئورنىدىن سەكرەپ تۇرۇپ كەتتى. ئۇنىڭ دۈمبىسىگە پۇڭ
 يېپىشقان تىكەنلەر شاخلىرى بىلەنلا سۇنۇپ، ئۇنىڭ دۈمبىسىدە
 قالدى. ئارقىدىن قارىغاندا، ئۇ خۇددى مۇشۇ زېمىندىكى ئاق
 يانتاق ئۈنۈپ كەتكەن كونا ئۆينىڭ تېمىغا ئوخشىشىپ قالغانىدى.
 ئۇ ئورنىدىن تۇرا - تۇرمايلا، پاڭ - پۇڭ قىلىپ ئىككى پاي
 ئوق چىقىرىۋەتتى. ئۇنىڭ دۈمبىسىگە گويا نۇرغۇن ھەرە قونۇۋې-
 لىپ، نەشتىرىنى تارتىنماستىن سانجىۋاتقانداك بولۇۋاتتى، ئۇ
 تولغىنىپ كەتتى. ئات بولسا، قويۇق قومۇشلارنى بۆسۈپ، قۇم-
 لۇققا قاراپ بەدەر چېپىپ يىراقلاپ كېتىۋاتتى. يۈسۈپ ئەتراپى-
 غا قارىدى، ھېچ نەرسە كۆرۈنمىدى. ئايىغى ئاستىدا قومۇش
 شىلدىرىلدى، ئۇ شۇنداق بىر قارىدى - دە، ئاغرىقىمۇ ئۈنۈپ،
 «ۋاي» دەپ بىر ۋارقىرىدى - دە، دۆڭدىن قويۇق قومۇشلۇق
 ئارىسىغا ئۆزىنى ئاتتى. ئۇنىڭ ئايىغىدا، بىلەكتەك توملۇقتىكى
 بىر ئاق يەر يىلىنى ئاغزىدىن قاپقارا نەشتىرىنى چىقىرىپ،
 ئۇنىڭغا ئېتىلىپ كەلگەنىدى... يۈسۈپ بارلىق ئاغرىقنى ئۈنۈ-
 دى، دۈمبىسىگە چاپلىشىپ قالغان يانتاق تىكەنلىرىنى ئېلىۋې-
 تىشىنىمۇ، دۆڭدىن پەسكە سەكرىگەندە بېقىنغا قاتتىق تەگكەن
 داڭگالنىڭ ئاغرىقىنىمۇ، قېچىپ كەتكەن ئاتنىمۇ ئۈنۈدى. بىرلا
 نەرسە - زەھەرلىك يىلان پەيدا قىلغان قورقۇنچ ئۇنىڭ كاللىسىد-
 ىنى ئايلاندۇرۇۋەتكەنىدى، ئۇ ئۆزىدىن ئىككى - ئۈچ گەز ئېگىز
 قومۇشلۇقتا شۇنچىلىك تېز يۈگرىدىكى، قومۇشنىڭ ئۆتكۈر تىغى-
 دەك يوپۇرماقلىرى ئۇنىڭ يۈز - قوللىرىنى ئۈست - ئۈستىلەپ
 تىلىپ، پۈتۈنلەي قانغا بويۇۋەتتى، پاتاسلار ئۇنىڭ بېشىنىڭ
 جۇلۇقىنى چىقىرىۋەتتى. ئۇ، بىردىنلا ئۇ يەر - بۇ يەردە چاكاندا
 بىلەن سۆكسۆك ئۈنۈپ قالغان ئاق پوستەك ئۆرلەپ كەتكەن
 شورلۇققا چىقىپ قالدى. ئۇ شورلۇق خېلى كەڭرى دائىرىدە

بولۇپ، بىر ئۇچى قۇملۇققا، بىر تەرىپى بىر خام كېسەكلىك پاكارىغىنا ئۆيىنى ئوراپ تۇرغان كىچىككىنە باغقا تۇتاشتى. يۈسۈپ ئەنسزلىك بىلەن ئارقىغا قارىدى، قومۇش لەرزىن شامالدا، يەنىلا يىلان ماڭغاندەك شىلدىرلىماقتا ئىدى. ئۇ چىلىق - چىلىق سۇ بولۇپ كەتكەنىدى. ئۇ ئۆيىنى كۆرۈپ: ئىلايا شۈكرى، ھەرقانداق بولسا ئۆيگە ئۇچرىدىم، بولمىسا بۇ جاڭگالدىن قانداق قۇتۇلۇپ چىقار ئىدىم؟ دەپ ئويلاپ، ئىنتايىن چارچىغان ھالدا، ئاران - ئاران مېڭىپ، ئۆيگە يېقىنلاشتى. ئۇنىڭ يۈزلىرى قىپقىزىل قانغا بويىلىپ كەتكەن بولۇپ، تىلىنغان يەرلىرىگە شور توپىلار قونۇپ، جان چىققۇدەك ۋىزىلداپ، ئېچىشىۋاتاتتى. ئۇ باغنىڭ يېنىغا يېقىنلاپ بارمايلا، باغنىڭ قاغا جىگدە، ئازغانلىرىغا يامىشىپ ئۆسكەن چىڭگىلەك چىتلىقى ئارىسىدىن بىر قارا بويناق تايغان ئېتىلىپ چىقتى - دە، يۈسۈپ ئۆزىنى ئوڭشاپ، ئۆشنىسىدىكى مىلتىقىنى ئېلىشقا ئۈلگۈرە - ئۈلگۈرمەيلا، ئۇنىڭ كۆتۈرگەن ئوڭ قولىدىن كاپلا قىلىپ ئالدى. . . ئىت شۇنچىۋالا ۋەھشىي ۋە غالىجىر ئىدىكى، ئۇنىڭ قولىنى بىر چىشلەش بىلەنلا، بىلەكنىڭ تېرىسىنى ھۆل بادىرنىڭ سويپىقىنى سويغاندەك، جەي-نەككىچە سويۇپ ساڭگىلىتىپ قويدى، ئاندىن ئېتىلىپ كېلىپ، مۇرىسى، قورساقلىرى، پاقالچاقلىرىنى قىيما قىلىۋەتتى. ئۇ بىرنەچچە قېتىم قاتتىق ۋارقىرىدى - دە، جىمىپ قالدى. باغدىن ئون ئالتە - ئون يەتتە ياشلاردىكى بىر قىز خۇددى كېيىنەكتەك يۈگۈرۈپ چىقىپ، ئىتنى ھەم توۋلاپ، ھەم تىللاپ يېتىپ كەلگەندە، يۈسۈپ ھۇشسىز ياتاتتى.

يۈسۈپ ھوشىغا كەلگەندە، ئۆزىنى تورۇسلىرى ئىستىن قا-رايغان، يىكەن بىلەن توغراقنىڭ بىلەكتەك ئەگرى بادىرلىرى

بىلەن يېپىلغان، ئۆگزىسىدە باش پاتقۇدەك كىچىككىنە بىر تۇڭ-
 لۇكى بار، تار ھەم قاراڭغۇ بىر ئۆيدە كۆردى. ئۆينىڭ بۇلۇڭ-
 تورۇسلىرىدا ئۆمۈچۈك تورلىرى ساڭگىلىشىپ تۇرىدۇ. بەن ھەم
 تەرنىڭ پۇرنىقى ئارىلىشىپ ئاجايىپ بىر خىل سېسىق پۇرۇق
 دىماغقا ئۇرۇلىدۇ. ئۆينىڭ ئوتتۇرىسىدا، قىشتا ئوت قالغىنى،
 ياز كىرگەندىن بۇيان چېقىۋېتىلگەن تام مەش تۇراتتى. يۈسۈپنىڭ
 بەدەنلىرى ئۆزىنىڭ ئەمەستەك سىقىراپ ھەم لوقۇلداپ ئاغرىماق-
 تا ئىدى. سېسىق پۇراقتىن يۈسۈپنىڭ كۆڭلى ئاينىپ ھېچ
 بولالمىدى.

— ئۆيدە ئادەم بارمۇ؟ — دېدى ئۇ بوغۇق ئاۋازدا. ئۇنى
 شۇئان پۈتەل تۇتۇپ، قاتتىق يۆتىلىپ كەتتى، يۆتىلىش بىلەنلا،
 بەدەنلىرىدىكى يارىلارنىڭ ھەممىسى بىراقلا ئاغرىپ، ئاغرىقتىن
 ۋارقىراپ كەتتى. شۇئان ئۆيگە ئۇزۇن سەگەز كۆڭلەك، كوند-
 راپ كەتكەن مەرۋايىتلىق قىزىل دۇخاۋا دوپپا، كەڭ پۇچقاقلق
 يېشىل بويالغان ماتا تامبال كىيگەن بىر قىز كىرىپ كەلدى،
 يىغلىغان بولسا كېرەك، بۇلاقتەك قارا شەھلا كۆزلىرى سەل
 قىزارغان، ئەمما ئۇنىڭدىن ئاجايىپ بىر خىل نۇر چىقىپ تۇرد-
 ى. يۈزىنىڭ تېرىسى بۇغداي ئۆڭ، ئەمما خالىسىز، شۇنچىلىك
 سىيلىق، لالىدەك قىزىل لەۋلىك ئاغزى، كىچىككىنە زىنقى. . . ئۇنىڭ-
 دىن ئىشىقىلىپ، ئاجايىپ بىر خىل گۈزەللىك چاقناپ تۇراتتى.
 شۇ تاپتا، ئۇنىڭ قايغۇلۇق چىرايىدىن چەكسىز قورقۇش چىقىپ
 تۇراتتى. يۈسۈپ ئىختىيارسىز ھالدا يۈزىنى سىيلىدى، ئۇنىڭ
 ئاغزى ئەتراپىغا پۈتۈنلەي قورققاق يارىسى چىقىپ كەتكەنىدى.
 ئۇ قىزغا قاراپ ھەيران قالدى. «توۋا، ئاجايىپ گۈزەل قىزكى-
 نا. . . مەن ئۆمرۈمدە، مەسىلەن، ئالىي مەكتەپتە. . . ئۆرۈم-
 چىدە. . . قەشقەردە. . . بۇنداق قىزغا ئۇچرىمىغان، بۇ يەردە
 تەكلىماكاندا. . . قۇملۇق جاڭگالدا - ھە؟. . .» يۈسۈپ ئاغرىد-
 قىنى سەل ئۇنتۇغاندەك بولدى. قىزنىڭ ئەپتىدىن ئىنتايىن

قورقۇپ كەتكەنلىكى بىلىنىپ تۇراتتى، ئۇنىڭ سەل ئېگىلگەن بۇرنى ئۇچىدىن تەر تەپچىرەپ، چېكىسىدىن مۇنچاقتەك تەر تام-چىلىرى چىقىپ تۇرىدۇ. قىزنىڭ بۇ قىياپىتىگە ئاجايىپ بىر نازۇك ھېسسىيات يوشۇرۇنغان، تىل بىلەن ئىپادىلىگۈسىز گۈ-زەللىككە ئىگە. يۈسۈپ قىزغا شۇنچىلىك بېرىلىپ قاراپ قالغان-دىكى، ئۇنىڭ ئازابلىرى گويا ئۇنتۇلغانىدى. كۈندە ئۇنىڭ كۆزدىگە كۆرۈنۈپ تۇرىدىغىنى كۆپ مەھەللىلەردىكى كىرىپ - چىقىش مەئىي قىلىنىپ، قويۇق قاغا جىگدە تىكەنلىرىدە توسۇۋېتىلگەن قارا كېزىك بار ئۆيلەردىكى ئادەملىك رەڭگىدىن پۈتۈنلەي ئۆزگىرىپ، كەچ كۈز ئۇششۇكىدىن قارىيىپ، كۆكرىپ، سارغىيىپ كەتكەن چىرايىلار، ياكى جان چىقماي، ياكى تىرىلمەي، كۆزلىرى يىلىدىرلاپ، ئېغىزلىرى قورۇلۇپ يەملىشىپ قالغان كىشىلەر، توختىماي جۆيلۈيدىغان، قوۋۇرغىلىرى سانجىپ، چىۋىن ئاستىدا قالغان بالىلار، تازىدىن قورۇلۇپ، ھالسىز مونەكتەك بولۇپ قالغان قىزلار... ئىدى. مانا بۇ مەنزىرىلەر... بۇلارنىڭ ھەممىسىگە قاراپ، ئۇ ناھايىتى ئازابلىناتتى. چالا ئۆلۈك ھالدىتىگە كېلىپ، چىۋىنغا يەم بولۇۋاتقان بۇ ئادەملەرمۇ دۇنيادىكى نۇرغۇن بەختلىك ئادەملەرگە ئوخشاش، ياشاش، ئادەمدەك ياشاش ھوقۇقىغا ئىگە ئىدى، ئۇلار دۇنياغا شۇنىڭ ئۈچۈن كەلگەنىدى. بىراق، بۇ كىشىلەر مانا مۇشۇنداق، ئۆلۈم بىلەن ھاياتنىڭ ئارىلىقىدا، گال قىڭراقتا غىردالغان كالىلاردەك ياشايتتى. دېمەك، قارا كېزىك - ۋابا باسقان بۇ سەھرادا، مانا مۇنداق بىر تال قىممەتلىك گۈلمۇ ئۆسكەنمىكەن - دە! ئاشۇ كىشىلەرنى كۆرۈپ، ھاياتقا، مۇشۇ زېمىننىڭ گۈمىدىسىز، چەكسىز ئازاب بىلەن قارايدىغان بولۇپ قالغان يۈسۈپ بۇ زېمىندە مۇنداقمۇ جاننىڭ بارلىقىنى كۆرۈپ، ھەيران قالدى. ئۇ دائىم: «ۋاي پېشانىسى شورلۇق، ھەممە يېرىنى كۆڭۈلسىزلىك، بەختسىزلىك باسقان زېمىنىم، ئەمدى ساڭا كەلمىگەن مۇشۇ قارا كېزىك قالغانىدى؟» دەپ



ئويلايتتى. مانا ئەمدى ئاشۇنچىۋالا بەختسىزلىك ئىچىدە بەخت،
ئۈمىدسىزلىك ئىچىدە ئۈمىد بار ئىكەن - دە! يۈسۈپنىڭ قەلبى
خوشاللىق بىلەن لىق تولدى.

— قىزچاق ئىسمىڭىز نېمە؟

— سارەم! — دەپ جاۋاب بەردى قىز سەل قىزىرىپ، ئەمما
ئۇ ئۆزىگە تۇغۇلۇپ چوڭ بولغاندىن بېرى تۇنجى قېتىم مۇنداق
ئىللىق مۇئامىلە قىلغۇچىغا ھەيرانلىق بىلەن قىزىقىپ تىكىلدى.
— ئىسمىڭىزمۇ ئۆزىڭىزگە ئوخشاش چىرايلىق ئىكەن! —
دېدى يۈسۈپ سارەمگە كۆزىنى مەت قىلماستىن قاراپ. سارەم
يەرگە قارىۋالدى. ئۇنىڭغىچە، ئۆيگە چوڭى سەككىز - توققۇزلار -
دا، كىچىكى ئۈچ - تۆت ياشلاردا بىر قىز، ئىككى ئوغۇل كىرىپ
كەلدى. بالىلارنىڭ ھەممىسى يالنىڭچ بولۇپ، بەدەنلىرى ئاپتاپتا
كۆيۈپ، يۈز تېرىلىرى سويۇلۇپ پوستەك بولۇپ قالغانىدى.
بالىلار شۇنچىلىك ئورۇق ھەم ئاجىز ئىدىكى، بىر نەرسىگە سەل
پۇتلاشسىلا، يىقىلىپ كېتىدىغاندەك كۆرۈنەتتى. سارەم بالىلارنى
قوغلىماقچى بولۇۋىدى، يۈسۈپ توسۇپ قويدى.

— ئاتا - ئانىڭىزنىڭ ئىسمى نېمە؟ — شۇئان قىزنىڭ
چىرايىدىكى خىجىللىق قايغۇلۇق تۈسكە ئالماشتى.

— مېنىڭ ئاتا - ئاتام يوق، تاغامنىڭ ئالدىدا تۇرۇۋاتمەن.
— تاغىڭىزنىڭ ئىسمىچۇ؟

— بارات خالقۇش، — قىز تاغىسىنىڭ ئىسمىنى ناھايىتى
تەسلىكتە ئاغزىدىن چىقاردى، ئۇنىڭغا تاغىسىنىڭ ئىسمىنى ئاغ-
زىدىن چىقىرىش ناھايىتى تەس كەلدى. ئۇنىڭ چىرايى بىر
تاتىرىپ، بىر قىزىرىپ تۇراتتى. ئۇنىڭ كەينىدىلا، كۆزلىرىنى
مۆلدۈرلىتىپ تۇرغان بالىلار قاسماق باسقان قاپقارا قوللىرىنى
ئاغزىغا سېلىپ، ھەرخىل شەكىلدە تۇرۇشاتتى. ئۇلارنىڭ ئاغزى-
دىن شالى قۇيۇلۇپ تۇرىدۇ. يۈسۈپ قىزنىڭ ئاتا - ئانىسىنىڭ،
تاغىسىنىڭ ئىسمىنى تىلغا ئېلىشتا، ئىزا - نومۇس ئىچىدە

ناھايىتى ئازابلىنىۋاتقانلىقىنى دەرھال سەزدى. چۈنكى، ئۇ زاماندا، پومبىشچىك، باي دېھقان دېگەن بۇ ئىسىملار شۇنچىلىك قورقۇنچلۇق ئىدىكى، بۇ ئىسىمنى شۇ نامغا مەنسۇپ كىشىلەر ئۈچۈن ھەر قېتىم ئاڭلاش يۈرىكىنى بىر قېتىم چايان چاققانغا باراۋەر بولاتتى. «ئەي پومبىشچىك!» دېگەن بىر چاقىرىش ئاڭلانسا، بۇ يەردىكى ھەربىر دەرەخ، قومۇش، قۇملۇق، سازلىق، زەيلىك كۆللەر، ھەتتا ھەربىر جانئۇرغىچە ئۇنىڭغا چەكسىز نەپرەت بىلەن قاراۋاتقانداك تۇيۇلاتتى. «كىمنىڭ بالىسى؟ پالانى پومبىشچىكنىڭ! ئەي ئىتنىڭ كۈچۈكى! . . .» دېگەن سۆزلەر، چەكسىز نەپرەت بىلەن قاراشلار، مانا بۇلار سىياسىي ئىقتىساد-تىن قىلچە خەۋەرسىز سەبىي بالىلار ئۈچۈن نەچچە ھەسسەلەپ ئازاب ئىدى. «ئاتا. . . ئانا. . . سەن نېمىشقا پومبىشچىك؟ مېنى ھەممە بالىلار ئۇردى، تىللىدى. مېنى ئارىسىغا قوشمىدى. مەك-تەپتە مېنى ھەممىسى تىللايدۇ، ئورۇندۇقتا ھېچقايسىسى مەن بىلەن ئولتۇرغىلى ئۇنمايدۇ. مېنى خام كېسەكتە ئولتۇرغۇزدى، مېنى كىچىك پومبىشچىك دەپ پىپەن قىلدى، (شەرق قىر-زاردى، ناخشىسىنى ئوقۇغاندا، مېنى ئارىسىدىن چىقىرىۋەتتى. ھەممە بالىلارنىڭ ئاتىسى كەمبەغەل دېھقانكەن، سەن نېمىشقا پومبىشچىك بولۇپ قالغان؟ پومبىشچىك دېگەن ئادەمنىڭ قېنىنى شورايدىغان پارازىت دەيدۇ. سەن ھەممە ئادەمنىڭ قېنىنى ئىچىپ-تىكەنسەن. قاننىمۇ ئىچكىلى بولامدۇ؟ بالىلار مېنى كىچىك پومبىشچىكنى يوقىتايلى! دەپ، قۇرۇپ قالغان كالا تېزىكى بىلەن چالما - تېزەك قىلغانىدى، قانغا بويىلىپ كەتتىم. قان تاتلىقىمدا دۇر؟ ئاتام ئىچىپتىكەن، مەنمۇ ئىچىپ باقاي دەپ ئىچسەم، ناھايىتى تۈزلۈك، قاڭشىق ئىكەن. . . مېنى توپ ئويناشقا، پىئوئېرلىققا قوشمايدۇ، سەن پومبىشچىك بولماي، كەمبەغەل بولغىنا ئاتا! بولمىسا مەكتەپكە بارمايمەن. . .» مانا بۇ نارەسىدە پومبىشچىكلارنىڭ مۇشۇ ئىسىمدىن تارتىۋاتقان ئازابلىرى! يۈسۈپ

يېزىغا كېلىشىگە، يېزا باشلىقى ئەڭ ئاۋۋال پومېشچىكلارنى چاقىرتىپ كېلىپ، باشلىرىدىكى بۆكلەرنى ئېلىۋېتىپ، قىزىق قۇم ئۈستىگە يۈكۈندۈرۈپ ئولتۇرغۇزۇپ قويۇپ، ئۇلارنى يۈسۈپ كە بىر - بىرلەپ تونۇشتۇرغانىدى. «مانا بۇلار بىزنىڭ يېزىدىكى كەمبەغەل دېھقان، تۆۋەن ئوتتۇرا دېھقانلارنىڭ ئەڭ ئەشەددىي دۈشمىنى، پرولېتارىيات دىكتارىسىنىڭ پولات مۇشتى ئاستىدا ئىشلەيدىغان پومېشچىك ئۇنسۇرلار. . . بۇلار ئىنتايىن ياۋۇز، قەبىھ، ھىلىگەرلەر. . . بۇلارنى ھازىر ئوبدان تونۇۋېلىڭ ۋە بۇلارغا قەتئىي يېقىنلاشماڭ! ئالدام خالتىسىغا چۈشۈپ كەتسىڭىز بولمايدۇ، قاتتىق ھەزەر ئەيلەڭ. خۇدايا توۋا، ئىتتىرىۋەتكەننى ئىت يېمەپتۇ، دېگەندەك، بىزنىڭ شۇنچىۋالا كەمبەغەل دېھقان، تۆۋەن ئوتتۇرا دېھقانلىرىمىزغا چاپلىشىپ، ئۇلارنى ئۈجمە تۆككەندەك قېقىۋەتكەن بۇ قارا كېزىك، بۇ ئاپەتنىڭ بۇ ئۇنسۇرلارنىڭ ھېچقايسىسىغا تەگمىگىنىنى كۆرمەيسىز؟ بۇنىڭغا مەن ھەيران! بۇ كېسەل ياكى ماۋۇ نېمىلەرگە، ياكى ئۇلارنىڭ كۈچۈكلىرىگە تەگمىدى، ساق يۈرىدۇ. بۇ ئەبلەخلەر ھازىر ئەترەتلىرىمىزنىڭ ئاساسلىق ئەمگەك كۈچلىرى بولۇپ قالدى. سىنىپىي كۈرەش ئىنتايىن كەسكىن، ھە؟ بۇلارمۇ مۇبادا قارا كېزىك بىلەن يېقىلىپ قالسا، داۋالماڭ، ئۇلارنى داۋالاشقا بولمايدۇ.» گەپ بۇ يەرگە كەلگەندە، يۈسۈپ بۇ ئاغزى بىر ئېچىلسا توختىمايدىغان يېزا باشلىقىنىڭ سۆزىنى بۆلۈۋەتتى: «بولدى، ھەممىنى تونۇۋالدىم، لېكىن، دوختۇرنىڭ ۋەزىپىسى كېسەلنى داۋالاپ، ئادەمنى قۇتۇلدۇرۇش. ماڭا سىنىپىي كۈرەش دەرسىنى ئۆتۈۋەرمەيسىڭىزمۇ بىلىمەن. مېنىڭ ۋەزىپەم - مەيلى ئۇ قانداق تەركىبىدىكى ئادەم بولسۇن، كېسەللا بولىدىكەن، داۋالاش. بۇ پارتىيىدىمىزنىڭ سىياسىتى. سىز ئاساسلىق ئەمگەك كۈچىمىز مۇشۇلار، دەيسىز. بۇلار ئۆلسە، ئەمگەكنى كىم قىلىدۇ؟ ناننى كىم تاپىدۇ؟ ئىلاجى بار بۇلار ئۆلمىسۇن، ئىشلىمىسۇن» دېدى يۈسۈپ.

يېزا باشلىقى ئاغزىنى كاماردەك ئاچقانچە، ھاڭۋېقىپ قاراپلا قالدى: «سېنىپى كۈرەش ئېڭى ناچار بىر دوختۇركىنا ماۋۇ؟» دېدى ئىچىدە. شۇ چاغدا، قىزىق قۇم تىزلىرىنى كۆيدۈرۈپ، ھالىنى قويماي، كالىپۇكلىرىنى چىڭ چىشلەپ ئولتۇرغان، باشلىرى مىس قازاننىڭ تۈۋىدەك قارا پارقىرايدىغان ئەرلەر، چاچلىرى پاختىيىپ سېرىق قۇيرۇقنىڭ چاڭگىسىدەك بولۇپ كەتكەن ئاياللار يەردىن باشلىرىنى كۆتۈرۈشۈپ، ھارغىن چىرايىدا نۇرسىزلانغان چوڭقۇر كۆزلىرى بىلەن، ئۇنىڭغا شەپقەت تىلىگەندەك تىكىلىپ قاراشتى. شۇئان، يېزا باشلىقى: «كۆردىڭىزمۇ بۇلارنى! سەللا پۇرسەت بولسا، ئېشىكى تۆت چىشلىق بولۇشىدۇ، باش كۆتۈرىدۇ، ئۇلۇغ پىرولېتارىيات دىكتاتورىسىنى ئاغدۇرغىلى ئۇرۇنىدۇ» دەپ، يەنە ئەۋزەيلەپلا كەتتى. ئەنە شۇلار ئىچىدىكى ۋىجىككىنە كەلگەن، قويۇق قارا ساقاللىق بىر كىشىنى يېزا باشلىقى: «ماۋۇ بارات خالقۇش، بۇنىڭ ئاكىسى جىنايتىدىن قورقۇپ ئۆزىنى ئۆلتۈرۈۋالغان، ئۆلمىگەن بولسا، ياقۇپ جىڭ-جاڭ، خاتىپ مىرابلار قاتارىدا ئېتىلاتتى» دېدى.

— سىزمۇ كەمبەغەل دېھقانما؟ — دەپ كۆزلىرىدىن تاراملاپ ياش ئاقتۇرغان ھالدا سورىدى سارەم. يۈسۈپ جاۋاب بەرمەستىن، ئۇنىڭغا ئۇنىسىز قاراپ تۇرۇپ قالدى. شۇ چاغدا، ئاۋۇ قارىشىپ تۇرغان بالىلار «قورسىقىم ئاچتى» دەپ كەينىنى — كەينىدىن غەلۋە قىلغىلى تۇردى.

— ماڭ يۈگۈر، غورا پۇتاپ يە، — دېدى سارەم.

— قورساقنى ئاغرىتىدىكەن... نان... نان... —

سارەم قىزىرىپ يۈسۈپكە قاراپ كۈلۈمسىردى، ئەمما بالىلارغا غەزەپ بىلەن ھومايدى.

— مېنىڭ دورا سومكام قېنى؟ — دەپ سورىدى يۈسۈپ.

سارەم ئۇنىڭ دورا سومكىسىنى ئەكىلىپ بەردى، يۈسۈپ

ئۇنىڭ ئاغزىنى ئاچتى، بىرنەچچە دورا بوتۇلكىلىرى چېقىلىپ،



دورلار چېچىلىپ كېتىپتۇ. ئىسپىرت شېشىسىگە دەپ كېتىپ،
ئازراق تۆكۈلۈپتۇ، ئۇ، سومكىنىڭ يان تەرىپىدىكى بىر يانچۇقىدىن
دىن گېزىتكە ئورالغان سېرىق قوناقنىڭ زاغرىسىدىن بىرنى
چىقاردى. بۇ يۈسۈپنىڭ چۈشلۈك نورمىسى ئىدى. بالىلارنىڭ
كۆزلىرى خۇشاللىقتىن پارقىراپ كەتتى.

— ياق، ئۇنى بەرمەڭ! . . . — دېدى سارەم دەرھال.
— بىلىمەن، ئۈچ كۈندىن بۇيان، ئەترەتنىڭ ئوزۇقلۇقى
ئۈزۈلۈپ قېلىپ، كوممۇنا ئاشخانىسىدىن كەمبەغەل دېھقانلارغا
ئىككى ۋاقلىق تاماق بېرىۋاتىدۇ، پومېشچىكلارغا بولسا بىر ۋاق-
لىقىلا. . . — دېدى يۈسۈپ.

— بۈگۈن بەرمىدى. . . بۈگۈن يەتمىدى دەپ بەرمىدى، —
دېدى چوڭ ئوغۇل قولدىكى زاغرا پارچىسىنىڭ بىر تال ئۇۋىقىدا.
نىمۇ يەرگە چۈشۈرمەسلىك ئۈچۈن ناننى چاڭگاللاپ يەپ تۇرۇپ.
شۇ چاغدا، سىرتتىن قارا بويناق قاتتىق قاۋاپ، بىرمۇنچە ئادەم-
لەرنىڭ: «ئۇنداقچى پومېشچىك، بۇنداقچى پومېشچىك» دەپ
تىللىغان ئاۋازى ئاڭلاندى. «پاك!» قىلغان ئاۋاز بىلەن تەڭ،
قاتتىق قاۋاۋانغان ئىت نالە - پەرياد قىلىپ، ھۇۋلاپ غىغشىپ
كەتتى. يەنە بىر پاي ئوق ئېتىلدى. ئىت جىمىقتى. سارەمنىڭ چىرايى
تاتىرىپ، شۇنداق دەھشەتلىك تۈسكە كىردىكى، ئۇنىڭغا قارىغان ئادەم
يىغلاپ تاشلىشى مۇمكىن ئىدى. ئۇ بىردىنلا يۈسۈپنىڭ ئالدىغا تىزلاندى:
— ئوبدان ئاكا، سىز مېنى قۇتۇلدۇرۇۋېلىڭ! ئۇلار تاغام
بىلەن يەڭگەمنى بىر ھەپتىدىن بۇيان كېچە - كۈندۈز ئېتىز
بېشىدىن ئۆيگە كەلتۈرمەيۋاتىدۇ، مېنى بەك ئۇرۇشىدۇ. . . بەك
ئۇرۇشىدۇ. . . مەن. . . مەن. . . مۇشۇ قېتىم تاياق يېسەم،
ئورنۇمدىن تۇرالماي ئۆلۈپ كېتىشىم مۇمكىن. . . ئىمتىنى چىڭ
باغلىمىدىڭ دەپ، چوقۇم مېنى بەك ئۇرىدۇ.

— سارەم، ئورنىڭىزدىن تۇرۇڭ. . .

— نېمە دەۋاتىسىز دوختۇر، — رازاق ھېكىمنىڭ سوئالى
يۈسۈپنى ئېسىگە كەلتۈردى. ئۆزىنىڭ بۇ ھالىدىن خىجىل بولغان
يۈسۈپ غەمكىن كۈلۈمسىرەپ:

— ھېچ نەرسە دېمىگەندەك قىلىمەن، — دېدى.

— سارەم ئورنىڭىزدىن تۇرۇڭ. . . دەپ ناھايىتى ئەندىكىپ
كەتتىڭىز. ئۇ مۇشۇ بىپايان قومۇشلۇق ئارىسىدا كۆزىڭىزگە
كۆرۈنۈۋاتامدۇ؟

— ئاۋۇ كۆرۈنگەن ئەسكى تام ئۇنىڭ بۇرۇنقى جايى ئىدى، —
دېدى يۈسۈپ.

— ھە. . . شۇڭا بەك قارايتىكەنسىز — دە! بارغۇڭىز
كېلىۋاتامدۇ يا؟
— ھەئە.

— ھازىر يۈرۈشىمىز جىددىي، ئەگەر ئۇرۇشتا شېھىت
بولماي، غەلبە بىلەن قايتىپ كەلسەك، ئۆتەر يولىمىزدا كىرىپ
ئۆتەرمىز، — دېدى رازاق ھېكىم. بىراق، رازاق ھېكىمنىڭ
دېگىنى پەقەت ئاشۇ بىر ئېغىزنىڭ شور توپىلىق يولى، ئاشۇ يول
بويىدىكى چەكسىز كەتكەن سازلىق، قومۇشلۇق دۆڭلەر ئارىسىدا
دىكى پەقەت بىر قېتىملىق تىلەك ساداسى بولدى، خالاس.
يۈسۈپ ئاشۇ زولقۇمغا بىر كەتكىنىچە، ئىككىچىلەپ قايتىپ
كەلمىدى. ئۇ، شۇ قېتىملىق توپىلاڭ تارىخىدىكى مەشھۇر ئۇ-
رۇشنىڭ ئەڭ بەختسىز قۇربانى بولۇپ، ئاستىدىكى قارا جەدە
ئېتى بىلەن، ئاشۇ چەكسىز قۇملۇقتا مەڭگۈلۈك ماكان تۇتۇپ،
قەبرىسىز قالدى. . . ئۇنىڭ پۈتۈن ئارزۇ — ئارمانلىرى، دەرد —
ھەسرەتلىرىنى ئاشۇ بىپايان قۇملۇق ئۆزىنىڭ شۇنچىۋالا كەڭ
قۇچىقىغا سىغدۇرۇپ كەتتى. . . دەشەتلىك بورانلار ئۇنى يې-
پىنچىسىز قالمىسۇن دەپ، قۇملارنى كۆچۈرۈپ كېلىپ، ئۇنىڭ
ئۈستىگە ئېگىز قىلىپ تىكلىدى. ئۇنىڭ ئۆلۈمىنى كىشىلەر
ئانچە بىلىپ كەتمىدى. كىشىلەر ئۇنى پەقەت: «تۈرمىدىن چى-

قىپ، ئۇزۇنغا قالماي يوقىلىپ كەتتى» دېيىشىدۇ. كېيىنچە بولسا، ئۈنمۇ دېيىشمەيدىغان بولۇشتى. دېمەك ئۇ ئۇنتۇلۇپ كەتتى. ئۇنىڭ سەپداشلىرىنىڭ تەقدىرى ئۇنىڭدىن پەرقسىز بولدى. قولغا ئېلىندى، ئېتىلدى، تۈگىدى... بۇ كۈنلەردە ئامەتلىك بولغان نۇردۇنلار تەرەپ قولىدىكى قوراللىرىنى ھۆكۈمەتكە تاپشۇرۇپلا قۇتۇلدى. ئۇلار ھېچقانداق دەخلىسىزلا ئۆز ئورنىغا قايتىپ، غەلبە شادلىقى ئىچىدە خىزمەت قىلدى. نۇردۇنمۇ ئەلۋەتتە خوجايىنلىق ئورنىغا كەلدى، ئۇنىڭدا ھېچقانداق بەختسىزلىكنىڭ دېغى قالمايدى، پەقەت زولۇقۇم ئۇرۇشىدا ئوڭ قۇلىقىدىن ئايرىلىپ قېلىپ، كىشىلەر ئارىسىدا «نۇردۇن چوناق» دېگەن نامى قالدى. ئۇ، ئۇرۇشتىن بىكار بولۇپ، قولىنى يۇيۇپ، مەنسەپ ئۈستىلىگە كەلگەندە، سارەم ئاللىقاچان قارا تۈپ-راققا كىرگەنىدى. نۇردۇن چوناق بۇ يەردە مەنسەپ ئۈستىلىگە ئولتۇرا - ئولتۇرمايلا، ۋىلايەتتە قايسىبىر باشقارمىغا مۇئاۋىن باشلىق بولۇپ تەيىنلىنىپ كەتتى. خەق ياقىسىنى تۇتقانچە قالدى... شۇنداق قىلىپ، ئۇنىڭ بۇ قەدىمىي دىياردىن ئىزى ئۆچتى.

باب V

1

تورغاي چۇچۇلاپ، چالا ئۇيقۇلۇق بولغان مەزگىل. ئۇپۇقتا ئاقۇچ تۇمانلار پەيدا بولۇپ، يۇلتۇزلار ناھايىتى نۇرلانغانىدى. باش كۈزدە شەبنەم چۈشۈپ، شور توپىلىق يولنىڭ ئۈستىنى چاڭ كۆتۈرۈلمىگۈدەك ھالدا نەمدىگەندى. يولدا، پاكارغىنا بىر ئايدى. غى يېنىك ئېشەك مىنىۋالغان سېلىمىخان قۇچىقىدا نەفسەنى تۇتقان ھالدا، پات - پات تىللاپ ماڭاتتى. ئۇ، باش - كۆزنى كونا، ئوڭۇپ كەتكەن چاقماق يوللۇق يىپ ياغلىق بىلەن چىڭ ئورنىۋالغان، ئاغزىنىمۇ ياغلىقنىڭ بىر ئۇچى بىلەن چىڭنىۋالغانىدى. قۇچىقىدا بولسا، ئون بىر ياشلىق نەفسە پۇشۇلداپ ئۇخلىدى. ماقتا. ئېشەكنىڭ پاقالچاقلىرى شەبنەمدىن ھۆل بولۇپ، پۈتۈندى. لەي لاي بولۇپ كەتكەن، ئەتراپتىن كۈز شامىلىدا شىلدىرىلغان قومۇشنىڭ ئاۋازى، ئاندىن ئۇششاق بالىلار ئۇچۇرغان قەغەز قارىلغاچتەك، بىر كۆتۈرۈلۈپ، بىر لەيلەپ، سايرىشىپ يۈرگەن تورغايلىرىنىڭ ئاۋازى، يىراقلاردىن ئىتتىنىڭ ئۇيقۇلۇق قاۋىشى ئاڭلىنىدۇ. قومۇشلۇق دۆڭ ئارىسىدىن ئېچىرىلغان تۈلكىنىڭ ھۇۋىلىغان ئاۋازى كېلىدۇ. سېلىمىخان تۈنۈگۈن كەچ نامازشام مەزگىلى بىلەن، بىر يېقىن دېھقان تۇغقىنىنىڭ مۇشۇ ئېشىكىنى سوراپ ئېلىپ ناھىيىدىن يولغا چىققانىدى. ئۇ چوڭ يول بىلەن ماڭماي، يانتاقتىنلا ئۇدۇل چاپقۇل ئارقىلىق جىرىڭلىمىنىڭ چىغىر يولى بىلەن چىققانىدى. بىر خىل كۈچ كېچىچە ئۇنىڭ كۆزىگە ھېچ نەرسىنى كۆرۈندۈرمىگەن، ھېچ نەرسىدىن قورقمايدى.

خان، ئالدىغا ئېلىۋالغان نەفسەنى باغرىغا چىڭ بېسىپ، شۇنچە قورقۇنچلۇق قومۇشلۇقلار، دۆڭلەرنى كېسىپ بېشىۋەرگەن، قولىدىكى يۇلغۇن زىخى بىلەن ئېشەكنى تولا زىخلاپ، ئۇچىنى يېغىر قىلىۋەتكەندى. مانا تاڭغا يېقىن، ئۇ بىر ئېغىزغا ئېتىپ كەلدى. ئۇ قومۇشلۇق دۆڭلەر ئارىسىغا تارقاق جايلاشقان پومزەك پومزەك ئۆيلەرنىڭ قايسىسىغا بېرىشنى بىلەلمەي تۇرۇپ قالدى. ئۇ يۇق خېلىلا سۈزۈلگەن بولسىمۇ، ئۆيلەر يەنىلا قارىيىپ كۆرۈنەتتى. يىراقتىن ئاقۇچ كۆرۈنىدىغان، شەرقىي جەنۇبتىن سوزۇلغان، تۆگە لوكسىدەك قۇملار كۈل رەڭ تۈستە كۆرۈنەتتى. سېلىمخاننى بىردىنلا سۈر باستى. قومۇشلار شامالدا شىلدىرلىدىغاندىن باشقا يەنە، قانداقتۇر بىر، ئاڭلىنىشقا مۇشۇ تەرەپتىن، يەنە بىر ئاڭلىنىشقا ئالدى تەرەپتىن، يەنە بىر تىڭشىسا، ئارقا تەرەپتىن ئاياغ تاۋۇشى كېلىۋاتقاندەك، شىلدىرلىغان ئاۋاز كېلەتتى. خۇددى قومۇشلۇق ئارىسىدىن نۇرغۇنلىغان ئاياغ تاۋۇشى كېلىۋاتقاندەك بىلىنىدۇ. سېلىمخاننى قاتتىق سۈر بېسىپ، پۈتۈن ئەزاسىدىن تەر چىقىپ، گەدىنىدىن سۇس ھور كۆتۈرۈۋالۇشكە باشلىدى. ھېلىلا قومۇشلۇقتىن بىرى ئېتىلىپ چىقىپ، ئۇنى بوغۇزلىۋېتىدىغاندەك، يۈرىكى ئاغزىغا قاپلىشىپ، زۇۋان سۈرەلمەي قېتىپ قالدى. ئۇزۇن يول بېسىپ ھارغان، تەر باسقان ئېشەكمۇ جىممىدە تۇراتتى، ئۇنىڭ پات - پات ئۇياق - بۇياق لىكىلىدىتىپ قويدىغان سالپىيىپ كەتكەن لادۇر قولىقىدىكى كەينىدىن ھور كۆتۈرۈلەتتى. سېلىمخان قورقۇنچتىن نەفسەنى چىڭ قۇچاقلىۋالدى. كۆڭلىدە بولسا، مۇشۇ قومۇشلۇقتىن سەكرەپ چىقىپ ئۆزىنى بۇلايدىغان بۇلاڭچىغا يالۋۇرىدىغان گەپلەرنى تەييارلىدى: «ئوبدان ئۈكەم، مەن ياشىتىپ قالغان ئايالىمەن، مەندە ھېچنەرسە يوق. مانا مۇشۇ قوتۇر ئېشەك، ماۋۇ نارەسىدە قىز، باشقا ھېچنەرسە يوق، ماڭا رەھىم قىل! بۇ يېتىم قىزنىڭ ئاتىسى توپلانغاندا ئۆلۈپ كەتكەن، ئانىسىمۇ شۇنداق.

بۇنى مۇشۇ يەردىكى چوڭ ئاتىسى — بازىر خالىغۇشقا ئاپتۇرۇپ بەرگىلى ئەكەلگەندىم، ماڭا رەھىم قىل. ئۇچامدىكى كىيىمىم — مۇ كونا، جۇلۇقى چىقىپ كەتكەن، ئىشلەتمەيسەن. مەن ساڭا ئاتا — ئاناڭنىڭ ھەق ھۆرمىتى ئۈچۈن دۇئا قىلاي. . . » ئۇپۇق سۈزۈلدى، قۇملارنىڭ چوققىلىرى ئاقاردى، ئەتراپقا ئاقچىلىق يېپىلدى، خورازلار بەس — بەستە چىلاشقا باشلىدى. بامداتقا قوپقان كىشىلەرنىڭ ئىشىكلىرىنىڭ غىچىرلاپ يېپىلغان ئاۋازى، كىشىلەرنىڭ يۆتەل ئاۋازى ئاڭلىنىشقا باشلىدى. قارىيىپ كۆرۈۋىدىغان خام كېسەك پاكار ئۆيلەرنىڭ ئەتراپىدىكى تېرەك، جىگدە، سۆگەتلەرنىڭ غوللىرى ئېنىق كۆرۈنۈشكە، ئۇ يەر — بۇ يەردىن پىلدىرىلغان چىراغ يورۇقى كۆرۈنۈشكە باشلىدى. سېلىمىخان قاتتىق ئوڭلاپ، بارغانچە جالاقلاپ تىترەشكە باشلىدى. ئۇنىڭ ئۈستىۋېشى پۈتۈنلەي شەبنەمدىن ھۆل بولۇپ كەتكەندى. يول بويىغا دۆۋىلەنگەن قىغدىن، ھور بىلەن بىرگە قىغ پۇرىقى كېلىدۇ. ئاۋۇ قۇملۇقنىڭ سازلىققا تۇتىشىدىغان تەرىپىدىكى بىر پارچە قوناقلىقتا، ئاق قۇشقاچلار جاۋىلداشقا باشلىدى. ئۇپۇق ئەمدى ئوتقاشتەك قىزاردى، ئۇپۇققا باغلانغان بىرقانچە قارا بۇلۇت قىزارغانىدى. قومۇش پۆپۈكلىرىدىكى، دەرەخ، تېرەك، جىگدە يوپۇرماقلىرىدىكى شەبنەم تامچىلىرى پارقىراشقا باشلىدى.

قۇملۇق ئارىسىدىكى بۇرۇلۇشتىن، كەينى — كەينىدىن خىننىيادىن^① چىققان ئوتۇنچىلارنىڭ ھارۋىسى چىقىپ كەلدى. ئالدىدىكى ھارۋىدا، كالا بىلەن ئېشەك يانداپ قوشۇلغان بولۇپ، ھارۋىكەش ئاق تۇمىقىنى بايتال كۈتى قىلىپ قىستۇرۇۋالغان،

① خىننىيا — تەكلىماكاننىڭ ئەڭ چوڭ توغراقلىقىنىڭ بىرى بولۇپ، بۇ مارالبېشى بىلەن مەكىتنىڭ ئاساسلىق يېقىلغۇ بازىسى — ئاپتۇر.

ھارغان بولسىمۇ، «بايان» غا توۋلاپ كەلمەكتە ئىدى. سېلىمىدە
 خان يولىنىڭ ئوتتۇرىسىدىلا تۇرۇپ قالغىنىدىن خىجىل بولۇپ،
 ئويلىنىپ تۇرماستىنلا، شەرقتىكى چوڭ چىغىر يولىغا ئېشىكىنى
 ھەيدىدى. ئۇ ئېشەكنى بىرقانچىنى ئۇرغان بولسىمۇ، ماڭغىنىدى
 يېغىرىغا بىر زىخلىۋىدى، ھارغىن ئېشەك سالپاڭ قۇلىقىنى بىر
 سىلكىپ پۇرقىرىتىپ، ھالسىز بىر ھاللىز ئېتىپ^①، ئىتتىك
 ماڭدى. قومۇشلۇق، سازلىق بوزدۆڭ، قۇملۇق يوللار ئەنە شۇنداق
 داق ئۆزگىرىپ ماڭىدۇ. بۇ چىغىر يول خېلى ئۇزۇنغا سوزۇل-
 دى، سېلىمىخان ئالاھەزەل بىر ئاش پىشىم ماڭغاندىن كېيىن،
 يەنە بىر پارچە قومۇشلۇققا چىقتى. يەنە بىر ئاز ماڭغاندىن كې-
 يىن، بىر دۆڭدىن ئۆتۈشىگىلا، ئەتراپىنى پۈتۈنلەي توغراق
 ئورمانلىقى قاپلىغان بىر مەھەللىگە كەلدى. ئۆي ئەتراپىدا،
 خەندەكلەپ بېسىۋەتكەن پىچان دۆۋىسى، ھەربىر پىچان دۆۋىسى
 يېنىدا بىردىن ئىت باغلاقلىق تۇراتتى. ئىتلار سېلىمىخاننى كۆ-
 رۇش بىلەنلا، يەۋىتىدىغاندەك، بەس - بەستە زەنجىرلىرىنى تار-
 تىپ قاۋاشقا باشلىدى. بۇ ئىتلارنىڭ ئەپتىدىن شۇنچىلىك ياۋايد-
 لىق ھەم غالجىرلىق چىقىپ تۇراتتى. سېلىمىخان قورقۇپ كې-
 تىپ، ئېشەكتىن يىقىلىپ چۈشكىلى تاس قالدى. نەفسە ئۇيقۇ-
 دىن ئويغىنىپ، قورقۇش، ھەيرانلىق بىلەن ئەتراپىغا قارىدى.
 ئۇلار تۇرغان يولىنىڭ بويىدىلا بىر كىچىك كۆل بولۇپ، كۆلدە
 قارا قومۇش ھەم جامكا ئۆسكەن، كۆلدىن بىر خىل سېسىق
 پۇراق كېلەتتى، كۆل سۈيى سۈزۈك ئىدى. ئەمما، يىغىنە ئۈچ-
 دەك ئۇششاق ھاشاراتلار ئۈزۈپ يۈرەتتى. ئالتە - يەتتە ياشلاردىكى،
 قىپپالغاچ، بەدەنلىرى قېرى جىگدىنىڭ غولىدەك قارا بىر ئو-
 غۇل بالا يۈگۈرۈپ چىقتى - دە، ئۇلارغا كۆزىنىڭ چاپقىنى

① ھاللىز ئېتىپ - مەكىت شۇبىسىدە چىچاڭشىش، سەكرەش
 مەنىسىدە - ئاپتور.

ئادالغاچ، قاراپ تۇردى، بالىنىڭ چىرايىدىن بىر خىل ياۋايىلىق چىقىپ تۇراتتى. سېلىمخان بېشىدىكى ياغلىقنى ئېلىپ، يۈز - كۆز - لىرىنى ئېچىپ، ياغلىقنى قايتىلاپ ئېتىكىدىن چىگكەندىن كېيىن، بالغا دوختۇرغا خاس يۇمشاق كۈلكىسى بىلەن قاراپ: — ئوغلۇم، ئۆيدە ئاتا - ئانىڭىز بارمۇ؟ — دەپ سورىدى. بالا كۆزىنىڭ پاختىسىنى چىقىرىپ، بىر ئالىيىپ قويدى - دە، قومۇشلىرى ئورۇۋېتىلگەن دوڭدە، داڭقاندىك چۈشكەن يوغان ئاق شەبەنەم كاۋىسى يېنىغىلا ئولتۇرۇپ، سېلىمخانغا ئالدىنى قىلغان ھالدا، تەرەت قىلغىلى تۇردى.

— بالام، ئۆيدە ئاتا - ئانىڭىز بارمۇ؟

بالا يەنە جاۋاب بەرمىدى. ئۇ ھەدەپ كۆزىنى ئوۋىلىغاچ، ئىنجىقلايتتى. ئىتلار توختىماستىن زەنجىر تارتىپ قاۋىشىۋەردى. ئۇلار ئېغىزلىرىدىن كۆپۈك چاچرىتىپ قاۋايتتى. مەھەللىنىڭ ئالدى قىبلە تەرەپتە بولغاچقا، ھېچبىر ئۆيىنىڭ ئىشىكىنى كۆرگىلى بولمايتتى. سېلىمخان ياندىكى بىر يالغۇز ئاياغ چىغىر يول بىلەن ئايلىنىپ، مەھەللىنىڭ ئالدىغا بارماقچى بولۇپ تۇرۇۋىدى، يان تەرەپتىكى توغراقلىقتىن ئايالنىڭ ئاۋازى ئاڭلىنىپ قالدى:

— ھۇ، ئۆلگۈر قوتۇرلار! زۇۋانغا بالا تەگدى، بىر كېچىدە دىلا زۇۋاننىڭ تۇتۇلۇشۇپ، ھەممىڭ ئۆلسەڭغۇ قۇتۇلاتتىم، قۇلاق - مېڭەمنى ئايلاندۇرۇپ، بېشىمدا تۈگمەن چۆرگىلىتىدۇيا! خۇددى... ئۇزۇن چېكىت گۈللۈك ئاق چىت كۆڭلەك، قىزىل شەبەدە - زە تامبال كىيگەن بىر چوكان ئۇچىسىغا داستىخان سېلىپ، بىر قاپاقنى كۆتۈرگەن ھالدا چىقىپ كەلدى. ئۇ سېلىمخاننى كۆرۈش بىلەنلا، كۆڭلىكىنىڭ ئىزمىسى ئېتىلىمگەن ياقىسىدىن كۆرۈنۈپلا قالغان كۆكسىنى يوشۇردى، ئاندىن ئاستا سېلىمخاننىڭ ئالدىغا كېلىپ سالاملاشتى ھەم قاپاقنى ئۆشنىسىدىن ئېلىپ يەرگە قويدى:

— ھە، بۇ كاساپەتلەر زە، بايانىڭ بۇ يېرى سىلەرگە قاۋاپتىكەن - دە!
بىر كىمنى ئىزدەپ كەلگەنما؟

— ھە، سىڭلىم، بىلىمگەن يەرنىڭ ئوي - چوڭقۇرى تولا دەپ، بارات خالقۇشنى ئىزدەپ كەپتىم، - دېدى سېلىمخان.
— سىلى ئۇنىڭ نېمىسى بولسا؟ - سورىدى چوكان.
گەپ قىلسا، ئاغزى بىر تەرەپكە مايماق كېتەتتى.
— يىراق بىر تۇغقىنى ئىدىم.

— ھە، شۇڭا بىلمەپتىكەنلا - ھە! ئۇ ئادەم بۇلتۇر ئورمىدا
ئۆلۈپ كەتكەن.

— نېمە بولۇپ؟ - ئالدىراپ سورىدى سېلىمخان، ئۇنىڭ
يۈرىكى جىغغىدە قىلىپ كەتتى.

— ھە، سۆزلەپ كەلسەم گەپ تولا! ئۇ ئادەم پومبىشچىك
ئەمەسمىدى، شۇ بۇلتۇر ئورمىدا، ئورما راسا قىزىۋاتقان كۈنى،
شۇ كۈنى ئورمىچىلارغا چىلگە تارقاتقان، دەل شۇ كۈنى...
قائىدە بويىچە، پومبىشچىك، بۇزۇق ئۇنسۇر، باي دېھقانلارغا
يېرىم كىشىلىك تاماق نورمىسى بېرىلىدۇ ئەمەسمۇ! شۇ كۈنى
ئىسسىق كارامەت بەك بولۇپ، ھەممىمىز يەرنى كولاپ سۇ قۇ-
يۇپ، شۇ يەرگە كىرىۋالدۇق، ئەمما بارات خالقۇش قاتارلىق ئۈچ
خىل ئۇنسۇرلارنى ئەترەت باشلىقى دەم ئالدۇرماي ئورمىغا سال-
دى. چىلگە تارقاتقاندا، ھەممىمىز: «ئۇلارمۇ ئادەم بولغاندى-
كىن، بىردىن بەرمىسەكمۇ، ئاشۇ توققۇز ئۇنسۇرغا چىلگىدىن
بىرنى بېرەيلى، ئاغزى نەم بولسۇن، زەي سۈنى ئىچىۋېرىپ،
باغرى قۇرتلاپ ئۆلىدۇ» دېسەك، «ئۆلسە ياخشى، كارىڭلار بول-
مىسۇن، سىنىپى كۈرەشنى ئۈنتۈماڭلار» دەپ ئۇناشمىدى. ئۇ
بىچارىلەر قىزىق يوبداننى⁽¹⁾ ئىچىپ، ئورمىنى ئورۇۋەردى. چۈش-

(1) يوبدان - يەرلىك دېھقانلارنىڭ قوناق ئۇنىدا قىلىپ ئىچىدىدە
خان ئۆگرە ئورنىدىكى تامىقى - ئاپتور.

تىن كېيىن، ئەي، ھەممە بالا شۇ چۈشتىن كېيىن يۈز بەردى. . .
ئەترەت باشلىقى ئۈنچىۋالا ئاشۇرۇۋەتمەسلىكى كېرەك ئىدى. ئۇ-
لار ئىشلىيەلمەي، ھالىدىن كېتىپ يېقىلىپ قېلىپ، ئورنىدىن
تۇرالماي، «كىچىككىنە دەم ئېلىۋالايلى» دېۋىدى، ئەترەت باش-
لىقى ئۇلارنى ئۇرۇپ - تېپىپ تىللىدى، ئەمما ئۇلار ئورنىدىن
تۇرالماي، ماغدۇر يوق - دە! شۇنىڭدىن كېيىن، مانا ئەمەسە
دەم ئېلىش! دەپ، ئەترەت باشلىقى ئۇلارنى بىر - بىرىگە چى-
تىپ، پۈت - قولىنى چۈشەپ، ئىسسىققا ياتقۇزۇپ قويدى.
پېشىن بولغاندا قارىساق، تۆتىگە ئىسسىق ئۆتۈپ، ئاغزى -
بۇرنىدىن قان كەتتى، قۇستى. كۆزىنىڭ قارىسى كېتىپ قاپتۇ.
بىزنىڭ يالغۇنغا دوختۇر ئۇلارنى داۋالىدى. ھېلىقى بارات خال-
قۇشقا ئىسسىق ئۆتمىگەن بىلەن، ئورما ئورغىدەك ھالى يوق
ئىدى. سىلى بىلەملا - بىلمەملا، ئورمىغا دېگەن ئادەمنىڭ ئادىمى
كېرەك، كۈچ كېرەك. ئەمما، بارات خالقۇش چىشىنى چىشلەپ
ئورما ئوردى. كەچتە، ئەترەتنىڭ قېرى بىر قوتۇر بايتىلىغا
ئىسسىق ئۆتۈپ كېتىپ، ئۆلتۈرگەنىدى، ئەترەتتىكى ئەزالارنىڭ
ھەربىرىگە ئالتە سەردىن گۆش كېلىدىكەن، ئۆچرەتتە تۇردۇق،
بارات خالقۇش قاندىنى ئۈنۈپ قالدىمۇ، بەش خىل ئۈنۈرلەرغا
يېرىم نورمىدىن باشقىنى بەرمەيدىغانلىقىنى بىلىپ تۇرۇپ، كە-
بەغەل دېھقانلار ئارىسىدا قاتار بولۇۋاپتۇ. بىر كەمدە، رەتنىڭ
ئالدىغا ئۆتۈپ قاپتۇ. ئۇنى كۆرۈپ، ئەترەت باشلىقىنىڭ ئەرۋاھى
قىرىق گەز ئۈچتى - دە، ياقىسىدىن سۆرەپ تارتىپ، بىرنەچچە-
نى ئۇردى، ئاغزى - بۇرنىدىن ئوقتەك قان كەتتى، خۇددى
گودالنى يالغان ئىتقا ئوخشىشىپ قالدى. ۋاي بىچارە خالقۇشەي،
ئۇنداق قىلمىسىمۇ بولاتتى، ئۆزىمۇ داۋخور نەرسە زادى. يەنە:
«ئۇ بولسام، بۇ بولسام، بالىلىرىمنىڭ ئاغزى گۆشكە تەگمىگىلى
ئالتە يىل بولدى، بىرەر - ئىككى سەر ئىلتىپات قىلسىلا! . . .» دەپ
تۇرۇۋالدى. ئەترەت باشلىقى ئۇنى يەنە ئۇردى، تەپتى، تىللىدى.

بارات خالقۇش يەردە دومىلاپ تۇرۇپمۇ، يىغلاپ يالۋۇرەي،
 ئاخىرى، ئەترەت باشلىقى قانداق قىلدى، دېمەملا؟ ئانىنىڭ كۆنى
 نى كېسىپ كېلىپ: «مانا، مانا يە! سېنىڭ يەيدىغان پىرىڭ
 مۇشۇ! ئۆزۈڭمۇ مۇشۇنىڭغا ئوخشايدىغان نەرسە!» دېدى. ۋاي
 خالقۇشەي، ئۇنداق بولغىنى بىلەن، ۋىجدانى بار خالقۇش ئىكەن،
 بۇ ئىش ئۇنىڭغا ناھايىتى ھار كەلدى بولغاي، ئورنىدىن تۇرغان.
 چە: «سېنىڭ ئالدىڭدا، ھايۋانچىلىك قەدرىم يوقمۇ مېنىڭ!» دە.
 ۋەتتى. بۇ گەپ ئەترەت باشلىقىنىڭ تىنىڭ تومۇرىغا تېگىپ كەتتى
 بولغاي: «ۋاي ماۋۇ ئەبگا پومېشچىمقا تىل چىقتى، سەندىن
 ھايۋان ياخشى، ئىت ياخشى» دەپ، ئۇنى ئۇرغىلى يۈگۈرۈۋىدى،
 باشقا ئەزالار، ئەمدى بولدى قىلسىلا، ئۇنىڭ تاياق كۆتۈرگىچىلى.
 كى قالمدى، دەپ توسۇپ قويدى. ئەترەت باشلىقى: «يوقال،
 بۇ يەردىن يوقال، كۆزۈمدىن يوقال، ھېلى ئۆلتۈرۈۋېتىمەن
 پومېشچىك» دېدى. شۇنىڭ بىلەن، بارات خالقۇش ئورنىدىن
 تۇرۇپ، ئورغىقىنى ئېلىپ، ئاغزى - بۇرنىدىن قان ئېقىمىغان
 ھالدا، كىچىك بالدەك ھۆركىرەپ يىغلاپ، كەتكىلى ماڭدى.
 ئەسلى بارات خالقۇش كەتمىسە بولاتتى. ئەترەت باشلىقى غەزىپى.
 نى باسالماي ئۇنداق دېگىنى بىلەن، كەتمىسە، بەلكى غەزىپى
 بېسىلىپ قالاتتى. ئادەتتە، ئۇ دائىم ھەممىنى، يالغۇز بەش خىل
 ئۇنسۇرنىلا ئەمەس، كىم ئاچچىقىنى كەلتۈرسە، شۇنى ئۇراتتى.
 ئۇرغاندىمۇ ئاچچىقى چىققۇچە ئۇراتتى. گەپ قىلماي، سۆز ياز.
 دۇرماي، قول باغلاپ تۇرۇپ بەرسە، ئۇرۇپ بولغاندىن كېيىن،
 ئاچچىقى ياناتتى. ئۇ، ئاياللار ئاچچىقىنى كەلتۈرسە، ئېتىزلىق،
 دۆڭلۈك، ئۆي... ھەممە يەردە ئۇلارنى بېسىۋېلىپ، ئاياغ -
 ئاستى قىلىپ، ئاچچىقىنى چىقىرىدۇ. قارشىلىق قىلسا، ئېغىر
 ئىشلارغا سالىدۇ. شۇڭا، ھېچكىم ئۇنىڭغا چېقىلالمايدۇ. ھەتتا
 تىكىلىپمۇ قارىيالمايدۇ. بۇ ئەترەتتە، ئۇنىڭ ئاستىغا چۈشمىگەن
 ياش ئاياللار يوق. ئەرلەر بىلىدۇ، ئەمما بىلىكىدىن تۇتالمىغاندە.

كىمىن، ھېساب ئەمەس - دە! كىممۇ تۇتالايدۇ ئۇنى؟ ئاچچىقىنى
ئىچىگە يۇتماقتىن باشقا ئامال يوق. ھە، ماڭا بەك قارايسىزغۇ؟
مەنمۇ ئۈچ قېتىم ئۇنىڭ ئاستىدا قالدىم. باشقا ئادەمگە دەۋىردە -
مەن، ئېرىم بىلىدۇ، ئەمما كۆڭلىدە شۇ... ۋاي... ۋاي، مەن
سۆزلەپ نەلەرگە كەتتىم؟ ھە، شۇنداق قىلىپ، رەھمەتلىك خال -
قۇش كەتمىسە بولاتتى، مۆمىن ئادەم ئىدى. شۇنداق قىلىپ ئۇ
كەتتى، ئۇ، ئادەتتە يەرگە قاراپ، ناھايىتى ئاستا، ئالدىرىماي
ماڭاتتى. ئۇ چاغدا بولسا، شۇنچىلىك ئىتتىك ماڭدىكى، ھەممە -
مىز ھەيران قالدۇق. ئادەتتە ئۇ ماڭسا، يەرگە قاراپ، بېشىنى
كۆتۈرمەي ماڭاتتى، ئۇ چاغدا، ئۇ بېشىنى شۇنداق تىك تۇتۇپ،
ئىتتىك ماڭدىكى، ۋاي - ۋاي، نېمىگە ئوخشىتاي؟ ئايلا، ھە،
تېرەكتەك دەي، چۈشىنىۋالسىلا - ھە، شۇنداق ماڭدى! ئادەتتە
خەق گەپ قىلسا، جاۋاب بەرمەيتتى، خەققىمۇ ئايدا - يىلدا بىر
ئېغىز گەپ قىلمايتتى. مۇشۇ يىللاردا ئۇ شۇ كۈنى ئەڭ كۆپ
گەپ قىلدى، كېتىپ بېرىپ ناھايىتى كۆپ گەپ قىلدى. لېكىن
ھېچقايسىمىز ئۇنىڭ بىر ئېغىز گېپىنى چۈشىنەلمىدۇق. ئەترەت
باشلىقى ئۇنى قەيەرگە بارسەن؟ ئارقاڭغا يان! دەپ بىرقانچە
قېتىم قاتتىق ۋارقىرىدى. بىراق ئۇ جاۋابمۇ بەرمىدى، توختاپ
قاراپمۇ قويمىدى، ئارقىغىمۇ يانمىدى. بارغانچە قىليورغىدەك
ماڭدى، ئۇ كويپىراتسىيە - كوممۇنا قۇرۇلۇپ تۇنجى قېتىم
ئەترەت باشلىقىنىڭ گېپىنى يىرۋەتتى، ئادەتتە ھېچكىمنىڭ،
ھەتتا كىچىك بالىنىڭمۇ گېپىنى يىرمايتتى. ئەترەت باشلىقىنىڭ
بەك ئاچچىقى كەلدى. ئۇ ئادەتتە بەك ئاچچىقى كەلسە، ئىشتىنغا
سىيۋېتىدىغان ئادەم ئىدى، شۇ چاغدىمۇ ئىشتىنغا سىيۋەتتى.
ئۇ يارات خالقۇشنىڭ ئارقىسىدىن قوغلىدى، ھەتتا بەش قەدەم
قالغۇچىمۇ توختا! دەپ ۋارقىرىسىمۇ، ئۇ خالقۇش توختىمىدى،
ئارقىسىغىمۇ قارىمىدى. ئەترەت باشلىقى يېتىشىپ بېرىپ، ئۇ -
نىڭ كۆتىگە شۇنداق تېپىۋىدى، ئۇ ئاران جېنى قالغان بىچارە

خالقۇش بىر باغ بۇغداي ئۈنچىسىدەك ئالدىغا ئۈچۈپ چۈشتى.
ئۇ دۈم يىقىلغاندى. ئەترەت باشلىقى ئۈنى خۇددى، ھە...
خۇددى بېشىڭنى يەيدىغان بالا تەگكۈر خۇددى نېمىدەك، ھە
راست، سار چۆچىنى قاماللىغاندەك قاماللاپ، كەينىدىن ئېلىپ
دەس تۇرغۇزۇپ، قورسىقىغا بىر قويۇۋىدى، ئۇ يەنە بىر باغ
بۇغداي ئۈنچىسىدەك ئارقىغا ئۈچۈپ كەتتى. خۇدايىم توۋا، ئەيە
بالا تەگكۈرەي! بىز يۈگۈرۈشۈپ ئۇلارنىڭ يېنىغا كەلگەندۇق،
ھەممىمىز: ئەي، مۇسۇلمانلار، ئاجرىتىۋېتىڭلار، بەربىر ھەم-
مىمىز مۇسۇلمان ئەمەسمۇ؟ مۇسۇلمان بىر - بىرىنى ئۇرسا،
ئېغىر گۇناھ بولىدۇ. بۇنداق گۇناھتىن ئاللا ئۆتمەيدۇ. ئاۋۇ
بىچارە ئۆلۈپ قالاي دېدى، ئىتتىك ئاجرىتىۋېتىڭلار، دەپ ۋارقى-
راشتۇق. ئەمما بىرىمۇ ئاجرىتىشقا جۈرئەت قىلالىدى. ئەركەك
دېسە، ھەر دېۋىدەك ئەرلەر بار، بىراق نېمە، ياغاچ قازان... ياق،
ياق، ئېشەك تۆشۈك كۆۋرۈكتىن بىر ئۆتىدۇ. ھەممىمىز ئەترەت
باشلىقىنىڭ خۇيىنى ئوبدان بىلىمىز، ئاچچىقى يانمىغۇچە، بىر
كىمىدىن ئاجرىتەتسە، ئارىچىغا ئالتە تاياق دەپ، ئاجراتقۇچىنى
ئانىسىدىن تۇغۇلغىنىغا پۇشايمان قىلدۇرۇۋېتىدۇ. شۇڭا، ھېچ-
كىم ئاجراتمىدى. ئە... شۇنداق قىلىپ... ئەجەب خالقۇش جۇ-
مۇڭ! ئۇنىڭ شۇ چاغدىكى چىرايىنى ھېچكىم ئېنىق كۆرەلمىدى، يۈز -
كۆزلىرى پۈتۈنلەي قان ئارىلاش لاي بولۇپ كەتكەندى. بەلكى
ئۇنىڭ چىرايى بەك سارغىيىپ كەتكەن، خۇددى ئۆلۈكنىڭكىدەك بولۇپ
قالغان بولغىدى، ئۇ تايماقتىن تۈگۈلۈپلا قالغانىدى. ئە... چۇغۇندەكلا
قالغانىدى... ئەجەب خالقۇش، ئەترەت باشلىقى ئۈنى يەنە يۆلەپ
تۇرغۇزۇپ قويۇپ، ئۇرۇش ئۈچۈن شۇنداق قولنى كۆتۈرۈش-
گە، ئۇ خالقۇش... ئۆلۈمجان بولۇپ قالغان خالقۇشقا بۇ كۈچ
قەيەردىن كەلدى ياكى خۇدا مەدەت بەردىمۇ؟ قولدىكى ئورغاق
بىلەن شۇنداق بىر سالماسمۇ؟ ۋاي - ۋاي بىر دېمىسىلە، نېمىدې-
گەن قورقۇنچلۇق!... ئەجەب قارام خالقۇش ئىكەن بۇ؟ تېخى

ياۋاشتەك قىلىۋىدى، شۇنچە تاياق يەپمۇ قولىدىكى ئورغاقنى تاش-
لىماپتىكەن. . . ئەترەت باشلىقىمۇ ئۇنى كۆرمەپتىكى، كۆزىگە
بىرىنچە كىرىپ قاپتىمىكى، ئاچچىقى كەلسە، كۆزىگە ھېچنەرسە
كۆرۈنمەيتتى ئۇنىڭ! ياكى خالقۇشنى ئۇنداق قىلار دەپ ئويلىماپ-
تىكى؟ . . . خالقۇشنىڭ ئورغىقى ئۇنىڭ قارىنى بۆسۈۋەتتى. . . ۋاي
ئانامەي، نېمىدېگەن دەھشەت، ئادەمنىڭ قاراشقىمۇ قورققۇسى
كېلىدۇ. مەن شۇنىڭدىن كېيىن، بىر يىلغىچە، ئېرىمنىڭ قۇ-
چىقىدا ياتساممۇ قورقۇپ يۈردۈم، قەيەرگە قارسام، چىپىلداپ
قان ئېقىۋاتقان چىراي، يەردە يېيىلىپ ياتقان، ئۈچەي - باغرى
چۇۋۇلۇپ كەتكەن جەسەت. . . چەكچىيىپ قالغان كۆز، ۋاي -
ۋاي، ھازىرمۇ قورقۇۋاتىمەن. . . بەك قورقۇنچۇق! تولا ئويلاپ،
تولا قارا بېسىپ، ئۆلەيلا دېدىمغۇ شۇنىڭدىن كېيىن. . . نېمە
كارىم مېنىڭ! مەن نېمە بالاغا قالدىم؟ لېكىن، شۇنداق دېسەم-
مۇ، ئويلىماي تۇرالمايمەن. شۇنداق قىلىپ، خالقۇش باتۇر،
ياق، ياق، ساراڭ تەلۋە ئەترەت باشلىقىنىڭ قارىنى بۆسۈۋەت-
تىپ، ئۇنى ئۆلتۈردى. قانداق يىقىلدى دېمەملا، تېخى ئەترەت
باشلىقى: «ۋاي. . . ۋايجان، مەن ئۆلدۈم، رازى بولۇڭلار!»
دەپ ۋارقىرىۋىدى، خالقۇش ئۇنىڭ كارىنىنى سىققانچە، ئۈستى-
گە بېسىپ چۈشتى. ھەممىمىز قېتىپلا قالدۇق، خالقۇش ھېلى
قوپار، سەل تۇرۇپ ئورنىدىن تۇرار، ۋاي بىچارە خالقۇشەي،
ئەمدى ھالىڭ نېمە بولار؟ ھۆكۈمەت سېنى قانداق ئۆلتۈرەر،
جېنىڭ قايسى ھالدا چىقار؟ دېدۇق. ئەمما، خالقۇشنىڭ شۇنچە-
ۋالا ئاچچىقى بارلىقىنى ھېچقايسىمىز ئويلىماپتىكەنمىز. شۇنداق
قىلىپ، خالقۇش ئەترەت باشلىقىنىڭ ئۈستىدىن قوپىمىدى، كار-
نىنى بىر سىققانچە، مىدىرلاپمۇ قويمىدى. ئىككى ئاش پىشىم
ۋاقىت ئۆتتى، ھېچكىم ئاجرىتىشقا جۈرئەت قىلالمىدى، ئەركەك-
لەرمۇ بارالمىدى، خالقۇشمۇ جىمىدە ياتتى. ئاخىرى مانا مەن
ئايال بولساممۇ باردىم، يېنىغا باردىمۇ، چىرقىرىۋەتتىم. . .

خالقۇشمۇ، ئەترەت باشلىقىمۇ كۆزلىرىنى چەكچەيتكىنىچە قېتىپ
 قاپتۇ. ئورمىلىقتا قىيامەت قايم بولدى. ئەر - ئايال، قېرى - ياش
 ھەممىمىز يىغلىدۇق، شۇنداق قاتتىق يىغلىدۇقكى، بۇغدايلىق،
 قومۇشلۇق، قۇملۇقمۇ يىغلاۋاتقاندىكى تويۇلدى. مەن شۇ چاغدا،
 يۈرىكىمگە قولۇمنى سېلىپ باقسام، خالقۇش ئۈچۈن يىغلاپتە
 مەن، ئەترەت باشلىقى ئۈچۈن كۈلۈپتەمەن. كېيىن بىلىم،
 ئەترەت بويىچە ھەممىمىز يىغلىماپتەمىز، بەك خوش بوپتەمىز،
 ئەترەت باشلىقىنىڭ ئۆلۈمىگە خوشلۇقىمىزدىن يىغلاپتەمىز.
 شۇنداق قىلىپ، رەھمەتلىك خالقۇشنى يۇيۇپ تاراپ نامىزىنىمۇ
 چۈشۈرمەستىن، ئۆلۈكى پۇراپ كەتكۈچە پىپەن قىلىپ، چوڭقۇر
 مازارلىققا ئەمەس، تىكەنلىككە كۆمۈۋەتتۇق. ۋاي خالقۇش، رەھ-
 مەتلىك خالقۇش! ھازىرمۇ ئۇنى پىپەن قىلىمىز، زەھەرلىك
 تىكەن، دەپ، ئاغزىمىزدىن ئاقمىغىنى قالماي تىللايمىز، ئىچى-
 مىزدىكىنى ئۆزىمىز بىلىمىز. سىلە تۇغقىنى بولغىنى ئۈچۈن،
 يۈرىكىمىدىكىنى دەۋاتىمەن. بۇ مېنىڭ يۈرىكىمدىكى گەپ ئەمەس،
 ھەممىمىزنىڭ، ئەترەتتىكى ھەممىمىزنىڭ يۈرىكىدىكى گەپ. ئۇ
 بىزنىڭ قەھرىمانىمىز، ياغ پۇراتساقمۇ، نامىزىمىزدىمۇ ئۇنىڭ
 روھىغا مەدەت، ماكانغا جەننەت دەيمىز، مەجلىستە بولسا قارغاي-
 مىز. ئۇ دېگەن كارامەت ئادەم ئىكەن، ئۆلگەندىن كېيىنمۇ،
 ئەترەت باشلىقىنىڭ كارنىيىدىن ئۇنىڭ قولىنى ھېچقانداق قىلىپ
 ئاجرىتالماي، قولىنى ئاخىر كېسىپ ئاجراتتۇق. شۇنداق! خۇدا-
 يىم بۇيرۇغان بولسا، مانا ھازىر كۈن چىقىپتۇ، تەرىتىم بىلەن
 دەۋاتىمەن. شۇنداق بولدى. . . ئەترەت باشلىقىنى بولسا، ناھىيە
 بويىچە چوڭ يىغىن ئېچىپ، ماتەم مۇراسىمى ئۆتكۈزۈپ، ئىنىقى-
 لايسى قۇربان دەپ تەزىيە بىلدۈرۈپ، ھەممە كادىرلارنى ئۇنىڭدىن
 ئۆگىنىشكە چاقىرىپ، ئاندىن كۆمدۇق. نەزىرىسىنى بەش كالا
 بىلەن، قىزىقىنى يىگىرمە ئۆچكە، تۆت كالا، بەش يۈز مېتىر
 رەخت، ئون تاغار گۈرۈچ بىلەن قىلىشتى. قەبرىسىنى سېمونت

دەمدۇ بىر نېمە بىلەن قانۇردى. تېخى ئۆگىنەرمىش! . . . بۇ ناھىيىدىكى ھەممە كادىر ئۇنىڭدىن ئۆگەنسە، دېھقانلارنى ئۇرۇپ ئۆلتۈرسە، خوتۇنلىرىنى . . . ۋاي ئەجەب كاپىشىتمەن، ئىش ۋاقتى بولدى. ھېلى غالچا كېلىدۇ! بۈگۈن مەن ئاشۇ خالقۇشنىڭ ئۆيى تەرەپكە قوناق ئورغىلى بارمەن، ئۆيى ئارقىلىرىدا قالدى. تەتۈرگە مېڭىپلا، بايا ئۆيىنى سورىغانتىلە، شۇنداقمۇ؟ مانا مەن مۇشۇ بىر قاپاق سۇنى ئەكىرىمەن - دە، قازانغا قويۇپ بېرىپ، بالىلارغا پارما قايناتقاچ تۇرۇڭلار، دەپ چىقىمەن. خالقۇشنىڭ خوتۇنى ھازىر قارىغۇ بولۇپ قالدى، شۇ تولا يىغلاپ دەپسەلە. ھازىر ئىككى چوڭ بالىسى ئۇنى تاشلاپ، بىر ياققا قاچتى، كىچىك ئوغلى يېتىلەيدۇ، تىلەمچىلىك قىلىدۇ. . . مانا ھازىرلا چىقىمەن! - چوكان سۆزلىگەنچە، قاپاقنى يۇدۇپ، توغراقلار ئارىسىغا كىرىپ كەتتى. سېلىمخاننىڭ كۆز ياشلىرى يۈزلىرىنى يۇيغانىدى. نەفىسە بولسا، تېخىچە توختىماي قاۋاۋاتقان ئىتلاردىن قورقۇپ، بېشىنى سېلىمخاننىڭ قولىغا تىقىۋالغانىدى.

2

— نېمە، سارە ئۆلۈپ كەتتىمە؟ — سارەمنىڭ تاغىسىنىڭ مەينىساخان ئىسىملىك ئايالى كىردىن قاپقارا پارقىراپ كەتكەن قۇراق تەكىدىن بېشىنى سەل كۆتۈرۈپ، زەئىب ئاۋازدا سۆزلەدى. ئۇنىڭ سۆزىنى يېقىن ئولتۇرغان سېلىمخان يېرىم - يارتا ئاڭلاپ، چۈشىنەلمەي، پەرەز قىلىۋالدى. نەفىسە قورقۇنچتا، بۇ ئايالغا قاراشقا پېتىنالمىي، سېلىمخاننىڭ پوكىنىغا چاپلىشىۋالغانىدى. ئايال تىتىلىپ مازلىرى چىقىپ قالغان سەگەز يوتقاندا، يەنە بىر ئالتە - يەتتە ياشلاردىكى يۈزلىرى قاپقارا بالا بىلەن ياتاتتى. ئۆيىنىڭ ئىچىدىن سېسىق تەر ھەم تەرەت پۇرىقى كېلەتتى، ئوچاق بېشىدىكى ياغاچ ئاياق ۋە بىر بېشى يېرىلىپ كەتكەن

كاساڭدا، چىۋىنلەر غۇڭۇلداپ ئۇچۇشۇپ يۈرۈشىدۇ. ئۆي ئىچى شۇنچىلىك قاراڭغۇ ھەم زەي، تورۇسنى كۆرگىلى بولمايدۇ. شالا قىلاپ كەتكەن ئىشىك شاللىرى ھەم ئەسكى ماز بىلەن يېپىپ قويۇلغان تۇڭلۇكتىن ئازغىنا شولا چۈشىدۇ. ئايالنىڭ چاڭگىرى چىڭشىلىشىپ، خۇددى ئوچاق ئالدىغا دۆۋىلەنگەن پاخالدەك سالاڭ ۋاراپ تۇرىدۇ. كۆزلىرى نۇرسىز، قېتىپ قالغان ھالەتتە، يەنى شاڭغىراپ تۇرىدۇ. جانسىز كىرىپكىلىرى پۈتۈنلەي چاپاق ئارىسىدا قالغان، مەڭز سۆڭىكى ئورۇق ئىنەكنىڭ سۆڭىكىچىدەك چوقچايدىغان، قوۋۇزى ئىچىگە سۈمۈرۈلگەن، قىسقىسى، تىرىك مور-دېغا ئايلىنغانىدى. ئۇ ئاغزىنى تەستە مىدىرلاتتى:

— ھەممىسى ئۆلۈپ تۈگىدى... مەن بىلەن ماۋۇ ئىتنىڭ كۈچىكى ئىككىمىز سۆرىلىپ يۈرمىز... بىزمۇ پات - يېقىندا ئۆلۈپ تۈگەيمىز... مېنىڭ كۆزۈم يوق، مەن قاراڭغۇ زۇلمەت ئىچىدە ياشايمەن، ماۋۇ يېتىم ئوغلۇم بولمىغان بولسا، بىز ئاللىقاچان ئۆلۈپ تۈگەيتتۇق، ئاچلىقتىن ئۆلۈپ تۈگەيتتۇق... مېنىڭ مۇشۇ شۈمتىكىمدىن باشقا ھېچ نەرسەم يوق. سارە مېنى ئۇنتۇپ كەتكەن... مەن ئۇنىڭدىن خاپا بولمايمەن. چۈنكى، مەن ئۇنى دائىم ئۆلگۈدەك دۇمبالايتتىم. ئۇ مەندىن بالدۇر كېتىپتۇ... ياخشى قىز ئىدى. بۇ دۇنيادا، ياخشىلار ئۆلۈپ تۈگەپ، ئەسكىلەر مۇشۇنداق ئىتنىڭ تاپىدەك سوزۇلۇپ قالىدىغان گەپ ئىكەن!... ماڭا بېرىدىغان ئىنسان يوق، تېپىپ يەي دېسەممۇ قۇربىم يەتمەيدۇ. ماڭا ئىچ ئاغرىتىدىغان ئادەم بۇ زېمىندە يوق... خەقتىن خاپا بولغىلى بولمايدۇ. ئۆزىنىڭ قورسىقىنى تويدۇرالمى، ئۆزىنىڭ مۇسۇلمان ئىكەنلىكىنى ئۇنتۇپ، ھالال بولامدۇ، ھارام بولامدۇ، گالدىن ئۆتكەننىڭ ھەممىسىنى يەۋېرىدۇ. ئەسلى ئۇلارمۇ يېمەيدۇ، قورساق يامان ئوغرى ئىكەن، ماڭسا ئالدىدا، ياتسا ئۈستىدە... جان ساقلاش ئۈچۈن يېيىشكە مەجبۇر... بۇنداق تۈرۈپ، كارناي ياغلىغىلى ياغ يوق، سۇناي ياغلىغىلى ياغ نەدە تۈرۈپ-

تۇ؟ دېگەندەك بىر گەپ... مۇشۇ بالام مېنى يېتىلەپ ئالدىدا ماڭىدۇ، مەن تىلەيمەن، ئادەت بويىچە چاشگاھغىچە تىلىسەك، بىر قېتىم قورساق تويغۇدەك نەرسىنى ئاران تاپمىز. چاشگاھ-دىن كېيىن، خەقنىڭ ئىشىكىگە بارسا، نان بېرىش تۈگۈل، تىللاپ ھەيدەيدۇ. بۈگۈن ئۈچ كۈن بولدى، مەجەزىم قوداڭ-شىپ، تۇرغۇدەك مادارم يوق، تىلەمچىلىككە چىقالماي، ئاچ ياتىمىز، ئەمدى ئۆلىدىغان بولدۇم دەپ خوش بولسام، جان چىقمايۋاتىدۇ... جانمۇ چىڭ نېمە ئىكەن، ئىنساننىڭ جېنى ئىتنىڭ جېنىدىنمۇ چىڭ ئىكەن! ئاڭلاۋاتامسىز، ئۈچ كۈندىن بۇيان، ئاغزىمىزغا گىياھ سالمدۇق. ئاۋۋال يەيدىغان نەرسىڭىز يولسا بېرىڭ! سارە يېنىمدا بولغان بولسا، ئوغرىلىق قىلىپ، ياق، ئۇ چىرايلىقنى ئوغرىلىققىمۇ سالمايتتىم، مەن ئۆمرۈمدە ئۇنداق چىرايلىق قىز كۆرمىدىم... يىگىتلەرنىڭ كۆڭلىنى خۇش قىلىپ، نان تېپىپ بەرگەن بولاتتى، ئاچ قالمايتتىم. نەدىن كەلدى بىر تاپىنى تۆشۈك قەشقەرلىك!... ئۇنىڭ بېشىنى ئايد-لاندىرۇپ ئېلىۋالدى. مەن ئۇنى ياتلىق قىلمايتتىم، نان تاپقىلى سالاتتىم... ھە، ئۇنىڭ قىزىمۇ چىرايلىقمۇ؟... ۋاي، مېنىڭ ماغدۇرۇم قالدى، نان بارمۇ؟... ۋايىيەي... ۋاي، ئىتنىڭ جېنى، نېمىگە تارتىشىدىغانسەن؟ مۇشۇ كۈننى كۆرگىلىمۇ؟... چىرايلىق ئاياللار بۇزۇلۇپ كەتتى... ھەممىسى قورساق ئۈ-چۈن... بىر توغرام نان ئۈچۈن! تېنى بارلار... كادىرلارغا بىر نان ئۈچۈن، قىر بېشىدا... قوناقلىقتا... كېۋەزلىكتە... كۆك يانتاق تۇۋىدە... موڭگىدە ياتىدۇ... بىچارىلەر... نېمە ئىلاج؟... ئەرلىرى ھاشاردادا... بالىلىرىنى باقمىسا بولامدۇ؟ ئاچلىقتىن ئۆلىدۇ... ئادەملەرنىڭ ھەممىسى ئوغرى بولۇپ كەتتى... ۋايىيەي... نان... سېلىمخان خورجۇندىن سېرىق قوناقنىڭ نېنىدىن بىرنى چىقىرىپ:

— مانا نان، نان يەڭ ئاچا! — دەپ تەڭلىدى.
— قېنى... قېنى... نان قېنى... سىزنىڭ سىزنىڭ...
ئەۋەتتىمۇ؟... خۇدايىمغا ئازارم يەتتىمۇ؟

ئۇ قوللىرىنى ھەر تەرەپكە سوزۇپ، ناننى ئېلىپ بولغۇچى
ئۇنىڭ يېنىدا ياتقان ئوغۇل كاپ قىلىپ ئېلىپ، ئېچىرىغان
ھالدا يالماپ يۇتۇشقا باشلىدى. سېلىمخان يەنە بىر زاغىنى
ئېلىپ، مەينىساخاننىڭ قولىغا تۇتقۇزدى، ئانا - بالا ئىككىيلەن
ناننىڭ بىر تال ئۇۋىقىنىمۇ چۈشۈرۈۋەتمەسلىك ئۈچۈن، دۈم ياتقان
ھالدا، چاڭگىلىدا چىڭ سىقىمداپ، يالماپ يۇتۇشقا باشلىدى... سېلىم-
مىخاننىڭ كۆزلىرى ياشقا تولۇپ، بۇرنى ئېچىشىپ كەتتى. كۆ-
زىنى يۇمۇپ - ئاچقۇچە، ئانا - بالا ناننى يەپ تۈگىتىپ، تاماقل-
رىغا چاپلىشىپ قالغانلىرىنى شۇراشقا باشلىدى. بالا ئورنىدىن
چىقتى. ئۇ قىپپالغىچ ئىدى. ئۇ، ئاستىغا كۆرىپكە چۈشۈپ
كەتكەن نان ئۇۋاقلرىنى بىردىن ئېلىپ ئاغزىغا سېلىشقا باشلى-
دى، مەينىساخان سەل جانلىنىپ، يەنە سۆزلەشكە باشلىدى:

— خېنىم، خۇدا ئۆمۈرلىرىنى ئۇزۇن قىلسۇن! چىققان
دۆڭلىرىنى ئېگىز، دۆلەتلىرىنى زىيادە قىلسۇن... كۈل ئالىد-
لا، توپا ئالىسلا ئالتۇن بولغاي. دۇنيا شۇنچىۋالا بىۋاپا بولسىمۇ،
ئادەم يەنە مۇشۇ دۇنياغا توپمايدىكەن... خۇدا مەندەك ئاجىزنى
يوقلىغانلىرى ئۈچۈن، دوزاخ ئازابىغا - مەندەك كۈنگە قالمىغايد-
لا! خېنىم، سىلى بايا نەفەسەنى مۇشۇ يەردە، مېنىڭ يېنىمدا
قويۇپ كەتكىلى كەلدىم دەيلا، شۇنداقمۇ؟

— شۇنداق ئاچا، سىلىگە تاپشۇراي دەپ ئەكەلدىم.
مەينىساخان بىر ئاز جىممىدە ئولتۇرۇپ قالغاندىن كېيىن،
بىر ئۇلۇق - كىچىك تىنىپ:

— مېنىڭ ھالى - كۈنۈم مۇشۇ. بۈگۈن سىلى نان بېرىپ
سەل تىرىلىپ قالغىنىم بىلەن، ئەتە - ئۆگۈن ماڭا كىم نان
بېرىدۇ؟ كىم مېنى يوقلايدۇ؟ مەن ئۆلمەن، نېمىدەپ بۇ قىزم-

نى ماڭا بېرىلا؟ ئەلۋەتتە سارەم بىلەن تۈز - تائام يېيىشكەن،
بىر - بىرىڭلارنىڭ ھال - مۇڭىغا يېتىشكەندىكىن، قازانلىرىنىڭ
چۆرىسىدە، ئاشقان - تاشقاننى يەپ، چوڭ بولۇپ قالسا، بۇنىڭ-
دىن يانمىسا، خۇدادىن يانار. ھېچ بولمىسا، قېرىپ - چىرىگەن-
دە، ئۆلگەندە بولسىمۇ، ئانام ئىدى دەپ يىغلاپ قويسا، روھلىرىد-
غا ئاتاپ دۇئا قىلىپ قويسىمۇ ھېساب ئەمەسمۇ؟ بۇ پالا مەن
بىلەن تۇرسا چوقۇم ئاچلىقتىن ئۆلۈپ كېتىدۇ، قىساسى بولۇپ
قالدۇ، - دېدى.

سېلىمخان گېپىنى قەيەردىن باشلىشىنى بىلمەي، بىر ھازا
يەرگە قاراپ ئولتۇرغاندىن كېيىن:

- سىلى دېمىسىلىمۇ بۇنداق ئالتۇندەك قىزنى باقمىي قال-
مايتتىم. بۇرۇنلا مېنىڭ مۇشۇنداق قىزىم ياكى ھېچ بولمىسا
نەۋرەم بولسا دەپ ئارزۇسىنى يەيتتىم. ھوناق - ھوناققا كەلمد-
دى. يولدىشىم ئەمگەك بىلەن ئۆزگەرتىش مەيدانىغا ئەكىتىلگىلى
ئۈچ يىل بولدى. ئۆلۈك - تىرىكلىكىدىن خەۋەرسىزمەن. مەن
بولسام، نازارەت ئاستىدا، دوختۇرخانىدا تازىلىق قىلىۋاتاتتىم.
ئالدىنقى كۈنى كېچە تۇيۇقسىز دوختۇرخانىنىڭ دورا ئامبىرىغا
ئوت كېتىپ، ھەممىسى پارتلاپ كۆيۈپ تۈگىدى. يەتتە ئادەم
ئۆلۈپتۇ. شۇ يەردىلا، ئۈچ ئادەمنى قولغا ئالدى، تەكشۈرۈۋاتىد-
دۇ. ئۆزۈممۇ ئۇقۇمۇدۇم، ئاڭلىسام، بۇنىڭ جاۋابكارلىقى ماڭد-
مۇ كېلىدىكەن. مۇشۇ بىر - ئىككى كۈن ئىچىدە، مەنمۇ بۇ
يورۇق دۇنيادىن قاراڭغۇ كامىرغا كىرىپ كېتىدىغاندەك تۇرد-
مەن. شۇڭا، مۇشۇنچىلىك ۋاقتىمدا، بۇ قىزىمنى سىلىگە تاپشۇ-
راي دەپ كېلىشىم. . . ھەرقاچان، بۇ چاغقا مېنى ئىزدەپ بارمى-
غان يېرى قالمىغاندۇر؟ نېمە بولۇشۇمنى خۇدا بىلىدۇ. . . ئاللا
سالامەت قىلىپ، نېسىپ بولسا، ئۆلمىسەك، يەنە كۆرۈشەرمىز.
ياراتقان خۇدا بىزنى بىر يولغا سالار. . . ئەگەر خۇدايىم ئۇلارنىڭ
كۆڭلىگە ئىنساپ بېرىپ، مۇشۇ كۈنۈمنى يەنە بەرسە، بۇ قىزىم-



نى نان تىلەپ بېرىپ بولسىمۇ، ئۆزۈم باقىمەن، ئىلاجىم يوق... سېلىمىخان سۆزلەپ مۇشۇ يەرگە كەلگەندە، ئۆزىنى ئوخشىتىۋالماي، ھۆمۈدەپ يىغلاپ كەتتى. نەفەسىمۇ سېلىمىخانغا چىڭ چاپلىشىپ، يىغلاپ كەتتى. مەينىساخان ئاغزىنى كامۇزەك ئېچىپ قاراپلا قالدى، ئۇنىڭ كۆزلىرى مىدىرلىمايتتى. ھېچقانداق ھېسسىيات ئىپادىسى كۆرۈنمەيتتى. ئۇنىڭ ئاغزى مىدىرلىغاندەك قىلىدىۇ، ھېچقانداق گەپ چىقمىدى. چىقتى دېگەندىمۇ، ھېچ نەرسىنى چۈشەنگىلى بولمىدى. ئاخىرى، ئۇ ئاۋازىنى چىقىرىپ سۆزلىدى. ئۇنىڭ ئاۋازى بوغۇق چىقتى.

— ۋاي ئاللا، بۇ خاپىلىق بىزنىڭ مۇشۇ سەھرايى قىيامەتتە بار دېسەم، ئاشۇ ئوقۇغان ئادەملەر ئارىسىدىمۇ باركىنا؟... ۋاي ئۆلگۈرلەر... بەتئىيەت كاپىرلار... ئۇنداق بولسا بوپتۇ... بۇ قىزغا خۇدايىمنىڭ ئاتىغان بىر كۈنى باردۇر. بۇ ئىككىسى بىلەن، ئاچ قالساقمۇ ئۆلمەسەمىز، ئۆلسەك، خۇدانىڭ جېنى، ئۆزى بەرگەن، ئۆزى ئالدىۇ... بۇمۇ ئاللاننىڭ بەندىلىرىگە كۆرسىتىدىغان ئالامىتى ئوخشايدۇ. بۇنىڭغىمۇ شۈكرى! كىمنىڭ ئەزىزلىرى كىمنىڭ ئالدىدا خار بولماپتۇ، دېگەن شۇ... ۋاي ئاللا، كۆزۈم ئوچۇق بولغان بولسا، سىلنى بىر كۆرۈۋالغان بولسام... ئەڭ ئاۋۋال كۆزۈمدىن خەۋەر بەردى... مېنىڭمۇ ۋاقتىم ئاز... قانداق قىلىمىز؟ بىزدىن كېيىن قالسا، يېشى باش، پاقالچىقى تاش بولار...

كەچ پېشىنىڭچە، سېلىمىخان كۆرۈنۈشىدىن يېشى ئاتمىش. تىنى ئاشقانداك كۆرۈنىدىغان، ئەمەلىيەتتە بولسا ئەمدى قىرىق تىن ھالقىغان مەينىساخاننىڭ باش - كۆزىنى يۇيۇپ - تاراپ، ئۆزى خۇرجۇندا ئەكەلگەن سېرىق قوناقنىڭ يېرىم چارەك ئۇنىدا ئاۋۋال قىزىل بوغداچ قۇلاقلىرىنى پۇتاپ كىرىپ، مونەك ئېتىپ بەردى، كېيىن نان يېقىپ بەردى، نەفەسە ناھايىتى كەم سۆز، چىرايى مىسكىن، ناھايىتى قورقۇنچاق ئىدى. ئۇ سېلىمىخان

ئوچاق بېشىغا بارسا، ئوچاق بېشىغا، تۆشۈككە بارسا، تۆشۈككە بېرىپ، ئۇنىڭ پېشىدىن زادىلا ئاجرىمىدى. ئۇ بۇ يەردىكى ھەممە نەرسىگە شۇنچىلىك ياتىراپ قارايتتىكى، سېلىمىخاندىن بىرقە- دەم ئايرىلسا، ھىلى ماۋۇ تورۇسنىڭ ياغاچلىرى قىسماقتەك ئېگىلىپ، يېكەن قومۇشلار ساڭگىلاپ شىلدىرلاپ توپا چۈشۈپ تۇرىدىغان ئىستىن قارايدىغان تورۇسى بېسىپ چۈشىدىغاندەك، ھىلى ئاۋۇ قاراڭغۇ بۇلۇڭدىن قانداقتۇر بىر بەتبەشىرە مەخلۇق سەكرەپ چىقىپ، يالماپ يۈتىدىغاندەك، ھىلى ئاۋۇ ھەرخىل قورقۇنچلۇق ئاۋازلار ئۈزۈلمەي ئاڭلىنىپ تۇرىدىغان سۈرلۈك قومۇشلۇقتىن ئانىسى ئېيتىپ بەرگەن چۆچەكتىكى كۆزلىرى پىيالىدەك، ئاغزى داڭقانداك، ئارقا تەرىپى كوڭتەي ئالۋاستى چىقىپ، ئۇنىڭ گېلىدىن بوغۇپلا، ئۆزىنىڭ خالتىسىغا سېلىۋېتىدىغاندەك كۆرۈنەتتى. ئۇ مەينىساخانغا قاراشقىمۇ جۈرئەت قىلالماي قالدى. ئۇ بىر قېتىم: «قېنى، سەن مېنىڭ كىچىك سارەم؟» دەپ قۇچىقىنى ئېچىپ، ھەر تەرەپكە تەلپۈنۈۋىدى، شۇ ئان چىرقىراپ يىغلاپ كەتتى. سېلىمىخان ئۇنى شۇنچە پەيدى- لەپ ئالداپمۇ، مەينىساخاننىڭ قۇچىقىغا بېرىش تۈگۈل، ئۇنىڭغا قاراشقىمۇ كۆندۈرەلمەي، ئىچى سىيرىلدى. . . . قەلبىنى ئاچچىق بىر سېزىم چۇلغىدى، جىلە بولدى، يەنە جىمىپ چوڭقۇر خىيالغا چۆمدى. نەفسە ھەدەپ ئۆكسۈپ - ئۆكسۈپ يىغلايتتى. ھەر قېتىم كۈچەپ يىغلىغاندا، يۈرەكنى ئېچىشتۈرۈپ: «ۋاي ئانا، قېنى سەن ئانا، قېنى سەن، مەن قورقۇۋاتمەن، مېنىڭ قورقۇ- قۇم كېلىپ كەتتى. . . . سەن قەيەردە؟» دەپ بار ئاۋازى بىلەن ۋارقىراپ يىغلايتتى. سېلىمىخان ئۇنى باغرىغا بېسىپ، يىغلاپ كەتتى: «ۋاي بالام، ئوماق قوزام، مانا مەن ئاناڭ. . . . ئاناڭ سېنى تاشلىمايدۇ. . . . سېنى ھەرگىز يالغۇز قويمايدۇ. . . . قورقمىغىن، مەن سېنىڭ يېنىڭدا. . . . مەن سېنى ھەرگىز يالغۇز تاشلىمايمەن. . . . بىراق. . . . ۋاي، ئاللا. . . . ھېچقانچە بولسىمۇ رەھ-

مىڭ كەلمەسمۇ؟ مۇشۇ نارەسىدىگە رەھىمىڭ كەلمەسمۇ؟ . . .
 ئەي، يالماۋۇز دۇنيا. . . ھەرقانچە باغرىڭ تاش بولسىمۇ، ماۋۇ
 نارەسىدىنىڭ نىداسىنى ئاڭلىمامدىغانسەن؟ ئۇ ئاللا ئاتا قىلغان
 بار ئاۋازى بىلەن، ئانىسىنى چاقىرىۋاتىدۇ. . . ئۇنىڭ گۈۋەھى
 قەلبى ئۈچۈن، ئۇنىڭغا ئانا كېرەك! شۇ بىچارە بالىنىڭ نالىسى
 ئۈچۈن بولسىمۇ، مېنى پالاكەت ئازگىلىدىن چىقارغىن، تۆھمەت-
 خورلارنىڭ سېھرىي جادۇسىنى پارە - پارە قىلغىن، چاۋىسىنى چىتقا
 يېيىپ، شەرمەندە قىلغىن! . . . » سېلىمخاننىڭ قوچنىقىدا قاتتىق
 يىغلاپ تېلىقىپ ھارغان نەفسە يىغلاپ - يىغلاپ ئۇخلاپ قالدى.
 ئۇ شۇنچىلىك ئورۇق ھەم يۇمران ئىدىكى، ئاق بەدەنلىرىنىڭ
 ھەممە يېرىدىن سۆڭەك كۆرۈنەتتى. نەفسە تولۇق ئۇخلىغاندىن
 كېيىن، سېلىمخان ئۇنى ئەسكى - تۈسكىلەر ئارىسىدىن ئەپچىل
 غورۇن راسلاپ ياتقۇزۇپ قويۇپ، ئۇنىڭ بېشىدا بىر ھازا چوڭقۇر
 خىيال سۈرۈپ ئولتۇردى، ئارىدا، بىرقانچە قېتىم ئۇنىسىز يىغ-
 لىۋالدى. مەينىساخان خېلىلا روھلىنىپ قالغانىدى، نەفسەنىڭ
 يىغىسىدىن كېيىن، ئۇ جىمىدە يېتىپ قالدى. ئۇ خۇددى ئۆلۈكتەك
 قېتىپ ياتاتتى. . . سېلىمخان مەينىساخاننى پاكىز يۇيۇپ، ياساپ
 تاراندۇردى، ئۇ خېلى ئادەم ئىسكەتكە كىردى، ئۇنىڭ ئوغلىنىد-
 مۇ يۇيۇندۇردى، مەينىساخانغا نەفسەنى قانداق قىلىپ بولمىسۇن
 ئۆزىگە كۆندۈرۈپ ئەمەك قىلىشىنى قايتا - قايتا تاپىلاپ، يېنىد-
 ىكى ئون سوم پۇلنى ئۇنىڭغا قالدۇرۇپ، نەفسەنىڭ ئۇخلىغان
 پۇرسىتىدە خوشلاشتى. ئۇ ئىشىكتىن چىقىش ئالدىدا، ئۆزىنى
 زادىلا توختىتىۋالامدى، ئاۋازىنى چىقىرىپ سالماسلىق ئۈچۈن،
 ياغلىقنىڭ ئۈچىنى قاتتىق چىشلىۋالدى. ئىشىككە باردى، بىر
 پۇتىنى بوسۇغىدىن ئالدىيۇ، يەنە ئارقىغا قايتتى. خاتىرجەم ئۆز-
 لاۋاتقان نەفسەنى سۆيمەك بولۇپ، ئاغزىنى نەچچە قېتىم ئاپار-
 دى، ئەمما سۆيىمىدى، يەنە كۆزىنى چىڭ يۇمۇپ، ئىشىككە ماڭ-
 دى، يەنە قايتتى. يەنە باردى، يەنە قايتتى. . . ئاخىر ئىشىككە

مىنىپ، قومۇشلۇق ئارىسىدىكى چىغىر يولغا چۈشكەندە، كۈن
قۇملۇق ئۈستىگە ئولتۇرماقتا ئىدى. كەچكى كۈننىڭ نۇرى ئال-
دىدىكى يوپۇرماقلارنى قىزارتقۇن تەنەندى. ئۇنىڭ يۈرىكى ئارقى-
سىغا تارتىشماقتا، قاتتىق سوقماقتا. . . قومۇش «شىرىق» قىل-
سا ياكى ئېشەك پۇشقۇرسا، يۈرىكى ئېغىپ ئارقىغا قارايدۇ.
ھېلى نەپسەنىڭ يىغلىغان ئاۋازى كېلىدىغاندەك، ھېلى، «ئانا. . .
ئانا. . . مېنى تاشلاپ كەتمە، مېنى ئالغاچ كەت. . .» دەپ،
قومۇشلار ئارىسىدا يىغلاپ، يىقىلىپ - قوپۇپ يۈگۈرۈپ كېلىدۇ-
غاندەك تۇيۇلاتتى. . . ئاخىرى ئۇ ئۆي بىپايان قومۇشلار ئارىسىدا
كۆرۈنمەي قالدى.

VI باب

1

— ۋاي يېتىم ئوغلاق جىن، مەن ساڭا نەچچە قېتىم دېدىم، ماۋۇ بالا گىلەم ئۈستىنى نېمە قىلىۋېتىپتۇ - ھە؟ مەن سېنىڭ قۇلىقىڭنى ئوبدان سوزۇپ، ياكى گەپ ئاڭلايدىغان قىلىمەن، ياكى يۇلۇۋالىمەن. يېڭى كەلگەن ۋاقتىڭدا، پىت بېسىپ ئۆلەي دەپ قاپتىمكەنەن، مانا ئەمدى توغرىلىرىڭ ئېرىپ، پىتتىن قۇتۇلۇپ، ئادەم سىياقىغا كىرىپ قالدىڭ، گەپ ئاڭلىماس بول-دۇڭ - ھە؟ خەپ توختاپ تۇر، مەن سېنى...

بالىنىڭ لاتىلىرىنى يۇيۇۋاتقان نەفسە ئىچكىرىكى ئۆيدىن ئېتىلىپ چىققان قارىخانىنىڭ غەزەپلىك ئەپتىدىن قورقۇپ، دىر - دىر تىترەپ كەتتى، ئۇ ئورنىدىن دەس تۇردىيۇ، لاغىلداپ تىترەپ، بىر ياققا، مەسىلەن، تالاغا قېچىشقا جۈرئەت قىلالىمىدى. قاچىسىدا، بۇ ئۆيدىن چىقىپ كەتكىنى ھېساب بولۇپ قېلىپ، كوچىدا قېلىشتىن قورقاتتى. مانا ئۇ ھازىر ئون بىر ياشقا كىرگەن بولۇپ، بويلىرى خېلىلا ئۆسۈپ، يۇمىلاق ئاق يۈزلىرى سەل سوزۇلغان، سۇلغۇن سېرىق يۈزلىرىگە ئەت قونۇپ، مەڭزىلىرى خېلى قىزارغان... مانا ماۋۇ قارىيخان دېگەن ئايال ئېيتقاندەك، ئادەم سىياقىغا ئەمەس، خېلى گۈزەل سىياققا كىرگەندى. قا-رىيخان يۈزىنىڭ ئوڭى تېگى - تەكتىدىن كۆك، پېشانە، يۈزلىرىدە يىلان قاسرىقىدەك ئالا - پاساق بولۇپ قارا داغ توختاپ قالغان، يۈزىنى، تۇمشۇقلىرى ئۈستىنى پۈتۈنلەي قارا سەپكۈن باسقان، سائىتىگە نەچچە قېتىم سۈرتىدىغان نەرسىلىرىنى سۈر-

تۈپ، يۈزىنى ئاقلاپ تۇرىدىغان، پاكار، ساغرىسى لاچچىسىپ، ئېغىنراقلاپ ماڭىدىغان ئايال. كۆزلىرى ھەر ھالدا قارا بولسىمۇ، خۇددى پاقا تېشىۋەتكەن قارا كۆكچى قوغۇننىڭ بۇرىنىدەك كۆرۈنىدۇ. قاشلىرى سۇيۇق بولغاننىڭ ئۈستىگە، ئاياللارغا خاس ئەمەس. تازا قۇيۇپ قويغان ئەرنىڭكىدەك كەڭرى، سۇيۇق. شۇ-ئا، دائىم دېگۈدەك، يۇقىرى - تۆۋەن قاشلىرىنى يۇلۇپ، ئىنى-چىكە قىلماقچى بولىدۇ، يەنى كۆڭلىدىكىدەك قاش چىقىرىدۇ. ئۇنىڭ ئېرى مۇشۇ گۆڭشى سودا كوپىراتىمىنىڭ بوغالتىرى بولۇپ، تۇل خوتۇننىڭ بادىڭىدەك تازا قورساق سالغان، قارا چوقۇر بىرىنمە. يۇقىرىغا خۇشامەت، تۆۋەنگە ھەيۋە قىلىش مۇناسىۋىتىدە تازا پىشقان كونا تاز بولۇپ، تازلىرى ساقايغان بولسىمۇ، ئىزى قالغان، يەنى، تۈكسىز مەس بېشى دائىم ماي تەپچىرەپ پارقىراپ تۇرىدۇ. گەدىنى قېرى بۇقىنىڭ بويىنىدەك تۇرۇلۇپ، سالۋاراپ تۇرىدۇ. ماڭسا، ئېغى بىر گەز تامبىلىنى ئۈستۈن قىلىش بىلەن، گەپ قىلسا، دائىم شىلىدىكىلەپ تۇرىدىغان بۇرىنىنى تارتىش بىلەن ئاۋازە. . . ئۇنىڭ يەنە بىر باشقا ئادەملەردىن پەرقى شۇكى - گەپ قىلسا، ساقىلىغا تۈكۈرۈپ، «ئاندىنرە، ئاندىنرە» دېگەن سۆزىنى ئاغزىدىن چۈشۈرمەيدۇ. مانا بۇ كىشىنىڭ ئىسمى پازىل، مۇشۇ زاماننىڭ تىلى بىلەن ئېيتقاندا، ئۇ كىشىلەر ئارىسىدا، ئالدىدا ھىجىيىش، تەزىم بىلەن، كەينىدە ھومى-يىپ، ئىچىدە تىللاش بىلەن ئىناۋەت تاپقان. ئۇنىڭ قولىدىن مۇشۇ گۆڭشىنى تەمىنلەيدىغان، مۇشۇ گۆڭشىنىڭ ئادەملىرىنى تەمىنلەيدىغان ھەممە نەرسە چىقىدۇ. ھەممە نەرسە ئۇنىڭ قولىدىن كى ئەلگەكتىن ئۆتىدىغان بولغاچقا، بۇ كىچىككىنە يۇرتنىڭ خاقانلىرىمۇ، گادايللىرىمۇ ئۇنىڭ ئالدىغا كېلىپ - كېتىپ تۇرىدۇ. . . مانا بۇ كېلىپ - كېتىشلەر پۈتۈنلەي قاقتى - سوقتى يولى بىلەن بولىدۇ. بۇنىڭغا پازىل پىشىپ كەتكەن. كىشىلەر ئۇنى كۆرسە، پۈكلىنىپ تەزىم بىلەن، ئانىسىنى ئىمىپ پاققان



بولغان بوۋاقتىڭ قولىمداك بوغۇم - بوغۇم گۆشلىك قولىنى تاۋاب قىلىپ كۆرۈشىدۇ: «ۋاي پازىل چوڭ، ئەسسالامۇ ئەلەيكم»، قېنى كەلسە!»، ئۇ، بۇنداق سۆزلەرنى تاڭ سەھەردىن تارتىپلا ئېغىر ياتقۇغىچە نەچچە قېتىم ئاڭلاپ، قۇلاقلىرى ئېتىلىپ كەتكۈدەك چۇڭۇلداپ كېتىدۇ. شۇڭا، خۇددى بالىسى ئېمىنى كۆر-سە، شۇنىڭ غەلۋىسىنى قىلسا، قۇلاق سالمىغان كىشىدەك، پەرۋاسىز كېتىۋېرىدۇ. سالام قىلغانلار بولسا، ئۇ ئالدىدىن ئۇ-دۇل ئۆتۈپ بولغۇچە پۈكلىنىپ، ھەرخىل شەكىلدە ھېجىيىپ تۇرۇشىدۇ. ئالدىدىن ئۆتۈپ بەش قەدەم ماڭغاندىن كېيىن، كۈل-كىسى ئۆچۈپ: «ھۇ چۆيۈن باش تاز، سەن پازىل خىخىرق، پازىل تۈكۈرۈك، بۇنىڭ ھالىنى تېخى!» دەپ ئىچىدە مىڭنى تىللايدۇ. «پازىل چوڭ»، كىشىلەرنىڭ ئۇنىڭ ئالدىدا ئاتايدىغان تىلى بويىچە ئاتايلى، ئەسلى ئاتا - ئانىسىدىن يېتىم قىلىپ، ئىتنىڭ كۈنىنى كۆرۈپ، ئەترەتنىڭ ماخوسىدا، قىشتا ساماندا، تېزەكتە ئوت قالاپ ئىسىنىپ، يازدا يامغۇردا تونۇردا پاناھلى-نىپ چوڭ بولغان، تاز يىرىڭلىرى ئېقىپ تۇرىدىغان، يۇقۇپ قالىدۇ دەپ، ھېچكىم ئىشىكىگە يېقىن يولاتمايدىغان ھالدا چوڭ بولغانىدى. كېيىن، كەچ كۇرستا ئوقۇپ ساۋاتلىق بولدى، خېتى چىرايلىق بولغىنى ئۈچۈن، ئەزالار ئۇنى ناھىيىدىكى يېرىم يىل-لىق بوغالتىر تەربىيەلەش كۇرسىغا قول كۆتۈرۈپ سايلاپ، ئەۋەتىپ بەردى. ئۇ قايتىپ كەلگەندىن كېيىن، ئەترەتنىڭ نومۇر قويدىغان بوغالتىرى بولدى، ئۇنىڭ نومۇر قويۇشى ئەزالارنىڭ، كادىرلارنىڭ كۆڭلىگە يېقىپ قېلىپ، دادۇي بوغالتىرى بولدى، بۇ چاغدا، ئۇ يىگىرمە بەش ياشتا ئىدى. ھالا بۈگۈنگە كەلگەندە، ئۆزىدىن بەش ياش چوڭ قارىخانغا ئاشق بىقارار بولۇپ، ئۇنى گاچا ئېرىدىن ئازدۇرۇپ، كىشىلەرنىڭ توقا - لەنەتلىرىگە قارىد-ماي، نىكاھىغا ئالدى. بۇ قىچقى يامان خوتۇننىڭ ئايىقى ياراش-مىدى، ئۇزۇنغا قالماي، ئۇنىڭ ھېساباتى كەم چىقىپ، خىيانەت-

چى بولۇپ، يېرىم چارەكلىك كەتمەن بىلەن كۈنلۈكچى خوتۇننىڭ ئازابىغا قالدى. كۈندۈزى ئېتىزغا چىقسا، ئېغىر ئەمگەكتىن ۈكچىيىپ ئاران ئۆيگە كىرسە، ئاخشىمى خوتۇننىڭ: «ئۇنىڭغا قارىدىڭىيا، بۇنىڭغا سالام قىلدىڭىيا، پالانى ساڭا گەپ قىلىۋاتىدۇ، پالانى خوتۇن ساڭا گەپ قىلدىيا؟» دەپ، كېچىچە سوراق - سوئال قىلىشىغا ئۇچراپ، جەڭگە - جېدەل بىلەن ئۇيقۇسىز قېلىپ، ئەسكى خوتۇننىڭ ئازابىدىن ھەۋلى مەنەكەك قورۇلۇپ قالدى. ئۇ پات - پات ئۇلۇق - كىچىك تىنىپ: «تۇف... تۇف... تۇف... باشتىن كەلمىگەن تەلەي... ئاندىن بىزگە تۇف!» دەپ، ئۆزىگە ئۆزى دەرد تۆكىدۇ، تەسەللى بېرىدۇ. بۇ ئازابلار ئاز دېگەندەك، شۇنداق ئېتىزغا چىقسا، ئۇنى قەستەن مازاق قىلىپ، ئايالى بىلەن جېدەلگە سېلىپ تاماشا كۆرىدىغان ساپ - ساپچى ئاياللار ئۇنىڭغا تازا مەيدىسىنى قوپۇرۇپ تۇرۇپ، گەركىلەپ چاقچاق قىلىشىدۇ. ئېغىزلىرىنى تۇتۇپ، تېلىقىپ كۈلۈشىدۇ. ئايالى بولسا شۇ ئان ئۇنىڭ ياقىسىدىن ئالىدۇ. يۈزلىرىنى تاتىلاپ، قىيما - چىيما قىلىدۇ، باشلىرىنى چىشلەپ يېغىر قىلىۋېتىدۇ. ئاندىن ئاۋۇ ئېلىنىمىغان ئاياللارنى بار ئاۋازى بىلەن ۋارقىراپ، تازا قاپساپ، چىرقىراپ تۇرۇپ تىللايدۇ، ئايرىپ ئاق يانتاققا سۇۋاشقا، ئاۋۇ زەپكەش بويىدىكى كېسەكچىگە يېلىنىشقا بۇيرۇيدۇ. ئاياللار بۇ سېسىقچىلىققا تېرىكمەيدۇ، ئەكسىچە، تېخىمۇ قاقاقلىشىپ كۈلۈشىدۇ... مانا بۇ، بۇ ئىككى ئەر - خوتۇننىڭ بىر كۈنى، ھاياتى... پازىل ئۆلۈۋالماقچى بولدى، ھەممىدىن كېچىپ، دورا ئىچىش ئۈچۈن بوتۇلكىنى قولىغا ئالغاندا، بويىغا سىرتماق سېلىش ئۈچۈن ئارغامچىنى ئالغاندا، سۇغا سەكرەش ئۈچۈن يارداننىڭ بېشىغا بارغاندا، جان ئۇنىڭ ئۈچۈن ھەممىدىن تاتلىق بولۇپ كېتىپ، بۇنىمۇ قىلالىدى. ئاخىرى، بېرىپ ئەترەت چوڭلىرىنىڭ ئالدىدا ھۆڭرەپ يىغلاپ تۇرۇپ، داد ئېيتتى. باشلىقلار ئۇنىڭ ھالىنى ئاڭلاپ، تازا كۆزلىرىدىن ياش چىققۇدەك قاقاقلىشىپ كۈلۈشۈپ

كەتتى - دە: «ھە... پازىل چوڭ، ھەۋلى مونەك ئاداش، خېلى تۈزۈك نېمە ئىدىڭلار... ھاي دەپسە ئۇنماي، ئالتە ئەرگە تەگكەن خوتۇننى ئېلىپ، ھېساباتىڭلار كەم چىقىپ، بىر توقۇنغۇ مېنىپ، تاز كالاڭلارنى قاشلاپ، ئېتىزلىققا چىقتىڭلار... مانا ئەمدى ئاھ... ۋاھ دەپ، غېرىپ - سەنەمدەك دوست تارتىشىپ ئالغان خوتۇنۇڭلارنى باشقۇرالمى، بىزگە ھال ئېيتتىڭلار، بىز بېرىپ ئۇرۇپ بېرەيلىمۇ ئۇنى! كۆز ئالدىڭلاردا نى - نى ئوبدان قىزلار سايمدەك ئەگىشىپ يۈرسە، كۆزۈڭلىگە كۆرۈنمىدى، ئەمدى بۇ نېمىدىگەن گەپ؟» دېيىشتى. «ئۇنداق چىرايلىق قىزلار مېنى يارىتامدۇ؟» دەپ يىغلامسىراپ گۈلەيدى پازىل. كادىرلار تېخىمۇ قاقاقلاپ كۈلۈشۈپ كەتتى: «ۋاي پازىل چوڭ، راست دەيسەن، خەلق ئارىسىدا «قوناق تاپساڭ غازغا بەر، قىزىڭ بولسا تازغا، دەيدىغان گەپ بار ئەمەسمۇ! ھەممە خەقنىڭ گېلى سېنىڭ ئالقىنىڭدا تۇرسا، ساڭا كىممۇ قىزنى بەرمىسۇن؟ شۇ چاغدا، بىرمۇنچە كىشى بىزگە سېنى كۈيۈۋوغۇل قىلىۋالساق دەپ نىيەت بىلدۈرۈپ، بىزنى مېھمان قىلىپ، بىرمۇنچە چىقىمدار بولغان، قىز - جۇۋانلارنىڭ مېغىز - تۇخۇملىرىنى سەن تاز كۆرمەي، بىز يېدۇق... ھا... ھا...» «ئۇنداق قېرىنى قويۇۋېتىمەن!...» قوقاسقا كۆمگەن تۇخۇمدەك پاققىدە ئېتىلىپ ئورنىدىن تۇردى پازىل قەتئىي نىيەتكە كېلىپ. «ھاي... ھاي، پازىل چوڭ، ئاخۇنۇم كۈلمەيدۇ، كۈلسە تېلىقىپ قالىدۇ، ھەسنىكام تۆت سەردە قىزىپتۇ، دېگەندەك، ئەمدى سەكرەپ قەيەرگە باراتتىڭ؟ خوتۇنىڭ ياراشقان ئىنەكتەك توغۇۋەتتى، قۇچقىدا ئالتە ئايلىق بولۇپ بولغۇچە، قورسىقىدا ئۈچ ئايلىق بولۇپ، بىر يىلدا ئىككى، ئىككى يىلدا چۆچۈردەك ئۈچ بالا بولدى! يەنە باردۇر ھەر قاچان. ئەمدى قويۇۋەتسەڭ، چۆچىلىرىڭنى كىم باقىدۇ؟ قېنى، ئۇ قولۇڭدىكى ئالتۇن ئاچقۇچ؟ ئەمدى ساڭا قارىخاندەك خوتۇن ئەسلا تەگمەيدۇ، ئاغزىدا چىشى يوق قېرىلارمۇ سېنى ياراتمايدۇ - دە! ھا...»

ھا. ھا. ھا. بولدى قىل! ئۆزۈڭ تاپقان بالاغا. . . بىزگە دەۋا قىلساڭ، بىز نېمە قىلالايتتۇق؟ . . . سەنمۇ ئېتىزغا چىقساڭ، خەقنىڭ خوتۇن - قىزلىرىغا كۆزۈڭنى قىزارتما! ئاياللار ساپلا سېنىڭ گېپىڭنى قىلىدۇ. ھەممىنىڭ بېشىنى ئايلاندۇرۇۋالدىڭمۇ - ھە؟ . . . ھا. ھا. ھا. . . «نەدە؟ مەن ئاياللارغا گەپ قىلىش تۈگۈل، قاراشقىمۇ قورقىمەن،» «ئۇنداق بولسا، قارىخان نېمىشقا كۈندە ياقاڭدا ئىلەڭگۈچ ئۈچىدۇ؟ ئانىسى ئۇنى ئىلەڭگۈچتە تۇغۇپتىكەنمۇيا!» «تاڭ، شۇ ئاندىن بېگە. . . توف!» «كادىرلار چاقچىقنى توختاتتى: «ئەي. . . تاز! بىز ئوبدان بىلىمىز، قارىخان ئۇچىغا چىققان داۋخور، ئانچە - مۇنچە بېقىنلىرىغا تەگكۈزۈپ قويىمىساڭ، سېنى بوزەك قىلغىنى قىلغان. . . بۇرۇنقى ئالتە ئېرىنىڭ، ھەتتا سەن تارتىۋالغان گاچا ئېرىنىڭمۇ ھېچقايسىسى ئۇنى سەندەك بوش قويىمىغان. ئۆزۈڭمۇ ناھايىتى بوش بىرىنمە، ساڭا ئوخشاش موللا پوك - پوكنى تاپالماي يۈرگەن خوتۇن ئۇ. ئانچە - مۇنچە بېقىنلىرىغا تەگكۈزۈپ قويىمىساڭ، سېنى بوزەك قىلغىنى قىلغان. سەندىن ئاجرىشالمايدۇ، ئۈچ بالا بىلەن ئۇنى كىم ئالاتتى؟ ئاجرىشالمايدۇ. . .» «ئاجراشسا، تېخى ياخشى. . . ئاندىن بېگە. . . توف. . .» دەپ خوشاللىقتىن گەدىنىنى قاشلىدى پازىل. «ھوي تاز! ئۈردۈم دەپ ئۆلتۈرۈپ قويما يەنە! ئۆلتۈرۈپ قويساڭ، بىزنى شېرىك قىلساڭ، ئۇ چاغدا، كۆتۈڭگە بورا يۆگەپ ئوت قويىمىز. ئۆلۈپ قالارمىكىن دەپ قورقساڭ، ئۇ سېنى تامبىلىدىنىڭ بېغىغا ئېسىۋالدىغان ئاچقۇچلا قىلىۋالىدۇ. ئۆلمەيدىغان بېرىگە سېلىپ ئادەم قىل ئۇنى! سېنىڭ تايىقىڭ قارىخان ئۈچۈن پاشا چاققانچىلىك بولالمايدۇ. ئاڭلىدىڭمۇ؟» پازىل گۆھەر تېپىد. ۋالغاندەك خوش بولۇپ، يۈگۈرگىنىچە ئۆيىگە كەلدى. پازىل كۈلۈپ كىرگىنى ئۈچۈن، قارىخاندىن ئاغزى - قۇلىقىغىچە دەشەنەم يېدى. تازا سالماقچى بولۇپ دېۋەيلەپ كېلىۋىدى، قارىخان ئۇنىڭ قورسىقىغا بىر ئۈسۈپلا، ئوڭدىسىغا ئۇچۇرۇۋەتتى.

پازىلىنىڭ بېشى كۈلۈڭدىكى قوقاسقا تىقىلىپ قېلىپ، پۈچىلىدە ئىپ، جىن بوغۇۋەتكەندەك تېپچەكلەپ، چىرقىراپ كەتتى. قا- رىخان ئۇنى يەنە بىر قولىدا بىر تارتىش بىلەن، ئەسكى تەكلىپنى تاشلىغاندەك، سۇپا ئۈستىگە تاشلىدى. پازىل كونا تامنىڭ چا- مىسىدەك گۈپىدە يەرگە چۈشۈپ، ئىچى قاداق بولۇپ كەتتى. كادىرلارنىڭ پازىل توغرىسىدا يەنە بېشى ساقايماي، تازا جەھلى قاتتى. دەل شۇ چاغدا، ھەرقايسى ئورگانلارغا كەمبەغەل دېھقان ۋەكىلى چىقىرىش بۇيرۇقى كەلدى. بىردەممۇ بولسا كۆرمىزدىن نېرى تۇرۇپ، قۇلقىمىز تىنجىسۇن دەپ، ئۇنى تەمىنلەش - سودا كوپىرا- تىپىغا كەمبەغەل دېھقان ۋەكىلى قىلىپ چىقىرىپ بەردى. پازىل گۇڭشى تەمىنلەش كوپىراتىپىغا بېرىۋېلىپلا، «قارىنى قويۇۋېتىمەن» دەپ تېپ- چەكلەپ يۈردى. بۇ چاغدا بالا تۆت بولغانىدى. ئۇ نەدىمۇ قارىخاندىن ئاجرىيالىسۇن! قارىخان دادۇي كادىرلىرىنىڭ پازىلنى بۇزغانلىقىنى، قۇ- لىقىنى تولغاپ، ئۆزىنى قويدۇرۇۋەتمەكچى بولغانلىقىنى گۇڭشى، ھەتتا ناھىيىگىچە ئەرز قىلىمەن دەپ، دادۇي كادىرلىرىنىڭ بۇرندىن بۇلاق چىقاردى. قارىخان كۈدە - كۆرىپىسىنى كۆتۈرۈپ، تەمىنلەش - سودا كوپىراتىپىغا - پازىلنىڭ يېنىغا كۆچۈپ باردى. تازا غول ئادەم بار يەردە، پازىلنىڭ ياقىسىدىن ئېلىپ، يۈزلىرىگە تۈكۈرۈپ، مەيدىسىگە قىزىل بەلگە ئاسقان بۇ ھۆرمەتلىك كەمبەغەل دېھقان ۋەكىلىنى تازا شەرم - ساز قىلدى. مانا شۇنىڭدىن ئېتىبارەن، پازىل يېڭىدىن ئادەم بولدى، يۇقىرى - تۆۋەن قاتراپ يۈرۈپ، كىشىلەرنىڭ كۆڭلىنى ئۇتۇشقا، مۇناسىۋەت - مۇئامىلىگە پىشىپ كەتتى. ئىككى سوم ئاپسا، بىر سوم قەرز ئېلىپ، بىر قېتىم ئېغىز مايلاشقا ئامراق بولدى. شۇنىڭ بىلەن، ئۇ تەمىنلەش كوپىراتىپى- نىڭ ئادىمى بولۇپ قالدى.

كىمىچە، ئىز - دېرەكسىز يېتىپ كەتتى. كۆز كېتىپ، قىش كەلدى، قىش ئۆتۈپ، ئەتىياز كەلدى. سېلىمخاننى كۈتۈپ، مەينىساخاننىڭ تاقىتى تۈگىدى. نەفسە بولسا، ئېگىز دۆڭگە چىقىپ، بار ئاۋازى بىلەن: «ئانا... ئانا!...» دەپ توۋلىدى. سادا بولمىدى، يىغلىدى، قاقشىدى. مەينىساخان پەپىلەپ ئالدايمۇ، ئۇنى پەس قىلالماي، ئاچچىقى كېلىپ، تازا بىر سىلەككىشلىۋىدى، قورقۇشتىن نەفسەنىڭ ئۇنى ئوچتى. شۇنىڭدىن ئېتىبارەن، بۇ ياۋاش قوزا مەينىساخاننىڭ يېنىدا كىرىپدەك قورۇلۇپ، ساماندەك سارغىيىپ، غېرىبلىق، ئاچ - توق ھاياتنى باشلىدى. مەينىساخان تىللىسا، بوينىنى قىسىپ، بارمىقىنى چىشلەپ، يوغان كۆزلىرىنى پىلدىرلىتىپ قاراپ تۇردى، ماڭسا، ھاسا بولۇپ يول باشلىدى، ئەتىيازغا - سېرىقتال كۈنگە كەلگەندە، مەينىساخان ئاجىزلاپ، بارغانچە تۈگىشىپ كەتتى. ئۇلار ھازىر سەرگەردان، ئۆي - ماكانسىز ئىدى، ئۆيلىرى سالا ئېتىز - لاشتۇرۇشتا، چىقىپ تۈزلىۋېتىلدى. پومبىشچىك، تىرىكتاپ پومبىشچىكقا ھېچكىم ماكان بەرمىدى. قىشچە، قەيەردە كەچ بولسا، شۇ يەردە يېتىپ - قويۇپ تىلەپ، ئۆز يۇرتىدىن يىراق باشقا بىر ناھىيە تەۋەسىگە كېلىپ قالدى. تىلەپ - تىلەپ بىر گۇڭشىغا، گۇڭشى كوپىراتىپىنىڭ ئاشخانىسىغا كىرىپ، قورساقلىرى تازا يوغان، ئۆزى پاكاز، قارا چوقۇر پازىلغا يولۇقتى. نەفسە چوڭ بولۇپ، ئۇنىڭدەك سېمىز ئادەمنى كۆرۈپ باقمىغانىدى. شۇڭا ئۇ ھەيران بولغىنىدىن، پازىلغا تىكىلىپ قاراپلا قالدى. پازىلمۇ قولنى ئارقىسىغا تۇتۇپ، ئاشخانىدىكى ئاشپەزلەرنى ئاغزىغا كەلگىنىچە تىللاپ يۈرەتتى. ئاشخانىغا دېۋانە تولۇپ كەتكەنلىكىدىن، ئاشپەز ھاماقەتلەرنىڭ دېۋانلەرنى قوغلىمىغانلىقىدىن قاقشاپ يۈرەتتى. ئۇنىڭ كەينىدىن، پاقالچاقلىرى بىر - بىرىدىن قاسماق، بىر - بىرىدىن ئاۋاق، بىر - بىرىدىن مەينەت، ئالدى بەش ياش، كەينى ئۈچ ياش ئۈچ بالا ئەگىشىپ، پاقالچاقلىرىغا يامىشىپ: «دادا...»

دادا! . . . » دەپ يۈرەتتى. پازىل دىۋانلەرنى ئۆزى ھەيدەشكە باشلىدى. ئۇ دۈشكەللەيتتى، تىللايتتى. نەفسە قورققىنىدىن « مەينىساخانغا چىڭ چاپلىشىۋالدى. قولىدىكى پۇچۇق تاۋاق بەرگە چۈشۈپ چىقىلىپ كەتتى. شۇ چاغدا، پازىل بىلەن ئۇنىڭ كۆزلىرى ئۇچرىشىپ قالدى. پازىل ھەيران بولۇپ، نەفسەگە تىكىلىپ قارىغانچە يېقىنلاپ كەلدى، نەفسە قورققىنىدىن تۈگۈلۈپلا قالدى. پازىل مەينىساخانغا، ئوغلغا، نەفسەگە قاراپ قالدى. . . ئۇلارنى باشقا دىۋانلەرنى قوغلىغاندەك قوغلىمىدى، ئەكسىچە، بىر تاۋاقتىن ئۈستىگە يېرىم سېرىق قوناق زاغرا پارچىسى بېسىلغان لەڭمەن ئېلىپ چىقىپ مېھمان قىلدى. مەينىساخان بىلەن بىر نەرسىلەرنى دېيىشتى، مەينىساخان خۇشاللىقتىن نەفسەنى سىيلاشتۇرۇپ تېپىپ: «تەلەيلىك قىزىم» دەپ سۆيدى، پازىل چوڭ ئاشخانىدىن يېرىم خالتا ئاق ئۇن ئېلىپ چىققۇزۇپ، مەينىساخانغا تۇتقۇزدى، مەينىساخان: «تەلەيلىك قىزىم، بەختلىك قىزىم، خۇدايمغا ئازارنىڭ يېتىپتۇ، ئاناڭنىڭ — سارەمنىڭ روھى، ئاتاڭنىڭ روھى قوللاپتۇ» دەپ، بىر مۇنچە دۇئا قىلىپ، نەفسەنىڭ باش — كۆزىنى سىيلاپ، ئۇنى يۇدۇپ كېتىپ قالدى، نەفسە يىغلىماقچى، ئەگەشمەكچى بولدى، ئەمما مەينىساخاننىڭ: كۈندە مۇشۇنداق قورسىقىڭغا تويغۇدەك لەڭمەن بېرىپ باقىدۇ، ئىسسىق ئۆيدە، يۇمشاق ئورۇندا ياتسەن، دېگىنىنى ئويلاپ، پازىل چوڭغا قورقۇمسىراپ بىر قاراپ قويدى، گەپ قىلمىدى. مانا شۇنىڭدىن كېتىبارەن، نەفسە پازىل چوڭنىڭ بالا باققۇچىسى، سەككىز بالىنىڭ ئورۇن — كۆرپىسىنى يىغىشتۇرۇپ، يۇندىسىنى تۆككۈچى، پازىل چوڭنىڭ دېدىكى بولۇپ قالدى.

قارىخان بوراندەك ئېتىلىپ، ئىچكىرى ئۆيدىن چىقىپ،
 كاپ قىلىپلا نەفسەنىڭ قۇلقىدىن تۇتتى. ئۇنىڭ قۇلقىنى
 شۇنچىلىك سوزدىكى، نەفسە ئاغرىققا چىداپ قانچە ئاۋاز چىقار-
 ماي دېسىمۇ، يەنىلا: «ۋايجان... ۋاي قۇلقىم!» دەپ چىرقى-
 رىۋەتتى. «ئاغزىڭنى يۈم يۈزى قېلىن پاسكىنا!» ئۇ، «چاڭ!»
 قىلىپ، تەستەك بىلەن نەفسەنىڭ ئاغزىغا بىر كاچات سالدى.
 نەفسەنىڭ ئۇنى ئىچىگە چۈشتى، ئەمما قەپەسكە سولانغان كەپ-
 تەردەك بوغۇلداپ يىغلىدى، ئاغزىدىن قان چىقتى، شالى بىلەن
 قوشۇلۇپ كىيىمىگە تامدى. قارىخان ئۇنىڭ قۇلقىنى شۇنچى-
 لىك قاتتىق سوزدىكى، غېرىققا يەتكىلى تاسلا قالدى. ئۇنىڭ
 قۇلقى «چوڭ» قىلىپ، ئىت ئىسقىرتقاندەك بىر ئاۋاز بىلەن
 تەڭ، غۇڭۇلداپ كەتتى. شۇئان، ئۇنىڭ قۇلقىدىن قان ساقى-
 دى، قارىخاننىڭ ھوقۇشىنىڭكىدەك چىرقىراق ئاۋازى پەسلەپ
 كەتكەندەك بولدى. قۇلقىغا بىگىز تىققاندەك بىر ئاغرىق كىرىپ
 كەتتى. نەفسە ئاغرىققا چىدماي، يەنە قاتتىق يىغلاپ، تېلى-
 قىپ، كۆكىرىپ كەتتى. ئۇنىڭ ئاغزىدىن كۆپۈك كېلىپ، كۆ-
 زىنىڭ قارىسى كەينىگە كەتتى. شۇئان جىمىدە بولۇپ كەتتى.
 چىرايى تازا بىر قارىداپ، كېيىن بۇرنىنىڭ ئۇچىدىن تەر تەپچى-
 رەپ، سارغىيىشقا باشلىدى. قارىخان قورقۇنچتىن چەكچىيىپ
 قاراپ، قېتىپلا قالدى. نەفسە يەردە سوزۇلۇپ ياتاتتى، ئۇنىڭ
 ئاغزىدا بارغانچە كۆپۈك ئەدەب، بۇزغۇن پەيدا بولدى، چىشلىرى
 كىرىشىپ قالدى. قارىخان بىردىنلا بېشىغا مۇشتلاپ: «ۋاي
 مەريەمخان... ۋاي مەريەمخان... ماۋۇ يەرگە كىرسىلە، ماۋۇ بىر
 نېمە ئۆلگىلى ياتتىمۇ - نېمە؟ بۇ ئۆلسە، مەن قەيەردە بارمەن،
 بالىلىرىم قەيەرگە قالدۇ؟ ۋاي مەريەمخان، ماۋۇ جىن نېمە
 بولدى؟... ۋاي خۇدايىمەي!» دەپ ۋارقىراشقا، تۈنۈگۈن ئۆ-
 رۇشۇپ پوقلىشىپ كەتكەن قوشنىسى مەريەمخاننى بار ئاۋازى
 بىلەن توۋلاشقا باشلىدى. مەريەمخان ئىچ كۆڭلەك بىلەن، يالىڭا-

ياغ ھالدا، ھودۇقۇپ يۈگۈرۈپ كىرىپ كەلدى، ئۇ ئوتتۇرا ياشلىق، ئېگىز بوي، سوزۇق يۈزلۈك ئايال ئىدى. ئۇ يەرە كۆكرىپ جىمىدە ياتقان نەفسەنى كۆرۈپلا، پېشانىسىگە باقتى. ئۇ بىرنى ئۇردى - دە: «ۋاي ئىسىت بىچارە قىز!» دەۋەتتى. ئۇ دەرھال يېنىدىن ياغلىق ئىزدەپ تاپالمىغاندىن كېيىن، كۆڭلىكىنىڭ ئېتىكى بىلەن ئۇنىڭ ئاغزىغا كەپلىشىپ قالغان قان ئارىلاش كۆپۈكنى سۈرتتى. ئاندىن ئوڭدا قىلىپ، چېكىسىنى ئۇۋۇلاشقا باشلىدى. بىر ھازادىن كېيىن، نەفسەنىڭ كىرىشكەن چىشلىرى ئاستا ئاجرىدى. كۆزىنىڭ قارىسى ئىزىغا كەلدى. مەريەمخان تەرلەپ، ئۆپكىسى ئاغزىغا كەپلىشىپ قالغانىدى. ئۇ، ئۇھ دەپ چوڭ بىرنى تىندى - دە، قارىيخاننىڭ يۈزىگە قارىماي تۇرۇپ، «سۇ» دېدى. ھېچ نەرسىنى سەزمەي قېتىپلا قالغان قارىيخان مەريەمخاننىڭ سۆزىنى ئاڭلىمىدىمۇ ياكى ئاڭلىسىمۇ ئوقمىدىمۇ، چەكچەيگەن پېتى ئىزىدا تۇرۇۋەردى. مەريەمخان شەپە بولمىغاندىن كېيىن، جىلە بولۇپ، غەزەپ بىلەن: «سۇ دەۋاتمەن!» دەپ قاتتىق ئېيتتى. شۇنىڭدىلا، قارىيخان قارا بېسىپ چۆچۈپ ئويغانغاندەك. مەڭدەپ قېلىپ، ئۆيىنى بىر پىرقىراپ، ئۇنى - بۇنى تۇتۇپ بېقىپ، ئىزىدا توختاپ قالدى. مەريەمخان ئۈچىنچى قېتىم تېخىمۇ چىڭ قىلىپ: «مەن سۇ دەۋاتمەن، سۇ!» دېدى. قارىيخان مەريەمخانغا يوغان بىرنى ئالايىدى - دە، بېرىپ نوگايدا سۇ ئەكەلدى. مەريەمخان نەفسەنى قۇچىقىغا ئېلىپ، ئاغزى - بۇرنىدىكى كۆپۈك، قان يۇقۇندىلىرىنى پاكىزلەپ يۇيىدى، ئاندىن يەنە «چاي!» دېدى. قارىيخان ئېغىنلاپ بېرىپ، چاي ئەكەلدى. مەريەمخان قىزىق چاپنى پۈۋلەپ تۇرۇپ ئاغزىغا ئالدى. ئاندىن نەفسەنىڭ ئاغزىغا ئاستا قۇيىدى. بىرنەچچە قېتىم شۇنداق قىلغاندىن كېيىن، نەفسە تولۇق ھوشىغا كەلدى. كۆزىنى ئېچىپ، ئۆزىنىڭ مەريەمخاننىڭ قۇچىقىدا ئىكەنلىكىنى كۆرۈپ، شۇنچىلىك يۈرەكنى ئەزگۈدەك قاتتىق يىغلىۋەتتىكى، ئۇ ئاندىن.

دىن، سېلىمخاندىن، مەينىساخاندىن ئايرىلغاندىن كېيىن، تۇن-
جى قېتىم ئۆزى ئارزۇ قىلغان، تەشنا بولۇپ يۈرگەن ئانا قۇچى-
قىدا ياتقاندەك، ئۆز ئانىسىنىڭ باغرىغا قايتىپ كەلگەندەك بول-
دى. مەريەمخاننىڭ كۆزلىرىدىن مۇنچاقتەك ياشلار قۇيۇلدى.
قارىيخان:

— ئۇھ... ۋىيەي، ئىلاھا شۇكرى! ئۆلۈپ كەتسە، قانداق
كۈنلەرگە قالارمەن دەپ، قورقۇنچتا جېنىم چىقىپ قالغىلى تاسلا
قالدى. ۋاي جىن تەگكەن سارىگەي! — دېدى.
— قارىيخان، بۇ بالا مۇشۇنچىۋالا قىلىۋەتكۈدەك، نېمە
قىلغان سىلىگە؟ مۇشتۇمدەك بالىنىمۇ شۇنداق ئۇرغان بارمۇ؟
ھېلىمۇ مەن بار ئىكەنمەن ئۆيدە، بولمىسا بىچارە... .

— ۋاي قارىسىلا، بالىنى گىلەم ئۈستىگە قويۇپ بېرىپ،
بىرمۇنچە يەرنى بۇلغىدى. مەن دائىم، ئۇنداق قىلما نىسا! دېسەم
گېپىمنى ئاڭلىمايدۇ. يېقىندىن بېرى شۇنداق بولۇۋالدى. يېقىن
كېلىپ بولغۇچە، ۋارقىراپ - جارقىراپ، ئالەمنى مالەم قىلىپ،
قارىيخان ئاچام ئۇنداق ئۇردى، مۇنداق تىللىدى دەپ، مۇشۇ
ئەتراپتا، ھەممە ئادەمگە مېنى يامان ئاتلىق قىلىۋەتتى. بۇ سوک-
نىڭ قولىدىن ھەر بالا كېلىدۇ! بېقىپ قويسام، ئادەم بولۇۋې-
لىپ، تۈزۈمنى يەپ تۇرۇپ، مېنى يامان دەيدۇ. ئاز قالدى بۇ
سوكنى ھەيدەپ چىقىرىدىغان ۋاقتىمغا! كوچىدا قالغاندا، ئەجەب
قېتىمكەنمەن قارىيخان ئاچامغا دەپ، پۇشايماننى ئالغىلى قاچا
تاپالمايدۇ بۇ سوک! — دېدى قارىيخان ئاغزىدىكى كۆپۈكلىرىنى
چاچرىتىپ.

— يېنىمنى باققانلىرى، چوڭ قىلغانلىرى ھەممىگە ئايان.
ئەمما... . — دەپ، سۆزىنىڭ ئاخىرىنى بوغۇزىغا يۇتۇۋېتىپ
ئورنىدىن تۇردى مەريەمخان. ئۇ چىقىپ كېتىش ئۈچۈن، ئىشىك-
كە قاراپ ماڭدى، قارىيخاننىڭ رەھمەت - ھەشقاللىسىز مودىيىپ
تۇرۇشلىرى، ھەتتا بىردەم ئولتۇرۇپ چىقىشقىمۇ تەكەللۇپ قىل-



ماسلىقى مەريەمخانغا ھار كەلدى. ئۇ ئىككىيلەن مۇشۇ نەپىسە توغرىسىدا پات - پات ئۇرۇشۇپ قالاتتى، تۇنۇگۈنكى جىمەلگۈ نەپىسە توغرىسىدا قارىخانغا نەسبەت قىلىشتىن چىققاندىن قارىخاننىڭ رەھمەت - ھەشقاللىسى، تەكەللۈپلىرى مەريەمخانغا بەربىر ئىدى، ئەمما يەنىلا كۆڭلىگە تەگدى. شۇڭا، ئۇ بوسۇغىدىن ئاتلاپ چىقىپ بولۇپ:

— سىلەنىڭ ئۇششاق بالىلىرى بار. يېتىمنىڭ ئىگىسى خۇدايىم، ئۇنى ئىگە - چاقىسىز دەپ، بوزەك قىلىپ، ئۇرۇپ - تىللا-ۋەرسىلە، مۇشۇنداق ئازابلاۋەرسىلە، سىلەگە يېنىپ قالمىسۇن. ھەركىم قىلسا ئۆزىگە قىلار دەيدىغان گەپ بار، — دەپلا كېتىپ قالدى. قارىخان مەريەمخاننىڭ كەينىدىن بىرمۇنچە غوتۇلداپ قالدى. مەريەمخان چىقىپ كېتىشىگىلا، قارىخان ئۆپكەندەپ يىغى-لاۋاتقان نەپىسەگە شۇنداق بىر قاراپ قويۇۋىدى، ئۇ دەرىۋ يىغى-نى يىغىشتۇردى، ئەمما ئۆزىنى توختىتىۋالماي، كىچىككىنە لەۋلىرىنى چىڭ چىشلەپ، ئۈنسىز يىغلايتتى.

— مانا بولدىمۇ، ھوي جۇۋاش ساراڭ! ئۆلۈم تەڭگۈر، سېنىڭ كاساپىتىڭ. ئەمدى مۇرادىڭغا يەتتىڭمۇ؟ ئۇ سەت ھازا-زۇلنىڭ قۇچىقىدا، خۇددى بۇۋىمەريەمگە يولۇققاندىك، ئۆپكەڭنى باسالماي يىغلاپ بېرىپ، دەردىڭنى تۆكتۈڭ، ئۇ ھازا زۇل بۇ گەپنى بىرنى ئون، ئوننى يۈز قىلىپ، بىردەمدە يېيىپ، سۆز - چۆچەك قىلىدۇ. مېنى ھەرقانچە يامان ئاتلىق قىلساڭمىچۇ، بىر تال مويۇم تەۋرەپ قالمايدۇ. سۆز - چۆچەك قىلسا، قىلىۋەر-سۇن. ئىت قاۋايدۇ، ھايات قەلەندەرنىڭ. ئۇ بىكارچى، ساپ - ساپچى خوتۇنلارچۇ، بىكارچىلىقتىن بىر يەرگە كېلىۋېلىپ، ئون سەك-كىزىمىڭ ئالەمنىڭ غەيۋىتىنى قىلىدۇ. ئۇلارچۇ، مېنى، بىزنىڭ ئۆيىنى كۆرەلمەيدۇ. مەن بىكار بولمىغاندىن كېيىن، ئاۋۇ ھەر يىلى نەچچە مىڭ مو يەردىكى قوغۇننى ئۈزۈم باشقۇرۇپ ساتقاندى-كىن، كۆرەلمەيدۇ. سەن بىزنىڭ ئۆيىنىڭ جاسۇسى بولدۇڭ.

ئۆيدە كۈتتىدە گەپ بولسا، ئەتسى قارىسام، ئاشۇ غەيۋەتچىلەر-
 نىڭ ئاغزىدىن ئاڭلايمەن. ئالدىرماي تۇر، خەپ سوك، ساڭا
 گەپ ئۆگىتىپ، ساڭا يەل بەرگەنلەرچۇ، ساڭا بىر توغرام نان
 بەرمەيدۇ. ناننى يەنلا مېنىڭ قولۇمدىن يەيسەن! مېنىڭ قولۇم-
 دىن تۈز يەپ تۇرۇپ، مېنىڭ دۈشمەنلىرىمگە يانتاياق بولساڭ،
 خۇدايىمنىڭ كۆزى كۆرەر. . . زۇۋانىڭ تۈتۈلۈپ، كۆزۈڭ كور
 بولار ئىلاھىم. مەن ئىشقا چىقىپ كەتتىم، ئاۋۇ گىلەمنى ئادالاپ،
 بالمىلار مەكتەپتىن، ئوينىغان يېرىدىن كەلگۈچە، چۈشلۈك غىزا
 تەييارلا! لەڭمەن ئەت، ئاڭلىدىڭمۇ؟
 — ئاڭلىدىم، ئاق ئاچا.

قارىخان ھويلىنىڭ ئىشىكىگە تېشىدىن قۇلۇپ سېلىپ چى-
 قىپ كەتتى، قىز بۇرۇن قارىخان شۇنچە قاتتىق گەپلەرنى
 قىلسا، بۇرۇن - قۇلاقلىرى چۇڭۇلداپ، كاللىسى ئېلىشىپ
 كېتەتتى، ھازىر بولسا ناھايىتى بوش ئاڭلىدى. ئەمما قۇلىقى
 بىگىز تىققاندىك قاتتىق ئاغرىتتى، ئۇنىڭ بىر قۇلىقى كاردىن
 چىققاندى. . .

4

قارىخان كوپىراتىپنىڭ ھەرقايسى دادۇيلەردىن سېتىۋېلىپ
 ئەكىلىپ، قىشمۇ ياز پىچىپ ساتىدىغان قوغۇنلىرىغا بېلەت ساتا-
 تى. بۇ سەپرا مەجەز ئايال ئېرى بىلەن دائىم قاپىرشاتتى،
 ئاچچىقىنى بولسا بىچارە نەفسەدىن ئالاتتى. ئۇنى ئۇراتتى، تىل-
 لايتتى، تېپەتتى، قارغايتتى. سىرتتىمۇ دائىم دېگۈدەك باشقىلار
 بىلەن قىزىرىشىپ سوقۇشۇپ تۇراتتى. ئۇ ئۇرۇشىدىغان كىشىلەر
 ئاساسەن ئاياللار ئىدى. ھەر سائىتىگە، ئىشقىلىپ بوش ۋاقىت
 تاپسىلا، ئېرىنىڭ ئىشخانىسىنى يوقلاپ، ئېرى كىم بىلەن نېمە
 گەپ قىلىشىۋاتىدۇ، پايلاپ يۈرەتتى. ئېرى بىلەن بىرەر ئايال،

ئىدارىسىدىكى ئايال خىزمەت توغرىسىدا سۆزلىشىۋاتقان بولسىمۇ، كىرگەنچە كىرىپ چېچىدىن ئالاتتى - دە، بالا تېرىتتى. ئېرىنىڭ ئىشخانىسى ئالدىدا بىرەر ئايالنى كۆرۈپ قالسىمۇ ئىلا-لاپ، شەرمىسار قىلاتتى. شۇڭا، ھەپتىدە، بەزى كۈنلىرى ھەر كۈنى، بەزىدە بىرەر - ئىككى قېتىم، بۇ يەردە باشقىلار ئۈچۈن كۈلكىلىك جىدەللەر دائىم دېگۈدەك بولۇپ تۇراتتى. بۇ ئىدارىدە - كى ئىشچى - خىزمەتچىلەر، ھەتتا سىرتتىكى بىكار تەلەپ كىشىلەر دائىم: «قارىخانىنىڭ بېلەتسىز كومپىدىيىسىنى كۆرىمىز» دېيىشىپ، لەتىپە قىلاتتى. بەزى شاڭخۇچىلار سىرتتىن بىر كىمنى ئىزدەپ كەلگەن ئايالنى پازىل چوڭنىڭ ئىشخانىسىغا قەستەن باشلاپ قوياتتى - دە، دەرھال قارىخانىنىڭ قوغۇنغا بېلەت سېتىۋاتقان يېرىگە خەۋەر قىلاتتى. شۇنىڭ بىلەن، يېرىم كۈنلۈك، ھەتتا ئەتىگەندە باشلانسا، كەچكىچە سوزۇلىدىغان چې-دەل يۈز بېرەتتى. بۇ جېدەلنى پەقەت تاماشا قىلىپ كۆرۈشكە بولاتتى، ئارىلاشقىلى بولمايتتى. ئارىلاشسا، ئارىلاشقان كىشى ئاغزى - بۇرنىغىچە توياتتى.

مانا بۇنداق ۋاقىتنىڭ ھەممىسىدە دېگۈدەك، قارىخان ئې-شىپ قالغان ئاچچىقىنى كىرىپ نەفسەنى دۇمبالاش، ھارغۇچە تىللاش ئارقىلىق چىقىراتتى. ئۇنىڭ بۇ ئۆيدە كۈچى يېتىدىغىنى پەقەت نەفسە. پازىل چوڭنى بۇرۇنقىدەك بوزەك قىلىش تۈگۈل، ئالىيىپ قارىيالمايدۇ. بەش ياشلىق بالىلىرىمۇ ئۇنى كۆزگە ئىلا-مايدۇ، چوڭلىرىغا پۇش دېمەيدۇ، بالىلىرى دائىم ئۇنى تىللاپ قاچىدۇ. بالىلىرىدىن دەشەنەم ئاڭلىسا، دەردىنى ئالىدىغان يەنىلا نەفسە! ھەممىنىڭ بوزىكى... ئۆيدىكى سەككىز بالا، ھەتتا ئىككى ياشلىق بالىغىچە نەفسەنى بوزەك قىلىدۇ. ئۆينىڭ ئىچى-دە، چوڭلىرى تاماق ئوخشىماپتۇ دەپ، نەفسەنى ئۇرىدۇ، تىللا-يدۇ؛ كىچىكلىرى ئاخشىمى ياتىدىغاندا سېلىپ قويغان كىيىم-رىنى تاپالمىسىمۇ، ئوينايدىغان ئويۇنچۇقلىرىنى تاپالمىسىمۇ،

نەفسەنى ئۇرىدۇ، تىللايدۇ. ئۇنى ھەممىسى ئۇرۇپ - تىللايدۇ. ھەممىنىڭ نەفسىگە كۈچى يېتىدۇ. نەفسە ھەممىنىڭ تىل - ئاھانەتلىرىگە، ئۇرۇشلىرىغا قول باغلاپ تۇرۇشقا، گۇناھكارلار - چە قول باغلاپ تۇرۇشقا ئادەتلەنگەن. شۇنچە قاتتىق تىل - ئاھانەتلەر، ئۇرۇپ - تىللاشلار ئۇنىڭ ئۈچۈن خۇددى تاماق يېگەنگە ئوخشاش ئادەتكە ئايلىنىپ كەتكەن. . . . نە يىغلىمايدۇ، نە قاپقىنى تۈرمەيدۇ. پەقەت بۇ ئۆيدە، ئۇنىڭ بىردىنبىر راھىتى - قورسىقى ئاچ قالمايدۇ. ھەر كۈنى ھەر ۋاخ دېگۈدەك، سەككىز بالىنىڭ يېرىمى تامىقىنىڭ يېرىمىنى ئاشۇرۇپ قويدۇ، بۇ تاماق - لارنىڭ يىغىشتۇرغۇچىسى نەفسە؛ ئۈچىسى يالىڭاچ قالمايدۇ، بۇ ئۆيدىكى قىزلار بىر كىيىمنى ئېشىپ كەتسە ئىككى ئاي كىيىدۇ، ئۇنىڭدىن كېيىن نەفسىگە تاشلايدۇ. ئۇلار يەنە يېڭىنى كىيىشىدۇ. نەفسە ئۇلاردىن قالغانى كىيىمىمۇ، شۇنچىلىك گۈلدەك يارىشىملىق يۈرىدۇ. ئۇنىڭ تاياق يېمىگەن، تىل ئاڭلىمىغان بىرمۇ كۈنى بولمايدۇ. ئەنئەنە بويىچە، كوڭۈلگە ئازار بېرىشمەيدىغان ھېيت - ئايەملەردىمۇ، تېخى ئۇنىڭ يەيدىغان تايىقى، ئاڭلايدىغان تىل - ئاھانەتى ھەممىدىن كۆپ بولىدۇ. ئۇنىڭ نازۇك بەدەنلىرى دائىم كۆك، تارتۇق، ئۇششۇقلار بىلەن بېزەلگەن بولىدۇ. ئۇرۇپمۇ دەردىنى چىقىرىپ بولالماي، ئۇنى ھەيدەپ چىقارماقچى بولۇشىدۇ، ئەمما ئۇنىڭدىن ئايرىلىپ، بۇ ئۆيدە ھېچقايسىسى ئۆزىنى باقالمايدۇ.

بۇلارنىڭ ھەممىسىگە نەفسە شۈكرى قىلىدۇ، خۇددى ھا - زىرقى زاماندىكى ئادەملىرىمىزدەك، بېشىغا كەلگەن بارلىق ئې - غىرچىلىقلارغا شۈكرى قىلىپ، ھەممىنى ئاللاننىڭ تەقدىرىگە باغلايدۇ. بېشىغا چۈشكەن ئېغىر كۈلپەتلەرنىڭ ھەممىسىگە شۈكرى قىلىدۇ. شۈكرى قىلىش ئۇنىڭ قېنى ئارقىلىق روھىغا، پۈتۈن جىسمىغا سىڭىپ كەتكەن. . . . نەفسە ئۈچۈن قۇللۇق بۇ ئۆيدە شۇ دەرىجىگە يەتكەنكى، ھەتتا ئۇ ئۆزىنىڭ ئەزان چىلاپ

قويغان ئىسمىغىمۇ، ئاتىسى - ئانىسى يۈرىكىدە، ئۇ تۇغۇلماستا
 ئۇزاق تالاش - تارتىش تېپىشماقلاردىن كېيىن تاللاپ قويغان
 ئىسمىغىمۇ ئىگە بولالمىدى. قارىغان بىر قېتىملىق ئۇغۇتىدا،
 ئۇنىڭ ئىسمىنى يېڭى تۇغۇلغان قارا مەدەك، دوقاياش قىزىغا
 قويۇۋېلىپ، نەفسەگە نىسا دەپ ئىسىم قويۇپ قويدى. نەفسە
 دەپ چاقىرىشلار ئىچىدە، ھە! دەپ سېلىپ، يېگەن تاياق، ئاڭلىغان
 تىل - ئاھانەتلەرمۇ نەفسەنىڭ ئۆمرىدىن نەچچە ھەسسە ئېشىپ
 كەتتى. نەفسەنىڭ تارتىۋاتقان دەرد - ئەلەملىرىگە، ئاۋۋال ئۇلا-
 رنىڭ قوشنىلىرى، كېيىن پۈتۈن ئىدارىدىكىلەر چىداپ تۇرال-
 ماي، ھەربىر ئائىلىدىكى چوڭ - كىچىكلەردىن تارتىپ تاكى
 ياشلىرىغىچە ئارىلىشىپ، قارىغاندىن ئۈست - ئۈستىلەپ تىل - دەش-
 نام يەپ، ئاغزى - بۇرىغىچە تويۇشتى. بېشەم خوتۇندىن ھەممە-
 سى قورقاتتى، ھەممىسى دېگۈدەك نەفسەگە (بۇنىڭدىن كېيىن
 نىسا دەپ ئاتايمىز) ئىچ ئاغرىتاتتى، ھېسداشلىق قىلىشاتتى.
 قانداق كۈنلەردە، قايسى ئىت كۈنىدە، نىسانىڭ تەقدىرى بۇ
 دوزاخقا باغلىنىپ قالغان بولغىدى؟ دەپ قاقشايتتى، يەنە نىسانى
 ئۈمىدلىندۈرەتتى. ئاز كۈندە، يەنى، ئۆسۈپ يېتىلسە، ئۇنىڭ
 قانچىلىك گۈزەل، چىرايلىق بولۇپ، ھەرقانداق يىگىتنىڭ باغرى-
 نى ئۆرتىگۈدەك قىز بولىدىغانلىقى، شۇ چاغدا دوزاخ ئۆيىدىن
 قۇتۇلىدىغانلىقى توغرىسىدا شېرىن سۆزلەرنى قىلىشىپ، ئۇنىڭ
 كۆڭلىنى ياسايتتى، ھەتتا نەچچىسى ئۆزىگە كېلىن قىلىۋالماقچى
 بولۇشاتتى. . . .

— ھەممىسى، چوڭ بولغاندا، ئۆسۈپ يېتىلىپ تولغاندا،
 تازا گۈزەل بىر ساھىبجامال قىز بولىسىز، شۇ چاغدا، ئازابتىن
 قۇتۇلىسىز، دوزاختىن قۇتۇلىسىز، دېگەن. مەنمۇ شۇنداق ئوي-

لىغان، بىراق ھازىر . . . — نىسا سۆزىنىڭ ئاخىرىنى داۋاملاش-
تۇرالمى ئېسەدەپ، يۈزىنى چوڭىدەك نازۇك بارماقلىرى بىلەن
تۈسۈپ، رېشىتقا كەينىنى قىلىپ يىغلىۋەتتى. ئۇ ھەقىقەتەنمۇ
ئۆسۈپ يېتىلگەنىدى. شىددەتلىك بوران — چاپقۇن، كۈلپەتلەر
ئىچىدە سەرۋىدەك نازۇك، يۇلغۇندەك چىداملىق بولۇپ، ئۆسۈپ
يېتىلگەن. . . مانا ھازىر ئون يەتتە ياشلىق، تازا تولۇپ ۋايىغا
يەتكەن قىز بولۇپ يېتىلگەنىدى. ئۇنىڭ يىغلاۋاتقاندا تىترەۋاتقان
ۋۇجۇدىدىنمۇ ئاجايىپ نەپىس گۈزەللىك يېغىپ تۇرىدۇ. ئايدەك
سۈزۈك يۈزى، كۈلۈپ تۇرغان كىرىپىكلىرى ئارىسىدىكى غەمكىن
تىنىق كۆزلىرى، قىيما ئىنچىكە قوشما قېشى گويا ئۇستا رەس-
سام سىزىپ چىققان خىيالىي گۈزەل قىزلارنىڭ رەسىمىگە ئوخ-
شىشىدۇ. مانا بۇ گۈزەللىكنى قوغدىغۇدەك، ئۇنىڭ ئېسىل،
نازۇك نەقىشلىرىنى ئاسرىغۇدەك كۈچ بولمىسا! . . . گۈزەللىك
ئىنسان ئۈچۈن ئەڭ چوڭ بەختسىزلىك ئەكىلىدىغان سېھىرلىك
ھاڭ ئىكەن! بۇنى نىسا چوڭقۇر ھېس قىلدى. ئۇ چىرايلىق
يارالغانلىقىدىن بىزار ئىدى، كىچىكىدە، چەكسىز ئازاب — ئوقۇ-
بەتلىك كۈنلەردە، چوڭ بولغاندا چوقۇم بىر بەختلىك كۈنگە
ئېرىشىغانلىقى توغرىسىدىكى شېرىن ئارزۇلىرى كۈندىن — كۈنگە
يامان، تەگسىز قاراڭغۇلۇققا، قورقۇنچلۇق چۈشلەرگە ئۆزگىرىپ
كېتىۋاتاتتى. يەنىلا، ئۇنىڭ قولىدا، مۇشۇكىنىڭكىدەك دوقا ماڭ-
لاي بالا بار. ئۆلگەنلىرى بىلەن قوشۇپ ھېسابلىغانغا، بۇ پازىل
چوڭنىڭ ئونبىرىنچى بالىسى.

— رېشىت، جېنىم رېشىت، سىزدىن خوش بولاي، مېنى
بۇ دوزاختىن قۇتۇلدۇرۇڭ، مېنىڭ ئەمدى سەۋر قىلغۇچىلىكىم
قالمىدى، قىزلىرى تېخى مېنىڭ چىرايمىغا ھەسەت قىلىپ،
مېنى ئۆچ كۆرۈپ، دائىم بوزەك قىلىشىدۇ. ھەممىسى مېنى
بوزەك قىلىشىدۇ، دائىم بوزەك قىلىشىدۇ. سىزگە مۇشۇنىڭ
بىلەن ساناپ تۇرۇپ يەتتىنچى قېتىم دادلىنىشىم. . . مەن باشقىد-

لارغا دادلىنىشتىن بەك ھەزەر ئەيلەيتتىم، باشقىلارغا دادلانسام، ئاق ئاچام ئىنتايىن يامان كۆردى، پەقەت سىزگىلا داد ئېيتاي، ئەمدى دېمىسەم، سىزمۇ چۈشىنىپ بولالمىدىڭىز. دېيىشى، قىز-لىرى ئۆچ ئالسىمۇ، چېقىۋالسىمۇ مەيلىدى... بىراق، بىراق... ئو-غۇللىرى... دادىسى... دائىم بوزەك قىلماقچى بولۇشىدۇ... ئو-نېمە دېدىڭىز؟... ئۇلار سىزنى راستىنلا بوزەك قىلما-لىدىما؟ - رېشىتنىڭ كۆزلىرى چەكچىيىپ، ئورنىدىن تۇرۇپ كەتتى.

— ياق... ياق... مەن بوزەك بولمىدىم، قېچىپ تالاغا چىقىۋالدىم. بوي بەرمىدىم... رېشىتنىڭ چىرايىغا كۈلكە يۈگۈردى. تاتارغان چىرايى ئەس-لىگە كەلدى.

— ئامرىقىم، مەن سىزنىڭ سۆزىڭىزنىڭ يېرىمىغا ئىشەن-دىم، يەنى، ئوغۇللىرى بوزەك قىلسا قىلغاندۇر، لېكىن، پازىل جىڭلى ئونبىر بالىنىڭ دادىسى، يېشى ئەللىكتىن ئاشقان ئادەم، ئاڭلىسام، بۇرۇن بەك پاهىشئۆز ئىكەنمىش، لېكىن ھازىر قوزىدەك ياۋاش، كىم نېمە دېسە، ھەتتا كىچىك بالا گەپ قىلس-مۇ، ياق دېمەيدۇ. تۆگىدەك، كىم يېتىلسە ماڭىدۇ. ئۇ ئادەم-نىڭ ئەپتىدىن سىز دېگەندەك ئەھۋاللارنى ھېس قىلمىدىم. ئو-نىڭ ئېيتىشىچە، پات ئارىدا شتات كېلىدىكەن، شتات كەلسە، ئونى كەلسىمۇ بىرى سېنىڭ، بىرى كەلسىمۇ، شۇ بىرى سې-نىڭ، سېنى رەسمىيلەشتۈرۈپ، ئاندىن نىسا بىلەن تويۇڭلارنى قىلىپ قويىمەن، دەيدۇ، - دېدى رېشىت ئاغزىنى چاكىلىتىپ. — رېشىت، سىز ئۇنىڭ گېپىگە ھەرگىز ئىشەنمەڭ، ئۇ ئۇچىغا چىققان ھىلىگەر تۈلكە! ئۇنىڭ گېپىگە ئالدىنماڭ، بىز باشقا يەرگە قېچىپ كېتەيلى!... ئۇنىڭ گېپىگە كىرسىڭىز، بىز چوقۇم بەختسىزلىككە ئۇچرايمىز... مۇرادىمىزغا يېتەلمەي-مىز، مېنىڭ گېپىمنى ئاڭلاڭ. رېشىت، جېنىم رېشىت... - قىز

يامغۇردەك تۆكۈلۈپ، شۇنداق قاتتىق ئۆكسۈپ يىغلىدىكى، ھەر-
بىي سەپتىن قايتىپ، مانا بۇ ئىدارىنىڭ ۋاقىتلىق ئامانلىق ساق-
لىغۇچىسى بولۇپ ئورۇنلاشقان رېشىمنىڭ يۈرىكى شۇرىدە ئې-
رىپ كەتكەندەك بولدى، ئۇ ئۆزىنى باسالماستىن بېرىپ، قىزنى
چىڭ قۇچاقلاپ، باغرىغا باستى.

— ئامرىقىم، سىز خاتىرجەم بولۇڭ، ئۇلار سىزنى... — رېشىت
ھودۇققىنىدىن قىزنى دەرھال قويۇۋېتىپ، ياغاچ كارىۋاتقا لەس-
سىدە ئولتۇرۇپ قالدى، ياغاچ كارىۋات قاتتىق غىرىسلاپ كەتتى،
ئۇنىڭ چىرايى تامدەك تاتارغان بولۇپ، ئۆزى بەزگەكتەك لاغلا-
داپ تىترەيتتى، كۆزلىرى بولسا ئالاق - جالاق بولۇپ، خۇددى
بىر توپ غالجىر ئىتنىڭ ئارىسىدا قالغان لالما ئىتتەك تۈگۈلۈپ
قالغانىدى... نىسا دەرھال ئارقىسىغا بۇرۇلدى، ئىشىكتە قور-
سىقىنى بادايتىپ، قوللىرىنى ئارقىسىغا تۇتقان ھالدا، پازىل
چوڭ سۈرلۈك قاراپ تۇراتتى... نىسا ۋىلىدە قىزاردى - دە،
ياغلىقىنى تۈزەشتۈرۈپ، بالىنى كۆتۈرۈپ چىقىپ كەتتى. پازىل
چوڭ ئۇنىڭغا ئىشىكىنى بوشتىپ بەردى. نىسا چىقىپ كەتكەندىن
كېيىن، پازىل چوڭ ئاستا مېڭىپ رېشىمنىڭ يېنىغا كەلدى.
رېشىت ياغاچتەكلا قېتىپ قالغان بولۇپ، مۇردىغا ئوخشىشىپ
قالغانىدى...

— نېمانچە تاتىرىپ كېتىسەن رېشىت؟ قورقىمىغىن، ياشلىق
ئەمەسمۇ؟ بوپتۇ، ئىككىڭلار بىر - بىرىڭلارغا بەك كۆيۈشۈپ
قاپسىلەر، مەن بۇرۇنلا سەزگەن، تويۇڭلارنى قىلىپ قويىمەن،
قانداق؟

پازىل چوڭ كۈلۈمسىردى، ئۇنىڭ سالپاڭ گۆشلۈك يۈزىدە
كۆزلىرى بىر سىزىققىلا ئوخشىشىپ قالدى. رېشىمنىڭ كۆزلى-
رىدىن ياش چىقىپ كەتتى.

— پا جىڭلى، مەن سىلەنىڭ قىلغان ياخشىلىقلىرىنى ئۆمۈر
بويى ئۇنتۇمايمەن، ماڭا ئاتىدارچىلىق قىلىپ، بۇ يەرگە ئورۇن-
دۇ.

لاشتۇردىلا، رەسمىيلەشتۈرۈۋالدىمەن دەۋاندىلا، يەنە تېخى ئۆيلەپ قويمەن دەۋاندىلا. دادام بولسىمۇ، ھەرقانچە قىلسا، سىلىدەك قىلاتتى... مەن سىلىنىڭ بۇ ياخشىلىقلىرىنى ئۆلسەممۇ ئۆلۈپ مايمەن! خۇدايىم بۇيرۇغان بولسا، ھەرگىز ئۆتۈمەيمەن، سېلى ئوتقا كىر دېسە ئوتقا، سۇغا كىر دېسە سۇغا كىرىمەن. سىزغان سىزىقلىرىدىن ھەرگىز چىقمايمەن. سىلىدەك قورسىقى كەڭ، ئاق كۆڭۈل ئادەمنى ئىككىنچى قېتىم كۆرىدىغانلىقىمغا ئىشەنمەيمەن، — دەپ پازىل چوڭنىڭ ئالدىغا تىزلىنىپ، پاقال-چىقىغا ئېسىلىپ يىغلاپ كەتتى ئۇ.

— ئورنۇڭدىن تۇر رېشىت، ھەممە ئادەم مېنى سەندەك چۈشەنمەيدۇ. كۆپ ئادەملەرگە ياخشىلىق قىلدىم، ئۇلارمۇ دەس-لەپ ساڭا ئوخشاش ۋەدە قىلىپ، قەسەم ئىچكەندى، كېيىن تۈزكۈرلۈك قىلىشتى. ئادەمگە ياخشىلىق قىلماسەن دەپتىم، ئادەم دېگەن خام سۈت ئەمگەن نەرسە ئىكەن، قاراپ تۇرالمىدىم. قىلىپ ئۆگىنىپ قالغاندىكىن، بۇرنىغا سۇ كىرمەيدىكەن. مېنىڭ ئويۇم، سېنى ئاۋۋال رەسمىيلەشتۈرۈپ، ئاندىن تويۇڭنى قىلىپ قويۇش. ئەگەر مەيلى دەپ قالساڭ، تويۇڭنى بالدۇر قىلىۋەتسەكمۇ، رەسمىيلەش ئىشىڭغا ئانچە دەخلىسى بولمايدۇ. ئەڭ مۇھىمى، خىزمىتىڭنى ئەستايىدىل ئىشلە! ھازىر ئوغرى - يالغان كۆپ، ئىدارىدىكى بەش يۈزىڭ يۈەنلىك مال سېنىڭ قوغدىشىڭغا قاراشلىق... كەمەرەك ئۇخلاپ، سەگەك يات! — دېدى پازىل چوڭ.

— مەن، مانا ئالدىمدا تۈز تۇرۇپتۇ، قەسەم قىلمەنكى، ھەرگىز سىلىگە ۋاپاسىزلىق قىلمايمەن، سىزىقلىرىدىن چىقمايمەن. توي مەسىلىسىدە، سىلى نېمە دېسە شۇ، — رېشىت ھەم خۇشال سۆزلەپتتى، ھەم يەتمىش پۈشتىنى ھارماي شىپى كەلتۈرۈپ، قەسەم بېرەتتى. پازىل چوڭ ئۇنىڭ مۇرىسىگە شاپد-لاقلاپ قويۇپ چىقىپ كەتكەندە، ئۇ تاتلىق كەمپۈت شۈمگەندەك

ئاغزنى چاڭلىدىتىپ، ئىزىدا تۇرالماي، ئۆيىنىڭ ئىچىدە پىرقە-
راشقا باشلىدى. . . .

6

ئەنە شۇ ئىشتىن كېيىن، نىسا كۆرۈنمەيلا قويدى. ئۆيدىن
تالاغا چىقمايدۇ، رېشىتىنىمۇ ئىزدەنمەيدۇ. رېشىت پازىل چوڭنىڭ
ئالدىغا بېرىشقا جۈرئەت قىلالىمىدى. بىرقانچە قېتىم قەتئىي قا-
رارغا كەلدى. ياتقىنىنىڭ ئالدىغا چىقىپ، يۈرىكى سېلىپ پۈت - قولدى-
رى لاغىلداپ تىترەپ بوشىشىپ، يەنە قايتىپ كىردى. ئۇ ئاشۇ
ئۆي تەرەپكە قارىسىمۇ، يۈرىكى جىغىلدايدۇ. ئاشۇ ئۆي تەرەپكە
باشقا ئىشلار بىلەن بارسىمۇ، پۈت - قوللىرى كالامپايلىشىپ،
ھېچبىر ئىشى قولاشمايدۇ، تامىنىڭ، دەرەخنىڭ، ھەممە نەرسى-
نىڭ كۆزى باردەك. . . ئۇنىڭ كۆڭلىدىكىنى بىلىپ قېلىپ،
كۆرۈپ قېلىۋاتقان دەك تۈيۈلىدۇ. ئاشۇ چاغدا، بىر كىم گەپ
سورسىمۇ، كالامپاي سۆزلەيدۇ. ۋاقىت ئەنە شۇنداق ئۆتۈۋەر-
دى. نىسانىڭ قارىسى كۆرۈنمىدى. پازىل چوڭنىڭ ئايالى جىگەر
كېسىلى بىلەن دوختۇرخانىدا يېتىپ قالغاچقا، ئۇنىڭ رېشىت
بىلەن سۆزلەشكىلى ۋاقتى ئالدىراش بولۇپ كەتتى. رېشىت دەك-
كە - دۈككىگە چۈشتى. نىسا ئۇنىڭدىن قاتتىق رەنجىگەنمىدۇر ياكى
پا جىڭلى ئۇنى نەزەربەند قىلغانمىدۇر، ياكى نىسا دېگەندەك، ياق. . .
ياق، ئۇنداقمۇ بولۇپ كەتمىگەندۇر؟ . . .

رېشىت ئىمدارىنىڭ ئەخلەت ئازگىلىغا ھارۋىدا ئەخلەت ئاپد-
رىپ، نىسا بىلەن تاسادىپىي ئۇچرىشىپ قالدى. نىسانىڭ قولدى-
دىمۇ بىر ئەخلەت چېلىكى تۇرىدۇ. رېشىت نىسانى كۆرۈش
بىلەن، داڭ قېتىپ قالدى. ئۇنىڭ چىرايلىرى سارغىيىپ، كۆز-
لىرىنىڭ خۇنى كەتكەن، ئورۇقلاپ، بىر تېرە - بىر ئۈستىخان



بولۇپ قالغان، بۇرۇنقى ياۋاش، ھەممە ياققا قورقۇش ھەم گېھتدە-
يات بىلەن قارايدىغان كىشىدەك، نازۇك تۇيغۇ بىلەن ھېسداشلىق
قوزغايدىغان تۇيغۇنىڭ ئورنىغا، بىر خىل پەرۋاسىز تەلۋىكىك
ئىگىلىگەندى. ئۇ رېشىمنى كۆرۈپ، دەسلەپ سەل ھودۇقۇپ
قىزارغاندەك بولدى، كېيىن تامدەك تاتىرىپ، يانداپ ئۆتۈپ كەتمەكچى
بولۇۋىدى، رېشىت ئۇنىڭ يولىنى توسۇپ توغرا تۇرۇۋالدى.

— نىساگۈل، تىنچ تۇرۇۋاتامسىز؟

نەپىسەنىڭ ئىسمى نىساغا ئۆزگەرگەن شۇنچە يىللاردىن بې-
رى، ئۇنچى قېتىم نىسانىڭ ئارقىسىغا گۈل سۈپىتى قوشۇلۇپ
رېشىمنىڭ ئاغزىدىن چىقۇراتتى. نىسا ئۇنىڭغا لەپىدە قاراپ:

— ھەئە، — دەپ سۇسقىنا جاۋاب بەردى.

— كۆرۈنمەيلا كەتتىڭىزغۇ؟ تونۇغۇسىز ئۆزگىرىپ كېتىپ-
سىز. مەندىن خاپا بولىدىڭىزمۇ؟

— ياق.

— ئەمىسە، نېمىشقا چىقمايسىز؟

...

— مېنىڭ سىزگە دەيدىغان بىر خوش خەۋىرىم بار ئىدى.

... نىسا جاۋاب بەرمەستىن، رېشىتقا يات ئادەمگە قارىغاندەك

قاراپ، بىر ھازا تۇرغاندىن كېيىن، ئۆتۈپ كەتمەكچى

بولۇۋىدى، رېشىت توسۇپ تۇرۇۋالدى:

— پاجىڭلى ئىككىمىزنىڭ تويىنى قىلىپ قويىدىغانلىقىنى

ۋەدە قىلدى. ئەمدى مۇرادىمىزغا يېتىدىغان بولدۇق. قاچاقمۇ

بولىدۇ، نېمە، بارغانچە تاتىرىپ كېتىسىز؟ خوش بولمامسىز؟

— خوش بولۇش؟ مەن تۇغۇلغاندىن تارتىپ تاكى ھازىرغىچە

خوش بولۇپ باقمىدىم... بۇ دۇنيادا خوش بولۇش ماڭا نېسىپ

بولماپتىكەن!...

— بىز توي قىلىمىز، مۇرادىمىزغا يېتىمىز، سىز بۇرۇن

مۇشۇ ئىشلارنى ئويلاپ، چەكسىز خوش بولاتتىڭىزغۇ؟

— چۈش كۆرۈپتىكەنمەن، پەقەت چۈش . . .

— ئەمدى خوش بولمامسىز؟

— خوش بولغۇچىلىكى قالمىدى . . .

نسا شۇ سۆزلەرنى قىلدى - دە، رېشىمنىڭ توسۇۋالغىنىغا

ئۈنماي كېتىپ قالدى. رېشىم تېرەكنىڭ ئۈچىدىن، كاككۇك-

نىڭ ئۈستىدىن چۈشۈپ، پاقىدە يېلى چىقىپ ئۆلگەن پاقىدەك،

كۆزلىرىنى چەكچەيتكىنىچە قاراپ قالدى، ئۇ لاغىلداپ تىترەپ

كەتتى . . . ماڭغۇدەك ماجالى قالماي، چىرىندى، چىۋىنلار غۇ-

زۇلداپ ئۇچۇشۇپ يۈرگەن ئەخلەت، پاسكىنا سۇيۇقلۇق ئۈستىگە

ئولتۇرۇپ قالدى . . .

— رېشىم، مۇرادىڭغا يېتىدىغان بولدۇڭ! يېتىم بولغىنى

بىلەن، كېسىپ ئېيتالايمەنكى، ئۇنىڭدەك چىرايلىق قىزدىن بۇ

ئەتراپتا يەنە بىرى تېپىلمايدۇ . . . — ئارىدىن قانچىلىك ۋاقىت

ئۆتكەنلىكىنى رېشىم بىلمەيدۇ. بىر كۈنى پازىل چوڭ قورساق-

لىرىنى بادايتىپ كۈلۈمسىرگەن ھالدا، قولىنى كەينىگە تۇتۇپ

كىرىپ شۇنداق دېدى. رېشىم ئورنىدىنمۇ قوپمىدى، تەكەللۈپمۇ

قىلمىدى، چىرايى ھېچقانداق ئىپادىسىزلا پازىل چوڭغا تىكىلىپ

قاراپ قالدى . . .

— تويغا تەييارلىق قىل رېشىم! ئالدىمىزدىكى جۈمە تويۇڭ-

نى قىلىمىز، ئىككى ئېغىز ئۆي ئاجرىتىپ قويدۇم، راسلىتىپ

بېرىمەن. چىرايلىق قىز ئالدىڭ، ماڭا كۈيئوغۇل بولدۇڭ! . . .

رېشىم گەپ قىلمىدى، تاتارغان ھالدا، زۇۋان سۈرمەي

قاراپ تۇرۇپ قالدى.

— بىلىمىدىم، ئۇ كالۋا قىز سېنى رەنجىتىپ قويۇپتۇ.

كۆڭلۈڭگە كىرىپ چىقسام، ئۇنىڭدىن رايىڭ يېنىپ كەتكەن

ئوخشايدۇ، لېكىن توي قىلمىساڭ بولمايدۇ. مېنىڭ سىزنىڭدىن

چىقماسلىققا قەسەم قىلغان ئەمەسمىدىڭ؟ تويغا خۇشال بولمىغى-

نىڭ بىلەن، تويىدىن كېيىنلا مەندىن خوش بولسىن، قوللىمىزغا

رەسمىي شتات چۈشتى، بۇ تويىنى قىلساڭ، سۆز يوق بىرى
 سېنىڭ! باش يېرىلسا بۆك ئىچىدە، قول سۈنسا يېڭ ئىچىدە
 دەپ، مەن بۇ يەردە تۆتىنىڭ بىرى. سەن ئەتىسى ئاخشىسى،
 كۆز غەلەت بولدى، ئۇ بۇلۇڭ - بۇ بۇلۇڭدا، ئۇنى سۈرۈپ
 يۈرۈپ، قىلغۇلۇقنى قىلىپ بولۇپ، ئەمدى مۇشۇكتەك كۆزۈڭ.
 نى يۇمۇپ تۇرۇۋالساڭ، ئۆزۈڭگە ياخشى بولمايدۇ. . . سىرتقا
 يېيىلىپ كەتسە، «نېمە ئىش بوپتۇ دېسە، پازىل چوڭنىڭ بالا
 باققۇچى قىزى پالانى بىلەن يۈرۈپ، ھارامدىن بالا تېپىپ قويۇپ-
 تۇ» دېسە، سەنلەرغۇ مەيلى، مەن ماۋۇ يۇرتنى تاشلاپ كەتسەم
 بولىدۇ! شۇڭا، بۇ سۆزنى چىقارماي، دوختۇرنى ئۆيگە ئەكىلىپ-
 لا، ئۇنىڭ قورسىقىدىكىنى جىمىقتۇرۇۋەتتىم. . . قىلغۇلۇقنى
 ئۆزۈڭ قىلىشىپ، ئىزىنى مەن يوقاتتىم. مەن يەنىلا كەڭ قور-
 ساقلىق بىلەن، بوپتۇ، ياشلىق. . . دەۋەتتىم. مەندىن باشقا
 ئادەم بولسا، ئاران بېقىپ چوڭ قىلغان قىزىنى بىكاردىن - بىكار
 ئالداپ خوتۇن قىلىپ، بالا تېپىپ قويسا، ساڭا بۇنداق ياخشى گەپ
 قىلىپ ئولتۇرامدۇ؟ پۈت - قولۇڭنى سۈرمە قىلىپ، سولاقخانغا
 ئاپىرىپ بېرىدۇ. ئەگەر غەدىڭ - پىدىڭ قىلساڭ، مېنىمۇ ئۇ-
 داق قىلمايدۇ دەپ قالما! ئۇ قىزنىڭ ئاتىسى - ئىگىسى مەن!
 ئالدىمغا سەككىز يېشىدا چۈشكەن! ئۇقتۇڭمۇ؟ ئەڭ ياخشىسى،
 قەسىمىڭ بويىچە، مېنىڭ سىزىقىمدىن چىقما، زىيان تارتمايسەن.
 پازىل چوڭ تازا سۈرلۈك قاراپ ئولتۇرۇپ، شۇلارنى دېدى - دە،
 تازا كېرىلىپ بىرنى ئەسنىۋالغاندىن كېيىن، ئورنىدىن تۇرۇپ،
 يەرگە پېتىپ، تەرلەپ ئولتۇرۇپ كەتكەن رېشىمقا: «شۇنداق
 بولسۇن!» دەپ قويۇپ، چىقىپ كەتتى.

بولغان يېڭى ئەر - خوتۇنلارغا ئوخشاشمايدۇ. پەقەت گەپ قىلمىد - سا بولمايدىغان يېرىگە كەلگەندە، بىر - ئىككى ئېغىز سۆزلىشىپ قويدۇ. بولمىسا رېشىت يېقىندا ئۈچ يىللىق سىناق شەرتى بىلەن، رەسمىي شىتاتلىق ئىشچى بولغاندىن كېيىن، ئىدارە ئامان - لىق ساقلاش ئىشىدىن ئاجرىتىلىپ، يازىچە كوپىراتىپنىڭ ئۆرۈك سېتىۋېلىپ گۈلە قۇرۇتۇش، يېمىش قۇرۇتۇش، يېزا ئارىلاپ باغ - ۋاران، قوغۇن - تاۋۇز سېتىۋېلىش ئىشلىرى بىلەن سىرتتا ئالدىراش، كۈزدە، چارۋا سېتىۋېلىشتەك ئىشلار بىلەن شۇغۇللىنىپ ئالدىراش... ئۇنىڭ پۈتۈن ئەس - يادى سىناقتىن ياخشى ئۆتۈۋېلىش ئىدى.

— ھە، بالىلىرىم، قانداق ئولتۇرۇۋاتىسىلەر؟ — پازىل چوڭ كەچتە، رېشىت ئۆيدە بار چاغدا، شۇنداق كىرىپ كېلىدۇ - دە، بەزىدە ئۇزۇندىن ئۇزۇن باراڭ سېلىپ ئولتۇرۇپ، «ئارام ئېلىڭ - لار!» دەپ قويۇپ، چىقىپ كېتىدۇ. رېشىت يوق چاغدا، گەپ قىلماي كىرىپ تاماق يەيدۇ، نىساغا قاراپ ھىجىيدۇ. «كەل!» دەيدۇ، نىسا ئۇنىڭ گەپلىرىگە، ھەممە قىلىقلىرىغا پەرۋا قىلمايدۇ. ئۇنىسىز، قارشىلىقسىز، سوغۇق ھالدا، سۈكۈت قىلىدۇ. ئۇنىڭدىن يىرگىنىدۇ، نەپرەتلىنىدۇ، قارشىلىق قىلمايدۇ. قان - قېنىغا، روھىغا، يۈرىكىگە، جىسمىغا، ھەربىر ھۈجەيرىسىگە سىڭىپ كەتكەن قۇللۇق ئۇنى مانا مۇشۇنداق تۇرغۇن سۈدەك ئۆلۈك ھالغا كەلتۈرۈپ قويغان... تۇرغۇن سۈدىن ھېچنەرسە قورقمايدۇ. قاننى ھۆل بولۇپ ئۇچالمىسىمۇ، ھېچقانداق خەۋپ ھېس قىلمايدىغان ئۇچار قاناتلارمۇ بۇ سۇغا بەھۇزۇر چۈشۈپ ھۇزۇرلىنالايدۇ، زەھەرلىك يىلانلار، يەنە ھەرقانداق ياۋايى مەخ - لۇقلار ئۇنىڭدا خاتىرجەم ھايات پەيزىنى سۈرەلەيدۇ... پازىل چوڭمۇ ئەنە شۇنداق... ئۇ نىسانىڭ ياش تېنىدىن پەقەت ئۆزى - نىڭ توپىماس ھارام نەپىسى ئۈچۈن لەززەت تاپىدۇ. ھازىر قارىي - خان جىگەر راكى بولۇپ، بىر پۈتى دوختۇرخانىدا، بىر پۈتى

گۆر ئاغزىدا. . . ئۇنى توسىدىغان بۇرۇنقى ھالى ھازىر قالمىغان، مانا بۇ تازا بىر پۇرسەت، ئوبدان غەنىمەت پۇرسەت. . . بىر كۈنى كەچ پازىل-چوڭ ئۆيدە رېشىت يوق دەپ كىرگەن بولسا كېرەك، ئىشىكتىن كىرمەي تۇرۇپ: «ھاي نىسا، نىسا. . . بىر مۇسەن؟ ئورۇن. . .» دەپ، گېپى بۇ يەرگە كەلگەندە، ئۇنىڭ ئۆزى ئۆيگە كىرىپ بولغانىدى، ئۇنىڭ سالىياڭ گۆشلۈك يۈزى بىر قىزىرىپ، كېيىن تاتاردى، ئاندىن بوزاردى، كۈلكە ئۇنىڭ ھەممە ھودۇقۇشىنى سۈمۈرۈپ كەتتى:

— ۋاي رېشىت، سەنمۇ بارىكەنسەن؟ . . . ھە، يوقلاپ كىرەي دەپ كىرگەندىم. بىرنەچچە كۈن بولدى، نىسانى كۆرمىدىم، ئاغرىق - سىناق بولۇپ قالدىمۇ دەپ يوقلاپ كىرىشىم. . . — دېدى ئۇ ۋە رېشىت بىلەن قىزغىن كۆرۈشتى.

— ھە، چارۋا سېتىۋېلىش ئىشلىرى قانداق كېتىپ باردۇ؟ ئالدىڭلارمۇ؟ ھېچ كەلگەندەك قىلمۇدىڭلارغۇ؟ سەن چارۋا يۆت-كەشكە مەسئۇل، شۇنداقمۇ؟ — دەپ سوراپلا كەتتى پازىل چوڭ. — يېرىم يولغا كەلگەندە، يولنى سۇ بېسىپ كېتىپتىكەن، ئۈچ تراكتورنىڭ ھەممىسى ئارقا - ئارقىدىن پېتىپ قېلىپ، شۇ يەردە قالدى، — رېشىت ھارغىن، ئەمما خىجالەت ئارىلاش جاۋاب بەردى.

— دېمەك، چارۋا بىلەن! — پازىلنىڭ چىرايى ئوڭىدى، رېشىت قورقۇپ تاتىرىپ كەتتى.

— سەن بۇ يەرگە يېنىپ كەلدىڭ، چارۋا بولسا تراكتوردا قالدى، پەقەت بىرقانچە قارا نوپۇس يانداقچى تراكتورچى. . . بىزنىڭ زەنجىر تاپاندى ئېلىپ بېرىپ سۆرتىپ كەلمىدىڭمۇ؟

— تراكتورچىغا دېسەم، ئەتىگەنلىككە، دەيدۇ، — دېدى رېشىت پازىل چوڭنىڭ ئەلپازىدىن چۆچۈپ. — تراكتورچى دېگەن ماي چاپان كاززايلار بىلەن قارا نوپۇس

يانداقچىلار، سېنىڭچە، چارۋىنى تاشلاپ بېرىپ كېلىدىغان ئادەم. —
لەرمۇ؟ ئۇلار ئاچ قالدۇق، نان تۈگىدى، سويۇپ يېدۇق، تۈك. —
لىدۇق، كاۋاپ قىلدۇق دەپ، مالنى يېسە، قارا نوپۇسلار بىلەن
بىرلىشىۋېلىپ مالنى ئەپقېچىپ، كېيىن، قارا نوپۇسلارغا كۈچ. —
مىز يەتمىدى، ئۇلار ئەپقاچتى دەپ مالنى تىقىۋالسا، سەن ئۇ
داردىن قاچقان قارا نوپۇسلارنى قەيەردىن تاپىسەن؟ تراكتورچى. —
لارنى قانداق قىلالايسەن؟ دۆلەتكە زىيان بولسا، ماقۇل، تۆلەر. —
سەن، سىناقتىكى ئادەمسەن، خىزمەتتە ئەستايىدىل ئەمەس،
مەسئۇلىيەتسىز دەپ ئاتىلىپ قالساڭ، ئۇ چاغدا، ئىشلىرىڭ
قەيەرگە بارىدۇ؟ يۈگۈر، دەررۇ ئاۋۇ بىزنىڭ بەز قۇلاق تراكتور. —
چىغا پاجىلى كېچىچە بېرىپ ئەكېلىڭلار، دېدى، دە! غىدىڭ - پىدىڭ
قىلسا، ياقىسىدىن سۆرىگەنچە، مېنىڭ يېنىمغا ئەكىر! ئاتىكاچى. —
لىقىنى جايىدىن چىقىرىمەن، — دەپ قەتئىي بۇيرۇق قىلدى ئۇ.
رېشىت ھېرىپ - ئاچقىنىنى ئۇنتۇپ، تەرى قۇرۇماستىن، يەنە
چىقىپ كەتتى. ئۇ، بوسۇغىغا بېرىپ، ئارقىسىغا يەنە بىر بۇرۇ. —
لۇپ قارىدى. ئۇنىڭ چىرايى پۈتۈنلەي قارىداپ كەتكەن، كۆزلىرى
رىدىن چەكسىز دەرد - ئەلەم چاقنايتتى، ئەمما چىقىپ كەتتى.
پازىل چوڭنىڭ تاقىتى قالمىغانىدى: «كەل نىسا!» دېدى ئۇ.
بۇ قېتىم، نىسانىڭ تەنلىرى شۈركۈنۈپ تىكەنلەشتى، ئۇنىڭ
كۆزلىرى سەل ئەندىشە بىلەن ئىشكە تىكىلدى. پازىل چوڭ
ئاغزىنى چاكىلدىتىپ، بېشىنى سىلكىپ، ئۇ ئەمدى كەلمەيدۇ،
دېگەن مەنىنى بىلدۈردى. . . .

يەر شارى ئۆز ئوقىدا ئايلانغىنى بىلەن، نان بىر ئۇلدا
پىشمىغاندەك، يىللار ھەرخىل كۆرۈنۈشلەر بىلەن ئالمىشىدۇ.
مانا مۇشۇ ئۆزگىرىشلەر ئىچىدە، پازىل چوڭ پېنىسىيىگە چىقتى،
رېشىت سىناقتىن ئۆتۈپ، تۆمۈر تاۋاقلق ئادەمگە ئايلاندى.
پازىل چوڭ پېنىسىيىگە چىقىپ ئەتىسى، رېشىت نىسانى ئۆيدىن

قۇچىقىدا بىر بالا بىلەن قوغلاپ چىقارەي . . . نىسا يەنە باشپاناھ-
 سىز كوچىدا قالدى . . . كىشىلەر ئۇنىڭغا ئىچ ئاغرىتىشىپ،
 پۇل بېرىدۇ. نىساغا ئەمەس، ئۇنىڭ قولىدا ناسىۋال قاپىقىدەك
 ساڭگىلاپ، بىر قەۋەت قاسماق ئىچىدە قالغان ئاۋاق بالىغا ئىچ
 ئاغرىتىپ پۇل بېرىدۇ . . . نىسا قەيەردە كەچ بولسا، شۇ يەردە
 ئۇخلايدۇ. ئۇخلىغاندا، غەزەل ئوقۇيدۇ. ئۇنىڭ ئوقۇغان غەزەل-
 نىڭ ئاھاڭى ھېچبىر نېمىگە ئوخشاشمايدۇ، سۆزىنى پەرق قىل-
 غىلى بولمايدۇ. چاچلىرى چىگىلىشكەن، يۈزلىرىنى قاسماق
 باسقان . . . ئالدىغا مېۋە شۆپىكى، ئۆچكە، مۇز چوكنىڭ ياغ-
 چى، تۈگمە، سۆڭەك، قۇشقاچنىڭ ئۆلۈكى، ئالدىغا ئۇچرىغان
 ھەممە نېمىنى سالىدۇ، كېيىن ئاپىرىپ، ئۆزىنىڭ ئاغزىغا سالىدۇ.
 دۇ، بالىنىڭ ئاغزىغا سالىدۇ، تۈكۈرىدۇ . . . كاززاپلار: «نىسا-
 خان، بىز موچەن بېرىمەن، ئاۋۇ كىشىنى قۇلىقىدىن تۇتۇپ
 بىرنى سۆيۈۋەت!» دەيدۇ. نىساخان دەررۇ بېرىپ، ئۇ كىشىگە
 ئېسىلىدۇ، گالۋاڭلىرىنى سۆيۈۋالىدۇ. كۈلكە - قىقاس چىقىدۇ.
 دۇ. چېچەنلىرى ئۇنى ئىتتىرىۋېتىدۇ، كاپات بىلەن ئۇرىدۇ،
 يەنە كۈلكە كۆتۈرۈلىدۇ، كىشىلەر توپلىشىدۇ. كاززاپلار يەنە
 ئۇنى گەپكە سالىدۇ: «نىساخان، مۇشۇنىڭ ئىچىدىكى ئاشناڭنى
 ساناپ چىقى، بەش موچەن بېرىمەن» دەيدۇ. نىساخان چىراپلىق
 ياش يىگىتلەرنى، مويسىپىتلەرنى، كادىرلارنى كۆرسىتىپ: «ما-
 ۋۇنىڭ بىلەن پالانى يەردە . . .»، «ئاۋۇ بىلەن پۇستانى يەردە . . .»
 دەپ ئۆزى ئاغزىنى تۇتۇپ كۈلىدۇ . . . بىر قولىدا ناسىۋال
 قاپىقىدەك ساڭگىلاپ تۇرغان بالا . . . بەزىدە يىغلايدۇ، بەزىدە
 ئۇخلايدۇ. نىساخان شۇئان قاچىدىكى پاسكىنا نەرسىلەرنى، مېۋە
 شۆپۈكلىرىنى، سۆڭەكلەرنى قىزلارغا ئاتىدۇ، قىزلار قاقشايدۇ،
 ئۇنىڭدىن قورقۇپ قاچىدۇ. يەنە كاززاپلار سورايدۇ: «نىساخان،
 بالاڭنىڭ دادىسى كىم؟» «ھە، ماۋۇنىڭ دادىسى ھەربىي . . . ئې-
 سىل ھەربىي . . . ياق، بىر چۆلە ماز ھەربىي . . . ياق، ياق . . .»

بالامنىڭ دادىسى چوڭ باشلىق . . . ناھايىتى يوغان باشلىق . ماۋۇ قورسىقىمىدىكىنىڭ دادىسى - سەن! . . . » شۇئان قاتتىق كۈلكە كۆتۈرۈۋالدى. ئۇ، تاماشا كۆرگۈچىلەرنىڭ ئالدىغا كېلىدۇ - دە: «ھە . . . كۈلۈپ، ئىت يالىغىدەك بولۇپ كېتىپسەنغۇ؟ . . . ئاشۇنداق گەپ قىلىپ، سېنى كۈلدۈرۈۋېتىمەن، سۆلتىڭگە بېقىپ پۇل بەرسەڭچۇ ئەي پوخۇر شەپكە . . . سۆلتىڭنى سۈپەك تراكاتور تارتالمايدۇ . . . ئىسىت، ساڭا ئاشنا بولغان قىزغا! . . . » دەيدۇ. ئېتىكى ئاشۇ ۋارقلاپ تۇرغان كۈلكىلەر ئىچىدە، پارچە پۇلغا تولدۇ، شۇنىڭ بىلەن، بىر بۇلۇڭغا قاراپ كېتىدۇ - دە، پۇللىرىنى رەتلەپ ساناشقا باشلايدۇ . . .

كىشىلەر، بولۇپمۇ ياشلار ھەر كۈنى كىنوغا كىرىشتىن ئاۋۋال، نىساخاننىڭ ئەنە شۇ تاماشىسىغا داخىل بولۇشىدۇ. ئۇ-چىيى ئۈزۈلگۈدەك كۈلۈشۈپ، بىر - بىرنى مازاق قىلىشقىندەك، چە، كىنوغا كىرىپ كېتىشىدۇ . . .

ئومىقىم، كۆزۈڭنى ياشلىما!

(پوۋېست)

1

ھېچقانداق ئەر، بالاغەتكە يەتكەن، ھېسسىياتى دولقۇنلىنىپ تۇرغان، خىياللىرى ئۇچقۇرلىشىپ، قانلىرى قىزىپ، يۈرىكى ئويناقلاپ تۇرىدىغان بىر ياش يىگىت، ئۆزىگە ئوخشاش، ئۆزىنىڭ تەڭ دېمەتلىك جان دوست ئاغىنىسىنىڭ قولىنى چىڭ تۇتسا، ئوينىشىپ ئولتۇرۇپ، بىر - بىرنى قىچقىلسا ياكى پومىداقلاپ بېسىسا، چېلىشىش ئۈچۈن، بەللىرىنى مەھكەم قورۇپ چىڭ قۇچاقلاشسا، ئۇنىڭدا ھېچقانداق غەيرىي سېزىم بولمايدۇ. قىز - لارمۇ دەل شۇنداق... مانا ھازىر ئۇمۇ دەل شۇنداق. ئۇنىڭ بۇ تۇرقىنى كۆر! ئۇ دوستىنىڭ ئۆزىنىڭكىدەك نازۇك ئاق قول - لىرىنى تۇتتى، ئۇنىڭ يۈرىكى قالايمىقان سوقۇۋاتاتتى، ئۇنىڭ يۈرىكى قانداقتۇر ئانىسىدىن يىراقلاپ تېنەپ قالغان ياش تايچاققا ئوخشايتتى. تايچاق قاراڭغۇ بىر ئۆڭكۈر ئاغزىغا كېلىپ قېلىپ، يالت قىلىپ چاقىنغان كىچىككىنە بىر يېشىل نۇردىن ئۈركۈپ قورقۇپ كېتىپ، قورقۇنچ ئىچىدە ئېگىز خادا تاشلارغا ئۆزىنى ئۇرۇپ، جىلغا سۈيىدەك تاشتىن تاشقا سەكرەيدۇ... ئۇنىڭ پۈتۈن ۋۇجۇدىنى قورقۇنچتىن ئىبارەت غايىبانە ئاڭ ئىگىلىگەن... ئاشۇ تايچاق قىزنىڭ يۈرىكى ئىدى. ئۇ ھازىر قورقۇنچتىن، غايەت زور قورقۇنچتىن باشقا ھېچ نەرسىنى ھېس قىلمايدۇ، پۈتۈن دۇنيا مۇشۇ ئۆزىنىڭ ئۇچىسىغا ئارتىلىش ئالدىدا تۇرغان ئاجايىپ گۈ - زەل، قىممەتلىك توپ - توپ كىيىملەر، ئۆزىگە شوخلۇق ھەم

شادلىق ئىچىدە قاراپ كۈلۈپ تۇرغان بىر - بىرىدىن گۈ-
 زەل ياسىنىشقان دوستلىرى، ھەممە چىرايلار، مۇشۇ قىزلار
 ئولتۇرغان چىرايلىق ئۆيلەر... ھەممە، ھەممىسى... ئۆزد-
 نىڭ سۆيۈملۈك دوستلىرى، ئاتا - ئانىسى، ھەممىسى...
 ئۇنىڭغا قورقۇنچلۇق بولۇپ كۆرۈنگىلى تۇرغانىدى. ھەممە چى-
 رايدا ئاشۇ تېپىچەكلەپ بار كۈچى بىلەن چاپچىپ ئويناقلاپ كېتىپ
 بارغان تايچاقنى قورقۇتۇۋەتكەن يېشىل نۇرنىڭ جۇلاسى بار. ئۇ
 نۇر مۇشۇ ھەممە كۆزلەردىن چىقىۋاتىدۇ. ئۇ نۇر ئاشۇ كۆزلەر-
 دە، ماڭا مېھرىبانىدەك، كۆيۈمچاندەك، ماڭا يېقىندەك تۇيۇل-
 غان ھەممە كۆزلەردە بار... ئۇ ماڭا شۇنچە يېقىن...
 مېنى جېنىدەك كۆرىدىغان دادامنىڭ كۆزىدىمۇ جىق بار. مەن
 ئۈچۈن قورقۇنچلۇق بولغان نۇر نېمىشقا مېنىڭ مېھرىبان دادامدا
 بولىدىغاندۇ؟ مېنىڭ جان دوستلىرىمدا بولىدىغاندۇ؟ ئۇلار نې-
 مىشقا مېنى شۇنچىۋالا قورقۇنچقا سالىدىغاندۇ؟ قورقۇنۇپ ئۆلتۈ-
 رەمدىغاندۇ؟ ياق، ياق، قورقۇتقانغا ئۆلۈپ قالمايمەن، مەن كى-
 چىك، بەش ياش چېغىمدا، ئانام ئاجىز قوللىرى بىلەن مېنىڭ
 كىچىككىنە يۈزۈمنى ئالغانلىرى ئارىسىغا ئېلىپ تىترەپ تۇرغان
 لەۋلىرى ئارىسىدىن مەن بىلمەيدىغان گەپلەرنى چىقىرىپ، بىر-
 دىنلا كۆزلىرى چەكچىيىپ، ئېڭىكى چۈشۈپ، قورقۇنچلۇق ھا-
 لەتكە چۈشۈپ قېلىپ، ئاغزى ئېچىلىپ قالغانىمۇ، مەن قورقۇپ
 كەتمىگەن... چىرايلىق ئۆگەي ئانام، ئۇچى قىزارغان تۆمۈر
 كۆسەينى كۆزۈمنىڭ ئىچىگە تىنقىۋەتكۈدەك بولۇپ: «ئەي سوك،
 پىشانەمگە ئۈنگەن شۇمبۇيا سوك، مېنى خاپا قىلامسەن - ھە،
 يەنە خاپا قىلامسەن - ھە؟ داداڭغا چاقامسەن - يوق؟»
 دەپ قورقۇتقاندىمۇ بۇنداق قورقىمىغانىدىم. يالغۇز ئۆيگە سولاپ
 قويۇپ، باشقا يات ئەر كىشى بىلەن كۈسۈرلاشقاندىمۇ قورقىم-
 غان. دادامغا دېمىگەندىم. پەقەت، پەقەت قورقىمىغانىدىم. مەن
 قورقماي دائىم جېدەل قىلغانىدىم. مەن دادام بار ھەم يوق

چاغلارنىڭ ھەممىسىدە قىلچە قورقماي، ئانام ئاشۇ كۆزى چەكچە-
يىپ قېلىپ ئۆيدىن غايىب بولغاندىن كېيىن ئانامنىڭ ئورنىدا
پەيدا بولۇپ، دادام بىلەن ئانامغا ئوخشاش يېقىن تۇرۇپ سۆزلە-
شىدىغان، كۈلۈشىدىغان، دادامنى گويا ئانامدەك چاقىرىدىغان
ئايالغا ئاجايىپ ئۆچ ئىدىم. بەك ئۆچلۈكۈم كەلگەن. دادامنىڭ
يېنىغا كەلسىلا، دادامغا گەپ قىلسىلا، مەن چىرقىراپ يىغلى-
غان، دادام مېنى شۇنچە ئالدايمۇ، «ئانا» دېگۈزەلمىگەندى. ئۇ
ئايالغا مىختەك قادىلىپ تۇرۇپ: «ئەي قېرى، بۇ ئانام ياتقان
يىتقان، سەن ياتما، سەن تۇتما! ئانا. . . ئانا. . . ئەي قې-
رى، بۇ ئانام ئولتۇرغان كۆرىپ، سەن ئولتۇرما! . . . ئەي
قېرى، مېنى توسامسەن!» دەپ يىغلىغان. مەن بۇلارنى دادام
بار ھەم يوق چاغلارنىڭ ھەممىسىدە ھېچنېمىدىن قورقماي دېگەن-
دىم. دادام يوق چاغدا، ئۇ ئورسىمۇ، چىمدىۋالسىمۇ قورقىمىغان-
دىم. . .

يېشىل نۇر ئەجەب قورقمتىۋەتتى. بەكمۇ قورقۇنچلۇق.
قىزغا يېنىدىكى ھەمراھلىرىنىڭ، قىز دوستلىرىنىڭ ھەممىسى
قورقۇنچلۇق تۇيۇلدى. بىردىنلا ئۇ مۇشۇ قورقۇنچ ئىچىدىن ئۆز-
گە پاناھلىق بەرگۈچى غايىبانە بىر يۆلەنچۈك باردەك تۇيۇلدى.
ئىشقىلىپ بىر يېقىملىق، ئۆزىگە شۇنچە يېقىن بىر قول سوزۇل-
غاندەك بولدى. ئۇنىڭ قورقۇنچتىن ئويۇشقان ۋۇجۇدىغا بىرخىل
ئىسسىق ئېقىم تارالدى، قانلىرى تومۇرلىرىدا قىزىشقا باشلىدى،
يۈرىكى ئاشۇ غايىبانە قولغا تەلپۈندى. ئۇنىڭ قورقۇنچلۇق ھېس-
سىياتى بىردىن تاتلىق بىر تۇيغۇغا ئايلاندى. ئىختىيارسىز ئۇنىڭ
چىرايىدىكى ئەسەبىيلىق ئىللىق تەبەسسۇمغا ئايلاندى، تاتارغان
ئاپئاق يۈزىگە قان يۈگۈرۈشتى، گويا يىگىتنىڭ ئوتلۇق بېقىشلى-
رىدىن ھاسىل بولغان نازۇك تۇيغۇدەك بىر خىل تۇيغۇغا چۆمۈل-
دى، يىغىدىن قىزارغان، ئىششىغان قاپاقلىرىغا تەبەسسۇمدىن
ھاسىل بولغان نازۇك، ئىنچىكە، چىرايلىق ئۇششاق سىزىقچىلار

ئولاشتى. ئۇزۇن، قويۇق قاپقارا قايرىلما كىرىپكىلىرى تاتلىق تۇيغۇدا ھىملىشىپ، مەڭزى ئاناردەك قىزىرىپ، قىزىپ كەتتى. ئۇنىڭ چىرايى شۇنچىلىك ئوماق، چىرايلىق تۈسكە كىردىكى، ئۇنىڭ يېنىدىلا ئولتۇرغان ئەڭ يېقىن دوستى شەرىپمۇ كىچىك-دىنلا بىرگە ئويناپ چوڭ بولغان دوستى مېھرىئانىڭ بۇنچىلىك چىرايلىق ھەم گۈزەل ئىكەنلىكىنى ئەمدى ھېس قىلغان، ئۇنىڭ شۇنچىلىك ئوماق، چىرايلىق بولۇپ كەتكىنىنى ئەمدى كۆرۈۋات-قاندەك تىكىلىپ قاراپ قالدى. . . . مېھرىئانىڭ مەڭزى خۇددى كۈزدە ۋايىگە يېتىپ ئېسىلىپ پىشقان چىلاندىك پارقىراپ كەتتى. كىچىككىنە ئاغزى، بوياقتەك لەۋلىرى ناھايىتىمۇ شېرىن بىر نەرسىنى شۇمۇۋاتقاندەك توختىماي يىمىرىلىپ بىر نەرسىلەر-نى پىچىرلايتتى. تەنلىرى توختىماي جۇغۇلداپ تىترەپ كېتىۋات-قاندەك ئىچىگە تارتىپ كەتتى، كۆزى، يۈزى زىنىخلىرى شېرىن تەبەسسۇمدىن مەست بولغاندەك ئىدى. . . .

مېھرىئاي گويا ھېلىقى غايىبانە گەۋدىگە ئاشىق بولۇپ، ئۇنىڭغا قولىنى سوزماقتا، ئۇنى بارلىقى بىلەن ئۆزىگە تارتماقتا. ئۇ كىمنىڭ گەۋدىسىدۇر؟ شۇنچىلىك تونۇش گەۋدە، تونۇش قول! ئاھ. . . . بۇ قول بىر سوزۇلسىچۇ. . . . ئۇنى بىرلا قۇچاقتىمىن، ئۆزى ئۈچۈن ھەشەمەتلىك خۇشال توي نەغمىسى ئۈزۈل-مەي ياڭراپ تۇرغان بۇ دوزاختىن ئېلىپ چىقىپ كەتسىچۇ! ئۇ كۆرمەيۋاتامدۇيا؟ خۇددى قارىغۇ تەقدىرگە ئوخشاش! يۈرەك ئىدى-سىنى ئاڭلىمايۋاتامدۇيا؟ خۇددى گاس ئاشىققا ئوخشاش! ئۇ قول-نى مەن تۇتۇۋالاي، تارتىپ ئەكىلىپ كۆكسۈمگە باساي، كۆك-سۈمگە سىغمايۋاتقان يۈرىكىم بىر ئاز ئارام تاپار. ئاشۇ شېرىن سېزىم ئىچىدە گويا ئۆزى ئاشۇ گەۋدىنىڭ باغرىدا تۇرۇۋاتقاندەك شېرىن ھېسسىيات ئىچىدە مېھرىئاي ئاشۇ خىيالىنى سۈرمەكتە ئىدى. . . . ئاشۇ خىيالىنىڭ يۈرىكىگە بەرگەن غايىبانە سېھرىي كۈچىدىن مېھرىئاي قولىنى ئاشۇ غايىبانە قولغا سوزدى، يەتمە-

دى، بەكرەك سوزدى، يەنە يەتمىدى. باياتىن بېرى تەلمۈرۈپ قارىغانىدى، چاقىرماق بولۇپ ئاغزىنى مىڭ قېتىملاپ ئۆمەللىگەندى، ئۇ گەۋدە ياكى يىراقلاپ كەتمىدى، ياكى يېقىنلاپ كېلىپ، تەلمۈرۈپ تۇرغان بۇ گۈزەل بېچارىنى، ئۆزىدىن مەنئىي كۈچ تىلەپ ئولتۇرغان ئاجىز، يۇمران، پاك، نازۇك، قىزغىن، ئوماقنى قۇچىقىغا ئالمىدى. ئۇ مىڭ قېتىملاپ ئۆزىگە ئىشارەت قىلدى، قاپقارا خۇمارلاشقان كۆزلىرى بىلەن ئۆزىگە چاقىردى. كىرىپكى ئۇنىڭ كۆز ئالدىدا ساناقسىز قېتىم جۈپلەشتى، قىمىرلىمىدى. . . كۆزلىرىدىن يۈرەك سۆزىنى مىڭ قېتىملاپ تەكرارلىدى، ئەمما كەلمىدى. . . مانا ئاخىر ئۇ ئۆزىدىكى بارلىق نۇس، قىزلىق نازاكەت، نازلىق پەردىلەرنى قايرىپ تاشلاپ، قۇربان بەرمەك بولدى. تەقدىر شۇنداق ئوخشايدۇ. . . قىز بالىنىڭ، ئۇنىڭ ئۆزىنىڭ تەقدىرى ئاشۇنداق ئوخشايدۇ. . . ئۇ ئاخىر كۈچەپ تۇرۇپ قولىنى سوزدى. «ئاه. . . نېمىگە قارايلا، نېمىنى كۈتۈۋاتىلا، مانىغۇ مەن.» ئۇ شۇنداق دەپلا، ئۆزىگە سوزۇلغان، ئەمما يېقىن كەلمىگەن قولىنى كاپ قىلىپ تۇتتى - دە، غايىبانە، ئۆزىگە تونۇشلۇق گەۋدىنى كۈچەپ تارتىپ باغرىغا باستى. «مەن. . . مەيلى، مېنى تاشلىۋەتسىلىمۇ، ياراتمىسىلىمۇ سىلىگە شۇنچە غەزىپىم كەلسىمۇ، سىلىنىڭ ۋىجداندىن سىزلىقىرىدىن ئۆمۈر بويى نەپەرەتلەنسەممۇ، مەن يەنىلا. . . مەن يىتتۈرۈپ قويغان نەرسەمنى يەنىلا سىلىدىن تاپالايمەن. مېنىڭ يۈرىكىم يەنىلا سىلىدە ئىكەن. مەندىن ھەرقانچە يىرگەندىسىلىمۇ، مانا كۆڭۈللىرىدە بىر تال كىچىك ئالمىچىلىك ئورۇن بولمىسىمۇ، مەن ئۇچۇن، مەن ئاجىز ئۇچۇن بولسىمۇ، مەن سىلىدىن كۈتكەن چىرايلىق سۆزلىرىدىن، مەن تەشنا بولغان سۆزلىرىدىن بىرنى بىر قېتىم قۇلقىمغا پىچىرلاپ دېسىلە. مېنى ئاشۇ قوپال، كۈچلۈك قوللىرى بىلەن بىر قېتىم ئۆزلىرىگە تارتسىلا. مەن مۇشۇ لەززەتنىڭ كۈچى بىلەن بىلمەي قالاي،

ئۆزۈم خالىمىغان ئەڭ يىرگىنچلىك پاسكىنا سۇ ئازگىلىغا چۈ-
شۈپ كەتكىنىمنى بىلمەي قالاي، ئازگالدىكى سېسنىق قارا لايغا
مىلەنگەن يىرگىنچلىك پاقىنىڭ ماڭا چاپلاشقانلىقىنى بىلمەي
قالاي، گويا كاككوك زەينەپنىڭ مەستخۇشلۇقىدا خۇدىنى بىل-
مەي، كۆزىنى چىڭ يۇمۇپ تۇرۇپ، پاقىنىڭ يالاشلىرىنى خىيا-
لىدا زەينەپكە ئوخشىتىپ مەنىۋى كۈچ ئېلىپ، ئۆزىنى بۇلغىغى-
نىغا ئوخشاش، مەنمۇ شۇنداق بولاي.

مېھرىئانىڭ قىمىرلىغان بوياقتەك لەۋلىرى ئەنە شۇلارنى
يادلىغانىدى. ئاشۇ كۈچ بىلەن ئۇ يېنىدىكى شەرىپەنىڭ قولىنى
كاپىدە تۇتۇپ چۆچۈتۈۋەتتى. ئۇ چۆچۈشتىن ئۆزىگە كېلىپ
بولغۇچە، ئۇنى شۇنچىلىك قاتتىق ئۆزىگە تارتىپ، باغرىغا شۇند-
چىلىك قاتتىق باستىكى، شەرىپەنىڭ جانىسىز، نازۇك ئۈستىخان-
لىرى ئاجايىپ ئەسەبىي، تەلۋە كۈچتىن غىرىسلاپ، «ۋاي جان!» دەپ
ۋارقىرىۋەتتى. مۇشۇ ئاۋاز، قول، گەۋدىنىڭ تەسىرى بىلەن
مېھرىئاي دەرھال ئېسىگە كېلىپ، ئۇنى قويۇۋەتتى ھەم قورقۇش
ئىچىدە كۆزىنى لايىدە ئاچتى. شەرىپە ئاغرىقتىن تولغانىدى،
چىرايى پۇرلىشىپ كەتتى. ئۇ مېھرىئايدىكى بۇ كۈچتىن ھەيران
قالدى. ئۇنى تۇغۇلۇپ مۇشۇ كۈنگىچە ھېچكىم مۇنداق قاتتىق
قۇچاقلاپ باقمىغان، ئۈستىخانلىرىنى غىرىسلىتىۋەتمىگەن،
كۆكسىنى مىجىپ ئاغرىتىۋەتمىگەن. ئۇنى ھەتتا يىگىتى بىر
قېتىم قۇچاقلاپ باققان، ئەمما بۇنىڭدىن نەچچە ھەسسە بوش
ئىدى. ياش يىگىتنىڭ بىر قېتىم قۇچاقلىشىنى بېشىدىن كەچۈر-
گەن، ئەمما بۇنداق قوپال ئەمەس ئىدى. ئۇنىڭدا ئاغرىنىش
ئەمەس، بىر خىل يېقىملىق، شېرىن تۇيغۇ ھاسىل بولغان،
سىرتىدا ناز قىلىپ، خۇيلىنىپ تازا قاتتىق يىغلاپ، ئەيىبلەپ،
مايتارتىپ، يىگىتىنى بىر ھازا ئۆز - ئۆزىنى ئەيىبلىتىپ،
يالۋۇرتىپ، ۋەدە قىلدۇرغان بولسىمۇ، كۆڭلىدە، يۈرىكىدە تازا
شېرىن ھېسلاردىن لەرزەتلەنگەن، ئۆزى قورقۇنچلۇق دەپ ۋەھىمە

قىلىدىغان، ئەمما ئۆزىمۇ سەزمىگەن ھالدا تەلپۈنىدىغان ئەرلەر-
نىڭ قوپال ئۇستىخىنى، قاتتىق قۇچىقىدىن بۇنداق ئىللىق سې-
زىم ھاسىل بولىدىغانلىقىنى ئويلىمىغانىدى. شۇڭا، ئاخىرىدا،
تېلىنىڭ ئۈچىدا خاپا بولغان بىلەن، يۈرىكىدە، يەنە بىر قېتىم
پەقەت بىرلا قېتىم بۇنىڭدىن سەل چىڭراق قۇچاقلاپ قويسا كى-
كەن، دېگەننى يادلىغانىدى. ئەمما يەنە قۇچاقلانسام بولمايدۇ،
قىممىتىم ھەر بىر قۇچاقلاشتا بىر بالداق تۆۋەنلەيدۇ دەپ، ئۆزىنى
ئەيىبلەنگەنىدى.

مانا ئەمدى ئۇ مېھرىئايىدىن كۆڭلىدە رەسمىي رەنجىدى،
ئەمما چىرايىدا كۈلۈپ تۇرۇشقا مەجبۇر. ئادەتتىكى چاغلار بول-
سا، ئۇرۇشۇپ قالغان، ھەتتا بىرنەچچە ۋاقىتقىچە مايتارنغان
بولاتتى. ئەمما ھازىر ئۇنداق قىلالمايدۇ. چۈنكى ھازىر بۇ دوس-
تىنىڭ قىزىلارنىڭ بېشىغا كېلىدىغان تويى، يىگىتنىڭ قۇچىقىغا
رەسمىي خوتۇن بولۇپ كىرىدىغان تويى بولۇۋاتىدۇ، ئۆزى چىش -
تىرنىقىغىچە قارشى توي، خۇشال نەغمە - ناۋا. ئەمما دوستىنىڭ
بېشىدا مىڭ پاتمان قايغۇ - ھەسرەت بار. ئۇ ھازىر چىرايلىق
سۆزگە، ئۆزىنىڭ ئەڭ يېقىن دوستىدىن كۈتىدىغان تەسەللىگە
مۇھتاج. ئۇنىڭ بۇ ئەسەبىي قىلىقى ئۈچۈن ھازىر زەربە بېرىپ
ئىچىنى بوشاتماسلىق، كېيىنكى كۈنلەردە، ئۇنىڭ خۇشال كۈن-
لىرىدە رەنجىتۈلۈش كېرەك.

مېھرىئاي چۆچۈپ كەتتى، ئۆزىنىڭ شۇنچىۋالا كۈچىدىن
چۆچۈدى. ئادەتتە ئۇ تولىمۇ ئاجىز، جانسىز ئىدى. بۇ كۈچ
ئۇنىڭغا قەيەردىن كەلگەندۇر؟ جان ھەلقۇمغا كېلىپ قالغان، پۈت -
قانائىتى بۇغۇچلانغان كەپتەر باچكىسىمۇ، قوي قوزسىمۇ، گې-
لىغا پىچاق سۈرۈلۈپ قىزىل قان شۇرقىراپ ئاققاندا، قان چىر-
تىلداپ چاچرىغاندا، جان ئاچچىقىدا ئۆزىنىڭ ئاجىز بەدىنىدىكى
ئاخىرقى ھاياتى كۈچىنى بىر قېتىم نامايەن قىلىدۇ. ئۆزىمۇ
شۇنداق. ئۇ تۇغۇلۇپ چوڭ بولۇپ، شۇنچە گۈزەل لاتاپىتى بىلەن

پەخىرلىنىپ، مەغرۇرلىنىپ ياشىغان قىزلىقى بىلەن بۈگۈن
ھېلى بىر يىرگىنچلىك، ئۆزى پەقەت ياراتمايدىغان، ياخشى كۆر-
مەيدىغان، چۈشەنمەيدىغان يات بىر ئەرنىڭ ئايىغىدا تاپان ئاستىدا
مىجىلغان توقاچقا ئوخشاش ئېچىنىش بىلەن خوشلىشىدۇ.

بىراق بۇ كۈچ ئىنتىلىش بىلەن قېچىش، سېغىنىش بىلەن
يىرگىنچتىن كەلگەن كۈچ ئىدى. ئۇ كۆكسىگە باسقان قولىدىن،
باغرىغا باسقان گەۋدىدىن، بۇرۇنقى يىگىت قولىدىن، يىگىت
باغرىدىن، يىگىتنىڭ قوپال گەۋدىسىدىن ئۆزىنىڭ يۇمران ۋۇجۇ-
دىغا تارىلىدىغان ئەڭ شېرىن سېزىمنى دەپ قۇچاقلاندى،
ئەمەلىيەتتە قۇچاقلانغان ھېچقانداق ھېسسىياتسىز، ئۆزىگە ھېچ-
قانداق لەززەت بېغىشلىيالمايدىغان گەۋدە بولدى. ئۆزى بىلەن
ئوخشاش گەۋدە، كۆكسىمۇ ئوخشاش، بىلەكلىرى، بەللىرى،
سۆڭەكلىرى، ھەممە، ھەممىسى ئوخشاش نەرسىلەر. ئوخشاش
نەرسىلەر ھاياتتا بىر - بىرىگە ئاساسەن ئېھتىياجلىق بولمايدۇ.
مېھرىئانى بىردىنلا قاتتىق پۇشايمان، ھەسرەت يىغىسى
تۇتتى. ئۇ ئىزا ھەم ئەلەمدىن يەنە ئەسەبىيلەرچە ئۆزىنى تاشلاپ
يىغلىۋەتتى. ئۇنىڭ ئاۋازى تولا يىغلاپ پۈتۈپ قالغانىدى. سىرت-
تىن، ياندىكى ئۆزىنىڭ قورۇسىدىن توپىنىڭ قىزغىن، جىددىي
شاۋقۇنى، سازەندىلەرنىڭ شوخ، ياڭراق توي نەغمىسى ئۈزۈلمەي
ئاڭلىنىپ تۇرىدۇ. شاد كۈلكە، بولۇپمۇ ئاياللارنىڭ جاراڭلىق
كۈلكىلىرى ئاڭلىنىپ تۇرىدۇ.

قىزلار ئولتۇرۇپ مېھرىئاغا يەنە نەسەھەت قىلغىلى، تەسەل-
لى بەرگىلى تۇردى، ئەمما مېھرىئاي ھەسرەت بىلەن يىغلىماقتا...

2

يىغلىمىغىن، ئومىقىم، بولدى بەس. بۇ يالغۇز سېنىڭ
بېشىڭغا كەلگەن قىسمەت ئەمەس. ساڭا كەلگەن دەرد - ئەلەممۇ

ئەمەس. سەن ئۆزۈڭنى پەقەت ھازىرلا ئاچىپ، بىقاۋۇل ھېسابلا-
 ۋاتامسەن؟ يالغۇز سەنلا ئەمەس، سېنىڭ تەڭنۇشلىرىڭ، ئاچا -
 سىڭىللىرىڭ، سېنىڭ ساناقسىز دوستلىرىڭ ساڭا ئوخشاش ئا-
 جىز بەختسىزلەر. ئۇلار بۇرۇن ئۆزىنىڭ ئاجىزلىقىنى بىلگەن
 بولسىمۇ، نىلغا ئېلىشقا كۆڭلى ئۈنمىغان. باشقىلارنىڭ نىلغا
 ئېلىشىنى خالىمىغان، كېيىن، پەقەت كېيىنلا، بۇ ئېغىر قىس-
 مەتلەر نۆۋەت بىلەن ئۆز بويىغا قىسماق سالغاندىلا، مانا ساڭا
 ئوخشاش، خۇددى ساڭا ئوخشاشلا زارلىغان. قاقشىغان... ئۆ-
 زىنىڭ ئاجىزلىقىنى، ئۆز قوۋمى ۋە ئۆزلىرى ياسىغان ساناقسىز
 تەقدىر قىسماقلىرىنى بىلگەن. بۇ قىسماقلارنى باشقا بىرى ئە-
 مەس، ئۆزلىرى - ئاكىسى ئۈكسىغا، ئاتىسى پالىسىغا، ئانىسى
 قىزىغا، ھەتتا نەۋرە - چەۋرىلىرىگە ئۆزلىرى ياساشقان... ئۆز
 يوللىرىغا ساناقسىز، پۈت پانتقۇدەك يەر قالدۇرماي قىسماق قۇ-
 رۇپ، بىرقەدەم باسسلا ئۇنى دەسسەپ ئاللاغا شىكايەت قىلىپ،
 تەقدىردىن زارلىنىدىغانلىقىنى، ھەربىرى پەقەت ئۆزى قىسماققا
 چۈشكەندىلا، ئاندىن ھېس قىلىشقان. ئادەملەر، سىلەر قىسماق-
 نى ئۆز قولۇڭلار بىلەن بىر - بىرىڭلارنىڭ يولىغا، ئۆز يولوڭلارغا
 قۇرۇپ، ماڭالماي زارلىنىسىلەر. باشقا بىرىنىڭ كېلىپ يولوڭ-
 لارنى بۇ قىسماقلاردىن تازىلاپ بېرىشىنى، غايىبىتىن كېلىپ
 تازىلاپ بېرىشىنى ئۈمىد قىلامسىلەر؟ بۇ ھەرگىز، ھەرگىزمۇ
 مۇمكىن ئەمەس... ئۆزلىرىڭلار قېرىنداش تۇرۇپ، بىر -
 بىرىڭلارغا قىلغان كۆيۈمچانلىقىڭلار شۇ، باشقا بىراۋلار سىلەر-
 نىڭ ساناقسىز، ئۈستى - ئۈستىلەپ قۇرۇلغان قىسماقلىرىڭلارنى
 قانداقمۇ يىغىشتۇرۇپ بېرەلسۇن؟ بۇ خام خىيالىڭلارنى ھېچ-
 كىمگە تاخالىمايسىلەر. پەقەت ئۆزلىرىڭلار قۇرماڭلار، ئۆز قو-
 لۇڭلار بىلەن ئېلىڭلار. مانا بۇ ھاياتلىقتىكى ھەربىر گىياھنىڭ
 بەختسىز بولۇپ قالماستىقىنىڭ بىردىنبىر يولى. تەقدىردىن زار-
 لانغاندا، مانا بۇ ئاددىي ساۋاتنى بەزىلەر چۈشىنىدۇ، بەزىلەر چۈشەنمەي-

دۇ... بېرىم چۈشىنىدىغانلارمۇ، ھاياتىدىكى ھەممە ئۈمىدلىرىنى يوقىتىپ، پېشانىسىدىن كۆرۈپ، تەۋەككۈل قىلىپ، كەلگىنىنى كۆرۈپ ئۆلىدىغانلارمۇ ساناقسىز...

سىرتتا توي نەغمىسى بولۇۋاتىدۇ. ھېلى سېنى بېشىڭغا چۈمبەل ئارتىپ، ئىككى ياكى تۆت يەڭگە سېنى قولتۇقلايدۇ، بىرمۇنچە قىز دوستلىرىڭ سېنىڭ ھوقۇقىنى يىغلاشلىرىڭغا چا- ۋاك چېلىشىپ خۇشال بولىدۇ، ئالدىغا ئۇزۇن دۇخاۋىدا گۈل چىقىرىپ باغلانغان پىكاپقا كىرسەن. سەن يەڭگىلەرنىڭ توختى- ماي قۇلىقىڭغا سەن تۇغۇلۇپ چوڭ بولۇپ ئاڭلىمىغان گەپلەرنى دەپ سېنى بەزلىگەن گەپلىرىنى ئاڭلايسەن. كېيىن سېنى ئۇلار ئېسىل بېزەلگەن، سەن كىرىپ باقمىغان يات ھۇجرىغا ئەكىد- رىپ، يۇمشاق، يېڭى، ئەتىر پۇرىقى گۈپۈلدەپ بۇرنىڭغا ئۇرۇپ تۇرغان تۆشەككە ياتقۇزۇشىدۇ. ئۆزلىرىمۇ يېنىڭدا يېتىپ ساڭا يەنە ھاجەتسىز ھىجىيىشىپ تۇرۇپ نۇرغۇن گەپلەرنى دەيدۇ. كۆرپەڭنىڭ ئاستىغا نېمىلەرنى تىقىپ قويغانلىقىنى، يىڭىنىڭ يېنىڭغا كىرگەندە قانداق - قانداق قىلىدىغانلىقىنى ئۆگىتىدۇ. قورقىسەن، ھودۇقسەن، جىددىيلىشىسەن، تىترەك ئولىشىدۇ، تېنىڭ جۇغۇلدايدۇ، كۆزۈڭگە ئۇيقۇ ئېلىشمايدۇ. چارچايسەن، مۈگدەيسەن، چۈش كۆرسەن، يەنە چۆچۈپ ئويغىنىسەن. بۇ چاغدا، سېنىڭ باياتىن قۇلىقىڭغا پىچىرلىغان ھەمراھلىرىڭ كۆ- رۈنمەيدۇ. ئەتراپىڭنى ئېغىر جىمجىتلىق باسىدۇ. پۇشۇلداپ تىنغان، ساڭا يېقىنلاپ كېلىۋاتقان ئاياغ تاۋۇشى، ئەردىن كېلىد- دىغان پۇراق، تاماكا پۇرىقى، ھاراق پۇرىقى. كۆزۈڭنىڭ قۇيرۇ- قىدا قارايسەن. ئۆزۈڭگە يات ئېچىرىقىغان چىرايىنى كۆرسەن. مانا بۇ سېنىڭ مۇشۇ چاغقىچە ياشىغان، قىزغىن، ھېسسىيات- لىق، دولقۇنلۇق دېڭىزدەك، بۇلاق سۈيىدەك يېقىملىق چاغلى- رىڭ بىلەن، ئەركىن ياپىرىغان، شوخ توسۇن تايىدەك چاپىدىغان، جىلغا سۈيىدەك ئويناقلاپ ئاقىدىغان چاغلارنىڭ بىلەن خوشلىد-



شېپ، خىلۋەت بىر كۆلگە - پاقا - قۇمچاق، بىلان، غۆردەك، يەنە بېلىقمۇ بار كۆلگە كىرىپ، تىنجىق، مىسكىن ھاياتىنى باشلايدىغان، سېنى يېڭى ياشاش يولىغا سالدىغان چاغلىرىڭ! بىر مۇنچە ئېغىزلار خۇشال بولۇپ، سېنىڭ بەختىڭدىن خۇشال بولۇپ سۆزلىشىۋاتىدۇ، كۈلۈشىۋاتىدۇ. بىرمۇنچە پۇتلار سېنىڭ بەختىڭنىڭ ئۈچۈن پايپاسلاپ يۈگۈرۈۋاتىدۇ. بىرمۇنچە قوللار تەرەپ - تەرەپ - لەرگە، قازانغا، تەخسىگە، ئېغىزغا ئۈزىتىلىۋاتىدۇ. بايا سەن «ياق» دېسەڭ ئاھانەت، پەندى - نەسەتتە قالدىڭ، جىم تۇر. ساڭ «قوبۇل قىلدىم» دېدى دېيىلىپ، ئاخۇنۇم نىكاھىڭنى ئوقۇدى. ئاغزىڭغا تۈزغا چىلانغان شاكراپ ناننى تىقىشتى. يېمىدىڭ، جاھىل ئىكەنسەن، تونجۇقۇپ قالغىلى تاس قالغان بولساڭمۇ پەقەت يېمىدىڭ. ئاخىر نائىلاج ئاغزىڭدىكى تۈزنىڭ تەمى ھېساب قىلىندى، ئەمدى سەن ئۆزۈڭ خالىمىغان ئاشۇ ئەرنىڭ كۆڭلىنى ئاچسەن، دەسلەپ ئەتىۋارلىق گۈلسەن. كېيىن... كېيىن كېيىمىدە سەن، كېيىلسەن...

بەك ئويلاپ كەتتىڭ ئومىقىم. ئاناڭنى سىغىنىۋاتامسەن؟ ئۇنىڭ سېنى باغرىغا باسقان يۇمشاق قۇچاقلىرى تۇپراققا ئايلىنىپ كەتتى. ئۇ ئەمدى سېنى بۇ ئالەمدە مەڭگۈ باغرىغا باسالمايدۇ. سەن تۇغۇلۇپ بەش يېشىڭدا ئاخىرقى قېتىم باغرىغا باسقىنىچە مەڭگۈلۈك ئۇيقۇغا كەتتى. ئاناڭمۇ داداڭغا ئەنە شۇنداق خۇددى سەن ھازىر مەجبۇرلانغاندەك مەجبۇرىي تەگكەندى. ئۇ تۆشەككە ھۆشسىز ئېغىر ئۇيقۇدا كىرگەندى. ئۇ داداڭغا نېمىدەپ ئۈنىمىدەن. مەجبۇرلاپ خوتۇن قىلىنغان بولغىدى؟ ئۇ تەگكەندىن تارتىپ سەن تۇغۇلۇپ بەش ياشقا كىرگۈچە، يوشۇرۇن دەرد - ھەسرەت ئىچىدە ياشاپ، مىسكىنلىك بىلەن كۆزىدىن ياش قۇردى. ماي، ئاخىر دەرد بوغۇپ جېنى چىققاندۇر؟ ئۇ سېنى ئون ئالتە يېشىدا تۇغقان، يىگىرمە بىر يېشىدا ئالەمدىن ئۆتتى، ئۇ ھېچ بولمىسا، يەنە يىگىرمە بىر يىل ياشىشى كېرەك ئىدى. ئۇنى

ئون گۈلنىڭ بىرى ئېچىلمىغان ۋاقتىدا ئەجەل سىرتىمقى نې-
 مىشقا بالدۇر سۆرەپ كەتتى؟ ئەجەل سىرتىمقىنى سۆرەپ كەل-
 گەن، ئۇنىڭ تېخى يېڭىلا غۇنچىدەك يۈرىكىنى كاردىن چىقارغان
 دەرد - ئەلەم زادى قەيەردىن كەلگەندۇر؟ ئۇ بۇنى ھېچكىمگىمۇ
 دەپمىدى. پەقەت شۇڭلاشقا بۇ دەرد ئۇنىڭ ئىچىدە بارغانچە تاۋىد-
 نىپ كۈچلىنىپ يۈرىكىنى ئېزىۋەتتى. ئۇيغۇرلاردا «نەسلى تەق-
 دىرداش» دەيدىغان بىر ئەنئەنىۋى قاراش بار. ئۇ بولسىمۇ،
 «ئوغۇل ئاتىغا، قىز ئانىغا تارتىدۇ» دېگەن ئەقىدە. دېمەك،
 مېھرىئانىڭ تەقدىرىمۇ ئانىسىنىڭ تەقدىرى بىلەن ئوخشاش بولام-
 دۇ! ئانىسىنى يۈرىكىدىكى ئاشۇ يوشۇرۇن دەرد - ئەلەم ئەكەت-
 تى. ئۇنىمۇ ئاشۇنداق تەقدىردىن قۇتۇلۇپ قالدۇ دېگىلى بولار-
 مۇ؟ ئۇنىڭ ھازىرقى ھالىتى ئانىسىنىڭ قىسمىتىگە نېمىدېگەن
 ئوخشىشىپ كېتىدۇ - ھە؟ ئاساسەن ئوخشىشىدۇ. بىراق ئۇ
 ئانىغا قارىغاندا تەقدىرچىلىككە قارشى. ئەينى چاغدا ئانىسىمۇ،
 ھېچ بولمىسا جان ئۈزۈش ئالدىدا، قىزىنىڭ ئۆزىگە ئوخشاش
 كۈنگە قالماسلىقىنى ئالدىدىن تىلىگەن بولغىنىدى؟ ئانىسىنىڭ
 بېشىغا كەلگەن كۈن گەرچە ئۇنىڭ بېشىغا كېلىۋاتقان بولسىمۇ،
 ئەمما ئۇ بۇنىڭغا ئانىسىغا ئوخشاش قول باغلاپ، كۆزىنى ياشلاپ
 قاراپ تۇرالارمۇ؟ ئانىسىدىن كېيىن ئۆگەي ئانىدىن نەچچىنى
 پاتۇرمىدى؟ ئۈچىنى پاتۇرمىدى. ئۇلار ھېچ بولمىسا ئۇنىڭ دادى-
 سىنىڭ قول ئىلكىدىكى ۋەجىنى دەپ بولسىمۇ، ئۆزىگە ئۆز
 ئانىسىدىنمۇ بەكرەك كۆيۈمچانلىق كۆرسىتىشكە، كېيىنچە مۇشۇ
 ئائىلىنىڭ ھەقىقىي ئىگىسىگە ئايلىنىشقا ئۇرۇنغان. بۇ قىز بۇ
 ئۆيگە ھەرقانچە يوغانچىلىق قىلسا ئون بەش - ئون ئالتە ياشقا
 كىرگۈچە قىلار، ئۇنىڭدىن كېيىن، ئەرنىڭ چاڭگىلىغا تاشلىد-
 نىپ، بۇ ئۆيدىن ھەيدىلىدۇ. ئاتا قىزغا ھەرقانچە جېنىنى بەرسى-
 مۇ، ئۇ چوڭ بولغاندا، يالغۇزلا ئاتىنىڭ مېھىر - مۇھەببىتىگە
 مۇھتاج بولماستىن، يەنە كۆزىگە چىرايلىق كۆرۈنگەن يىگىتنىڭ

مېھرى - مۇھەببەتتىگە مۇھتاج بولىدۇ. ئۇ چاغىچە بۇ يېڭى
 كىرگەن ئايالنىڭمۇ بالىسى بولىدۇ. بۇمۇ بالا - دە، ئاتىنىڭ
 مېھرى بۆلۈنىدۇ. ئەمما بۇ ئۈچ ئۆگەي ئانىنىڭ ھېچقايسىسى
 مېھرىئانىنىڭ ئۆز ئانىسىنىڭ ئورنىنى ھەرگىز ئالالمىدى. بالا
 ئۆگەيلەندى. ئانىسى ئۆگەيلەمەي، چۈجىسى ئۆگەيلەندى. ئاتا
 سەبىي قىزنىڭ يۈرىكىنى ئارتۇق دەردكە مۇپتىلا قىلماسلىق ئۈ-
 چۈن، ئۆزى نۇرغۇن قۇربانلارنى بەردى. قىزنىڭ كۆڭلى ئۈ-
 چۈن، لېۋىنى چىشلەپ، كۆزىنى يۇمۇپ، ئۇلارنى چىرايلىق ئۆز
 يولىغا سېلىپ قويدى. بۇ جەرياندا ئاتا ئازابلانمىدۇمۇ؟ ئازابلان-
 دى. تۇرمۇشنىڭ زەربىسى كىمنى ئازابلەمسۇن؟ ئۇ، بۇ چاغدا
 دائىم ئۆزىنى ئىككى تاشنىڭ ئارىسىدا قىسىلغاندەك ھېس قىل-
 دى. ھامان بىر تاشنى زەربە بىلەن ئىتتىرىۋېتىپ، بۇ قىسىلچە-
 لىقتىن قۇتۇلۇش كېرەك ئىدى. قايسىسىنى ئىتتىرىۋېتىدۇ،
 ئەلۋەتتە ئۆز يۈرەك پارىسىنى ئىتتىرىۋەتمەيدۇ. ئۇ ئۆزى سۆيگەن
 ئايالنىڭ كىچىكلىتىلگەن شەكلىگە ئوخشىشىدۇ. يۈرەك پارىسى...
 ئۇنى ئەلۋەتتە چىڭ قۇچاقلايدۇ. بۇ يۈرەك پارىسىنىڭ ئانىسى
 ئۇنى سۆيەمدۇ؟ ئۇنىڭغا ئۆزى كۆپىگەندەك كۆيەمدۇ، ئۇ بۇنى
 چۈشەنمەيدۇ. ئۇنىڭ نەزەرچە كۆيىدۇ، ئۆزى سۆيگەندەك سۆيىد-
 دۇ. چۈنكى رىزقى، پېشانىسى، تەقدىرى شۇنداق. ئامال يوق،
 ئىلاجىنىڭ يوقىدىن سۆيىدۇ. چۈنكى ئۇنىڭ كۆز ئالدىدا ياشاۋات-
 قان نۇرغۇن ئاياللار، ئۆز تەقدىرىگە شۈكرى قىلىدىغان، ئۆز
 تەقدىرىنىڭ يىپىنى ئەرلەرنىڭ قولىدا ھېس قىلىدىغان، بەرگەنگە
 شۈكرى قىلىدىغانلار. ئۇلار ئۆزىنىڭ ھەقىقىي سۆيگۈسىنى يۈر-
 كىدىلا ساقلايدۇ، ئىچىدە ھەسرەتلىنىدۇ، ئۈنسىز ياش تۆكىدۇ،
 كېيىن ئۇ ئاستا - ئاستا ئۈنتۈلماس چۈشكە ئايلىنىدۇ. چۆلدىكى
 كارۋان ئامالسىز ھايات قېلىش، يەنە بىر ئاز بولسىمۇ كۈننىڭ
 سېرىقىنى كۆرۈش ئۈچۈن ئىچىدىغان سۇلا بولسا، ئۇ پاك ياكى
 ناپاك بولسۇن، كۆڭلى خالىغان ياكى خالىمىغان بولسۇن، ئىچىد-

دۇ. ئەگەر ئۇ سۈزۈك بۇلاق سۇلىرى شىلدىرلاپ ئېقىپ تۇرغان چىمەنزاردا بولغان بولسا ئىدى، كۆڭلىگە شەك چۈشكەن، ھەر-قانداق سۈنى ئىچمىگەن بولاتتى، ئەمما چۆلدە ئىچىدۇ، بۇ ئىد-ساننىڭ تەبىئىتى، ئامالسىز ئىچىدۇ، يەنە ياشاش تەمەسىدە ئىچىدۇ. ئەركەكلەرنىڭ نەزەرىدە ئايال كىشىنىڭ ئۆزىنى سۆيۈش - سۆي-مەسلىكى ئويلاشقىمۇ ئەرزىمەيدىغان نەرسە. ئەگەر ئايال خەق دىتىغا كەلمىسە، پەقەت كېلىشەلمىگەن ھېسابتا ئاجرىشىپ كەت-سە، يەنە كۆزلىرىگە سىغقاننى تېپىپ، ئېلىشىپ - تېگىشىپ باقسا بولىدۇ. بۇ يەردە ئۆزىنى كۆپ ئۇيرىتىش ھاجەتسىز. ئۇنىڭ ئاتىسى قىزنىڭ ئانىسىنىڭ سۆيگەن - سۆيىمگەنلىكىنى پەقەتلا ئويلاپ باقمايدۇ. ئۇ پەقەت ئايالنىڭ ئۇنىسىز، ئىتائەتمەن بولۇشىدىن، نېمە دېسە شۇنى قىلىدىغان، ئۆزى قولىنى قاياققا شىلتىسا شۇ ياققا مېڭىشىدىن رازى، ئۇ بۇنى ئۆزىگە سادىق بولغانلىق دەپ بىلىدۇ. كۆز ئالدىدىكى بۇ گۈزەل پەرىنىڭ كاللىسى گويا ئاشۇ ئىنسانلارغا ئومۇمىي بولغان، بولمىسا بولمايدىغان بىر شەكىلگە ئوخشاش نەرسىمىدۇر؟ ئۇ باشقا ئويلىمايدىغاندۇر؟ دېگەننى خى-يالغىمۇ كەلتۈرمەيدۇ، ئۇنى ئۆزىگە بولغان ساداقەتمەنلىك دەپ ئويلايدۇ. ئايالنىڭ ئۆلۈمىنى بولسا، ئاللاھنىڭ ئۇنىڭغا بۇ ئالەمدە بەرگەن رىزىقىنىڭ شۇنچىلىك ئىكەنلىكىدىن دەپ بىلىدۇ. ئەمما ئاتىسى تۆتىنچى خوتۇننى ئالغاندا، قىزىنىڭ نالە - زارد-نى، ئۆز ئانىسىغا ئوخشاشماي قىلغان دەرد - شىكايەتلىرىنى ئاڭلاشقا ئۈلگۈرەلمىدى. بۇ ئايال تازىمۇ چىرايلىق، ھىيلە - مېكىرىسى يامان، كۆزنى يۈمۈپ ئاچقۇچە نەچچە خىل ئۆزگىرەلەيدىغان شەي-تان بولۇپ چىقتى. ئۇنىڭ نېمە سېھرىي كارامىتى بار ئىكەن، بۇنىڭدىن ئىلگىرىكى ئاياللىرىغا قىزى ئۈچۈن شىردەك ھۆركد-رەپ، بۆرىدەك چاڭ سېلىپ، يولۋاستەك خىرس قىلىدىغان ئاتىنىڭ مانا بۇ خوتۇنى ئالدىدا تىلى تۇتۇلۇپلا قالدى. گويا ئىرىك قويدەك، ھەممىسىگە گۇناھكار دەك، خوتۇننىڭ ئالدىدا ئۇنىسىز،

تېلىسىز بولۇپ قالدى. مېھرىئاي بۇنىڭغا ھەيران قالدى. ئويلاپ تېگىگە يېتەلمىدى. ئۇ ئاتىسى توغرىسىدا ئويلاپ بولغۇچە، ئۆزىنىڭمۇ بۇ چىرايلىق، توم بىلەك، پاكار پاقالچاقلىرى كۆزىنىڭ بېلىدەك كېلىدىغان، كۆزىنىڭ ئېقى يوغان، كۈلۈپ تۇرىدىغان بۇغداي ئۆڭ ئانىسىنىڭ ئۆزىگە قاراپ كۈلگىنىنى كۆرسە، قورقۇپ تىترەپ كېتىدىغانلىقىنى، مەڭزىنى سىيلاپ پېشانىسىگە سۆيۈپ قويسا، قاراڭغۇدا قالغاندەك، قارا باسقاندەك، چېكىسىدىن بۇزۇقىدە تەر چىقىپ كېتىدىغانلىقىنى بىلدى. بۇ ئانىمۇ ئوخشاشلا كۈلۈپ تۇرىدۇ، ئاغزىدىن ئاجايىپ تاتلىق سۆزلەر، كۆيۈمچانلىق چىقىپ تۇرىدۇ. بازارغا چىقسا، ئۇنىڭغا چىرايلىق قورچاق، قورچاق بۆلەيدىغان كىچىك بۆشۈك، تاش تەرمەك، ئوينىيدىغان ئالا - بۆلىمچە توپ ئالغاج كېلىدۇ، بازارغا يېتىلەپ چىقىپ، ئۇ ئۆزى نېمىنى كۆرسە، نېمىگە تىكىلىپ قاراپ قالسا، شۇنى ئېلىپ بېرىدۇ، ئەركىلىتىدۇ، ئۆز ئانىسىغا ئوخشاش ئۇنى پاكىز يۇيۇپ تارايدۇ، ياخشى تاماقلارنى يېگۈزىدۇ. ئۇ ئۆزى نېمىنى يېسە، شۇنى يېگۈزىدۇ. ئەمما ئۇنىڭ ئۆز ئانىسىغا ۋە ئۇنىڭدىن كېيىنكى ئۈچ ئانىغا ئوخشاشمايدىغان بىر يېرى، ئۇنى باغرىغا بېسىپ قۇچىقىدا ئۇخلاتمايدۇ، ئايرىم ئورۇندا، باشقا ئۆيدە ياتقۇزۇپ قويدۇ. شۇنداقتىمۇ ئۇ بۇ ئانىسى ئالدىدا قاتتىق راق تىنىشقىمۇ جۈرئەت قىلالمايدۇ. ئۇ نېمە دەسە، كۆزىنى مۆلدۈرلىتىپ بېشىنى لىڭشىتىدۇ. ئاتىسى ئۇنىڭغا ۋارقىرىيالدىغان بولسا، بۇمۇ ۋارقىرىيالارمىدى؟ ئۇ بەزىدە ئاتىسىنىڭ قۇچىقىدا ۋىلىقلاپ تازا ئەركىن - ئازادە كۈلۈۋاتقان بولسا، بۇ ئانىسىنى كۆرسە، بىرەر گۇناھلىق ئىش قىلىپ قويغاندەك دەرىۋ بارمىقىنى چىشلەپ، ئاتىسىنىڭ قۇچىقىدىن چۈشۈپ كېتىدۇ. ئاتىسىمۇ غىدىڭ - پىدىڭ قىلىپ، ئايالىغا خۇشامەت قىلغاندەك ھىجىيىپ، ئالاھىدە ھال سوراپ كېتىدۇ. ئانىسى بولسا ئوخشاشلا كۈلۈپ تۇرۇپ: «ئاتا - بالا ئىككىڭلارزە، تازا يايىرۋاپسىدە»

لەر - دە، ھا . . . ھا . . . ھا . . . كۆيۈشۈپ كەتكىنىنى كۆر! » دەيدۇ. ئاتىسى شۇئان قىزىرىپ كېتىدۇ. ئانىسى بولسا ئۇنىڭ كىيىم - كېچەكلىرىنى قېقىشتۇرۇپ، چىرايلىق تۈزەشتۈرۈپ قويىدۇ، ئېتىلمەي قالغان تۈگمىلىرىنى شۇنداق سىيلىق، چىرايلىق گەپلەر بىلەن ئېتىپ، كەشىنى چوتكىلاپ قويىدۇ. مېھرىئاي بۇلارنىڭ ھەممىسىگە جىممىدە تىكىلىپ قاراپ قالىدۇ. ئۇنىڭ قەلبىدە ئاجايىپ بىر ئاچچىق، ئۆچمەنلىك، غەزەپ ئوتلىرى لاۋۇلدايدۇ. يۈزلىرى قىزىرىپ ئېسىلىپ، لەۋلىرى تىترەپ كېتىدۇ. ئۇ دەررۇ ئانىسىنى كۆز ئالدىغا كەلتۈرىدۇ. بىر قېتىم ئۇ ئۆيگە يۈگۈرۈپ كىرگەندە، ئانىسى بىلەن ئاتىسى يېقىن ئولتۇرۇپ سۆزلىشىۋاتقانكەن، مېھرىئاينى كۆرۈپلا ئانىسى ھودۇ-قۇپ، قىزىرىپ دەررۇ ئاتىسىنىڭ يېنىدىن كەتكەن، مېھرىئايغا قارىيالمىي تالاغا چىقىپ كەتكەندى. مېھرىئاينىڭ مېخىدەك قانداقلىق تۇرغان كۆزلىرىنى ئۇنىڭ ئاتىسى كۆرۈپ قالدى، ئۇ دەر-ھال قىزىرىپ كېتىپ، باشقا ياققا قارىۋالدى.

3

مېھرىئاي چۈشلۈك غىزا يېمىدى. دوستلىرىمۇ، دوستانىمۇ ئانىسىمۇ كۈلۈپ تۇرۇپ، يالۋۇرۇپمۇ ئۇنىڭغا تاماق يېگۈزەلمىدى. مېھرىئاي ئانىسىغا ھېچقاچان ھازىرقىدەك تىكىلىپ قارىيالمىغان ئەمەس. ئۇنىڭ توغۇلۇق بىلەن تىكىلىپ تۇرۇپ «يېمەي-مەن» دېگەن قوپال ئاۋازىدىن ئانىسى چۆچۈپ كەتتى. بۇ ئۇنىڭغا نىسبەتەن ناھايىتىمۇ تۇيۇقسىز زەربە ئىدى. ئەمما ئۇ دەرھاللا چىرايىغا كۈلكە يۈگۈرتۈپ: «زەنلىرى ئىتتىكىلەپ قاپتۇ، دەس-لەپ شۇنداق. . .» دېدى - دە، ئورنىدىن تۇرۇپ چىقىپ كەتتى. ھاياتتا بۇنداق تۇيۇقسىز زەربىگە ئۇ تۇنجى قېتىم ئۇچرىمىغان بولسا كېرەك، شۇڭا ئۇ كۈلەيدۇ. ئەگەر مېھرىئاي ئۆزى

مۇشۇنداق تۇيۇقسىز زەربىگە ئۇچراپ ئامالسىز قالغان بولسا، ئۇ چوقۇم چىرايىغا كۈلكە يۈگۈرتەلمىگەن بولاتتى. ئەمدى، ئانىسى يۈگۈرتەلىدى. ئۇ مۇشۇ ئىشنىڭ پىلانلىغۇچىسى، قۇراتقۇرغۇ-چىسى. مېھرىئانى ئاشۇ مەكتەپ مۇدىرىنىڭ ئالىي مەكتىپىنى پۈتتۈرۈپ كەلگەن ئوغلغا بېرىش بەدىلىگە ئاشۇ مەكتەپتە ئوقۇغان ۋاتقان كىچىك ئىنىسىنى مەكتەپتە ئەپقالدۇرماقچى. ئوقۇش پۈتتۈرگەندىن كېيىن، ئۇنى يىراق سەھرادا ئىشلەش ئازابىدىن قۇتۇلدۇرماقچى، يەنە ئاكىسىنىڭ بۇ يىل تولۇقسىز ئوتتۇرا مەكتەپنى پۈتتۈرىدىغان قىزىنى ئوتتۇرا تېخنىكوم ئىمتىھانىغا قاتناشتۇرغۇزۇپ، ئاشۇ مەكتەپكە ئۆتكۈزۈمەكچى. ھازىر بۇنداق مۇناسىۋەتلەر بىز ياشاۋاتقان بۇ جەمئىيەتتە ئادەملەرنىڭ كۈندىلىك تۇرمۇشىدا بازاردىن ئوتياش سېتىۋالغانغا ئوخشاش ئادەتتىكى ئىش... ئادەملەر ياشاش يولىدا ئەنە شۇنداق يوللارغا دۇچ كېلىۋاتىدۇ. گويا ئۆستەڭنىڭ سۈيىنىڭ ئۈستى بىر خىل، ئاس-تى بىر خىل ئاققانغا ئوخشاش بىر ئىش. سۇ يۈزى شۇنچە تىنچ سۈزۈلۈپ ئاققاندا كۆرۈنگەن بىلەن، ئاستى ھەرخىل يۇمىلاپ ئاقىدىغان چاغلار بولىدۇ. بۇنداق مۇناسىۋەت گويا چۆلىدىكى سۆكسۆكنىڭ يىلتىزى ئۆزىدىن يەتمەش ھەسسە ئۇزۇنلۇقتا يىل-تىز تارتقانغا ئوخشاش، ھەممە يەرنى قاماپ كەتتى. سەن ھازىر بىر ئىشنى ۋۇجۇدقا چىقارماقچى بولساڭ، تىنچ سۇغا قاراپلا خۇشال قولۇق سالىمىغىن، بەلكى سۇنىڭ ئاستىغا تىكىلىپ، ئۇنىڭ قانداق تېقىۋاتقانلىقىنى كۆر، بولمىسا ئىشىڭنى ۋۇجۇدقا چىقىرالمايسەن. سەن يۆتكەلمەكچى، بالاڭنى خىزمەتكە ئورۇنلاشتۇرماقچى، نوپۇس ئالدۇرماقچى بولساڭ، بۇلارنىڭ ھەممىسىدە ئاۋۋال مۇناسىۋەت تورىنى ھېسابقا ئالمىساڭ، ئۇزاق، بەكمۇ ئۇزاق بىر سەپەرنى باشلىشىڭ تۇرغان گەپ... سەن ئىش بېجىرمەكچى بولغان، بىر - بىرىگە زەنجىرسىمان تۇتۇشۇپ كەتكەن مۇناسىۋەتلىك ئورۇن ۋە ئادەمنىڭ تولىلىقىدىن كالاڭ

چۆرگىلەيدۇ. ئاۋۋال تۇغقنىڭ، ساۋاقدىشىڭ، دوستۇڭ، يۇرت-
لۇقۇڭ، تونۇشۇڭنىڭ تونۇشى پەيدا بولىدۇ، ئۆستەڭدە تىنچ
ئېقىمۇ ئاتقان سۇنىڭ يۈزى ئاستا پەسلىگەندەك كۆرۈنىدۇ. مۇبادا
قاشنىڭ ئاستىدىن سۇ ئەكەتسە، ئۇنى كۆزنى يۇمۇپ ئاچقۇچە بىر
چوڭ ئېقىن كۆرسەن. بۇ يوشۇرۇن مۇرەككەپ ئېقىن كۆز
ئالدىڭدا توسقىلى بولمايدىغان ئاجايىپ قورقۇنچلۇق ئېقىنغا ئايلى-
نىدۇ، كۆڭلۈڭگە قورقۇنچ چۈشىدۇ، ئېچىنىسەن. ئۇيان ئويلاپ -
بۇيان ئويلايمۇ بۇ ئېقىننى توسۇيالمىسەن، ئايغىغا يېتەلمەيسەن.
بۇ تورنىڭ يېپى ئۇزۇن، ئېقىننى يىراققا سوزۇلغان، كۆز يەتكۈسىز
كۆرۈنىدۇ...

مېھرىئاي مانا بۇلارنى، ئانىسىنىڭ كۆڭلىدىكى بۇ ئىشلارنى
تولۇق بىلىدۇ. ئۇمۇ ئاشۇ ئېقىننىڭ كىچىكىنە قۇربانى ھېساب-
لىنىدۇ. ئۇ قۇربان بولسا نېمىشقا بولمايدىكەن؟ بىزنىڭ بۇ
ھاياتتا بىر ئىشنى ۋۇجۇدقا چىقىرىش ئۈچۈن بىر ئادەم نۇرغۇن
بەدەل تۆلىشى، قۇربان بېرىشى، بۇنىڭغا چىدىشى كېرەك بولۇ-
ۋاتسا! تۇغقنىڭ، دوستۇڭ، ساۋاقدىشىڭ، تونۇشۇڭنىڭ تونۇ-
شى، ھەممە، ھەممىسىگە ئوخشاشلا ئاز - ئازدىن بەدەل تۆلەي-
سەن، قۇربان بېرىسەن. ۋۇجۇدقا چىقارماقچى بولغان ئىشنىڭ
ئۈچۈن بۇ قۇربان بېرىشلەر ئەلۋەتتە ئانچە چوڭ ئىش ئەمەس...

مېھرىئاي ئۆزى قۇربان بولۇۋاتقانلىقى ئۈچۈن ياش تۆكەم-
دۇ، ھەسرەت چېكەمدۇ؟ بۇ ئۇنىڭ ئۈچۈن بەھۇدە قۇربان بو-
لۇش. رىۋايەتلەردىكى بۆرىنىڭ ئۇۋىسىدا چوڭ بولغان قوزنىڭ
كۈنلەرنىڭ بىرىدە بۆرىنىڭ بىر ۋاقلىق ئوزۇقى بولغىنىغا ئوخ-
شاش. يەتتە باش يالماۋۇزنىڭ ئادەم بالىلىرىنى ئوبدان غىزالاند-
دۇرۇپ بېقىشى ئۇنىڭ قېنىنى شورماقچى بولغىنى ئۈچۈن بول-
غاندەك، ئادەملەرنىڭ قوي - كالا بېقىشى ئۇزۇننىڭ گۆشكە بول-
غان ئېھتىياجى ئۈچۈن، ئادەملەرنىڭ بىر - بىرىگە زورۇقۇپ
خۇشامەت قىلىشى، زورۇقۇپ ياخشىلىق قىلىشى ئۆزى ئۈچۈن

ياخشلىق ئىزدەشتىن ئىبارەت بولغاندەك . . . مېھرىئايغا مانا بۇ
ئۆگەي ئانىنىڭ قىلغان مېھىر - شەپقىتى ئەنە شۇلارنىڭ بىر
تۈرى بولۇشى مۇمكىن

ھەممە بالىنىڭ بالىلىق چاغلىرى ئاتا - ئانىنىڭ چىكىمىز
مېھىر - شەپقىتىگە موھتاج بولىدۇ . بۇ ئادەم ھاياتىدىكى يېڭىش
مۈشكۈل بولغان موھتاجلىق دەۋرى . ئەمما مېھرىئاي ئۆز نېسىبى
ۋەسىگە تولۇق ئىگە بولالمىغان ھاياتىدىكى نۇرغۇن بەختسىز سە -
بىيلەر ئىچىدىكى گۆدەك قىز . ئۇ بالىلىق چىغىدا موھتاجلىق
دەشتىدە تېنەپ يۈردى . ئۇ شۇ چاغلاردا ، دائىم چوڭ بولغاندا
بۇ ئائىلىدىن ئايرىلىپ چىقىپ ، ئۆزى ھەممىگە ئىگە ، سىقىد -
لىش ، قورقۇش ، بويۇن قىسىش بولمىغان خۇشال بىر ئۆيدە
ياشايدىغانلىقىنى دائىم گۇڭگا ھېس قىلىپ خۇشال بولاتتى ،
ئۈمىدلىنەتتى . يېشىنىڭ چوڭىيىشىغا ئەگىشىپ بۇ ئۈمىدلىرىمۇ
بارغانچە چوڭايدى . ئەمما ئاشۇ ھايات يولىغا بۇرۇلىدىغان دوق -
مۇشقا كەلگەندە ، ئۆزى ماڭماقچى بولغان يولدىن قويۇق تۇمان
كۆتۈرۈلدى . ئۇ يولنى كۆرەلمىدى . ئەمما تۇمان تارالغۇچە قاراپ
تۇرۇپ ، يول سۈزۈلگەندە ماڭماقچى بولغانىدى ، ئەمما ئۇنى يولغا
سالغۇچى ئۇنى ئۆزىنىڭ كۆڭلى تارتقان يولغا ئىتتىرىۋاتىدۇ . ئۇ
ئۆزى ئۈمىد كۈتكەن تۇمانلىق يولدىن يېڭى بەخت تاپماقچى ئىد -
دى . بەلكى تۇمان سۈزۈلۈپ ، ئۇنىڭغا تونۇش بولغان ھەممە
نەرسە ئۆزگەرمەي شۇ پېتىچە قالار ياكى ھازىرچە ئۆزگەرمىمۇ
كېيىن ئەسلىگە كېلەر . مەلۇم ۋاقىتتىن كېيىن چوقۇم ئەسلىگە
كېلىدۇ . ئۇ ئاشۇ يولدىن پەقەتلا مېھرىنى ئۈزەلمەيدۇ . ئۇ ئۇنىڭ
بالىلىق چىغىدىلا روھىغا ، قېنىغا ، ھەممە تومۇرلىرىغا سىڭىپ
كەتكەن ، ھەممە يېرى تونۇش يول ئاتا - ئانىسى ئىتتىرىۋات -
قان يول قانچىلىك سۈزۈك ، يالتىراق ، كۆزنى قاماشتۇرىدىغان
يول بولسىمۇ ، ئۇنىڭ ئۇ يولغا مېڭىش رايى يوق . ئۇ يولدىن ،
شۇنچىلىك جەزىدار ، گۈزەل يولدىن ئۇ سەسكىنىدۇ . قانداقتۇر

ئۇ يولدا كۆزگە كۆرۈنمەس بىر شۇملۇقنىڭ ئۆزىنى سۈرلۈك چەكچىيىپ كۈتۈۋاتقانلىقىنى، ئۇنىڭ يامانلىقىنى سېزىدۇ. ئېھ- شىمال ئۇ يول ئۇنى چەكسىز بەخت ماكانغا، ئاتا - ئانىسى ئاغزى كۆپۈكلىنىپ ماختىغاندىنمۇ ئارتۇق ئۆزى ئويلاپ يەتمىگەن بەخت-كە ئېلىپ بارىدىغاندۇر! ئەمما ئۆزى چۈشەنمىگەن، كۆڭلى تارت-مىغان، تەسادىپى خۇشاللىققا ئېرىشتۈرگەن بەخت ھامان ئاخىر چوڭ بەختسىزلىك بولۇپ چىقىشى مۇمكىن. مېھرىئاي تېخى ھاياتتى، ئۇنىڭ سىرلىرىنى بۇنچىۋالا چۈشىنىپ يەتكەن ئەمەس، بۇنى ئويلاپمۇ يېتەلمەيدۇ. ئەمەس، بۇ يولدىن ئۇ نېمە ئۈچۈن شۇملۇق سېزىدۇ، قورقىدۇ، سەسكىنىدۇ، يامان كۆرىدۇ؟ بۇ يولنى ئۇ ئۆزى جادۇگەر - ئالۋاستى دەپ بىلىدىغان ئاشۇ ئۆگەي ئانا نوچىلىق بىلەن داڭق چىقارغان دادىسىنىڭ بېلىنى پۈكۈپ تۇرۇپ كۆرسىتىۋاتقانلىقى ئۈچۈن يامان كۆرگەن بولۇشى مۇمكىن. ئۇ ئۆزىنىڭ پەقەت يامان كۆرىدىغانلىقىنىلا بىلىدۇ، نېمە ئۈچۈن يامان كۆرىدىغانلىقىنى دەپ بېرەلمەيدۇ. زورلىنىش ئىچىدە ئۇ ئۆزى كەلگۈسىدە كېلىن بولىدىغان باياشات، ئازادە، ياسىداق ئۆيلەرنى كۆردى. بۇ ئۆيدىكىلەرنىڭ سىيلىق - سىپايە، تەربىيە كۆرگەن ئەزالىرىنى بىر قاراشتىلا بىلدى. چوڭدا چوڭ-چە، كىچىكلىرىدە كىچىككە لايىق ئەدەب - ئەخلاق چىقىپ تۇردى. ئادەملەر ماڭسا، پۇتلىرى يەرگە قاتتىقراق تېگىپ كەتمەيدۇ. گەپ قىلسا، بىر ئېغىز مەقسىتىنى بىلدۈرۈش ئۈچۈن تۆت ئېغىز تەكەللۇپ قوشۇلىدۇ. مېھرىئاي بىردىنلا تىنقى يېتىشمەي قالغاندەك، تۇنجۇقۇپ قېلىۋاتقاندەك بولدى. ئۆز ئۆيىدىن بۇ يەرگە چىقسا، كەڭرى توخۇ كاتمىكىدىن چىرايلىق قەپەسكە كىرىدىغاندەك ھېس قىلدى. بۇ ئۆيدىكى ئادەملەرنىڭ بىر - بىرىگە قىلىشىدىغان گەپ - سۆز، مۇئامىلىلىرى، ھەر بىر ھەرىكەتلىرى، كۈلۈمسىرەشلىرى ئۇنىڭغا سەھنىدە تىياتىر ئوينىۋاتقان ئارتىسلارنىڭ تولا ئويناپ قاتماللىشىپ كەتكەن يېقىمسىز كومې-

دىيىسىدەك شۇنچە سۈنئىي بىلىنىپ، ئىچى تىتىلەپ كەتتى. ئۇ بوسۇغا ئاتلاپ بۇ ئۆيدىن چىققاندا، گويىا تومۇز ئىسسىقدا دەشت - چۆلدە ئۇزاق مېڭىپ ھالىدىن كەتكەن يولۇچىدەك ھال سىزلىنىپ كەتتى. بوسۇغىدىن پۈتمىنى ئېلىپلا، راھەتلىك ئاتا رامبەخش بىر يولغا چىققاندا بولغانىدى. ئۇ بۇ ئۆيدە يەنە بىر ئاتا تۇرسا، ئۆزىنى تۇنجۇقۇپ ئۆلۈپ كېتىدىغاندەكلا ھېس قىلدى. تازا كۆكسىنى تولدۇرۇپ نەپەس ئالدى، قاننى بولسا ئۇچقۇسى، ئەگەر ئادەملەر مازاق قىلىپ كۈلمىسە، تازا توۋلاپ ناخشا ئېيى-تىپ، يولدا بار كۈچى بىلەن يۈگۈرگۈسى كەلدى. بىردىن ئۇنىڭ كۆڭلىگە بىر قورقۇنچ كىردى، بۇ ئۆيدىن بىرى ئۇنىڭغا ئەگەشپ كېلىۋاتقاندەك، ئۇنى تۇتۇۋالىدىغاندەك، ئۇنى يەنە ئىچىنى سىقىپ سۈنئىي قىلىق، سۈنئىي گەپلەر بىلەن ئاۋارە قىلىدىغاندەك تۇيۇلۇپ، ئارقىسىغا قارىدى، ھىم ئېتىلگەن ئىشىكمۇ ئۇنىڭغا سۈنئىي ھىجىيۋاتقاندەك كۆرۈنۈپ كەتتى. ئۇنىڭ ئەمدى بۇ ئائىلىدىكىلەرنى كۆرەرگە كۆزى يوق، گېپىنى ئاڭلارغا تاقىتى يوق. بايا ئۇ يېنىمدا كۆزگە كۆرۈنمەيدىغان خەنجەر بولسا، ئۇ-زۈمگە «گاچ - گۈچ، پاراس - پۇرۇس» قىلىپ تىقۇۋالسام دېگەندى، بىردەم تومۇرلىرى يېرىلىپ مېڭىسىگە قان چۈشۈپ ئۆلۈپ كېتىدىغاندەك ھېس قىلغان. ئۇ بارغانچە ئىتتىكىلەپ ماڭدى، يۈگۈرگەندەك ماڭدى. ئەگەر ئاشۇ ئۆيدىكىلەردىن بىرەرى چىقىپ يەنە گەپ قىلسا، يۈرىكى سىقىلىشتىن يېرىلىپ كېتىشى ياكى ئاۋۇ پىچاقچىنىڭ ئالدىدىكى پارقىراپ تۇرغان شەمشەردىن بىرنى يۈگۈرۈپ بېرىپ ئېلىپ ئۆزىنىڭ قارىنى يېرىۋېتىشى مۇمكىن ئىدى. ئۇ ئاشۇ ئۆينىڭ بوسۇغىسىدىن ئىككىنچى ئاتلىدە ماسلىققا ئۆز - ئۆزىگە قەسەم بەردى. «ئۆلۈكۈم كىرسە كىرەر، تىرىكىم كىرمەس.» ئۇنىڭ ھەممىدىن بىزار بولۇپ يۈرىكى سىقىلغىنى - ئۆزىنى باشلاپ كەلگەن ئانىسىنىڭ ئەتەي ئۇنى مېھمانخانىدا يالغۇز تاشلاپ قويۇپ چىقىپ كېتىپ، سىرتتا كۈت - كۈت

قىلىشقىنى بولدى. بىر چاغدا بىر نەرسە ئىزدىگەننى باھانە قىلىپ ئۆيگە توشقاندەك ھىجىيىپ كىرگىنى ئېگىز بوي، چوكان مېجەز يىگىت بولدى. يىگىتنىڭ ئۆزىنى تونۇشتۇرۇشلىرىدىن ئۆزىنى ئالماقچى بولغان ئەركەكنىڭ مۇشۇ ئىكەنلىكىنى بىلىپ، مېھرىئانىنىڭ ئەرۋاھى ئۇچتى. بۇ يىگىتنى بايا كۆرۈپلا ھەپسىلى قاققاندى. مانا ئەمدى ئۇنىڭ يۇمشاق گەپلىرىنى، قاشلىرىنى ئۇچۇرۇپ چىمچىلاق قولى بىلەن كالىپۇكىنى بېسىپ جاۋغىيىغا سىيرىشلىرىنى كۆرۈپ، غىققىدە بولۇپ، قۇسقۇسى كەلگەندەك بولدى. ئۇنىڭ بۇ قىلىقلىرىنى ھەتتا مېھرىئاي ئۆزى قىلىسمۇ ئۆزىگە نومۇسلۇق ئىشتەك تۇيۇلۇپ، يۈزى قىزىرىپ كەتتى. يىگىت ئۆزىنىڭ كىيگەن كىيىملىرى، قايىسى كىيىمنى كىيسە يارىشىدىغانلىقى، قايىسى رەڭنى ياخشى كۆرىدىغانلىقى توغرىسىدا سۆزلىگىلى تۇرۇۋېدى، مېھرىئاي ئۆزىنى يات جىنس ئالدىدا ئەمەس، بەلكى ياسانچۇق قىزنىڭ يېنىدا تۇرغاندەك ھېس قىلدى. ئۇنىڭدا ئىسمى بىلەن تۇرقىدىن باشقا ئەركەكلەرگە خاس گەپ - سۆز، ھەرىكەت، ۋۇجۇدىدىن يات جىنسىنىڭ يۈرىكىنى دۈكۈلتىدىغان ھېچقانداق شەپە يوق ئىدى. مېھرىئاي ئۇنى ئىچ - ئىچىدىن يامان كۆرۈپ قالدى، تېنى جۇغۇلداپ كەتتى. ئۇنى ياش قىزلاردا بولىدىغان بىرخىل مەغرۇرلۇق چۇلغۇۋالدى. ئۇنىڭ دوستلىرىغا مېنىڭ جۈپتۈم دەپ كۆرسەتكۈچىلىكى بارمۇ؟ بۇنى ئويلاۋېتىپ ئۇنىڭ يۈرىكى قارت قىلىپ كەتتى. خۇدايىمەي، بۇنداق بولۇپ قېلىشتىن ئۆزۈڭ ساقلىغايىسەن. . .

بىراق ئۇنى خۇدايىم قانداق ساقلىدى؟ ئۇ سەسكەنگەن يىگىت ئۇنى ئاشۇ كۆرۈشتىلا ياقىتۇرۇپ قاپتۇ، ئايدەك جامالىغا، ئوماق كۈلۈشلىرىگە دىققەت قىپتۇ، قايىقى تۈرۈلگەنسىرى تېخىدە مۇ ئوماقلىشىپ، گۈزەللىشىپ كېتىدىغانلىقىنى بىلىۋاپتۇ، مەدەت تۇن بولۇپ قاپتۇ. ئۇ سەسكەنگەنسىرى، ئۇنىڭغا شۇنچە ئوماق كۆرۈنۈپ كېتىپتۇ. . .

مانا توي بولۇۋاتىدۇغۇ؟ ئۇ ئاشۇ ئىرىگە خوتۇن بولۇۋاتىدۇ.
غۇ، ئاشۇ ئۆيگە ئاشۇ ئۆزىگە سۈنئىي تۈيۈلغان ئۆيگە، ئاشۇ
كومپىدىيە ئارتىسلىرى ئارىسىغا كېتىۋاتىدۇغۇ؟ ئۇنىڭ قانداشلىق
رى، نالە - پەريادلىرى ئۆگەي ئانا تەرىپىدىن ھەممە قىلىپ بېرىلدى
بولدىغان ناز قاتارىغا چىقىرىۋېتىلدى. ئۇ يىغلاپمۇ، يالۋۇرۇپمۇ
مۇ، تەھدىت سېلىپمۇ بۇ تەقدىردىن قۇتۇلالمىدى. دۇنيادا ئۆگەي
بالا بىلەن ياتلارنىڭ قولىغا قاراشلىق بولۇپ قالغان مىللەتنىڭ
تەقدىرى نېمىدېگەن ئوخشىشىدۇ - ھە؟ . . . يېتىم بالا، يېتىم
مىللەت! . . .

4

ھازىرغىچە مەن سېنى سەن دەيتتىم. ئىككىمىز مەھەللىدە
نىڭ چېتىدىكى شەيخ ئىسلامنىڭ كۈلىنىڭ بېشىدىكى قېرى ئۈج-
مىنىڭ ئاستىدا دائىم سېغىز لايدىن قورچاق ياساپ ئوينىتتۇق.
بىرمۇنچە ئاداشلىرىمىز يىغلاتتى. ئىككىمىز قورچاقنى ھەممە
دىن جىق ياساپ ئاپتاپقا سالغاندۇق. قورچاقلىرىمىز ئادەمنىڭ،
قوينىڭ، ئۆچكىنىڭ، قوزنىڭ شەكىللىرىدە ئىدى. سەن بۇ-
شۇكى ياساشقا ئامراق ئىدىڭ، مەن قوي ياساشقا ئامراق ئىدىم.
قورسقىمىز ئاچقانى بىلمەي، ئانا - ئانىلىرىمىز قوللىرىغا
چىۋۇق ئېلىپ بىزنى «تامىقىڭنى يېمەمسەن، ھەممە يېرىڭنى
پاسكىنا قىلىپ نېمىگە ئوخشىشىپ قاپسەن - ھە؟ خۇددى بۇرىگە
ئوخشىشىپ قاپسەن. خەپ كاسەكلىرىڭدىن ئاقبالداق ئېتىۋەتمەي-
دىغان بولسام، بەز قۇلاق. . .» دەپ قوغلىغۇچە ئوينىتتۇق.
ھەر كۈنى شۇنداق بولاتتى. بىز دائىم ئاشۇ كۆل بويىدىكى قېرى
ئۈجىمنىڭ تۈۋىگە توپلىشاتتۇق. بىر كۈنى بىز يەنە قورچاق ياساپ
ئوينىۋاتساق، سەن ئۆي تىزىشىپ ئوينايلى دەپتىڭ. شۇنداق قە-
لىپ ھەممىمىز قورچاقلىرىمىزنى تاشلاپ لاي ئەكىلىپ ئۆي

سېلىشقا چۈشتۈق . سەن ئۆي سېلىشقا ئۈستە ئىكەنسەن . بىزنىڭ
ھەرقايسىمىزنىڭ ھەر تەرەپتە ئۆي سېلىشىۋاتقىنىمىزنى كۆرۈپ :
«بۇ يەرگە قويساڭ بولمايدۇ، مۇسا، ماۋۇ يەرگە قوي، ئەي
سەن، ئاۋۇ يەرگە قوي، ئۇنداق قويساڭ، ئىشىك تەتۈر بولۇپ
قالدۇ» دەپ، ھېچقايسىمىزنىڭ ئۆي تىزىشىمىزنى ياراتمىدىڭ
ھەم قويغان لايىھىمىزنى ئېلىپ باشقىدىن قويدۇڭ . شۇنىڭدىن
كېيىن ھەممىمىز ئەكەلگەن لايىھىمىزنى ساڭا بەردۇق . سەن
لايىھە مەلەنگەن ئاپئاق قوللىرىڭدا ئەپچىللىك بىلەن بىرمۇنچە ئۆي
سالدىڭ . ئۆيگە ئوچاق، سۇپا سالدىڭ . ھەممىمىز پاتقۇدەك ئۆي
سالدىڭ . ئۆي پۈتكەندىن كېيىن، سەن ئىككىمىز دادىسى بىلەن
ئانىسى بۇلايلى، دېدىڭ . مەن بىزنىڭ ئۆيىدىكى ئاكا - ئىنى،
ئاچا - سىڭىللىرىم ھەممىمىزنىڭ دادامغا شۇنچە ئامراقلىقىمىزنى
ئويلاپ، مەنمۇ قاچان دادا بولارمەن؟ پاتراق چوڭ بولسام، مەنمۇ
دادا بولسام، مېنىڭمۇ بىرمۇنچە بالىلىرىم بولسا، بالامنىڭ ھەم-
مىسى ئوغۇل بولسا، مەن بازارغا بېرىپ كەمپۈت، قەنت، نا-
ۋات، دەپتەر - كىتاب ئەكەلسەم، بالىلىرىم دادا . . . دادام
كەلدى، دادا، ماڭا نېمە ئەكەلدە؟ دەپ ئالدىمغا يۈگۈرۈپ
چىقسا . . . دەپ ئويلايتتىم . مانا ئەمدى سەندىن بۇ گەپنى ئاڭلاپ
خۇشلۇقۇمدىن يۈرەكلىرىم ئويناپ كەتتى . دائىم خۇش بولسام
چىۋىقنى ئات ئېتىپ مىنىپ ئۇزۇنغىچە يۈگرەپ يۈرەتتىم . ھا-
زىرمۇ چىۋىق بولمىسىمۇ ئاتنى دوراپ يۈگۈردۈم . سەن شۇئان
ۋارقىراپ كەتتىڭ :

— ئەي . . . ئەي مۇسا، مۇسا! سىلى دادىسى تۇرۇپ ئۆي-
نىڭ ئىشىكىدىن چىقماي، تامدىن سەكرەپ چىقسىلا قانداق بولد-
دۇ؟ ئاشۇنداق قىلسىلا، ئوينىمايمەن ئەمەسە، بۇ ھېساب ئە-
مەس . دادام، ئوبدان ئادەم تامدىن ئارتىلىمايدۇ، ئۆيىنىڭ ئىچىدە
قالايمىقان ماڭمايدۇ، ئىشىكتىن چىقىپ كىرىدۇ، دېگەن! —
دېدىڭ . مەن شۇ ئان خىجىل بولغان ھالدا ئىزىمدا توختاپ



قالدىم. يۈزىمنىڭ قانچىلىك قىزىرىپ كەتكىنىنى بىلمەيمەن. سەن ئىنچىكە ياي قېشىڭنى تىكلەشتۈرۈپ، كەڭ قاتلىشاڭغۇ قاپىقىڭنى سۈزۈپ، ئۇزۇن كىرىپكىلىك قارا كۆزۈڭنى كالايتتىڭ. مەن خىجىل بولغىنىمدىن پۈتۈمنىڭ ئۈچىغا قارىۋېلىپ دەرھال يەنە بېشىمنى كۆتۈرۈپ ساڭا قاراپ، بوينۇمنى قىسىپ ھىجايىدىم. سەن سەل كۈلدۈڭ، ئەمما دەرھال قاپىقىڭ تۈرۈلۈپ چىرايىڭ تاتىرىپ كەتتى.

— سەنمۇ خۇددى دادامغا ئوخشاش... دادام ئۆگەي ئانام-نىڭ ئالدىدا شۇنداق قىلسا، مېنىڭ بەك ئاچچىقىم كېلىدۇ. ئۇنداق قىلما! دېدىڭ.

— خاپا بولما مېھرىئاي، بۇنىڭدىن كېيىن ئۇنداق قىلماي-مەن، دېدىم. بىز شۇ كۈنى كۈن ئولتۇرغۇچە ئۆي تىزىشىپ ئوينىدۇق. ئىككىمىز دادىسى بىلەن ئانىسى بولدۇق. قالغان بالىلارنىڭ ھەممىسى بالىمىز بولدى. ۋاي - ۋوي، بىزنىڭ بالىلىرىمىز نېمىدېگەن جىق، بىرمۇنچە ئوغۇل بالا، بىرمۇنچە قىز بالا - ھە!... شۇ كۈنى ھەممىسى مېنى «دادا!» دەپ توۋلىغاندا، مەن خۇشال بولغىنىمدىن، كەچكىچە كۈلۈپتىمەن. ئۇ كۈنى كىيىملىرىم شۇنچە ئەسكى بولۇپ كېتىپ، ئانام ئۇرسىدۇ، مۇ، تىللىسىمۇ پەقەت يىغلىمىدىم. بىز كەچكىچە، بالىلىرىمىز ئۇرۇشۇپ قالسا شۇلارنى باشقۇردۇق. ۋايىجان، دادا بىلەن ئانا بولماق دېمىدىگەن تەس - ھە؟ سەن بىر بالىمىزنى ئۇكاڭنى يۈدۈپ ئوينىتىپ كەل، دەپتىڭ، بالىمىز ئۇنىماي سېنى تىللىۋىدۇ. دى، سەن بولدى، مەن ئانا بولمايمەن، كىم ئانا بولسا بولسۇن، دەپ يىغلىغانىدىڭ، ئايشەم دېگەن جاۋىلداق قارا پاقا سەن بولمىدۇ. ساڭا، مەن بولمەن دەپ تۇرۇۋالدى. مەن سېنىڭ ئانا بولغىنىڭغا بەك خۇشال ئىدىم. سەن ئانا بولمايمەن دېۋىدىڭ، بەك قور-قۇپ كەتتىم. مەن دەرھال، ياق، ياق! مېھراي ئانا بول، سەن ئانا بولمىساڭ بولمايدۇ، دېدىم. چۈنكى سەندىن باشقىسى ئانا

بولسا، مېنىڭ دادا بولغۇم يوق ئىدى. ئايشەم بىلەن تېخىمۇ خۇشۇم يوق. ئۇ ھە دەپسلا ئادەم بىلەن ئۇرۇشۇپ جېدەل قىلىدۇ. خان ئۇششۇق. بىكار تۇرماي ئۇ مېنى ئانامغا چېقىشتۇرۇپ، مۇسا ئۇنى قىلدى، مۇسا بۇنى قىلدى دەپ، مېنى ئاياققا قويدۇ. ئۇ بەك ئەسكى ھەم قارا، سەت! پەقەت خۇشۇم يوق. مەن سېنى ئانا بولغىن دەپ شۇنچە يالۋۇرساممۇ، ئۈندىمىدىڭ. ئاندىن مەنمۇ دادا بولغىلى ئۈنىمىدىم. شۇنىڭدىن كېيىن دادا - ئانا بولۇشنى تالىشىپ بالىلار ئۇرۇشۇپ كەتتى. يەنىلا، سەن ئەقىللىق ئىكەن. سەن. شۇ چاغدا ھەممىنى ئۆزئارا دادا - ئانا قىلىپ قويدۇڭ. شۇنداق قىلىپ بىزگە بالا بولغانلارنىڭ ھەممىسى ئۆزئارا دادا - ئانا بولۇپ كەتتى. ئىككىمىز قالدۇق. مەن بىر ھازا يالۋۇرغان. دىن كېيىن، سەن ئىككىمىزنىڭ دادا - ئانا بولۇشىمىزغا ماقۇل بولدۇڭ. ئاخىردا، بىز ھەممىمىز دادا - ئانا بولۇپ كەتتۇق. بالىمىز لايدىن ياسالغان قورچاق بولدى. ئۆيلىرىمىز ئايرىم - ئايرىم بولدى. سەن ئۆيىنى بەك چىرايلىق ياسايتتىڭ. سەن نېمە دەپسەڭ، مەن شۇنى قىلاتتىم. ئىككىمىز پەقەت ئۇرۇشۇپ قال. ھايتتۇق. سەن دائىم گۆش، ئوتياش، ئۇن ئەكىلىشكە بۇيرۇيتتىڭ. مەن سەن بۇيرۇغانلارنىڭ ھەممىسىنى ئەكىلەتتىم. سەن مېنى سۇپىدا كۆرىپكە ئولتۇرغۇزۇپ، ئالدىمغا كاۋا قۇلىقىدا داستىخان سېلىپ، ئالدىدا ياسىغان قاچىغا چۆچۈرە ئۇسۇپ ئەكىدلىپ، «باقسىلا!» دەيتتىڭ. ئىككىمىز داستىخاننىڭ ئىككى بۇرجىكىدە ئولتۇرۇپ تاماق يەيتتۇق. سەن كەچتە نېمە تاماق ئېتىمەن؟ ئەتە ئەتىگەندە قانداق تاماققا تاۋىلىرى بار؟ دەپ سو-رايتتىڭ. مەن ئىزا تارتىپ دېگىلى ئۈنىمىسام، سەن دېگۈزەتتىڭ. مەن دېگەندىن كېيىن، سەن: «گۆش ئەكەلسە، پىياز، زىرە، قارىمۇچ ئەكەلسە!» دەيتتىڭ. مەن «ماقۇل» دەيتتىم. شۇ چاغدا خۇش بولغىنىمدىن يەنە نېمە ئىش قىلىدىغانلىقىمنى سوراييتتىم. سەن ئۆزۈڭنىڭ نېمە ئىش قىلىدىغانلىقىڭنى سو-

رايىتىڭ، مەن شۇ چاغدا ساڭا: «ئىككىمىز پەقەت ئورۇشۇپ قالمايلى. ئورۇشۇپ قالساق، مەن سېنى ئۇرسام، سەن يامانلاپ كەتسەڭ بولمايدۇ. دائىم مۇشۇنداق ئۆتەيلى، دادام بىلەن ئانام دائىم ئورۇشۇپ قالىدۇ. نېمىشقا ئورۇشىدىغانلىقىمنى بىلمەيمەن. سورىسام، سەن بىلمەيسەن دەيدۇ. ھەر قېتىم ئورۇشقا دا، دادام ئانامنى بەك ئۇرىدۇ، تېپىدۇ. ئانام دادامنى يىغلاپ تۇرۇپ بەك تىللايدۇ. بۇنداق چاغدا مەن بەك قورقۇپ كېتىپ يىغلايمەن. ئانام ئۆلۈپ قالامدىكىن دەپ بەك يىغلايمەن. دادام بىلەن ئانام ئورۇشۇپ بولغاندىن كېيىن، ئانام يوتقان - كۆرىد- لەرنى ھەممە يەرگە تاشلاپ، ئۇنىڭ ئاستىدىكى ساندۇقنى ئې- چىپ، كىيىملىرىنى ئېلىپ ئۆزىنىڭ باش رومىلىغا چىكىدۇ. مۇشۇ چاغدا ئانام دادامنى بەك تىللايدۇ، ئاغزى پەقەت بېسىلماي- دۇ. دادام تاماكا چېكىپ ناھايىتى ئاچچىقى كەلگەن ھالدا ئولتۇ- رىدۇ. ئۇ پات - پات: «ھېلى بىكار، يەنە تاياق يەيسەن!» «ھېلى بىكار، بوغۇزلىۋېتىپ بىر باشقا چىقىمەن!» دەيدۇ. ئانام: «خېتىمنى بەر، ئاجرىشىپ كېتىمىز، ئانام مېنى ساڭا قۇللۇققا ساتمىغان، سەندەك ئەر بولغۇچە ئىت بولغان مىڭ ئوبدان، تويدۇم، ئىركىشى سەندەك بولىدىغان بولسا، ئۆمۈر بويى ئەرسىز ئۆتسەممۇ رازى، مۇسانى سەن ئال، پاتەكنى مەن ئالىمەن! ئۆيدىكى قوشۇق چاغلىق نەرسىلەرنىڭ ھەممىنى تەڭ ئۈلۈشمىز!» دەيدۇ. مەن بەك قورقۇپ كېتىپ، تېخىمۇ يىغلاپ كېتىمەن. تىلىسىز سىڭلىمۇ بەك يىغلايدۇ. ئانام بوغجۇمىنىسى- نى، سىڭلىمنى كۆتۈرۈپ، چوڭ ئانامنىڭ ئۆيىگە يامانلاپ كېتى- دۇ. مەن: «ئوبدان ئانا، قەنتتەك ئانا، كەتمە، كەتمىگىن، مېنى ئالغاچ كەتكىن» دېسەم، ئانام: «كەينىمدىن ئەگەشمە، داداڭ دېگەن توڭگۇز بىلەن قال! يەنە ئەگىشىدىغان بولساڭ، بوينۇڭنى ئۈزۈۋېتىمەن!» دەپ ۋارقىرايدۇ. مەن يولنىڭ ئوتتۇ- رىسىدا بوينۇمنى قىسىپ بارمىقىمنى چىشلەپ، يىغلاپ تۇرۇپ

قالىمەن. ئانامغا پەقەت چىدىمايمەن. ئانام بولمىسا ھېچنېمەم يوقتەك، بەك قورقۇپ كېتىمەن. ئانام بىردەم ماڭغاندىن كېيىن، ئارقىسىغا بۇرۇلۇپ ماڭا قارايدۇ. ئۇمۇ يېڭىدىن يىغلاپ-تۇ. «مۇسا، جېنىم بالام كېلە!» دەپ توۋلىدى. مەن شۇ ئان بار ئاۋازىم بىلەن «ئانا. . . ئانا!» دەپ توۋلىغانچە يىغلاپ يۈگۈ-رۈپ باردىم. ئانام مېنى چىڭ قۇچاقلاپ باش - كۆزۈمگە سۆيۈپ يىغلاپ كەتتى: «يۈرە بالام. سېنى داداڭ دېگەن مەرەزگە تاشلاپ قويۇپ كېتىپ قانداق چىدايمەن؟ چوڭ ئاناڭنىڭ ئۆيىدە ئادەم جىق، قىسىلىمەن. شۇڭا سېنى قويۇپ كېتەي دېگەن. ئەمما سېنى تاشلاپ كېتىپ قانداق ئويغۇم كېلىدۇ؟» دېدى. بىز چوڭ ئانامنىڭ ئۆيىگە كەتتۇق.

بىر ھەپتە، ئىككى ھەپتىدىن كېيىن، بىزنىڭ قوشنىلار - سېنىڭ ئۆگەي ئاناڭمۇ، بىرمۇنچە ئانىلار بېرىپ بىزنى ئەكىلىپ قويدۇ. دائىم شۇنداق بولىدۇ. يەنە ئۇرۇشۇپ قالسا، يەنە كېتىمىز. بەزىدە قوشنا ئانىلار ئەكىلىپ قويدۇ، يەنە بەزىدە دادام ئۆزى بېرىپ چوڭ ئانامغا يالۋۇرۇپ، ۋەدە بېرىپ ئەكىلىدۇ، يەنە ئۇرۇشۇپ قالىدۇ. مەن، دادام - ئاناملار ئۇرۇشۇپ قالسا، مېنى ئانام ئەكىتىدۇ، شۇ چاغدا ئىككىمىز ئايرىلىپ كېتەرمىز مېكىن، دەپ قورقۇۋاتىمەن. كۈندە مۇشۇنداق ئۆت-سەك، دادام بىلەن ئانام ئۇرۇشۇپ قالمىسا دەپ دائىم يالغۇز يەردە يىغلايمەن. ئاخشىمى يوتقاندا ياتقاندىمۇ يىغلايمەن، دېدىم. سەن شۇ چاغدا: «داداڭ بىلەن ئاناڭ ئۇرۇشۇپ قالسا، سەن ئاناڭ بىلەن چوڭ ئاناڭنىڭ ئۆيىگە كەتمىگىن» دېدىڭ. مەن ئانامدىن ئايرىلىپ قېلىشتىن بەك قورقىمەن. ئانام كەتسە، مەن ئاچ قالىمەن، دادام ئاش ئېتەلمەيدۇ، دائىم چايغا نان چىلاپ بېرىپ «ئىچە» دەيدۇ. مەن ئاشقا ئامراق، نان بىلەن پەقەت خۇشۇم يوق، ئاش ئىچمىسەم، ئاچ قالىمەن. دادام چايىنى ئىچە دەپ قۇلىقىمنى تارتىدۇ، شاپىلاق بىلەن ئۇرىدۇ. ئانام شۇڭا مېنى

قويۇپ كەتمەيدۇ، ئەكەتدۇ. «سەن كەتتە، ئۆگەي ئانام بىلەن داداممۇ دائىم شۇنداق ئۇرۇشۇپ قالىدۇ. مەن ئۆگەي ئانامدىن بەك قورقمەن. ئانام بۇرۇن دادامنىڭ ئالدىغا داستىخان سېلىپ تاماق بېرەتتى. ئۆگەي ئانام ئۇنداق قىلمايدۇ. شۇڭا دادام بىلەن ئۇرۇشۇپ قالىدۇ. مەن ئانامغا ئوخشاش، سېنىڭ ئالدىغا دانىسە تىمخان سېلىپ تاماق ئەكەلدىم. سەن كەتمىگىن. بىز پەقەت ئۇرۇشۇپ قالمايلى، ئانام كەتسىمۇ، سەن كەتتە. ماڭا ئۆگەي ئانام ئاش ئۇسۇپ بەرسە، مەن ئانام يوق يەردە ئىچمىسەم، ئانام خاپا بولىدۇ. شۇڭا ئاش پىشقاندا، سەن بىزنىڭ ئۆينىڭ ئارقىسىدا غا كەل، شۇ يەردە بىللە ئىچىمىز. ئاش پىشقاندا مەن سېنى قىچقىرىمەن. تەڭ ئىچىمىز، ماقۇلمۇ؟» دېدىڭ. مەن ماقۇل دېدىم. بىز شۇنىڭدىن كېيىن بالىمىز بولسۇن دېيىشتۇق. مەن لايدىن سېنىڭ دېگىنىڭ بويىچە بىر ئوغۇل، بىر قىز ياسىدىم، ئوغلىمىزنىڭ ئىسمىنى ئادىل، قىزىمىزنىڭ ئىسمىنى گۈلنارات قويدۇق. سەن ئىككى بالىمىز ئۈچۈن قوناق شېخىدىن ئىككى بۆشۈك ياسىدىڭ. سەن تاماق ئەتكەندە، مەن بالا باقتىم. كېيىن بىز باشقا دادا - ئانىلارنىڭ ئۆيىگە مېھماندارچىلىققا باردۇق. ئۇلارمۇ بىزنىڭ ئۆيىگە مېھمان بولۇپ كېلىشتى. بىز ئوينىغان ھەممە ئويۇنلىرىمىز ئىچىدە بۇنىڭدەك خۇشال بولغان ئويۇن پەقەت بولمىدى. بىز ئاشۇنداق بىرنەچچە كۈن ئوينىغاندىن كېيىن، دادام بىلەن ئانام بەك ئۇرۇشۇپ قېلىپ، ئانام ئۇكام بىلەن مېنى ئېلىپ چوڭ ئانامنىڭ ئۆيىگە كەتتۇق. مەن قالمەن دەپ شۇنچە تارتىشساممۇ ئانام مېنى ئەكەتتى. مەن شاڭا دەپ قوياي دېسەم، كەچ بولغاندىكىن، ئۆيۈڭگە كىرەلمىدىم. مانا شۇنىڭدىن كېيىن، بىز دادامنىڭ يېنىغا پەقەت كەلمىدۇق. داداممۇ بىزنىڭكىگە كەلمىدى. ئەمدى بىزنىڭ ئۆيىمىز چوڭ ئانامنىڭ ئۆيى بولدى. مەن ۋە دەمدە تۇرالغۇمىزغا بەك يىغلىدىم. مەن كېچىدە يوتقاندا يېتىپمۇ سېنى ئويلاپ بەك يىغلىدىم. ئۆيىمىزنى، ئىككى

كىمىزنىڭ ئۆيىنى، سېنىڭ ئەتكەن تامىقىڭنى، ئالدىغا داستىدە. خان سېلىپ ئەكىلىدىغان تامىقىڭنى، بۆشۈكنى، ئادىل بىلەن گۈلراتنى سېغىنىپ بەك يىغلىدىم، ھەممىدىن سېنى بەك سېغىندىم. مەن دائىم ئۆگزىگە چىقىپ بىزنىڭ ئۆي تەرەپكە قاراپ يىغلايتتىم. مەن ئۆيگە كېتىمەن دېسەم، چوڭ ئانام، ئاناملار خاپا بولۇپ كەتتى. مەن دادامنىڭ ئۆيىگە ئەمەس، ئۆزۈمنىڭ ئۆيىنى — ئىككىمىزنىڭ ئۆيىنى، بالىمىزنى، سېنى سېغىنغاندەكلىقىمنى دەپ بەرسەم، ئۇلار كۈتۈپ تېلىقىپ كېتىشتى. مېنىڭ بەك ئاچچىقىم كەلدى. مەن يىغلاۋاتسام، ئۇلار نېمىشقا كۈلىدۇ؟ مەن ئانامغا: «دادام بىلەن سەن ئۇرۇشۇپ قېلىپ يېنىپ كەل. سەڭ، مېھرىئاي بىلەن ئىككىمىزنىڭ ئۆيى بۇزۇلۇپ كېتەمدۇ؟ بىز ئۇرۇشۇپ قالمىغان، پەقەت ئۇرۇشۇپ قالماسلىققا ۋەدە قىلىشقان. سەن مېنى ئاپىرىپ قوي، مەن دادامنىڭ ئۆيىگە كىرىمەيمەن، ئۆزۈمنىڭ ئۆيىگە كىرىمەن» دېسەممۇ كۈلۈۋاتىدۇ. كېيىن مېنى چىڭ قۇچاقلاپ سۆيۈپ، ئۆزۈم يىغلاپ كەتتى. لېكىن مېنى ئاپارىمىدى، مەن بارالمىدىم. دائىم سېنى ئويلىدىم، سېنى ئويلىمايدىغان بىرمۇ كۈنۈم يوق، دائىم يىغا تۇتىدۇ. بۇ يەردىكى ئاداشلارمۇ ئۆي تىزىشىپ ئوينىمايدىكەن، مېنىڭ ھېقايىسى بىلەن ئۆي تىزىشىپ ئوينىغۇم كەلمىدى، بولمىسا ئۇلار مېنى ئۆز ئويۇنلىرىغا دائىم قىچقىرىدۇ، مېنى قوشىدۇ. مېنىڭ ئۇلار بىلەن پەقەت ئوينىغۇم يوق. مەن دائىم ئۆگزىگە چىقىپ ئۆزۈم بىزنىڭ ئۆيىگە ئوخشىتىپ ئۆي تىزدىم. ئۇكامنىڭ قورچىقىنى سەن قىلدىم. ساڭا بولغان گەپنىڭ ھەممىسىنى دېدىم. مېنىڭ بەك سېغىنغانلىقىمنى دېدىم، سەن ئالمىغا بەك ئامراق ئىدىڭ، مەن چوڭ ئانامدىن، ئانامدىن پۇل ئېلىپ بىزنىڭ ئىشكىنىڭ تۈۋىدىكى باققالدىن ئالما ئالدىم. ئۆزۈممۇ بەك ئامراق، يېگۈم كېلىپ كېتىپ ئىككىمىز ئۆزۈم يېدىم، ئۈچىنى ساڭا ساقلاپ قويدۇم، ئۆگزىدىكى ئۆزۈم تىزغان ئۆيىنىڭ بىر يېرىگە

تىقپ قويدۇم. مەن بىر كۈنى چۈش كۆرۈپتىمەن، چۈشۈمدە:
 ئىككىمىز ئاشۇ ھەسەن سوغۇقنىڭ كۆلىنىڭ بويىدىكى ئۈجمە
 تۈۋىدىكى ئۆيىمىزدە كۆرۈشۈپتىمىز. بەك خۇش بولغىنىمىزدىن
 بىر - بىرىمىزنى قوغلىشىپتىمىز. سەن مەندىن قەيەرگە كەتتىڭ؟
 لىكىمنى سورىدىڭ، مەن بولغان ئەھۋالنى ساڭا دەپ بەردىم.
 سەن ماڭا: «سەن كەتكەندىن كېيىن، ھەركۈنى مەن سېنى
 ئىزدىدىم، ئۈجمە تۈۋىدە ئولتۇرۇپ سېنى ساقلىدىم، داداڭدىن
 سورىسام، داداڭ گەپ قىلمىدى. كېيىن باشقا بالىلار ئۆي ئىزدە-
 شىپ ئوينىمايدىغان بولدى، بىزنىڭ ئۆيىمۇ بۇزۇۋەتتى» دەپ
 يىغلىدىڭ. مەن بىز يەنە ئۆي تىزىشىپ ئوينايىمىز، ئۆيىنى يەنە
 تىزىمىز، دېدىم. سەن خۇش بولۇپ: «ئەمدى ھەرگىز كەتمە-
 گىن، سەن بولمىساڭ، بەك زېرىكىپ كېتىدىكەنمەن، سېنى بەك
 سېغىنىدىم» دېدىڭ. «مەنمۇ بەك سېغىنىدىم، ئەمدى ھەرگىز
 كەتمەيمەن» دېدىم ھەم ساقلاپ قويغان ئالىمنى ساڭا بەردىم.
 سەن بەك خۇش بولۇپ ئالىمنى ئالدىڭ، ئالما قولۇڭغا پاتماي،
 بىرى يەرگە چۈشۈپ كېتىپ كۆلگە يۇمىلاپ كەتتى. سەن ئالىمنى
 تۇتۇۋالسىمەن دەپ لايدا تېپىلىپ كېتىپ كۆلگە چۈشۈپ كەتتىڭ.
 مەن ۋارقىراپ يىغلاپ ئويغىنىپ كەتتىم. ئانام مېنى باغرىغا
 بېسىپ: «نېمە بولدىڭ؟» دېدى. مەن كۆرگەن چۈشۈمنى ئانام-
 غا سۆزلەپ بەردىم، ئانام بىر ھازا جىمىپ كەتتى. بىر ئۇلۇغ -
 كىچىك تىندى، ئاندىن بېشىمنى سىيلاپ تۇرۇپ: «ئوبدان چۈش
 كۆرۈپسەن بالام، پات - ئارىدا ئۆيىمىزگە كېتىپ قالساق،
 كۆرۈشىدىغان ئوخشاپسەن» دېدى. مەن كۆرۈشىدىغانلىقىمىزنى
 ئاڭلاپ، كۆرگەن چۈشۈمنى دەرھال ئۇنتۇدۇم. ھە، ئەمدى ئوب-
 دان بولىدىغان بولدى، مېھرىئاي بىلەن ئەمدى كۆرۈشىدىكەنمەن
 دەپ خۇشال بولدۇم. خېلى ئۇزۇنغىچە ئويلاپ ياتتىم. مەن
 ئۇنىڭ بىلەن كۆرۈشكەندە، ئالىمنى ھەرگىز كۆل بويىدا بەرمەي-
 مەن دەپ ئويلىدىم. ئەتىگىنى خېلى ۋاخ بولغۇچە ئۇخلاپ قاپتىم.

مەن، بىرمۇنچە چۈش كۆرگەندەك قىلدىم، ئويلاپ ھېچقايسىنى تاپالمىدىم. مەن ئويغىنىپلا، كىيىمىمنىمۇ كىيەستىن، شوتغا يامدى. شىپ ئۆگزىگە چىقتىم. چاق ئېگىر ئۆتقان چوڭ ئانام:

— قەيەرگە بارىسەن مۇسا، ئەتىگەندە بىسىمىلا دېمەي شوتغا چىقىۋاتىسەن؟ ماڭە، كىيىمىڭنى كىيىپ، يۈزۈڭنى يۇي! ئەمە. ئىدى چوڭ بولدۇڭ. موزايدەك يۈرۈۋېرەمسەن؟ كۈزلۈككە خۇدا بۇيرۇسا خەتنە قىلدۇرۇپ، خەتنە تويۇڭنى قىلىمىز. داداڭ دېگەن توخۇ پوقى ئىگە بولمىسا، مانا مەن ئىگە. قىيامەت كۈنى خۇدايىم جاجىسىنى بېرەر ئۇ قىزىلباشنىڭ... — دېدى.

چوڭ ئانامنىڭ كېيىنكى گەپلىرىنى ئاڭلىيالمىدىم. ئۆگزىگە چىقىپ ئالمنى تىقىپ قويغان يەرنى ئاڭتۇردۇم. بۇلتۇرقى قۇرۇق بىر باغ پىچاننىڭ ئارىسىغا تىقىپ قويغان ئالمنى كۆرۈپلا يىغلىغۇم كېلىپ كەتتى. ئالمنىڭ ئىككىسىنىڭ يېرىمى سارغىدى. يىسىپ سېسىپ قايتۇ، بىرىنى چاشقان غاجىۋاپتۇ. ئىسىت، ئىسىت، ئەجەب چىرايلىق ئالمىلار ئىدى، ساڭىلا ئوخششاتتى. نېمىشقىمۇ سېسىپ كەتكەندۇر؟ ئوغرى چاشقان نېمىشقا غاجىلدى. ۋالغاندۇر؟ بۇنىڭدىن كېيىن، بارىدىغان چاغقىچە پۇل يىغىپ بارىدىغان كۈنى ئاپىرىمەن.

5

ئەتە بارمەن، ئۆگۈن بارمەن دەپ بارالمىدىم، سېنى بەك سېغىنىدىم. ئاشۇ بىر قېتىم چۈشۈمدە كۆرگەنچە پەقەتلا چۈشۈمدىمۇ كىرمىدىڭ. چۈشۈمدىمۇ بولسا كۆرسەم بولاتتى. ئەمما سېنى چۈشۈمدە كۆرەي دېسەم پەقەت كۆرەلمىدىم. دائىم ئېگىز قۇملۇق ئۈستىدە كېتىپ بارسام بىر توپ ئىت قاۋاپ يۈگۈرۈپ كېلىدۇ، قورقۇپ كېتىپ قۇمنىڭ چوققىسىدىن يۇمىلاپ كېتىپ، قورقۇپ ئويغىنىپ كېتىمەن. بەزىدە، سۇنىڭ ئۈستىدە

ئۈچۈپ يۈرسەم، بىردىنلا ئۇچالماي سوغا چۈشۈپ كېتىمەن. ساپلا شۇنداق چۈش كۆرمىمەن، سېنى پەقەت كۆرۈلمىدىم. باراي دېسەم، چوڭ ئانام: «داداڭ قاۋان توڭگۇزغا ئايلىنىپ كېتىمتۇ. ئۇ يەتتە باشلىق يالماۋۇز خوتۇندىن بىرنى ئاپتۇ. سەن بار ساق ئۇ يەتتە باشلىق يالماۋۇز سېنى تۇتۇۋېلىپ، بوينۇڭدىن سىرتماقتا ئېسىپ قويۇپ، تاپىنىڭغا يىغىنە سانجىپ قېنىڭنى شورايىدۇ. قېنىڭ تۈگىگەندە، قازانغا سېلىپ پىشۇرۇپ يەيدۇ» دېدى. مەن: «دادام بار، قورقمايمەن» دېسەم، داداڭمۇ قورقۇپ لاغىلا-داپ تىترەپ تۇرىدىكەن ھەم ئۆزۈم قاۋان توڭگۇزغا ئايلىنىپ كەتكەندىن كېيىن، سەندەك بالىسى بارلىقىنى ئۇنتۇپ كېتىپتۇ. بۇرۇنقى ئادەملىك ۋاقتىنى بىلمەيدىكەن. بۇرۇن سەن ئادەم ئىدىڭ دېسە، «ياق، مەن ئۇنداق ئەمەس» دەيدىكەن، شۇڭا ھازىر ئۇ سېنى تونۇمايدۇ» دېدى. مەن شۇنىڭدىن كېيىن، قورقۇپ بارالمىدىم. مەن ئانامغا، سېنى كۆرگۈم كېلىپ كەتتى، بارسام مۆكۈۋېلىپ، قاۋان توڭگۇز بىلەن يەتتە باشلىق يالماۋۇز كۆرمىدەكەندە باراي دېسەم، «سەن مۆكۈۋالساڭمۇ پۇراپ بىلىۋالىدۇ. مەن سېنى بىر كۈن ئۇلار يوق ۋاقتىدا ئاپىراي» دېدى. مەن شۇنىڭدىن كېيىن ئۆزۈم باراي دېسەم قورقۇپ بارالمىدىم. ئانام-دىن ھەر كۈنى «قاچان بارىمىز؟» دېسەم، «ئۇلار يوق ۋاقتىدا، ئۇلار يوقالدى» دەيدۇ. مەن ئۇلارنىڭ پاتراق يوقلىشىنى بەك ئارزۇ قىلاتتىم. چوڭ ئانام ناماز ئوقۇپ ماڭا دۇئا قىلىپ يىغلىغاندا، ئاشۇ قاۋان توڭگۇز بىلەن يەتتە باشلىق يالماۋۇزنىڭ يوقلىشىغا دۇئا قىلىپ قوي چوڭ ئانا! دېسەم، بېشىنى لىغىش-تىپ كۆزىنى يۇمۇۋېلىپ ئىچىدە بىرنېمىلەرنى دەيدۇ، كۆزىدىن تاراملاپ ياش قۇيۇلىدۇ. مەن پۇل يىغدىم، بىرمۇنچە پۇل يىغدىم. چوڭ ئانامغا ماڭا پىچاق ئېلىپ بىر، پىچاق قىسمىمەن دېسەم، چاقنىڭ يېكىنى سېلىپ قويغان بىر كونا غىلاپنى «ھا-زىرچە مۇشۇنى ئېسىپ تۇر، كېيىن چوقۇم پىچاق ئېلىپ بېرىد-

مەن» دەپ ئېسىپ قويدى. يىغقان پۇلۇمنى ئاشۇ غىلاپنىڭ ئىچىگە سېلىپ قويۇپ يىتتۈرۈۋەتتىم. شۇ كۈزدە مېنىڭ خەتنە توپۇم بولدى. مەن شۇنچە سېغىنغان بولساممۇ، سەن بىلەن زادىلا كۆرۈشەلمىدىم. مېنى مەكتەپكە بەردى. سېنىمۇ مەكتەپكە بەردى. مەكىن دېسەم، سەن يوق. مەن سېنى دائىم ئەسلىدىم. سېنى سېغىنىمىغان كۈنۈم يوق. بىزنىڭ مەكتەپتە بىرمۇنچە قىزلار بار. بىزنىڭ سىنىپتىمۇ بىرمۇنچە بار. ئۇلارنىڭ ھېچقايسىسى ساڭا ئوخشمايدۇ. مەن ئۇلارنىڭ ھېچقايسىسى بىلەن سەن بىلەن ئوي-نىغاندەك ئوينىمايمەن، بىردەمدىلا ئۇرۇشۇپ قالغىمەن.

مانا خېلى چوڭ بولۇپ قالدىم. تولۇقسىز ئوتتۇرا مەكتەپ-نىڭ بىرىنچى يىللىقىغا چىققاندا، بىز يەنە بىر سىنىپقا كىرىپ قالدۇق. مەن ئىنتايىن بەك خۇشال بولۇپ كەتتىم. لېكىن سەن بۇرۇنقىدىن ئۆزگىرىپ كېتىپسەن، مەندىن قاچىدىغان بولۇپ قاپسەن، تارتىنىدىكەنسەن. مەن بىزنىڭ ئۆي تىزىشىپ ئوينىغىمەن. نىمىزنى دېسەم، سەن ساق ئون توققۇز كۈنگىچە مېنىڭ يۈزۈمگە پەقەت قارىمىدىڭ. تەسادىپىي دوقۇرۇشۇپ قالساممۇ قىزىرىپ كېتىپ، باشقا تەرەپكە قارىۋالسىمەن. مەن بۇنىڭغا پەقەت چىداپ تۇرالمىدىم، نەچچە قېتىم يىغلىدىم. سەن دائىم قىز بالىلار بىلەن مەكتەپ مەيدانىنىڭ بىر تەرىپىگە ياكى سىنىپ ئالدىغا چىقىپ، ساپىلەك، سابىر، تەمەچ ئوينايسەن. مەن يېنىڭغا بار-ساملا، قاچىسەن. مەن ئاچچىقىمغا چىدىماي ساڭا مايتارتىپ باقتىم. ئەمما سەن بۇ ئىشلارنى پەرۋايىڭغا ئالمىدىڭ. بىرەر باھانە تېپىپ سېنى ئۇرۇپ دەردىمنى ئالماقچى بولدۇم. بۇنى ئويلاپ يۈرىكىم «جىغ» قىلىپ قالدى. قارىغىنا، مېھرىئاي، مەن سېنى ئۇرۇش تۈگۈل، ئۇنى ئويلساممۇ يۈرىكىم تىترەپ كېتىدىكەن، ئەمما سەن مېنى ياراتمايدىكەنسەن. مەن باشقا دوستلىرىمنى ئاچچىقىم كەلسە ئۇرۇۋېرىمەن، ئۇرغانسىرى ئۇر-غۇم كېلىدۇ، لېكىن سېنى ئۇرالمىدىكەنمەن. مەن ساڭا خەت



يازماقچى بولدۇم. مەن ئاۋۋال يازىدىغان قەغەز ئالدىم. مېنىڭ
تىل - ئەدەبىيات كونسېيك دەپتىرىم سىنىپ بويىچە ھەممىسىلار -
نىڭكىدىن چىرايلىق، بىزنىڭ خانىممۇ بىرەر خەت يازماقچى بول-
سا، دائىم مېنىڭ مۇشۇ تىترىتىمنىڭ ۋارىقىنى يىرتىۋالدىم.
ھەر بىر ۋارىقىنى يىرتقاندا قىزىرىپ كېتىمەن. خانىم كۆرۈپ
قالمىسۇن دەپ باشقا تەرەپكە قارىۋالسىمەن، مېنىڭ تىترىتىمنى
ئۈرۈمچىدە ئوقۇيدىغان تاغام مېنى ياخشى ئوقۇ دەپ ئەكىلىپ
بەرگەن. مەن ساڭا مۇشۇ تىترىتىمنىڭ ۋارىقىنى يىرتىشقا چىداپ
تۇرۇپ خەت يازماقچى بولدۇم. بىر ۋارىقىنى يىرتسام يەنە بىر
ۋارىقىمۇ يىرتىلىپ كېتىدۇ. شۇڭا قوشماق ۋارىقىنى بىراقلا يىرت-
ماي سۆكۈۋالدىم. چوڭ ئاناغا يالۋۇرۇپ پۇل ئېلىپ، كىچىك
سېرىق قاپلىق ئون ئىككى خىل بويلاق ئالدىم. قەغەزنىڭ چىڭ
ئوتتۇرىغا ئالما سىزدىم. ئالدىمىڭ بىرىنى قىزىل، بىرىنى سې-
رىق بويىدىم. ئىككى قۇلاق سىزدىم. قۇلاقلىرىنى ئالدىمىڭ
قۇلىقىنىڭ رەڭگىدە بويىدىم. قەغەزنىڭ چۆرىسىگە بۇغداي، قو-
ناق، ئاپتاپپەرەس، گۈل، قوغۇن، تاۋۇزلارنىڭ رەسىمىنى سىز-
دىم، بەك تەستە سىزلىدىم. قەغەزنى يىرتىۋېتەي دېسەم، پەقەت
چىدىمىدىم، شۇڭا تولا ئۆچۈردۈم. خەت يېزىشتا نېمىدەپ يېزىد-
شىمنى پەقەت بىلەلمىدىم. باشقا قەغەزگە يېزىۋېلىپ كۆچۈردىم-
سەم بولمايتتى. بىرمۇنچە باشقا قەغەزلەرنى يىرتىۋەتتىم. ئاخىر
ساڭا مۇنداق دەپ يازدىم: «ئوبدان مېھرىئاي، سەن ئۇنداق
قىلما، مەن سېنى پەقەت ئۇنتۇپ قالمىدىم. بىز يەنە بۇرۇنقىدەك
بىر - بىرىمىزگە ئامراق بولايلى، سەن مېنى بۇرۇن دائىم بىرگە
كۆيىنەيلى دەيتتىڭغۇ؟ ھازىر ياراتمايدىغان بولۇپ قاپسەن. بەك
قاينىق يامان، تۇمشۇقۇڭ يامان، ماڭىلا شۇنداق قىلىسەن. مەن
ساڭا قانداق يامانلىق قىلدىم؟ مەن ساڭا دائىملا ياخشىلىق قىلىش-
نى ئىزدەيمەن. گەگەر مۇشۇ تىترىتىمنىڭ ۋارىقى لازىم بولسا
قانچىلىك يىرتىۋالساڭمۇ ھەرگىز قىزىرىپ كەتمەيمەن. مۇشۇ

چىرايلىق تىترىتىمنىڭ ئۆزىنى ئىشلىتىدىغان بولساڭمۇ مەيلى.
مېنىڭ تىترىتىمنى ئىشلەتكىنىڭ ئۈچۈن بەك خۇش بولۇپ كېتىد-
مەن. . . .»

شۇنداق خەتلەرنى يازساممۇ، ئۆزۈمنىڭ ئەڭ ئامراق نەر-
سەمنى ساڭا بېرەي دېسەممۇ، يەنە ئۈنىمىدىڭ. خېتىمنى ئوقۇ-
دۇڭمۇ - ئوقۇمىدىڭمۇ، پەقەت بىلىمىدىم. بىر قارىسام، ئوقۇغان-
دەك كۆرۈنمەسەن، بىر قارىسام ئوقۇمىغاندەك كۆرۈنمەسەن. مەن
ئاخىر ئوقۇمىغان ئوخشايدۇ دەپ ئويلىدىم. يالغۇز يەردە بۇنى
ئويلاپ يىغلىغۇم كېلىپ كەتتى. مەن ئاخشىمى ئۆگزىگە چىقىپ،
يۇلتۇزلارغا قاراپ، پىچاننىڭ ئۈستىدە ئوڭدا ياتتىم. ئاسماندا
يۇلتۇزلار بەك جىق، مەن بۇ يۇلتۇزلارنى يەردىكى ئادەملەردىن
جىقمىدۇر؟ دەپ ئويلىدىم. يەنە سەن يادىمغا كىرىۋالدىڭ. مەن
ھازىر يۇلتۇزلارغا قاراپ ياتقاندا، سەن نېمە ئىش قىلىۋاتىدىغان-
سەن؟ ئۆتۈك مايلاندىغان ماي قۇتىسىنىڭ ئىچىگە نەم توپىنى
تولدۇرۇپ سېلىپ ئاداشلىرىڭ بىلەن قېرى ئۈجمىنىڭ تۈۋىدە،
كۆل بويىدا ساپىلەك ئويناۋاتامدىغانسەن ياكى كىچىك ئالا -
بۇلىماچ يەل توپ بىلەن ئالتە تال شاپتۇل ئۈچكىسىدە تەمەچ
ئويناۋاتامدىغانسەن؟ ياكى بولمىسا ھەرخىل رەڭدىكى لاتىنى قۇ-
راپ تۆت چاسا تىكىپ ئىچىگە ئۇششاق - ئۇششاق چىقىلغان
ئەينەك پۇچۇقى سېلىنغان ساپىرنى ئويناۋاتامدىغانسەن؟ مەن بى-
لىپ قالدىم. ھازىر ئويۇنۇڭ پەقەت مەكتەپتە بار، باشقا يەردە
يوق! ئۆيگە بارساڭ ئۆگەي ئاناڭ ئىشتىن باش كۆتۈرتمەيدىكەن.
مانا مەن ھازىر يۇلتۇزلارغا قاراپ ياتقاندا، سەن چوقۇم ئۆگەي
ئاناڭنىڭ ئۈچىسىنى تۇتۇۋاتقانسەن ياكى ئۈكىلىرىڭنىڭ مەينەت
كىيىملىرىنى يۇيۇۋاتىدىغانسەن! تاماقنى بىكارلانغان قازان -
چىنىلەرنى يۇيۇپ، يۈندىسىنى ئىتقا تۆكۈۋاتقانسەن. مەنمۇ ئاشۇ
مەھەللىدە بولغان بولسام، ئۆگەي ئانام چوقۇم مېنىمۇ شۇنداق
ئىشلەتكەن بولاتتى. شۇ چاغدا بىزنىڭ قوشنىنىڭ ئۆگزىسىگە،

قوشنىمىزنىڭ ئۆگزىسىگە ئۇلارنىڭ يېڭىدىن تولۇق ئوتتۇرا مەك-
تەپنى پۈتتۈرگەن ئوغلى بىلەن ئۇنىڭ بىر ئاغىنىسى چىقتى.
قوشنىمىزنىڭ ئوغلىنىڭ ئاغىنىسى گەپ قىلىۋاتقاندىن، مېھنىڭ
خىيالىم بۇزۇلۇپ كەتتى. ئۇلار كىمگىز - كۆرپە ئېلىپ چىققاندى-
كەن، بۇلتۇر يىغىۋالغان خازاڭ ئۈستىگە سالدى. ئۇلار ئوڭدا
يېتىشتى، مېنى كۆرمىدى. قوشنىمىزنىڭ ئوغلىنىڭ ئاغىنىسى
ياتمىدى، ئۇ تاماكا يۆگەپ چېكىپ ئولتۇرۇپ مۇنداق دېدى:
— خەقلەر قىز بالىلارنى ئۆزىگە كۆيدۈرۈۋېلىش ئۈچۈن
موللا، باخشىغا ئوقۇتۇپ، تۆمۈر قورچاق، قەنت - ناۋاتقا ئوقۇ-
تۇپ يۈرىدۇ. ئەي ئاداش، مەن بىر گەپنى ئاڭلىدىم، ئەگەر
ئەتىگەن تورغاي چۈچۈلاشتىن بۇرۇن ئورۇندىن تۇرۇپ باغقا بار-
ساڭ، كاككۇك ئەتىگەندە تۇنجى سايىرىغان چاغدا قونغان دەرەخ
شېخىنى تېپىپ سۇندۇرۇپ ئەكىلىپ، ھەر قانداق قىز بالىنىڭ
بېشىدىن ئۇرۇۋالساڭ، شۇ قىز بالا ساڭا گەپ يوق كۆيۈپ قالار
ئىمىش، سەن ھەرقانچە قاچساڭمۇ سېنى قوغلايدۇ دەيدۇ. ئۇ قىز
سېنى ياراتمىغان بولسا، ئازراق جاپا - جەبىر تارتساڭمۇ كاككۇك
قونغان شاختىن بىرنى تېپىپ ئۇنىڭ بېشىدىن ئۇرۇۋېلىپ، كەي-
نىڭدىن يۈگۈرتۈپ جېنىنى قىينىمامسەن؟
— قانداق بولار؟

— بۇنىڭدا چاتاق يوق. كاككۇك كۈن بويى سايىراپ ھالىدىن
كېتىپ، ئەتىگىنى سەھەردە ئويغىنىپ سايىرىغاندا ئاغزىدىن قان
تامار ئىمىش. خۇدايىم بۇ ئاشىقنىڭ زارى ئۈچۈن ئاشۇ شاخقا
شۇنداق خاسىيەت ئاتا قىلىدىكەن. قانچىلىك ئىش ئىدى، ئەتىگە-
نى بىردەملىك ئۇيقۇنى قويساڭ، چوقۇم تاپقىلى بولىدۇ، باغقا
بارىدىغان گەپ. بولدى، مەنمۇ سەن بىلەن بىللە چىقاي!
بۇ گەپلەرنى ئاڭلاپ كۆڭلۈمگە نېمە كەلدى دېمەمسەن؟
مەنمۇ ساڭا كۆيىمەن. چوڭ ئانام دائىم: «ئانالڭ ساڭا بەك
كۆيىدۇ، كۆزۈڭدىن بىر تامچە ياش چىققىنىنى كۆرۈپ قالسا،

يۈرىكى ئېقىپ كېتىدۇ» دەيدۇ. مەنمۇ شۇنداق. مەنمۇ خۇددى ساڭا ئانام ماڭا كۆيگەندەك كۆيىمەن. ئانام دائىم مەندىن ئەنسى-رەپ تۇرىدۇ. مەنمۇ سەندىن ئەنسىرەيمەن. ئانام ماڭا دائىم سىنىچىلاپ قارايدۇ، قېشىمنىڭ بىر تېلى تەتۈر يېنىپ قالسا، ئۇنى تۈزەپ قويۇپلا سۆيۈپ قويدۇ. كەشىمنىڭ بوغۇچى ئۇزۇن - قىسقا ئېتىلىپ قالسا، ئۇنى ئۆزى قايتا چېگىپ قويدۇ. ئۇ مېنىڭ ھەممە يېرىمگە قارايدۇ. مەن قەيىرىمنىڭ قانداقلىقىنى بىلمەي-مەن. ئانام ھەممىنى بىلىدۇ. بەدىنىمدە قانچە تال مەڭ بار، ئۇ مەڭلەر يارىشىدىغان مەڭمۇ، ياراشمايدىغان مەڭمۇ؟ ھەممىسىنى بىلىدۇ. كۆيۈش دېگەن شۇ ئوخشايدۇ. مەنمۇ ساڭا شۇنداق كۆيىمەن، سەنمۇ شۇنداق كۆيسەڭ، مەن قانداق بولۇپ كېتەر ئىدىم؟ مەنمۇ ئانامغا بەك كۆيىمەن. ئانام بىردەم بولمىسا، ئۆيدە ھېچنېمە يوقتەك بولۇپ يىغا تۇتىدۇ. ئەمدى مەنمۇ كاككۇك قونغان شاخنى ئىزدەيمەن، ئاشۇ شاخنى تېپىپ سېنىڭ بېشىڭدىن ئۆرۈپ، سېنىمۇ ماڭا مەن ساڭا كۆيگەندەك كۆيدۈرىمەن، بولمىسا، ماڭا باشقا ساۋاقداشلىرىمدەك گەپ قىلساڭمۇ مەيلى! . . .

6

كاككۇك قونغان شاخنى تاپماق نېمىدېگەن تەس! بىزنىڭ ئۆيىدىن بەش ئون يېتىم يىراق يەردە بىر باغ بار. بۇ باغدا ئۆرۈك، ئالما، ئامۇت، توغاچ، شاپتۇل . . . ھەممە مېۋە بار. مەن ھەر كۈنى ئەتىگىنى سەھەر چوڭ ئانام ناماز ئوقۇش ئۈچۈن تەرەتكە ماڭغاندا، غىپىدە ئۆيىدىن چىقىمەن - دە، باغ تەرەپكە قاراپ چاپمەن. سەھەردە باغ تەرەپتىن كېلىۋاتقان كاككۇكنىڭ ئاۋازى قۇلاققا يىراقتىنلا ئاڭلىنىدۇ. قارىغىن، مېھرىئاي، كاككۇكنىڭ ھەر بىر سايرىغان ئاۋازى سېنىڭ ئاداشلىرىڭ بىلەن ساپىلەك ئوينىغان چاغدا ئاغزىڭنى تۇتۇۋېلىپ كۈلۈشلىرىڭگە،

بارماقلىرىڭ بىلەن يۈزۈڭنى ئېتىۋېلىپ كۆزۈڭنىڭ بەكمۇ
 ئوخشىشىدۇ. كاككۇك ھەر سايىرىغاندا، يۈرىكىم جىجىلداپ،
 تېنىمگە بىر تىترەك تارقىلىدۇ. مەن تەرلەپ، ئۆپكەم ئاغزىغا
 تىقىلىپ قالغاندا، ئاران دېگەندە باغقا پارالايمەن. تېخى ئەتراپ
 بەك سۈزۈلمىگەن، بۇ باغ ئەتراپى پۈتۈنلەي قاغىلەك جىگدە،
 ئازغان بىلەن چىتلانغان باغ بولۇپ، خەق بۇ باغنىڭ ئىگىسىنى
 ھەسەن سوغۇق دېيىشىدۇ. ئۇ كۆزلىرى چوڭقۇر ھەم كۆك،
 قاپاقلىرى دائىم تۈرۈلۈپ تۇرىدىغان ئاق ساقال ئادەم. ئۇ ئالدىغا
 دۈمچىيىپ ماڭىدۇ، ئۇزۇن خەسە يەكتىكىنىڭ ئالدى ئوچۇق،
 پەقەت بەلباغ باغلىغان يېرىلا يېپىلىپ تۇرىدۇ. ئۇنىڭ بېغىدا
 ھەممە مېۋە بار، يىل بويى سېۋەت - سېۋەت، ئۆسكەن -
 ئۆسكەنلەپ مېۋە قاقچىلىۋېلىپ، چوڭ يوللۇق داستىخانغا موچەن-
 لەپ دۆۋىلەپ قويۇپ ساتىدۇ، خۇددى ئۆزىنىڭ بېغىدىن چىقىمى-
 خاندەك بەك قىممەت ساتىدۇ، ئەمما خەق ئۇنىڭ ھەممە مېۋىلىرى-
 نى بەك يېيىشىدۇ. ھەممىدىن ئۇنىڭ كۈزدە ساپسىپرىق، سارغى-
 يىپ پىشىدىغان سۇلۇق قوتۇر ئامۇتى بەك تاتلىق، ئۇنىڭ سېۋەت-
 تە ئالتۇن سامسىدەك ئېسىلىپ، كۈن نۇرىدا پارقىراپ تۇرىغىنى-
 نى كۆرسە، ئادەمنىڭ ئاغزىغا بەك سۇ يىغىلىدۇ، ئاغزىغا سالى-
 دىغان بولسا، شۇئان ئېرىپلا گالدىن ئۆتۈپ كېتىپ، ئادەم
 چاينىيالىمىغىنىغا ئارماندا قالىدۇ. بىز ھەر تەتىلدە ئۇنىڭ بېغىغا
 ئامۇت ئوغرىلىغىلى كىرىمىز. ئۇ بەك ھاڭۋاقتى ئادەم، بىز ئۇ
 تۈۋىنى يۇمشىتىۋاتقان ئامۇتنىڭ تۆپىدە تۇرساقمۇ، شاخلار شاراق-
 لىسىمۇ ئاڭلىمايدۇ، قۇلىقى گاس. ئۇ بەك قاقشايدۇ، قارغاي-
 دۇ، دەرەخلىرىنىڭ نوتىسى، شاخلىرى تۈگۈل يوپۇرمىقى يەرگە
 چۈشۈپ كەتسىمۇ بىرمۇنچە زارلىنىدۇ. بىز مېۋە ئوغرىلىغىلى
 كىرسەك، ئالدىراپ يوپۇرماقلىرى بىلەنلا سىيرىپ قويىمىزنى
 تولدۇرىمىز، ئاندىن شاخلىرى بىلەن سۇندۇرۇپ قاچىمىز. بىز-
 نىڭ بۇلاڭ - تالىڭمىزغا ئۇچرىغان ئامۇت دەرىخى بولامدۇ،

ئۈرۈك بولامدۇ، سالپىيىپ قالدۇ، خۇددى كىيىملىرى يىرتىدۇ. لىپ ئىت تالىۋەتكەن بىچارە تىلەمچى ئايالغا ئوخشاپ قالدۇ. شۇڭا، ھەسەن سوغۇق ئۇششاق بالىلارنى كۆرىدىغان بولسا، جىن - شاياتوننى كۆرگەندەك، دۈمبەلچەك بولۇپ قالغان مەيدە سۆڭەكلىرىنى يېپىپ تۇرغان ئۇزۇن ساقاللىرىنى دىڭگاپىتىدۇ، بۇرۇتلىرى شىندەك قېتىپ كېتىدۇ. بىز ئۇنىڭ مېڭىشلىرىنى دورايىمىز، ناسۋال سېلىۋېلىپ ساقلىغا توكۇرۇپ گەپ قىلىشنى دورايىمىز. تىلىمىزنى ئاستىنقى كالىپۇكىمىز بىلەن چىشىمىزنىڭ ئارىسىغا تىقساقلا، ئۇنىڭ ناسۋال چېكىپ قىلغان گەپلىرىنى ئاسانلا دورىيالايمىز. ئۇنىڭ ئەڭ قاتتىق تېرىكىدىغىنى بىزنىڭ ئۇنىڭ ئالدىغا كېلىۋېلىپ، نېمە دېسە شۇنى دەپ مايمۇندەك دوراشلىرىمىز. . . بۇ دوراشلار ئۇنىڭ جېنىنى چىقىرىدۇ. بىز ئۇنىڭ بېغىغا ئوغرىلىققا كىرگەندە، دائىم چوڭ ئۆستەڭ بويىغا بېرىپ يۈزلىرىمىزگە سېغىز لايىدىن تازا سۇۋاپ ئاندىن كىرىمىز - دە، قايسى مېۋە پىشقان بولسا شۇنىڭغا مايمۇندەك يامىشىپ چىقىپ، پۇتاپ، سىيرىمىز.

تاڭ تېخى تولۇق سۈزۈلمىگەچكە، باشقا يەرگە خېلى ئاقچىدەلىق چۈشكەن بىلەن، باغنىڭ ئىچى تېخى ئادەمنىڭ قورققۇسى كەلگۈدەك قاراڭغۇ ئىكەن، مېنىڭ تېنىم جۇغۇلدىدى. ئەمما باغنىڭ ھەممە يېرىدىن كاككۇكنىڭ قاقلاپ كۈلگەن، توختاپ - توختاپ سايرىغان ئاۋازى ئاڭلاندى. بىز ئېچىپ قويغان تونۇش شورىغا كەلدىم، ھەممە يېرىمدىن سوغۇق تەر چىقىپ كەتتى. ھەسەن سوغۇق ئىتلىرىنى قويۇۋەتكەن بولسا قانداق قىلارمەن، قاراڭغۇدا ئامۇتقا يامىشىپ بولغۇچە پېيىمدىن ئالارمۇ؟ كاككۇكلار بەس - بەستە سايرىدى. قارا قۇشقاچمۇ ھەممە قۇشلارنى دوراپ سايرىغىلى تۇردى. خۇدايىم ساقلا، نېمە بولسام بولدۇم، بېشىمغا كەلگەننى كۆرەرمەن دەپ باغقا كىردىم. باغنىڭ ئىچى راست بەك قاراڭغۇ، قورققىنىمدىن يۈرىكىم بارغانچە بەك سېلىپ

كەتتى، بىر نەرسىنىڭ شەپسى ئاڭلانغان ھامان بۈرىكىم
 «قارت» قىلاتتى. مەن جىن - ئالۋاستىدىن بەك قورقىمەن. جىن -
 ئالۋاستى ساپ مۇشۇنداق باغدا ئۇۋا سېلىپ ياشار ئىمىش. بىر
 دىنلا ئېسىمگە جىن - ئالۋاستى كىرىۋالدى. جىن ئىتنىڭ سۈزۈپ
 تىدە، ئۆچكە، مۈشۈك، ئىككى پۇتلۇق ئېشەك، تۈزلۈك قاپاق،
 بېشى يوق كالا بولۇپ كۆزگە كۆرۈنەر ئىمىش. ئالىمادىس ئۆ-
 زۈمگە كاككۈك بولۇپ كۆرۈنۈپ بىرەر شاخقا قونۇپ سايرىسا،
 مەن ئۇنىڭ قونغان شېخنى سۇندۇرسام، بىردىنلا قولۇم تۈت-
 ماس، پۈتۈم باسمىس بولۇپ قالسا قانداق قىلارمەن؟ ئۈستۈم
 تەرەپكە قارىدىم، دەرەخنىڭ يوپۇرماقلىرىنى كۆرگىلى بولمايدۇ،
 ھەممىسى خۇددى ئاسماندىكى قارا بۇلۇتتەك كۆرۈنىدۇ. قورققۇم
 كېلىپ كەتتى، بەك قورققۇم كېلىپ كەتتى. كۆزۈمگە تۈزلۈك
 قاپاق، بېشى يوق كالا، كۆزلىرى پال - پۇل پارقىرايدىغان
 مۈشۈك كۆرۈنۈپ كەتكەندەك بولدى. دەررۇ كەينىمگە ياندىم.
 قۇلىقىمغا ئۆچكە مەرىگەندەك، ئىتنىڭ غىغشىغىنىدەك ئاۋاز ئاڭ-
 لاندى. ئۆزۈم كىرگەن شورا قەيەرلەردە قالدى؟ ئالدى - كەي-
 نىمگە قارىماي جان - جەھلىم بىلەن قېچىپ، قويۇق ئازغان
 تىكەنلىك چىتقا ئۆزۈمنى ئۇردۇم. قانداق قىلىپ چىقتىم بىلمەي-
 مەن. يولغا چىقىۋېلىپ تازا يۈگۈردۈم. يېرىم يولغا كەلگەندە،
 يۈگۈرگۈدەك ھالىم قالمدى. ئۆپكەم ئېچىپ، يولنىڭ قىرغىقى-
 غا ئولتۇرۇپ قالدىم. يۈزلىرىم، بىلەكلىرىم، دۈمبە، پاقالچاق-
 لىرىم ۋاژىلداپ ئېچىشىپ كەتتى. يامدات نامىزىدىن يانغان جاما-
 ئەت يوغان سەللە ئورنىغان، ئۇزۇن ئاق ساقال ئاخۇنۇملارنىڭ
 كەينىدىن ئاللىكىمىلەرنىڭ نەزىرىسىگە ماڭغان چېغى، يولغا پات-
 ماي سەپ بولۇپ دوقمۇشتىن ئەگىپ چىقىشتى. شۇ ئان قورقۇن-
 چىم تۈگەپ، پۈتۈن بەدىنىم قىزىپ ئېچىشىپ كەتتى. خەقتىن
 نومۇس قىلىپ، بىر تارچۇق يول تەرەپكە ئىتنىڭ ئۆتۈپ كەتتىم.
 ھازىرقى تۇرقۇمدا مېنىڭ يۈزۈمدىكى، بەدەن - پاقالچاقلىرىم-

دىكى قالايمىقان قانلىق سىزىقلارنى كۆرسە، ھەرقانداق ئادەمنىڭ تېنى شۈركەنمەي قالمايدۇ. ھەممە يېرىمگە قارا چۈمۈلە چاپلىشىدۇ. ۋېلىپ چىقىۋاتقاندا، ئاچچىق ئاغرىق دەردىدىن يىغلىۋەتتىم. ئانام، چوڭ ئاناملارغا نېمە دەرمەن؟ ئۇلار بۇنى كۆرسە چوقۇم ئاللا - كالا دەپ ئالەمنى مالەم قىلىدۇ. بۇ ئىشنى ئۆزلىرىنىڭ كەپسىز بالىسىدىن كۆرمەي، بىرىكىملىرىدىن كۆرىدۇ. راست گەپنى تېخى دېگىلى بولمايدۇ. نېمىدەپ چۈشەندۈرەرمەن؟ قاق سەھەردە قەيەرگە بېرىپ نېمە بالا - قازاغا يولۇقتۇڭ؟ دېسە، نېمىدەپ جاۋاب بەرگۈلۈك؟ كىم كۆرسە سورىماي قالمايدۇ. يات ئادەملەر كۆرسىمۇ نېمە بولغانلىقىمنى سورىمىغان تەقدىردىمۇ، ماڭا ئىچ ئاغرىتىش ھەم ھەر خىل گۇمان بىلەن تىكىلىشىدۇ. ئاپلا، نېمە دەرمەن؟ خەق بىلەن نېمە كارىم! ئەتىگەندە ھەر كۈنى بۇنداق چاغدا مەن يوتقاندا چۈش كۆرۈپ ئۇخلىمايتتىممۇ؟ چوڭ ئانام توۋلاپ ھېرىپ، ئانام كىرىپ مەكتەپكە بارىدىغان ۋاقتىڭ بولۇپ ئېشىپ كەتتى، كېچىكىپ قالساڭ خانىمنىڭ تىللايدۇ، بالىلار ئارىسىدا ئىزا تارتىسەن دەپ، بېشىمغا كېلىپ جورۇپ كەتمىگۈچە، ئورنۇمدىن تۇرمايتتىم. ئەمدى ماۋۇ ئىشنى كۆر! قانداق قىلارمەن؟ ئۆيگە زادى نېمىدەپ كىرەرمەن؟ ئۇيان ئويلاپ - بۇيان ئويلاپ، ئۆيدىكىلەر ئىشەنگۈدەك ھېچبىر گەپ تاپالماي تۇرغىنىمدا، ئاسماندا غوڭ قاپاق بىلەن شۇقۇرمىنىڭ ئاۋازى ئاڭلاندى. قارىسام، ئېگىزدە بىر جۈپ كەپتەر ئۇچۇپ كېتىۋاتىدۇ. بىرىدىن بوم، يەنە بىرىدىن زىل چوڭۇلدىغان ئاۋاز چىقىۋاتىدۇ. ئىگىسى بۇ ئىككى ئېسىل كەپتەرگە غوڭ قاپاق بىلەن شوقۇرما ئېسىپ قويۇپتۇ. يادىمغا دەرىۋ چوڭ ئانام، ئاناملار ئىشەنگۈدەك بىر گەپ كەلدى. راست، ئارقىغا چىقسام، قاننى بوغۇشلۇق بىر كەپتەر تۇرىدىكەن، قوغلىسام ئۇزاق ئۇچالمايدۇ. كەن، تۇتۇۋالسىمەن دەپ قوغلاپ، ھەسەن سوغۇقنىڭ يېغىغا بېرىپ قالدىم. كەپتەر باغقا چۈشۈپ كەتتى. شۇرىدىن باغقا كىر-

سەم، ھەسەن سوغۇقنىڭ ئىتى بار ئىكەن، قوغلايتتى، قاچىمەن دەپ چىتقا ئۆزۈمنى ئۇرۇپتىمەن. . . .

ئەمدى بارا - بارا پۇشايمان قىلىشقا باشلىدىم. مەن باغقا بېرىپ نېمىشقا قورققاندىمەن؟ ئاتايىن بېرىپ نېمىشقا كاككۇك قونغان شاخنى ئەكىلەلمىدىم؟ بىر ھەپتىگىچە كۈندۈزى باغنىڭ يېنىغا بېرىپ چۆرگىلەپ كەلدىم. باغدا قورققۇدەك ھېچنېمە يوق ئىكەن، نېمىشقا قورقتۇم؟ ئەتىگەنلىككە، خۇدا بۇيرۇسا چوقۇم بارىمەن. بېرىپ كاككۇك قونۇپ سايىرىغان شاخنى چوقۇم تاپمەن دەپ ئۆز - ئۆزۈمگە بىرمۇنچە ۋەدە بېرىمەن. ئەمما ئەتىگىنى ئويغىنىپ تالاغا چىقىپ، ھېلىقى كۈندىكى قاراڭغۇ باغنى، ھېلى - قى قورقۇنچلۇق جىن - شاياتۇنلارنىڭ سۈرىتىنى كۆز ئالدىمغا كەلتۈرۈپ قورقۇپ بارالمايمەن. ھەرقانچە قورقماي دېسەممۇ قورقىمەن. ئىككى ئەتىگەن قورقمايمەن دەپ بېرىپ، باغنىڭ يېنىغا بېرىپ باغنىڭ قاراڭغۇلۇقىدىن قورقۇپ يېنىپ كەلدىم. كاككۇكنىڭ ھەر قېتىم سايىرىغان ئاۋازى يۈرىكىمنى ئېچىشتۇ - رۇپ، كۆزۈمنى كەينىمدە قويدۇ. مەن ئاخىر ۋەدەمدە تۇردۇم، باغقا كىردىم، يۈرىكىم ئاغزىمغا قاپلىشىپ، كاللامدىكى ئاجايىپ - غارايىپ جىن - شاياتۇنلار كۆز ئالدىمدا ھېلى پەيدا بولۇۋاتقاندەك، دەرەخنىڭ كەينىگە مۆكۈنۈپ ماراپ تۇرۇۋاتقاندەك، ئۈستۈمدە قاپقارا بۇلۇتتەك كۆرۈنىدىغان يوپۇرماقلار ئارىسىدىن تۆپەمگىلا چۈشۈپ، گېلىمنى بوغۇۋېتىدىغاندەك ھېس قىلساممۇ، ئىشقى - لىپ ئۆلگۈدەك قورقۇپ، ھەر بىر شەپىدىن زۇۋانىمغا گەپ كەل - مىسىمۇ، چىداپ تۇرۇپ ئىزدىدىم. يان تەرىپىمدىلا كاككۇك سايىردى، قورققىنىمدىن ئىزىمدىلا چىلىق تەرگە چۆمۈلگەن ھال - دا تۇرۇپ قالدىم. ئۇ كاككۇك سۈرەتلىك جىنىمدۇر؟ يەنە ساي - رىدى، ساي راۋەردى. ھەر بىر سايىرىغان ئاۋازنىڭ ئاخىرى بوغۇ - لۇپ يىغلاۋاتقاندەك ئاڭلىنىدۇ. مەن ئاخىر ئالدىمغا چامىدىم، قاپقاراڭغۇ يوپۇرماقلار ئارىسىغا تىكىلىپ قارىدىم، ھېچنېمىنى

كۆرگىلى بولماي قالدى. مەن كاككۇك سايراۋاتقان ئامۇت دەرد. خىنىڭ ئاستىغىلا كەلدىم. ئۇ ئۈستۈمدە ھارماي سايراۋاتىدۇ. ئۇ قەيەردىدۇر؟ قەيەردە، قايسى شاخقا قونۇپ سايراۋاتقاندۇر؟ شۇنچە تىكىلىپ قارساممۇ، ھېچ كۆرەلمىدىم، ھېچنېمىنى كۆر- گىلى بولمىدى، پەرق ئېتەلمىدىم. شەپە چىقارماي جىم تۇرۇپ خېلى ئاڭلىدىم، ئەمما قايسى شاختا ئىكەنلىكىنى پەقەت بىلەلمى- دىم. ھېلى ئاۋۇ ئېگىلىپ تۇرغان قېرى شاختا باردەك، ھېلى ئۇنىڭدا ئەمەستەك كۆرۈنىدۇ. مەن بەكرەك تاڭ ئېتىشىنى كۈ- تۈپ ئولتۇردۇم. قاراپ ئولتۇرۇۋېرىپ بوينۇم قېتىپ قالدى. ئىچىمدىكى ھەممە قورقۇنچىم تۈگىگەن ئوخشايدۇ. ئىچىمگە بىر خۇشلۇق كىرىۋالدى. يۈرىكىم ئەمدى خۇشلۇق ئىچىدە بەك سو- قۇپ كەتتى. ئاشۇ شاخنى كۆرۈۋالسام بۇ ئامۇتقا ھايت - ھۈيت دېگۈچە يامىشىپ چىقىمەن - دە، شاخنى پەم بىلەن سۇندۇرۇپ، باغدىن پەم بىلەن چىقىپ يولغا چىقىۋېلىپلا بار كۈچۈم بىلەن قاچىمەن. بۈگۈن چۈشلۈك تەنەپپۇستا مېھرىئاي يەردە يېرىم چازا قۇرۇپ ئولتۇرۇۋېلىپ باشقا ئادىشى بىلەن تەمەچ ئوينايدۇ. مەن شۇ چاغدا ئۇنىڭ كەينىدىن بېرىپ بۇ تاياقنى ئۇنىڭ بېشىدىن شارت - شۇرت قىلىپ ئۆرۈۋالىمەن - دە، ئاڭلىۋالغاندەك سۈزۈك ئېقىن سۇغا تاشلىۋېتىمەن. شۇنىڭدىن كېيىن مېھرىئاي چوقۇم ماڭا بۇرۇنقىدەك ئامراق بولىدۇ. مەن ئۇ چاغدا ئۇنى ئۆزۈمگە كۆيدۈ- رۈۋالدىم دەپ ھەرگىز كەينىمدىن يۈگۈرتەيمەن. دەل ئاشۇ چاغدا، «پالاق - پۇلۇق» قىلىپ قالدى، كاككۇك ئۇچۇپ كەتتى. مەن ئۇنىڭ قاراڭغۇدەك سىماسىنىلا كۆردۈم، يۈرىكىم سېلىپ كەت- تى. بىر تىك ئۆسكەن شاخ ھەممىدىن بەكرەك پۇلاڭشىدى. مەن ئامۇتقا چىقتىم. ئامۇتنىڭ يىرىك ھەم قاتتىق قوۋزاقلىرى بى- لەك، پاقالچاقلىرىمنى يالاپ، نېپىز بىر قەۋەت تېرەمنى سۈرۈپ پۈرلەپ تاشلىۋەتكەن قەغەزگە ئوخشاش يىغىپ قويدى. مەن ئاشۇ لىڭشىپ تۇرۇۋاتقان شاختىن پەقەت كۆزۈمنى ئۆزۈمدىم. مەن



ئاخىر ئامۇتنىڭ ئۇچىغا چىقتىم. شاخنى تۇتتۇم، شاخنى تۇتۇ-
شۇمغا، دەسسەگەن شاخ قاراس قىلىپ سۇندى، شۇنىڭ بىلەن
تەڭ قولۇمدا تۇتۇۋالغان شاخۇ سۇندى. «ۋايجان» دەپ قىلىش.
يەرگە يانتۇ چۈشكىنىمنى بىلىمەن، قالغىنىنى بىلمەيمەن. قولىم
لۇمدا كاككۇك قونغان شاخ بار. بىر ھازادىن كېيىن ئېسىمنى
بىلىسەم، پۈتۈن ئەت - جېنىم مۇزلاپ كېتىپتۇ، ھەممە يېرىم
لو قۇلداپ ئاغرىيدۇ. كاككۇك قونغان شاخنى تۇتقان ئوڭ قولۇم-
نى كۆتۈرەلمىدىم. سەل مىدىرلاتساملا، جاننى ئالدىغان ئاچچىق
ئاغرىق مېڭەمنى زىڭىلدىتىۋېتىدۇ. مېنىڭ ئوڭ قولۇم بېغىشىم-
نىڭ يېنىدىن سۇنۇپ كېتىپتۇ. بىر ئايغىچە تېڭىپ بوينۇمغا
ئېسىپ يۈردۈم، لېكىن ئاشۇ كۈنى باغدىن ئۆيگە يېرىم كۈندە
كەلدىم. كاككۇك قونغان شاخنى تاشلىۋەتمىدىم. مەن بۇ شاختىن
گۇمانلىنىمەن. كاككۇك قونغان شاخ شۇمۇ - ئەمەسمۇ؟ ئېنىق
بىلمەيمەن. پەقەت لىڭشىغانلىقىنى، كاككۇك ئۇچقاندا لىڭشىغان-
لىقىنى كۆردۈم. چۈشكىچە ئۆمىلىگەندەك مېڭىپ ئۆيگە كەلدىم،
شاخنى بىر دالدىغا كۆمۈپ قويۇپ، ئاندىن ئۆيگە كىردىم. . .

7

تاملىرىغا گىلەم تۇتۇلغان تار، ئەمما ياسىداق ھۇجرا، ئىك-
كى قات تاۋار كۆرپە، ئاق كىرىك، ئالما ئۇرۇقى دۇخاۋا
يوتقان، بىر يوتقان، ئىككى قات كۆرپە، بىر جۈپ ياستۇق. مانا
بۇ مېھرىئاي نەچچە قات توپلۇق كىيىملىرى بىلەن نۇرغۇن قىز-
لارنىڭ قىزلىق ھاياتىنىڭ ئاخىرقى قىرغىقىدىن ئاياللىق ھاياتى-
نىڭ دولقۇنلۇق دېڭىزىغا ئۈزىتىلىدىغان پەيت، قىرغاق. . . مانا
بۇ قىرغاقتىن ھېلىلا ئۇزايىدۇ، ئۇنى مۇشۇ تار ھۇجرىدىن ئۈز-
تىدۇ، سەسكىنىدىغان، پەقەت كۆڭلىگە سىغدۇرالمىدىغان بىر
ياش ئەر ئۈزىتىدۇ. ئۇ ئىككى ئوتتۇرا ياش يەڭگىنىڭ ھەمراھلى-

قىدا ياتتى، كۆزنى يۇمۇپ بېشىنى يوتقانغا پۈركەپ يېتىۋالدى. بۇ يوتقان ھېلى ئېچىلار، شۇ چاغدا ئۇ نېمە دەر، نېمە بولار... مانا بۇلارنى تولا ئويلاپ تاشلىۋەتتى، ئۇنىڭ قولىداشلىرى ئۇنى تويۇق كىيىملىرى بىلەن، ناغرا - سۇناي نەغمىسى ئىچىدە، يىگىتلەر - نىڭ ھاي - ھايىسى ئىچىدە كىچىك ماشىنىغا يېتىلەپ چىقتى. ئۇ ھېچنېمىنى ئويلىمىدى. پەقەت ئاشۇ مۇسۇلماننىڭ تالاي ئوقۇپ ياد بولۇپ كەتكەن، كىچىكىدىن باشلاپ تاكى ئىككىسى مۇھەببەت - لەشكەنگە قەدەر، يەنى، تولۇق ئوتتۇرا مەكتەپنىڭ ئىككىنچى يىللىق سىنىپىدىن تارتىپ رەسمىي مۇھەببىتىنى باشلاشقا سەۋەب بولغان ئۇزۇن خېتىنى ئەسلەپ چىقتى. ئۇ ماشىنىغا ئېلىپ چىقىلىۋاتقاندا، ئەنئەنىۋى قائىدە بويىچە، توي ئەھلى ئاڭلىغۇ - دەك، يىگىتلەرنىڭ چۇقان - سۈرەنلىرىنى، ناغرا - سۇناي ئاۋازىنى، قىزلارنىڭ قىقاس - كۈلكىلىرىنى بېسىپ چۈشكۈدەك ئۇن سېلىپ ھۇقۇيتۇپ يىغلىشى كېرەك ئىدى، ماڭغىلى ئۇنىماي قولىداشلىرىنى قىيىنىشى كېرەك ئىدى، ئەمما ئۇ ئۇنداق قىلمىدى. ئۇنىسز ماڭدى، ماڭغاندىمۇ ئىتتىك ماڭدى، قولىداشلىرى نومۇس قىلىپ ئۇنى تارتقۇچلاپ، ئۆزلىرى سۆرەپ مېڭىۋاتقاندا كۆرسەتمەك بولدى، ئۇنىڭ بىلىكىدىن چىمداپ:

— ۋۇي، سەت قىلمىسىلا مېھرىئاي، نېمە قىلغانلىرى بۇ؟ ئەنگەندىن بېرى سەۋر قىلىسلا دېسە ئۇنىماي يىغلايلا، مانا ئەمدى يىغلايدىغان چاغدا يىغلىمىسىلا قانداق بولىدۇ؟ بەك سەت تۇرىدۇ. يىغلىغان ئاۋازلىرىنى خەق ئاڭلىمىسا، ئاران تۇرۇپتىكەن، دەيدۇ، ئاتا - ئانىلىرىنىڭ يۈزى تۆكۈلىدۇ، يىغلىسىلا دەيمەن! باياتىن بېرى يىغلىغانلىرىنى خەق ئاڭلىمىدى، خەلق ئاڭلىمىسا يىغلىغاننىڭ نېمە پايدىسى؟ خەق زاڭلىق قىلىدۇ، — دېيىشتى.

ئۇنىڭ دوستى شەرىپمۇ بېقىنداپ تۇرۇپ:

— نېمە قىلغىنىڭ بۇ مېھرىئاي؟ نېمىدېگەن سەتچىلىك! يۈزۈڭگە سەت، يىغلا دەيمەن! سەن ئۈچۈن مەن نومۇس قىلىۋاتىدەن.



مەن، ھېچ بولمىسا «ھۇ!» دەپ بىرنى توۋلىۋەتسەممۇ ھېساب،
ئوغۇل بالىلارنىڭ ھەممىسى سۆز - چۆچەك قىلىشۇۋاتىدۇ.
بۇلارنىڭ ھېچقايسىسى ئۇنىڭ قۇلىقىغا كىرمىدى. ھېچ ۋا-
قتتا ئۇنىڭغا قاپاق تۈرۈپ گەپ قىلمىغان ئۆگەي ئانىسى.
- ۋاي خېنىم، سىزدەك ساراڭ قىز بالىنى ئۆمرۈمگە
كېلىپ كۆرمەپتەنمەن، ھېچ بىر كىمنى زاڭلىق قىلىپ كۈل-
مەپتىم، نېمە كۆرگۈلۈك بۇ ماڭا؟ يىغلاڭ دەيمەن! ئىشنى
قۇراشتۇرۇپ، مۇشۇ كۈنگىچە كۆزىڭىزدىن ياش قۇرۇمدى. مانا
ئەمدى بۇ نېمە قىلىق؟ خۇشلۇقىڭىز ئىچىڭىزگە پاتىمىغان بولسى-
مۇ يىغلاڭ! ھەممىسى ئاران تۈرۈپتىكەن دەپ كۈلۈشۈۋاتىدۇ.
بۇ يەرنىڭ ئادىتىدە ئادەملەر «سىلى»، «ئۆزلىرى» دەپ،
بىر - بىرنى كىچىكىدىن چوڭغىچە سىيلىق - سىپايە ئاتىشىد-
ۇ. «سىز» سۆزى بىر - بىرنى كەمسىتىش مەنىسىدە ئىشلىد-
تىلىدۇ. ئادەملەر بىر - بىرى بىلەن جېدەللەشسە، بىر - بىرىگە
مۇشۇ سۆز بىلەن تەنە قىلىپ قورساق كۆپۈكىنى چىقىرىدۇ.
ئۆگەي ئانىسىنىڭ نەشتەردەك سۆزلىرى مېھرىئانىڭ يۈرىكىگە
بىر ئاغرىق كىرگۈزدى، ئەمما ئۇ ئۇنىسىز ھالدا ماشىنىغا چۈش-
تى. ئەتراپتىكى ھەممىنى بىر خىل سۆرۈنلۈك قاپلىدى. ئايال-
لارنىڭ كۈس - كۈس پاراڭلىرى، بىر - بىرىدىن كۆڭۈلنى غەش
قىلىدىغان پاراڭلار بولدى، بۇلارنىڭ ھېچقايسىسى مېھرىئايغا
چىۋىن چاققانچىلىك تەسىر قىلالىمىدى، قارامتۇل كەلگەن سو-
زۇق يۈز، ئۇزۇن ئېڭەك، قوڭۇر كۆز، ئەگمەچ قىرلىق بۇ-
رۇن، خەت تارتقان مايسىدەك يۇمران بۇرۇت، ئېگىز، بەستىلىك
گەۋدە... مانا بۇلار ئۇنىڭ كۆز ئالدىدىن ئۆتۈپ تۇردى. بۇ
چىراي ئۇنىڭغا بىرخىل قەتئىيەت، ھەقىقىي ئەرلەرگە خاس بىر
جاسارەت بىلەن تىكىلىپ قاراۋاتىدۇ. شۇنداق قاراشتىلا بۇ چىراي
شۇنچە سۆرۈن، قورقۇنچلۇق، ئادەمنى ئەيمەندۈرىدىغان سۈرلۈك
چىراي، ئەمما ئۇنىڭغا سىنچىلاپ تىكىلگەندە، سەل ئۈستىگە

تارتىلىپ، سارغۇچ ئېقى كۆرۈنۈپ قالىدىغان ئاشۇ قوڭۇر كۆزدىن ئاجايىپ سېھىرلىك، مېھرىبان، ئىسسىق، سەمىمىي بىر خىل نۇر چىقىدۇ. بۇ نۇر ئادەمگە شۇنچە ئىللىقلىق ھېس قىلدۇرىدۇ. ئۇ مۇشۇ چىراي ئالدىدا، مۇشۇ قەلبىدە چوڭقۇر ئورۇن ئالغان بەست ئالدىدا، ھەممىنى پەس كۆرىدۇ، كۆزگە ئىلمايدۇ، قەلبىدە بىرخىل ئازابلىق، پەخىرلىنىش ھېس قىلىدۇ، قىيىن ھاللاردا يۈرىكىدە ساقلىنىۋاتقان ئاشۇ غايىبانە يۆلەنچۈكىنى يادىغا ئالىدۇ، ئۇنىڭدىن مەدەت ئالىدۇ. مانا بۇ ئىشەنگەن تۈۋرۈكى — مۇسا ئىدى. مانا ئەتراپىدا ئۆزى ئارىسىدا ياشاۋاتقان ئادەملەرنىڭ ھەممىسى ئاشۇنىڭ ئالدىدا ھېچ نەرسىگە ئەرزىمەيدىغان، شۇنچە ساختا، ئىچى قارا، كۆڭلى پەس ئادەملەر، ئاجىز مەخلۇقلار... ئۇ ھازىرمۇ ئۆزى سەسكىنىپ تۇرغان بۇ ئادەملەرنىڭ يالغان ھىجىمىشلىرى، ياسىما كۆيۈمچانلىقى، غەرەزلىك تەسەللىلىرىدىن كۆرە، كۆزنى يۇمۇپ ئاشۇ مۇسا بىلەن بىللە... — كىم؟

— مەن، بۇياققا كەل.

— مەن دېگەن كىم، بۇياققا... ھە سىلى مۇسامۇ؟

— ھەئە، ئىتتىك بۇ يانغا كەل، مۇھىم گېپىم بار.

— ۋىيەي، ئۆگەي ئانامنى بىلىلغۇ، بۇ ئالتە كېچىدە

قانداق مۇھىم گەپ ئۇ؟ ئەتە مەكتەپتە دېيىشسەك بولمامدۇ؟

— تولا گەپ قىلماي، بۇياققا كەل دېگەندىكىن كەل! ئەتە

مەكتەپتە دېيىشىدىغان گەپ بولىدىغان بولسا، بۇ كېچىدە سېنى

ئاۋارە قىلمايتتىم. ئۇ مۇھىم.

مېھرىبىي دەروازا غىچىرلاپ كەتمسۇن دەپ ئاستا ئېچىپ

چىقتى. مۇسا كاپ قىلىپ ئۇنى قولىدىن تۇتۇپ دالىغا تارتتى.

— قېلىن، سەتلەشمىسىلە، ئالدامچى، مېنى گوللاپتۇ... .

ئۆيدىكىلەر قەيەرگە كەتتىكىن دەپ تۆت پۈتى ئۆرە قالىدۇ. مەن

كىرىپ كېتەي!

مۇسا ھاسىراۋاتقاندى، مېھرىئاي ئۇنىڭغا سەل ھەيران بو-
لۇپ قاراپ قالدى.

— كىرىپ كېتىسەن مېھرىئاي، ئومىقىم، مۇشۇ كىرىپ
كەتكىنىڭچە ئەمدى ھەرگىز چىقمايسەن. بۇنىڭدىن كېيىن، سېنى
نى ئۆگەي ئاناڭنىڭ ئالدىدا ھەرگىز تىلى كېسىك قىلىپ قويماي-
مەن، بۇ مېنىڭ سېنى ئاخىرقى قېتىم مۇشۇنداق قىچقىرىشىم.
مېھرىئاي ئۇن قويۇپ ئىچىگە تارتىۋەتتى.

— نېمە، نېمە دەۋاتىلا؟ نېمە ئىش بولدى؟ نېمىشقا بۇنداق
دەيلا؟ مەن سىلنىڭ كۆڭۈللىرىگە كېلىدىغان بىرەر ئىش قىل-
دىمىمۇ، كۆڭۈللىرىنى ئاغرىتىپ قويدۇممۇ ياكى بىر كىم مەن
توغرۇلۇق بىر نېمە دېدىمۇ؟ — دېدى مېھرىئاي ئالاق - جالاق بولۇپ.
— ياق، ياق، ئومىقىم، مېھرىئاي، سەن گەپنى باشقا ياققا
ئەكەتتىڭ. سەن مېنى ھەرگىز خاپا قىلمىدىڭ ھەم مەن سەندىن
پەقەتلا خاپا بولمايمەن. خۇدايىم بۇيرۇغان بولسا ھەرگىز بۇنداق
بولمايدۇ. . . مەن ساڭا، مەن ساڭا باشقا گەپنى دېگىلى كەلدىم.
بۇ باشقا گەپ، مېھرىئاي، پېشانىمىزگە شۇنداق پۈتۈلگەن، تەق-
دىر، رىزقىمىز شۇنداق ئوخشايدۇ. مەن ئاران 9 - سىنىپقىچە
ئوقۇيالايدىغان بولدۇم، ئەمدى ئىككىمىزنىڭ ئىشى تۈگەشتى،
مېھرىئاي، ھەممىسى تۈگىدى. . .

— نېمە بولدى، زادى نېمە بولدى؟ مەن تەقەززا بولۇپ
ئۆلەي دېدىم. زادى نېمە ئىش بولدى، دېسە قانداق؟ مەن
ھېچنېمە بىلمىدىم. ماڭا ھېچنېمە دېمىدىلە، نېمىشقا بىر -
بىرىدىن ئادەمنى قورقۇنچقا سالىدىغان گەپلەرنى قىلىلا؟ ئىتتىك
بولسىلا، قانداق دېگەن باش - ئايىغى يوق گەپلەر بۇ؟ سىلنىڭ
بۇنداق گەپلەرنى قىلغانلىرىنى مەن تۇنجى قېتىم ئاڭلاۋاتمەن، -
مېھرىئاي يىغا ئارىلاشقان گېپىنى مۇشۇ يەردە توختىۋالدى.
— ئالدىرىما، مېھرىئاي، ئومىقىم، كۆزۈڭدىن ياش چىقار-
ماي تۇر، سەن بەك ئاجىز، جېنىڭ بەك ئاجىز، مەن دېمىمنى

ئېلىۋالاي، سەن قورقۇپ كەتمە، ئۆزۈڭنى بېسىۋال. سەۋر -
تاقەتلىك بول! بۇ ئىشنى ساڭا دەي دەپ ئويلىساملا، يۈرىكىم
سېلىپ كېتىپ تىنالماي قېلىۋاتمەن، پۈت - قوللىرىم بوش -
شىپ كېتىۋاتىدۇ. سەن ھەرگىز مېنى باشقىچە چۈشىنىپ قالما،
بۇ گەپنى ئاڭلاپ ھەرگىز مېنى خاتا چۈشىنىپ قالما! ھازىر
دېسەممۇ ماڭا باشقىچە قاراپ قالسەن، بۇنى مەن بىلىمەن. ئەمما
كېيىنچە چۈشىنىۋالسىن. سەن ئاڭلا، ھەرگىز قورقۇپ كەتمە.
مەن ھازىر، ياق، بۇنىڭدىن يېزىم سائەت بۇرۇن، دادامنى، دادام
دېگەن قارا يۈز بەتتىيەتنى بوغۇزلىۋەتتىم، ئۆلتۈرۈۋەتتىم. ئۇ
ئەمدى بۇ دۇنيادىن يوقالدى، جاھاندىكى بىر ئەسكى ئادەم يوقال-
دى. ئۇ يەنە قاچانغىچە قىلغۇلۇقىنى قىلىپ ياشايدۇ؟ ئۇنداق
ئادەم ئۆلسە ئۆزىگىمۇ پايدا، چۈنكى بۇنىڭدىن كېيىنكى قىلىدە-
غان گۇناھلىرى قىلىنماي قالىدۇ.

— نېمە، نېمە دېدىلە، مۇساجان؟ ساراڭ بولمىغانلا؟
— ياق، ئومىقىم، ئەقىل - ھوشۇم جايىدا، تازا جايىدا.
بولۇپمۇ ھازىر! بولمىسا سېنى ئىزدەپ كەلمىگەن بولاتتىم.
جاھاندا ئۇنىڭدىن پەس ئەسكى ئادەم بولماس.
— ياق - ياق، مۇساجان، دادىلىرىنىڭ ئەسكىلىكىنى ھەممە
ئادەم بىلىدۇ، ئەمما مەن ئىشەنمەيمەن، سىلى چاقچاق قىلىۋاتى-
لا، ئۇزاق ئەمەس، مەن تېخى ئەتىگەنلا كۆرگەن، ئۇنى سىلى
ھەرگىز ئۆلتۈرمەيلا، ئۆلتۈرمىدىلە، مەن بۇنىڭغا ئىشەنمەيمەن...

8

— سەن ئىشەن - ئىشەنمە، مەن ئۇنى ئۆلتۈرۈۋەتتىم. مەن
ساڭا دەپ قوياي دەپ كەلدىم. سەن بىلىسەن، ئانام بىلەن ئىككى-
مىزنىڭ كۆرمىگەن كۈنىمىز قالمىدى، ئانام مەن بىلەن سىڭلىم-
نى ھەم چوڭ ئانامنى باقمىمەن دەپ، كوچىغا چىقىمىدى، ئىلەمچىدە.



لىك قىلىمىدى، ئۇنىڭدىن باشقىنىڭ ھەممىسى بولدى، تارتىمىغان كۈنى قالمايدى. ئۇ ئەرلەردەك، بەلكى ئۇلاردىن نەچچە ھەسسە ئېغىر ئەمگەك قىلدى، قۇرۇلۇشلاردا مەدىكار بولدى. مەن ئانامنىڭ بىزنى باقمىەن، ئوقۇتىمەن دەپ چەككەن ئازابلىرىنى، دەردىنى ئەلىمىنى ئويلىسام، پەقەت چىدىيالىمەن، مېھرىئاي. ئانام چىدىغان جاپا - كۈلپەتكە ھېچقايسىمىز چىدىيالىمىز، ھازىر چوڭ بولغانلىرىمىز ھېچقاچان چىدىيالىمىز. چوڭ ئانام قازا قىلغاندىن كېيىن، ئانام ئۇكام بىلەن مېنى ئۆگەينىڭ ئالدىغا ئەكىر-مەيمەن دەپ، قانچىلىك كۈلپەت تارتىسمۇ، ياتلىق بولمىدى. يەنە بىر تەرەپتىن، دادام دېگەن ماز بىزنىڭ ھېچ ئىشىمىز بىلەن كارى بولمىسمۇ، دائىم ئانامنى: «مەن ھايات بولساملا، سەن ئەرگە تېگىدىكەنسىن، ئۆلتۈرۈۋېتىمەن» دەپ قورقۇتۇپ كەلدى. ئانام بېچارە، ئەنە شۇنداق ئازاب بىلەن مۇشۇ چاغقىچە ھەممىگە چىداپ كەلدى. مەن ئەمدى چوڭ بولدۇم، جېنىم ئانا، مەن ئەمدى ئوقۇماي، ئىشلەي دېسەم، ئۇ نۆزەمبىلا ئۈنىمىدى. ئۇ بەك مادارىدىن كەتتى. ئۇ ئەمدى ئۆزىنىڭ ئاجىزلىقىغا تەن بەردىمۇ، ئاخىر بىر كۈنى ئۆزىنىڭ ياتلىق بولىدىغانلىقىنى سىڭدۈرۈپ بىلەن ئىككىمىزگە دېدى. كۆڭلۈم كۆپ يېرىم بولدى. مەن گەپ قىلماستىن تالاغا چىقىپ كەتتىم. مەن بىلىمەن، ئۇ يەنىلا ئۇكام بىلەن ئىككىمىزنىڭ غېمىنى يەپ شۇنداق قىلماقچى بولىدى. ئۇزۇندىن بېرى بىزگە خەيرخاھلىق قىلىپ كېلىۋاتقان، ئۇكام بىلەن ماڭا بەك ئامراق، بالا - چاقىسىز يۈسۈپ باقى ئىسىملىك موزدۇز ئادەم، ئۇ بىزگە ناھايىتى جىق ياخشىلىق قىلدى. دائىم ھېيت - بايرام بولسا بىزگە يېڭى كىيىم ئېلىپ بېرىدۇ، ھېيتلىق پۇل بېرىدۇ، قۇربانلىقنى بىزگە قىلايلى دەپ قوي ئەكىلىپ سويىدۇ، بىزگە شۇنچە ئامراق. مەن ئۇ ئادەمگە ئامراق بولساممۇ يۈسۈپ باقى نېمىشقا بىزگە مۇنچىۋالا قىلىدىغاندۇ؟ دەپ خۇدۇكىسەرەپ ئويلاپ قالاتتىم، ھەر خىل گۇمانلاردا

بولاتتىم، ئانامغا ئاچچىقىم كېلىپ، بەزىدە سەۋەبسىزلا ئاچچىق-
لىنىپ قايناپ كېتەتتىم، ئانام بۇ چاغدا ئۆكسۈپ يىغلاپ كېتەتتى.
مەن ئانامنىڭ كۆڭلىگە ئازار بەرگەنلىكىم ئۈچۈن دەرھال
پۇشايماي قىلىپ ئىچىمدە ئۆزۈمنى تىللايتتىم، ئانامغا ئىچىم
ئاغرىيتتى. كېيىنچە چوڭ بولسام، چوقۇم يۈسۈپ باقىنىڭ ھەم-
مە ياخشىلىقىنى قايتۇرىمەن دەپ ئويلايمەن، ئەمما ئۇ ئادەمنى
ئۆيىمىزدە كۆرسەملا غۇژرىدە ئاچچىقىم كېلىپ چىقىپ كېتىد-
مەن، ناھايىتى ئېغىر ئازابلىنىمەن. ئانامنىڭ شۇ تاپتا قانچىلىك
قورۇنغىنىنى، سىقىلىپ، ئىچىدىن تۈگىشىپ، كۈندىن - كۈنگە
جۈدەپ كېتىۋاتقىنىنى ئويلىسام، يۈرىكىم يىلان چاققاندىك ۋىز-
زىدە بولىدۇ. ئاھ، ئانا، مەن چوڭ بولۇپ كۈنۈمنى ئالالىغۇدەك
بولغۇچە ھايات تۇرۇپ يەرسەڭ، مېنىڭ ئازادە ئۆيۈم بولسا،
بالىلىرىم بولسا، مەنمۇ باشقا ئادەملەردەك بىر مورىدىن تۈتۈن
چىقىرىپ ياشىسام، سەن ئۆيىمىزنىڭ تۈۋرۈكى بولۇپ ئولتۇرۇپ
بەرسەڭ، ئالدىڭغا داستىخان سېلىپ، كۆڭلۈڭ نېمە تارتسا شۇنى
كەلتۈرسەم، ئازادە كۈلۈپ ئولتۇرۇپ، قارىشىپ ئولتۇرۇپ تا-
ماق يېيىشىسەڭ... مەن سېنى ئۆمرۈڭنىڭ كېيىنكى يېرىمىدا
بىر بېقىۋالسام، مەن ئوغلۇڭنىڭ دۆلىتىنى كۆرۈپ، ھەر ۋاقىلىق
تاماقتىن كېيىنكى دۇئاڭدا مېنىڭ تېخىمۇ بەختلىك بولۇشۇمنى
تېلەپ دۇئا قىلىپ، مەندەك بىر ئوغلۇنى تۇغۇپ، بەندىلەر ئۇ
ئالەمدە تارتىدىغان بارلىق دوزاخ ئازابىنى بۇ ئالەمدە تارتىپ مېنى
چوڭ قىلغىنىڭغا رازى بولساڭ... مانا مېنىڭ پۈتۈن ھاياتىمدى-
كى ئارمىنىم. خۇدا ماڭا بۇ دۇنيادا پەقەت مۇشۇنى نېسىپ
قىلسا، مۇرادىمغا يېتەتتىم. ئاھ، ئانام، ئانامنى بىر بېقىۋال-
سام... ئانام ھازىرغا قەدەر مېنى دەپ، سىڭلىمنى دەپ ياشاپ
كەلدى. بىزنى قانارغا قوشۇش ئۈچۈن شۇنداق قىلدى...
ئاھ... مېھرىئاي، مېھرىئاي. مېنىڭ ئاشۇ بەختلىك ئاند-
لەمدە سەن ئانامنىڭ كېلىنى بولماقچىدىڭ، بالىلىرىمىڭ ئاند-



سى بولماقچىدىكى . . . ھەر ئىككىمىز ئاتا - ئانا مېھرىنى تولۇق كۆرمەي، يېتىملىك ئازابىنى تويغۇچە تارتىپ چوڭ بولغانىدۇق . مانا ئەمدى ھەممىسى تۈگىدى . ھەممە ئارمانلىرىم ۋەيران بولدى . ئەمدى مەندە ياشغۇدەك نېمە قالدى؟ خۇدا پېشانەمگە ئېتىۋالماي پۈتكەنكەن . رىزقىمىز بىز ئويلىغاندەك بىر ئەمەس ئىكەن . سەن چىرايلىق ھەم ئاق كۆڭۈل ، مەجەزىڭ ئوبدان . خۇدايىم بەختىڭنى بەرسۇن!

مېھرىئاي چىداپ تۇرالماي ھۆڭرەپ يىغلاپ مۇسانىڭ ياقى - سىدىن تۈتۈپ ، ئۇنىڭ مەيدىسىگە بېشىنى قوبۇپ يىغلاپ كەتتى :
 — ئوبدان مۇساجان ، ئۇنداق دېمىسىلە ، مېنىڭ سىلىدىن باشقا كۆڭلۈم سۇ ئىچكۈدەك ھېچنېمەم يوق . ئۇنداق دېمىسىلە . مېنى . . . مەن قانداق قىلىمەن؟ مېنىڭ بۇ دۇنيادا نېمە بار؟ مېنىڭ مۇشۇ چاغقىچە تارتقان ئازابلىرىم يەتمىگەندەك ، ئەمدى بۇ ماڭا يەنە نېمە تارتقۇلۇق؟ . . .
 — يىغلىما ئومىقىم . ئەمدى بولىدىغان ئىش بولۇپ بولدى ، ئۇنى ياندۇرۇۋالغىلى بولمايدۇ! . . .

مېھرىئاي ئۇنى سىلكىشلەپ ۋارقىراپ كەتتى :
 — سىلى نېمىشقا ئۇنداق قىلىلا؟ زادى نېمىشقا ئۇنداق قىلىلا؟ ئاشۇنداق ئىشنى قىلىۋاتقاندا ، مەن پەقەت يادىلىرىغا كەلمىدىممۇ؟ مېنى ئويلاپ قويمىدىلىمۇ؟ نېمىشقا پېتىڭ ئاچچى - قىدا ئىشتاننى ئوچاققا تاشلىدىلا؟ مەن زادى سىلىنىڭ يادىلىرىدا يوقمۇ؟ . . . مەن بۇ ئىشنىڭ باش - ئايىغىنى زادىلا بىلەلمىدىم . . .

— ئۇنداق دېمىگىن ، ئومىقىم . سېنى بىردەممۇ يادىمدىن چىقىرىپ قويغان يېرىم بولسا ، خۇدا تۇرۇپتۇ! مەن زادىلا چىداپ تۇرالمايدىم . مېنىڭ ئارزۇلىرىم توزغاقتەك تۈزۈپ كەتكەندە - كىن ، مەن زادىلا چىداپ تۇرالمايدىم . مېنىڭ گېپىمنى تاقەت قىلىپ تۇرۇپ ئاڭلىغىن . ئانام ھەر قېتىم يۈرىكى سىقىلىپ ئازاب ئىچىدە قالغاندا ، مەن زادىلا چىداپ تۇرالمايتتىم . مەن

ئانامنىڭ توي قىلىدىغانلىقىنى ئاڭلاپ، ئۆيدىن چىقىپ كېتىپ، ئۈچ كۈنگىچە ئۆيگە كەلمىدىم. ئەمما ئۈچ كۈنگىچە قەيەردە مې-
ڭىپ، قەيەردە تۇرغانلىقىمنى بىلمەيمەن. گېلىمدىن ھېچنېمە
ئۆتمىدى، قورسىقىمۇ ئاچمىدى. ئاغىنىلىرىمنىڭ زورلىشى بى-
لەن يېگەنلىرىم ئوغا - زەھەردەك تېتىدۇ. ئانامنىڭ سۇنۇق
چىرايى كۆز ئالدىمدىن زادى كەتمەيدۇ، ئۇ مېنى دەپ شۇنداق
قىلىۋاتىدۇ. مېنىڭ بۇنىڭدىن كېيىنكى تۇرمۇشىمنى ئورۇنلاش-
تۇرۇشقا كۆزى يەتمىگەنلىكتىن، ئۆزىنىڭ ئاجىز، يالغۇز ئىكەن-
لىكىنى بىلگەنلىكى، ئۆزىگە يار - يۆلەك بولمىسا بولمايدىغانلىقى
ئۈچۈن شۇنداق قىلدى. ئۈچ كۈنگىچە كۆزۈمنى يۇمساملا، ئانام
كۆز ئالدىمغا كېلىۋالىدۇ. مەن پۇشايمان قىلىمەن. ئانام ئۆز-
نىڭ ياتلىق بولىدىغانلىقىنى قانچە پاتمان ئازاب ئىچىدە سىقى-
لىپ، قورۇنۇپ دەپتۈيۈ، مەن نېمىشقا ئانامنى تېخىمۇ تەس
كۈندە قويۇپ، گەپ قىلماي ئۆيدىن يېنىپ چىققاندىمەن؟ ئۇ
ھازىر نېمە بولۇپ كەتكەندۇر؟ بۇ ئۈچ كۈندە ئۇ قانداق ئۇخلىغان-
دۇر؟ تاماق يېگەنمىدۇر؟ بۇ توي ئۇنىڭ ئۈچۈن تويىمۇ ياكى نېمە-
دۇر؟ دوزاخ ئازابى ھەرقانچە بولسا مۇشۇنچىلىك باردۇر؟ مەن
ئانامنى قانداق قىلماقچىدىم؟ مەن ئانامنى خۇشال قىلماقچى ئە-
مەسمىدىم؟ ھازىر نېمە قىلدىم؟ ئۇ بەلكى تۈگىشىپ كېسەل
بولۇپ يېتىپ قالغان بولۇشىمۇ مۇمكىن. مەن دەررۇ ئۆيگە
بارماقچى بولىدۇم. ئىشىكتىن كىرمەي تۇرۇپلا: «جېنىم ئانا،
سىلى توي قىلسىلا، مەن ھېچقانداق ئويلىمايمەن، كۆڭلۈم يېرىم
بولمايدۇ. باشتا سەل كۆڭلۈمگە يات تۈيۈلغان، ئويلاپ باقسام
سىلىنىڭ ئويلىغانلىرى توغرا ئىكەن!» دەيمەن. ئانامنىڭ ئالدىدا
ھەرگىز كۆڭلۈمدىكىنى بىلىندۈرمەيمەن، ئۆزۈمنى ئىنتايىن
خۇشال تۇتىمەن، قىلىشقا تېگىشلىك ئىشلارنىڭ ھەممىنى قىل-
مەن. ساۋاقداشلىرىم زاڭلىق قىلىشىمۇ مەيلى، ھەممىگە چىداي-
مەن. يۈسۈپ باقى بىلەن ھەرقانچە خۇشۇم بولمىشىمۇ، كۆرەرگە



كۆزۈم بولمىسمۇ، ئۇ بىزگە ناھايىتى كۆپ ياخشىلىق قىلغان ئادەم، مەن بۇنى ئۇنتۇپ قالسام بولمايدۇ. مەن مۇشۇنداق ئۆزۈمنى زورلاپ ئۆيگە ماڭغان بولساممۇ، ئۆزۈممۇ بىلمەيمەن پەقەت ماڭغۇم كەلمىدى. بوينۇمدىن باغلىغاندەك مېڭىپ ئۆيگە يېقىن بارغاندا، يەنە ئۆيگە كىرگۈم كەلمەي، يېنىپ كەلدىم. يانغاندا خۇددى ئارقامدىن بىرى كېلىپ تۇتۇۋالدىغاندەك ياكى مەكتەپكە كېچىكىپ قالغاندەك يۈگۈردۈم. يەنە پۇشايماق قىلىپ، باياتىن قىلغان خىياللىرىمنى ئويلاپ ئارقامغا ياندىم، قەدىمىم ناھايىتى ئېغىر، پۈتۈمغا تاش باغلاپ قويغاندەك ناھايىتى تەستە پۈتكەيمەن. ئادەم ئۈچۈن جاھاندا دىلىغۇل بولۇشتەك، كۆڭلى تارتمىغان ئىشقا ئۆزىنى زورلاش، زورۇقۇشتەك ئازابلىق ئىش يوقتەك بىلىندى. ئۆيدىن كەلگەن شۇم خەۋەر مېنى پۈتۈمنىڭ ئىككى بولۇپ قالغىنىغا پۇشايماق قىلدۇردى. ئاران ئۆرە تۈرۈ-ۋاتقان بىچارە ئانامنى، بىز بىلەن ئەزەلدىن كارى بولمايدىغان باغرى تاش، كۆيۈمسىز دادام كېلىپ: «سەن مېنىڭ كۆز ئالدىمدا ئەرگە تېگىدىغان بولدۇڭمۇ پەس!» دەپ ئۇرۇپ، ئۆلەمسىجان قىلىپ قويۇپ كېتىپتۇ. بېشىمدىن تۇتۇن چىقىپ كەتتى. ئۆلەر-تىرىلىشىمگە قارىماي ئۆيگە چاپتىم. ئاھ، ئانا! مانا ئەمدى بولدۇمۇ؟ مەن ئەقلى كۆيۈك ئوغلۇڭ نېمىشقىمۇ سېنى تاشلاپ كەتكەندىمەن؟ نېمىشقا سېنىڭ مېنى دەپ، بىز بالىلىرىڭنى دەپ، ياتلىق بولۇشۇڭنى توسقاندىمەن؟ مەن نېمىدېگەن كالۋا! مەن زادى نېمىشقا توسۇق بولمەن؟ بۇ قانداق دېگەن تەتۈرلۈك؟ نېمىدېگەن تەتۈر جاھان بۇ؟ بۇ تەتۈر جاھاندا ياشىغانلىقىم ئۈچۈن تەتۈرمۇ مەن؟ دادامنىڭ ئانامنى ئۇرۇشقا نېمە ھەققى بار؟ ئۇ ياۋۇز توڭگۇزنىڭ زادى نېمە ھەققى بار؟ بىز بىلەن ھازىرغىچە ئۇنىڭ كارى بولمىغانغۇ؟ ئون بىر يىلغىچە تاشلىۋەتكەنغۇ! ئانام ئۆزىنى دېمىسىمۇ، بىز بالىلىرىنى دەپ بولسىمۇ، ئۇنىڭ بىزنى پاناھقا ئېلىشىنى شۇنچە چاغقىچە ئۆتۈنگەنغۇ؟ بىزنى باقمەن

دەپ ئانامنىڭ تارتىمىغان جەبرىسى، ئاڭلىمىغان گەپ - سۆزلىرى قالمىغاندا، سەن مۇتئەھەم ئۇششۇق، نامەرد قەيەردە قالغان؟ بىز يېرىم تاۋاق قوناق، بىر پارچە زاغرىغا زار ۋاقتتا سەن رەھىم-سىز بۆرە يەپ - ئىچىپ كېكىرىپ، بۇرۇتۇڭنى مايلاپ، يانچۇ-قۇڭنى پۇلغا توشقۇزۇپ، ھاراق ئىچىپ يۈردۈڭ. قىمارخانىدا ئوشۇق ئېتىپ، مەيدەڭگە مۇشتلاپ، ئالتە كۈندە بىر خوتۇن ئېلىپ يۈردۈڭ. مەن ساناپ تۇردۇم، قانخور بەدبەخت، گۆرىدىن توڭگۇز قوپقۇر. مەن ئاق - قارىنى پەرق ئەتكۈدەك بولغاندىن كېيىن ئالغان خوتۇننىڭ ئون ئۈچ، پەقەت خاتاسى يوق ئون ئۈچ. ئاشۇ بىچارە ئون ئۈچ خوتۇن ساڭا تېگىپ قالغىنى ئۈچۈن مىڭ پۇشايىمان قىلىپ، داد دەپ توۋلاپ، بارمىقىنى چىشلەپ، سەندىن قۇتۇلغىنىغا خۇش بولۇپ ئۆز يولىغا راۋان بولدى. چوڭ ئانام ھەر قېتىم سېنى تىلغا ئالغاندا، ئۇلۇغ - كىچىك تىنىپ، كۆزىگە ياش ئېلىپ ئادەمنىڭ قورسىقىدىن ئارغامچا - توقۇناقتىن باشقا ھەممە نېمە چۈشىدىكەن، دەيتتى. ھەقىقەتەنمۇ سېنى بۇ جاھاندا ھېچنېمىگە ئوخشاتقىلى بولمايدۇ. ئەي، دۇنيادا ئاجىز-لارنىلا بوزەك قىلالايدىغان نامەرد! ئەجەبا، سەن ئىت خۇيۇڭ بىلەن ئون ئۈچ خوتۇن ئېلىپ قويساڭ بولىدىكەنۇ، بىچارە ئانام بىزلەر يۆلەنچۈكىسىز قالغاندا، ياتلىق بولسا بولمامدىكەن؟ خۇدا-يىم سەندەك ئادەملەرنى ياراتقاندا، تېنىگە، قېنىغا ئازراق ۋىجدان سۈيى قوشۇشنى ئوتتۇپ قىلامدىغاندۇر؟ ئانام، سەن ھەرقانچە ئەسكى بولساڭمۇ، بىزنىڭ دادىمىز بولغانلىقىڭ ئۈچۈن، ئاخىر ئەقلىنى تاپار، خۇدىنى بىلەر، خۇيىنى تاشلار دەپ، ساق ئون بىر يىل ساقلىدى، ئەمما، قانغا سىڭىپ كەتكەن تەبىئىتىڭ، ئۆلگۈچە ئۆزگەرمەيدىغانلىقىڭنى بىلىمىگەنكەن. ئانام ئاخىر ياد-لىق بولماقچى بولغاندا، ئۇنى ئۇرۇپ ئۆلەمىجان قىلىپ قويۇپ-سەن. ئۆلۈك - تىرىكى بىلەن كارى بولمىغان ئادەم، ياتلىق بولسا چىدىيالمىدىكەنەن؟ ئۇيغۇرلاردا قىمارۋاز مەرد بولىدۇ،



دېگەن گەپ بار، ئەمما سېنىڭدەك نامەرد، بەسلىرىمۇ بار ئىكەن. خۇ؟ سەن ئانام ئۆلسە رازى ئىكەن سەن، ئەمما ياتلىق بولۇپ ھايات ياشىشىغا رازى ئەمەس ئىكەن سەن، ھۇ، مۇنتەھەم. مانا ئەمدى، ئانام بۈگۈن ياكى ئەتە ئۆلۈپ كېتىدۇ. سەن ھازىر ئانامدىن بۇرۇن ئۆلدۈڭ، مەن قىساس ئالدىم. مەن تۇغۇلغاندا، قۇچىڭدا ئەركىلەتكەندە، قولۇڭدىكى ئاشۇ ئەتىمە گۆشنىڭ ئۆزۈڭنى ئۆلتۈرۈۋاتقانلىقىنى ئويلىمىغان بولغىدىڭ؟ راست ئۆلتۈرۈۋەتتىم، مېھرىئاي، ئىشەنگىن! مەن دادامنى ئۆل- تۈرۈۋەتتىم. ئانامنىڭ ھالى بەك پەس. ئۇ ئەتە ياكى ئۆگۈن ئۆلۈپ كېتىدۇ. . . ئۇ ئەمدى ھەرگىز ئورنىدىن تۇرالمايدۇ. مەن ئۇنىڭ جىنازىسىنى كۆتۈرەلمەيدىغان بولدۇم، لېكىن پۇشا- مان قىلمايمەن. مەن ئانامنىڭ يېنىدىن كۆزۈمگە ھېچ نەرسە كۆرۈنمەي، قولۇمغا قەيەردىن چىققانلىقىنى بىلمەيمەن، پالتىنى ئېلىپ بېرىپ پايلاپ تۇردۇم. تەلىيمىگە ئۇ مەست بولۇپ يانغاند- كەن، ئىشكىنىڭ ئالدىدىلا ئۆلتۈرۈۋەتتىم. مەنمۇ ئۆلمەن. . . مېھرىئاي مۇساجاننى ئىتتىرىۋەتتى، قورقۇنچتىن ئۇنىڭ ھەممە يېرى لاغىلداپ تىترەپ، ئاغزى گەپكە كەلمەي قالدى. تۈگىدى. . . ھەممىسى تۈگىدى. . . مۇساجاننى تۇتۇپ كې- تىشتى. دادىسى بويىنى مايماق، يېرىم - يارتا بولۇپ ساقايدى، ئۇنى تۈرمىگە سولدى، ئۇزۇن ئۆتمەي تۈرمىدە ئۆلدى. ئانىسى ئۆلۈپ تۈگىدى. مۇساجانغا ئون يىللىق قاماق جازاسى بېرىلدى. يېشى توشقىچە بالا جىنايەتچىلەر تۈرمىسىگە سولاندى. . . مېھرى- ئاينىڭ پېشانىسى باشتىن تەتۈر! . . .

مېھرىئاي يوتقاندىن ئاستا سۇغۇرۇلۇپ چىقىپ ئولتۇردى. ئۇنىڭ قات - قات كىيىۋالغان كىيىمىدىن ئىچى سىقىلىپ،

يۈزلىرى قىزىرىپ كەتكەنىدى. چىكىلەپ تېخىۋالغان ياغلىقنى قايتا چىكىتتى. سىرتتا ئاندا - ساندا ئۇياق - بۇياققا ماڭغان ئاياغ تىۋىشى، توي توغرىسىدا بولۇۋاتقان ئېگىز - پەس پاراڭلار، ئۇنئالغۇدىن چىقىۋاتقان ناخشىلار بۇرۇنقىدىن پەسەيگەن بولسىمۇ، يەنىلا ئاڭلىنىپ تۇرىدۇ. ۋاقىت يېرىم كېچىگە يېقىنلىشىپ قالغانىدى. مېھرىئانىڭ كالىسىدا پەقەت چاقماق چاقاندەك پەيدا بولغان بىر خىيال ئۇنىڭ قاراڭغۇ، ئۈمىدسىزلىك بىلەن تولغان كۆڭلىنى يورۇتۇۋەتتى. ئۇنىڭدىكى ھەممە غەم - ئەندىشە گويا يورۇقلۇقتىن قورقىدىغان قۇرۇتلار ئۆزىنىڭ قاراڭغۇ كامار-لىرىغا كىرىپ غايىب بولغاندەك غايىب بولدى، ھەممىسى يوق. خۇددى ئۇنىڭ كۆڭلى بۇرۇن ھېچقانداق غەم - ئەندىشە داڭگاللىرىدا سوقۇلمىغاندەك ئازادە، خاتىرجەم بولۇپ قالدى. بۇلارنىڭ ھەممىسى ئۇنىڭ قەلبىدىكى مەنىۋى كۈچلەرنىڭ ھەممىسىنىڭ بىرىنىڭ كەينىدىن بىرى بەربات بولۇپ، پىچاق سۆڭەككە يەتكەندە، ئاشۇ چاقماقتەك چاقناپ پەيدا بولغان، ئاخىرقى، شۇنداقلا توسقلى بولمايدىغان جاسارەتتىن بولغانىدى، ھەممە ئۇششاق قارشىلىق، نارازىلىق، قورقۇمىسىزلىقنىڭ يىغىلغان، يۇغۇرۇلغان كۈچى ئىدى. ئۇ ئۆيدىن تار كۆچىغا چىقتى، توي بولغان ئۆي... ئادەملەر تېخى ئۇيقۇغا كەتمىگەن بولسىمۇ، ئەمما ھەممىسىگە ھاردۇق يەتكەن، ئېزىلىپ كېتىشكەندى. ئۆيدىن، ھويلىدىن چىقىپ بولغۇچە مېھرىئانىڭ يۈرىكى سېلىپ، پۈت - قولى لاغىلداپ تىترەپ كەتتى. چىقىۋاتقاچ، چىكىلەپ تاڭغان ياغلىقىدىن ئېڭىكىدىن چېگدى. ئۇنى ھېچكىم كۆرمىي قالدى. تار كوچا چىراغسىز، ئوڭغۇل - دوڭغۇل، كىشىلەر يەردىكى يۇندا كۆلچىدىكىگە تۈككىلى خۇش ياقماي ئىشىكىدىن بېشىنى چىقىرىپلا تۆككەن يۇندا كوچىنى پاتقاق، تېپىلغاق قىلىۋەتكەندى. بۇرۇلىدىغان دوقمۇشتىلا مېھرىئانى بۇلارنىڭ ھېچقايسىسىنى پەرق ئەتمەيدى، پەرق ئەتكۈدەكمۇ ھالى قالمىغاندەك ئىدى. ئالدىغا كەلگەن



تار كوچىلارغا بۇرۇلۇپ، ئادەم يوق يەردە يۈگۈرۈپ، ئادەم ئۈچ-
رىغاندا ئاستىلاپ ماڭدى. ئىككى يەردە تېپىلىپ كېتىپ تىزلى-
نىپ ئولتۇرۇپ قالدى. ئۆي ئىچىدە كىيىدىغان ساپما كىيىمىدىن
بىرى چۈشۈپ قالدى. بىردەم مېڭىپ، ئېگىز - پەس دەپ ئويلىدى
قېلىپ، يەنە بىرىنىمۇ تاشلاپ پايپاق بىلەن ماڭدى. گەس - يادى
كەينىدە، ئارقىسىدىن بىر كىم قوغلاپ كېلىۋاتقاندا ك تۇيۇلۇپ
كەتتى. قورقۇنۇپ بارغانچە ئۇنى ھاسىرتىپ، ھالسىرىتىپ قويۇ-
ۋاتقاندى. ھەر ئون قەدەم، بەش قەدەمدە ئىككى تامدىكى يىراق-
تىن قارىيىپ كۆرۈنىدىغان، ھىم ئېتىلگەن ھەرخىل تار - كەڭ
قوش قانات، تاق قانات ئىشىكلەر خۇددى كۆزنى پارقىرىتىپ
ماراپ، تامغا چاپلىشىپ تۇرغان قاراڭغۇدەك مېھرىئايغا قورقۇنۇپ-
لۇق كۆرۈنۈپ كەتتى. بىر نەرسە «تىرىق» قىلسا ياكى شەپە
كەلسە، ئۇنىڭ جان - پېنى چىقىپ كېتەتتى. تار كوچىدا ئاندا -
ساندا كەچ قالغان ئەركەكلەر ئۇچراپ قالسا، ئۇلارنىڭ ئۇدۇلىدىن
قانداق ئۆتكىنىنى بىلمەي ئۆتتى. ئادەملەرمۇ ئۇنىڭغا ئاتاپ
قاراپ قويۇشتى. بۇ كوچا ماڭغانچە تۈگىدى. چوڭ كوچا ياكى
چوڭ يولغا چىققىلى ئۇ شۇنچە ئالدىرىغانچە بۇ قاراڭغۇ تار، ئېگىز - پەس
يۇندا پۇرايدىغان كوچا شۇنچە ئۇزىراپ، تەرەپ - تەرەپكە شاخلاپ
كەتتى. ئەگىلىدىغان يەرنىڭ تولىلىقىدىن مېھرىئاي كەينىگە يې-
نىپ كېتىۋاتقاندا، ھېلى باشقا تەرەپكە كېتىۋاتقاندا ك تۇيۇلۇپ
كەتتى. كەچ كۆز سوغۇقى يەرنى خېلى مۇزلاتقاندى. ئاياغسىز
پۇتى ھۆل، لاي بولۇپ كەتكەن پايپاق ئۇنىڭ پۇتىنى مۇزلىتىۋەت-
تى.

يىراقتىنلا قۇدۇقنىڭ ئاغزىدەك قاراڭغۇ ئۆينىڭ تۇڭلۇكى
ياكى تۇرمىنىڭ پەنجىرىسىدىكىدەك يورۇق ئاخىر كۆرۈندى. تە-
قەززالىقتىن مېھرىئاينىڭ ئۈمىدىسىزلىك باسقان كۆڭلى ۋاللىدە
يورۇپ، كۆزىدىن ياش چىقىپ كەتتى. يورۇق ئېغىزنى كۆرۈپلا،
ئۇنىڭ پۈت - قولىغا جان كىرىپ، تېخىمۇ يۈگۈردى، ستولبا

چىراغلىرى قاتىرىسىغا غۇۋا يورۇتۇپ تۇرغان چوڭ ئاسفالت يولغا چىقتى. ھەرخىل ماشىنا، ھارۋىلار ئۇياق - بۇياققا ئاندا - ساندا ئۆتۈشۈپ تۇراتتى. مېھرىئاي يولغا چىقىپ، بىردەم قايسى يول ئىكەنلىكىنى پەرق قىلالماي تۇرۇپ قالدى. ئېگىز ئەنجان تام، ياداڭلىق ئۈستىگە سېلىنغان قۇشقاچ چاڭگىسىدەك ئېگىز - پەس غۇژمەك سېلىنغان ئۆيلەرگە، يول بويىدىكى يالىڭاچلانغان ئاق تېرەكلەرگە سىنچىلاپ قاراپ پەرق ئەتتى. بۇ شەھەرنىڭ ئارقا يولى ئىدى. بۇ يەرگە چىقىپ قالغىنىغا ھەيران قالدى. سوغۇق كۈز شامىلىدا ئۇ سوغۇق تەردىن مۇزلىغانلىقىنى ھېس قىلدى. ئاسفالت ئۇنىڭ پۇتىغا مۇز ئۈستىدە تۇرغاندەك بىلىندى، شەرق تەرەپكە قاراپ يۈگۈردى، سەل خاتىرجەم بولغاندىن كېيىن، ئۇ بوشىشىپ ھارغانلىقىنى ھېس قىلدى. پاقالچاقلىرى سىيىقراپ، پۈت ئالقىنى چىمىلداپ ئاغرىپ كەتتى. دوقمۇشقا يېقىن يەردە بىر ئات ھارۋىسى كۆرۈندى. ھارۋىكەش چوقاغا يۆلىنىپ، مېھرىئاي كېلىۋاتقان تەرەپكە ئارقىسىنى قىلىپ مۈكچىيىپ ئولتۇرغانىدى. مېھرىئاي يىراقتىنلا يۈگۈرۈشتىن ئاستىلاپ ئىتتىك مېڭىپ كەلدى، چۈنكى ئۇ يۈگۈرۈپ كەلسەم ھارۋىكەش سىرىمنى بىلىۋالمىسۇن دەپ، يۈگۈرۈشتىن توختاپ، ئىلاجى بار ئۆزىدىكى جىددىيلىكىنى بىلىندۈرمەسلىكىنى نىيەت قىلغانىدى، شۇنداقتىمۇ تىنىقى يېتىشمەي، ھاسىراشنى پەقەت باسالمدى. مېھرىئاي يېقىنلاپ كەلگەندە، ئۇنىڭ ئاياغ شەپسىدىن ھارۋىكەش ئارقىسىغا قارىدى. ستولىدىكى غۇۋا چىراغ نۇرى ئۇلارغا بىر - بىرىنى تازا ئېنىق كۆرسەتمەيتتى. ھارۋىكەش كونا قۇلاقچىنى كۆزىگە چۆكۈرۈپ كىيىۋالغان، قوبۇق ساقىلى يۈزىنى قاپلاپ تىكەندەك ئۆسۈپ كەتكەن يىگىرمە بەش ياشلاردىكى قارامتۇل يۈز يىگىت ئىدى. ئۇ ئۈچىسىغا كالتە دىراپ چاپان كىيىپ، بەلباغ باغلىۋالغانىدى. ئۇ چېكىۋاتقان تاماكىسىنى دەرھال تاشلاپ:

— قانداق خېنىم، بىر يەرگە ئالدىراش ماڭغان ئوخشىمام.



لا؟ ھارۋىغا چىقىسلا، ئاپىرىپ قويماي. ئاتنىڭ ئانىسى ئېيتتىكى، سىلىق، ھەمساتتا ئاپىرىپ قويىمەن! — دېدى.

مېھرىئاي گەپ - سۆز قىلمايلا ھارۋىغا چىقىۋالدى. ئۇ ئېگىز ھارۋىغا خېلى قىيىنلىق چىقتى. ھارۋىكەشنىڭ ئاۋازى ئۇنىڭ قولىغا يېقىملىق ئاڭلانغاندەك بولدى. بىزنىڭ تۇغقانلارنىڭ بىرىنىڭ ئاۋازىدەك ئاڭلاندىغۇ؟ ياق، بىزنىڭ ھارۋىكەشلىك قىلىدىغان تۇغقىنىمىز يوق، بۇ مۇشۇ شەھەر ئەتراپىدىكى يېزىدە. لىقتەك قىلىدۇ دېگەننى ئويلىدى قىز. ھارۋىكەش بىردەم ئېتىنى قامچىلاپ يولدا يۈگۈرتكەندىن كېيىن:

— خېنىم، قەيەرگە ھەيدەيمەن؟ — دەپ سورىدى.

مېھرىئاي جاۋاب بەرمىدى. ئۇ ئاڭلىمىغانىدى. ئاتنىڭ بويىدىكى قوڭغۇراقلارنىڭ ئاۋازى ھەممە ئاۋازلارنى بېسىپ چۈشەتتى. ئۇنىڭ ئۈستىگە، مېھرىئاي ئەندىشلىك خىياللار ئىچىگە چۆكۈپ قالغاچقا، ھارۋىكەشنىڭ گېپى قولىغا كىرمىگەندى. ھارۋىكەش ئىككى قېتىم سوراپ جاۋاب ئالالمىغاندىن كېيىن، بىردەم جىمىپ ھارۋىسىنى ھەيدىدى، كۆۋرۈككە كەلگەندە، ئاتنى ئاستىلاتتى. كۆۋرۈك بېشى چىراق يورۇقىدا كۈندۈزدەك ئىدى. ياپراقلىرىنى تولۇق تاشلىمىغان قويۇق سۆگەتلەر ئارىسىدا سۈزۈلۈپ شىرىقلاپ ئېقىۋاتقان تۈمەن دەرياسىدىن سوغۇق ساپ ھاۋا ئۇرۇلدى. ھارۋىكەش يىگىت ئارقىسىغا بۇرۇلۇپ قىزغا دىققەتتە قاراپ:

— خېنىم، ئۆزلىرى قەيەرگە؟ . . . — دەپلا گەپتىن توختاپ قالدى. مېھرىئاي مۇ بېشىنى كۆتۈرۈپ ھارۋىكەش يىگىتكە قارىغانىدى، ئىككىسى بىر - بىرىگە تىكىلىپ قېلىشتى. قىزنىڭ قارا كۆزلىرى قېتىپ قالغاندەك ئىدى. بىر ئاپتوبۇس سىگنال بەرگەندىن كېيىن، ھارۋىكەش دەرىۋ ئاتنى يول چېتىگە تارتتى. كېيىن قىزغا يەنە قاراپ بىردەم قاتقاندىن كېيىن، ئاستا بېشى پەسلەپ، كۆزلىرىنى قىزدىن ئېلىپ يەرگە قارىدى. قىزنىڭ

كۆزلىرىدىن لۆمىمىدە ياش چىقىپ قىزارغان يۈزىنى بويلاپ دومد-
لىدى:

— سىلى. . . سىلى مۇساجانمۇ؟

— مېھرىئاي، بۇ سەنمۇ؟

قىز يۈزىنى ئالغانلىرى ئارىسىغا ئېلىپ پاڭغىدە يىغلىۋەتتى.

— ئەي، يىغلىما! يول تۆپىدە بۇنداق كېچىدە يىغلاپ يۈر-
سەڭ سەت تۇرىدۇ.

قىز دەرھال ھارۋىدىن سەكرەپ چۈشۈپ يۈگۈردى.

— ئەي، مېھرىئاي، نېمانداق قىلسەن؟

قىز يۈزىنى تۇتقىنىچە يۈگۈرۈپ مېڭىۋەردى. مۇساجان ئانقا
قامچا سالىدى. قۇلقىنى سالىپ تۇرغان ئات بىردىنلا يۇلقۇ-

نۇپ چاپتى. يىگىت قىزنى يانداپ ئۆتۈپ، ھارۋىدىن سەكرەپ

چۈشۈپ، قىزنى قۇچاقلاپلا تۇتۇۋالدى. قىز ئۇنى ئىتتىرىپ،

باشقا ياققا قارىۋېلىپ، ھەدەپ ئۆزىنى ئەپقاجتى. ئەمما مۇساجان

ئۇنى تېقىمچىلاپ لىككىدە كۆتۈرۈپ ھارۋىغا ئالدى. ئاننىڭ بى-

شىنى بۇراپ، تۈمەن كۆلى تەرەپكە قارىتىپ قامچىلىدى.

10

مېھرىئايىنىڭ توي ھاردۇقى يەتكەن ئۆيىدىكىلەر كەلدى -
كەتتى مېھمانلارنى تۈن نىسپىدىن ئۆتكەندە ئۈزىتىپ بولۇپلا،
ھېچقانداق نەرسىنى يىغىشتۇرماي، چېچىلىپ دەسسەلگەن گۈ-
رۈچلەرنى سۈپۈرۈپ، ئورۇن راسلاپ يېتىپلا ئۇخلاپ قېلىشتى.
ئىشىك قاتتىق قېقىلدى.

— رېھىمئاخۇن، ھوي، رېھىمئاخۇن. مەينىساخان. . .

بۇلارغا ئەمدى كۆزىنى يۇمغاندەك بولغانىدى.

— يائىلا، بۇ خەققە ئەمدى نېمە بولغاندۇر؟ ھەرقانچە گېپى

بولسا تاڭ ئاتقاندا دېسە بولمامدىغاندۇر؟ ھە! دەپ قويماملا،

ھېلى ھارام بولۇپ قالمسۇن، ئىشىكىنى چېقىۋېتىدۇ بۇ خەق!
نېمە بالا بولغاندۇر؟

مېھرىئانىڭ دادىسى يۈرىكى ئاغقانداك بولۇپ، دەرھال بېشىغا
تەرەپتىن:

— ھە، مانا، مانا، ھازىر، — دېگەچ، كارىۋات بېشىغا
باغلىۋالغان چىراغنىڭ يىپىنى تارتىپ، چىراغنى ياندۇردى. ئىچ
كېيىمىنىڭ ئۈستىگىلا قارا دىراپ پەلتۈسنى ئارتىپ، تەرەت
كەشىنى سېپىپ كېيىپ، ياتقان تۇمقى بىلەنلا ئالدىراپ ھويلىغا
چىقتى. ھويلىنىڭ ئىشىكىنىڭ بېشىدىكى چىراغنى ياندۇرۇپ،
ھويلا ئىشىكىنى ئاچتى، ئېچىپلا چۆچۈپ كەتتى: «كۆڭلۈمگە
چۈشكەن ئىش ئاخىر بولغانمۇ — نېمە؟ ۋاي ئىسىت!» ئىشىك
ئالدىدا ئۇنىڭ ئەر — ئايال قۇدىسى، ئۇلارنىڭ ئون — ئون بەش
ئەتراپىدا ياش ئەركەك تۇغقانلىرى، ئەڭ ئاخىرىدا كۈيئوغلى
ئۆڭسۈلى ئۆچكەن ھالدا تىترىشىپ قاراپ تۇرۇشقانىدى. بولۇپمۇ
كۈيئوغلىنىڭ ئەلپازىنى كۆرۈپ، رېھىمئاخۇننىڭ پۇت — قولىدا
جان قالمىغانداك بولۇپ كەتتى.

— كېلىشىپلا، قېنى، ئۆيگە كىرىشىسە! — دېگەن گەپنى
ئارانلا ئاغزىدىن چىقىرىۋالدى ئۇ.

— بىز ئۆيگە كىرگىلى كەلمدۇق. گېپىمىزنى مۇشۇ يەر-
دىلا دېيىشىۋالايلى. بىزنىڭ ئۆيگە كىرىشىدىغان ئىشلىرىمىز مۇ-
شۇ يەرگىچە بولغان ئوخشايدۇ، — دېدى ئايال قۇدىسى جالاقلاپ
تىترەپ بوغۇلغان ھالدا. رېھىمئاخۇن چۆچۈپ كەتتى. ئۇنىڭ
زورغا كۈلگەن كۈلكىسى دەرھال ئۆچتى.

— بىرەر... بىرەر كېلىشمەسلىك بولدىمۇ — يا...؟

— تولا خۇپسەنلىك قىلماۋە پوق ساقال جوھۇت، جاھاندا
قىز ئازمىدى؟ — ئەڭ ئارقىدا تۇرغان كۈيئوغۇل كۆزلىرىگە قان
تولغان ھالدا توپنى يېرىپ ئېتىلىپ كېلىپ، رېھىمئاخۇننىڭ
ياقىسىدىن ئېلىپ، كۆزلىرىگە قولىنى تىقىپ، تۈكۈرۈك چاچرىد.

تېپ سۆزلەپ كەتتى، — سېنىڭ قىزىڭغا ئالغان توي لۇققىچۇ،
گەپ قىلماي ئون قىز ئالمەن! . . .

تويلىشىپ تۇرغانلار دەررۇ كېلىپ ئۇنى ئاجراتتى.

— ھاي، ھاي. . . ھاي. . . ئەي. . . ئەي، سەمەرھاجى، ماۋۇ ئىد-
شنىڭ بولمىدى. بۇ ئادەمدە نېمە گۇناھ؟ قىزىنى بىرىكىم بىلەن
قاچۇرۇۋېتىدىغان نىيىتى بولسا ساڭا توي قىلىپ بېرەرمىدى؟
بۇ ئادەمگە ئازار بەرسەڭ بولمايدۇ! — دېيىشىپ، سەمەرھاجىنى
سۆرەشتۈرۈپ ئارقىغا ئەكەتتى.

— ياناۋە، چۆلەماز گۈيىنىڭ بالىسى. سېنىڭ نەرىڭنى ئو-
غۇل بالا دېگىلى بولىدۇ؟ چوڭ داداڭدەك ئادەمنى ياقىسىدىن
ئېلىپ ئەدەبسىزلىك قىلىشنى قەيەردىن ئۆگەندىڭ؟ ھۇزاي، يانە
ئارقىڭغا! . . . — دېگىنىچە ئوغلىنى ئۇرغىلى ئېتىلىپ باردى
رېھىمئاخۇننىڭ ئەركەك قۇدىسى. باشقىلار دەرھال:

— ھاي - ھاي، سەۋر قىلسىلا ئا جۇيچاڭ، سەۋر قىلسىلا،
ياش بالا ئەمەسمۇ، ئاچچىق دېگەن ئەقلىنى كېسىدىغان نەرسە،
ياشلىق قىلىپ قويدى، — دېيىشىپ ئا جۇيچاڭنى توسۇۋالدى.
ئا جۇيچاڭنىڭ ئاچچىقتا قىزىل يۈزى قانسىزلىنىپ كەتكەنىدى.
غوۋغادىن ئويغىنىپ كەتكەن قولۇم - قوشنىلار بىردىن - ئىككى-
دىن چىقىپ، كوچىغا لىق تولدى. ياغلىقنى چىكىلەپ تاڭغان
مەيىنساخان ئۆڭسۈلى ئۆچكەن ھالدا ئۆيىدىن چىقتى.

رېھىمئاخۇن ئۆلۈكتەك تاتارغان ھالدا ئاغزىغا گەپ كەلمەي
ئىشىكىنىڭ يان ياغىچىغا يۆلىنىپ تۇرۇپ قالغانىدى. مەيىنساخان
چىقىپلا:

— ۋاي خۇدايىم، نېمە بالا بولدى؟ — دەپ سورىدى.

— نېمە بالا بولاتتى چىرايلىق خېنىم؟ ئارزۇلاپ، داڭلاپ
ئەرشتە ئۇچۇرۇپ، مېنىڭ چېكەمگە گۈل قىلىپ بەرگەن پەرىزات-
لىرى ھارامتاماق لامزەللىدىن بىرى بىلەن قېچىپتۇ. ئەجەب
بەلەن قىز ئىكەن، ئەجەب بەلەن قىز چوڭ قىپتىكەنلا! — دېدى

ئۇغۇلنىڭ ئانىسى ئالقانلىرىنى بىر - بىرىگە ئۈرۈپ چەكچىيىپ تۇرۇپ.

مەينىساخان پېشانىسىگە بىر شاپىلاق ئوردى. -
- ۋاي قاق پېشانەم، ۋاي مەن ئۆلەي، نى ئات - نى نومۇس ماڭا! ۋاي، ھەرقانچە بولسىمۇ ماۋۇ ئۆيگە كىرىشىلسە، چىرايلىق ئولتۇرۇپ دېيىشەيلى! - دېدى مەينىساخان ئۆزىنى يوقاتقان ھالدا يىغلاپ.

- سىلىگە نى ئات - نى نومۇس بولاتتى؟ داڭلاپ ئۈچۈ - رۇپ، تۇخۇمدەك ئاق، سېغىزخاندىن ساق، ئۇنداق ئەخلاقلىق، بۇنداق ئەدەبلىك قىز بولدىيەي، تاغنى تالقان قىلىۋېتىدۇ، باغنى بوستان قىلىۋېتىدۇ دەپ، ئاسماندا ئۈچۈرۈپ بەرسىلە، ئوغلۇمغا ئېلىپ بەرگەن مەن ئەقىلىسىز بولغاندىكىن، ئىزا - نومۇس دېگەن ماڭا بولماي سىلىگە بولارمىدى چىرايلىق مەينىساخان؟ ئىسىت - ئىسىت! ئەمدىچۇ، بىزنىڭ سالام - سائەتلىرىمىز، كەلدى - باردىمىز مۇشۇ يەرگىچە بولسۇن! مېنىڭ ھەرقايسىلىد - رىغا قاراشقا يۈزۈم، گەپ قىلىشقا ئاغزىم يوق. قولۇمنى ماۋۇ جەينىكىمگىچە يۇيۇۋېتىپ كەلدىم. سىلىنىڭ ئۆيگە بوسۇغا ئاتلاپ كىرىدىغان پۈتۈم يوق. مەن مۇشۇ كېچىچە قەيەردىن تاپسام، قىزدىن بىرنى تېپىپ، نىكاھنى ئوقۇتۇپ، ئەتە تويىنى قىلىپ بەرمەيدىغان بولسام، ئىشتانېغىمغا ئېسىلىپ غىققىدە ئۆلۈۋې - لىپ، بۇ دۇنيا بىلەن تايىنلىق خوشلىشىمەن. قېنى، ئوغلۇمغا مۇشۇ قەشقەردىن قىز چىقىمسا ئۇنى كۆرەرمەن!

- ھاي - ھاي مەرەمىنساخان، ئۆزلىرىگە ھاي بەرسىلە. ئۇنداق ئېغىزلىرىنى ئۇششۇتۇپ قويىمىسلا، كۆپۈرلۈك بولىدۇ. ئىمان ئېيتقان مۇسۇلمانغا بۇ بەك يات. ماۋۇ ئا جۇيچاڭنى ئايسىلا، ئاللا ھەر بىر ئىمان ئېيتقان بەندىسىگە تىلنى چىرايلىق سۆزلەر بىلەن بىر - بىرىنىڭ ئىمان بىلەن يورۇغان - دىلىنى خوش ئەتسۇن دەپ ئاتا قىلغان. يامان بولىدۇ. ئاللاننىڭ تەقدىرى شۇ.

داق، — مەھەللە مەسچىتىنىڭ ئىمامى نىياز قارىم توپنى يېرىپ ئالدىغا ئۆتۈپ مەرەمنىساخانغا نەسەھەت قىلدى، — ماڭا قارىسلا، مەرەمنىسا خېنىم. بۇ ئاللاننىڭ تەقدىرى. ئاللا بۇ ئىككى ياشنىڭ رىزىقىنى، نىكاھىنى بىر قىلمىسا، بىز ھەرقانچە قىلىپمۇ ئۇنى چېتىپ قويالمايمىز. نىكاھ قوشۇلمىغان گەپ. بولمىسا مانا مۇشۇنداق چىرايلىق، كەمدىن كەم بولىدىغان كاتتا توي مۇنداق بولامدۇ؟ خۇدا بۇلارنىڭ نىكاھىنى بىر قىلمىغان گەپ! بۇنى بىز بەندىلەر بىر — بىرىمىزدىن كۆرۈپ سەتلىشىپ يۈرسەك، ئاللا ئالدىدا تولىمۇ يامان سۈپەتلىك ئىشلار قىلغان بولىمىز، — دېدى ئۇ. ئەتراپتا تۇرغانلارنىڭ ھەممىسى نىياز قارىمنىڭ گېپىنى «راست زادى، بەرھەق گەپ. نىكاھ قوشۇلمىغان گەپ!» دېيىپ-شىپ تەستىقلاشتى.

— ھەرقانداق گېپىمىز بولسا، مانا ماۋۇ ئۆيگە كىرەيلى، داستىخان ئۈستىدە چىرايلىق سۆزلىشەيلى.

— سىلى ھەممىمىز ھۈرمەت قىلىدىغان، ئەركەكلەر ئاياغ-لىرىدا ئولتۇرۇپ ناماز ئوقۇيدىغان ئىمامىمىز، ئاخۇنۇم!
— خۇش، خۇدايىم بۇيرۇغان بولسا، — دەپ قول باغلاپ يەرگە قاراپ مەرەمنىسا خېنىمنىڭ گېپىنى ئاڭلىدى نىياز قارىم.
— خاپا بولمىسلا، بىز سىلىنىڭ ھېچقانداق گەپلىرىنى يىرمايمىز. سىلى نېمە دېسىلى شۇ. ئەدەبسىزلىك قىلساممۇ ئەپۇ قىلارلا. مۇشۇ بىر ئىشتا بىزنى زورلىمىسلا. مەن بۇ ئۆيدە ئەمەس، ھەرقانداق ئۆيدە بۇلار بىلەن بىر داستىخاندا ھەرگىز ئولتۇرمايمەن. مەن ئەمدى ئارتۇق خاپىچىلىقنى كۆتۈرەلمەيمەن. ئاۋۇ ئادەمنىڭ قان بېسىمى يۇقىرى، ئۆيدە ھەتتا «تىرىق» قىلغان ئاۋاز چىقىسمۇ ھەر ئىككىمىز كۆتۈرەلمەيمىز. مېنىڭ يۈرەك كېسىلىم بار. مۇشۇ يېتەر! مەن بۇ يەرگە قىز سوراپ كەلمىدىم، مېنىڭ گېپىم ئاشكارا. مەن بۇ يەرگە ھەممە تولىق چىقىمىنى، ھەتتا بىر قاپ ئۇرۇس گۇڭگۈرتى بولسىمۇ تۆلەپ



بەرسۇن دەپ كەلدىم. ئارتۇق ۋاقتىم يوق، دېگىنىمەن دېگەن .
 كېچىچە مۇشۇ پۈتۈن قەشقەرنى قازساممۇ قېزىپ، ئوغلۇمغا قەزى
 تېپىپ، ئەتە ئەتمەگەن توي قىلمايدىغان بولسام...
 — ھاي - ھاي... بولدى قىلىسلا، بەس ئەمدى.

— ياق، زادى گېپىم گەپ، لاپ گەپ ئەمەس. ماڭا قىزىنى
 كېلىن قىلىپ بېرەلمەي زەھەر يۈتۈپ، ھازىر ئۇخلىيالمى ياتقان
 ئۆيدىن ئونى بولمىسا ھېساب ئەمەس! مانا ھازىر ئېيتىپ قوياي،
 ئەتىگەنلىككە بامداتتىن يېنىپلا، ئالدى - كەينىلىرىگە قارىماي،
 بىزنىڭ ئۆيگە توپىغا بېرىشىسلا!

— دېگەنلىرى بەرھەق خېنىم، ماڭا قارىسلا، مېنىڭ يې-
 شىم سەكسەندىن ئاشقان ئادەم، ماۋۇ ئا جۇيچاڭ بىلەن ئىككىلى-
 رى، ماۋۇ ئەتراپىمىزدا تۇرغان ئەللىك - ئاتمىش مەھەللە كوي،
 جامائەت ئالدىدا مېنىڭ ماۋۇ ساقىلىم بىلەن سەللەمنىڭ يۈزىنى
 قىلىپ بولسىمۇ، مېنىڭ بىر ئېغىز گېپىمنى يېيىشىسە! خا-
 تىر جەم بولۇشىسلاكى، مەن رېھمىئاخۇن بىلەن ھەقەمساپە بولۇش-
 قىلى ئوتتۇز يىلدىن ئاشتى. بۇ كىشى بىر كىمگە، ھەتتا چۆمۈل-
 گىمۇ ئازار بەرمەيدىغان، قولى ئوچۇق، مەرد، كەڭ قورساق
 ئادەم. ئەمدى بولار ئىش بولۇپ ئۆتتى. مەن رېھمىئاخۇننىڭ
 ئورنىدا سىلىگە ۋەدە بېرەيكى، ئۇ سىلىنىڭ بارلىق توي چىقىم-
 لىرىنى تۆلەپ، بىر پىيالە چاي بىلەن ئۆزىسىنى ئاشۇرۇپ
 قايتۇرىدۇ، ئەمما مۇشۇ ھالەت، مۇشۇ ئىشىك ئالدىدا ئەمەس،
 داستىخان ئۈستىدە چىرايلىق قايتۇرىدۇ. بۇ بىزنىڭ مىللىتىمىز-
 نىڭ زامان - زامانىسىدىن داۋام ئېتىپ كېلىۋاتقان قائىدىسى.
 بۇ قائىدىنى بۇزساق بولمايدۇ. ئىشىك تۈۋىدە تۇرۇپ، ئات يېشى
 ئالتۇن بېرىمەن دېسە، ھەرقانداق ۋىجدانى بار ئۇيغۇر مۇسۇلمانغا
 ھاقارەت بولىدۇ. ئاللاننىڭ نەقدىرى مۇشۇنداق ئىكەن دەپ، چى-
 رايلىقچە مۇشۇ ئۆيگە كىرسىلە، رېھمىئاخۇن چىرايلىق داستىخان
 سېلىپ چىيىنى قۇيىدۇ، ئۆزى بىلەن! قانداق دېدىم رېھمىئا-

خۇن؟ — ئىمام ئاخۇنۇم ئارقىسىغا بۇرۇلۇپ رېھىمئاخۇنغا قارىدى. رېھىمئاخۇن بېشىنى يەردىن كۆتۈرۈپ دەرىۋلا:

— خوش، تەقىسىر، قولۇم كۆكسۈمدە! — دېدى.

— ھەببەللى، مانا! ئەگەرچەندە رېھىمئاخۇننىڭ ئۆيىگە كىرىشىنى زادىلا بەتلىرى كۆتۈرۈشمىسە، مانا ماۋۇ ئىشىك مېنىڭ ئۆيۈم، مېنىڭ ئۆيۈمگە كىرىشىسە. رېھىمئاخۇن چاينى مېنىڭ ئۆيۈمدە بەرسىمۇ بولىدۇ. ئىشقىلىپ، ئىشىك ئالدىدا بۇنداق تۇرۇش بەناھىتەن سەت، جوھۇتلار بىلەن سودىلاشماقۇمۇ بۇنداق بولمايدۇ بىزدە! . . .

— ئىمام ئاخۇنۇم لىلا گەپ قىلدى، شۇنداق قىلسىلا! باش يېرىلسا بۆك ئىچىدە، قول سۇنسا يەڭ ئىچىدە ئەمەسمۇ!
— تازا ياغدەك گەپ قىلدىلا تەقىسىر.

— ئەمدى بۇ گەپكە غىدىڭ — پىدىڭ قىلسىلا نېمە دېگۈلۈك؟
— بۇنىڭغا ئۈنمىسىلا، تەڭلىدىكى يۇنىدىغا كۈل چىلاپ، يۈزىگە چېچىپ بېرىش كېرەك^①، — دېيىشتى توپ ئىچىدىن.
— ھاي، ھاي. . . ئېشىپ كەتتى. بەس، — دېدى ئىمام ئاخۇنۇم توپقا قاراپ.

— بىزنىڭ قىلىقىمىز ھەرقانچە ئېشىپ كەتكەن بولسىمۇ، بىز يەنىلا قېرىنداش ئەمەسمۇ؟ ئۇنداق دېيىشىپ كەتمەيلى، — دېدى ئا جۇيچاڭ قىزىرىپ كېتىپ.

— بۇنچىۋالا زوتالىق قىلىپ، تىللاپ غوۋغا قىلماي، چىرايلىق دېيىشىسىلىمۇ بولدى ئەمەسمۇ، رېھىمئاخۇن ئاكام ئۆزى نوچى ئادەم، ئەگەر توخۇ پوقى بىرسى بولىدىغان بولسا، مەسىلەن، مەن بولۇپ قالغان بولسام، قىزنى مەن ساڭا نىكاھ قىلىپ قولۇڭغا بەردىم، قىزىمنى خوتۇن قىلالماي ماڭا نېمە دەيتتىڭ؟

① ئۇيغۇرلاردا ئىككىنچى بوسۇغا ئاتلاپ كىرىمىسۇن دېگەن مەنىدە ئىنتايىن يامان كۆرىدىغانلىقىنى ئىپادىلەپ، يۇنىدىغا كۈل چىلاپ چاچىدىغان ئادەت بار — كاپتور.



دەپ قىلغۇلۇقۇمنى قىلاتتىم. رېھىم ئاكام بۇچىلىقىنى قىلدى - دە! - دەدى بىر ياش بالا.

- ھاي بالام ئىمىرھاجى، سەن تولا ئىش بۇزارلىق قىلماي، ئۆيۈڭگە كىرىپ ئۇيقۇڭنى ئۇخلا!

- كۈيۈغۇل قېيىنئالتىغا شۇنداق قىلسا بولامدۇ زادى؟ ياقىسىغا ئېسىلىدىغان ئىش قەيەردە بار؟ قىز چوڭ قىلىپ بەر- سە، خوتۇن قىلالماي... - دەدى ئىمىرھاجى كۆزلىرىدىن ئوت چاچرىتىپ.

- سەن نېمە دەيسەن؟ گېپىڭ بار ئوخشىمامدۇ؟ - دەدى سەمەرھاجى ئىمىرھاجىغا ئېتىلىپ، باشقىلار دەرھال ئۇنى تۇتۇ- ۋېلىپ ھاي - ھايلىدى.

- سەندەك لاۋزىغا گېپىم يوق، سەندەك نېمىگە گەپ قىل- غۇچە ئاستا گۆرگە تىرىك كىرىۋالسىمەن دېگىنە. باشلىق بولساڭ ئۆزۈڭگە باشلىق. ھوقۇقۇم بار دەپ، جىم تۇرسا ياۋاشمىكىن دەپ، رېھىم ئاكامنى بوزەك قىلىشما! باشلىق بولساڭ، قەشقەر- گە پادىشاھ بولۇشىمىدىڭ، ناھايىتى بىر خەقنىڭ غالىچىسى! جا- ھاننىڭ مەنزىلى ئۇزۇن، تېخى كۆرىمىز ھەرقايسىڭنى! سەندەك باشلىقتىن يۈزى بولسىمۇ، رېھىم ئاكامنىڭ ئېلىۋەتكەن تىرنىقى- غا يەتمەيدۇ. ئۇنىڭ يەرگە چۈشكەن تىرنىقىنىمۇ تۇپراق كۈلۈپ قوينىغا ئالىدۇ... .

- ھاي دەيمەن ئىمىرھاجى، ئاغزىڭنى باس دەيمەن! ئارتۇق گەپ ئېشەككە يۈك. ئەكىتىڭلار ئاۋۇنى! - دەپ ۋارقىرىدى ئىمام ئاخۇنۇم ساقاللىرىنى تىتىرتىپ. مەرەمىنسا خېنىم تاتى- رىپ، جالاقلاپ، سەت گەپلەر بىلەن ئىمىرھاجىنى تىللاپ كەت- تى. ئا جۇيچاڭنىڭ بىرقانچە تۇغىقىنى ئىمىرھاجىغا ئېتىلماق بولۇۋىدى، خەقلەر ھاي - ھايلاپ تۇسۇۋالدى. ھەممىدىن بەك سەمەرھاجى تېپىرلاپ، قوللىرىنى شىلتىپ، ئۆزىنى قۇچاقلاپ تۇرۇۋالغان تۇغقانلىرىنى مۇشتلاپ كەتتى. بىر چوڭ، بىر ياش

ئادەم ئىمىرھاجىنى سۆرەشتۈرۈپ ئۆيىگە ئەكىرىپ كەتتى. ئا جۇيچاڭ بولسا پوكاندەك ئېسىلىپ قىزىرىپ كەتتى. ئىمام ئاخۇ- نۇم ئۇلارنى ھەيدەشتۈرۈپ، تەسەللى بېرىپ، ئۆيىگە باشلىدى. مەينىساخان بىردىنلا ياڭقىدە يىغلاپ رېھىمئاخۇنغا ئېسىل- دى:

— ۋاي سەن دۆيۈز ئوغرىنىڭ قىزىنىڭ دەردىنى مەن قاچان- غىچە تارتىمەن؟ ھۇ ئۆلمىگەن شۇم پېشانە سوك... .

مەينىساخان شۇنداق دېيىشىگە، رېھىمئاخۇن تەستەك بىلەن بىر ئۇرۇپ مەينىساخاننى ئوڭدا چۈشۈرۈۋەتتى. ئۇنىڭ كۆزلىرى ئوتتەك يېنىپ كەتكەنىدى. مەينىساخان ئوڭدا ياتقىنىچە يۈزىنى تۇتۇپ ھۆڭرەپ يىغلاپ كەتتى. رېھىمئاخۇن ئۇنىڭغا ئېڭىشىپ قول سوزۇۋېدى، تۇرغانلار چەكسىز ھەيران بولۇشقان ھالدا: — ھاي، ئەمدى بولدى رېھىمئاخۇن، — دەپ ئۇنىڭغا ئې- سىلدى. رېھىمئاخۇن بىر سىلكىپلا ئۇلارنى دۈگجەرتىۋېتىپ، مەينىساخاننىڭ ياقىسىدىن تۇتۇپ دەس ئورنىدىن تۇرغۇزۇپ قويدى.

مەينىساخان ئىزا تارتىپ كېتىپ تېخىچە يۈزىنى قوللىرى ئارىسىغا ئېلىپ يىغلاۋاتاتتى.

— قولۇڭنى چۈشۈرۈپ ماڭا قارا! — دەپ قاتتىق ۋارقىردى- دى رېھىمئاخۇن. رېھىمئاخۇننىڭ مەينىساخانغا تىكىلىپ قارىيال- مايدىغانلىقىنى ھەممە بىلىدۇ. ئۇنىڭ بۇنداق ئاچچىقلىنىپ باققى- نىنى خەق تۈگۈل مەينىساخاننىڭ ئۆزىمۇ كۆرۈپ باقمىغانىدى، شۇڭا ئۇ، رېھىمئاخۇننىڭ دەھشەتلىك ئاۋازىدىن چۆچۈپ، قول- نى دەرھال چۈشۈرۈپ، يىغلىغان ھالدا رېھىمئاخۇنغا قاراپ قال- دى:

— بولە، ئۇنۇڭنى ئىتتىك ئۆچۈر. مەينىساخان ھۇقۇيتۇپ يىغلاشتىن دەرھال توختاپ، ئۆپكىد- دەپ تۇردى.

— كىيىمىڭنى قېقىپ ماڭە، ماڭ ئۆيگە! رېھىمئاخۇننىڭ ھازىرقى ئەلپازىدىن مەينىساخان ئەمەس ئەتراپتا تۇرغانلارمۇ تېنى تىكەنلەشكەندەك بولۇپ، ھاي بېرىشكە پىتىنالمى، ئىزىدا تۇرۇپ قېلىشتى. دەل شۇ چاغدا ئىمام ئىشىك ئالدىغا چىقتى، رېھىمئاخۇننىڭ ئەلپازىنى كۆرۈپ چۆچۈپ كەتتى.

— نېمە بولۇشتىلا؟ قېنى، ئاۋۋال بىزنىڭ ئۆيگە كىرىپ قالدى گەپنى شۇ يەردە دېيىشىمىز. قېنى، مەرھەمەت قىلىشىدە. لا.

يىغلىماي ماڭ جۇمۇ! — رېھىمئاخۇن بېگىز بارمىقىنى مەي-نىساخاننىڭ كۆزىگە تەڭلەپ قويۇپ ماڭدى. مەينىساخان ئۇنىڭ ئارقىسىدىن ئىمامنىڭ ئۆيىگە كىرىپ كەتتى. ئىمام توپلاشقانلارغا ئۆيۈڭلارغا كىرىپ كېتىڭلار دېگەن ئىشارەتنى قىلىپ، ئۆزىمۇ ئىشىكىنى ئەتتى.

— رېھىمئاخۇن ئاكىمنىڭ ئاچچىقى ئەجەب كېلىدىكەنە؟
— مەينىساخاندىن قورقىدۇ دەپتىكەنمىز، مەينىساخاننى چۆچۈرىدەك تۈگۈۋەتتىغۇ؟ — دېيىشتى ياشلار خىرىلداپ كۈلۈ-شۈپ.

— ھار كەلدى بىچارىگە! ھېلىقى سەمەرھاجى دېگەن چۆل-نىڭ قىلىقىنى... قىز چوڭ قىلىپ بەرسە خوتۇن قىلالماي، شۇنداق قىلسا بولامدۇ؟ بۇ بىچارە قىزغا ئاچايىپ كۆيىدۇ. قىزىنىڭ كۆزىدىن مىت قىلىپ ياش چىققىنىنى كۆرسە، تۆت پۈتى ئۆرە قالىدۇ. ئانىسىدىن بەش يېشىدا قالغان شۇ قىزنى دەپ، ئالدىدىكى بىر ئوبدان خوتۇننى قويۇۋەتتى ئەمەسمۇ؟

— شۇنداق ياۋاش قىزنى... بۇ مەينىساخاننىڭ قىلمىغان ئەسكىلىكى قالمىدى. ئۇ نېمە دېسە قىز شۇنى قىلىدۇ. ئۆيىنىڭ ھەممە ئىشىنى شۇ بىچارە مېھرىئاي قىلىدۇ. ئەرنى تېپىپ، رېھىم ئاكام ئۇنىمىسا ئۆزى بېرىپ، يەنە رېھىم ئاكامغا گۇناھنى

ئارتىۋېدى، ئەنە خوپ بولدى. . .
— شۇنداق ياۋاش قىزنى. . . كىم بىلەن تېپىشىپ قاپتۇ بۇلا
ئۇ قىز؟ ئۇ قىز بالىنى ئۇنداق قىلار دەپ ئادەمنىڭ خىيالغا
كىرمەيدۇ. . .

— ئانارخاننى دورايتۇ. . .

— ياق، غۇنچەمنى دېگىنە!

— بۇنداق گىشىنى نى - نى يامان دېگەن قىزلارمۇ قىلالماي-

دۇ. مېھرىئانىڭ يامانلىقىنى قارا!

— بۇ چاغقا يېڭىتى بىلەن كۆڭلىنى خۇش قىلىۋاتقان دۇر.

— ئەي، ماۋۇ يەردە داداڭلاردەك، ئاناڭلاردەك ئادەملەر بار

جۇمۇ! ياش بالىلار دېگەننە، مۇشۇ كەمدە پەردىشەپ قالمىدى، -

دېيىشتى چوڭلىرى. ئۇلار تارقىلىپ، ئۆيلىرىگە كىرىشىپ كې-

تىشتى.

11

— مېنى قەيەرگە ئاپىرىلا؟

ھارۋا قوڭغۇراقلىرى جاراڭلىغان ھالدا ئىتلار ئۆملىشىپ

يۈرگەن كەڭرى بازارنى كېسىپ ئۆتۈپ، تۈمەن دەرياسىنىڭ

سۆڭەتلىك ساھىلىدىكى بىر چېقىلغۇغا كېلىپ توختىدى. مېھرىد-

ئاي ئاشۇ بىر ئېغىز سوئالنى سورىدى. ئەمما مۇساجان جاۋاب

بەرمىدى. مېھرىئاي بۇ سوئالنى سوراپ سالغىنىغا پۇشايىمان

قىلدى. نېمىشقا پۇشايىمان قىلغانلىقىنى كېيىن ئويلاپ قالدى.

ئۇ بارغانچە تىترەپ كېتىۋاتقاندى. مۇساجان ھارۋىغا ئالغاندا،

ئۇ ئولتۇرغىلى جانسىزلىنىپ كېتىپ، يېنى يېتىپ قالدى. ئۇ،

قورقۇش، جىددىلىك، ھودۇقۇشتىن كېتىپ بارغاننىڭ ئۈستى-

گە، بۇ تەساددېپىلىققا بەرداشلىق بېرەلمىدى، ھېرىپ ماجالى

قالمىغاندا، ئۆزى ياشاۋاتقان ھاياتتا يوق، ئەمما يۈرىكىدە غايىبانە



سۆيگۈگە ئايلانغان مۇنۇ يىگىتنىڭ تازا بىر پەيتىمە تۇيۇقسىز پەيدا بولۇشى ئۇنى ھەممە دەرياسىدىن ئايرىۋەتتى. تۇيغۇ ئىپتىدائىي قىلغان كۈنلەردە، توي بولۇۋاتقاندا، ھەتتا تېخى بۇنىڭدىن بىر سائەت بۇرۇن ئېرىنىڭ يۇرتىدا يېتىپ، سېغىنىش ئىچىدە ئويلىغان يىگىتنىڭ بىر سائەتتىن كېيىن ئاسماندىن چۈشكەندەك پەيدا بولۇشى، كىنو، كىتابلاردا دېيىلىدىغان گەپلەرگە ئوخشەشپ قېلىۋاتقانىدى. ھارۋا توختىدى، بۈككىدە سۆگەت شاخلىرى ساڭگىلاپ تۇرغان دالدا چېقىلغۇدا توختىدى. تۆت قەدەم ئېرىدىلا تۈمەن دەرياسىنىڭ سۈيى بوش شىلدىرلاپ ئېقىۋاتىدۇ. ئۇنىڭدىن چىققان ساپ ۋە سوغۇق ھاۋا ئادەمگە خېلى ئۆتىدۇ. — نېمانداق بەك تىترەيسەن؟ ئەسكى بولسىمۇ جۇۋامنى بېيىپ قويماي.

ئۇ ھارۋىنىڭ ئارقىسىدىكى ساندۇقچىدىن بىر كونا جۇۋىنى ئېلىپ يېنىچە ياتقان مېھرىباننىڭ ئۈستىگە بېيىپ قويدى. گەپ قىلىشلىرىدىن ئۇنىڭمۇ تىترەۋاتقانلىقى بىلىنىپ قالدى. ھازىر ئۇنىڭ چىرايىنى كۆرگىلى بولمىسىمۇ، تازا تەتۈر ئۈستىخان ئادەم بولغانلىقى بىلىنىپ تۇرىدۇ. مېھرىبانى ئۇنى تۈرمىگە كىرىپ كەتكەندىن بۇيان كۆرمىگەنىدى. بىردىنلا ئۇنى خىجىللىق ھېسسىياتى قوينغا ئالدى. راست، ئۇ تۈرمىگە كىرىپ كەتكەندىن بۇيان بىر قېتىم بولسىمۇ يوقلاپ قويمىدى. بېرىپ يوقلاشنى ئويلىغان، ئەمما ئىككى كۈنلۈك يەردىكى ئادەمنى يوقلاشقا ئۇنىڭ چامى يەتمىدى. بېرىپ — كېلىشكە بىر ھەپتىگە يېقىن ۋاقىت كېتىدۇ. بىر ھەپتە سىرتقا چىقىش تۈگۈل، بىر سائەت بىر يەرگە كېتىپ قالسا... مەكتەپتە چاغدا تېخى بولمىدى. خىزمەتكە چىققاندىن كېيىن، ئۆگەي ئانىسى ئۇنى قىمىر قىلدۇرمىدى، خىزمەتتىن چۈشكەن ھامان ئۆيگە كىرىشى كېرەك. جۇۋىنىڭ ئىچىگە مۇساجانمۇ كىردى. مېھرىبانى قىمىر قىلدى.

مىدى.

— ھېچ توڭلىغاندەك قىلمايمەن، ئەممازە، تىترەپ كېتىۋا-
تىمەن.

مېھرئايىنىڭ بۇرنىغا قاڭسىق تەر پۇرىقى كىردى. بۇ تونۇش
پۇراق سەل ئۆزگەرگەندى.

— مېتى سېغىنىدىڭمۇ؟

— ياق، — مېھرئايىنىڭ ئاغزىدىن ئاشۇ سۆز يىغا ئارىلاش
چىقتى. ئەمما شۇئان ئۇ مۇساجاننىڭ بويىغا ئېسىلىپ، بېشىنى
ئۇنىڭ قوينىغا تىقىۋېلىپ بۇقۇلداپ يىغلاپ كەتتى. مۇساجان
ئۇنى كۈچلۈك يوغان قوللىرى بىلەن چىڭ قۇچاقتى.

— دەسلەپكى يىللىرى بىردەممۇ يادىمدىن چىقىدىكەن، ئەڭ
كەم دېگەندە ئىككى - ئۈچ كۈندە بىر چۈشۈمدىن چىقىدىكەن، — دېدى
مۇساجان.

— يالغان.

— قولۇم - پۈتۈم باغلاقتا، ئۆزۈم قەيسەتە تۇرسام نېمە
ئامال؟

مېھرئاي شۇنىڭدىن كېيىن تېخىمۇ ئېسەدەپ يىغلاپ كەت-
تى. تاكى باش ئەزاندىن ئىلگىرىكى توخۇ چىلىنغانغا قەدەر يىغ-
لىدى.

— بۇنداق قاتتىقتا يېتىپ باقمىغان بولغىنىڭ. يېنىڭ
ئاغرىپ كەتتىمۇ؟ قۇچقىمدا تۇتۇپ ئولتۇراي، ئۆي تىزىشىپ
ئوينىغان چاغلىرىمىز يادىڭدا بارمۇ؟

مېھرئاي پېشانىسىنى مۇساجاننىڭ يېرىك ساقاللىق ئېڭىد-
كىگە سۈركەپ تۇرۇپ بېشىنى چايقىدى.

— ئۇنتۇپ قاپسەن - دە!

— تالڭ.

— بۇنداق جاپا تارتمىغان بولغىنىڭ؟

— تولا تايىنى يوق گەپنى قىلماي، رەسمىي گەپنى قىلىشاي-
لى! مېنىڭ ھېچ ئىشەنگۈم كەلمەيۋاتىدۇ. سىلى تۇرمىدىن قې-

چېپ چىقتىلىما؟

- ياق، قويۇپ بەردى . . .
- نېمىشقا؟ تېخى يەتتە يىل بارغۇ؟
- ئىككى قېتىم يىلىمنى قىسقارتتى.
- قاچان قويۇۋەتتى؟
- بۇلتۇر روزىدا.
- نېمىشقا مېنى ئىزدىمىدىلە؟
- بويىنۇم بارمىدى، ئويلاپ باقسام ھامان قاملاشمايدۇ.
- نېمىشقا؟
- مانا مېنىڭ ئەھۋالىمنى كۆرگەنسەن؟ سەن دوختۇر، مەن مانا مۇشۇنداق كىرگىلى ئۆيۈم يوق، نان تېپىپ يەيدىغان ئىشىمۇ يوق بولۇپ قالدىم. ئارىلىقىمىزدا ئاسمان - زېمىن پەرق بار. سېنى يىراقتىن كۈندە كۆرۈپ تۇرۇۋاتىمەن، كۆرمەيدىغان كۈنۈم يوق. خۇش چاغلىرىڭ بىلەن خاپا كۈنلىرىڭنى ھېسابلاپ قويدۇم. بۇلتۇردىن بۇيان، ئىككى يۈز سەكسەن ئوقۇقۇز كۈن چىرايىڭ سۇنۇق، خاپا. قىرىق ئىككى كۈن خۇش يۈردۈڭ.

- ھازىر مەن قانداق كۈندە تۇرۇۋاتىمەن، بىلەملا؟
- ھەممىنى بىلىمەن، توي قىلدىڭ، قېچىپ چىقتىڭ! . . .
- مېنىڭ قېچىپ چىقىدىغانلىقىمنى بىلەمتىلە؟
- ياق. ئىچىمنى بىرىنچە يەپ، پۇخانم ئۆرلەپ، ئۆيگە پەقەت كەتكۈم كەلمەي، كېچىچە كىراكەشلىك قىلاي دېگەندىم. بىر قىز بىلەن بىر يىگىتنى ھېلىقى يەرگە ئەكەلگەن، ئۇلار پەستىكى ئورمانلىققا كىرىپ كەتكەن، مەن ئۇلارنى ساقلاپ تۇر-سام، سەن كەلدىڭ. ئاسماندىن چۈشكەندەك پەيدا بولدۇڭ. ئىچىم پۇشۇپ، جىلە بولۇپ تۇرغانىدىم، بۇمۇ خۇدانىڭ تەقدىرى.
- بىردەم ئۆيۈم بار دەيلا، بىردەم يوق دەيلا، قايسى گەپلىدىرى راست!

— ئىككىسى .

— ۋىيەي، مېجەزلىرى قىزىق بولۇپ قاپتۇ سىلنىڭ .
— تۈرمىدىن چىققاندىن كېيىن، ھەزرەتتىكى دېھقان تاغام ئىگىدارچىلىق قىلدى . يەر ئالدىم، دېھقان بولدۇم .

— خۇدايمغا ئازابىم يەتكەن ئوخشايدۇ . ئەمدى بولغۇلۇق بولدى، خەق نېمە دېسە دېسۇن . ھازىر ھۆكۈمەت تارتىۋالغان ئۆيلەرنىڭ ھەممىسىنى قايتۇرۇۋاتىدۇ . سىلنىڭ ئۆيگىمۇ يول ماڭسلا ھەل بولىدۇ . ئوقەتنىڭ بېشىنى تۇتسلا، ئانچىكى ئا . دەملەر ئوقەت قىلىپ ئوبدان جاھاندارچىلىق قىلىۋاتىدۇ . توي قىلايلى ! ئۇھ، خۇدا، بەرمەيدىغان بەندەڭ يوق ئىكەن . مېھرىئاي شۇنداق دەپ مۇساجاننىڭ باغرىغا تېخىمۇ چىڭ چاپلاشتى .

— ئىسسىمايۋاتمەن، چىڭراق يۆگىسىلە جۇۋىنى ! — دېدى مېھرىئاي . مۇساجان ئۇنى ئۇنىسىز ھالدا تېخىمۇ چىڭ قۇچاقلدى . دى . ئۇلارنىڭ تىنىقلىرى تېخىمۇ چوڭايدى، بارغانچە قاتتىق پۇشۇلدىغان تىنىقلار تۈمەن دەرياسىنىڭ بوش شىلدىرلىغان ئاۋا . زىدەك ئاڭلىنىشقا باشلىدى .

— نېمانداق گەپ قىلمايدىغاندۇر، گەپ قىلسلا دەيمەن ؟ ھېلى ئۇخلاپ قالىمىز بىكار . ھە راست، سۇ سوغۇقىمىدۇر ؟ توڭلاپ كەتمەسمىز . ھە ؟ ئەسكى ! توپنى قاچان قىلىمىز ؟ دادام ماڭا چىش بېرىپ بىر نېمە دېمەيدۇ . ئۆگەي ئانام ئەزۋەيلىسە، ئۆيىنى تاشلاپ بېرىپ ياتقىمغا چىققۇلىمەن، مېنى ھېچنېمە قىلالمايدۇ . گەپ قىلسلا دەيمەن، كالىدەك پۇشۇلداپ ياتماي ! — جېنىم مېھرىئاي، مەن نېمە دېسەم بولار ؟ تاغام . . . تاغامنىڭ قىزى بىلەن چېتىپ قويغان . . . — ھە ؟

مېھرىئاي ئۇنى قويۇۋەتتى . ھەر ئىككىسى جىمىپ قېلىش . بىر كەمدە مېھرىئاي ئۆكسۈپ يىغلاشقا باشلىدى، مۇساجان



ئۇنىسىز پۇشۇلداپ ياتاتتى. ئۇ چەكسىز خىجىللىق ئىچىدە قالدى. ئۇ ئەسلىدە مېھرىئاي ھارۋىغا چىققاندا تونۇشلۇق بەرمەسلىكىگە، ئۆزىنى بىلىندۈرۈپ قويماسلىققا ئۆز - ئۆزىگە ۋەدە بەرگەنىدىن ئەمما ۋەدىسىدە تۇرماق بەك تەس بولدى، چىداپ تۇرالمىدى. . .

— يەنە كېسەل توخۇدەك شۈمشىيىپ ياتلىغۇ؟ ئويلاپ باقىسام، مەنمۇ بىر قېتىم توي قىپتىمەن. ئىككىمىز ئوخشاش بوپتۇق، تاغلىرىنىڭ قىزىغا چىداپ خېتىنى بېرەلمەيلا؟

— مېھرىئاي جېنىم، ئۆزۈڭنى ئايا، سەن ماڭا تەگسەڭ بولمايدۇ، خەقنىڭ ئالدىدا يۈزۈڭ بولمايدۇ. كىچىكىمىزدە ئوخشاش بولغان بىلەن، ھازىر ئوخشاشمايمىز. مېنىمۇ خەق ئورۇق ئات ئېگىز ئوقۇرغا ئېسىلدى دەيدۇ. توي قىلساق، زادى بولمايدۇ. ئۇنىڭ ئۈستىگە، خوتۇنۇم قوشماق ئوغۇل تۇغدى.

مۇساجاننىڭ ئاغزىدىن مۇشۇ سۆز چىقىشى بىلەنلا، مېھرىئاي ئۇنىڭ مەيدىسىدىن قاتتىق ئىتتەردى، ھارۋىدىن سەكرەپ چۈشتى، بېشى قېتىپ، لوقۇلداپ ئاغرىپ كەتتى، پۇتلىرى سىيىقراپ ئاغرىدى. ئۇ چاچلىرى چۇۋۇق، پۇتى يالاڭ ئاياغ، نېپىز كالتە ئىشتاندا ئىدى، كۈندۈزى ئېرىپ، كېچىدە قېتىپ داڭگاللىشىپ، يەنە بەزى سۇ يىغىلىپ نېپىز مۇز تۇتقان شەلۋەر يەرلەرنى شالاپلىتىپ دەسسەپ، يۈزىنى تۇتقانچە يۈگۈردى.

— ئەي، مېھرىئاي، پەلتۈيىڭنى ئېلىۋال، سوغۇق تېگىپ قالىدۇ. قەيەرگە بارسەن؟ كۆڭلىكىڭنىڭ ئايغىدىكى داغنىمۇ بولسا يۇيۇۋەت، سەت تۇرىدۇ. . .

مېھرىئاي توختىماي يۈگۈردى. مۇساجان ئاتنىڭ بېشىنى بۇراپ ئۇنىڭ كەينىدىن قۇرۇق ھارۋىنى داراڭلىتىپ ھەيدەپ قوغلاپ ماڭدى. بۇ چاغدا، شەھەرنىڭ توخۇلىرى بەس - بەستە چىللىماقتا، ئېگىز يار بېشىدىكى مەھەللىلەرنىڭ چىراغلىرى يېنىپ، كىشىلەر ناماز بامدات ئۈچۈن تەرەتكە سۇ ئىسسىقلىقى ئوچاق - مەشلىرىگە ئوت يېقىشقانىدى.

ماي ئېيىنىڭ ئاخىرىدىكى سالقىن شامالدا، يۇمران يوپۇر-
ماقلارنىڭ، مايسا، چېچەكلەرنىڭ، يالپۇزلارنىڭ پۇرىقىنى،
مەست بولۇپ بىر - بىرنى قوغلاپ سايىرىشىپ يۈرگەن قۇشلار-
نىڭ چاڭلىداپ سايىراشقان ئاۋازىنى، بۇلارنىڭ ھەممىسىنى ئوچۇق
دېرىزىدىن كۆرگىلى، ئاڭلىغىلى، پۇرىغىلى بولىدۇ.

مېھرىئاي ئوچۇق دېرىزىدىن يىراقتىراق كۆرۈنۈپ تۇرغان
باغلارغا، ياشىرىپ تۇرغان بۇغداي مايسىلىرىغا، دولسىغا كەت-
مەن سېلىۋېلىپ بۇغدايلىقتا يۈرگەن دېھقانغا تىكىلىپ قاراپ
قالغانىدى. دېھقاننىڭ كەينىدىن بولجا قۇيرۇقىنى تاشلىۋېتىپ
بىر چۆپۈرلۈك سېرىق ئىت ئەگىشىپ يۈرگەنىدى. مېھرىئايىنىڭ
كۆزلىرى ئاشۇ يەردە بولغىنى بىلەن، كۆزى ئۇلارنى كۆرمەيۋاتقا-
نىدى. ئۇ مۇرىسىگە يېپىلغان قوڭۇر چاچلىرىنى بۇدۇر قىلىۋال-
غان بولۇپ، چاچلىرى پارقىراق ئىدى. چىرايى تاتراڭغۇ ھەم
ئورۇقلاپ قالغان، كۆزىنىڭ ئەتراپىغا چۈشكەن ئىنچىكە قورۇق-
لار بىلەن مەڭزى، قاڭشىرىغا چۈشكەن سۇس داغنى ئۇپا بىلەن
باسۇرغانىدى. ئازادە ئىشخاندا، ئۇنىڭ يان تەرىپىدە، قىرىق
ياشلارغا بېرىپ قالغان، قارا ياپىلاق يۈزىنى تەكشى ساقال باس-
قان، پاكار ھەم ۋىجىك يەنە بىر دوختۇر - تەلئەت دۈمچىيىپ
ئولتۇرۇپ مىكروسكوپتا قان ئەۋرىشكىسىنى تەكشۈرمەكتە ئى-
دى. ئۇنىڭ موزاي كۆزى پات - پات مېھرىئايغا تىكىلىپ قويا-
تى، ئاندىن ئۆزىچە خۇدۇكسىرەپ، ئارقىسىدىكى ئىشىككە قا-
راپ، يەنە مېھرىئايغا تىكىلەتتى:

— مېھرىئاي، نېمانچە سۇنۇپ ئولتۇرۇپ كېتىلا؟ ئۈنچىۋالا
غەمگە پېتىپ ئولتۇرۇپ كەتمىسە! . . .
مېھرىئاي تەلئەتكە بۇرۇلۇپ سۇس كۈلۈمسىرىدى. ئۇنىڭ

تاتارغان چىرايى ۋىلىلىدە قىزاردى.

— تەلئەت ئاكا، كۆزلىرىگە سۇنۇپ كۆرۈۋاتىمەنمۇ؟ مەن نەدە غەمكىن؟ بىكاردىن — بىكارغا كۈلۈپ ئولتۇرغىلى بولمايمۇ؟
دە!

— ياق، مەندىن يوشۇرمىسىلا، مېنى زاڭلىق قىلىسىلمۇ، تىللىسىلمۇ، نېمە قىلسىلا، نېمە دېسىلە مەيلى، مەن سىلىگە...
— تەلئەت ئاكا، بۇنداق گەپنى ھەرگىز قىلمىسىلا! مەن سىلىنىڭ سىڭىللىرىدەك ئادەم، بەلكى قىزلىرى دېسەممۇ بولىدۇ. كوڭۈللىرىگە كەلمىسۇن، ساقاللىرىنى سىيلىۋېتىپ، ئۆيلىرىنى، تۆت بالىلىرىنى، بالىلىرىنىڭ ئانىسىنى ئويلىسىلا. مەن ھەرقانچە تاشلاندىق بولساممۇ، ماڭىمۇ دېمەتلىكىمدىن بىرى چىقار، — مېھرىئاي شۇنداق دەپلا، ئالدىدىكى شىرەگە بېشىنى قويۇپ يىغلاپ كەتتى. يىغلاپ تۇرۇپ دېدى، — ياكى بولمىسا ئۆلەرمەن!...

— ئوبدان مېھرىئاي، مېنىڭ دەردىمنى چۈشەنسىلە، مەن تۆت بالامنى دەپ مۇشۇ كۈنگىچە زەردىگۈش بولۇپ ئىچىمگە تىنىپ كەلدىم. قارىسىلا، مەن ئۆز ۋاقتىدا خېلى چىرايلىق، كېلىشكەن يىگىت ئىدىم. ھالا بۈگۈنكى كۈندە نېمىشقا مۇشۇنداق قۇرۇق قاقشال، سەت بىر پىيەنچۈك بولۇپ قالدىم؟ نېمىشقا ھاراقكەش، بەڭگى بولۇپ قالدىم؟ ئاشۇ ئازازۇل، ئايىغى قۇرغاق شەقىقى خوتۇننىڭ دەردىدىن ئەمەسمۇ! مېنىڭ خەقتىن ئاڭلىغاندا، لىرىم، كۆرگەنلىرىم ئازمۇ؟ مانا بولدى، ئۆزلىرى كۆردىلە، ئاخىر نېمە بولدى؟ بۇزۇق خوتۇننىڭ ئاقىۋىتى ئاشۇنداق بولدى. ئۇ تېخى بويىنغا ئالماي يۈرىدۇ، نېمە بولسا بولسۇن، ئەمدى ئۇنىڭ بىلەن ھەرگىز بىر ئۆيگە كىرمەيمەن. ئۆيىنى تاشلاپ چىقتىم، مۇشۇ چىققىنىم ھېساب. ھەممىنى بەردىم. بالىلارنىڭ چوڭى ئوتتۇرا مەكتەپكە چىقتى. تېخى ئۇ خوتۇن بۇزۇقچىلىقتىن قالمىسا، مېنى شۇنداق بوزەك قىلسا بولامدۇ؟ ئويلاپ باقسىلا،

ئۇ مېنى ئەر قاتارىدا كۆرمەيدۇ، ھازىر تېخى تېنىۋالدى، مانا كۆردىلىمۇ!

تەلئەت ئۆپكىدەك ئېسىلغان ھالدا، مەيدىسى، بېقىنى، دۈمبىسىنى ئېچىپ:

— مانا قارىسىلا دەيمەن، مۇشۇ كۆك، كالتەك، تېپىك ئىزلىرى پاكىت. ئۆزىنىڭ ئىنىسىدەك بىر ياش لۈكچەك بىلەن ياتقان يېرىگە كىرىپ قالدىم. لۈكچەك مەندىن كۈچلۈك، قاۋۇل بولغاندىكىن، مېنىڭ كۈچۈم يەتمىدى. مېنى ئۇرۇپ يىقىتىپ قويۇپ، قېچىپ چىقىپ كەتتى. مۇشۇنداق يۈزەك قىلسا بولامدۇ؟ مەن تۇتالمىغاندىن كېيىن، ئۇ تېنىۋالدى. مەيلى تېنىۋال-سىمۇ مەن ئەمدى ئۇنى خوتۇن قىلمايمەن. مەيلى، تۆت بالىنىڭ رىزقىنى خۇدا بېرەر. بىلمەيدۇ دېمىسىلە، ئىككىمىزنىڭ بېشىغا كەلگەن كۈن ئوخشىشىپ كېتىدۇ. ئەگەر مەن سىلنى دەپ مۇشۇنداق تۇرمىغان بولسام، ئاللىقاچان ئۆلۈپ تۈگەيتتىم. مېنى ئائۇمىد قويىمىسىلا، سىلى نېمە دېسىلە شۇنى قىلىمەن. سىلنىڭ خىزمەتلىرىنى قىلىمەن. مېنى پەقەت ياراتسىلا، مەن ئۆمۈر بويى سىلنىڭ قۇللىرى بولىمەن. ئەگەر سىلىمۇ مېنىڭ ئاجىز يۈرىكىمنى ئازابلىسىلا، مېنىڭ ئەمدى بۇ دەردكە چىدىغۇ-چىلىكىم، ئۇنى كۆتۈرۈپ ياشىغۇچىلىكىم قالمىدى. مېنىڭ بۇ دۇنيادا تارتىشقۇدەك ھېچنېمە يوق. مەن ئۆلۈپ كەتسەم ھېچكىممۇ يادىغا ئېلىپ قويمايدۇ. بەك چۈشكۈنلىشىپ كەتتىم. ئۆلۈم كۆزۈمگە كۆرۈنۈپلا تۇرىدۇ. پەقەت سىلنى دەپ، سىلىگە تەلمۈرۈپ، سىلىدىن كۆڭلۈم سۇ ئىچكەندەك بولۇپ، سىلىدىن ئۈمىد كۈتۈپ كېلىۋاتىمەن. . . ماڭا سىلنىڭ بولسىمۇ ئىچىلىرى ئاغرىسۇن.

مېھرىئاي ئورنىدىن دەس تۇرۇپ ئىشىككە قاراپ ماڭدى. ئۇنىڭ ئالدىنى تەلئەت توسۇۋالدى. ئۇنىڭ قىزارغان، ئولتۇرۇ-شاڭخۇ كۆزلىرىدىن ئاققان ياش ئۆسۈپ قالغان يىرىك ساقاللىرى

ئارىسىدا تارقىلىپ كېتىۋاتقاندى. ئۇنىڭ بويىنى قىسىپ، قىغى-چىنىڭ ئارىسىدەك قوللىرىنى يېرىم سوزۇپ، بىچارە پېتىدەك بويىنى قىسىپ تۇرۇشلىرى مېھرىئانىڭ قەلبىنى جۇلجىغان غەزەپنى بىردىنلا قاتتىق ئىچ ئاغرىتىشقا ئۆزگەرتىۋەتتى. ئۇنىڭ ۋۇجۇدىنى ئېچىنىش، تىترەك باستى. قاتتىق يىغا قاپساپ كەلدى.

— ماڭا قارىسلا، مەن مۇشۇ گېپىمنى دېيىشكە پېتىئالماي، نەچچە ۋاقىتتىن بېرى ئىچىمنى قانچىلىك بىرنەرسە يېگەندىلىكىنى بىلمەيلا؟ مېنى بۇنداق ناۋۇمد قىلمىسىلا! كۆڭۈللىرىگە كىرىپ چىقسام، سىلىمۇ جاندىن جاق تويدىلا، مەن شۇڭا يۈردىكىمىدىكى گېپىمنى دېيەلدىم. سىلى ئۆزلىرىنى تۈگەشتۈرسىلە، مەنمۇ تۈگىشىمەن. مەن ئۈچۈن بولسىمۇ، قورساقلىرىدىكى جان ئۈچۈن بولسىمۇ ياشىسىلا. مانا مەن ئۇنىڭغا دادا بولاي! ئۆز پۇشتىمدىن تامغان دەپ بىلەي... .

— ھە! — مېھرىئاي چۆچۈپ ئىچىگە تارتىۋەتتى. ئۇ قورسىقىدىكى ئىنس - جىن بىلمەيدۇ دەپ ئويلىغاندى. ئۇ ئاشۇ كېچىدە تۈمەن بويىدا ئۆزىنى مۇساجانغا تاپشۇرۇپ، قورسىقىدىكىگە ئېرىشكەندى. دادىسى ئۇنى ھېچقانداق ئەيىبلىمىدى. پەقەت بىردەم ئۈنسز قاراپ تۇرغاندىن كېيىن: «دىلىڭىز ئازار يېدى قىزىم، مەن ئالدىڭىزدا گۇناھكار، خالىغىنىڭىزنى قىلىڭ. قاچان، كىمگە دېسىڭىز، شۇ چاغدا تويۇڭىزنى قىلىپ قويىمەن» دېگەندى. مېھرىئاي شۇ چاغدا دادىسىغا ئۆزىنى ئېتىپ قاتتىق يىغلاپ كەتكەندى. ئۆگەي ئانىسى ياكى ئاق، ياكى كۆك دەپ گەپ قىلمىدى. ئۇ، شۇنىڭدىن بۇيان دوختۇرخانىدا ياتاق تۇتۇپ ياتتى. كۈندە چۈشتە چوڭ ئۆيگە كىرىپ، دادىسى بىلەن بىر داستىخاندا ئولتۇرۇپ تاماق يېدى. ئۇ ھامىلىدار بولغىنىنى سەزگەندىن كېيىن چۆچۈدى، ئەمما بىرخىل ئىسسىق كۈچ ئۇنى ھېچقانداق ھەرىكەت قىلدۇرمىدى. بالىنى چۈشۈرۈۋېتىشنى كۆپ

ئويلاپ، ساراڭ، سەپرا بولۇپ كەتكەن چاغلىرىمۇ بولدى، ئەمما ئۇنى ئالدۇرۇۋېتىش، چۈشۈرۈۋېتىشكە پەقەت كۆڭلى ئۈنمىدى. بالىنى تۇغسا، بېشىغا قانداق كۈنلەر كېلىدىغانلىقى كۆڭلىگە بەش قولىدەك ئايان بولۇپ تۇرسىمۇ، لېكىن بالىغا چېقىلغۇسى كەلمىدى. دائىم بالىسىنى قولغا ئېلىپ قانداقلىقىنى كۆرۈپ باققۇسى، ئەركىلەتكۈسى، قۇچىقىغا ئېلىپ ئېمىتكۈسى، باغچىغا ئەكىرىپ ئويناتقۇسى كېلىپ تۇردى. ھەتتا چۈشەپمۇ قالدى. بالىنى بىردەم مۇساجانغا، بىردەم ئۆزىگە ئوخشىتىپ، ئۇنىڭ ھەرخىل كىيىملىرىنى تاللاپ كەتتى. بالا باققۇچى ئىزدىدى. يۆگەك، ھارۋا، تاپانچا، قورچاق دېگەنلەر ئۇنىڭ كۆز ئالدىدا ئەگىپ قالدى. . . .

مانا ئەمدى ۋاقىت ئاز قالغانسېرى دەسلەپ كۆڭلىگە بەش قولىدەك ئايان بولغان بالا تۇغسا بېشىغا كېلىدىغان. كۈلپەتلەر ئۇنىڭغا تازا قورقۇنچلۇق بولۇپ تۇيۇلۇپ كەتتى. راستىنلا بەك قورقۇنچلۇق ئىش. بۇنىڭدىن قۇتۇلۇشنىڭ چارىسى پەقەت ئۆلۈم. ئۇيان ئويلاپ، بۇيان ئويلاپ، ئاخىر ئۇ مانا مۇشۇ چارىنى تاللاپ، بۈگۈن مانا شۇلارنى خىيال قىلىپ ئولتۇرغانىدى.

— ئەگەر ماقۇل دېسە، ئىككى جاننى، ئۆزلىرىنى قوشقاندا —
دا ئۈچ جاننى قۇتۇلدۇرغان بولسالا. بۇنداق بىئەجەل ئۆلۈم دىندە. مىزدىمۇ بەك يامان گۇناھ ھېسابلىنىدۇ. ئۇ دۇنيادا پەقەت ياخ-شىلىق يوق دەيدىكەن. بۇنىڭغا ئىشىنمەلا — ئىشەنمەلا مەيلى. ئەمما ھەر ھالدا بۇنداق قىلسىلا، پەقەت ئوبدان بولمايدۇ. مەن بالىغا دادا، سىلىنىڭ سادىق چاكارلىرى، قۇللىرى بولاي، مېنى مۇرادىمغا يەتكۈزسە، ئۆمرۈمنىڭ يېرىمى دەرد — ئەلەمدە ئۆتەتتى، بۇنىڭدىن كېيىن خۇشال، بەختلىك ئۆتسە نېمە بولىدۇ؟ سىلىدىن نېمە كېتىدۇ؟ قورساقتىكى بىگۇناھ جاننى بەكرەك ئويلىسالا! . . .

دەل شۇ سۆزنى كۈتۈپ تۇرغاندەك، بالا قاتتىق تەۋرىدى.

— يائاللا، تەلئەت ئاكا، مېنى ئېرىتمەۋەتتىڭمۇ؟ ئاخىر مېنى يەڭدىلە! — ئۇ تەلئەتكە تاشلاندى. تەلئەت ئۆزىدىن ئېگىز، ئۈستىخانلىق ياش قىزنى ئەسەبىلىك بىلەن سۆيۈپ كەتتى. — ئاخىر يۈرىكىمنى چۈشەندىلە، مېھرىئاي، — دېيەلمىدى ئۇ تىترىگەن ئاۋاز بىلەن. بۇ چاغدا مېھرىئاي نىڭ پۈتۈن ئەس-يادى قورسىقىدىكى بالىدا قالغانىدى. يۈز، بويۇنلىرىغا سۈركەلگەن يىرىك ساقالدىن بىردىنلا ئۆزىنى مۇساجان قۇچىقىغا ئالغاندەك ھېسسىياتتا بولۇپ، ئىللىق بىر سېزىم غىللىدە قىلىپ، تەنلىرى بوششىپ كەتكەندەك بولدى.

13

ئاق خالات كىيىپ ئالدىغا سەل دۈمچەيگەن مېھرىئاي ئامبۇ-لاتورىيە كارىدورىدا تېز-تېز ماڭدى. كىرىدىغان يېرىنى تاپال-مىغان كېسەللەر پات-پات ئۇنىڭ ئالدىنى توسۇپ سوردى. ئۇ ئىللىق كۈلۈمسىرەپ، ئۇلارنىڭ قولىدىكى قەغەزگە بىر قۇر قاراشتۇرۇپلا، كىرىدىغان يەرلىرىنى دەپ بېرىپ ماڭدى. ئۇنىڭ چىرايىنى قورۇق باسقان، تازا تولۇپ سەمرىپ، تېخىمۇ گۈزەل ئوتتۇرا ياشلىق چوكان بولغان بولسىمۇ، ئەمما ئۇنىڭ ئاشۇ ئوماقلىقىغا قوشۇلۇپ بىرخىل يېقىمىسىز قېرىلىق چىقىپ تۇرغاندەك قىلىدۇ. بۇ بەلكى ئۇنىڭ روھىغا سىڭىپ كىرگەن، ئۆزىگە ئەر بولغۇچى قېرى ئادەمدىن ئۇنىڭغا سىڭىشكەن نەرسە بولسا كېرەك. ئۇنىڭ كۆڭلى سۇ ئىچكەن كۆڭۈل ئىدى. ئۇنىڭ نۇرى خۇنۇكلەشكەن شەھلا كۆزلىرىدىن بۇ ئىشلارغا پەرۋايى پەلەك بولۇپ، نەقدىرگە تىز پۈككەنلىكى مانا مەن دەپ چىقىپ تۇراتتى. ئۇ بىر ئىشخانىنىڭ ئالدىغا كېلىپ، ئىشىككە قولىنى ئۇزدىتىپ بولۇپ تۇرۇپ قالدى. ئىشخانىدىن چىقىۋاتقان ئاۋاز ئۇنى توختىتىپ قويغانىدى:

— بىر خۇش بولاي، ئوبدان خۇشگۈل، ماقۇل دېسىلە، ئەگەر بۇنداق جاھىللىق قىلىسلا، مېنىڭ چوقۇم يۈرىكىم يېرىد-لىپ ئۆلۈشۈم تۇرغان گەپ! . . .

— ياق، جېنىم تەلئەت ئاكا، مېنى خىجىل قىلمىسلا، مەن مېھرىئاي ئاچام بىلەن بىر يەردە ئىشلەپ تۇرۇپ بۇنداق قىلسام، تۈزكۈرلۈك قىلمايمەنمۇ؟ بۇ پەقەت قاملاشمىغان ئىش. مەن سىلنىڭ قىزلىرىدەك تۇرسام! . . .

— جېنىم خۇشگۈل، سىلى بىلمەيلا، مېھرىئاي مېنى ئېرى قاتارىدا كۆرمەيدۇ، ئېرىدەك بىلمەيدۇ. مېنى قېرى دەپ ياراتمايدۇ. يولدا ماڭسا، ماڭا ياكى ئالدىدا يىراق مېڭىشنى، ياكى كەينىدە يىراق مېڭىشنى دەيدۇ، كىنو، تىياتىرغا مەن بىلەن بارمايدۇ، مەن بارسام، ئۇ بارمايدۇ. ئۇ، باشقىلارنىڭ ئالدىدا مېنى ئېرىم دېيىشتىن نومۇس قىلىدۇ. مېنى قېرى كۆرۈپ باشقىلار بىلەن. . .

— ياق تەلئەت ئاكا، بەك ئاشۇرۇۋەتتىلە، قېرىلىقلىرى راست، مېھرىئاي ئاچامدىن ساق يىگىرمە ئىككى ياش چوڭ سىلى. مېھرىئاي ئاچام سىلنى ئۇنداق كۆرگەن بولسا، سىلىگە ئالتۇندەك ئۈچ بالا تۇغۇپ بەرمىگەن بولاتتى، ئاللىقاچان سىلنى تاشلىغان بولاتتى. ئۇ شۇنداق چىرايلىق، ھەرقانداق يىگىتكە تەگسە جان دەپ ئالىدۇ. ئۇ بەك ئاق كۆڭۈل، پەزىلەتلىك ئايال. بىز ھەممىمىز ئۇنى ھۆرمەتلەيمىز، بەك غۇرۇرلۇق. ئۆز ئايالىدىن رىئى چۈشەنمەيدىكەنلا، ئۇ ئۇنداق شاللاق ئاياللاردىن ئەمەس. ئۇنىڭ شۇنچە چىراي، ئەخلاق بىلەن سىلىدەك ئۆزىدىن چوڭ ئادەمگە تېگىپ قالغىنىغا بىزمۇ ھەيران!

— ئۇنى مەن ئۆلۈم گىردابىدىن قۇتۇلدۇرۇپ قالغان. شۇڭا ماڭا تەگكەن، شۇڭا ئۆلمەي قالغان. . . بولدى، بۇنى دەپ ۋا-قىتىنى ئۆتكۈزمەيلى. ئۇ پەقەت ئۈچ بالامغا ئانا بولۇپ، ماڭا خوتۇنلۇق بۇرچىنى ئادا قىلسلا بولدى، مەن پەقەت بولالمىدىم،



كەلسە، مۇشۇ بىر قېتىم، بۇنىڭدىن كېيىن ھەرگىز . . .
 — ۋاي ئۇنداق قىلمىسىلا، سەت تۇرىدۇ، ھېلى ۋاقتىدا
 مەن، بىر كىم كېلىپ قالىدۇ، ئەنە بىرى كېلىپ قالىدى،
 قويۇۋەتسە، قانداق قېلىن ئادەم ماۋۇ، يۈز - خاتىرە قىلغانى
 بىلمەيدىغان؟

مېھرىئاي يۈزلىرى قىزارغان ھالدا ئىشكىنى قاتتىقراق
 ئىككى چېكىپلا كىردى. تەلئەت خۇشگۈلگە چاپلىشىۋېلىپ، يۈ-
 زىنى ئەپچاسا كارنىيىغا، كۆكسىگە سۆيۈپ، ئۇنىڭغا ئېسىلىۋال-
 غاندى. ئىشىك ئېچىلىشى بىلەنلا، ئۇ قاتتىق ھودۇقۇپ خۇش-
 گۈلنى قويۇۋېتىپ، قېتىپ تۇرۇپلا قالدى. ھەر ئىككىسى تام-
 دەك تاتىرىپ كەتتى. خۇشگۈل ئىزا تارتقىنىدىن، قورققىنىدىن
 غالىلداپ تىترەپ، ياڭغىدە يىغلىۋەتتى. مېھرىئاي بېرىپ، خۇش-
 گۈلنىڭ چۇۋۇلغان چاچلىرىنى تۈزەشتۈردى.

— سىزدە گۇناھ يوق سىڭلىم، توغرا قىلىدىغىز، بۇ ئادەم
 ئۆز ۋاقتىدا بۇرۇنقى خوتۇنى ئۈستىدىن داتلاپ ماڭمۇ شۇنداق
 قىلغان. . . سىز مەندىن ئەقىللىق ئىكەنسىز.
 خۇشگۈل مېھرىئايىنى قۇچاقلاپ يىغلاپ كەتتى.

— رەھمەت ئوبدان ئاچا، جاھاندا سىلىدەك كەڭ قورساق
 ئايال بارمۇ! مۇشۇنداق ئادەم بىلەن قانداقمۇ بىر ئۆيدە تۇرغانلا،
 جېنىم ئاچا؟ ئىتنىڭ ئۆزى ئىكەنغۇ!
 — بولدى يىغلىماڭ سىڭلىم! قانداق قىلىمەن؟ پېشانەمگە
 پۈتۈلگىنى شۇ تۇرسا! خۇدانىڭ ماڭا قىلغان سوۋغىسى. . .
 تارتماققا ئامال يوق. . .

— سىلىدىن باشقا ئادەم بولسا ماڭا نېمە كۈن كۆرسىتەتتى! . . .
 خۇشگۈل تېخىمۇ ئېسەدەپ يىغلاپ كەتتى.
 — تەلئەت! سىلىگە تېلېفون كەپتىكەن، — دېدى مېھرىئاي
 تەبەسسۇم بىلەن. چەكچىيىپ تۇرۇپ قالغان تەلئەت چۆچۈپ:
 — ھە، نېمە؟ ھە، نېمىدىن؟ كىمدىن؟ — دېدى بىردىنلا

چۆچۈپ، ئۆزىگە كېلىپ كۈلۈشكە زورۇقۇپ.
— ئېتىنى سورىماپتىمەن، بىر ئايالدىن كەپتۇ.
تەلئەتنىڭ ئاق ساقال بېسىپ كەتكەن گۆشلۈك يۈزى ياللىدە
قىزىرىپ تېخىمۇ تەمتىرەپ كەتتى. مېھرىئائىنىڭ كۆكسىگە بېشىدە
نى قويۇۋېلىپ ئۆكسۈپ يىغلاۋاتقان خۇشگۈلمۇ دەرھال بېشىنى
كۆتۈرۈپ بىر مېھرىئايغا، بىر تەلئەتكە قاراپ:
— جېنىم مېھرىئاي ئاچا، سىلى ھېلىمۇ مۇشۇنداق تۇرۇپ-
لا! — دەپلا ئاۋازىنى تېخىمۇ قويۇۋېتىپ مېھرىئائىنى قۇچاقلاپ
يىغلاپ كەتتى.

1987 - يىل 30 - نويابىر. قەشقەر.

编辑:库尔班·巴拉提

责任编辑:阿不都肉苏里·吾买尔

封面设计:加拉里丁·巴合拉木

艾合塔木·吾买尔中篇小说选(维吾尔文)

新疆人民出版社出版

(乌鲁木齐市解放南路 348 号 邮政编码:830001)

新疆新华书店发行

乌鲁木齐八家户彩印厂印刷

850×1168 毫米 1/32 开本 14.875 印张 2 插页

1999 年 5 月第 1 版 1999 年 5 月第 1 次印刷

印数:1—3000

ISBN7—228—05212—9/I·1930 定价:28.00 元